

اضافہ و ترمیم شدہ ایڈیشن

# فلسطین

## کسی صلاح الدین کے انتظار میں



مولانا نور عالم خلیل امینی

استاذ ادب عربی و رئیس تحریر "الداعی" عربی و اہل العلوم دیوبند



ادارہ علم و ادب، افریقی منزل قدیم، نزد چھتہ مسجد، دیوبند، یوپی

# فلسطین کسی صلاح الدین کے انتظار میں

مولانا نور عالم خلیل امینی  
استاذ ادب عربی و رئیس تحریر ”الداعی“ عربی  
دارالعلوم دیوبند



ادارہ علم و ادب، افریقی منزل قدیم، نزد چھتہ مسجد، دیوبند، یوپی، انڈیا

FILASTIN

KISI SALAHUDDIN KE INTEZAR MEN

BY : MAULANA NOOR ALAM KHALIL AMINI

نام کتاب : فلسطین.. کسی صلاح الدین کے انتظار میں  
نام مؤلف : مولانا نور عالم خلیل امینی  
ناشر : ادارہ علم و ادب، دیوبند، یوپی  
طباعت بہ ذریعہ : فرید بک ڈپو، دریا گنج، نئی دہلی-۲

پہلا ایڈیشن : ربیع الاول ۱۴۲۹ھ = مارچ ۲۰۰۸ء  
دوسرا ایڈیشن : جمادی الاخریٰ ۱۴۲۹ھ = جون ۲۰۰۸ء  
تیسرا ایڈیشن : رجب ۱۴۲۹ھ = جولائی ۲۰۰۸ء  
چوتھا ایڈیشن : رجب ۱۴۳۰ھ = جولائی ۲۰۰۹ء  
پانچواں ایڈیشن : ذی قعدہ ۱۴۳۵ھ = ستمبر ۲۰۱۴ء

-: ملنے کے پتے :-

۱- ادارہ علم و ادب، افریقی منزل قدیم، نزد چھتہ مسجد، دیوبند ۲۴۷۵۵۴، یوپی

IDARA -E- ILM -O- ADAB

AFRIQI MANZIL QADEEM ,

NEAR CHHATTA MASJID ,

DEOBAND - 247554 (U.P.) INDIA

Ph. : 01336-222188

Mob: 09412508283

۲- کتب خانہ نعیمیہ، جامع مسجد، دیوبند، یوپی، انڈیا

۳- کتب خانہ حسینہ، نزد مسلم فنڈ، دیوبند، یوپی، انڈیا

۴- دگر کتب خانہ ہائے دیوبند

۵- فرید بک ڈپو، ۲۱۵۸ ایم پی اسٹریٹ، پٹودی ہاؤس، دریا گنج، نئی دہلی 110002

فون : 011 - 23289786 , 23289159



# خلق و امر کی ابتدا مکہ سے ہوئی تھی اور انتہا ارضِ شام اور بیت المقدس میں ہوگی

شیخ الاسلام ابن تیمیہؒ

”کتاب وسنت اور انبیاء علیہم الصلوٰۃ والسلام، نیز حسّ و عقل کی گواہی سے معلوم ہوتا ہے کہ خلق و امر کی ابتدا، مکہ اُمّ القریٰ سے ہوئی تھی؛ لہذا یہ مادرِ تخلیق ہے اور یہیں سے پیغامِ محمدی کا آغاز ہوا، جس کی روشنی عالم میں چھا گئی... اور مذکور الصدر دلائل کتاب وسنت سے (یہ بھی) واضح ہے کہ نبوت کی سلطنت نیز حشرِ خلق، ارضِ شام ہی میں بپا ہوگا؛ چنانچہ خلق و امر کی باز واپسی بیت المقدس اور اُس کے ارد گرد ہوگی۔ یہیں مخلوق کو جمع کیا جائے گا اور آخری زمانے میں ملکِ شام ہی میں، اسلام کا بول بالا سب سے نمایاں ہوگا۔“

(مجموع فتاویٰ ابن تیمیہ ۲/۴۳-۴۴)

از شیخ الاسلام ابن تیمیہ

(احمد بن عبد الحلیم بن عبد السلام بن عبد اللہ بن ابی القاسم خضر نمیری حرافی دمشقی ضبلی)

ابوالعباس تقی الدین ابن تیمیہؒ ۶۶۱ھ/۶۶۳ء - ۷۲۸ھ/۷۲۸ء )



# فہرست مضامین

۲۵

مُقَدِّمہ

ارضِ فلسطین: مختصر تعارف و تاریخ اور صہیونیوں کے  
ذیر قبضہ فلسطینیوں پر ٹوٹ رہے مصائب کا سرسری

۴۹

احوالِ واقعی

۵۱

عظیم تاریخ

۵۱

فلسطین کے اہم شہر

۵۳

فلسطین کی اہم تاریخی مسجدیں

۵۸

یہودیوں کے بے بنیاد دعوے

۶۰

برطانوی کردار اور صہیونی قبضہ

۶۳

غاصب اور ناجائز ریاست کے قیام کا اعلان

۶۶

عوامی مزاحمت اور تنظیم آزادی فلسطین

۶۸

فلسطین کی یہودی کاری اور فلسطینی پناہ گزینوں کا مسئلہ

۷۲

صہیونی ریاست کے ساتھ امن پسندانہ سمجھوتہ

۷۳

غزہ - اریحا معاہدے کے تعلق سے اہم رہنما کس اور اشارے

۷۶

انتفاضہ اقصیٰ اولیٰ

۷۹

انتفاضہ اقصیٰ ثانی

۸۲

صہیونی جیلوں میں ۱۱۰۰۰ فلسطینی، جن میں ۳۳۰ بچے اور ۱۱۸ خواتین و لڑکیاں

۸۳

حفاظتی دیوار

۸۴

غزہ سے انخلا

۸۵

فلسطینی انتخابات

۸۹

فلسطینی مستعبدہ کی صدارت اور فلسطینی حکومت

۹۱

غزہ پر تحریک حماس کا کنٹرول اور موجودہ صورتِ حال

شہرِ قدس و مسجد اقصیٰ : مختصر تعارف، دینی فضیلت،  
جائے وقوع، تاریخی اہمیت اور صہیونیوں کے زیر قبضہ  
موجودہ صورت حال

- ۹۳ تاریخِ قدس ایک نظر میں
- ۹۴ بیت المقدس یا شہرِ قدس کی فضیلت و اہمیت
- ۹۵ شہرِ قدس.. جائے وقوع
- ۱۰۳ شہرِ قدس کے علاقے
- ۱۰۴ شہرِ قدس کی اسلامی فتح
- ۱۰۵ بیت المقدس کو یہودیہ کی کارروائی
- ۱۱۲ شہرِ بیت المقدس کی سرحدیں
- ۱۱۳ ۱۳۶۵ھ/۱۹۴۶ء اور ۱۳۶۷ھ/۱۹۴۸ء کی بلدیاتی حد بندی
- ۱۱۵ بیت المقدس و مسجد اقصیٰ، نئے تصورات و اصطلاحات
- ۱۱۶ مسجد اقصیٰ
- ۱۱۸ مسجد اقصیٰ کے نقشے پر ایک نظر
- ۱۱۸ مسجد اقصیٰ کے عناصر
- ۱۲۰ مسجد اقصیٰ کے خلاف کی گئی صہیونیوں کی ظالمانہ کارروائیاں
- ۱۲۳ شہرِ قدس کی دیگر آباد مسجدیں
- ۱۲۶ شہرِ قدس میں مدفون بعض صحابہ کرام رضی اللہ عنہم
- ۱۲۷ شہرِ قدس کے اہم مقبرے
- ۱۲۸ شہرِ قدس کے اہم بازار

۱۹۴۷ء سے ۱۹۹۶ء کے دوران صہیونیوں کے ہاتھوں ،

- ۱۲۹ فلسطینیوں کے قتل عام کی کچھ اہم اور مختصر روداد
- ۱۳۱ ۳۱ دسمبر ۱۹۴۷ء گاؤں (الشیخ اور حواسہ)
- ۱۳۲ ۱۴-۱۵ فروری ۱۹۴۸ء گاؤں (سبع)
- ۱۳۲ ۲۷ فروری ۱۹۴۸ء (رحوفوت)
- ۱۳۲ ۱۳ مارچ ۱۹۴۸ء (کفر حینیہ)
- ۱۳۲ ۲۷ مارچ ۱۹۴۸ء (بنیامیناہ)
- ۱۳۲ ۹ اپریل ۱۹۴۸ء (دیر یاسین)

- ۱۳۸ ● ۱۳ اپریل ۱۹۴۸ء (ناصر الدین)
- ۱۳۹ ● ۱۶ اپریل ۱۹۴۸ء (عل فلسفی)
- ۱۳۹ ● ۲۲ اپریل ۱۹۴۸ء (حیفا)
- ۱۴۰ ● ۲۱ مئی ۱۹۴۸ء (بیت داراس)
- ۱۴۰ ● اوائل جولائی ۱۹۴۸ء (اللہ)
- ۱۴۱ ● ۲۹ اکتوبر ۱۹۴۸ء (دوایمہ)
- ۱۴۲ ● دسمبر ۱۹۴۸ء (یازور)
- ۱۴۳ ● ۷ فروری ۱۹۵۱ء (شرفات)
- ۱۴۴ ● ۲۶ جنوری ۱۹۵۲ء (بیت لحم)
- ۱۴۴ ● ۲۹ جنوری ۱۹۵۳ء (فلمہ)
- ۱۴۴ ● ۲۸ اگست ۱۹۵۳ء (کیمپ برتج)
- ۱۴۴ ● ۱۰ اکتوبر ۱۹۵۳ء (قلقلیہ)
- ۱۴۶ ● ۱۵ اکتوبر ۱۹۵۳ء (قبیہ)
- ۱۴۷ ● ۲۹ مارچ ۱۹۵۴ء (مخالین)
- ۱۴۷ ● ۲ نومبر ۱۹۵۴ء (دیرایوب)
- ۱۴۸ ● ۲ فروری ۱۹۵۵ء (غزہ)
- ۱۴۹ ● ۴-۵ اپریل ۱۹۵۶ء (غزہ)
- ۱۵۰ ● ۳۰ مئی اور یکم ستمبر ۱۹۵۵ء (خان یونس)
- ۱۵۰ ● ۱۱-۱۲ ستمبر ۱۹۵۶ء (الرهوة)
- ۱۵۰ ● ۲۹ اکتوبر ۱۹۵۶ء (کفر قاسم)
- ۱۵۲ ● ۳ نومبر ۱۹۵۶ء (خان یونس)
- ۱۵۲ ● ۱۳ نومبر ۱۹۶۶ء (اسموغ)
- ۱۵۳ ● ۱۲ فروری ۱۹۷۰ء (اوز عمل فیکٹری)
- ۱۵۳ ● ۸ اپریل ۱۹۷۰ء (بحر البقر)
- ۱۵۳ ● ۱۶ جون ۱۹۸۲ء (صیدا)
- ۱۵۴ ● ۱۶-۱۸ ستمبر ۱۹۸۲ء (ضراوشاتلا)
- ۱۵۶ ● ۱۶ مئی ۱۹۸۳ء (عین الحلوۃ)



- ۲۰ ستمبر ۱۹۸۴ء (حمر) ۱۵۷
- ۱۱ اکتوبر ۱۹۸۵ء (حمامات الشط) ۱۵۷
- ۲۵ فروری - رمضان کا آخری جمعہ ۱۹۹۲ء (حرم ابراہیمی) ۱۵۸
- ۱۸ اپریل ۱۹۹۶ء (قانا) ۱۶۰
- فلسطین کے حوالے سے، المیۃ لبنان کا سبق ۱۶۷
- عربوں کو کیا ہو گیا ہے ۱۶۸
- دشمن ہر واقعے سے فائدہ اٹھاتا ہے؛ جب کہ عرب مرثیہ خوانی اور فریاد طلبی میں لگے رہتے ہیں ۱۷۰
- آج بھی دنیا میں جنگل ہی کا قانون رائج ہے ۱۷۱
- فلسطین کی بازیابی کی واحد راہ ۱۷۲
- قضیۃ فلسطین .. دوسروں کو الزام دینے سے پہلے، ۱۷۵
- مسلمانوں کو اپنے گریبان میں جھانکنے کی ضرورت ۱۷۵
- پہلے اپنے گریبان میں جھانکنا چاہیے ۱۷۶
- چند امید افزا باتیں ۱۷۶
- اتحاد، شرط اولیٰ ۱۷۷
- لبنان پر اسرائیل کا حملہ اور قبضہ .. هدف اور طریقہ اور ۱۷۹
- عربوں کے لیے باعث عبرت ۱۷۹
- اسرائیل کی مکاری و فریب دہی ۱۷۹
- اسرائیل، لبنان میں کیوں داخل ہوا تھا؟ ۱۸۰
- اسرائیل، ایک ماہر کھلاڑی ۱۸۱
- مسئلۃ فلسطین .. کیا اس رات کی صبح نہیں ہونے کی؟! ۱۸۲
- اس میں کیا شک ہے کہ... ۱۸۲
- عربوں کا کام، بس قراردادیں پاس کرنا اور... ۱۸۳
- اسرائیل کے توسیع پسندانہ عزائم ۱۸۴
- قضیۃ فلسطین میں کامیابی کی کلید ۱۸۵
- اسلامی مفاد، ہمارا مشترکہ مفاد ہے ۱۸۵
- فلسطینیوں کا آپسی تصادم اور اسرائیل کا اتحاد و یگانگت، ۱۸۸
- کیا یہ درس عبرت نہیں؟ ۱۸۸

- ۱۸۸ • فلسطینیوں کا باہمی تصادم، باعثِ افسوس
- ۱۹۰ • عظیم آزادی فلسطین کے لیے، قابلِ تقلید نمونہ
- دین و مقصد و مال کے تعلق سے، حقیقی بھائیوں کا تصادم،
- ۱۹۲ • مسلمانوں کے لیے باعثِ الم
- ۱۹۳ • ہماری بے چینی کا سبب
- ۱۹۴ • ان جیسے لوگوں کو تاریخ کبھی معاف نہ کرے گی
- دشمنوں کی تضحیک کہ صرف چھوٹا سا اسرائیل،
- مسلمانوں اور عربوں کے لیے، درد سر بنا ہوا ہے، کا درس
- ۱۹۵ • انگیز پہلو
- ۱۹۶ • مذکورہ ادارہ، حقیقت کا آئینہ دار
- ۱۹۷ • ہم ان حقائق سے چشم پوشی نہیں کر سکتے
- فلسطینی ہیڈ کوارٹر پر اسرائیل کا حملہ ..
- ۱۹۹ • اگر اب بھی نہ جاگے تو ...
- ۱۹۹ • مسلمان، کانفرنسوں اور میٹنگوں والی قوم
- ۲۰۰ • اگر مذہب اسلام کی ابدیت پر یقین نہ ہوتا، تو
- ۲۰۱ • فتح و نصرت کا ضامن، طاقت کا توازن
- ۲۰۲ • ہمارے اتحاد کا خواب، کب شرمندہ تعبیر ہوگا؟
- ۲۰۴ • کامن ویلتھ والے، اسرائیل کا بانکاکت کب کریں گے؟
- ۲۰۴ • ان تادیبی کارروائیوں کو خوش آمدید کہنے کا حق، صرف مسلمانوں کو ہے
- ۲۰۵ • اسرائیل کا بانکاکت ناگزیر
- ۲۰۷ • کنگز پتھر کے جنرلوں کو سلام
- ۲۰۷ • ہماری رسوا کن اور افسوس ناک صورتِ حال
- ۲۰۸ • ہم نے لاتوں کی ٹھوکروں کو بھی فراموش کر دیا
- ۲۰۹ • بہادرانہ انتفاضہ
- ۲۰۹ • اُن بچوں کی سلامتی کے لیے دعائیں مانگیے
- ۲۱۱ • ہمیں تمام احمقانہ روش سے بچنا چاہیے
- ۲۱۲ • تاریخ شاہد ہے...

ہم تو ساحل کے تماشائی ہیں .. تہیڑوں کی ضربیں سہنے

- ۲۱۴ والوں کا بہلا کیا حال ہوگا؟
- ۲۱۴ مسلمانوں کے تن بدن میں اُس وقت آگ لگ جاتی ہے، جب...
- ۲۱۵ ہر شخص کو یہ سوچنا چاہیے
- ۲۱۶ صبر کی بھی ایک حد ہوتی ہے
- ۲۱۷ انتفاضے کی حصول یابیاں
- ۲۱۷ ”پتھر کے جزلوں“ کو اچھی طرح معلوم ہے
- ۲۱۸ ہم مسلمانوں کے لیے باعثِ خوشی
- ۲۲۰ امیدوں کی جا ، انتفاضہ مبارک
- ۲۲۱ قومیت و اشتراکیت کے بہادروں کے اندازے غلط ثابت ہوئے
- ۲۲۱ حالیہ انتفاضہ
- ۲۲۲ انتفاضے کی سب سے بڑی کامیابی
- ۲۲۳ میں نے بار بار یہ کہا ہے
- عربو! جس نے تمہیں خبردار کر دیا،
- ۲۲۶ اُس نے کوتاہی نہیں کی
- ۲۲۷ اسرائیل کی گوش مالی، ایک خواب و خیال
- ۲۲۸ تاریخ نے یہ ریکارڈ کیا ہے کہ
- ۲۲۹ انور سادات کی بددیانتی
- ۲۳۰ اقوام متحدہ کا جانب دارانہ رول
- ۲۳۱ کویت پر عراق کے جارحانہ حملے کی مذمت
- ۲۳۲ زائد از ۴۰۰ فلسطینیوں کی جلا وطنی
- ۲۳۳ یورپ کا ظلم و بربریت
- ۲۳۴ عربوں کو قتل کے ناخن لینے کی ضرورت

غزہ اور اریحا والا معاہدہ .. فاتح کے پانے اور مفتوح کے

- ۲۳۶ کھونے کے منفی عمل کا نتیجہ
- ۲۳۹ غزہ - اریحا معاہدہ ، خیانتی عمل کا تسلسل
- ۲۴۰ اسلام پسند اہل قلم کی حقیقت کشا کتابیں



- ۲۴۱ اس حمام میں سبھی ننگے ہیں ●
- ۲۴۷ اسرائیلی حکومت کو یہ حق بھی حاصل ہو گا کہ ●
- ۲۴۸ تنظیم آزادی فلسطین کی مفتوحہ ذمہ داریاں ●
- ۲۴۹ فلسطین و مصر کی یقین دہانیاں ●
- ۲۵۰ اس خیانت آمیز معاہدے کے تعلق سے عربوں کا موقف ●
- ۲۵۲ بددیانتی کے فن کے ماہرین جو چاہیں کریں؛ لیکن ●
- ۲۵۵ مسجد ابراہیمی کا الم ناک واقعہ ●
- ۲۵۷ اسرائیل کا ذہن، رویہ اور طریقہ کار، بدلا ہے نہ بدلے گا ●
- ۲۵۹ اسرائیل و عرب اور جنگل کے بیچ میں واقع، فلیٹ کا قصہ ●
- ۲۵۹ اگر عرب باہم متحد ہوتے ●
- ۲۶۱ معاہدہ کیمپ ڈیوڈ ●
- ۲۶۱ نفسیاتی شکست کے اثرات ●
- ۲۶۲ اسرائیل نے ساری کارروائیاں فتح مندی کے احساس کے تحت کیں ●
- ۲۶۳ اسرائیل کو یہ حق ہے ●
- ۲۶۵ اتحاد والے قدر مشترک کے احساس کا فقدان ●
- ۲۶۶ شمعون پیریز کا مغرورانہ بیان ●
- ۲۶۷ عربی اور فلسطینی قائدین کی قضیہ قدس سے بے توجہی ●
- ۲۶۸ صہیونی اپنے مقاصد کی راہ پر محو سفر ●
- ۲۷۰ یہود باراک کا بیان ●
- ۲۷۱ مصری اخبار ”الاہرام“ کا غیظ و غضب ●
- ۲۷۲ یہ کوئی پہلا موقع نہیں ●
- اسرائیل کے لیے، صرف اسلام پسند مجاہدین ہی،
- ۲۷۴ زبردست چیلینج ہیں ●
- عبرانی دہشت گردی اور عربی دہشت گردی کا، سرسری
- ۲۷۷ موازنہ ●
- ۲۷۷ صرف ۶۰ یہودیوں کی ہلاکت نے دنیا کے قائدین کی غیندیں اڑا دیں ●
- ۲۷۸ فلسطینیوں کے ساتھ یہ امتیاز کیوں؟ ●

- ۲۷۹ اسرائیل کی لبنان پر بم باری
- ۲۸۰ اقوام متحدہ کے ذریعے مذمت؛ مگر پست لہجے ہیں
- ۲۸۲ غیر جانب دار سیاسی مبصرین کا متحدہ موقف
- ۲۸۲ دہشت گردی کی تعریف
- ۲۸۳ اسرائیل کا دامن ہر قسم کی دہشت گردی سے داغ دار
- ۲۸۷ اسرائیلی دہشت گردی کے ریکارڈ پر، سرسری نگاہ
- ۲۸۸ اسحاق رابین کی ذاتی ڈائری کے آتشیں اقتباسات
- ۲۸۹ دہشت گردی رک سکتی ہے بہ شرطے کہ
- ۲۸۹ اسرائیل کی خرمستیاں دیکھ دیکھ، عرب فلسطینی اکتاچکے ہیں
- ۲۹۰ اسرائیل ہی ہر قسم کی دہشت گردی کی جڑ
- ۲۹۲ ”امن مارچ“ سے عربوں کو، کیا ملا؟

عرفات اور عرفاتیوں کو، امن معاہدے کے بدلے،

- ۲۹۴ صہیونیوں سے کیا ملا؟
- ۲۹۶ کل کے یہودی ہی، آج کے یہودی ہیں
- ۲۹۶ یہودیوں کے منفی عادات و اخلاق، کتاب و سنت کے نصوص سے ثابت ہیں
- ۲۹۸ انسان، خواہ کتنا ہی کند ذہن کیوں نہ ہو؟
- ۲۹۸ شرائط کے نفاذ سے یہودیوں کا فرار
- ۳۰۱ زمین برائے امن کا معاہدہ
- ۳۰۲ معاہدہ اوسلو اور اُس کے بعد کے مذاکرات
- ۳۰۳ اسرائیل کی چاہت
- ۳۰۴ کم سن بچوں کے ساتھ اسرائیل کا جارحانہ رویہ
- ۳۰۴ اسرائیل کی طرف سے امن معاہدوں کا ڈرامہ
- ۳۰۶ اسرائیل کا برملا اعلان
- ۳۰۶ فلسطینی قائدین اور اسرائیل کی خوش قسمتی
- ۳۰۸ عرقات کی بے بسی
- ۳۰۹ اسرائیل کے ذریعے قراہوں کی پامالی
- ۳۱۱ آفا امریکہ کی ناراضگی سے بچتے ہوئے

- امریکہ نے حالیہ قرارداد کیوں پاس کی؟ ۲۱۱
- امریکی روتوں میں اسلام دشمنی کا عنصر پوشیدہ ۲۱۳
- امریکی کانگریس اور حکومت کا اصل مقصد ۲۱۳
- اس کا صاف مطلب ہے کہ ہم ظلم کے کڑوے گھونٹ مزے لے لے کر پی رہے ہیں ۲۱۴
- مذمت اور مذاکرات سے کچھ بھی فائدہ نہ ہوا ۲۱۵
- امریکہ کی نیند حرام ہو جائے گی، اگر ہم مسلمان... ۲۱۵
- دوحہ کی ۱۹۹۷ء کی اسرائیل نواز کانفرنس ۲۱۷
- مسجد اقصیٰ اور سرزمین فلسطین کی آزادی، عمر و صلاح ۲۱۹
- الدين کے ایسے غیرت مندوں کے ہاتھوں ہی ہوگی ۲۱۹
- امریکہ اور برطانیہ ہی، فلسطین کے حوالے سے اصل ۲۲۲
- مجرم ہیں اور رہیں گے ۲۲۲
- تاریخ، اسرائیل کے حتمی زوال کے عمل کو، پایہ تکمیل تک ۲۲۲
- پہنچانے والے ہیرو کے انتظار میں ۲۲۴
- خون کے آنسو لانے والی مصیبت ۲۲۴
- دشمنوں کی روح فرسا کارروائیاں ۲۲۵
- گزشتہ پچاس سالوں کی دین ۲۲۶
- ایسا پہلی بار ہوا کہ... ۲۲۷
- مغرب والوں کی چال بازی ۲۲۸
- تاریخی شہادتیں ۲۳۰
- برادرانِ فلسطین پر صہیونیوں کا ظلم ۲۳۱
- عرب قائدین کا اب تک کا رویہ ۲۳۲
- فلسطینیوں کے صبر کا پیمانہ چھلک اٹھا ہے ۲۳۳
- صہیونی افواج کی درندگی ۲۳۳
- انجمنوں اور تحریکات کا مختلف النوع کردار ۲۳۴
- جہاد کی روح کو قبض کرنے کے لیے دشمنوں کی کوشش ۲۳۵
- قضیہ فلسطین، ایک اسلامی اور عقائدی قضیہ ۲۳۶
- اسرائیل کی، توسیع پسندانہ عزائم پر کاربندی ۲۳۷



- ۳۳۸ ● فریب خوردہ قائدین کا شرم ناک رول
- ۳۳۹ ● قدس کی آزادی کی واحد راہ
- ۳۳۹ ● ہمارے امن پسند، کف افسوس ملیں گے
- ۳۴۱ ● بہادر مجاہدو! تمہیں سلام!

**شاہ حسین کی رحلت اور متبادل وطن کی سازش کی صورت**

- ۳۴۳ ● میں، اسرائیل کے توسیع پسندانہ عزائم کا انکشاف
- ۳۴۵ ● اردن کے خلاف اشتعال انگیز مضامین کا سلسلہ
- ۳۴۶ ● انگریزوں کا مضحکہ خیز اقدام
- ۳۴۷ ● آزاد اردن میں اسرائیلی مفادات
- ۳۴۸ ● اسرائیل کی طاقت
- ۳۴۹ ● اسرائیلی پارٹی کے لیڈر کا بیان

**ارض فلسطین، کسی کی باپ دادا سے ملی ہوئی میراث**

- ۳۵۲ ● نہیں؛ بل کہ عربی اسلامی میراث ہے
- قضیۂ فلسطین کے تعلق سے سیکولر مسلمانوں کا،
- ۳۵۵ ● افسوس ناک رویہ

**کروڑوں مسلمانوں کی موجودگی میں، قدس ہرگز ضائع**

- ۳۵۸ ● نہیں ہوگا
- ۳۵۹ ● عثمانی خلیفہ عبدالحمید کی قابل رشک جرأت
- ۳۶۰ ● عرب سربراہوں میں خودداری کا فقدان
- ۳۶۱ ● قدس کا مقام و مرتبہ
- ۳۶۲ ● یاسر عرفات کا ایک معززانہ موقف
- ۳۶۳ ● فلسطینیوں پر بل کلشن کا دباؤ
- ۳۶۴ ● اسرائیل کا سب سے بڑا مشفق و مربی امریکہ
- ۳۶۵ ● ان شاء اللہ دوسرا صلاح الدین جنم لے گا
- ۳۶۵ ● عربوں اور مسلمانوں کا اتحاد و اشتراک ناگزیر

**جبین تاریخ پر اپنے پاکیزہ و گرم لہو کا نقش کندہ کرنے**

- ۳۶۷ ● والے، یہ ننھے منے فلسطینی بچے

۳۷۰

حالیہ انتفاضے کا، ناقابل فراموش سبق

۳۷۰

● ایریل شیرون کو یہ توقع نہ تھی

۳۷۱

● انتفاضے نے یہ ثابت کر دیا ہے کہ

۳۷۳

● نہتے جوانوں نے موت کی صنعت کو تازہ کر دیا

۳۷۴

● دنیا بھر کے مسلمانوں کا مظاہرہ

۳۷۵

● پاکیزہ لہور انگاں نہ جائے

آنسوؤں اور دعاؤں کا نذرانہ پیش ہے خون میں لت پت اور

چیتھڑے چیتھڑے ہو جانے والی، بچوں اور جوانوں کی

۳۷۶

لاشوں کو

۳۷۷

● دنیا کے مسلمانوں کی فلسطینی بھائیوں کی حمایت

۳۷۷

● آنکھوں سے آنسوؤں کی جھڑی لگ گئی

۳۷۸

● ۱۸ سال کے بچوں پر گولیوں کی بوچھاڑ

۳۸۰

● کم سن بچوں کی شہادت کے واقعات

۳۸۱

● رامی محمد جمال الدّرہ کے قتل کی الم انگیز کہانی

۳۸۳

● راقم الحروف کا مشاہدہ

۳۸۶

● جوانوں کے انتفاضے کا سبق

۳۸۷

● صہیونیوں کی عہد شکنی

مسئلہ فلسطین کے حوالے سے، مسلم حکم رانوں کی

۳۸۹

طرف سے ٹھوس اور فیصلہ کن موقف کا انتظار

طاقت سے چھینا ہوا حق، طاقت سے ہی

۳۹۲

واپس لیا جاسکتا ہے

۳۹۲

● بچے، مفادات سے نا آشنا ہوتے ہیں

۳۹۳

● ان بچوں کی معلومات کا دائرہ

۳۹۴

● برہنہ سینے اور ننگے بدن ہی مقابلے پر آمادہ

۳۹۵

● فلسطینی شہدا

۳۹۵

● فلسطینی بچوں اور جوانوں کی ثابت قدمی

۳۹۶

● سیاست قاندرین کو ان کی حکمت عملی مبارک ہو

- مسلم و غیر مسلم عقلیت پسندوں کی غلط فہمی ۳۹۷
- صرف درج ذیل سچائیاں باقی رہ گئیں ۳۹۸
- صہیونی دشمن کو ارضِ فلسطین کے قلب میں اس لیے ۲۰۰
- بسایا گیا تھا، تاکہ وہ اُس کو ہمیشہ زخمی کرتا رہے
- فلسطین کے حوالے سے عالمی طاقتوں کی طرف سے
- امتِ مسلمہ تو اوب چکی، اب اُس کو اپنے فائدین کے اوب
- جانے کا انتظار ہے ۲۰۳
- قضیۂ فلسطین کے تئیں، دنیا والوں کا
- دوہرا پیمانہ کیوں؟ ۲۰۶
- ہمارے رہنماؤں کا موقف، قابلِ شرم تضادات کا مجموعہ ۲۰۶
- مسئلہ فلسطین، متضاد اور متحدہ موقف کے بیچ ۲۰۸
- اسرائیل کی بنیاد ہی، دہشت گردی پر ہے ۲۰۹
- ناقابلِ انکار حقیقت ۲۰۹
- افغانستان کے خلاف، امریکہ کی اقتصادی پابندی ۲۱۰
- افغانستان کے تئیں اقوام متحدہ کا موقف ۲۱۱
- ایک کانفرنس کی ایک جرأت مندانہ قرارداد ۲۱۴
- فلسطینی روزِ اول سے ہی، جان و مال کی
- قربانی دیتے رہے ہیں ۲۱۶
- صہیونیوں کا جال اور ہمارے قائدین ۲۱۸
- ۶۰۰ بچوں اور جوانوں کی شہادت ۲۱۹
- بچوں اور جوانوں کا قابلِ ستائش رول ۲۲۰
- خود سر مغرب کی ایک ہی کوشش ۲۲۱
- ایریل شیرون غصے سے پھٹ پڑا ۲۲۲
- انتفاضے کے تعلق سے مغرب کی دورخی پالیسی ۲۲۳
- قضیۂ فلسطین .. امتِ مسلمہ کے ضمیر سے،
- رایے شماری کی ضرورت ۲۲۶
- جذبہ جہاد کی وجہ سے ہی قضیہ فلسطین زندہ ہے ۲۲۶



- ۲۲۷ • انتفاضے کے ساتھ ہونے والی خیانتیں
- ۲۲۸ • یاسر عرفات ۸ مہینے تک ہی انتفاضے کو گوارا کر سکے
- ۲۲۹ • جوان اور بچوں کی شان دار مزاحمتی کارروائیاں
- ۲۳۳ • قربانیوں کا دائرہ صرف شہادت تک محدود نہیں؛ بل کہ
- ۲۳۴ • شہادت پسندانہ کارروائیاں، شریعت کی نظر میں

### انتفاضہ مبارکہ اور مومن نوجوانوں کی موت سے پنجم

- ۲۳۹ آزمائی
- ۲۴۰ • مسجد اقصیٰ کے نیچے کھدائی
- ۲۴۱ • ہیکل سلیمانی تیار شدہ رکھا ہے
- ۲۴۱ • ہمارے حکمرانوں کی ساری امیدیں امریکہ سے وابستہ
- ۲۴۲ • فلسطینیوں کی رضا کارانہ کارروائیاں
- ۲۴۳ • پتھر، گولیوں میں تبدیل ہو گئے
- ۲۴۴ • جہادی کارروائیوں نے صہیونیوں کی زندگی دو بھر کر دی ہے
- ۲۴۴ • یہودیوں کے ذریعے مسیکن دواؤں کا استعمال
- ۲۴۵ • انتفاضہ مبارکہ کے اکتسابات کی جھلکیاں
- ۲۴۶ • مغرب کے حامیوں اور حلیفوں سے صہیونیوں کی امن کی بھیک

### انتفاضے کے بچے بوڑھے ان مجاہدین کو سلام، سنگ

۲۴۹ ریزے جن کے ہاتھوں میں شعور کی زبان سے گویا ہو گئے

### مسئلہ فلسطین، میرا اُسی دن نوالہ بننا یقینی ہو گیا تھا،

۲۵۲ جس دن سفید بیل کو کھالیا گیا تھا

- ۲۵۲ • دھوبی کا گدھا، گھر کا نہ گھاٹ کا
- ۲۵۳ • عرفات کے دفاتر کی تباہی
- ۲۵۴ • یاسر عرفات کو اسرائیل آگ سے کھیلنے کی دعوت دیتا رہے گا
- ۲۵۶ • اسلامی ممالک کی کم زوری
- ۲۵۷ • دنیا کے اخبار نویس، مسلمانوں اور فلسطینیوں کی حالت زار پر ہنس رہے ہیں
- ۲۵۸ • امریکہ نے اسرائیل کو ہری جھنڈی دکھا دی ہے
- ۲۶۳ • بش نے ہمارے قائدین و حکام کے منہ پر طماچے مار دیے

- ۴۶۷ امریکہ کو مسلمانوں کے ہر گھر میں دہشت گردوں کی تلاش
- اسرائیل اور امریکہ کا رویہ، یاسر عرفات اور فلسطینی مُقتدرۂ
- ۴۷۱ کے دگر اہل کاروں اور ہمارے قاتلین کے لیے، باعث عبرت
- وہ دن کب آئے گا، جب ساری اسلامی اور عربی ممالک، امریکہ
- ۴۷۶ کو ”دہشت گرد“ قرار دیے کر، اُس سے اپنا بدلہ لیں گے
- ۴۷۹ خاتون دمشق ”مجد نیازی الطباع“ اور امریکی قونصل
- ۴۷۹ ● مجد الطباع کا طرزِ عمل، غیرت مندی و خودداری کا عکاس
- ۴۸۰ ● مجد الطباع قدردانیوں کی مستحق
- ۴۸۲ ● امریکہ کو اشارہ سمجھ لینا چاہیے
- ۴۸۶ امریکانیل نہ کہ اسرائیل
- ۴۸۷ ● ایک کھلی ہوئی حقیقت
- ۴۸۷ ● مال کے ذریعے، وفاداریاں بھی خریدی جاتی ہیں
- ۴۸۸ ● میڈیا کا جانب دارانہ رویہ
- ۴۸۹ ● شیرون، امن کا پیغام بر؟
- ۴۸۹ ● جنین کا خون کے آنسو لانے والا واقعہ
- ۴۹۰ ● صدر بش کے فرامین، عربوں کے نام
- ۴۹۲ ● صہیونیوں کی بدترین جارحانہ کارروائیاں
- ۴۹۳ ● امریکہ کے ذریعے، اسرائیل کی طرف داری اور بھرپور تعاون
- ۴۹۶ ● پانی سر سے اونچا ہو چکا ہے؛ اس لیے...
- ۴۹۷ ● جس کی لاشیں، اُس کی بھینس
- صلح و امن معاہدے کا ڈرامہ نہیں؛ بل کہ بھرپور مزاحمت
- ۴۹۹ ● فلسطینی حقوق کی بازیابی کی واحد راہ ہے
- عربوں و مسلمانوں کے تئیں امریکہ کا دوغلاپن، اُس کی
- ۵۰۲ پایدار پالیسی کا حصہ
- ۵۰۳ ● مغرب کی حیران کن خاموشی
- ۵۰۴ ● مشرقی تیمور کو انڈونیشیا سے الگ کرنے کے لیے، یورپ و امریکہ کا مسلسل مادی و معنوی تعاون
- ۵۰۴ ● کیا مسلمانوں کو امریکہ اور یورپ کی دوہری پالیسی کے خلاف اظہارِ ناراضگی کا حق نہیں؟

- ۵۰۵ • یورپ و امریکہ کی دورخی پالیسی کی کوئی حد نہیں
- ۵۰۶ • اسلامی و عربی ممالک کے بوسیدہ ہتھیاروں کے حوالے سے امریکہ کی فکر مندی
- ۵۰۸ • عوامی چین کا مسلم شہریوں کے ساتھ ظلم و ستم
- ۵۰۸ • فلسطینیوں کے حقوق کے تعلق سے امریکہ کا اپنے اصول سے انحراف
- ۵۰۹ • جنین میں فلسطینیوں کا قتل عام
- ۵۱۰ • دنیا کے ۷۰ ملکوں کے علما و مفکرین کا قابل ستائش اقدام
- ۵۱۱ • کانفرنس کے شرکا کا بروقت اقدام
- ۵۱۲ • اس عظیم کانفرنس کی قرارداد

### فلسطین کے دیگر خائن اور غدار قائدین کے لیے

- ۵۱۲ • جاے عبرت

ہمیں مزاحمت کی ترجیح کا بھی تجربہ کرنا چاہیے؛ اس

لیے کہ امن و شکست خوردگی کی پسند کو ہم عرصے

- ۵۱۷ • سے آزما رہے ہیں

- ۵۱۷ • خوف ناک منفی اثرات، شکست خوردگی کا نتیجہ

- ۵۲۱ • سارا گناہ، انور سادات کے کھاتے میں جائے گا

- ۵۲۱ • قرارداد (۲۴۲) کی منظوری

- ۵۲۲ • میڈریڈ کانفرنس اور معاہدہ اوسلو

- ۵۲۲ • صہیونیوں نے یا سر عرفات پر کبھی یقین نہ کیا

- ۵۲۳ • مغربی کنارے میں تباہی کا کھیل

- ۵۲۵ • یا سر عرفات پر قاتلانہ حملے

- ۵۲۷ • انتفاضے کی وجہ سے، اسرائیل کی معیشت کی تباہی

- ۵۲۹ • امریکی نقشہ راہ، فلسطینیوں کو آپس میں لڑانے کی اسکیم

ابومازن اور ”نقشہ راہ“ فلسطینیوں کو آپس میں لڑانے

- ۵۳۲ • کی ایک اور خطرناک سازش

- ۵۳۳ • اسرائیل کا تحفظ، امن عالم کے لیے مرکزی کلید

- ۵۳۵ • ابومازن، امریکہ پرست اور اسرائیل دوست

- ۵۳۷ • یہاں تک کہ خیر ہی اسلام دشمنی سے اٹھا ہے

- ابومازن، فلسطین کا مرکزی ۵۳۸
- نام نہاد نقشہ راہ، تمام مسائل کا حل؟ ۵۳۹
- روڈ میپ کا پہلا ہی مرحلہ، انتہائی دشوار گزار ۵۳۲
- آنے والے دن فلسطینیوں کے لیے سخت ہوں گے ۵۳۳
- ۱۹۶۷ء کی جارحیت کے بعد، شہر قدس کی صورت حال ۵۳۶
- غیر نافذ العمل، عالمی قراردادیں ۵۳۸
- قرارداد ۲۳۲ ۵۵۳
- شیخ احمد یاسینؒ اور ڈاکٹر عبدالعزیز رنتیسیؒ کی شہادت اور اُس کے مضمرات ۵۵۶
- عالمی عدالت کے فیصلے سے، اسرائیل کے قول و فعل پر کوئی اثر نہیں پڑے گا ۵۵۹
- عالمی برادری کے ذریعے اس فیصلے کی تائید ۵۵۹
- اسرائیل کی ہٹ دھرمی ۵۶۰
- امریکہ اور برطانیہ، یہودیوں کی مٹھی میں ۵۶۱
- اقوام متحدہ کا غیر منصفانہ کردار ۵۶۲
- اسرائیل، پڑوس کی ریاستوں سے صرف ۵۴ یا ۵۵ دن میں نمٹ سکتا ہے ۵۶۳
- عالمی عدالت کا فیصلہ، علامتی اہمیت ۵۶۵
- مسئلہ فلسطین .. سادگی مسلم کی دیکھ، اوروں کی عیاری بھی دیکھ ۵۶۷
- فلسطینیوں کے ساتھ، اسرائیلیوں کی کش مکش، اُن کے عقیدے کا تقاضہ اور اولیں مذہبی ذمے داری ۵۶۸
- ہماری حکومتوں کا افسوس ناک رویہ ۵۶۹
- یہ صحیح ہے کہ اپنی زبانوں سے کلمہ کفر نہ کہا؛ لیکن... ۵۷۰
- ہمارے قائدین و حکام کا ہمہ گیر ”ارتداد“ ۵۷۱
- یاسر عرفات کا بز دلانہ اعلان ۵۷۳
- رسوا کن دست برداری کی ایک تازہ مثال ۵۷۵
- تیونس کے صدر زین العابدین کا رول ۵۷۶



- کیا یہ تعجب خیز بات نہیں کہ ۵۷۷
- امریکہ و اسرائیل کے منظور نظر محمود عباس ۵۸۱
- جان فشین عرفات ابومازن محمود عباس مرزا کا انتخاب،
- توقعات اور خدشات ۵۸۴
- محمود عباس، اسرائیل کا منظور نظر ۵۸۴
- اسرائیل اور امریکہ کا، محمود عباس کے ساتھ دوستی کا اظہار ۵۸۵
- کیا امریکہ اور اسرائیل، قیام امن کے لیے سنجیدہ ہیں؟ ۵۸۶
- امریکہ اور اسرائیل کے نزدیک امن کا مطلب! ۵۸۷
- محمود عباس کی "اعتدال پسند" رہنما کے طور پر تشہیر کی وجہ ۵۸۷
- محمود عباس ایک بہائی العقیدہ شخص ۵۸۹
- مزاحمت جاری رہے گی ۵۸۹
- حماس تو کام یاب رہی، کیا مسلمان قائدین و عوام بھی
- کام یاب ہوں گے؟ ۵۹۲
- مشرق وسطیٰ میں اسرائیل کی حالیہ خرمستی، امریکہ
- کی ظالمانہ نازیبرداری، عالمی برادری کی تماش بینی اور
- عالم عرب و عالم اسلام کی بے کسی و بے بسی ۵۹۷
- فوجی آپریشن کا اصل اور غیر اعلانیہ مقصد ۵۹۹
- غزوہ پٹی پر چڑھائی، نشانہ صرف حماس تک محدود نہیں ۶۰۲
- اسرائیل کے خمیر میں ہی لاقانونیت داخل ہے ۶۰۲
- کیا دشمن، اپنے مقاصد میں کام یاب ہو جائے گا؟ ۶۰۳
- صہیونیوں، صلیبیوں اور بت پرستوں کو معلوم نہیں ۶۰۵
- مسلمان و عرب قائدین ساحل کے تماشائی رہے ہیں ۶۰۶
- فلسطینیوں کے خون کی روانی کی آوازیں سب نے سنی ہیں ۶۰۷
- صرف مزاحمت کی ترجیح باقی رہ گئی ہے اور بس ۶۰۸
- اسرائیل کی من مانی ۶۰۹
- اسرائیل کے پودے کی کاشت، سو فی صد ظالمانہ عمل تھا ۶۱۰
- ہر رات کی صبح ضرور ہوتی ہے ۶۱۱

- ہمارے قائدین، صرف امریکہ کے ممنون احسان ہیں ۶۱۲
- طبائع کا تغیر ممکن نہیں ۶۱۳
- امریکہ ساری حدود کو پار کر چکا ہے ۶۱۶
- لبنان پر اسرائیل کی بم باری ۶۱۷
- فتح تحریک کے زعماء کا موقف، حیرت ناک ۶۱۸

لبنان کی حالیہ جنگ جس میں اسرائیل نے منہ کی کھائی  
اور امریکہ اور اُس کے حلیف عربی حکم راں

- دونوں فنگے ہو گئے ۶۲۱
- اسرائیل کو سب سے بڑی پسپائی کا سامنا ۶۲۲
- سچائیاں طشت از بام ہو گئیں ۶۲۳
- امریکہ کو بھی ناکامی کا منہ دیکھنا پڑا ۶۲۴
- لبنان کی جنگ کا مثبت پہلو ۶۲۵
- امریکہ کے منہ پر طمانچہ ۶۲۶

فلسطین میں مزاحمت کاروں اور تعلقات کو معمول پر لانے

- کے لیے کوشاں رہنے والوں کے درمیان مابہ الامتیاز ۶۲۹
- پانچویں کالم کی ایجاد ۶۲۹
- مسئلہ فلسطین، فقہ کالم ہی کی وجہ سے پیدا ہوا تھا ۶۳۱
- انہی معاہدوں کی وجہ سے، فلسطینی دودھڑوں میں تقسیم ۶۳۲
- فتح و حماس کا مسلح تصادم، فقہ کالم کی دین ۶۳۴
- فتح تحریک کے انقلاب پسندوں کو کش مکش سے آزاد ہو جانا چاہیے؛ اگر اُن میں... ۶۳۵
- حماس کو فیصلہ کن اکثریت ملی تھی ۶۳۶
- مکمل معاشی بازگاہ کا ہتھیار بھی، حماس کو بے دست و پا نہ کر سکا ۶۳۷
- فتح و حماس کی جھڑپوں میں، ۱۰۰ سے زائد افراد کی ہلاکت ۶۳۸
- غزہ پر حماس کا کنٹرول ۶۳۹
- جنگ کا رخ، اب غرب اردن کی طرف مڑ گیا ہے ۶۴۰

فلسطین میں اسلامی محاذ کے اصل سپاہیوں اور اسرائیل و

- امریکہ کے کارندوں کے کرداروں کا نمایاں فرق ۶۴۲

- ۶۴۳ ● حماس کے لیے مصیبت بالائے مصیبت
- ۶۴۴ ● پڑوسی عربی ممالک نے تو حد ہی کر دی
- ۶۴۵ ● امید کی جا، عوامی موقف
- ۶۴۶ ● فتح تحریک کی، اسرائیل دامر یکہ نوازی
- ۶۴۶ ● فتح کے بہت سے عناصر، خدا بے زار اور ملحد

#### تخصیہ فلسطین کے حوالے سے اصول پسند اور اُس کے مخالف گروہ

- ۶۴۹ ● کش مکش، اسی طرح آئندہ بھی جاری رہے گی
- ۶۵۰ ● گماشتوں کا کارنامہ
- ۶۵۱ ● گماشتوں کی سر راہ رسوائی
- ۶۵۳ ● اپنے ہم وطنوں کا نمبر ایک غدار
- ۶۵۵ ● ایک خطرناک دستاویز
- ۶۵۷ ● محمد دحان اور اُس کے لوگوں کی دشنام طرازی
- ۶۵۹ ● محمد دحان جیسے لوگوں کی فتح تحریک میں کثرت
- ۶۶۰ ● محمود عباس کا ”کارنامہ“
- ۶۶۲ ● فتح کے حق میں مصیبت کی جڑ

#### ”غزہ“ میں صہیونیوں کا تازہ ”ہولوکاسٹ“

- ۶۶۴ ● اور کچھ تلخ و شیریں حقائق
- ۶۶۴ ● عالم عرب کے قلب میں صہیونی پود کی کاشت کے اصل محرکات
- ۶۶۸ ● ”غزہ“ پر صہیونیوں کی وحشیانہ بم باری
- ۶۷۲ ● صہیونیوں کی طرف سے کھلے عام جنگی جرائم کا ارتکاب
- ۶۷۶ ● اسرائیل کی باگ ڈور امریکہ کے ہاتھ میں ہے؛ لیکن خود امریکہ کی ٹکیل اسرائیل کے ہاتھ میں ہے
- ۶۸۰ ● بعض مغربی اور مسلم قائدین جو غزہ کے تیس عربوں سے زیادہ عرب محسوس ہوئے
- ۶۸۳ ● حماس اور دیگر مزاحمتی تحریکوں کو ہر ایک سے وہ سہارا مطلوب ہے، جو ڈوبتے کو تنکے سے حاصل ہوتا ہے
- ۶۸۵ ● ہمارے مسلم عوام کی بھاری اکثریت برگزیدہ نہیں چاہتی کہ اس خطے میں شیعہ فریق کا اثر و رسوخ ہو
- ۶۸۷ ● باشندگان غزہ کے خون تازہ سے تحریر شدہ شاہ نامہ
- ۶۹۰ ● اسرائیل نے فلسطینیوں کو بے شک تہ تیغ کیا؛ لیکن اُن کے حوصلوں کو پست نہ کر سکا
- ۶۹۱ ● مسلمانوں اور عربوں کے کرنے کے کام
- ۶۹۳ ● مختصر تعارف مؤلف کتاب

بِسْمِ اللّٰهِ الرَّحْمٰنِ الرَّحِیْمِ

## مُقَدِّمہ

تخلیق کائنات اور ہر الہی کی ابتداء اُمُّ الْقُرْیٰی مکہ مکرمہ سے ہوئی تھی اور اختتام و انجام ملکِ شام، بالخصوص شہرِ قدس اور اُس کے ارد گرد میں ہوگا؛ اسی لیے اُس کو ”اَرْضُ الْمَحْشَر“ کہا جاتا ہے۔ یعنی مکہ مکرمہ، مبدأ اَرْض ہے اور قدس منہجائے اَرْض۔ شیخ الاسلام ابن تیمیہؒ (احمد بن عبد الحلیم بن عبد السلام بن عبد اللہ بن ابی القاسم خضر نمیری حرانی دمشقی حنبلی ابو العباس تقی الدین ابن تیمیہ شیخ الاسلام ۶۶۱ھ/۱۲۶۳ء - ۷۲۸ھ/۱۳۲۸ء) فرماتے ہیں:

”کتاب وسنت اور انبیاء علیہم الصلاۃ والسلام، نیز حسن و عقل کی گواہی سے معلوم ہوتا ہے کہ خلق و امر کی ابتداء، مکہ اُمُّ الْقُرْیٰی سے ہوئی تھی؛ لہذا یہ مادرِ تخلیق ہے اور یہیں سے پیغامِ محمدی کا آغاز ہوا، جس کی روشنی عالم میں چھا گئی۔ مکہ کو ہی اللہ نے لوگوں کے لیے، نقطۂ ارتکاز و مرکزیت و مرجعیت بنایا ہے، اسی کی طرف مُکَوِّجَہ ہو کر نماز پڑھتے اور یہیں حج کرتے ہیں اور جنتی اللہ کی مشیت ہوتی ہے، اُن کے دین و دنیا کے مفادات یہیں پورے ہوتے ہیں۔ زمانہ اول میں اسلام کا ظہور، واضح تر انداز میں مکہ و حجاز ہی میں ہوا اور مذکور الصدر دلائل کتاب و سنت سے واضح ہے کہ نبوت کی سلطنت نیز حشرِ خلق، اَرْضِ شام ہی میں بپا ہوگا؛ چنانچہ خلق و امر کی باز واپسی بیت المقدس اور اُس کے ارد گرد ہوگی۔ یہیں مخلوق کو جمع کیا جائے گا اور آخری زمانے میں ملکِ شام ہی میں، اسلام کا بول بالا سب سے نمایاں ہوگا۔“



نصوص شریعت کی روشنی میں، ارضِ شام کے فضائل بیان کرتے ہوئے ابنِ تیمیہ لکھتے ہیں:

”ارضِ شام ہی میں مسجدِ اقصیٰ ہے، یہیں انبیاء بنی اسرائیل کی بعثت ہوئی، اسی کی طرف، حضرت ابراہیم علیہ السلام نے ہجرت کی، اسی کی طرف ہمارے نبیؐ کو بہ وقتِ شب سفر کرایا گیا اور یہیں سے آپؐ کی معراج ہوئی اور یہیں آپؐ کی سلطنت برپا ہوگی اور آپؐ کے دین و کتاب کا دار و مدار ہوگا اور یہیں آپؐ کی امت کی جماعتِ منصورہ پائی جائے گی اور یہیں محشر و معاد رو بہ عمل آئے گا۔ جیسا کہ مکہ جائے ابتدا ہے کہ وہ اُمُّ الْقُرَى ہے اُسی کے نیچے سے زمین کو پھیلایا گیا، جب کہ لوگوں کا حشر، ارضِ شام میں ہوگا؛ چناں چہ ارشادِ باری ہے: ”لَاوَلِ الْحَشْرِ“ (الحشر/۲) جس سے حشرِ ثانی کی غمازی ہوتی ہے؛ لہذا مکہ جائے آغاز اور ایلیا (بیت المقدس) خلق و امر دونوں حوالوں سے، جائے انجام و معاد ہے؛ اسی لیے رسول اللہ ﷺ کو مکہ سے ایلیا (بیت المقدس) کا سفر کرایا گیا اور مکہ ہی میں آپؐ کی بعثت ہوئی اور آپؐ کے دین کا ظہور ہوا؛ لیکن مہدیؑ کی سلطنت کے پیا ہونے تک، آپؐ کے دین کا عروج و ظہور اور اُس کی تکمیل، ملکِ شام ہی میں ہوگی؛ تو خلق و امر کے تعلق سے مکہ اول اور ملکِ شام آخر ہے اور یہ تکیوینی و دینی حقائق کی باتیں ہیں۔“ (۱)



”طائف منصورہ“ یا ”عصابہ منصورہ“ والی حدیث سے (جس کے متعلق علما نے فرمایا ہے کہ یہ حدیث متواتر ہے) (۲) جو مختلف الفاظ کے ساتھ وارد ہوئی ہے۔ امام مسلم

(۱) مجموع فتاویٰ ابن تیمیہ، ۴۷/۴۳-۴۴۔

(۲) یہ حدیث مختلف روایتوں سے وارد ہوئی ہے، بعض اہل علم نے ساری روایتوں کو متواتر بتایا ہے۔ چناں چہ یہ بات ابن تیمیہ، امام سیوطی اور زبیدی نے بھی کہی ہے۔ دیکھیے افتضاء الصراط المستقیم، ۱/۶۹؛ قطب الأزرہار، بہ موقع گفتگو بر حدیث نمبر ۸۱؛ اللآلی المتآثرۃ فی الأحادیث المتواترة، ص: ۶۸۔

(مسلم بن الحجاج بن مسلم القشیری النیساپوری ابوالحسنین ۲۰۴ھ/۸۲۰ء - ۲۶۱ھ/۸۷۵ء)  
کی ایک روایت کے الفاظ یہ ہیں:

”لَا تَزَالُ عِصَابَةٌ مِنْ أُمَّتِي يُقَاتِلُونَ عَلَى أَمْرِ اللَّهِ، قَاهِرِينَ لِعَدُوِّهِمْ، لَا يَضُرُّهُمْ مَنْ خَالَفَهُمْ، حَتَّى تَأْتِيَهُمُ السَّاعَةُ وَهُمْ كَذَلِكَ“ (۱)۔

ترجمہ: میری اُمت کا ایک گروہ، ہمیشہ حکم الہی پر قائم رہے گا، اپنے دشمنوں کو زیر کرتا رہے گا، اُن کے مخالفین انھیں ضرر نہ پہنچا سکیں گے۔ وہ تاقیامت اسی رویے پر قائم رہیں گے۔  
مُتَّحِدِہ محدثین نے ”طاہتہ“ کے لفظ والی روایت درج کی ہے؛ چنانچہ ایک روایت اس طرح ہے:

”لَا تَزَالُ طَائِفَةٌ مِنْ أُمَّتِي عَلَى الْحَقِّ ظَاهِرِينَ، لَا يَضُرُّهُمْ مَنْ يَخْذُلُهُمْ، حَتَّى يَأْتِيَ أَمْرُ اللَّهِ“ (۲)

ترجمہ: میری اُمت کی ایک جماعت، ہمیشہ حق کے حوالے سے غالب رہے گی، اُن کی مدد سے ہاتھ کھینچ لینے والے، اُن کا کچھ بھی بگاڑ نہ سکیں گے، تا آن کہ اللہ کا آخری حکم (قیامت) آجائے گا۔

(۱) حدیث نمبر (۱۹۲۳) کتاب الإمامۃ۔

(۲) أخرجه مسلم، الإمامة عن سعيد بن منصور وأبي الربيع العتكي وقتيبة بن سعيد؛ أخرجه الترمذي [الفتن/ ما جاء في الأئمة المضلين/ ۲۲۲۹] عن قتيبة بن سعيد، عن حماد بن فرید، عن أيوب، عن أبي قلابه، عن أبي أسماء الرّجبيّ، عن ثوبان رضي الله عنه. وقال أبو عيسى: هذا حديث حسن صحيح؛ وأخرجه مسلم أيضاً [الإمامة/ قوله صلى الله عليه وسلم: لا تزال طائفة من أمتي الخ/ ۱۹۲۰] عن سعيد بن منصور وأبي الربيع العتكي وقتيبة بن سعيد الخ (مثل إسناده الترمذي)؛ وأبو داود [الفتن والملاحم/ ذكر الفتن ودلائلها/ ۴۲۵۲] عن سليمان بن حرب ومحمد بن عيسى عن حماد بن فرید الخ [حسب الإسناد السابق؛ وابن ماجه [اتباع سنة رسول الله/ ۱۰] عن هشام بن عمار، عن محمد بن شعيب، عن سعيد بن بشير عن قتادة عن أبي قلابه، عن أبي أسماء الرّجبيّ عن ثوبان رضي الله عنه؛ وأخرجه ابن ماجه أيضاً [الرقم: ۶] عن محمد بن بشار، عن محمد بن جعفر، عن شعبة، عن معاوية بن قرة، عن أبيه قال: قال رسول الله - صلى الله عليه وسلم - : ”لا تزال طائفة من أمتي منصورين لا يضرهم من خذلهم حتى تقوم الساعة“۔

جب کہ ابن جریر طبری (محمد بن جریر بن یزید الطبری ابو جعفر ۲۲۳ھ/۸۳۹ء - ۳۱۰ھ/۹۲۳ء) نے یہ حدیث، ذیل کے الفاظ کے ساتھ نقل کی ہے:

”كَرَّأَل طَائِفَةٌ مِنْ أُمَّتِي عَلَى الدِّينِ طَاهِرِينَ، لِعَلَّوْهُمْ فَاهِرِينَ، لَا يَضُرُّهُمْ  
مَنْ عَادَفَهُمْ، إِلَّا مَا أَصَابَهُمْ مِنْ لَأْوَاءَ، فَهُمْ كَالْإِنَاءِ بَيْنَ الْأَكْلَةِ، حَتَّى يَأْتِيَهُمْ أَمْرُ  
اللَّهِ وَهُمْ كَذَلِكَ“ (۱)

ترجمہ: میری امت کا ایک گروہ، برابر حق پر غالب اور قائم رہے گا، اپنے دشمنوں کو  
مغلوب کیے رہے گا، اُن کے مخالفین انھیں نقصان نہ پہنچا سکیں گے، البتہ انھیں سختی و تنگ  
دستی سے سابقہ ہوگا؛ لہذا وہ کھانے والوں کے درمیان برتن کی طرح ہوں گے، یہاں تک  
کہ اللہ کا حکم اس حال میں اُن پر آئے گا کہ وہ اسی حال میں ہوں گے، یعنی آخر آخر تک قائم  
علی الحق رہیں گے۔

اس حدیث سے جہاں یہ بات ثابت ہوتی ہے کہ الہی مدد یافتہ یہ سعادت مند و  
ہما نصیب جماعت ہمیشہ پائی جائے گی، قیامت تک کوئی زمانہ اس سے خالی نہ ہوگا، اس کی  
وجہ سے، ہر بازی بالآخر حق ہی جیت لے گا، تمام پریشانیوں اور راہ کی ساری دشواریوں  
کے باوجود، وہ حق پر قائم رہے گی؛ وہیں، اسی حدیث کی بعض روایتوں سے یہ بھی ثابت  
ہے کہ صرف قول و تحریر سے نہیں؛ بل کہ عملی میدان جنگ کے ذریعے، یہ جماعت مدافع  
عن الحق ہوگی ”يُقَاتِلُونَ عَلَى الْحَقِّ“ (۲) ”يُقَاتِلُونَ عَلَى أَمْرِ اللَّهِ“ (۳)۔

نیز یہ کہ یہ جماعت وقت پڑنے پر، ابواب دمشق، اُس کے ارد گرد اور بیت  
المقدس اور اُس کے آس پاس بھی دفاع عن الحق اور بقائے حق کے لیے، اہل باطل سے  
برسر پیکار ہوگی:

(۱) ابن جریر الطبری فی مسند عمر، ۲/۸۲۳، و اسناد صحیح۔

(۲) مسلم، کتاب الایمان، حدیث نمبر (۲۲۵)۔

(۳) مسلم، کتاب الإمارة، حدیث نمبر (۲۵۵۰)۔

”يُقَاتِلُونَ عَلَىٰ أَبْوَابِ دِمَشْقَ وَمَا حَوْلَهُ وَعَلَىٰ أَبْوَابِ بَيْتِ الْمَقْدِسِ وَمَا

حَوْلَهُ“ (۱)۔

یہاں تک کہ اسی طائفہ منصورہ کے آخری لوگ ”مسح دجال“ سے بھی لڑیں گے:

”حَتَّىٰ يُقَاتِلَ آخِرُهُمُ الْمَسِيحَ الدَّجَالَ“ (۲)

حضور ﷺ سے اس جماعت کی شناخت معلوم کی گئی تھی، اُس وقت آپ ﷺ نے

فرمایا تھا:

”مَنْ كَانَ عَلَىٰ مِثْلِ مَا أَنَا عَلَيْهِ وَأَصْحَابِي“ (۳)۔

یہ جماعت کسی ایک ہی جگہ میں نہ ہوگی؛ بل کہ حسب ضرورت و تقاضاے دین، ایک ہی وقت میں بعض دفعہ مختلف جگہوں میں پائی جائے گی؛ لیکن کوئی زمانہ اس سے محروم نہ ہوگا۔ حضرت امام نوویؒ (یحییٰ بن شرف بن مری بن حسن حزامی حورانی نووی شافعی ابو زکریا محی الدین ۶۳۱ھ/۱۲۳۳ء - ۶۷۶ھ/۱۲۷۷ء) فرماتے ہیں:

”وَلَا يَلْزَمُ أَنْ يَكُونُوا مُجْتَمِعِينَ؛ بَلْ قَدْ يَكُونُونَ مُتَفَرِّقِينَ فِي أَقْطَارِ

الْأَرْضِ“ (۴)۔



نہ صرف اس ناچیز کی؛ بل کہ امت کے عمیق العلم، وسیع النظر، روشن ضمیر اور کتاب و سنت کے ماہر علما کی رائے ہے کہ معرکہ فلسطین کے وسیع تر پس منظر کے حوالے سے، جتنے مسلمان دشمنانِ خدا اور رسول یہود اور اُن کے مکار و عیار اور بہانہ باز و جعل ساز اہل صلیب و اہل مغرب سے سینہ سپر ہیں، وہ حسب اخلاص و عمل اور حسب صحّت عقیدہ و جذبہ صادق، اُسی طائفہ منصورہ کا تسلسل ہیں، جس کی بشارت حدیث میں وارد ہوئی ہے اور جس سے

(۱) قَالَ الْهَيْثَمِيُّ فِي ”مَجْمَعِ الزَّائِدَاتِ“ (۶۱/۱۰): رَوَاهُ أَبُو يَعْلَى وَرَوَّاهُ ثِقَاتٌ؛ أَبُو يَعْلَى الْمُوصَلِيُّ

۶۴۱۷۰؛ الْمَطَالِبُ الْعَالِيَةُ ۴۲۴۴۔

(۲) أَخْرَجَهُ الْحَاكِمُ فِي الْمُسْتَدْرَكِ ۴/۹۷، وَقَالَ: صَحِيحٌ عَلَىٰ شَرْطِ مُسْلِمٍ، وَوَافَقَهُ الذَّهَبِيُّ۔

(۳) رَوَاهُ التِّرْمِذِيُّ فِي ”سُنَنِ“ حَدِيثٌ نُمَر (۲۶۴۱) وَالْأَجْرِيُّ فِي ”الشَّرِيعَةِ“ ۱۶/۱، وَالْمُرُوزِيُّ فِي السَّنَةِ ۱۸۔

(۴) شَرْحُ صَحِيحِ مُسْلِمٍ لِلْإِمَامِ النُّوَوِيِّ، ۱۳/۶۷۔

کوئی زمانہ خالی نہ ہوگا۔ نیز دیگر جگہوں پر بھی فی زمانہ، جہاں جہاں حق و باطل کا بہرہ لونا معرکہ ہوا ہے، حق کے لیے کسی بھی طرح کی پکی قربانی دینے والے، حسن نیت و عمل سے اعتبار سے، اپنا بدلہ اپنے رب سے ضرور پائیں گے کہ یہ بھی اسی فرقہ ناجیہ مسعودہ و منصورہ کا حصہ ہیں اور دین کے ضروری علم صحیح اور رضاے الہی کے جذبے کے بہ قدر، ریت شکر کی جزا و نصرت کے مستحق ہیں؛ لیکن ملک شام بالعموم اور فلسطین بالخصوص اور بیت المقدس بالخصوص کے اسلامی مقام اور دینی عظمت کی وجہ سے کہ وہاں مسجد اقصی واقع ہے جو تیرہ اسلامی حرم ہے اور ان فضائل کی وجہ سے جن کی طرف امام ابن تیمیہؒ نے اشارہ کیا ہے، حضرت عمرؓ نے نفس نفیس اُس کی فتح کے وقت ۱۵ھ/۶۳۶ء میں وہاں قدم رنجہ فرمایا، کئی روز وہاں حضرت کا قیام رہا۔ آپؐ نے وہاں ضروری ہدایات نافذ کیں، مسجد صحرا تعمیر کے لیے نقشہ وضع کیا، یزید بن معاویہ کو وہاں کا گورنر نام زد کیا اور امامت کے لیے سلامہ بن قیس کو منتخب فرمایا، پھر واپس تشریف لائے۔ فلسطین و شام اور بیت المقدس کی اسی عظمت و تقدس کی وجہ سے بڑے بڑے صحابہ و تابعین و صلحائے اُمت و علمائے ثقات نے، نہ صرف یہاں کا دورہ کیا؛ بل کہ بہت سے اسی خاک کے باسی بن کر، بعد از مرگ اسی کا پیوند بنے۔

بیت المقدس جہاں مسجد اقصی واقع ہے، یہ طور خاص بے حد مُقَدَّس سرزمین ہے اُس کے چپے چپے پر، برکت و تقدُّس کے نقوش ابدی ثبت ہیں۔ ابوالیمنؒ یحییٰ مجیر الدین حنبلیؒ (عبدالرحمن بن محمد بن عبدالرحمن حنبلیؒ ابوالیمن مجیر الدین ۸۶۰ھ/۱۴۵۶ء - ۹۲۸ھ/۱۵۲۲ء) نے اپنی کتاب ”الْأَنْسُ الْحَلِيلُ بِتَارِيخِ الْقُدْسِ وَالْخَلِيلِ“ میں، مُفْتَرِ وَجِدَ ثُمَّاتِل بن سلیمان (مُقَاتِل بن سلیمان بن بشیر ازدی بلخی ابوالحسن متوفی ۱۵۰ھ/۷۶۷ء) کے حوالے سے لکھا ہے:

”اس شہر کا کوئی چہہ ایسا نہیں، جس پر کسی نبی مُرْسَل نے نماز نہ پڑھی ہو یا مَلِکِ مُقَرَّب نے قیام نہ کیا ہو۔ حضرت زکریاؑ کی دعا اللہ پاک نے بیت المقدس ہی میں قبول فرما کر، انھیں حضرت یحییٰؑ کے تُوْلَد کی بشارت دی؛



انبیاء کرام۔ علیہم السلام۔ نے بیت المقدس ہی میں، اللہ کے نقرۂ ب کے لیے نذر و نیاز پیش کی؛ بیت المقدس ہی میں حضرت مریم۔ علیہا السلام۔ کو بہ حکم خداوندی، جاڑے کے پھل گرمی میں اور گرمی کے پھل جاڑے میں نصیب ہوئے؛ یہیں حضرت عیسیٰ بن مریم کی پیدائش ہوئی اور گود میں تکلم فرمایا اور یہیں سے اللہ تعالیٰ نے انھیں آسمان پر اٹھایا؛ یہیں اُن پر آسمان سے ماندہ (کھانے سے سجا ہوا دسترخوان) نازل ہوا؛ بیت المقدس ہی تک (شبِ اسرار و معراج میں) نبی ﷺ کو لانے کے لیے، اللہ نے آپ ﷺ کے لیے بَرّاق کا انتظام فرمایا تھا۔“ (۱)

شہرِ قدس کی اسی عظمت کے پیش نظر علمائے اُس کی فضیلت و رفعت کے موضوع پر ۷۰ ستر سے زائد کتابیں تالیف کی ہیں (۲)، مسلمانوں نے بہ وقتِ فتح، یہاں ایک قطرہ بھی انسانی خون بہنے نہیں دیا۔ حضرت عمرؓ نے اپنے مشہور دستاویز میں جو ”وثیقہ عمریہ“ یا ”عہدہ عمریہ“ کے عنوان سے معروف ہے، عیسائیوں اور یہودیوں دونوں کو یہاں بے پناہ آزادی کی ضمانت دی، حتیٰ کہ عیسائیوں کے اُسقفِ اعظم ”سافرانیوس“ (Sophronius) کی یہ درخواست بھی مسترد کر دی کہ قدس میں، اسلامی فتح کے بعد یہودیوں کو ہمارے (عیسائیوں کے) ساتھ بود و باس کی اجازت نہ دی جائے؛ بل کہ حضرت عمرؓ نے فرمایا کہ اسلامی شریعت کی رو سے، انھیں یہاں سے نکالا نہیں جاسکتا۔ ہاں تمھارے محلوں میں اُن کا داخلہ ممنوع ہوگا۔ (۳)

(۱) الأنس الحلیل بتاريخ القدس والخلیل، ص: ۲۳۹۔ دیکھیے کتاب ”القدس فی ضمیر العالم الاسلامی“ ص: ۱۲، شائع کردہ رابطہ عالم اسلامی مکہ مکرمہ ۱۴۱۵ھ/۱۹۹۵ء۔

(۲) حوالہ سابق، ص: ۱۲۰۔

(۳) یہ مشہور عہدہ عمریہ کھال پر لکھا گیا تھا، جو ایک بالشت چوڑا اور ۶ بالشت لمبا تھا۔ مقریزی (احمد بن علی بن عبدالقادر ابوالعباس حسینی عبیدی تقی الدین مقریزی ۶۶۷ھ/۱۳۶۵ء - ۸۴۵ھ/۱۴۳۱ء) کی کتاب ”المواعظ والأعتبار فی الحطط والآثار“ میں دیکھا جاسکتا ہے۔ دیکھیے کتاب ”القدس فی ضمیر العالم الاسلامی“ ص: ۵۱۔

تاریخ شاہد ہے کہ مسلمانوں نے نہ صرف عیسائیوں؛ بل کہ یہودیوں کے ساتھ جو رواداری کا رویہ اختیار کیا، وہ اُن کے ساتھ، عیسائیوں نے کبھی اختیار نہ کیا۔ عیسائیوں نے صلیبی جنگ میں بیت المقدس کو فتح کیا، تو سارے یہودیوں کو ایک جگہ جمع کر کے اپنے گرجا گھر کے اندر نذرِ آتش کر دیا۔ ۱۰۹۹ء سے ۱۱۸۷ء کے عرصے میں شہرِ قدس میں یہودیوں کا داخلہ بالکلیہ ممنوع رہا۔ صلاح الدین ایوبی (یوسف بن ایوب بن شاذی ابوالمظفر صلاح الدین ایوبی مقلب بہ ”ملک ناصر“ ۵۳۲ھ/۱۱۳۷ء - ۵۸۹ھ/۱۱۹۳ء) نے بیت المقدس کو فتح کیا، تو اُن کے لیے یہاں آمد کی راہ پیدا ہوئی۔



مسلمانوں کی طرف سے روادارانہ رویے کے باوجود، جہاں یہودیوں نے، جن کی فطرت میں غداًری، عتباری، بغاوت، ظلم شعاری اور خدا اور اُس کے رسولوں کی نافرمانی رچی بسی تھی؛ مسلمانوں سے اپنی ابدی دشمنی کو نہیں بھلایا، وہیں اہلِ صلیب نے، صلیبی جنگوں کو حضرت صلاح الدین ایوبیؒ اور آپ کی نجیب الاصل اولاد و اخلاف کے ہاتھوں بُری طرح ہار جانے کے باوجود؛ اپنے ناپاک صلیبی جذبے کو فرو نہیں ہونے دیا؛ بل کہ اُس کو ہمیشہ اور ہر ممکن طریقے سے، اپنے سینوں میں فروزاں رکھا اور اپنے عمل سے، تاریخ کے ہر دور میں، اپنے اُس جذبے کو تسکین دینے کی کوشش کی۔ اسلام دشمنی کی ہمہ گیر شکلیں آج بھی فرزندانِ تثلیث کی طرف سے، روبہ عمل آرہی ہیں اور اُن کی بے پناہ چالاکی اور ”زیرکی“ کے باوجود، صلیبی روح کی کارفرمائیاں چھپائے نہیں چھپتیں۔ اقتصادی و عسکری، سیاسی و اجتماعی یلغاروں کے ساتھ ساتھ، تہذیبی و ثقافتی حملوں اور قبضوں کے سارے نت نئے اور دیرینہ استعماری طریقوں کے ذریعے، عالم اسلام و عالمِ عرب پر تسلط اور مکمل غلبے کا بھرپور کھیل کھیلا جا رہا ہے۔ عالمی تنظیم ”اقوام متحدہ“ اور طرح طرح کی خیراتی و تبلیغی انجمنوں اور خفیہ اداروں کے ذریعے، استعماری عمل کو استحکام دینے کی ایسی طرح ڈالی گئی ہے کہ اُمّتِ مُسلمہ کے سارے عقلاً و قائلین بھی اُس کے سحر کا کوئی توڑ، ایجاد کرنے سے

قاصر ہیں۔ ہمارے قائدین و حکم راں تو اس سحر سامری کا بالکل بے شمار ہیں۔ افسوس ہے کہ اُس کے چیدہ طبقے، جن کے ہاتھ میں عالم اسلام کی زمام کار ہے، کے دل سے احساسِ زیاں نہ صرف مفقود ہو چکا ہے؛ بلکہ اسی سحر سامری کی وجہ سے ”زیاں“ کو ”سود“ سمجھ بیٹھے ہیں۔ زیاں کا یہ تسلسل، اسی لیے ختم ہونے کا نام نہیں لیتا کہ اس کو ہمارے قائدین و حکم رانوں کی طرف سے، ”سود“ کے عمل کے طور پر شوق سے انجام دیا جا رہا ہے۔



حقیقت یہ ہے کہ اہل صلیب نے اسلام دشمنی میں ہی قاتلانِ انبیاء و ملعونین الہی یہود کا ساتھ دینے اور اُن کے لیے فلسطین میں ”قومی وطن“ بسانے کی تحریک چلانے، اُس کو کام یاب بنانے اور بالآخر وہاں اُن کی ناجائز ریاست قائم کر دینے کی ٹھانی۔ ”ہجر“ (Magyar, Hongrie) کے ایک یہودی رائٹر ”ٹیوڈر ہرزل“ (Tudor Herzl) (۱۸۶۰ء - ۱۹۰۴ء) کو اس تحریک کے لیے اکسایا، اُس نے اس موضوع پر نہ صرف یہ کہ قلم اٹھایا؛ بلکہ ۱۸۹۷ء (۱۳۱۵ھ) میں سوئزرلینڈ (Suisse) کے شہر ”بازل“ (Basel) میں یہودیوں کی عالمی کانفرنس منعقد کی اور صہیونی تحریک کی بنیادی قرارداد پاس کر کے، قومی وطن کے قیام کی تحریک زور شور سے شروع کر دی، جس میں فرزندانِ تثلیث کی مکمل پشت پناہی یہودیوں کو حاصل تھی۔ تاریخی شواہد یہ بتاتے ہیں کہ ارضِ فلسطین میں یہودیوں کے قومی وطن کے قیام کی قرارداد کو رو بہ عمل لانے میں، پیش قدمی کی اولین بنیاد کی استواری کے لیے ”ایمانویل قرہ صو“ نام کے ایک سرگرم اور عتیار یہودی کو، غیرت مند سلطانِ عثمانی: خلیفہ عبدالحمید ثانی (۱۲۵۸ھ/۱۸۴۲ء = ۱۳۳۶ھ/۱۹۱۸ء) کی خدمت میں بھیجا گیا، جس نے انھیں یہودیوں کی طرف سے یہ پیش کش کی کہ اگر عالی جاہ سلطان فلسطین میں یہودیوں کے لیے، ایک قومی وطن کے قیام کی اجازت مرحمت فرمادیں، تو صہیونی تحریک خلافتِ عثمانیہ کو (۵۰۰۰۰۰۰۰) پچاس کروڑ پاؤنڈ اور بہ طورِ خاص عالی جاہ کے ذاتی خزانے کے لیے مزید (۵۰۰۰۰۰۰) پچاس لاکھ پاؤنڈ دینے کے لیے، بہ سروچشم

تیار ہے۔ پیش نظر رہے کہ اُس وقت خلافتِ عثمانیہ شدید مالی بحران کا شکار تھی اور دشمنوں کے زرخے میں بھی گھری ہوئی تھی، اگر آج کے ضمیر فروش و بے غیرت اور نام کے مسلمان بادشاہ اور حکم راں ہوتے تو کیا کرتے، یہ بتانے کی ضرورت نہیں؛ لیکن سلطان عبدالحمید ثانی نے انھیں جو جواب دیا، وہ تاریخِ اسلامی میں آپ زر سے لکھے جانے کے لائق ہے، مسلم مؤرخین نے اُن کے جواب کو احساسِ افتخار کے ساتھ اس طرح درج کیا ہے:

”ڈاکٹر ”ہرزل“ سے جا کے یہ کہہ دو کہ اس سلسلے میں آج کے بعد کوئی سلسلہ مجبانی نہ کرے؛ کیوں کہ میں ہرگز دوسروں کو دینے کے لیے، ارضِ فلسطین کے ایک بالشت سے بھی دست بردار نہیں ہو سکتا۔ ارضِ فلسطین میری ملکیت نہیں؛ بل کہ وہ میری قومِ مسلم کی ملکیت ہے، جس نے اپنے لہو سے اُس کی خاک کو سینچا ہے۔ یہودی اپنی لاکھوں کی رقم اپنے پاس رکھیں“ (۱)

کچھ مؤرخین نے سلطان عبدالحمید کی یہودی نمائندے سے گفتگو کو ان الفاظ میں نقل کیا ہے:

”اپنے ملکِ فلسطین کے تعلق سے، جس کے ایک ایک بالشت کو، اپنے اجداد کے خونِ گرم کے صرفے کے ذریعے حاصل کیا ہے، ہم ایک بالشت زمین کے تیں بھی کسی کو تا ہی کو راہ نہ دیں گے، بل کہ ہم تو، ماضی سے زیادہ اپنا خون دے کر، اُس کی حفاظت کریں گے۔ ہم کسی طور وہاں یہودیوں کی ریاست قائم ہونے نہیں دیں گے۔“ (۲)

سلطان نے اس کے بعد بیت المقدس کی حفاظت کے لیے، کئی ٹھوس اقدامات کیے، وہاں یہودیوں کی ہجرت اور آباد کاری کو باقاعدہ فرمان کے ذریعے روک دیا، (۱) رسالہ ”اتہیان“، قاہرہ، شمارہ ۳۸، جلد ۴، ص: ۲۳، کالم ۳، مضمون: ”ریاستِ خلافتِ عثمانیہ، دورِ فاتحین“، بہ قلم: ڈاکٹر ”رضاطیب“۔

(۲) فتویٰ علماء المسلمین بتحریم التنازل عن أي جزء من فلسطین“ شائع کردہ ”جمیۃ الإصلاح الاجتماعی“ کویت، پہلی اشاعت ۱۴۱۰ھ/۱۹۹۰ء، ص: ۱۰۔

نیز بیت المقدس کو انتظامی طور پر، شام سے علاحدہ کر کے، بہ راہ راست اپنے انتظام میں لے لیا؛ تاکہ یہودیوں کی کسی بھی سازش سے فی الفور نمٹا جاسکے۔ (۱)

سلطان کا ایک بہت بڑا ”گناہ“ اہل صلیب و قاتلانِ انبیاءِ یہود کو پہلے سے ہی کانٹے کی طرح کھنک رہا تھا کہ وہ فرزندِ انِ تثلیث کے اپنے دور میں بڑھتے ہوئے استعماری عزائم اور عالمِ اسلام کے خلاف، اُن کی ریشہ دوانیوں کی راہ روکنے کے لیے، اسلامی اتحاد و اجتماعیت و اشتراک کے بہت بڑے داعی اور سپاہی تھے (۲)؛ اب یہ دوسرا خطرناک ”گناہ“ اُن سے سرزد ہو گیا کہ اُنھوں نے صلیبیوں اور صہیوں کے عزائم کی راہ روکنے کی کوشش کی؛ لہذا خداوندِ انِ مغرب کے لیے اُنھیں اور اُن کی ”خلافتِ عثمانیہ“ کو معاف کر دینے کی راہ مکمل طور پر مسدود ہو چکی تھی؛ چنانچہ اُسی وقت سے نہ صرف سلطان عبدالحمید کو تختِ سلطنت سے اتار دینے، اُنھیں اذیت ناک تنہائی کی زندگی میں مرجانے؛ بل کہ خلافتِ عثمانیہ کے بالکلیہ خاتمے کی حکم اور دور رس منصوبہ بندی کر لی گئی۔ ”ہرزل“ نے صاف لفظوں میں کہا:

”فلسطين میں یہودیوں کے لیے، اہلِ مشرق کی طرف سے دروازوں کے

واہونے کی، پہلی شرط یہ ہے کہ خلافتِ عثمانیہ کا خاتمہ ہو“۔ (۳)

یہ کام یہودیوں کی ماسونی تحریک اور ڈونمہ یہودیوں (۴) نے اپنے سر لے لیا۔

(۱) حوالہ سابق۔

(۲) اہمیان، شمارہ ۳۹، جلد ۴، ص: ۲۲، کالم ۳۴۔

(۳) فتویٰ علماء المسلمین، ص: ۱۰۔

(۴) یہ وہ یہود ہیں، جو عہدِ اسلامی میں اندلس میں رہتے تھے، صلیبیوں کے وہاں برسرِ اقتدار آجانے کے بعد، وہاں کی زمین اُن کے لیے تنگ ہو گئی، تو یہ سلطنتِ عثمانیہ کی حدود میں یونان کے ”سالونیک“ شہر میں آکر آباد ہو گئے، جو سلطنتِ عثمانیہ کی حدودِ حکمرانی میں تھا۔ اُنھوں نے بعد میں مسلمان ہو جانے کا مظاہرہ کیا۔ اُن کا قائد خبیث النفس یہودی ”شبستائے زینبی تھا“ جس نے ۱۷ویں صدی عیسوی میں ”مسیح منظر“ ہونے کا دعویٰ کیا اور یہ کہا کہ وہ یہودیوں کی قیادت کرے گا، ساری دنیا پر فلسطین سے حکمرانی کرے گا اور شہرِ قدس کو یہودی ریاست کا دار الحکومت بنائے گا۔ اُس کے یہ خیالات شدہ شدہ یہودیوں میں رواج پانے لگے؛ چنانچہ مختلف خطوں سے یہودیوں کے وفود کی اُس کے پاس



دوسری طرف انگریزوں نے، اس سلسلے میں بھرپور کردار ادا کیا، جنھوں نے عربوں کو عثمانی سلطنت کے خلاف یہ کہہ کر اُکسایا کہ عثمانی تمھاری زبان، تمھارے کچھ اور تمھاری تہذیب کے حوالے سے، امتیازی برتاؤ کر رہے ہیں۔ عثمانیوں کے خلاف یہ سراسر بہتان تھا اور دور رس سازش کا ایک حصہ۔ اس مشن کو ایک انگریزی فوجی افسر اور اہل قلم ”لورینس“ Lawrence (۱۸۸۸-۱۹۳۵ء) نے بڑی محنت، ہوشیاری اور لگن سے انجام دیا۔ یہ شخص انگریزوں اور عربوں کے درمیان رابطہ افسر اور عربوں میں برطانیہ کا اعلیٰ جنس کمشنر تھا۔ جنگ عظیم اول اور اُس کے بعد امیر مکہ شریف حسین (الحسین بن علی بن محمد بن عبدالمعین بن عون الحسینی الہاشمی ۱۲۷۰ھ/۱۸۵۳ء - ۱۳۵۰ھ/۱۹۳۱ء) کی امارت کے

→ آمد شروع ہو گئی۔ یہودیوں نے تاج شہنشاہی پہنا دیا؛ لیکن اُس سے دگر علماے یہود بہت چراغ پا ہوئے اور اُس کے خلاف، اُن کی تک دو شروع ہو گئی، بالآخر ترکی کے صدر اعظم ”احمد کوپرلیلی“ کو اس کی اطلاع مل گئی۔ انھوں نے اُس کو گرفتار کر لیا، اُس پر مقدمہ قائم ہوا، قاضی نے اُس سے عدالت میں کہا: تم مسیح موعود ہونے کے قائل ہو، تو ہمیں اپنا معجزہ دکھاؤ، اس کی ایک صورت یہ ہے کہ ہم تمھارے کپڑے اتار دیتے ہیں اور ہم تمھارے اوپر تیر چلاتے ہیں، اگر یہ تیر تمھارے جسم میں پیوست نہ ہوئے، تو سلطان تمھارے مسیح موعود ہونے کے دعوے کو تسلیم کر لیں گے۔ زبانی کو اُس وقت دن میں تارے نظر آنے لگے۔ اُس نے فوراً سارے الزامات کو مسترد کر دیا کہ یہ اُن کے خلاف بہتان ہیں۔ اُس سے مسلمان ہو جانے کی پیش کش کی گئی، اُس نے یہ ظاہر اسلام قبول کر کے اپنا نام ”محمد عزیز افندی“ رکھ لیا۔ اُس نے عثمانی حکام سے یہودیوں کو اسلام کی دعوت دینے کی اجازت طلب کی، جو منظور کر لی گئی۔ اُس نے یہودیوں کو سمجھایا کہ یہ ظاہر اسلام قبول کر لو اور یہ باطن اپنے مذہب پر قائم رہو۔

”یہود دوسرے“ جو اسی آدمی کے پیرو تھے، اسلام اور اسلامی اقدار کی بیخ کنی کے لیے کمر بستہ ہو گئے۔ الحاد، آزادی رائے، مغربی طرز زندگی کی دعوت، عورتوں کو بے حجابی پر آمادہ کرنے اور مدارس و جامعات میں مرد و زن کے اختلاط کی حوصلہ افزائی جیسے کارنامے انھی یہودیوں نے عثمانی معاشرے میں انجام دیے۔ سلطان عبدالحمید کے خلاف بغاوت اور ہمہ گیر دشمنی کی آگ انھی نے فروزاں کی۔ انھی میں سے اکثر لوگ انجمن ”اتحاد و ترقی“ کے ارکان تھے۔ اُن کے خلاف ساری تحریکیں، مظاہرے اور بغاوتیں انھی نے منظم کیں۔ یونان کے ”سلاوینک“ سے اُنھی آندھی سے ”آستانے“ میں جو تباہی مچی، اُس کے پیچھے یہی لوگ تھے۔ انھوں نے ترکی افواج میں اختلاف و انتشار کا بیج بویا، جوانوں کو بغاوت و سرکشی پر آمادہ کیا، لوگوں کے افکار و خیالات کو مسموم کیا، نشر و اشاعت کے اداروں پر قابض ہو گئے، بینکوں اور مالی اداروں پر ان کا تسلط ہو گیا، تجارت و اقتصادیات انھی کے قبضے میں آ گئے اور عثمانی سلطنت کے سارے شعبوں اور زندگی کے سارے گوشوں پر ان کی گرفت مضبوط ہو گئی۔ (دیکھیے: التبیان، شمارہ ۳۹، جلد ۴، ص: ۲۱، ص: ۳، ص: ۲۲، کالم: ۱)۔ ←

علاقوں میں برسرِ عمل رہا۔ ۱۹۱۶ء تا ۱۹۱۸ء تو بہ طورِ خاص اُس نے عربوں کو ترکوں کے خلاف بھڑکانے کا فریضہ، اس شد و مد سے انجام دیا کہ عالمی صحافت میں اُس وقت اُس کا نام ہی ”عربوں کا بے تاج بادشاہ“ پڑ گیا تھا۔ اُس نے واضح طور پر اعلان کیا تھا کہ ”ہمارا بنیادی مقصد ہی، اسلامی اتحاد کو پارہ پارہ کرنا اور سلطنتِ عثمانیہ کی تیخ کنی کرنا ہے“ نیز اُس نے صاف صاف کہا تھا:

”اگر ہم، عربوں کو ترکوں سے اپنا حساب بہ یک وقت اور سختی کے ساتھ بے باق کرنے پر آمادہ کرنے میں، کام یاب ہو جاتے ہیں، تو ہم ہمیشہ کے لیے اسلام کے خطرے کا سبب باب کر لیں گے۔ اس طرح ہم مسلمانوں کو اپنے خلاف لڑنے اور داخلی انتشار پر آمادہ کر دیں گے۔ وہ خانہ جنگی کا شکار ہو جائیں گے، جس کا نتیجہ یہ ہوگا کہ ترکی میں مسلمانوں کا ایک خلیفہ ہوگا اور اسلامی عربی دنیا میں دوسرا ہوگا۔ دونوں مذہبی خانہ جنگی میں مصروف رہیں گے۔ اس کے بعد ہمیں اسلام سے کوئی خوف کبھی نہ ستائے گا۔“



→ سلطان عبدالحمید ثانی کو طرح طرح سے گھیرنے اور سلطنتِ عثمانیہ کو مغربی طرزِ حکومت کی راہ پر ڈالنے کے لیے، بہت سی جماعتیں اور تنظیمیں معرضِ وجود میں آئیں، جن کا سہرا پردے کے پیچھے سے یہودیوں اور فرزندِ انِ تہلیلت ہی کے سر جاتا تھا۔ یہ تنظیمیں ٹوٹتی بکھرتی رہیں اور نئے نئے ناموں سے دوبارہ بنتی رہیں۔ سب سے آخر میں جمعیت ”اتحاد و ترقی“ بنی، جس کی اساس تمام تر اسلام دشمنی اور قومی طورانی تہذیب کے احیا پر رکھی گئی۔ ماسونی یہودی تحریک کے ارکان اور مغرب پرست ترک اس میں پیش پیش تھے۔ طورانی تہذیب کے احیا کے نظریے کا بانی بھی ایک یہودی ”مونیئر کوہن“ تھا۔ اس نے ترکوں کے ذہنوں میں اس نظریے کی آب یاری کے لیے انتھک محنت کی؛ تاکہ ترکوں کو اس نئے گل کوں سے بدست کر دینے کے بعد، اسلام سے اُن کے رشتے کو کاٹنا آسان ہو۔ ”اتحاد و ترقی“ نے شروع دن سے نسل پرستانہ نعروں سے ترکوں کو سرشار کرنا شروع کیا اور شہری آئین، استبداد سے جنگ، آزادی کی بہ حالی وغیرہ مغرب سے برآمد کردہ خیالات کی دھن پر نچانا مشغلہ بنالیا، جس کا بنیادی مقصد سلطان عبدالحمید کو راہ سے ہٹانا، خلافت کا خاتمہ اور سلطنتِ عثمانیہ کی قبا چاک کر دینا تھا۔

جمعیت ”اتحاد و ترقی“ نے، یہودی تحریکوں کی مدد سے ۱۹۰۹ء میں زبردست شورشیں پھیلایں، جن کا مقصد سلطان ←

عالمی استعماری کھیل کے، ان ماہر کھلاڑیوں نے ۱۹۱۴-۱۹۱۸ء میں جنگ عظیم اول کی آگ دہکائی، جس میں جرمنی اور اُس کے اتحادی ایک طرف اور برطانیہ، فرانس، روس دوسری طرف تھے۔ عربوں کی ہم دردی برطانیہ کے ساتھ تھی؛ کیوں کہ اُس نے عرصے سے عربوں کے احمقوں کو یہ باور کر رکھا تھا کہ برطانیہ اُن کا ہم درد ہے۔ دلچسپ بات یہ ہے کہ برطانیہ کے ساتھ یہودی بھی لڑ رہے تھے۔ سلطنت عثمانیہ کو یہودیوں کی دوسری سازش کے نتیجے میں کہ وہ امور سلطنت میں در آئے تھے اور اتحاد اور اسلام بے زاری کی عثمانی معاشرے اور ترکوں کی سوسائٹی میں ختم ریزی کر چکے تھے، بے وجہ جرمنی کے ہم نوا فریق کے طور پر؛ اس جنگ میں دھکیل دیا گیا۔ اس جنگ میں حسب توقع جرمنی کی شکست ہوئی، جب کہ برطانیہ اور اُس کے اتحادی فتح مند رہے۔ ۱۹۱۶ء کے ”سائیکس پیکو“ معاہدے کے بہ موجب، سلطنت عثمانیہ کے ماتحت علاقوں کو، فتح مند فریقوں نے آپس میں تقسیم کر لیا، جس کے نتیجے میں فلسطین، برطانوی انتداب میں آ گیا۔ ۱۹۱۷ء میں برطانیہ کے وزیر خارجہ ”آرتھر جیمس بالفور“ (۱۸۴۸-۱۹۳۰ء) نے یہودیوں کے لیے، فلسطین

→ عبد الحمید کو بہر صورت معزول کر دینا تھا، ان شورشوں کو دبانے کے لیے، سلطان نے طاقت کا استعمال کیا۔ جس کے لیے وہ مجبور تھے، اس کے نتیجے میں ”اتحاد و ترقی“ کے متعدد اہل کار ہلاک ہو گئے۔ اس کو بہانہ بنا کر اس انجمن کے عسکری بازو نے، یہودیوں کی مدد سے یونان کے ”سالونیک“ شہر سے ”آستانے“ پر دھاوا بول دیا، جو سلطنت عثمانیہ کا پایہ تخت تھا اور سلطان کو اُن کے سارے مذہبی و شہری اختیارات سے بے دست و پا کر کے معزول کر دیا، معزولی کی اطلاع سلطان تک پہنچانے کے لیے، اس جمعیت نے جو چار کئی کمیٹی تشکیل دی تھی، اُس کا سربراہ اور ترجمان بھی یہودی ”ایمانویل قرہ صو“ تھا، یہ اتنی یہودی تھا اور مقدونیا کی مجلس ماسونی کا ہیڈ ماسٹر تھا، اس نے شاہ کے خلاف شورشوں کو ہوا دینے میں کلیدی کردار ادا کیا تھا، شاہ نے اس کو اپنے قلم رو سے دھنکار بھی دیا تھا؛ لیکن مقدور کی بات کہ یہی ملعون آج ”فرمان معزولی“ پہنچانے آیا تھا!۔

سلطان کو ۱۹۰۹ء میں معزول کیا گیا۔ اُن کے بعد ۱۹۲۳ء تک نام کی خلافت قائم رہی؛ لیکن اسلامی اقدار و روایات کو اس اثنا میں بالکل ختم کر دیا گیا اور رہی سہی کسر ۱۹۲۳ء میں مصطفیٰ کمال اتاترک (۱۳۵۳ھ/۱۹۳۳ء) کو جمہوریہ ترکی کا باقاعدہ صدر، اعلان کیے جانے کے ساتھ ہی پوری کر دی گئی۔

سلطان عبد الحمید ثانی، سلطنت عثمانیہ کے آخری ”مرد ہونہار“ تھے، اُن کا زوال، درحقیقت خلافت عثمانیہ کا زوال ثابت ہوا، چنانچہ اُن کے بعد جو دو خلیفہ ہوئے، اُن کے دور میں خلافت کے لاشعربے جان کی تجھیز و بھنجیں کا انتظام کیا جاتا رہا، تا آنکہ مصطفیٰ کمال نے ۱۹۲۳ء میں اس کی تدفین کا اعلان کر دیا۔

میں قومی وطن قائم کرنے کا وعدہ جاری کر دیا، جو ”وعدہ بالفور“ کے نام سے مشہور ہے (۱)۔  
انتداب کے اس پورے دور میں، ساری دنیا سے یہودیوں کو فلسطین میں عموماً اور شہر قدس

(۱) ”وعدہ بالفور“ (Balfour Declaration) ۲ نومبر ۱۹۱۷ء میں جاری ہوا۔ عام طور پر یہ سمجھا جاتا ہے کہ یہودیوں کے حوالے سے، برطانوی اہل صلیب کا فعال کردار، اسی زمانے سے رو بہ عمل آنا شروع ہوا؛ لیکن تاریخ بتاتی ہے کہ برطانیہ اس سے بہت پہلے سے صہیونیوں کی فلسطین میں آمد اور اُن کی حمایت کے لیے سرگرم رہا تھا؛ چنانچہ جولائی ۱۸۳۸ء میں ہی برطانیہ نے شہر ”قدس“ میں اپنا کنسلیٹ قائم کر لیا تھا اور اُس وقت اُس نے یہ اعلان بھی کیا تھا کہ اس اقدام سے جہاں اُس کا مقصد اپنے مفادات کی حفاظت ہے، وہیں ایک بڑا مقصد اس شہر میں یہودیوں کو تحفظ دینا بھی ہے (الْفُدُسُ الشَّرِيفُ، حَقَائِقُ التَّارِيخِ وَآفَاقُ الْمُسْتَقْبَلِ، از ذاکر محمد علی حلدہ، شائع کردہ رابطہ عالم اسلامی، مکہ مکرمہ ۱۴۲۱ھ/۲۰۰۱ء، ص: ۲۰، بہ حوالہ: Parkes, James: A History of Jewish people, London 1984, P. 183)

باوجودے کہ خلافت عثمانیہ کے آئین میں واضح الفاظ میں یہ دفعہ موجود تھی کہ شہر قدس اور اُس کے نواح میں یہودیوں کو کوئی زمین فروخت کی جاسکتی ہے نہ کسی اور طرح سے دی جاسکتی ہے؛ لیکن برطانیہ نے خلافت عثمانیہ پر زبردست دباؤ ڈال کر، آئین میں ترمیم کرا دی اور یہودیوں کے لیے نہ صرف فلسطین میں زمین و جاے داد کے حصول کی راہ کھول دی؛ بل کہ شہر قدس کے دروازے بھی اُن کے لیے وا ہو گئے؛ چنانچہ برطانیہ ہی کی سفارتی کوششوں کے ذریعے یہودی ”موسیٰ مونٹیفوری“ (Mosy Montefiori) نے ۱۸۵۵ء میں قدیم شہر ”قدس“ کی تفصیل سے باہر، اس بہانے عثمانی خلیفہ سلطان عبدالحمید اول (۱۲۵۵/۱۸۳۹ء - ۱۲۷۸/۱۸۶۱ء سے) زمین خریدنے کے اجازت نامے کے حصول میں کام یاب ہو گیا کہ وہ وہاں ہسپتال تعمیر کرنا چاہتا ہے؛ لیکن اُس نے شاہی فرمان کے مطابق، وہاں ہسپتال تعمیر نہ کر کے پہلا یہودی محلہ آباد کیا، جو اُسی کے نام پر ”حی مونٹیفوری“ سے مشہور ہے۔ یہ یہودی شیطان ۱۸۳۹ء میں ”یافا“ اور ”قدس“ کے مابین بیرون قدس بھی شاہی فرمان ہی کے بہ موجب اراضی خرید چکا تھا اور اس سلسلے میں بھی دارالخلافہ ”استنبول“ میں برطانوی سفیر سے اُس نے مدد لی تھی۔ (الْأَطْمَاعُ الصَّهْيُونِيَّةُ فِي فَلَسْطِينَ مِنْذُ النِّصْفِ الثَّانِي مِنَ الْقُرْنِ الثَّانِي عَشَرَ، المؤتمر الثالث لتاريخ بلاد الشام، ج ۳، عمان ۱۹۸۳ء، بہ قلم: حسن زریان)۔

قابل ذکر ہے کہ فرانس کے اہل صلیب، اسلام و مسلمان دشمنی میں، برطانوی اہل صلیب سے ہمیشہ دو قدم آگے رہے تھے۔ انھوں نے مسلمانوں سے اپنی عداوت کے جذبے کو تسکین دینے کے لیے، ۱۷۹۸ء میں ہی، فلسطین میں ایک ”یہودی کاسن ویلتھ“ (Jewish common wealth) قائم کرنے کے لیے، ایک خفیہ منصوبہ تیار کیا تھا۔ مصر اور مشرق عربی پر قبضے کے بعد، نپولین بونا پارٹ Napoleon Bona Parte (۱۷۶۹-۱۸۲۱ء) نے جو ۱۸۰۳ء سے ۱۸۱۵ء تک شہنشاہ فرانس رہا، نے ۱۷۹۸ء میں جب وہ فرانسیسی افواج کی قیادت کر رہا تھا، سارے یہودیوں کو اُس کے جھنڈے تلے جمع ہو کر اپنی کھوئی ہوئی عظمت اور قدیم قدس کی تعمیر نو کی دعوت دی تھی۔ (حوالہ سابق، ص: ۱۹-۲۰؛ الصَّهْيُونِيَّةُ وَالْأَطْمَاعُ الصَّهْيُونِيَّةُ، از صادق جلال العظم، بیروت ۱۹۷۵ء، ص: ۵۷)

میں خصوصاً؛ لاسانے کی کوشش کی گئی۔ فرزند ان تیلٹ نے، فلسطین کو صہیونیوں کے حوالے کرنے کے لیے، ہر طرح کی معنوی و مادی مدد کی۔ یہودیوں کو شہر قدس میں اپنے نام نہا، تاریخی و مذہبی حق کا پروپیگنڈا کرنے اور دنیا کو یہ بتانے اور جتانے کی کوشش پیہم کے لیے، ہر طرح اکسایا گیا اور بالآخر ۱۹۴۸ء میں اقوام متحدہ کے ذریعے، فلسطین میں یہودی مملکت کے قیام کا اعلان کروادیا گیا۔ ۱۹۴۸ء، ۱۹۶۷ء اور ۱۹۷۳ء میں اسرائیل کے ساتھ عربوں کی تین جنگیں ہوئیں۔ تینوں میں امریکہ، برطانیہ اور صلیبی یورپ نے، اسرائیل کا کھلم کھلا ساتھ دیا۔ عسکری، معاشی اور ہر نوع کی مادی و معنوی مدد دی۔ ۱۹۶۷ء کی جنگ میں اسرائیل نے امریکہ اور برطانیہ کی واضح مدد کی وجہ سے، نہ صرف مصر و شام و اردن کے جنگی و معاشی اہمیت کے حامل علاقوں پر؛ بل کہ سارے شہر قدس پر مع مسجد اقصی قبضہ کر لیا۔ یہودیوں اور صلیبیوں کے استعماری عزائم کے پشت پناہ ادارے ”اقوام متحدہ“ اور اُس کی نام نہاد ”سلامتی کونسل“ کے ذریعے، اُن گنت قراردادیں پاس کروائی گئیں، جن میں سے کسی ایک پر بھی اسرائیل نے عمل نہیں کیا؛ کیوں کہ اُن پر اسرائیل سے عمل کروانا مقصود ہی نہ تھا؛ بل کہ اُن کا واحد مقصد عربوں، مسلمانوں اور دنیا کی انصاف پسند رائے عامہ کو (اگر دنیا میں مسلمانوں اور عربوں کے تئیں بھی انصاف پسندی کے کسی تصور کے پائے جانے کو تسلیم کر لیا جائے) بیوقوف بنانا تھا؛ اسی لیے اسرائیل سے، کسی ایک بھی قرارداد کے تعلق سے، کبھی باز پرس نہ کی گئی، چہ جائے کہ اُس کی گوش مالی کی جاتی۔

یہی نہیں؛ بل کہ برطانیہ، یورپ اور امریکہ نے، اسرائیل کی پیہم مادی و عسکری مدد کے ذریعے؛ اُس کو عربوں کے بیچ ایک بڑی عسکری اور ایٹمی طاقت بنادیا۔ وہ عرصے سے اس پوزیشن میں ہے کہ سارے عربوں کو بہ یک وقت مزہ چکھا کر؛ آس پاس کی عربی ریاستوں کو نگل سکتا ہے۔ اُس نے جب چاہا عراق کے ایٹمی ری ایکٹر پر حملہ کر کے اُس کو تباہ کر دیا، اُس نے ابھی نومبر ۲۰۰۷ء میں شام کے خفیہ عسکری ٹھکانوں کو نشانہ بنایا، وہ اب ایران کے ایٹمی ری ایکٹروں کو؛ تنہا یا امریکہ کے ساتھ تباہ کرنے کی سوچ رہا ہے، وہ

جب چاہتا ہے لبنان پر حملہ اور قبضہ کر کے ہزاروں باشندوں کو تباہ کر دیتا ہے۔  
 وہ بالخصوص ۱۹۶۷ء کے بعد سے ہی فلسطینیوں کو روزانہ جس طرح مار کاٹ رہا  
 ہے، اُن کے رہائشی علاقوں کو جس طرح ایک بڑے عقوبت خانے میں تبدیل کیے ہوئے  
 ہے، وہ جس طرح عمر، سن اور جنس کی تفریق کے بغیر فلسطینی بچوں، بوڑھوں، عورتوں اور  
 مردوں کو روزانہ تہ تیغ کر رہا ہے اور مکانات کو مینوں پر ڈھاتا رہتا ہے اور جس طرح اُن  
 کے گھلوں میں ہمہ گیر معاشی ناکہ بندی کے ذریعے، انسانی بحران پیدا کرتا رہتا ہے؛ یہ  
 ساری چیزیں دنیا والے دیکھ رہے ہیں، اقوام متحدہ کے اندھے بہرے ذمے داروں و اہل  
 کاروں کے علم میں لا کر یہ سب کچھ کیا جا رہا ہے؛ لیکن اسرائیل کے خلاف تادیبی کارروائی  
 تو درکنار، اہل صلیب بالخصوص امریکہ (جو جنگِ عظیم دوم ۱۹۳۹-۱۹۴۵ء کے وقت سے،  
 صہیونی ریاست کے قیام و استحکام کے حوالے سے، زیادہ پیش پیش ہے) اُس کے تئیں کوئی  
 مذمتی قرارداد بھی پاس ہونے نہیں دیتا اور طاقت، سازش، دھونس اور عیاری کے ذریعے؛ وہ  
 صرف صہیونی عزائم کی تکمیل کی شاہ راہ کی تعمیر میں جتا رہتا ہے۔



۱۹۷۵ء تک عربوں کا اس بات پر مکمل اتحاد رہا کہ اسرائیل کی ریاست ناجائز ہے  
 اور اُس کو فلسطین سے ختم ہونا چاہیے۔ اگر اس وقت عرب اور مسلمان، عسکری اور اقتصادی  
 طور پر کم زور ہونے کی وجہ سے، اسرائیل کو ختم نہیں کر سکتے، تو کوئی حرج نہیں، مزاحمت کے  
 جن طریقوں کو، اُس کے خلاف کام میں لا سکتے ہیں لاتے رہیں اور اُس وقت تک سرگرم  
 کار رہیں جب تک اسرائیل کم از کم ۱۹۶۷ء میں قبضہ کردہ زمینوں سے دست بردار نہیں  
 ہو جاتا؛ لیکن ۱۹۷۵ء میں مصری صدر محمد انور سادات (۱۳۳۷ھ/۱۹۱۸ء - ۱۴۰۱ھ/  
 ۱۹۸۱ء) نے ریاستِ اسرائیل کا دورہ اور اُس کے بعد امریکہ کی سرپرستی میں، اُس کے  
 ساتھ معاہدہ امن کر کے، جس کے ذریعے، اُنھوں نے ریاستِ اسرائیل کو تسلیم کر لیا،  
 عربوں کے اتحاد میں پہلی مرتبہ رخنے ڈال دیا۔ اُس کے بعد، اردن نے اسرائیل سے صلح



کر لی، پھر ۱۹۹۱ء میں مڈریڈ (اسپین) میں تنظیم آزادی فلسطین اور اسرائیل کے درمیان مذاکرات کرائے گئے اور ۱۹۹۳ء میں معاہدہ امن پر دستخط بھی ہو گئے۔ ان معاہدوں میں نہ صرف اسرائیل کی ریاست کو باقاعدہ تسلیم کر لیا گیا؛ بل کہ ۱۵ سے ۲۰ لاکھ فلسطینیوں سے اجازت دے گئے، فلسطینی پناہ گزینوں کی واپسی، شہر قدس کی پوزیشن اور مسجد اقصیٰ وغیرہ پر بنیادی مسائل کے تعلق سے؛ مکمل خاموشی، ابہام اور شاطرانہ انداز کار اہنایا گیا۔ اسرائیل اور امریکہ کی طرف سے سارے شہر قدس کو اسرائیل کی متحدہ ابدی راج دھانی۔ دارالحکومت۔ بنائے جانے کی چال چلی جاتی رہے، جب کہ فلسطینی مذاکرات کاروں کی طرف سے کجائے، شرماتے اور گھبراتے ہوئے، صرف یہ کہا جاتا رہا کہ کم از کم مشرقی قدس (جس میں مسجد اقصیٰ واقع ہے اور جہاں عربوں کی گھنیری آبادی ہے) ہم فلسطینیوں کو عنایت کر دیا جائے؛ تاکہ ہم اُس کو اپنی اُس فلسطینی ریاست کا دارالحکومت بنا سکیں، جو هنوز خواب و خیال سے زیادہ کچھ نہیں اور اسرائیل کی نیت یہی ہے کہ فلسطینی ریاست نام کی کوئی شے، حقیقت کی زمین پر کوئی روپ دھار نہ سکے۔

۱۹۶۷ء سے اب ۲۰۰۷ء تک اسرائیل نے شہر قدس کو یہودیہ کے، زمینی حقائق اور انسانی صورت حال کو تبدیل کر دینے اور مزعومہ تاریخی حقوق کو اپنے حق میں ثابت کر دینے کی ۹۹ فی صد کارروائی مکمل کر لی ہے۔ اُس نے مسجد اقصیٰ کی مغربی دیوار (دیوار براق) جس کو وہ ”حَائِطُ الْمَبْکٰی“ دیوارِ گریہ کہتے ہیں اور ہیکل سلیمانی کی بلا دلیل باقیات بتاتے ہیں، کو مکمل طور پر قبضے میں کر لیا ہے، مسجد اقصیٰ کے نیچے سرنگیں کھود لی ہیں، مسجدِ صخرہ کو قبضے میں کر لینے کی کارروائی کو آخری شکل دے دی ہے۔ مسجد اقصیٰ کو ڈھا دینے اور اچانک مٹا دینے کے منصوبے تیار کر لیے ہیں، نمازیوں کو مسجد اقصیٰ تک پہنچنے میں رکاوٹیں پیدا کی جاتی ہیں، سیکورٹی کا سخت پہرہ ہے۔ مسجد اقصیٰ کے گرد یہودی آبادیوں کو گھنیرا کر دیا گیا ہے، مسلمانوں کو بہ زور طاقت اجازت دیا جاتا رہا ہے اور جو باقی ہیں انھیں اجازت دے جانے کا واقعی خطرہ ستاتا رہتا ہے، مسجد اقصیٰ میں کسی بھی طرح کی اصلاح و مرمت

بالکل ممنوع ہے۔

اسرائیل نے سب سے بڑی کامیابی یہ حاصل کر لی ہے کہ اُس نے اور اُس کے پشت پناہ امریکہ اور یورپ نے فلسطینیوں کو مکمل طور پر تقسیم کر دیا ہے، وہ دو فریق بن گئے ہیں، عملاً دونوں ایک دوسرے سے فکری اور عملی سطح پر برسرِ پیکار ہیں: ایک فریق اسلام پسندوں اور دین داروں کا ہے، جس کو فلسطینیوں کی اکثریت اور پوری دنیا کے مسلم عوام کی حمایت حاصل ہے، جس کا نقطہ نظر، یہ ہے کہ فلسطین کی آزادی کا خواب، صرف مزاحمت اور مقدور بھر جدوجہد آزادی و جہاد سے ہی شرمندہ تعبیر ہو سکتا ہے۔ اس فریق کے نمائندوں میں سرفہرست تحریک ”حماس“ ہے۔ دوسرا فریق سیکولر مزاجوں، بے دینوں، الحاد پسندوں، اسلام بے زاروں اور طرح طرح کے کھوکھلے نعروں والوں کا ہے، جو امریکہ و اسرائیل اور مغرب کا کارندہ ہے، جس کو اقتدار، دولت اور دنیا کی عزت کی خواہش بے پناہ نے اندھا، بہرا اور گونگا بنا دیا ہے۔ اُس کو فلسطین، مسجد اقصیٰ اور خانمابر باد فلسطینیوں، ہزاروں شہیدوں، اُن گنت عورتوں کی پامالیوں، لاکھوں جوانوں، بوڑھوں، عورتوں اور بچوں کی آہ و بکا اور صہیونی ریاست کی دہشت گردانہ کارروائیوں کی بھینٹ چڑھے لوگوں کی ہزاروں لاشوں کے ہمہ وقت اٹھائے جانے کے دل دوز مناظر سے کچھ لینا دینا نہیں، اُسے تو صرف دنیا کی فانی لذت اور آنی جانی عزت و اقتدار چاہیے اور بس۔ اس فریق کے نمائندہ، تنظیم آزادی فلسطین کے اکثر ذمے دار اور اہل کار ہیں۔ امریکہ و اسرائیل اور یورپ نے کمال چالاکی سے ثانی الذکر کو ہر طرح کی مالی و اخلاقی و عسکری مدد کے ذریعے، مضبوط کر کے، اول الذکر گروہ کے مد مقابل کر دیا ہے اور ۱۱ ستمبر ۲۰۰۱ء کے صہیونی ڈرامے کے بعد سے (جو عربوں اور فلسطینیوں اور مسلمانوں کو بہ عجلت غلام بنالینے کے لیے اسٹیج کیا گیا تھا) بالخصوص اولیٰ الذکر کو دہشت گرد قرار دے کر عالمی پیمانے پر، اُس کو الگ تھلگ کر دیا گیا ہے، جب کہ اپنے وطن اور اپنی زمین پر قابضوں کے خلاف جدوجہد، دنیا کے کسی قانون میں بھی دہشت گردی نہیں۔ حیرت کی بات ہے کہ وہ امریکہ اور یورپ جو

جمہوریت کی علم برداری کے سب سے بڑے دعوے دار ہیں، فلسطینی اسلام پسندوں کی انتخابات میں بھاری اکثریت سے جیت کے باوجود، اُس کی علم رانی کو اس لیے گوارا نہ کر سکے کہ وہ جہاد و مزاحمت کی اپنی پالیسی کو ترک کرنے، دشمن ریاست کو ماننے اور فلسطین کے تعلق سے، اُس اصول و اساس سے دست بردار ہونے کے لیے ہرگز تیار نہیں، جس سے صرف نظر کر لینے کے بعد، مسئلہ فلسطین، کوئی مسئلہ ہی نہیں رہ جاتا اور صیہونی ریاست کے سارے عزائم کی تکمیل کی راہ یکسر ہم وار ہو جاتی ہے۔

چٹاں چہ خادم حرمین شریفین شاہ عبداللہ بن عبدالعزیز کی وساطت سے دونوں فلسطینی فریقوں میں صلح صفائی کرادی گئی تھی، مکہ مکرمہ بلا کردونوں سے متحدہ قومی فلسطینی حکومت کی تشکیل کے چارٹر پر دست خط لے لیے گئے تھے؛ لیکن اسرائیل اور امریکہ و یورپ کے مفادات کے، یہ کارروائی بھی بالکل خلاف تھی؛ اس لیے ان نامعقولوں نے اس کوشش کو بھی مسمار کر دیا اور بالآخر سیکولر فریق، یعنی محمود عباس و محمد دحلان کی جماعت اور تحریک حماس دونوں کو خانہ جنگی میں مبتلا کر دیا۔ حماس کے جاں بازوں نے محمود عباس کی ”فتح“ تحریک کے کارندوں کو رگید دیا اور حماس ”غزہ“ کے علاقے پر جون ۲۰۰۷ء میں قابض ہو گئی اور اب ۲۰۰۷ء = ۱۴۲۸ھ کے اواخر میں بھی یہی صورت حال قائم ہے۔

لیکن چوں کہ حالات کی یہ کروٹ اسرائیل و امریکہ و مغرب اور اُن کے ہم نوا عرب حکمرانوں کی مرضی و مفاد کے بالکل برعکس ہے؛ اس لیے ایک طرف تو غزہ کے علاقے کا اسرائیل کی طرف سے بالخصوص اور ساری دنیا، جس میں عربی دنیا بھی شامل ہے، کی طرف سے بالعموم اقتصادی ناکہ بندی اور ہمہ گیر بائیکاٹ کے ذریعے، وہاں شدید انسانی بحران پیدا کر دیا گیا ہے، سیکڑوں بچے اور بیمار دوا و علاج اور لقمہ زندگی سے محروم ہو جانے کی وجہ سے روزانہ لقمہ اجل بن رہے ہیں۔ دوسری طرف نہ صرف فتح تحریک اور محمود عباس کی طرف سے حماس والوں کو طرح طرح سے ستایا جا رہا ہے؛ بل کہ اسرائیل کو امریکہ و مغرب کی مادی و معنوی امداد اور اُن کے طرف دار عربی ملکوں کی تائید کے ذریعے،

غزہ کے سارے باشندوں کو عموماً اور حماس کے اہل کاروں اور ذمے داروں کو خصوصاً تہ تیغ کرتے رہنے اور اُن کے خلاف منظم عسکری کارروائی رو بہ عمل لاتے رہنے کے لیے کھلی اجازت دے دی گئی ہے۔ اس مقصد کے تحت کئی کانفرنسیں اور میٹنگیں ہو چکی ہیں، آخری کانفرنس امریکہ کے ”اینیپولس“ مقام پر ۲۷/۱۱/۲۰۰۷ء کو ہوئی ہے، جس میں امریکہ، اسرائیل و مغرب کے ساتھ متعدد عربی ممالک کے نمائندوں نے شرکت کی۔ اس کانفرنس میں جہاں محمود عباس کے لیے مادی امداد اور سیکورٹی کے استحکام وغیرہ کا وعدہ کیا گیا، وہیں اسرائیل کو حماس تحریک اور مزاحمتی گروہ کا صفایا کر دینے کی، مکمل اجازت دے دی گئی۔ دوسری طرف محمود عباس سے، شہر قدس، فلسطینی پناہ گزینوں کی عدم واپسی اور مسجد اقصیٰ سے دست برداری کے حوالے سے، مزید عملی پیش رفت کا وعدہ و ارادہ حاصل کر لیا گیا۔ مذکورہ کانفرنس کے عمل کو آگے بڑھانے کے لیے، دو شنبہ: ۶/ ذی الحجہ ۱۴۲۸ھ = ۱۷/ دسمبر ۲۰۰۷ء کو ”فلسطین کو امداد دینے“ کے عنوان سے، پیرس میں یک روزہ کانفرنس کی گئی، جس میں دنیا کے ۹۰ وفود نے شرکت کی، اس کا مقصد محمود عباس کے گروہ کو مدد دے کر، حماس اور دیگر اسلام پسندوں پر شکنجہ کسنا تھا۔ اس کانفرنس میں ۶۸ ملکوں اور تنظیموں کی طرف سے ۷ ارب ڈالر کی امداد دینے کا وعدہ کیا گیا۔ چوں کہ اس کا مقصد بھی صہیونی عزائم کے بہ روئے کار آنے کی راہ ہم وار کرنی اور تحریک مزاحمت کو کچلنا تھا؛ اس لیے حماس نے امداد دینے کے اس وعدے کو اپنے خلاف اعلان جنگ قرار دیا ہے۔



کم و بیش ۳۵ برس سے، جب سے اس راقم نے عربی میں لکھنا شروع کیا، فلسطین کے مسئلے سے اُس کو بہ راہ راست دلچسپی رہی۔ محرم ۱۴۰۳ھ = اکتوبر ۱۹۸۲ء میں اُس نے اس مسئلے پر باقاعدہ لکھنے کا سلسلہ شروع کیا۔ وقفے وقفے سے وہ پہلے پندرہ روزہ اور اب ماہ وار ”الداعی“ عربی میں مسلسل، عالم اسلام کے اس نمبر ایک مسئلے پر اس طرح لکھتا رہا ہے جیسے یہ اُس کے گھر میں پیا کسی غم کی بات ہو۔ مذکورہ تاریخ سے ۱۴۲۸ھ = ۲۰۰۷ء کے

او آخر تک، اُس نے جو کچھ لکھا: قارئین کے سامنے اُس کو اب بہ شکل کتاب پیش کرنے کی  
 سعادت حاصل کر رہا ہے۔ ان مضامین کو پڑھنے سے جہاں اس مسئلے میں پیدا شدہ اتار  
 چڑھاؤ، مسلم ائمہ کی اس کے تئیں پر خلوص، ہم دردی و تعاون، اسلام پسند فلسطینی مجاہدوں کی  
 مزاحمت، فلسطینی عوام کی تباہی، شہادت، خانما بربادی، پناہ گزینی کی الم انگیز زندگی، فلسطینی  
 بچوں اور جوانوں اور مرد و خواتین کی اس سب سے زیادہ بابرکت محاذ پر ثابت قدمی و مورچہ  
 بندی کی داستان حقیقت بیان سامنے آ جاتی ہے، وہیں مسلم و عرب حکمرانوں کی بے حسی،  
 صہیونی و صلیبی سازشوں کا آسانی سے نہ صرف شکار؛ بل کہ آلہ کار بنتے رہنے کی سچائی،  
 قاتلینِ انبیاء و فرزندِ انِ تہلیل کی ”اصول پسندی“، ”ثوابت“ پر اُن کے جھے رہنے کی خواہش  
 اُس کے بالمقابل ”انقلاب پسندوں“ ”قوم پرستوں“ اور عربوں اور مسلمانوں کی قسمت  
 کے سودا گروں کی پس پائی و دست برداری و خود سپردگی کی وضع اور شرم سار کر دینے والے  
 رسوا کن رویے کی دل دوز سچی اور من و عن کہانی پڑھنے کو ملتی ہے، جس کو پڑھنے کے بعد ہر  
 باشعور، غیرت مند اور دل دردمند کے حامل قاری کو، یہ یقین کرنا پڑتا ہے کہ فلسطین کی  
 آزادی، مسجد اقصیٰ کی بازیابی، شہر قدس کی واپسی اور فلسطینیوں کی اپنے گھر میں آ بسنے اور  
 چین سے دوبارہ رہنے کے خواب کی تعبیر، صرف اور صرف جہاد مقدس، مخلصانہ مزاحمت اور  
 سرفروشانہ جدوجہد ہی سے نکل سکتی ہے۔ اس کے سوا سارے راستے گہری کھائی میں  
 جاتے ہیں، جس میں لڑھک جانے کے بعد، اُس سے نکلنے کی کوئی امید نہیں۔ یہ ایسی سچائی  
 ہے جو نہ صرف یہود و اہل صلیب کے حوالے سے، مسلمانوں کے تاریخی تجربے سے ثابت  
 ہے؛ بل کہ فلسطین کے اُس مسئلے کا از اول تا آخر جائزہ (جو یہود و اہل صلیب کی یگانگت اور  
 فرزندِ انِ اسلام اور خود اسلام کے تئیں اُن کی نہ ختم ہونے والی عداوت کی کوکھ سے پیدا ہوا  
 تھا) بھی اسی حقیقت کی، اتنی بار اور اتنے طریقوں سے تصدیق کرتا ہے کہ اُن کے بیان  
 کے لیے، الفاظ ساتھ نہیں دیتے۔

ان مقالات کا مطالعہ نہ صرف علما و طلبہ اور پڑھ لکھے لوگوں کے لیے ضروری ہے؛



بل کہ ہر حرف آشنا مسلمان کے لیے ان کا بالاستیعاب پڑھنا، اس لیے ناگزیر ہے کہ ان سے مسئلہ فلسطین کے حوالے سے ایک چوتھائی صدی سے زائد مدت کی سرگزشت، تاریخی تسلسل کے ساتھ سامنے آجاتی ہے۔ ان مقالات میں نہ صرف حقیقت بیانی اور ہوبہ ہو تصویر کشی ہے؛ بل کہ سیکڑوں واقعات کے پس منظر و پیش منظر، تاریخ اور اعداد و شمار کو داعیانہ بصیرت، مفکرانہ دیدہ وری، درمندانہ شعور اور ایمان افروز تجزیے کے ساتھ پیش کیا گیا ہے۔ ان شاء اللہ ہر ذی شعور مسلمان کو انھیں پڑھتے وقت ایسا محسوس ہوگا کہ یہ اُسی کے دل کی بات کہہ دی گئی ہے۔ کسی تحریر کی یہ سب سے بڑی قیمت ہوتی ہے کہ قاری کو یہ محسوس ہو کہ وہ جو کچھ پڑھ رہا ہے، اُس کے اپنے خیالات ہیں اور جگہ جگہ جتنی نہیں؛ بل کہ یہ اسی کی آپ جتنی ہے۔

کتاب کے آغاز میں، اس مُقَدِّمے کے معا بعد (أرضِ فلسطین) (شہرِ قدس) اور (۱۹۴۷ء سے ۱۹۹۶ء تک یہودیوں کے ہاتھوں فلسطینیوں پر ہو رہے مظالم کی مختصر روداد) کے عنوان سے تین مُفَصَّل مضامین کا اضافہ کیا گیا ہے، جو وسیع مطالعے کی روشنی میں تیار کیا گیا ہے۔ ان سے قارئین کو فلسطین اور مسئلہ فلسطین کے تئیں، مربوط معلومات کا فائدہ بہ عجلت و بہ سہولت حاصل ہوگا۔ ان شاء اللہ۔

یہ کتاب بہ یک وقت اردو اور عربی دونوں میں شائع کی جا رہی ہے؛ تاکہ عربی زبان سے شغف رکھنے والے طلبہ، زبان کے حوالے سے بھی استفادہ کر سکیں اور اردو و عربی کے موازنے سے انھیں بہت سی تعبیروں اور مفردات کا سمیٹنا اور یاد کرنا آسان ہو۔ بہت سی جگہ آزاد ترجمے کے باوجود، اکثر جگہ انھیں بے شمار ذخیرۃ الفاظ و تعبیرات ملے گا؛ اسی مقصد کو پیش نظر رکھتے ہوئے، راقم نے اس کے عربی قالب کو زیادہ تر با اعراب کر دیا ہے، نیز ہر ضروری لفظ اور تعبیر پر تشریحی حاشیہ لکھ دیا ہے، حال آں کہ یہ کتاب، درسی یا ریڈنگ بک نہیں؛ لیکن چوں کہ اس کو عربی زبان میں بھی ہندوستان میں طبع کیا جا رہا ہے؛ اس لیے فائدے کو دو چند کرنے کے لیے، یہ طریقہ اپنایا گیا ہے۔ ان شاء اللہ اس کا عربی ایڈیشن



طلبہ عربی کے لیے، ایک کامیاب ریڈنگ بک کی طرح، بے پناہ سودمند ثابت ہوگا۔ راقم کو یقین ہے کہ وہ اس کتاب کے عربی اور اردو نسخوں کو ایک ساتھ بے پناہ محبت سے حاصل کرنے اور پڑھنے کی کوشش کریں گے۔ ان شاء اللہ اس کتاب کا مطالعہ، اُن کے لیے ہر طرح باعثِ برکت اور دنیا و آخرت کے بھرپور ذخیرے کا ذریعہ بنے گا۔

راقم کی دیگر کتابوں کی طرح یہ کتاب بھی، رموزِ املا اور قواعدِ تحریر کے حوالے سے بھی بہت مفید ثابت ہوگی؛ کیوں کہ اس تعلق سے، اس کتاب میں سابقہ کتابوں سے زیادہ اہتمام کیا گیا ہے۔ گویا اس حوالے سے یہ کتاب بہ ذاتِ خود مُعَلِّم ہے۔

اس کتاب کے بہت سے مضامین کو عربی سے اردو کے قالب میں عزیزم مولوی ابرار احمد اجراوی قاسمی مدھوبنی نے منتقل کیا ہے۔ اللہ پاک اُنھیں دینی و دنیوی ترقیات سے نوازے۔ اُن کے علاوہ دیگر متعدد عزیزوں اور محذُوروں و محترمین نے اس کتاب کی تنبیض اور پروف ریڈنگ میں مدد دی، اللہ پاک اُنھیں حسبِ اخلاصِ عمل اپنی نوازشوں کا محل بنائے۔

یقین ہے کہ قارئین کرام اُنھیں، اس ناچیز کو اور اس کے والدین و اساتذہ گرامی کو اپنی دعاؤں میں فراموش نہ کریں گے۔ وصلی اللہ وسلم علی عبدہ ونبیہ محمد والحمد للہ رب العالمین۔ اللہم تقبل منا إنک أنت السميع العليم۔

نور عالم خلیل امینی

رئیس تحریر ”الداعی“ عربی

وُستاز ادبِ عربی دارالعلوم دیوبند

۱۰ بجے شپ پنج شنبہ: ۹/۲۸/۱۴۲۸ھ  
۲۰ دسمبر ۲۰۰۷ء

# ارضِ فلسطین

مختصر تعارف و تاریخ

اور صہیونیوں کے زیر قبضہ فلسطینیوں پر ٹوٹ رہے  
مصائب کا سرسری احوال واقعی

## عظیم تاریخ

① ”فلسطین“ ملکِ شام کے مغربی جنوبی حصے کو کہا جاتا ہے۔ یہ بڑا عظیم ایشیا کے مغرب میں، بحرِ ابیض متوسط کے ساحل پہ واقع ہے، اس کی حیثیت بڑا عظیم ایشیا و بڑا عظیم افریقہ کے درمیان ذریعہٴ ارتباط کی ہے۔ اس کی خصوصیت یہ بھی ہے کہ یہ یورپ سے بھی قریب ہے۔ اس کے شمال میں لبنان، شمال مشرق میں سیریا، مشرق میں اردن اور جنوب میں مصر واقع ہے۔ اس کی متعارف سرحدوں کے حوالے سے، اس کا کل رقبہ ۲۷۰۰۰ (ستائیس ہزار) مربع کلومیٹر ہے، یہاں کی آب و ہوا معتدل ہے اور بحرِ ابیض متوسط کا سارا خطہ ہی معتدل آب و ہوا والا شمار کیا جاتا ہے۔

② سرزمینِ فلسطین، دنیا کے قدیم ترین تہذیبی علاقوں میں سے ایک ہے۔ جدید ترین دریافت کے مطابق ۹ ہزار سال قبل مسیح، استحکام و زراعت کی زندگی کی طرف سب سے پہلے انسان نے یہیں اپنی منزل طے کی تھی۔ اسی کی گود میں دنیا کا قدیم ترین شہر ”آریحا“ معرضِ وجود میں آیا تھا۔ یعنی ۸ ہزار سال قبل مسیح۔ ہنوز ارضِ فلسطین، مختلف تہذیبوں کا گہوارہ ہے۔

## فلسطین کے اہم شہر:

③ جغرافیائی رقبہ کے حوالے سے انتہائی چھوٹا ہونے کے باوجود، فلسطین دنیا کا انتہائی گھنیری آبادی والا ملک ہے۔ ۱۳۶۸ھ/۱۹۴۸ء میں فلسطین میں تقریباً ۲۷ شہر اور ۹۳۵ دیہات اور دسیوں بدوی قبائل تھے۔ اس وقت اُس کے موجودہ اہم شہر مندرجہ ذیل ہیں:

۱۔ شہرِ قدس:

تیسرے ہزارہ قبل از حضرت عیسیٰ علیہ السلام، اس کی تعمیر یہودی عربوں کے ہاتھوں

عمل میں آئی تھی۔ مکہ مکرمہ اور مدینہ منورہ کے بعد مسلمانوں کے نزدیک پہ روئے زمین کا سب سے مقدس شہر ہے، اس کی تقدیس کا سرچشمہ دیگر اسباب کے ساتھ دراصل مسجد اقصیٰ کا یہاں پایا جانا ہے، جو اسلام کی تیسری سب سے مقدس و متبرک مسجد ہے اور جو مسلمانوں کا پہلا قبلہ رہی تھی اور جہاں سے حضور ﷺ نے شب معراج میں آسمانوں کی طرف عروج کیا تھا اور جہاں کا، آپ ﷺ کو شب معراج میں مسجد حرام مکہ مکرمہ سے سفر کرایا گیا تھا اور آپ ﷺ نے یہاں تمام انبیاء کی نماز میں امامت کی تھی۔

## ۲۔ شہر الخلیل:

اس شہر کا نام، حضرت ابوالانبیاء ابراہیم خلیل اللہ علیہ السلام کے نام پر ہے؛ کیوں کہ یہی آپ کا اور آپ کی اہلیہ حضرت سارہ علیہا السلام کا مدفن ہے۔ نیز حضرت یعقوب اور حضرت یوسفؑ کی قبریں بھی یہیں واقع ہیں۔ یہ شہر، مغربی کنارے کے جنوب میں واقع ہے۔ یہاں کی آبادی اس وقت تقریباً ایک لاکھ ۳۰ ہزار ہے۔ یہاں کے باشندے مذہب پسندی اور مضبوط اجتماعی رشتوں کا پاس کرنے کے تعلق سے، خاصی شہرت رکھتے ہیں۔ یہ شہر حضور ﷺ کی طرف سے حضرت تمیم داری رضی اللہ عنہ کو جاگیر میں ملا تھا۔ یہی شہر مشہور اسلامی قائد فاتح اندلس اور والی شمالی افریقہ حضرت موسیٰ بن نصیرؒ (۱۹ھ/۶۴۰ء - ۹۷ھ/۷۱۵ء) کی جاے پیدائش ہے۔

## ۳۔ نابلس:

یہ شہر مغربی کنارے کے شمال میں واقع ہے۔ اس کی جاے وقوع جنوباً جبل ”جرزیم“ اور شمالاً جبل ”عبدال“ کے درمیان واقع مشرق و مغرب سے کھلی ہوئی وادی ہے۔ بحر متوسط سے یہ شہر ۴۲ کلومیٹر کے فاصلے پر ہے، اس کو مشہور صحابی فاتح مصر حضرت عمرو بن العاص رضی اللہ عنہ نے فتح کیا تھا۔ اس وقت اس کی آبادی تقریباً ایک لاکھ ۴۰ ہزار نفوس پر مشتمل ہے۔ متعدد انقلابی تحریکوں میں چوں کہ یہاں کے باشندے پیش پیش رہے تھے؛ اس لیے اس کو اور اس پاس کے علاقوں کو ”کوہ آتش“ بھی کہا جاتا ہے۔ یہاں کے لوگ

عموماً پڑھے لکھے ہوا کرتے تھے۔ ماضی میں بھی اس کی خاک سے جلیل القدر علما اٹھے۔ جنہیں عالمی شہرت ملی اور ان شاء اللہ اخروی سرخ روئی سے بھی وہ سرفراز ہوں گے۔ جیسے مشہور حنبلی فقیہ ابن قدامہ مقدسی (سلیمان بن حمزہ بن احمد بن عمر تقی الدین، ابن قدامہ مقدسی ۶۲۸ھ/۱۲۳۱ء - ۷۱۵ھ/۱۳۱۶ء) قاضی و فقیہ حنبلی مرداوی (یوسف بن محمد بن اتقی عبد اللہ ابوالحسن جمال الدین متوفی ۷۲۹ھ/۱۳۶۷ء) محدث و اصولی و ادیب سفاری (محمد بن احمد بن سالم سفاری نیشاپوری شمس الدین ابوالعون ۱۱۱۲ھ/۱۷۰۲ء - ۱۱۱۸ھ/۱۷۰۷ء) اور محقق و مؤرخ و اہل قلم و مصنف محمد عزت دروزہ (۱۳۰۵ھ/۱۸۸۷ء - ۱۴۰۴ھ/۱۹۸۴ء)۔

۴- غزہ:

اس کو غزہ ہاشم بھی کہا جاتا ہے؛ کیوں کہ حضور اکرم ﷺ کے جد اعلیٰ ہاشم بن عبد مناف، آپ کی بعثت سے قبل یہیں وفات پا کر دفن ہوئے۔ یہ فلسطین کے جنوب میں بحر ابیض متوسط کے ساحل پہ واقع ہے۔ اس شہر کو اہم جغرافیائی خط فاصل مانا جاتا ہے؛ کیوں کہ یہاں سے مصر اور شمالی افریقہ کی راہ گزرتی ہے۔ مشہور امام حضرت امام شافعی (محمد بن ادریس بن عباس بن عثمان ابن شافع ہاشمی قرشی مطلبی ابو عبد اللہ ۱۵۰ھ/۷۶۷ء - ۲۰۴ھ/۸۲۰ء) کی یہیں پیدائش ہوئی تھی۔ آپ نے اس شہر کے اشتیاق میں والہانہ شعر کہا ہے:

وَإِنِّي لَمُشْتَاقٌ إِلَى أَرْضِ غَزَّةٍ      وَإِن خَانَنِي بَعْدَ التَّفَرُّقِ كَتَمَانِي  
سَقَى اللَّهُ أَرْضًا لَوْ ظَفِرْتُ بِتُرْبِهَا      كَجِلَّتْ بِهِ مِنْ شِدَّةِ الْوَجْدِ أَجْفَانِي

ترجمہ: بلاشبہ مجھے ارض غزہ کا بے پناہ اشتیاق ہے، ہر چند کہ جدائی کے بعد میرے کتمان نے میرے ساتھ وفا نہیں کی، اللہ اس سرزمین کو سیراب کرے کہ اگر میں اس کی خاک سے بہرہ یاب ہو سکوں تو دفن و جذبات کی وجہ سے میری پلکیں انہیں اپنا سرمہ بنالیں۔ یہاں کی آبادی اس وقت دس لاکھ سے زیادہ ہے۔ یہاں کے باشندے اپنی

شجاعت اور قوتِ ارادی میں، اپنی مثال آپ ہیں۔

۵- یافا:

اس کو بحرِ احمر کی دہن کہا جاتا ہے۔ ”یافا“ کنعانی لفظ ”یانی“ کا مخرف ہے، جس کے معنی ہیں ”حینہ“ اسی کے قریب یہودیوں نے ”تل ابیب“ شہر آباد کیا ہے۔ غاصب یہودیوں کے خلاف جدّ و جہد آزادی فلسطین میں اہل یافا کا بڑا رول رہا ہے۔ یافا تحریک آزادی فلسطین کے بڑے قائد حسن سلامہ کی سرگرمیوں کا مرکز رہا تھا۔ یہ شہر اپنی بندرگاہ، تجارتی سرگرمیوں اور ترش پودوں اور کھٹے میٹھے پھلوں کی زرخیز زمینوں کے لیے مشہور ہے۔

۶- عکا:

یہ شہر، بحرِ ابیض متوسط کے ساحل پہ واقع ہے۔ حضرت عیسیٰ سے قبل کے تیسرے ہزارہ میں اس کی بنیاد جرجاشی عربوں نے رکھی تھی۔ ۱۶ھ/۶۳۶ء میں اس کو صحابی رسول حضرت شرجیل بن حسنہ رضی اللہ عنہ نے فتح کیا تھا۔ حضرت معاویہ رضی اللہ عنہ نے شام کی اپنی ولایت کے زمانے میں یہاں سفینہ سازی کا کارخانہ قائم کیا اور یہیں پہلی اسلامی بندرگاہ تعمیر کی، جس سے ”قبرص“ اور ”رودس“ کی فتح کے لیے اسلامی افواج نے بحری راستے سے اپنا حملہ جاری رکھا، اور انھی افواج نے بعد میں یعنی ۱۲۱۴ھ/۱۷۹۹ء میں فلسطین پر، فرانسیسی قائد نیپولین بونا برٹ (Napoleon Bonaparte ۱۷۶۹-۱۸۲۱ء) کے حملے کو پسپا کر دیا اور اس کو شکست خوردہ الٹے پاؤں لوٹ جانا پڑا۔

④ فلسطین کی اہم تاریخی مسجدیں:

۱- مسجدِ اقصیٰ:

اس کا رقبہ ۲ لاکھ ۶۰ ہزار مربع (اسکوائر) فٹ ہے، اس رقبے کے بیچوں بیچ ہشت گوشہ مسجد ہے جس کو قبۃ صخرہ کہا جاتا ہے؛ لیکن مسجدِ اقصیٰ کے نام سے معروف درحقیقت وہ عمارت ہے جو اس رقبے کی جنوبی سمت میں واقع ہے۔ جیسا کہ حدیث رسول ﷺ سے



معلوم ہوتا ہے، اس کی تعمیر مسجد حرام کے ۴۰ سال بعد رو بہ عمل آئی تھی۔ مسجد حرام روئے زمین پر عبادت الہی کے لیے تعمیر ہونے والی پہلی مسجد ہے؛ لہذا مسجد اقصیٰ دوسری مسجد ہے۔

## ۲۔ مسجد ابراہیمی:

حضرت ابراہیم خلیل اللہ علیہ السلام کی طرف منسوب ہے۔ یہ شہر خلیل کے وسط میں ہے، خلفائے بنی امیہ و بنی عباس اس کی تعمیر کی تجدید کرتے رہے ہیں۔ عہد مملوک کی میں اس میں خاصی توسیع کی گئی، جس کی وجہ سے یہ دنیا کی اُس وقت سب سے بڑی مسجد تھی۔ اس وقت اس کے اکثر حصوں پر یہودیوں کا قبضہ ہے۔ یہ روز جمعہ ۱۵/۱۱ رمضان ۱۴۱۲ھ کو جب مسلمان نماز فجر میں موجود تھے، یہودیوں نے مصلیوں کا قتل عام کیا، جس کے نتیجے میں دسیوں افراد شہید اور سیکڑوں زخمی ہو گئے اور مسجد کے اکثر حصوں پر بہ زور بازو قبضہ کر لیا۔

## ۳۔ مسجد جزار:

یہ عکا شہر کی سب سے بڑی جامع مسجد ہے۔ اس کی عمارت خلافت عثمانیہ کی تعمیرانہ فن کاری کا بہترین نمونہ ہے۔ یہ سوق ابیض (سفید بازار) کے آخری سرے پر واقع ہے۔ اس کا نام مسجد جزار اپنے بانی عثمانی قائد احمد پاشا جزار کے نام پر ہے جنہوں نے ۱۱۹۶ھ/۱۷۸۱ء میں اس کی تعمیر کی اور اس کے لیے بہت سے اوقاف مختص کیے۔ اس میں مدرسہ احمدیہ کے نام سے ایک مدرسہ بھی ہے، جس کی لائبریری میں بہت سی گراں قدر اسلامی کتابیں اور مخطوطات ہیں۔

## ۴۔ عظیم مسجد یا فا:

یہ مسجد شیخ محمد بیی الامام نے ۱۱۵۸ھ/۱۷۴۵ء میں تعمیر کی تھی۔ انہوں نے اس کے مصارف کے لیے بہت سے اوقاف مختص کیے۔ یہ مسجد دو منزلہ ہے۔ یہاں بھی ایک اچھا سا کتب خانہ ہے، ماضی میں اس کے صحن میں تعلیم و تعلم کے حلقے منعقد ہوتے تھے۔ یہ مسجد،

شہر یا فا کے وسط میں گھنٹہ گھر کے سامنے ہے۔ اس کے ستونوں میں سنگ مرمر لگے ہوئے ہیں، جو قیسا ریہ اور عسقلان کے کھنڈرات سے لائے گئے تھے۔<sup>(۱)</sup>

(۵) فلسطین کی، ہر مسلمان کے دل میں بڑی عظمت ہے۔ قرآن کریم کے نصِ قطعی کی رو سے یہ مقدس اور مبارک سرزمین ہے، یہیں مسلمانوں کا قبلہ اول مسجد اقصیٰ واقع ہے، جو مذہبِ اسلام میں تین بڑی مسجدوں میں سے ایک ہے۔ اس کو ارضِ اسرائیل و معراج ہونے کا شرف حاصل ہے، مسجد حرام سے مسجد اقصیٰ تک حضور کو شبِ معراج میں پہلے یہیں کا سفر کرایا گیا تھا۔ یہ اُن تمام انبیاء کی زمین ہے جن کا تذکرہ مبارک قرآن پاک میں وارد ہوا ہے۔ اسلامی نقطہ نظر کے اعتبار سے یہ حشر و نشر کی زمین بھی ہے، اس کو اسلام کے اصلی گھر ہونے کی حیثیت تھی اور رہے گی۔ یہاں ثواب اور اجرِ الہی کی امید میں قیام کرنے والے کو مجاہد فی سبیل اللہ کا ثواب ملے گا، نیز یہ قیامت تک منصور و فتح مند اور حق پر جمی رہنے والی جماعت کا مرکز رہے گا۔

(۶) فلسطین کی سرزمین یہود و نصاریٰ کے ہاں بھی مقدس ہے۔ یہودی اس کو اپنی ارضِ موعودہ مانتے ہیں، یعنی ایسی زمین جسے انھیں خدا کی طرف سے دیے جانے کا وعدہ کیا گیا ہے؛ لہذا اُن کے نزدیک یہ اُن کی تاریخ کا محور اور اُن کے انبیاء کی خواب گاہ ہے۔ شہر قدس و خلیل میں اُن کے مُقَدَّسات کا مرکز بھی ہے۔ جب کہ عیسائیوں کے نزدیک یہ اُن کے مذہب کے وجود کی جا ہے؛ کیوں کہ عیسیٰ علیہ السلام کی ولادت یہیں ہوئی تھی، یہیں انھوں نے اپنے دعوتی عمل کو انجام دیا، یہیں عیسائیوں کے مذہبی مراکز ہیں بالخصوص شہر قدس، بیت اللحم اور ناصرہ میں۔

(۸) مسلمانوں کا ایمان ہے کہ داؤد و سلیمان اور انبیاء بنی اسرائیل اور اُن کے صلحا کے اصل وارث اور سچے جانشین وہی ہیں؛ کیوں کہ بنی اسرائیل کے انبیاء و صالحین نے

(۱) روزنامہ ”الریاض“ ریاض، شمارہ (۱۱۶۸۷) استاذ عبد اللہ الطحی: ”أَرْضُ الْمَسْجِدِ الْأَقْصَى، وَالْأَنْبِيَاءُ،

و موطن العلماء“۔

یہاں تو حید کی بنیاد پر ہی حکومت کی تھی اور چوں کہ مسلمان ہی اس وقت علم بردار تو حید ہیں اور راہ انبیا کے سچے راہرو ہیں اور یہودی راہ راست سے بھٹکے ہوئے ہیں، اپنی کتابوں میں انھوں نے تحریف کی ہوئی ہے، اپنے انبیا کے وہ قاتل ہیں اور اللہ کے غیظ و غضب کا محل ہیں؛ اس لیے مسلمانوں کا یہ برحق عقیدہ ہے کہ اس زمین کے وہی مالک و وارث ہو سکتے ہیں اور ہیں۔

⑨ فلسطین، بالخصوص شہر قدس میں اپنے اقتدار کے دوران، یہود و نصاریٰ کا رویہ، دوسرے مذاہب کے ساتھ معاندانہ بل کہ دشمنانہ اور پرامن بقائے باہم کی روح سے متصادم رہا، دیگر مذاہب کے ماننے والوں کے صفایا کی کوشش کی گئی؛ لیکن مسلمانوں کا رویہ روادارانہ اور بقائے باہم کے جذبے سے بھرپور رہا، دوسروں کے حقوق کی پاس داری اور اس کی مکمل حفاظت کی گئی۔

⑩ فلسطین میں بسنے والی قدیم ترین قوم ”کنعانی“ تھی، جس نے اس کو اپنے رنگ میں رنگ دیا اور وہاں اپنی خاص چھاپ اور پہچان چھوڑی۔ کنعانی تقریباً ۴۵۰۰ سال قبل، جزیرۃ العرب سے یہاں آئے تھے، انھی کی وجہ سے فلسطین کو ”سرزمین کنعان“ سے جانا جانے لگا۔ فلسطین کے موجودہ فلسطینی انھی کنعانیوں کی اولاد ہیں یا ان لوگوں کی اولاد ہیں، جن کا کنعانیوں سے اختلاط ہوا اور ان سے رشتہ ازدواج میں منسلک ہوئے۔ یہ بحر متوسط کے مشرقی خطے اور عربی قبیلوں کے لوگ تھے۔ حال آں کہ فلسطین پر مختلف قوموں نے حکومت کی؛ لیکن وہاں کے اصل باشندے وہاں، بلا انقطاع آباد رہے۔ انھی باشندوں کی اکثریت حلقہ بہ گوش اسلام ہوئی اور اسلام کی آمد کے ساتھ ان کی زبان، عربی زبان بن گئی۔ ۱۵ھ = ۶۳۶ء میں اسلامی فتح کے وقت سے اب تک، تاریخ کے اکثر اور طویل ترین دور میں فلسطین کی اسلامی شناخت بلا توقف قائم اور واضح رہی۔ ۱۹۴۸ء میں صہیونی قبضے کے بعد فلسطین کے کسی حصے سے زبردستی فلسطینیوں کو جلا وطن خانہ برباد کر دیے جانے سے، مذکورہ سچائی میں کوئی فرق واقع نہیں ہوتا۔

## یہودیوں کے بے بنیاد دعوے:

(۱۱) سرزمینِ فلسطین پر عرب مسلمانوں کے حق کے سامنے، اُس پر یہودیوں کے حق کے دعوے تاش کے پتوں کی طرح بکھر جاتے ہیں؛ اس لیے کہ یہودیوں کی ریاست کے قیام سے ۱۵۰۰ سو برس پہلے، مسلمانوں نے اس سرزمین کو آباد کیا تھا، اس پوری مدت میں یہاں اُن کی موجودگی کو تسلسل حاصل رہا۔ فلسطین پر یہودیوں کے بڑے بول کی حقیقت صرف یہ ہے کہ اُنھوں نے یہاں کے کچھ حصے پر حکومت کی تھی، سارے فلسطین پر اُن کا اقتدار کبھی قائم نہ ہو سکا۔ یہاں اُن کی حکومت کی مدت ۱۰۰۰ سے ۵۸۶ قبل مسیح میں صرف چار صدی پر محیط رہی۔ پھر اُن کے اقتدار کی بساط لپٹ گئی، جیسے دگر اقوام یعنی آشوریوں، فارسیوں، فراعنہ، یونانیوں اور رومیوں کے اقتدار کا اپنے اپنے وقت پر، سنت اللہ کے مطابق خاتمہ ہوتا رہا۔ جب کہ فلسطینی یہیں آباد رہے، اپنی خاک سے اُن کا رشتہ کبھی بھی منقطع نہیں ہوا۔ فلسطین پر اسلامی اقتدار ۱۲۰۰ سو سال تک قائم رہا یعنی ۶۳۶ء سے ۱۹۱۷ء تک جس میں صرف ۹۰ نوے سال کے صلیبی دور کا استثنا کیا جاسکتا ہے۔ یہودیوں کا فلسطین سے ۱۸۰۰ سو برس تک کوئی تعلق نہیں رہا، یعنی یہاں سیاسی، تہذیبی، اور قیادتی اعتبار سے اُن کی کسی موجودگی کا کوئی ریکارڈ، تاریخ کے کسی صفحے میں موجود نہیں۔ اُن کی مذہبی تعلیمات کا بھی یہاں کوئی نشان دور دور تک نہیں ملتا۔ موجودہ یہودیوں میں سے ۸۰ فی صد یہودی، خود یہودیوں کی تحقیقات کے مطابق، تاریخی طور پر فلسطین سے کوئی رشتہ نہیں رکھتے، نیز قومی اعتبار سے بنی اسرائیل سے اُن کا کوئی تعلق نہیں۔ آج کے یہودیوں کی بھاری اکثریت ”اشکناز“ یہودیوں سے تعلق رکھتی ہے، جو قدیم تاتاری ترکی نسل کے قبیلوں سے عبارت ہیں، جن کی بود و باش شمالی قوقاز کے علاقے میں تھی۔ یہ قبیلے آٹھویں صدی عیسوی میں یہودیت میں داخل ہوئے؛ لہذا اگر یہودیوں کی کہیں واپسی وطنی طور پر ضروری ہے اور یہ حق اُنھیں ملنا چاہیے، تو اُنھیں جنوبی روس کو لوٹنے کا حق ملنا

چاہیے، نہ کہ ارضِ فلسطین و کنعان کی طرف۔

پھر یہ کہ فلسطین سے یہودیوں کے تعلق اور اُس کی مٹی سے اُن کی وابستگی کا دعویٰ اس سچائی کے سامنے نہیں ٹھہرتا کہ بنی اسرائیل کی اکثریت نے ارضِ مقدسہ کی طرف روانگی کے تعلق سے موسیٰ علیہ السلام کی بات ماننے سے انکار کر دیا تھا، نیز اُن کی اکثریت نے، اُس وقت ”بابل“ سے یہاں آنے کو بھی مسترد کر دیا تھا، جب شہنشاہِ فارس قورش نے اُن کو سیر پیش کش کی تھی۔ پوری تاریخ میں تادمِ تحریر، فلسطین میں یہودیوں کی تعداد، دنیا کے سارے یہودیوں کے بالمقابل، بہتر سے بہتر حالت میں ۴۰ فی صد سے زیادہ نہیں رہی۔

(۱۲) فلسطین میں یہودی ریاست کی تعمیر کے لیے تگ و دو کرنے والی تحریک صہیونیت کے وجود کے مندرجہ ذیل متعدد اسباب تھے: (الف) فلسطین میں یہودیوں کو لا بسانے کے مؤید رجحانات، جو بالخصوص ۱۶ویں صدی عیسوی میں پروٹسٹنٹ مغربی مسیحیوں کے درمیان معرضِ وجود میں آئے۔ (ب) یورپ میں بالخصوص ۱۹ویں صدی عیسوی میں قومی و وطنی نقطہ ہائے نظر اور قومی ریاست کے فلسفے کا ظہور۔ (ج) مشرقی یورپ میں روسیوں کے ہاتھوں، یہودیوں پر کیے گئے ظلم و جارحیت کے بعد، ”یہودی مسئلے“ کا ظہور۔ (د) یورپ اور امریکہ میں کئی ایک حلقہ ہائے اثر تک یہودیوں کی پہنچ، ساتھ ہی ”ہسکلا“ یہودی روشن خیالی کی تحریک کی ناکامی، جس نے یہودیوں کے لیے، جن جن معاشروں میں وہ رہ رہے تھے، انضمام اور گھل مل جانے کی سعی کی تھی۔

(۱۳) ”محفوظ ریاست“ کے رول کی ادائیگی کے لیے، یہودی ریاست کی تعمیر کا نظریہ، جس کو مغربی سامراج، بالخصوص برطانیہ نے، ہر طرح استحکام بخشا، عالمِ اسلام کے قلب میں، مغربی صہیونی خطرے کے بہ روئے کار آنے کے نقطہٴ عروج کی، نمائندگی کرتا ہے، جس کا مقصد ایشیا اور افریقہ میں عالمِ اسلام کے دونوں بازوؤں کو علاحدہ علاحدہ کرنا تھا؛ تاکہ عالمِ اسلام کا اتحاد و اتفاق پارہ پارہ ہو جائے اور اُس کے لیے انتشار کی وجہ سے عروج و ترقی کی راہ بالکل مسدود ہو جائے اور ماتحتی و زبردستی اُس کا یقینی نصیبہ بن جائے،

نیز عالم اسلام آئندہ کبھی بھی، سب سے بڑی اور زبردست اسلامی طاقت کا روپ دھار نہ سکے اور خلافتِ عثمانیہ کی قائم مقامی نہ کر سکے؛ لہذا یہودی صہیونی وجود کی بقا و استحکام و ترقی، اُس کے آس پاس کی ساری اسلامی ریاستوں اور خطوں کی کم زوری، پس ماندگی اور انتشار میں مضمر ہے؛ اس لیے اس کا برعکس بھی بالکل اور یقینی طور پر صحیح ہے کہ قلبِ عالم اسلام و عالم عرب میں قائم کی گئی زبردستی کی یہودی صہیونی ریاست کے منصوبے کا یکسر خاتمہ، امتِ مسلمہ عربیہ کی ترقی و اتحاد و طاقت کی بھرپور ضمانت ہے؛ بل کہ موقوف علیہ ہے۔

(۱۴) عالمی صہیونی تنظیم سونز رلینڈ کے پال شہر میں ۱۸۹۷ء میں ٹیوڈار ہرزیل (Tudor Herzl) (۱۸۶۰-۱۹۰۴ء) کی قیادت میں، معرضِ وجود میں آئی۔ یہ شخص یہودی مجری رائٹر تھا۔ اس تحریک کا واحد مقصد مغربی استعماری منصوبے کو بہ روئے کار لانا تھا۔ پہلی جنگِ عظیم کے اختتام تک، اس کو کوئی خاطر خواہ کام یا بی نہ مل سکی۔ یہ خالص نسلی تحریک ہے، جو مذہبی قومی یہودی میراث کے پس منظروں اور پیش منظروں کی اساس پر قائم ہوئی تھی۔ اس کی کام یابی کی واحد ضمانت، فلسطین میں عرب مسلمانوں کے وطنی حقوق کو سلب کر کے، اُن کی جگہ یہودیوں کو لا بسانے میں کام یابی کا حصول ہے۔ صہیونی نظریے کی روح کے اعتبار سے، یہودیوں کے مختلف سیکولر، اشتراکی، مذہبی، ثقافتی، سیاسی اور لیبرل دھڑوں میں کوئی فرق نہیں، سارے یہودی بالآخر صہیونی ہیں، جن کا واحد مقصد ”بلند تر اہداف“ کا حصول ہے، یعنی فلسطین میں صہیونی ریاست کے تحت، سارے یہودیوں کا از و حام اور عربی فلسطینیوں کی خانما بربادی۔

برطانوی کردار اور صہیونی قبضہ:

(۱۵) برطانوی سامراج نے ہی، صہیونی منصوبے کو برپا کرنے کی ذمہ داری اپنے سر لی تھی، اُسی نے ۱۹۱۷ء میں وعدہ بالفور (آرثر جیمس بالفور Arthur James Balfour ۱۸۴۸-۱۹۳۰ء) برطانوی سیاست داں جو برطانیہ کا وزیر اعظم اور وزیر خارجہ رہا



تھا) کا اجرا کیا اور فلسطین میں یہودیوں کے لیے، ایک قومی وطن کی تعمیر کا اپنے آپ کو پابند عہد کیا، ۱۹۱۸ء میں برطانوی سامراج کا فلسطین پر قبضہ ہوا، اُس وقت وہ اپنے اس وعدے کا پابند نہیں رہا کہ شریف حسین آزاد و مختار ہوں گے اور یہاں انہی کا عمل دخل رہے گا، چنانچہ برطانوی سامراج نے مئی ۱۹۱۶ء کے ”سائیکس پیکو“ معاہدے کے تحت شام و عراق کو اپنے اور فرانس کے درمیان تقسیم کر لیا، جس کی رو سے برطانیہ نے فلسطین کو عالمی خطہ قرار دینے کا منصوبہ بنایا، پھر اُس نے فلسطین کو، اپریل ۱۹۲۰ء کے ”سان ریمو“ معاہدے کے تحت اپنے لیے خاص کر لیا۔ فلسطین پر اپنے اقتدار کے تحت اُس نے وعدہ ”بالفور“ کو عملی جامہ پہنانے کی سوچی، جس کی قرارداد لیگ آف نیشنس نے ۱۹۲۲ء میں پاس کر دی۔

(۱۶) فلسطین پر اپنے قبضے کے عرصے (۱۹۱۸-۱۹۴۸ء) میں برطانیہ نے فلسطین کی طرف پوری دنیا سے یہودیوں کے ترک وطن کر کے، آبنے کے دروازے چوٹ کھول دیے۔ چنانچہ ۱۹۱۸ء میں یہودیوں کی جو تعداد ۵۵ ہزار تھی وہ بڑھ کر ۱۹۴۸ء میں ۶ لاکھ ۴۶ ہزار ہو گئی، یعنی کل آبادی کے ۸ فی صد کے تناسب سے بڑھ کر ۳۱ فی صد کے تناسب تک پہنچ گئی۔ برطانیہ نے فلسطین کی زمین میں بھی اُن کے حصے میں اضافہ کر دیا۔ پہلے انھیں فلسطین کی زمین کا ۲ فی صد حصہ ملا ہوا تھا اب ۶،۷ فی صد حصہ مل گیا۔ یہ زمینیں یہودیوں کو برطانوی حکومت کی طرف سے ملی تھیں، یا غیر فلسطینی ہاتھوں سے حاصل ہوئی تھیں۔ ۳۰ سال کی طویل مدت تک فلسطینی مسلمان حالات کی ساری ستم ظریفیوں کے باوجود، اپنی مٹی پر ڈٹے رہے، وہی یہاں کی غالب اکثریت رہے، یعنی اُن کا تناسب ۶۹ فی صد رہا اور وہ زمین کے اکثر حصے یعنی ۹۳،۳ فی صد کے مالک رہے؛ لیکن برطانوی استعمار کی تائید و حمایت سے یہودیوں نے اپنے اقتصادی، سیاسی، تعلیمی، عسکری اور اجتماعی اداروں کو خوب خوب مستحکم کر لیا۔ ۱۹۴۸ء تک وہ ۲۹۲ کالونیاں تعمیر کر چکے تھے۔ ۷۰ ہزار سپاہیوں پر مشتمل اپنی عسکری طاقت ترتیب دے کر، اپنی ریاست کے اعلان کی پوزیشن

میں آچکے تھے۔

(۱۷) باوجودے کہ فلسطین کے خلاف سازش، فلسطینی عوام کی صلاحیتوں سے کہیں زیادہ بڑھی ہوئی تھی؛ لیکن فلسطینیوں نے برطانوی قبضے اور صہیونی منصوبے کو یکسر مسترد کرتے ہوئے آزادی کا مطالبہ کیا۔ الحاج امین الحسینی (الحاج مفتی امین الحسینی ۱۳۱۱ھ ۱۸۹۳ء - ۱۳۹۴ھ/۱۹۷۴ء) کی سربراہی میں قومی وطنی دھارے یک جٹ ہو کر عوامی، سیاسی تحریکات اور زبردست انقلابی مساعی میں تبدیل ہو گئے؛ چنانچہ ۱۹۲۰ء میں قدس انقلابی احتجاج و مظاہرے، ۱۹۲۰ء میں ”یافا“ تحریکیں، ۱۹۲۹ء میں ”براق“ انقلابی مظاہرے اور اکتوبر ۱۹۳۳ء میں احتجاجی مظاہرے برپا ہوئے، نیز مجاہد کبیر عز الدین قسام (محمد عز الدین بن عبدالقادر القسام ۱۳۰۰ھ/۱۸۸۲ء - ۱۳۵۴ھ/۱۹۳۵ء) کی قیادت میں جہادی تحریک کا آغاز ہوا اور گفٹ اٹھنر (سبز ہتھیلی) اور جہاد مقدس کی تنظیم کی اساس پڑی۔ ۱۹۳۶-۱۹۳۹ء کی زبردست انقلابی تحریک کے نتیجے میں، برطانیہ کو اپنے کتاب ایض (وہاٹ پیپر) بابت مئی ۱۹۳۹ء میں دس سال کے اندر فلسطینی ریاست کے قیام اور پانچ سال کے بعد فلسطین کی زمینوں کو یہودیوں کے ہاتھوں بیچنے، نیز فلسطین کی طرف یہودیوں کی مہاجرت کو روک دینے کا وعدہ کرنا پڑا۔

لیکن ۱۹۴۵ء کے اواخر میں برطانیہ اپنے وعدے پر قائم نہ رہ سکا اور امریکہ کی سرپرستی میں صہیونی منصوبہ، پھر بہ روئے کار آنے لگا۔

(۱۸) نومبر ۱۹۴۷ء میں اقوام متحدہ کی جنرل اسمبلی نے، فلسطین کو دو ریاستوں عربی اور یہودی میں تقسیم کر دیے جانے کی قرارداد نمبر (۱۸۱) پاس کی۔ یہودی ریاست کو فلسطین کی ۵۴ فی صد اراضی، جب کہ عربی ریاست کو صرف ۴۵ فی صد اراضی دیے جانے اور ایک فی صد اراضی، یعنی بیت المقدس کے خطے کو وقتی طور پر، عالمی خطہ قرار دیے جانے کی تجویز پاس کی گئی۔ جنرل اسمبلی کی قراردادیں، اقوام متحدہ کے چارٹر کی رو سے بھی، عالمی برادری کے لیے واجب العمل نہیں ہوتیں، علاوہ ازیں یہ قرارداد تو اس اصول کے بھی

خلاف ہے، جس پر اقوام متحدہ کی بنیاد ہے، یعنی یہ کہ اقوام عالم کو آزادی و خود مختاری کا مکمل حق ہوگا، نیز فلسطینی قوم سے، جس کا اس مسئلے سے راست تعلق تھا، کسی طرح کا مشورہ کیا گیا اور نہ اُس سے رائے لی گئی۔ یہ قرارداد، اس لیے بھی ظالمانہ اور طرف دارانہ تھی کہ اس کی رو سے، آفاقی یہودی اقلیت کو، جو دوسری جگہوں سے ترک وطن کر کے فلسطین میں زبردستی آ بسی تھی، فلسطین کی زمین کا بڑا اور بہتر حصہ دے دیا گیا تھا اور اصل مکینوں، یعنی فلسطینیوں کو فلسطین کا چھوٹا اور اُس کی زمین کا اکثر ناقص حصہ دیا جانا تجویز کیا گیا تھا۔

### غاصب اور ناجائز ریاست کے قیام کا اعلان (۱)

(۱۹) ۱۴ مئی ۱۹۴۸ء کو صہیونیوں نے اپنی ریاست ”اسرائیل“ کے قیام کا اعلان کر دیا۔ اس موقع سے برسرِ تصادم عربی افواج کو انھوں نے شکست دے دی؛ کیوں کہ یہ (۱) در در کی ٹھوک کھاتے رہنے کے بعد، یہودیوں نے اسلام اور مسلمان دشمن مختلف النظریات و المذہب قوموں اور افراد کے تعاون سے، جو انھوں نے (یہودیوں نے) اپنی طبعی چال بازی، مکاری، عیاری اور جوڑ توڑ کی بھیا تک اور مجرمانہ صلاحیتوں کے ذریعے حاصل کی، کس طرح فلسطین میں زبردستی اور ظلم و جبر و نا انصافی کے تاریخ عالم کے تمام ریکارڈوں کو توڑتے ہوئے، اپنی جگہ بنالی اور پھر اپنی غاصبانہ ریاست قائم کر لی اور بالآخر پورے فلسطین پر قبضہ کر کے، اصل مکینوں یعنی فلسطینیوں کو؛ اجنبی، غریب الدیار بنادیا اور لاکھوں کو دیس نکالا دے کر، وہاں رہنے پر اصرار کرنے والوں پر، کس طرح ظلم کا پہاڑ توڑنے کی راہ ہم وار کی؟؛ ان حقائق کے تسلسل کو مختصر آ جانے کے لیے، ذیل کی سطریں پڑھنا کافی ہے، توقع ہے کہ اس سے متن میں ذکر کردہ تفصیل کا اختصار قاری کے ذہن میں آسانی سے سمٹ آئے گا۔

حال آں کہ یہود و نصاریٰ میں تاریخ کے اکثر ادوار میں باہم نہ صرف فکری؛ بل کہ ہر سطح پر تصادم کی کیفیت جاری رہی؛ لیکن مسلمانوں سے چوں کہ یہودیوں کو دیرینہ پر خاش رہی تھی؛ اس لیے صلیبی جنگوں میں، یہودیوں نے کھل کر عیسائیوں کا ساتھ دیا اور مسلمانوں کے خلاف، عیسائیوں کے شانہ بشانہ لڑتے رہے؛ لیکن شیر اسلام حضرت صلاح الدین ایوبی نے عیسائیوں، رومیوں اور یہودیوں کو عبرتناک شکست سے دو چار کیا اور یوں یہودیوں کو بھی عرب ممالک سے نکلنا پڑا اور یہ روس، جرمنی، ہالینڈ، انگلینڈ اور فرانس منتقل ہو گئے۔ ان کی اکثریت خصوصاً امیر یہودی برطانیہ میں مقیم ہوئے اور وہاں کی اقتصادیات، تائٹوں، ڈیوکوں کی محلاتی سیاست میں دخیل ہوئے، تاہم عوام کے غم و غصہ کی تاب نہ لاتے ہوئے ۱۲۹۰ء میں برطانیہ بدر ہوئے۔ فرانس پہنچے وہاں سے ۱۳۰۶ء میں نکالے گئے۔ بلجیم میں جمع ہوئے تو ۱۳۷۰ء میں ←

فوجیں بد نظمی، ناتجربہ کاری اور قیادت کی ناکامی کا اعلیٰ نمونہ تھیں۔ اُن میں سے کچھ افواج استعمار کے زیر اثر تھیں اور اُس کے افکار و خیالات کی مؤید۔ صہیونی فلسطین کی ۷۷ فی صد اراضی پر قابض ہو گئے۔ انھوں نے ۸ لاکھ فلسطینیوں کو، اُن کے گھروں سے کھدیڑ دیا اور ۲۵ لاکھ ۲۵ ہزار یہودیوں پر مشتمل اپنی ریاست، فلسطینیوں سے چھینی گئی زمین پر قائم کر لی۔ مقبوضہ علاقے میں موجود ۵۸۵ فلسطینی گاؤں میں سے ۲۷۸ گاؤں کو صفحہ ہستی سے مٹا دیا۔ ۳۴۴ قتل انھوں نے قائم کیے، جہاں فلسطینیوں کو بھیڑ بکریوں کی طرح ذبح کیا گیا۔ فلسطین کی باقی ماندہ زمین، یعنی مغربی کنارے کی ۵۸۷۸ مربع کلومیٹر کی زمین کو اردن نے باقاعدہ اپنی ریاست کا حصہ بنا لیا، جب کہ غزہ پٹی کی ۳۶۳ مربع کلومیٹر کی زمین کو مصر نے اپنے زیر انتظام کر لیا۔

→ چلا کیے گئے، اس کے بعد انھیں کہیں مستقل ٹھکانہ میسر نہ آیا۔ چنانچہ چیکوسلواکیہ سے ۱۳۸۰ء، ہالینڈ سے ۱۳۹۴ء، روس سے ۱۵۱۰ء، اٹلی سے ۱۵۴۰ء اور جرمنی سے بھی ۱۵۵۱ء میں دس لاکھ لاکھ لاکھ یہودیوں کو خانہ بدوشوں کی طرح ادھر ادھر پھرتے رہے آخر کیوں؟ صرف اور صرف اس لیے کہ یہ خود کو دنیا کی افضل ترین قوم سمجھتے تھے، دیگر معاشروں میں ضم ہونا انھیں منظور نہ تھا۔ مسلمانوں کے تو یہ ازلی دشمن تھے اور چوں کہ اس دور میں عرب ایک ترقی یافتہ، بہادر اور فاتح قوم تھے، اس لیے ان کے خوف سے کوئی بھی ملک انھیں نکلنے نہیں دیتا تھا۔ لیکن جوں ہی مسلمانوں کا زوال شروع ہوا یہودی برطانیہ، فرانس، روس اور امریکہ میں قدم جماتے گئے۔

صہیونی تنظیم کے قیام کا پہلا قدم ”روم اور یروشلم“ نامی کتاب کو قرار دیا جانا چاہیے، جسے ایک یہودی مصنف موسیٰ میس نے ۱۸۶۲ء میں لکھا اور اس میں بھٹکتے یہودیوں کو قومیت کا احساس دلایا، انھیں مجتمع کرنے اور دوسری اقوام کے ساتھ مل جل کر رہنے کی ترغیب دی۔ دوسرا قدم یقیناً روسی یہودی مصنف لیونسکر کی کتاب ”خود کار نجات“ کا ہے جو ۱۸۸۲ء میں شائع ہوئی۔ اس روسی یہودی نے اسی پراکتفا نہیں کیا؛ بلکہ اپنی بھرپور کوششوں سے ۱۸۸۴ء میں جرمنی میں یہودی نیشنل کانفرنس منعقد کی، جس میں الگ وطن کے لیے متعدد ضابطے ترتیب دیے گئے۔ ان ضابطوں میں دوسرے معاشروں میں مل جل کر رہنا، نئی نسل کو سائنسی تعلیم اور حکومتوں میں اچھی اسامیاں حاصل کرنا اور باعزت مقام پیدا کرنے پر زور دیا گیا۔ اس کانفرنس کے نتیجے میں ہر ملک، ہر شہر، جہاں یہودی آباد تھے جماعتیں اور لیگیں بننے لگیں۔ روس میں ۱۸۸۷ء میں ”صہیون مجبان“ پارٹی وجود میں آئی، اس کا تو پیغام ہی یہ تھا کہ یہودی زیادہ سے زیادہ فلسطین میں آباد ہوں؛ تاکہ وہاں مستقبل میں اپنا وطن قائم کیا جائے۔ اس کے تقریباً ۹۶ برس بعد ۱۸۹۶ء میں تھیوڈور ہرزل نامی یہودی

دوسری طرف اقوام متحدہ نے اس شرط کے ساتھ، اسرائیل کو اقوام متحدہ کا رکن تسلیم کر لیا کہ وہ خانہ برباد فلسطینیوں کو دوبارہ اپنے اپنے گھروں کو واپس آ جانے کی اجازت دے دے گا؛ لیکن اسرائیل کو یہ بات نہ ماننا تھی نہ اس نے مانی۔

(۲۰) ۱۹۴۸-۱۹۶۷ء کے درمیان کا عرصہ ”جنگ کی قومیت“ اور ”اتحاد ہی راہ آزادی ہے“ کا عرصہ رہا۔ جمال عبدالناصر (۱۹۱۸-۱۹۷۰ء) کی قیادت میں عربی → نے ”یہودی ریاست“ کے عنوان سے کتاب لکھی جسے روس، امریکہ اور یورپ میں اس قدر مقبولیت حاصل ہوئی کہ اس کے کئی ایڈیشن نکلے اور تھیوڈور ہرزل کو عظیم رہنما اور بڑے بڑے القاب سے نوازا گیا۔ حقیقتاً یہی وہ پہلا شخص تھا جس نے یہودی ریاست کا واضح خاکہ پیش کیا اور تمام عواقب و عوامل پر تفصیلاً بحث کی۔ جب تھیوڈور ہرزل کو انتہائی پذیرائی ملی، تو اس نے یہودیوں کے بین الاقوامی کنونشن کے لیے راہ ہموار کی اور بالآخر ۱۸۹۷ء میں سویٹزر لینڈ کے شہر ”باسل“ میں یہودیوں کی پہلی عالمی کانفرنس کے متعدد اجلاس ہوئے جس میں یہودیوں کی ایک بین الاقوامی تنظیم تشکیل دی گئی جس کا نام یروشلم کے نزدیک ایک پہاڑی صہیون کے نام پر ”صہیونیت“ تجویز کیا گیا۔ صہیونیت کے بانی تھیوڈور ہرزل نے اس تنظیم کے لیے بہت سے پروٹوکول بھی بنائے، ایک فنڈ قائم کیا گیا جس کا نگران یورپ کا بہت بڑا یہودی بینک کار لارڈ روٹس چائلڈ مقرر ہوا۔ چائلڈ نے ہر یہودی پر اپنی آمدنی کا ۲ فی صد یہودی بینکوں میں جمع کرانا لازم ٹھہرایا۔ بینکوں نے سود کا چکر چلایا اور یوں چند سالوں میں ہی صہیونیت کا فنڈ اربوں میں جا پہنچا۔

صہیونیت کو خطیر رقم میسر آئی، تو اسے وطن خریدنے کی سوجھی چٹاں چہ ۱۹۰۲ء میں ہرزل کی سربراہی میں ایک وفد سلطان عبدالحمید سے فلسطین میں اسرائیلی ریاست قائم کرنے کے لیے ترکی پہنچا؛ لیکن سلطان نے ان کی ہر بڑی سے بڑی پیش کش کو ٹھکرا دیا۔ تاہم یہ فتنہ گر آرام سے نہیں بیٹھے، انھوں نے عربوں اور ترکوں کو باہم ٹکرانے اور برطانیہ سے مدد کا منصوبہ تیار کیا۔ پہلی جنگ عظیم میں ترکی نے جرمنی کا ساتھ دیا؛ لیکن لارنس نے عربوں کو جھوٹے وعدوں کے ذریعہ برطانیہ کی مدد پر آمادہ کر لیا۔ ایک عیار یہودی کیمسٹ ڈاکٹر ویزمین نے اپنی بارود کی دریافت کے بدلے برطانیہ کو زیر احسان کیا، جس کے نتیجے میں ”اعلان بالفور“ مرتب ہوا، جس کی توثیق فروری ۱۹۱۸ء میں فرانس، مئی ۱۹۱۸ء میں اٹلی اور ۱۹۲۲ء میں امریکہ نے کر دی۔ اس طرح گویا پوری مغربی دنیا، یہودی پشت پناہ بن گئی اور یہی وہ دور ہے جب یہودیوں کے ایک خفیہ اجلاس میں باقاعدہ قرارداد کے ذریعے، یہ طے پایا کہ ”چوں کہ یہ دنیا اور اس کی ہر شے خدا کی ہے اور خدا صرف بنی اسرائیل کا ہے، اس لیے اس دنیا میں صرف ہم کو حکم رانی کا حق ہے۔“

یہاں ذرا لمحہ بھر کے لیے ضرور ذکر کیے اور سوچئے کہ ایک ایسی خانہ بدوش قوم جس کا کوئی ملک ہی نہ تھا، وہ اس وقت کی مضبوط ترین اقوام کی موجودگی میں دنیا پر حکم رانی کی قرارداد پاس کر رہی ہے۔ مزید یہ کہ اس کو عملی جامہ پہنانے ←



حکومتوں نے اسرائیل سے تصادم کی طرف پیش رفت کی، قومی فلسطینی قیادت کا کردار اس اثنا میں پس گردی کا شکار رہا۔ عربی حکومتوں کے ہاں مؤثر طریقہ کار، سنجیدگی اور اسرائیل سے فیصلہ کن جنگ لڑنے کے تعلق سے، سچے ارادے اور پکی عزیمت کی کمی تھی۔ حکمت عملی اور مرحلہ پسندی کے تحت، فلسطینی مزاحمت بھی شکست و ریخت کا شکار تھی، چنانچہ اُس کے پاس کوئی جامع منصوبہ اور حکمت عملی نہ تھی، اُس نے صرف عوامی جذبات کو بھڑکانے کا کام کیا اور اسی میں تمام تر انہماک کی وجہ سے، اُس نے جنگ کی کسی تیاری کی کبھی نہ سوچی۔ جب کہ نوخیز اسرائیلی ریاست، اپنے دست و بازو کو مسلسل مضبوط کیے جا رہی تھی۔

## عوامی مزاحمت اور تنظیم آزادی فلسطین

(۲۱) ۱۹۶۴ء میں، احمد شقیری کی صدارت میں تنظیم آزادی فلسطین کی بنیاد پڑی۔ اس کی اساس گزاری میں جمال عبدالناصر نے بہ راہ راست مدد دی تھی؛ کیوں کہ → کے لیے چند ”خود کار اسکیمیں“ بھی بنائی گئیں۔ مثلاً عالمی بینک کاری پر مکمل کنٹرول؛ ذرائع نشر و اشاعت، صحافت پر قبضہ؛ اپنی مرضی کی خبریں دینا اور سن پسند لٹریچر کی تشہیر؛ مذاہب کے برعکس نئے تخریبی فرقوں کی تشکیل؛ جہاد کو جنگل کا قانون اور انسان دشمن جذبہ قرار دینا؛ کلیدی عہدوں پر فائز ہونا اور صنعت و تجارت پہ اپنی مکمل اجارہ داری۔ اگرچہ یہ قراردادیں ۱۹۰۱ء اور ۱۹۰۳ء میں تیار ہوئیں، تاہم تقریباً پندرہ سال بعد ۱۹۱۷ء میں منظر عام پر آئیں جب روس میں سرخ انقلاب آیا۔ جس کی قیادت لینن اور ٹرائنگی نے کی جو دونوں یہودی تھے۔ صرف یہی نہیں کارل مارکس بھی کٹر یہودی تھا اور اسٹالن بھی یہود نواز تھا۔ ان سب نے مل کر کمیونزم کی آڑ میں، جس طرح روسی مسلمانوں پر مظالم ڈھائے، اس کی مثال نہیں ملتی۔ عالمی بساط پہ یہود و نصاریٰ، روس اور اُن کے خواری جھوٹ، مکرو فریب اور انسانیت کی تذلیل کا کھیل کھیلتے رہے اور بالآخر جنرل اسمبلی میں ۱۴ مئی ۱۹۴۸ء کو چھ بج کر گیارہ منٹ پر امریکی نمائندے مسٹر آسٹن کا نائب پروفیسر قلم پریشان حال اٹھا اور یہودی ریاست ”اسرائیل“ کے قیام کو تسلیم کرنے کا اعلان کر دیا۔ اس کے فوراً بعد روس نے بھی تسلیم کر لیا اور یوں فلسطین کے قلب میں ایک سفید جھنڈا ابھرا، جس پر چھ کونوں والا نیلا تار بٹا ہوا تھا۔ بے شک یہ عالمی صہیونیت کی پردہ پیگندہ مشینری کا کارنامہ تھا، جس میں دنیا کے ہر ملک، ہر شہر میں ہر یہودی مرد و زن نے عیاریوں، مکاریوں اور انسانیت سے بعید ترین کردہ کردار ادا کیا، تب ہی تو اسرائیل وجود میں آیا۔ اسرائیل کا یہ شجر خبیث سامراجیوں کی شہ پہ جب سے لگا ہے تب سے اب تک، لاکھوں عربوں کا خون پی چکا ہے۔ طرفہ تماشایہ کہ یہودی ۱۹۴۸ء والے اسرائیل پہ ←



انھیں یہ اندیشہ تھا کہ قضیہ فلسطین کی زمام اب اُن کے ہاتھ سے نکلی جا رہی ہے؛ کیوں کہ فلسطین میں اُن دنوں خفیہ تحریکوں اور سرگرم تنظیموں کی بازوئی آئی ہوئی تھی، خصوصاً ”فتح“ تحریک کا بڑا زور تھا، جو ۱۹۵۷ء میں معرض وجود میں آئی تھی۔ تنظیم آزادی فلسطین کا اصل ہدف ۱۹۴۸ء میں صہیونیوں کے ذریعے قبضہ کردہ زمین کی بازیابی تھی۔ اُس کے چارٹر میں آزادی کی واحد راہ کے طور پر، مسلح جدوجہد پر ہی زور دیا گیا تھا۔ فلسطینیوں نے عام طور پر اس تنظیم کو خوش آمدید کہا؛ کیوں کہ عرصے کے بعد یہ قومی فلسطینی وجود کے دورِ افق پر، امید کی ایک کرن بن کر طلوع ہوئی تھی۔ ۱۹۶۸ء میں ساری رضا کارانہ فلسطینی تنظیمیں، جن

→ بھی قانع نہیں؛ بل کہ وہ تو دنیا پہ حکم رانی کے پہلے مرحلے کے لیے، عظیم تر اسرائیل کے مجوزہ خاکے کے مطابق، صحرائے سینا، نہر سوئز کے دونوں کنارے بہ شمول پورٹ سعید، قاہرہ، خلیج سوئز اور بحیرہ احمر کا کچھ حصہ، شمالی حجاز، نجد، مدینہ، کویت، عراق، اردن، شام، لبنان اور ترکی کے جنوبی حصے، کوہ ارات پر نلٹا تارا چکانا چاہتے ہیں۔

خود کو مہذب دنیا کی مہذب اقوام کہلانے والوں نے، فلسطین کو تقسیم کرنے اور اسرائیل قائم کرنے میں جس عجلت، ڈھٹائی اور بے انصافیوں کا مظاہرہ کیا، یقیناً قیامت تک ایسی مثال ملنا ناممکن رہے گا۔ اقوام متحدہ کی جنرل اسمبلی کے فیصلے، خود اس کے دستور کے مطابق ان کا نفاذ لازم نہیں آتا، جب کہ اس مخصوص فیصلے میں تو حالت یہ تھی کہ خود اس ادارے کے بنیادی اصولوں کی خلاف ورزی کی گئی اور عوام سے ان کی آزادی اور خود اختیاری کا حق چھین لیا گیا۔ اس غیر منصفانہ فیصلے کے مطابق، فلسطینیوں کی اکثریت کو نظر انداز کر کے یہودی اقلیت کو زمین کا ۵۴ فی صد حصہ عطا کیا گیا، جب کہ ان کے پاس اس وقت محض ۵،۶ فی صد زمین تھی اور وہ کل آبادی پر ۳۱ فی صد تھے۔ تقسیم فلسطین کے اعلان کے ساتھ ہی، جنگ کے شعلے بھڑک اٹھے۔ قلیل تعداد میں خود ساختہ ”جیش الافاذ“ اور ”فلسطینی فوج“ ”الجہاد للقدس“ نے پہلے چھ ماہ بہت کام پایا حاصل کیں اور عرب ممالک کی طرف سے دیے گئے ناقص اسلحے کے باوجود، ۸۲ فی صد رقبہ بچالیا۔ صرف مصر کی جماعت ”الاخوان المسلمون“ نے ہی فلسطین کے تحفظ کے لیے بہترین کوشش کی۔ ان کے رہنما مرشد حسن البنا نے اکتوبر ۱۹۴۸ء میں ہزاروں جاں بازوں کا دستہ روانہ کیا، ان میں سے کئی کے مجاہدین مصری حکومت کی پابندیوں سے بچ کر پہنچے اور میدان جنگ میں انتہائی بہادری سے لڑے۔ سیکولر مصری حکومت نے لڑائی کے دوران ہی، بہت سے مجاہدین کو گرفتار کر کے، جیلوں میں ڈال دیا اور اخوان المسلمون پر سخت پابندی لگا دی اور ۱۹۴۸ء میں اسرائیل کے ساتھ جنگ بندی کے شرم ناک معاہدے سے، چند روز پہلے قائد اخوان حسن البنا، کو شہید کر دیا۔ فرعونوں کی سرزمین میں فرعونیت سے نسبت جوڑنے والوں سے، نہ تب خیر کی امید تھی نہ اب ہے۔ (اسحاق طور: فلسطین اور قبلہ اول کی آزادی، سہ روزہ دعوت، نئی دہلی، شمارہ ۸۴، جلد ۵۵)

میں سر فہرست ”فتح“ تحریک تھی، تنظیم آزادی فلسطین میں ضم ہو گئیں۔ ”فتح“ کے سربراہ یاسر عرفات نے فردری ۱۹۶۹ء سے تنظیم کی قیادت کی۔ ۱۹۷۴ء میں عربی حکومتوں نے اس تنظیم کو فلسطینیوں کی واحد قانونی نمائندہ تنظیم تسلیم کر لیا۔ اسی سال اقوام متحدہ میں، اس کو گنراں رکن کے طور پر نمائندگی دی گئی۔

(۲۲) جون ۱۹۶۷ء کی عرب اسرائیل جنگ میں عربی حکومتوں کو زبردست ہزیمت سے دوچار ہونا پڑا۔ چند ہی روز میں فلسطین کے باقی ماندہ حصوں پر بھی اسرائیل نے قبضہ کر لیا۔ مغربی کنارہ جس میں قدس شریف داخل ہے، نیز غزہ پٹی، دونوں اسرائیل کے قبضے میں آ گئے۔ ۳۰ لاکھ ۳۰ ہزار فلسطینی خانما برباد ہو گئے، نہ صرف یہ ہوا؛ بل کہ سیریا کے جنگی اہمیت کے حامل علاقہ گولان کی پہاڑی پر بھی اسرائیل نے قبضہ کر لیا، جس کا رقبہ ۱۱۵۰ مربع کلومیٹر پر پھیلا ہوا ہے، اسی طرح مصر کے اہم خطے، صحراے سینا پر قبضہ کر لیا، جس کا رقبہ ۶۱۱۹۸ مربع کلومیٹر پر محیط ہے۔

### فلسطین کی یہودی کاری اور فلسطینی پناہ گزینوں کا مسئلہ:

(۲۳) صہیونی ریاست نے فلسطینی زمینوں کو بہت زور و شور سے یہودیانے کا عمل نہ صرف جاری رکھا؛ بل کہ فلسطین کی اسلامی پہچان اور اُس کے تہذیبی نقوش کو مکمل طور پر مٹا دینے کی کوشش کی، چنانچہ اُس نے ۱۹۴۸ء میں غصب کردہ زمینوں میں سے ۹۷ فی صد اراضی کو ہتھیالیا، جن میں ملک بدر کر دیے جانے والے فلسطینیوں کی جائیداد و املاک اور اسلامی اوقاف کی املاک کے ساتھ وہاں رہ رہے اکثر عربوں کی جائیداد بھی شامل تھی۔ جب کہ ۱۹۶۷ء میں قبضہ کردہ زمینوں میں سے مغربی کنارے کی ۶۰ فی صد زمینوں کو اسرائیل نے ضبط کر کے وہاں ۱۹۲ کالونیاں بنا ڈالیں، اسی طرح غزہ پٹی کی ۳۰ فی صد اراضی کو ہتھیالیا اور اُس پر ۱۴ کالونیاں تعمیر کر لیں۔ صہیونی ریاست نے جہاں خانما برباد پناہ گزین فلسطینیوں پر، فلسطین واپسی کا دروازہ یکسر بند رکھا، وہیں دنیا کے کونے کونے سے

یہودیوں کو نہ صرف فلسطین میں آسے کی ترغیب دی؛ بل کہ اُن کے لیے ہر طرح کی سہولتیں بہم پہنچائیں۔ چنانچہ ۱۹۴۹ء اور ۲۰۰۰ء کے عرصے میں ۲۸ لاکھ یہودیوں نے فلسطین کو مہاجر کی، جس سے ریاست اسرائیل میں یہودیوں کی آبادی تقریباً ۵۰ لاکھ ہو گئی۔

(۲۳) صہیونیوں نے شہر قدس کی یہودی کاری پر پورا زور صرف کیا، چنانچہ انھوں نے اُس کے ۸۶ فی صد حصے کو ہتھیا کر اُس کو یہودی مہاجرین سے پاٹ دیا۔ ۲۰۰۰ء کی مردم شماری کے مطابق، شہر قدس میں صرف ۲ لاکھ فلسطینی ہیں، جب کہ یہودیوں کی تعداد ۴ لاکھ ۵۰ ہزار ہے۔ مسجد اقصیٰ کے علاقے میں، یعنی مشرقی شہر قدس میں تقریباً ۲ لاکھ یہودیوں کو بسا کر، اُس کو یہودی کالونیوں سے گھیر دیا ہے، اس طرح یہ خطہ اسلامی عربی دائرے سے بالکل الگ تھلگ ہو گیا ہے۔ یہودیوں نے شہر قدس کو صہیونی ریاست کا دائمی دار الحکومت اعلان کر دیا ہے۔ صہیونی یہودیوں کی مسجد اقصیٰ پر قبضہ کرنے کی بھی کوشش رہی، چنانچہ دیوارِ اِراق کے نام سے موسوم مسجد اقصیٰ کی مغربی دیوار کو انھوں نے اپنے قبضے میں کر لیا ہے، اُس کے متصل ”مغارہ“ محلے کو مٹا کر اُس کی اراضی کو ضبط کر کے، اب تک وہاں پر مسجد اقصیٰ کے نیچے کھدائی کے دس مرحلے، انھوں نے مکمل کر لیے ہیں۔ چار ایسی سرنگیں زیر مسجد اقصیٰ کھود ڈالی ہیں، جن کی وجہ سے کسی بھی لمحہ مسجد کے منہدم ہو جانے کا خطرہ پیدا ہو گیا ہے۔ ۲۵ یہودی تنظیمیں مسجد اقصیٰ کو مسمار کر کے، اُس کی جگہ پر یہودی معبد تعمیر کرنے کے لیے، سرگرم عمل ہیں۔ ۱۹۶۷ء سے ۱۹۹۸ء کے عرصے میں مسجد اقصیٰ کو نقصان پہنچانے والی ۱۱۲ سے زیادہ کارروائیاں صہیونیوں نے انجام دی ہیں، جن میں سے ۷۲ کارروائیاں ۱۹۹۳ء کے معاہدہ اُوسلو کے بعد زیرِ عمل لائی گئی ہیں۔ مشہور ترین ظالمانہ کارروائی جو مسجد اقصیٰ کے خلاف یہودیوں نے انجام دی، وہ ۲۱ اگست ۱۹۶۹ء کی کارروائی تھی۔

(۲۵) فلسطینی پناہ گزینوں کو بیرونِ فلسطین کسی اور ملک یا ملکوں میں بسانے کے حوالے سے، اب تک کے ۲۳۳ منصوبوں کو مسترد کرتے ہوئے، انھوں نے اپنے وطن

واپس آکر دوبارہ بود و باش اختیار کرنے کے، اپنے جائز حق پر جسے رہنے کے ہنیت اور غیر متزلزل عزم کا مسلسل اظہار کیا ہے۔ لائق ذکر ہے کہ اقوام متحدہ نے خود ۱۱۰ سالے زائد قراردادیں، فلسطینیوں کی اپنے وطن کو واپسی کے حق کے تعلق سے پاس کی ہیں؛ لیکن صہیونیوں نے اُن میں سے ہر ایک کو پائے حقارت سے ٹھکرا دیا ہے؛ کیوں کہ بڑے ممالک نے اس سلسلے میں کوئی سنجیدگی دکھائی نہ عالمی برادری نے صہیونی ریاست کو اس حوالے سے مجبور کیا کہ اُس کو انھیں ماننے کے سوا کوئی چارہ کار نہ ہو۔

تقریباً ۵۰ لاکھ فلسطینی پناہ گزینی، کس مہر سی اور فقر و فاقے کی زندگی گزار رہے ہیں۔ یہ تعداد اُن ۱۰ لاکھ باشندگان مغربی کنارہ اور غزہ پٹی کے علاوہ ہے، جنہیں اپنے گھروں کو، اسرائیل کی طرف سے لوٹنے کی اجازت نہیں۔ یاد رہے کہ فلسطینی پناہ گزینوں کی اپنے گھروں کو واپسی بیسویں صدی اور اب اکیسویں صدی کا سب سے دیرینہ، دراز اور تکلیف دہ انسانی مسئلہ ہے، جس سے انسانی برادری بڑے بڑے خوش نما دعووں کے باوجود، چپ سادھے اور آنکھیں موندے بیٹھی ہوئی ہے۔

(۲۶) ۱۹۴۹ء سے بیسویں صدی کی ساتویں دہائی تک اقوام متحدہ، مسئلہ فلسطین کو، پناہ گزینوں کا مسئلہ باور کرتی رہی ہے اور اسی حیثیت سے اس سے نمٹتی رہی ہے۔ ۱۹۷۴ء سے اُس نے اپنی جنرل اسمبلی سے بھاری اکثریت سے قراردادیں پاس کیں، جن میں فلسطینیوں کو خود مختاری کا حق دیا گیا ہے اور غصب کردہ حقوق کی بازیابی کے لیے مسلح جدوجہد کے قانونی جواز کو تسلیم کرتے ہوئے، صہیونیت کو نسلی امتیاز کی صورتوں میں سے ایک صورت تسلیم کیا گیا ہے۔ ساتھ ہی فلسطینیوں کی اپنے وطن کو واپسی کے حق کو، ناقابل تبدیل حق مانا گیا ہے؛ لیکن ریاست ہائے متحدہ امریکہ ان قراردادوں کی معنویت کو ختم کر دینے، اُن سے اسرائیل کی طرف سے پیہم چشم پوشی کیے رہنے اور اُن میں سے ہر ایک کو ویٹو پاور کے ذریعے برپا نہ ہونے دینے کی، راہ پر چلتا رہا ہے۔ دوسری طرف ریاست ہائے متحدہ اور عالمی برادری، نہ صرف صہیونی ریاست کے قیام؛ بل کہ اُس کے

استحکام کے لیے، ہر طرح کا قانونی جتن کرتی رہی ہے، جس سے عالمی برادری کے دوہرے پن اور امریکہ کے نفاق اور دو غلے پن کا بہ خوبی اندازہ ہوتا ہے۔

(۲۷) ۱۹۶۷ء تا ۱۹۷۰ء کا عرصہ رضا کارانہ عمل اور فلسطینی مزاحمت کے تعلق سے سنہرا دور تھا؛ لیکن ۱۹۷۰ء سے فلسطینی مزاحمت کو اردن کی سر زمین استعمال کرنے کی اجازت نہیں رہی۔ اس کے بعد صرف لبنان کے ذریعے اپنی کارروائیاں انجام دینے کی راہ اُس کے لیے کھلی رہ گئی تھی؛ لیکن ۱۹۷۵ء تا ۱۹۹۰ء کی مدت میں لبنان کی خانہ جنگی کے دوران، فلسطینی مزاحمت کو وہاں بھی لوہے کے چنے چبانے پڑے تھے؛ کیوں کہ اُس کو بار بار نشانہ بنایا گیا اور اُس کی بیخ کنی کی پیہم کوششیں کی گئیں۔ ۱۹۷۸ء میں صہیونی ریاست کی طرف سے جنوبی لبنان پر حملے اور قبضے، پھر ۱۹۸۲ء میں اُس کی طرف سے کارندہ سیکورٹی پٹی کے قیام کی وجہ سے، مزاحمت کا اسٹرکچر بری طرح تباہ ہو گیا، بالآخر تنظیم آزادی فلسطین کو لبنان سے اپنے سپاہیوں کو نکال لینا پڑا۔ اس طرح پہلی بار یہ ہوا کہ فلسطینی مزاحمت کے لیے ساری صہیونی سرحدیں مسدود ہو گئیں۔

(۲۸) بالعموم فلسطینی تحریک انقلاب کو اپنے عرب برادر ملکوں کی طرف سے بڑی مخالفت کا سامنا رہا، جس کی وجہ سے اُس کی توانائیوں کا ضیاع ہوتا رہا اور عربی حکومتوں کے ساتھ خون ریز تصادم کی وجہ سے، جانی خسارے سے بھی دوچار ہونا پڑا۔ ان عربی حکومتوں نے تحریک انقلاب کو سدھانے، اپنے کنٹرول میں لینے، بہ جبر اُس کا ترجمان بننے اور اُس کے کندھے پر بندوق رکھ کر اُس کو چلانے کی کوشش کی۔

اکتوبر ۱۹۷۳ء کی جنگ کے بعد، جس میں مصر اور سیریا کے حق میں بہت سی معنوی کامیابیاں بہ روئے کار آئیں اور ۱۹۷۴ء میں تنظیم آزادی فلسطین کو، فلسطینیوں کی واحد قانونی نمائندہ تنظیم مان لیے جانے کے بعد، فلسطین کے تعلق سے عربوں کا احساس ذمے داری کم زور پڑنے لگا۔ ستمبر ۱۹۷۸ء میں مصر کی طرف سے صہیونی وجود کے ساتھ تنہا ”کیمپ ڈیوڈ معاہدے“ پر دستخط کر دینے کے بعد، عربی صہیونی کش مکش سے، سب سے

بڑی عربی طاقت دست کش ہو گئی۔ ۱۹۸۰ء تا ۱۹۸۸ء جاری رہنی والی عراق ایران جنگ کی وجہ سے تیل کی قیمتوں میں زبردست گراوٹ آ گئی، جس کے نتیجے میں فلسطینی تحریک انقلاب کی مالی مدد بہت محدود ہو کر رہ گئی۔ ۱۹۹۰ء میں کویت پر عراق کے حملے کی وجہ سے، جو خلیجی جنگ پر منبج ہوئی اور جس کی وجہ سے عربی اسلامی صفوں میں ایسا انتشار رونما ہوا، جس کی نظیر ماضی میں نہیں ملتی، نیز سویت یونین کے زوال اور مشرقی بلاک کی شکست کے بعد، یک قطبی دنیا میں جو تباہ کن حالات و واقعات رونما ہوئے، کی وجہ سے فلسطینی مزاحمت کی رہی سہی طاقت بھی بکھر گئی اور تنظیم آزادی فلسطین صلح و امن اور معاہدوں کی راہ پر چل پڑی۔ بالآخر اس کی سرگرمیاں ”سیاسی امکان“ کے دائرے میں سمٹ کر رہ گئیں۔ یہ اس لیے بھی ہوا کہ تنظیم کی قیادت میں اپنی بقا اور فلسطینیوں کی نمایندگی کی زمام اپنے ہاتھ میں لیے رہنے کے لیے، اپنے بعض ٹھوس اصولوں سے دست برداری کا ذاتی رجحان پیدا ہو گیا تھا۔

### صہیونی ریاست کے ساتھ امن پسندانہ سمجھوتہ

(۲۹) تنظیم آزادی فلسطین کی کم زوری میں اضافے کے ساتھ ساتھ، صہیونی ریاست کے ساتھ امن پسندانہ صلح صفائی کار حجان رکھنے والے دھڑے کی تعداد میں اضافہ ہوتا گیا، یہاں تک کہ نومبر ۱۹۸۸ء میں تنظیم نے، اقوام متحدہ کی قرارداد (۱۸۱) کو تسلیم کر لیا، جس میں فلسطین کو عربوں اور یہودیوں کے درمیان تقسیم کر دیے جانے کی بات کہی گئی ہے۔ نیز تنظیم نے، اقوام متحدہ کی قرارداد (۲۴۲) جاری کردہ نومبر ۱۹۶۷ء کو بھی مان لیا، جس میں قضیہ فلسطین کو محض پناہ گزینوں کا قضیہ باور کیا گیا ہے اور اس قضیے کو امن پسندانہ راہوں سے حل کرنے کی دعوت دی گئی ہے۔ اکتوبر ۱۹۹۱ء میں تنظیم اور عرب ممالک نے صہیونی ریاست کے ساتھ ”مڈریڈ“ میں براہ راست صلح و امن کے مذاکرات کا سلسلہ شروع کیا۔ تقریباً دو سالہ مذاکرات کے نتیجے میں تنظیم، ریاست اسرائیل کے ساتھ، کسی معاہدے کے نتیجے تک نہیں پہنچ سکی۔ ہاں دسمبر ۱۹۹۲ء میں رازدارانہ مذاکراتی چینل



کے ذریعے، بندراہ کچھ کھلتی نظر آئی، جس کے نتیجے میں ”اوسلو معاہدہ“ یا ”پہلے غزہ-اریحا معاہدہ“ عمل میں آیا، جو ناروے کے شہر ”اوسلو“ میں بہ روئے کار لایا گیا، جس پر تنظیم نے سرکاری طور پر صہیونی ریاست کے ساتھ، واشنگٹن میں ۱۳ ستمبر ۱۹۹۳ء میں دستخط کیے۔

(۳۰) ”غزہ-اریحا“ معاہدے کی رو سے، تنظیم نے اسرائیل کے وجود کے حق کو تسلیم کر لیا، یہ ہی نہیں؛ بل کہ ارضِ فلسطین کے ۷۷ فی صد حصے پر اُس کے قبضے اور ملکیت کے جواز کو بھی سند تسلیم عطا کر دی۔ ساتھ ہی تنظیم نے مسلح مزاحمت اور انتفاضے سے دست برداری کا اپنے کو پابند عہد کر لیا اور سارے فلسطین کی آزادی کے سارے دعووں سے دست کش ہو جانے اور اپنے قومی چارٹر سے، صہیونی ریاست کی تباہی اور اُس کو مٹا ڈالنے کی بات کی مکمل منسوخی کا اعلان کرتے ہوئے، سارے مسائل کو پرامن راہوں سے حل کرنے کا پابند رہنے کی یقین دہانی کرادی۔ تنظیم کو اس کے بدلے میں اسرائیل سے جو کچھ ملا وہ یہ کہ اس کو فلسطینیوں کا واحد قانونی نمائندہ مان لیا گیا اور غزہ پٹی اور مغربی کنارے کے کچھ ٹکڑوں پر، اس کو نام نہاد خود مختار حکومت قائم کرنے کا اختیار دیا گیا اور یہ کہ دگر بنیادی مسائل آئندہ ۵ سال کے دوران حل کر لیے جائیں گے۔

(۳۱) غزہ-اریحا معاہدے کے تعلق سے اہم ریمارکس اور اشارے

• فلسطینیوں کی طرف سے اس معاہدے کو کتنا تسلیم کیا گیا تھا، اس کا اندازہ اس سے کیا جاسکتا ہے کہ اس کو صرف تنظیم کی قیادت کرنے والی تحریک ”فتح“ اور دو چھوٹے فلسطینی دھڑوں نے مانا تھا، جن کا عوام میں کوئی وزن نہ تھا یعنی ”فدا“ محاذ اور ”محاذ قومی جدوجہد“۔ خود ”فتح“ کے اندر بہت سے دھڑوں نے اس معاہدے اور اس کی اساس پر ہونے والے دگر معاہدوں کی شدید مخالفت کی۔ جیسے ”فاروق قدومی“ ”ہانی حسن“ ”خالد حسن“ اور ”محمود غنیم“ وغیرہ نے۔

• فلسطینیوں کی اکثر تحریکیں اور مزاحمتی گروہ، اس کے بالکل مخالف تھے اور ہیں،

جن میں تحریک ”حماس“ سر فہرست ہے۔ دگر باوزن طاقتوں اور تحریکوں نے بھی اس کو بالکل مسترد کر دیا تھا، جیسے ”عوامی محاذ“ ”جمہوری محاذ“ ”جہاد اسلامی“ اور دگر سات تنظیمیں۔

● معاہدے کا یہ منصوبہ ہی درحقیقت از اوّل تا آخر صہیونی ہے، جس کا مقصد گھنیری فلسطینی آبادی والے علاقوں کے بوجھ سے گلو خلاصی حاصل کرنا تھا، جہاں بہت سے اقتصادی اور سیکوریٹی کے مسائل ہیں۔ اسرائیل عرصے سے غزہ پٹی سے پلو جھاڑنا چاہتا تھا؛ کیوں کہ یہ دنیا میں زبردست گھنیری آبادی والے خطوں میں سے ایک ہے؛ بل کہ کئی بار اُس نے یہ علاقہ مصر کے حوالے کرنے کی پیش کش کی؛ لیکن مصر اس کے لیے کسی طرح تیار نہ ہوا۔

● اس معاہدے کے لیے، تنظیم نے عوام سے کوئی رائے نہیں لی؛ بل کہ از خود یہ معاہدہ، تنہا کر لیا۔

● اس معاہدے کی رو سے عملی طور پر فلسطینیوں کو، صہیونی ریاست کے زیر نگرانی اُس کے بہ راہ راست کنٹرول کے تحت، محدود اختیارات والی ”خود مختار حکومت“ کے قیام کا حق دیا گیا ہے۔ جائے حکومت پر بھی فلسطینیوں کو اقتدار اعلیٰ اور مکمل خود مختاری حاصل نہیں ہوگی، اُن کی حکومت، قانون سازی میں بھی صہیونی ریاست سے، رابطے اور ہم آہنگی کی پابند ہوگی۔

● اس معاہدے میں بنیادی مسائل کے تئیں اتوا کی پالیسی اپنائی گئی ہے۔ فلسطینیوں کی مکمل آزادی پر منتج ہونے والی کسی صورت حال کا وعدہ نہیں کیا گیا ہے اور نہ مغربی کنارے اور غزہ پٹی سے اسرائیل کے انخلا کی کوئی بات کہی گئی ہے۔ یہودی بستیوں کو ختم کرنے یا مشرقی قدس کو فلسطینیوں کے حوالے کرنے کے تعلق سے بھی مکمل خاموشی برتی گئی ہے۔ یاد رہے کہ مشرقی قدس میں ہی مسجد اقصیٰ واقع ہے۔ فلسطینیوں کی اپنے وطن کو واپسی کی بات بھی لپیٹ دی گئی ہے۔ مذاکرات کے سال ہا سال کے بعد بھی اب تک کوئی

مرکزی مسئلہ حل نہ ہوا، نہ اس کی دور دور تک کوئی امید ہے؛ بل کہ صہیونی ریاست کی طرف سے مقبوضہ اراضی کو یہودیانے کے تعلق سے ریس جاری ہے، اُس کو کسی معاہدے، وعدے، عالمی فیصلے اور عالمی برادری کی کسی مانگ کا کوئی پاس تھا نہ آئندہ ہوگا۔ فلسطینی مقتدرہ کو مغربی کنارے کی اراضی میں سے انتظامی طور پر صرف ۴۲ فی صد اراضی پر کنٹرول دیا گیا ہے۔

● صہیونی ریاست کے خلاف کسی طرح کی فلسطینی جدوجہد، مسلح کارروائی اور انتفاضے کے تحت کیے جانے والے کسی بھی عمل کو کچل دینا، فلسطینی مقتدرہ کی مجبوری ہے؛ بل کہ اپنے ”خلوص“ اور نیک نیتی کو ثابت کرنے کے لیے، فلسطینی تنظیموں کے مجاہدین اور انتفاضہ کاروں کو گرفتار کرنا، جیل میں ڈالنا، سزا دینا، یا اسرائیل کے حوالے کر دینا، فلسطینی مقتدرہ کی ذمہ داری ہے؛ تاکہ یہ اندازہ ہو سکے کہ اُس کو امن اور صلح سے دلچسپی ہے!!۔ اُس نے ۹ سیکورٹی ادارے قائم کیے ہیں، جن کے ذریعے فلسطینی مسلمانوں کی سانس گنی جا رہی ہیں اور اُن کی مصیبتوں سے بوجھل زندگی کو اور بوجھل بنایا جا رہا ہے۔ لائق عبرت ہے کہ فلسطینی مقتدرہ اقتصادی، سیاسی اور اجتماعی میدانوں میں یکسر ناکام رہی ہے، حال آں کہ انھیں میدانوں میں اصلاً اُس کو اپنی کارکردگی ثابت کرنا چاہیے تھی۔ اُس کے سارے ادارے بدعنوانیوں کی مثال بن گئے ہیں۔

● اس معاہدے کی وجہ سے، دیگر اسلامی اور عربی ملکوں کے لیے، صہیونی ریاست کے ساتھ معاہدوں اور تعلقات کے قیام کے دروازے چوہٹ کھل گئے ہیں اور سارے عربی علاقوں میں اُس کی درآمد، اقتصادی رسوخ؛ بل کہ معاشی اقتدار اور قومی اسلامی طاقتوں پر ضرب لگانے کی راہ، واہو گئی ہے۔

● اس معاہدے کی وجہ سے تنظیم آزادی فلسطین، اپنی ذات، اپنے اہداف اور اپنے چارٹر کو یکسر مسترد کرتے ہوئے مسلح جدوجہد سے کنارہ کشی کی پابند ہو گئی ہے، جس کو اب ”دہشت گردی“ کا نام دے دیا گیا ہے۔ اسرائیل میں اُسی دن سے جشن کا سماں ہے

کہ تنظیم نے جو فلسطینیوں کی واحد نمائندہ جماعت تھی، فلسطینیوں کی اراضی کو غصب کرے رہے، فلسطینیوں کو در بدر کر دینے اور اُن کے حقوق کو سلب کر لینے کی واضح طور پر منظوری دے دی ہے۔

(۳۲) صہیونی ریاست کے ساتھ، امن معاہدے کے تعلق سے، قابلِ اعتماد تمام علمائے عرب و مسلمین نے عدم جواز کا فتویٰ دیا ہے۔ غصب کردہ فلسطینی اراضی کی بازیابی اور اسلام کے جھنڈے تلے اُن کی واپسی کے لیے مقدس جہاد کو لازمی قرار دیا ہے۔ اُنھوں نے عربوں کی اسرائیل کے ساتھ کش مکش کو حق و باطل کا تصادم مانا ہے، جو نسل در نسل مسلمانوں کو وراثت میں ملتا رہے گا، تا آن کہ اللہ جلّ شانہ اپنی قدرتِ کاملہ سے مسلمانوں کو فتح و غلبے سے ہم کنار کرے گا۔ مسلمانوں کی کسی نسل کو، جو ضعف اور ناتوانی اور بے سروسامانی سے دوچار ہو، آئندہ مسلمان نسلوں کو جہاد کے مقدس فریضے سے محروم کر دینے، یا اس کی راہ روک دینے کا حق حاصل نہیں۔ پیش نظر رہے کہ قضیہ فلسطین روئے زمین کے سارے مسلمانوں کا قضیہ ہے، جو اس سے کسی طرح بھی دست بردار ہونے کو تیار نہیں، خواہ اس کے حل میں طویل زمانہ لگ جائے۔ یعنی یہ قضیہ صرف فلسطینیوں کا بھی قضیہ نہیں چہ جائے کہ تنظیم آزادی فلسطین اس کو اپنا ذاتی مسئلہ تصور کر لے اور اُس کے جوجی میں آئے کرے۔

## انتفاضہ اقصیٰ اولیٰ

(۳۳) ۱۹۸۷-۱۹۹۴ء کے انتفاضہ اولیٰ مبارکہ کے نتیجے میں، زبردست اسلامی بیداری کی ایسی لہر پیدا ہوئی، جس نے فلسطینی مزاحمت میں ایک بنیادی عنصر کی حیثیت اختیار کر لی، خصوصاً ”اسلامی تحریک مزاحمت“ (حماس) کے ذریعے یہ بیداری ہر ایک اسلام پسند فلسطینی کے دل میں ایمان و یقین کی ایسی چنگاری بن گئی، جس نے تذبذب، تردد اور عدم یقین کے سارے اثاثے کو خاکستر کر دیا۔ انتفاضے کی وجہ سے باہمی ہم دردی

اور قضیہ فلسطین کے تئیں نہ صرف اسلامی و عربی صفوں میں؛ بل کہ عالمی برادری کی صف میں بھی از سر نو دلچسپی پیدا ہوئی؛ لیکن افسوس کے ساتھ یہ کہنا اور لکھنا پڑتا ہے کہ حالات کی ستم ظریفی اور فلسطینی و عربی قیادتوں کی ذہنیت نے انتفاضے کی سلگائی ہوئی آنچ کو وسعت پذیری اور آزادی فلسطین کے لیے مطلوبہ حد تک بے کراں ہو کر اپنی تاثیر دکھانے کا موقع نہ دیا؛ بل کہ غاصب صہیونی ریاست کے ساتھ امن معاہدے اور بے معنی تصفیے کی سمت میں، سرعت کے ساتھ سیاسی سطح پر فائدہ اٹھانے کے لیے، اُس کو منفی انداز میں استعمال کیا۔

(۳۴) ستمبر ۲۰۰۰ء میں شروع ہونے والے آخری انتفاضہ اقصیٰ نے، جو ہنوز جاری ہے، پوری طرح یہ ثابت کر دیا ہے کہ فلسطینی اپنی خاک کے حوالے سے، اپنے حق سے ذرہ برابر بھی دست بردار ہونے کے لیے تیار نہیں۔ اس انتفاضے کے نتیجے میں مسلم عوام کی فلسطینیوں کے ساتھ بے پناہ ہم دردی اور برادرانہ و انسانی جذبات میں ہم آہنگی کے مظاہر دیکھنے کو ملے۔ اس کی وجہ سے قضیہ فلسطین کی اسلامی شناخت ایک بار اور پوری طرح اُجاگر ہوئی ہے۔ دوسری طرف نہ صرف صہیونیوں کی بربریت اور صہیونی امن پسندی کے کھوکھلے دعوؤں کی قلعی کھل گئی ہے؛ بل کہ تصفیے کے منصوبے کو زبردست طمانچہ رسید ہوا ہے، جو امت مسلمہ کے ناقابل تبدیل اصولوں اور ناقابل دست برداری حقوق کی قیمت پر بہ روئے کار لایا جا رہا ہے۔

(۳۵) قضیہ فلسطین، زبردست انسانی حیثیتوں کا حامل قضیہ ہے؛ کیوں کہ اس کی شناخت حقوق انسانی کے نام نہاد دعوے داروں کے رو بہ رو مظلوم کی فریاد کی ہے۔ نیز اس سے عالمی برادری کے دوہرے پیمانوں اور جدید عالمی نظام کی بے طرح خرابیوں کا بہ خوبی اندازہ ہوتا ہے۔ اس سے ترقی علم و ہنر، تکنالوجی برتری اور انسانی حقوق کی پاس داری کے بے معنی دعوؤں پر بے تحاشا فخر کنندہ تہذیب کے گھناؤنے نفاق اور دوہرے پن کی بے ہودہ شرم گاہیں بے پردہ ہو جاتی ہیں، جس کو ۵۰ لاکھ پناہ گزینوں کو کھلے آسمان کے نیچے فرش زمین پر اپنے گھروں سے زبردستی نکال کر ڈال دیا جانا پسند ہو اور ۴۵۰۰ سو سال سے اپنے

وطن کو آباد کیے رکھنے والی قوم کو وہاں سے بہ زور بازو بھگا کر، دنیا کے کونے کونے سے فرسودہ و بے بنیاد دعووں کے تحت (جو نہ تو تاریخ کی منطق کے مطابق ہیں نہ جدید تمدنی اقدار سے ہم آہنگ ہیں نہ عالمی قوانین سے مطابقت رکھتے ہیں) ہر رنگ و نسل کے یہودیوں کا آبسانہ صرف گوارا ہو؛ بل کہ خوش آئند و خوش گوارا ہو اور جس کو یہ بھی گوارا ہو کہ ارض مقدسہ کو بے گناہوں کے خون سے لالہ زار کیا جاتا رہے، جس کو محبت و امن کی زمین ہونا چاہیے۔ صہیونی تحریک اور اُس کا فلسطین پر قبضہ، درحقیقت اُس باقی ماندہ مغربی روایتی استعمار کا نمونہ ہے، جس کی بساط ساری دنیا سے لپٹ چکی ہے اور جلد یا بہ دیر، ان شاء اللہ ارض فلسطین سے بھی لپٹ جائے گی۔

(۳۶) عالم اسلام کے قلب: فلسطین میں صہیونی ریاست کا وجود اور وسیع تر تباہی کے ہتھیاروں کا اُس کے ذریعے ذخیرہ کیا جانا، جن میں دوسواٹھی بم شامل ہیں اور اس کے اندر اس بات کی صلاحیت کا پایا جانا کہ وہ تقریباً دس لاکھ کی نفری فوج کو ۷۲ گھنٹے کے اندر مکمل طور پر الرٹ کر سکتی ہے، عالمی امن کے دھماکے کے لیے ہمہ وقت یقینی خطرہ ہے جس سے تیسری عالمی جنگ کا بھیاں تک خطرہ ہر وقت موجود ہے؛ اس لیے کہ بالیقین کسی نہ کسی آئندہ وقت میں مسلمانوں کے پاس بھی وسیع تر تباہی کے ہتھیار اور طاقت کے ہمہ گیر اسباب ہوں گے؛ اس لیے کہ اللہ تعالیٰ دنوں کو لوگوں کے درمیان تبدیل کرتا رہتا ہے اور حالات کی یکسانیت باقی نہیں رہتی اور یہ بھی یقینی ہے کہ مسلمان فلسطین میں اپنے حق سے کسی حال میں بھی دست بردار نہ ہوں گے اور اس کے قلب میں کسی ایسی اجنبی ریاست کو ہرگز قبول نہ کریں گے جو اُن کی کم زوری کا باعث بن کر اُن کے اتحاد کو پارہ پارہ کرتی رہے۔ وہ اس کے ازالے کی اُسی طرح کوشش کرتے رہیں گے، جس طرح انھوں نے اس سے قبل دوسری طاقتوں کے ازالے کی کوشش کی اور بالآخر انھیں کھد یڑ دیا۔ بہ جلد وہ وقت آیا چاہتا ہے جب بڑی ظالم طاقتوں کو یہ معلوم ہو جائے گا کہ اس ناجائز ریاست کا بیج بو کر انھوں نے کتنا بڑا ظلم کیا تھا، جس کی وجہ سے ساری انسانیت موت اور تباہی سے ہم



کنار ہونے کو ہے۔ اس خطرناک گھڑی کی آمد سے قبل یہ ریاست ٹوٹ کر بکھر جائے، تو ساری انسانیت کے لیے بڑی خوش آئند بات ہوگی (۱)

## انتفاضہ اقصیٰ ثانی

(۳۷) جمعرات: ۲۸ ستمبر ۲۰۰۰ء (مطابق ۲۷ جمادی الاخریٰ ۱۴۲۱ھ) سے فلسطینی سرزمین پر مسجد اقصیٰ کے اندر سے انتفاضہ ثانی (دوسرا انتفاضہ) شروع ہوا۔ اس کی ابتدا اس طرح ہوئی کہ صہیونیوں کی لیکوڈ پارٹی کا زعمیم بد باطن ایریل شیردن، تین ہزار اسرائیلی پولیس کی حفاظت میں، مسجد اقصیٰ میں زبردستی گھس آیا، اُس کے ساتھ بہت سے صہیونی انتہا پسند اور دہشت گرد بھی تھے۔ فلسطینی نوجوانوں نے کھلے سینوں اور ننگے جسموں سے اسرائیلی پولس والوں کی گولیوں کا مقابلہ کیا۔ متعدد جوان شہید ہو گئے اور بہت سے زخمی۔ اس کے بعد سارے ارضِ فلسطین اور غزہ کی پٹی اور رملہ کے علاقوں میں مزاحمت کی ایسی آگ بھڑک اٹھی کہ صہیونیوں کے بجھائے نہ بجھی۔ اسرائیلی فوجوں نے زبردست تباہی کے نت نئے امریکی ہتھیاروں کے ذریعے فلسطینیوں کا قتل عام کیا، ہزاروں کو زخمی اور اپنا ہج بنا دیا، لاتعداد فلسطینیوں کے گھر ڈھا دیے، سیکڑوں کو گرفتار کر کے اپنے بدترین عقوبت خانے: جیلوں میں ڈال دیا، سیکڑوں بچوں اور بوڑھوں کو تہ تیغ کر دیا؛ لیکن مبارک زمین کے سعادت نصیب جوانوں نے سپر انداز ہونے کے کسی رویے کو لبیک نہیں کہا۔ فلسطینیوں کے ایک دھڑے کو لالچ، دنیاوی مفادات اور مادی وسائل کی چکاچوند سے خیرہ کر کے خود فلسطینی بچوں، بوڑھوں کے خون کا سودا کرنے اور اُن کی بے لوث قربانیوں کو بے معنی بنا دینے کی کوشش کی گئی؛ لیکن صہیونی اور اُن کے سرپرست امریکی اس چال میں کام یاب نہ ہو سکے۔

دوسری تحریک انتفاضہ کی ابتدا سے اب تک کے وہ اعداد و شمار بھی، جو خود امریکن

(۱) ڈاکٹر محسن محمد سلیمان صالح: "فلسطین بلادنا الحبیبة" مؤسسة الفلاح، قاہرہ، مصر، ۱۴۲۲ھ/۲۰۰۱ء۔

ریسرچ سینٹر سے شائع ہوئے ہیں، انسانی برادری کو، اگر وہ انسانیت سے عاری نہ ہوئی ہو،  
چونکا دینے کے لیے کافی ہیں، جو کچھ اس طرح ہیں:

- ۱- ۱۲۱ یہودی بچوں کے بالمقابل ۷۲۲ فلسطینی بچے شہید ہوئے۔
- ۲- ۱۰۸۴ یہودیوں کے بالمقابل ۳۸۷۰ فلسطینی مرد و عورت شہید ہوئے۔
- ۳- ۷۴۳۳ یہودیوں کے بالمقابل ۲۹۷۸ فلسطینی زخمی ہوئے۔
- ۴- امریکہ نام نہاد فلسطینی مقتدرہ کو (جو دراصل امریکہ اور اسرائیل کی کارندہ یا  
اُس کے مفادات اور چال بازی کی اسیر ہے) دنیا کی آنکھوں میں دھول جھونکنے اور اپنی  
جھینپ مٹانے کے لیے یومیہ ۲۳۳۲۹۰ ڈالر دیتا رہا ہے، جب کہ یہودیوں کو یومیہ  
۱۵۱۳۹۱۷۱ ڈالر دے رہا ہے۔

- ۵- دوسرے انتفاضے کے بعد سے ایک بھی یہودی جیل میں نہیں، جب کہ  
۹۴۹۲ فلسطینی اسرائیل کی جیل، عقوبت خانے میں طرح طرح کی سزائیں جھیل رہے ہیں۔
- ۶- انتفاضے کی ابتدا سے اب تک ایک بھی اسرائیلی کا گھر منہدم نہیں ہوا؛ لیکن  
فلسطینیوں کے ۴۷۱۰ مکانات مکمل طور پر زمین بوس کر دیے گئے۔
- ۷- ۲۰۰۳ء تک فلسطینیوں کے لیے ایک بھی نیا مکان تعمیر نہیں ہوا؛ لیکن مارچ  
۲۰۰۱ء سے جولائی ۲۰۰۳ء تک ۱۶۵ اسرائیلی آبادیاں بسائی گئیں۔
- یاد رہے کہ یہ اعداد و شمار امریکی ہیں، جن سے اندازہ ہوتا ہے کہ فلسطینیوں کی تباہی  
اس سے کئی گنا زیادہ ہوئی ہے۔

آزاد ذرائع کے مطابق ستمبر ۲۰۰۰ء میں انتفاضے کے بعد سے اب ستمبر ۲۰۰۷ء تک  
شہید ہو جانے والے صرف فلسطینی بچوں کی تعداد کم از کم ۲۸۰۰ ہے، جن کی عمریں عموماً  
۱۵-۱۶ سال سے کم تھیں، جب کہ زخمی بچوں کی تعداد سیکڑوں ہے۔

مقبوضہ علاقوں میں یہودی افواج کے ہاتھوں شہید ہونے والے فلسطینیوں کی تعداد  
۳۵۰۰، مسلح جدوجہد میں شہید ہونے والوں کی تعداد ۵۹۳، غزہ پٹی میں شہید ہونے والے

فلسطینیوں کی تعداد ۹۰۰۰۰، مغربی کنارے میں شہید ہونے والے فلسطینیوں کی تعداد تقریباً ۱۵۰۰۰ ہے۔

فلسطینیوں کے مکمل طور پر منہدم کردہ مکانات کی تعداد تقریباً ۲۶۰۰۰، جزوی طور پر منہدم ہو جانے والے مکانات کی تعداد تقریباً ۲۶۵۰۰ ہے۔

فلسطینیوں کے علاقے میں مقتدرہ کے دائرے میں آنے والے خطوں میں عام راستوں، شاہ راہوں اور عمارتوں کی تباہی کے خسارے کا تخمینہ ۳۰۰ ملین ڈالر سے زیادہ ہے۔ صہیونیوں کی ظالمانہ کارروائیوں کی وجہ سے ۱۴۰۰۰ سے زیادہ کسان متاثر ہوئے۔ صہیونی افواج نے زیر تعمیر نسلی دیوار (جو، جون ۲۰۰۲ء مطابق ربیع الاول ۱۴۲۳ھ سے صہیونی ریاست نے فلسطینیوں کو پریشان کرنے اور ان کی مزید زمینوں کو غصب کرنے کے لیے تعمیر کرنی شروع کی تھی) کے لیے (۲۰۸۷۰۵۰۰۰) اسکوائر میٹر زمینیں ہڑپ کر لیں اور (۶۸۷۲۸۰۰۰) اسکوائر میٹر زمینوں سے فلسطینیوں کو مکمل طور پر بے دخل کر دیا۔

۲۰۰۰ء سے ۲۰۰۳ء تک کے عرصے میں ۱۱۴۵۱۴۵ درخت اکھاڑ دیے، جب کہ ۳۵۰ سے زیادہ کنوؤں کو مکمل طور پر تباہ کر دیا، ۱۲۰۰ سے زیادہ حوض اور پانی کے ٹینکس تباہ کر دیے، ۶۰۰ سے زائد زرعی گوداموں کو ڈھادیا، ۲۵۲۸۵۰۰۰ اسکوائر میٹر کو سیراب کرنے والے سینچائی کے نظاموں کو تباہ کر دیا، دسیوں نرسریوں کو اجاڑ دیا، ۱۵ سے زیادہ زرعی بلدوزروں کو تباہ کر دیا، ۱۵۰۰۰ سے زیادہ بھیڑ بکریوں کو مار دیا، ۱۳۹۹۰ سے زائد گایوں اور دیگر جانوروں کو تلف کر دیا، ۹۰۰۳۳۵ سے زائد گوشت کے مرغیوں و مرغیوں نیز (۴۰۴۰۲۹) انڈے دینے والی مرغیوں کو مار دیا۔ جب کہ (۱۵۰۶۵) شہد کے چھتے برباد کر دیے۔

صنعتی سیکٹر کی سطح پر ۲۰۰۴ء کے اواخر تک ۹۰۰۷۸ ورک شاپوں اور تجارتی مراکز کو یکسر تباہ کر دیا گیا، ۳ لاکھ سے زائد لوگ بے کار ہو گئے۔ بے کار لوگوں کا تناسب ۳۳.۳٪ ہو چکا ہے اور غربت کی شرح ۶۸.۶٪ تک پہنچ چکی ہے (۱)۔

صہیونی جیلوں میں ۱۱ ہزار فلسطینی، جن میں

۳۳۰ بچے اور ۱۱۸ خواتین ولز کیاں

(۳۸) فلسطینی مقتدرہ میں قیدیوں کے امور کی وزارت کے مطابق یہودی افواج نے ۱۹۴۸ء میں فلسطین پر قبضے کے وقت سے اب تک تقریباً ۸ لاکھ فلسطینیوں، یعنی کل فلسطینیوں میں سے چوتھائی کو قید و بند سے گزارا۔

صرف انتفاضہ ثانی کے ۶ سال کے دوران ۴۲ ہزار فلسطینیوں کو گرفتار کیا گیا۔ یہ تعداد، اُن دسیوں ہزار فلسطینیوں کے علاوہ ہے جنہیں پہلے گرفتار کیا گیا اور کچھ عرصے بعد انہیں رہا کر دیا گیا، جن میں فلسطینی قانون ساز کونسل کے ۱۳۲ ارکان میں سے ۳۴ ہنوز اسرائیلی جیل میں سلاخوں کے پیچھے ہیں ساتھ ہی چار و زرا بھی جیل میں بند ہیں۔

فلسطینی اتھارٹی (مقتدرہ) کے مطابق اسرائیلی کی جیلوں میں ہنوز ۱۱ ہزار فلسطینی قید و بند کی مصیبتیں جھیل رہے ہیں، جنہیں تیس جیلوں یا قید خانوں یا جس خانوں میں رکھا گیا ہے۔ اُن میں سے ۹۴۲۸ مغربی کنارے کے، ۸۵۰ غزہ پٹی کے، ۵۲۵ شہر قدس کے، ۱۳۲ ۱۹۴۸ء کے فلسطینیوں میں سے اور ۵۵ دگر عربی شہری ہیں۔ ان قیدیوں میں سے ۷۵۸۲ غیر شادی شدہ، ۳۴۱۸ شادی شدہ ہیں۔ ان میں سے ۵۲۱۶ کے خلاف فیصلے صادر ہو چکے ہیں اور ۱۴۸۸۴ بھی فیصلے کے انتظار میں حوالات میں ہیں، جب کہ ۹۰۰ انتظامی قیدی ہیں جو سخت حالات سے دوچار ہیں، کیوں کہ اسرائیلی جیلوں میں، جو صرف فلسطینیوں کو قید کرنے کے لیے بنائی گئی ہیں، انسانی حقوق کی پاس داری کا ذرہ برابر بھی خیال نہیں رکھا گیا ہے۔

لائق ذکر ہے کہ ۵۵۳ فلسطینی انتفاضہ ثانیہ سے پیش تر سے قید ہیں۔ بعض قیدی اوسلو معاہدے اور فلسطینی مقتدرہ کے قیام سے پہلے سے قید ہیں، جنہیں پرانے قیدی کہا جاتا ہے ان کی تعداد ۳۶۷ ہے۔

انتفاضہ ثانی کے دوران ۶۰۰ خواتین ولز کیوں کو قید کیا گیا، جن میں ۱۱۸ ہنوز قید

ہیں۔ انتفاض کی ابتدا سے اب تک ۶۰۰۰ بچوں کو گرفتار کیا گیا جن میں سے ۳۳۰ بچے زندہ کئی جیلوں میں بند ہیں۔

ان قیدیوں میں سے ۹۸٪ کو سخت جسمانی اور نفسیاتی ایذا رسانی سے گزارا جا رہا ہے، جس کی وجہ سے اب تک ۶۹ قیدی جاں بحق ہو چکے ہیں۔ ان میں سے بہت سے قیدی طرح طرح کے امراض میں مبتلا ہیں اور ان کے علاج معالجے کی کوئی سہیل نہیں (۱)

## حفاظتی دیوار

(۳۹) حفاظتی دیوار، جو صہیونیوں نے مغربی کنارہ، غزہ پٹی اور قدس میں ۱۶ جون ۲۰۰۲ء کو اس خیال سے تعمیر کرنی شروع کی تھی کہ ۱۹۴۸ء کے خطوں کی طرف ”دہشت گردوں کی آمد و رفت“ اور اسرائیل کے خلاف ہونے والی کارروائیوں کو روکا جاسکے؛ لیکن حقیقت کچھ اور تھی۔ اس دیوار کے ذریعے صہیونیوں کا مقصد یہ ہے کہ فلسطینی زمینوں کے بڑے حصے کو، وہاں کے باشندوں سے خالی کر کے قطعی طور پر ریاست اسرائیل میں ضم کر دیا جائے؛ نیز ”گرین لائن“ کے قریب والی بیش تر کالونیوں کا وجود مٹا کر، انھیں بھی اسرائیلی ریاست کا حصہ بنا دیا جائے، نئی سرحدیں متعین کی جائیں اور نئی سیاسی صورت حال مسلط کر دی جائے؛ تاکہ ارض فلسطین کے کسی بھی ٹکڑے پر، کسی بھی فلسطینی خود مختاری کے برپا ہونے کو روکا جاسکے۔ واضح رہے کہ صہیونیوں نے اس سے پہلے ہی صہیونی ریاست اور فلسطینی اراضی کے مابین نیز دیگر ملکوں کے مابین افراد اور سامانوں کی آمد و رفت پر مکمل کنٹرول کو یقینی بنا رکھا ہے۔

اس دیوار کی بنیادیں ۱۹۶۷ء والی زمین کی گہرائیوں میں پیوست ہیں اور یہ مغربی کنارے کی ۲۳ فی صد زرخیز زمینوں اور وہاں کے ۷۵ فی صد پانی کو اپنے دائرے میں لے چکی ہے۔ اس کے گھیرے میں، مختلف گاؤں اور شہروں میں رہنے والے ۸ لاکھ ۷۵

(۱) رسالة الإخوان، لندن، شمارہ: (۵۰۱)

ہزار فلسطینی ۷۸ شہر اور گاؤں دو دیواروں اور دروازوں کے درمیان آگئے ہیں۔ یہ دیوار، موجودہ تاریخ کا سب سے بڑا قید خانہ سمجھی جاتی ہے جس میں ”قیدیوں“ کی بڑی سے بڑی تعداد آگئی ہے۔ یہ دیوار، دیوارِ برلن سے تین گنا لمبی اور دو گنا اونچی ہے۔ اقوام متحدہ کی رپورٹ کے مطابق، اس دیوار کا صرف ۱۱ فی صد حصہ اُس گرین لائن کے برابر سے گزرتا ہے، جو مغربی کنارے اور ۱۹۴۸ء میں قبضہ کیے گئے خطوں کو باہم جدا کرتی ہے۔

اس طرح فلسطینی شہروں کے مابین قدرتی رابطے کے سامنے ایک بڑی رکاوٹ کھڑی کر دی گئی ہے، جس نے فلسطینیوں کو ایک دوسرے سے علاحدہ کر کے رکھ دیا ہے اور فلسطینی مقتدرہ اور پڑوسی ممالک کے درمیان سرحدی رابطے کی راہ مسدود کر دی ہے۔ مختصر یہ کہ اس دیوار نے نہ صرف یہ کہ ایک خود مختار فلسطینی ریاست کے قیام کے امکانات کو کالعدم کر دیا ہے؛ بل کہ اس سرزمین پر فلسطینیوں کے وجود کے امکانات کو بھی ختم کر دیا ہے؛ کیوں کہ اس کی وجہ سے مجموعہ فلسطینی فریق ایک کٹی پٹی کم زور اور بے جان ریاست بن کر رہ گئی ہے۔

### غزہ سے انخلا

(۴۰) ۱۵ اگست سے ۲۲ اگست ۲۰۰۵ء تک (۹ رجب سے ۱۶ رجب ۱۴۲۶ھ تک یعنی سموار تا سموار) کے درمیان غزہ سے یہودیوں کا انخلا فلسطینی رقبے کے ۱،۳ فی صد سے زیادہ نہیں اور جہاں غاصب یہودیوں کی تعداد، مغربی کنارے میں بسنے والے یہودیوں کی مجموعی تعداد سے ۱،۶ فی صد سے متجاوز نہیں۔ اس انخلا کو قابض دشمن نے دنیا کے سامنے صہیونی ریاست کی طرف سے ایک بڑی دست برداری کا روپ دے کر پیش کیا ہے۔ حال آں کہ انخلا کی حقیقت، امنی سرگرمیوں، مذاکرات، عالمی قوانین، بین الاقوامی جائز قرار دادوں، نیز دو طرفہ فلسطینی - یہودی معاہدوں اور نقشہ راہ کی بنیادوں کی خلاف ورزی سے زیادہ کچھ نہیں؛ لہذا یہ خود ایک ایسی باقاعدہ کارروائی تھی، جس نے زیر



نذاکرات حل کو ناکام بنا دیا، کش مکش کے دوسرے فریق کو کاعدم قرار دے دیا، یک طرفہ فعل کو ہی تصویب دیا اور غزہ پٹی کے سارے نشیب و فراز پر اپنا ہی کنٹرول برقرار رکھا؛ چنانچہ کسی فلسطینی کا غزہ میں قیام یا عدم قیام صہیونیوں کی مرضی پر منحصر ہوگا، اسی طرح فلسطینی فریق کو یہ حق نہیں کہ وہ کسی فلسطینی کو غزہ پٹی لوٹنے کی اجازت دے۔ ظاہر ہے کہ یہ ساری باتیں غزہ پٹی سے انخلا کے نظریے کے منافی ٹھہرتی ہیں اور اس سے غزہ پٹی پر یہودیوں کے ہی کنٹرول کے برقرار رہنے کا پختہ یقین ہو جاتا ہے۔ صہیونیوں نے غزہ کو ایک ایسے بڑے قید خانے میں تبدیل کر دیا ہے، جس میں انھوں نے فلسطینیوں کو قید کیا ہوا ہے، صہیونی، انھیں اپنی زندگی جینے کے سلسلے میں ناکام بنائے دے رہے ہیں اور مختلف گروپوں کو خانہ جنگی پر آمادہ کیے دے رہے ہیں، جیسا کہ ہم ان دنوں، اسی قسم کے حالات کا مشاہدہ کر رہے ہیں۔ عبرانی زبان کے ایک رائٹر اور تجزیہ نگار ”ناحوم برنیاع“ کے ٹھوس تبصرے کے مطابق: ”فلسطینیوں کے سامنے غزہ کا جال ڈال دیا گیا ہے اور وہ اس میں پھنس گئے ہیں۔ اس کا مقصد غزہ میں مقتدرہ کی ناکامی کو ثابت کرنا تھا۔ چنانچہ اس کا نتیجہ بہ جلد سامنے آ گیا۔“ عملی طور پر صہیونیوں نے، دنیا والوں کو ایک تصویر، جو یہودیوں کے زیر سایہ غزہ کی ایک تصویر کے بالمقابل تھی، یہ ثابت کرنے کے لیے دکھائی کہ قبضے کے دوران غزہ کے جو حالات تھے، وہ اس وقت کے فلسطینی مقتدرہ اور حکومت کے اقتدار والے، حالات سے زیادہ اچھے تھے؛ اسی لیے سارے مناظر فلسطینی سیکورٹی کی ناکامی اور اُس خانہ جنگی پر مرکوز رکھے گئے ہیں، جس کی آگ فلسطینی تحریکات کے درمیان سلگانے کے حوالے سے، اکثر انھی صہیونیوں نے سرگرم رول ادا کیا ہے۔

## فلسطینی انتخابات

(۴۱) جنوری ۲۰۰۶ء مطابق محرم ۱۴۲۷ھ کے فلسطینی انتخابات کو ایک فراڈ ہی کہا جاسکتا ہے؛ کیوں کہ صہیونیوں نے یہ کہا تھا کہ مقتدرہ کے خطوں اور فلسطین میں ایسے

صاف ستمگرے انتخابات ہونا ناگزیر ہیں، جن کی چہار طرفہ نگرانی کی جائے۔ موجودہ تاریخ کا مطالعہ کرنے والوں کو یہ حقیقت جانتی چاہیے کہ المیہ فلسطین کا آغاز کسی فلسطینی فریق (یعنی حماس جو بھاری اکثریت سے کام یاب ہوئی) کی کامیابی اور دوسرے فریق (یعنی فتح جو بہت کم سیٹیں لاسکی) کی ناکامی سے نہیں ہوا؛ بل کہ یہ ظلم و ستم کا ایک تسلسل ہے، جس کا فلسطینی پچھلے سو سال سے زائد عرصے سے شکار رہے ہیں۔ ان صہیونیوں نے نئی فلسطینی حکومت کو اُن تمام چیلنجوں اور سرگرمیوں کے ساتھ، جس کا اُس کو موجودہ دنیا کے طویل ترین اور سخت ترین قضیے کے سلسلے میں سامنا رہا ہے، اس مسئلے میں مشغول کر دیا ہے کہ کس طرح وہ لاکھوں افراد کے لیے دانہ پانی مہیا کرے اور کس طرح اپنے شہریوں کو امن و امان کی دولت سے نوازے اور کس طرح وہ خون خرابے کی صورت حال کو ختم کرے، جس کی افزائش میں مختلف دشمن فریقوں نے حصہ لیا ہے۔

کہاں ہیں عالمی قوانین اور بین الاقوامی حکومت کے ادارے، کہ ایک منتخب حکومت کے وزیروں کو قید خانے کی سلاخوں کے پیچھے ڈالا جا رہا ہے، اُس کی قانون ساز اسمبلی کے صدر اور نائب وزیراعظم کو گرفتار کیا جا رہا ہے اور اُس کے وزیراعظم کو قتل کی دھمکیاں مل رہی ہیں؟ کیا اس خطے میں جمہوریت کی پاسبانی اسی کا نام ہے؟ کیا یہ ہی نیا مشرق وسطیٰ ہے، جس کی اس خطے کو خوش خبری دی گئی تھی؟!! جمہوریت کے اُن علم برداروں نے انتخابات کے لیے نگراں کمیٹیاں کیوں تشکیل دیں اور کیوں اپنے کو اس کی نگرانی میں تھکایا؟ اگر انھیں معلوم تھا کہ جو بھی منتخب ہو کر آئے گا، اُس کو قید خانے میں ڈال دیا جائے گا، اُس کی آزادی سلب کر لی جائے گی اور اُس کی زبان پر تالا ڈال دیا جائے گا؟! آخر کیوں ہمیں اُن کی طرف سے مذمتی کلمات سننے یا کم از کم کوئی قانونی یا انسانی کردار دیکھنے کو نہیں ملتا؟! شاید ان تمام سوالوں کا بس ایک ہی جواب ہے کہ ”سب اس جرم میں برابر کے شریک ہیں“!!

لائق ذکر ہے کہ ۲۵/۱/۲۰۰۶ء (چهارشنبه: ۲۴/۲/۱۴۲۷ھ) کو فلسطینی قانون

ساز کونسل کے انتخابات کا انعقاد ہوا، جس میں حماس (اسلامی تحریک مزاحمت) کو بھاری اکثریت سے کام یابی ملی؛ لیکن امریکہ، اسرائیل اور نام نہاد عالمی برادری نے حماس کو (اُس کے اسلامی رُجحان کی وجہ سے کہ یہ عالمی برادری بالخصوص صہیونی صلیبی معاشرے کے نزدیک ناقابلِ معافی ’جہزم‘ ہے، نیز اس لیے کہ حماس مسلح مزاحمت کو ہی آزادی فلسطین کی صحیح اور مستقیم راہ گردانتی اور اُس پر جو سفر رہنا چاہتی ہے اور یہ صہیونیوں اور صلیبیوں کے نزدیک اول الذکر سے بھی بڑا اور بھیانک گناہ ہے) کی حکم رانی کی راہ میں طرح طرح کے روڑے اٹکائے۔ اس سلسلے میں ’جمہوری اصولوں کی بھی کوئی پروا نہیں کی، جن کا وہ نعرہ لگاتے نہیں تھکتی، جس سے ایک بار اور بہ خوبی عیاں ہو گیا کہ ’جمہوریت‘ کا اُن کا نعرہ نہ صرف کھوکھلا ہے؛ بل کہ اس سے اُس کی وہ مراد نہیں، جو دنیا والے بالعموم سمجھتے ہیں۔ ’جمہوریت‘ سے اُن کی مراد درحقیقت اسلامی حکم رانی کی راہ روکنا اور مسلم و عربی ملکوں میں اپنے مفادات کی راہ ہم وار کرنی ہے۔ اب اگر جمہوریت سے کسی جگہ اور کسی وقت اُن کے مفادات کو نقصان پہنچتا ہو تو وہ (عالمی برادری) اُس کی راہ روک کے کھڑی ہو جاتی ہے اور اُس کے سارے اصولوں کی دھجیاں بکھیر دیتی ہے۔

اسرائیل اور امریکہ کو بھلا ’’حماس‘‘ سے سوائے نقصان کے کسی فائدے کی کیوں کر اُمید ہو سکتی تھی؟ اُس کی اُمیدوں کا مرکز تو سیکولر ’’فتح‘‘ تحریک ہو سکتی ہے اور بالفعل ہے بھی، اسی لیے دونوں اپنے مفادات کی تکمیل کے لیے ہمیشہ اسی کو منہرے کے طور پر استعمال کرتے رہے ہیں۔ دونوں نے ہمیشہ حماس کے توڑ کے لیے اس کو آگے بڑھایا ہے اور اس کو مادی و اخلاقی مدد دے کر حماس کا مضبوط حریف بنانے کی کوشش کی ہے۔ اس موقع سے بھی جہاں امریکہ اور اُس کی حلیف عالمی برادری نے اور اُس کی ناجائز اولاد اسرائیل نے، باہر سے حماس کی راہ روکی، اُس کو ہر طرح سے ستایا، اُس کا ناطقہ بند کر دیا، ہر طرح کی مالی امداد بند کر دی، ساری دنیا کے بینکوں کو منع کر دیا کہ حماس کو ایک پیسہ بھی منتقل نہ ہو سکے، حتیٰ کہ اسرائیل نے فلسطینی عوام کی جنگی اور فیکس کی وہ رقم جو وہ اپنی حکومت

چلانے کے لیے ادا کرتے ہیں، بھی روک دی کہ حماس کی حکومت چوں کہ دہشت گرد تنظیم کی حکومت ہے؛ اس لیے ہم اُس کے ساتھ تعاون نہیں کر سکتے؛ وہیں ”فتح“ نے اندرون خانہ حماس دشمنی میں کوئی گھسز باقی نہ رکھی اور حماس کو تنگ کرنے اور اُس کی حکومت کو گرا دینے کی امریکی اسرائیلی پالیسی پر لگن کے ساتھ عمل پیرا رہی۔ دوسری طرف اسرائیل نے بار بار غزہ شہر پر، جس پر حماس کا عملی عمل دخل زیادہ رہا ہے، بار بار حملہ کیا اور شہریوں کا نہ صرف قتل عام کیا؛ بل کہ لازمی شہری سہولتوں سے محروم کیے رکھا؛ تاکہ فلسطینی عوام کی اکثریت حماس سے توبہ کر لے؛ لیکن از اول تا آخر عوام نے ساری بلائیں جھیل کر بھی حماس سے جی بُرا نہ کیا۔ حماس نے انتہائی بردباری اور تحمل کا ثبوت دیا؛ لیکن فتح نے اپنے سر پھرے سیکورٹی ذمے دار، زفر قتابہ قدم سیکور؛ بل کہ دین بے زار محمد دحلان کی قیادت میں بار بار تصادم کی راہ اختیار کی، جس نے بعد میں خوں ریز تصادم کی شکل اختیار کر لی۔ کئی ماہ کی رستاخشی کے بعد سعودی فرماں روا شاہ عبداللہ بن عبدالعزیز نے دونوں فریقوں کے نمائندوں کو مکہ مکرمہ بلایا اور ان کے ساتھ از منگل ۱۷/ محرم ۱۴۲۸ھ (۶/ فروری ۲۰۰۷ء) تا جمعرات ۲۰/ ۱۴۲۸ھ = ۸/ ۲/ ۲۰۰۷ء مصالحانہ فارمولے پر بات کی، جس کے نتیجے میں جمعہ ۲۰/ ۱۴۲۸ھ = ۹/ ۲/ ۲۰۰۷ء کو مکہ چارٹر پر دونوں نے متحدہ حکومت (جس میں حسب تعداد ارکان اسمبلی دونوں کو حکومت میں شراکت دی گئی تھی) کے قیام کے لیے دست خط کیے اور اُسی دن اِس کا اعلان بھی کر دیا گیا۔ یہ حکومت کسی طرح بادل نا خواستہ بنی بھی؛ لیکن یہ نہ تو ”فتح“ کو ہضم ہو سکی نہ اسرائیل اور امریکہ کو کہ فلسطینیوں کے اتحاد و اشتراک میں ان کا سارا کھیل بگڑ جائے گا، چنانچہ اسرائیل و امریکہ نے فتح کو پھر حماس سے بھڑا دیا؛ لیکن حماس نے غزہ پر کنٹرول کر لیا اور جمعرات ۱۴/ جون ۲۰۰۷ء کو ”فتح“ کے سارے ”جواں مرد“ اپنی خیر مناتے ہوئے جہاں جگہ ملی بھاگ کھڑے ہوئے۔ اب اُس وقت سے ”حماس“ کو عالمی طور پر الگ تھلگ کر دینے اور فلسطینی عوام کو ہر طرح سزا دینے کا سلسلہ جاری ہے۔

## فلسطینی مقتدرہ کی صدارت اور فلسطینی حکومت

(۴۲) اس کا نتیجہ دونوں فریقوں کے درمیان اندرونی کش مکش کی شکل میں سامنے آیا ہے۔ ایک طرف دو مخصوص کی سربراہی میں قیادت ہے اور دوسری طرف وہ منتخبہ حکومت ہے، جس پر ایسی وزارتیں تھوپی گئی ہیں جن کی کوئی معنویت نہیں، یہ حکومت اصلاح و تبدیلی کے سارے وسائل سے محروم ہے۔ معارضین اسلام پسند اور دشمنوں کا کہنا ہے: ایک ایسی حکومت جس کا صدر اور اُس کے بیش تر ارکان حماس سے تعلق رکھتے ہیں، یہ ہی فلسطینی قوم کی پریشانیوں، اُس کو بھوکوں مرنے اور اُن کی تذلیل کا سبب ہے۔ اسی کی وجہ سے فلسطینی مقتدرہ کو امدادیں نہیں مل رہیں اور عالمی برادری نے اس سے سارے روابط منقطع کر لیے ہیں۔ ظاہر ہے کہ یہ سارے الزامات اور فیصلے امریکہ اور یورپی اتحاد کے تال میل سے ہی گڑھے گئے ہیں، جو اسلامی رجحانات کی حامل کسی حکومت کو فلسطینیوں کے لیے، اس لیے گوارا نہیں کر سکتے کہ اس سے انھیں اور صہیونی مفادات کو نقصان پہنچنے کا یقینی اندیشہ ہے۔ حقیقت یہ ہے کہ صہیونی دشمن اور اُس کے ہم نوا یورپ اور امریکہ، صہیونی، فلسطینی تنازع کے دونوں فریقوں کو کم زور کر کے اور خصوصاً غزہ پٹی میں فلسطینیوں کی اقتصادی ناکہ بندی کر کے، اُن پر سیاسی دباؤ ڈال کر، انھیں انارکی اور اندرونی لڑائی کی کھائی میں دھکیل دینے کے حوالے سے، ایک دور رس حکمت عملی کو بہ روئے کار لانے میں کام یاب ہو گئے ہیں۔

اس لیے سرزمین فلسطین پر جو انتشار اور انارکی پھیلی ہوئی اور جو اندرونی اکھاڑ پچھاڑ مچی ہوئی ہے، یہ کبھی نہیں ہو سکتا کہ اس میں صہیونی ریاست کی فساد انگیزی کا دخل نہ ہو، بل کہ یہ یہودی۔ صہیونی پلاننگ کا ہی نتیجہ ہے۔ فلسطینی گروپوں میں، اپنے بھائیوں کے ہتھیاروں سے فلسطینیوں کا جو خون بہ رہا ہے، یہ مکمل طور پر صہیونیوں کے مفاد میں ہے۔ فلسطینی امور کی ماہر سیاسی تجزیہ نگار اور رائٹر ”اورلی نوی“ نے اپنے ایک مضمون بہ عنوان



”فلسطینی اتھارٹی میں تخریب کاری کی مہم“۔ جس کو عبرانی زبان میں شائع ہونے والے اخبار ”بدیعوت احرنوت“ نے شائع کیا تھا۔ میں یہی کچھ لکھا ہے اور اُس میں، حماس اور فتح کے ساتھ برتاؤ کے تعلق سے اسرائیل کی جو پالیسی ہے، اُس کا خلاصہ اس طرح پیش کیا ہے: ”اس خطرناک کش مکش کا سبب، اسرائیل کی یہ پالیسی ہے کہ دونوں فریق: فتح اور حماس کو بلا تفریق اس طرح کم زور کر دیا جائے کہ اُن میں سے کوئی بھی مؤثر طریقے پر فلسطینی زمینوں پر کنٹرول نہ کر سکے۔ جب بھی اسرائیل نے یہ محسوس کیا کہ حماس اپنی عوامی بنیاد کھوتی جا رہی ہے اور یہ کہ ”ابومازن“ کی فوج کے لوٹ آنے کا احتمال ہے، تبھی وہ اس کو طویل غور و خوض پر مبنی سیاسی یا عسکری اقدامات کے ذریعے کم زور کر دیتی ہے۔ اسرائیل مسلسل اسی پالیسی پر عمل پیرا ہے۔“

سارے مسلمانوں اور اہالیانِ فلسطین کے ساتھ رچائی جانے والی سازشوں کو ہمیں اچھی طرح جان لینا چاہیے۔ ہمیں اُن لوگوں پر، جن کا مقصد اپنی زمین کی حفاظت، قابض صہیونیوں کا مقابلہ، نیز اُن کی سازشوں اور فریب کاریوں کو ناکام بنانا ہے، مکمل طور پر یقین ہے کہ وہ کسی ایسی اندرونی لڑائی کی راہ ہم وار نہیں کر سکتے، جس میں صرف صہیونی دشمنوں کا فائدہ ہو۔

جس فریق نے (یعنی برطانیہ، امریکہ اور یورپ نے) فلسطین میں یہودیوں کے لیے ایک قومی وطن کا وعدہ کیا، وہاں کی زمینوں کی تقسیم کا فیصلہ کیا، ارضِ فلسطین پر صہیونیوں کی ریاست کو تسلیم کر لیا، فلسطین کے جلاوطن باشندوں سے چشم پوشی کر لی، قابض صہیونیوں پر دسیوں بین الاقوامی قراردادوں کی تنفیذ کے لیے دباؤ نہیں ڈالا، اُن کی ہر کارروائی اور جارحیت سے درگزر کر لیا، کھوکھلے معاہدوں کی سرپرستی کی، منتخبہ حکومت پر ہمہ گیر پابندی لگادی اور اُس کے وزیروں اور اُس کے نمائندوں کی گرفتاری کی مذمت نہیں کی؛ آج اُسی کا روپ لے لینے والا وہی فریق ہے، جو نہ صرف یہ کہ دین و وطن میں شریک بھائیوں کے درمیان برپا اس لڑائی کی نگرانی کر رہا ہے؛ بل کہ ایک فلسطینی فریق کو طاقت ور بنا کر،



دوسرے فلسطینی فریق کے خلاف ورغلا نے کارول بھی ادا کر رہا ہے۔ فریب کاریوں کا نہ تم ہونے والا تسلسل ہے، جو ہمارے سامنے اُن تمام صورتوں کے ساتھ مجسم ہے، جن سے شرم کے مارے ہمارا سر جھکا جاتا ہے۔

ہماری متنازعہ فریقوں سے صرف یہ گزارش ہے کہ: ہمیں اس فریب دہی کے سامنے سیسہ پلائی دیوار بن کر کھڑے ہو جانا چاہیے؛ تاکہ ہم فلسطین اور وہاں کے عوام کے ساتھ ہونے والی سازشوں کا ادراک کر سکیں اور یہ جان سکیں کہ ان واقعات کے درپردہ کیا ہو رہا ہے اور کس طرح مکاری سے مغربی اور غیر مغربی میڈیا کو اس کام کے لیے زیر دست کر لیا گیا ہے کہ وہ اس مبارک سرزمین پر مسلمانوں کے بہترین قتل کی پالیسی اور اُن کے خلاف گھیرا بندی کو جائز ٹھہرائے؟ ان دشمنوں نے تمام مسلمانوں کو باہم لڑانے اور اُن کے پاکیزہ لہو کو بہانے کے لیے سارے انتظامات کر رکھے ہیں<sup>(۱)</sup>۔

### غزہ پر تحریک حماس کا کنٹرول اور موجودہ صورتِ حال

(۴۳) ۲۰۰۷ء = ۱۴۲۸ھ میں کئی ماہ تک ”فتح“ کی برادر دشمنی کی وجہ سے اُس کی ”حماس“ سے خوں ریز کش مکش رہی، جس کے نتیجے میں ۱۴ جون ۲۰۰۷ء (بہ روز جمعرات ۲۷ جمادی الاخریٰ ۱۴۲۸ھ) کو حماس نے غزہ پٹی پر کنٹرول کر لیا، جس کی وجہ سے فتح کے سربراہ اعلیٰ محمود عباس ابومازن نے فلسطین کی قانونی متحدہ حکومت کے وزیر اعظم مسٹر اسماعیل ہنیہ کو غیر قانونی طور پر معزول کر کے ”سلام فیاض“ نام کے ایک سیکولر مزاج اپنی طرح کے دین بے زار شخص کو غیر قانونی عبوری حکومت کا ذمے دار بنادیا۔ دوسری طرف سارے عالمِ عربی کے حکمرانوں نے (جن میں سے اکثر امریکہ کے وفادار غلام ہیں) حماس کے بالمقابل ابومازن کی تائید کی۔ صرف چند حکمرانوں نے ابومازن کو حماس سے گفتگو کرنے اور قومی قربت کی راہ پیدا کرنے کا مشورہ دیا؛ ورنہ اکثر

(۱) رسالة الإخوان، لندن، شمارہ: ۵۰۵، استاذ عبدالعزیز الغریب: ”وہکذا حُذِغْنَا ومازلنا!!“۔

حکم رانوں کا رویہ امریکہ اور اسرائیل کی مرضی کے مطابق حماس کو الگ تھلگ کر دینے اور غزہ پٹی کو جس پر حماس کا کنٹرول ہے، ساری سہولتوں سے محروم کیے رہنے کی ہے؛ تاکہ حماس اپنی مزاحمت کی پالیسی کو یکسر ترک کر دینے پر مجبور ہو جائے۔

اسرائیل نے غزہ کے باشندوں کو عذاب میں مبتلا کر رکھا ہے، وہاں پانی بجلی اور اشیائے خورد و نوش کا بحران پیدا کر کے، حماس کو شیشے میں اتارنے کی کوشش جاری رکھے ہوئے ہے، دوسری طرف مصر نے بھی اپنے ہاں اُن کی آمد و رفت روکنے کے لیے سرحد کو بند کر دیا ہے۔ ادھر امریکہ نے مقتدرہ کے صدر عباس محمود کی سیکورٹی کو مضبوط کرنے، اُس کی ٹریننگ کا انتظام کرنے، اُس کو ہر طرح کی مالی مدد دینے کا وعدہ کیا ہے؛ بل کہ وعدے پر فی الفور عمل بھی شروع کر دیا ہے؛ تاکہ حماس کو زیر کرنے کی اُس کی اور اسرائیل کی تمنا پوری ہو سکے۔ اس تحریر کے اواخر شعبان ۱۴۲۸ھ اوائل ستمبر ۲۰۰۷ء میں لکھے جانے کے وقت تک یہ ہی صورتِ حال قائم ہے۔ آگے اللہ اپنی مرضی سے زیادہ واقف ہے۔



# شہرِ قدس و مسجدِ اقصیٰ: مختصر تعارف

دینی فضیلت، جائے وقوع، تاریخی اہمیت

اور

صہیونیوں کے زیر قبضہ موجودہ صورتِ حال

## تاریخِ قدس ایک نظر میں

سال	واقعات
۳۰۰۰ قء	شہرِ قدس کی تعمیر یہودی کنعانیوں کے ہاتھوں
۱۸۵۰ قء	شہرِ قدس میں ابوالانبیاء حضرت ابراہیم علیہ السلام کی آمد اور اُس کے موحد بادشاہِ ملکی صادق سے اُن کی ملاقات
۹۴۰-۹۳۱ قء	اللہ کے نبی حضرت سلیمان علیہ السلام کی قدس پر حکومت
۵۸۷ قء	شاہِ بابل بنوخذنصر کے ہاتھوں ہیکل کی تباہی اور یہودیوں کی اسیری
۱۳۵ء	شہنشاہِ روم ہادریان کے ہاتھوں قدس سے یہودیوں کی جلاوطنی
۴۰۰-۶۳۶ء	قدس پر بازنطینی حکمرانی
۵۱۷ء/۶۳۸ء	امیر المومنین حضرت عمر بن الخطاب رضی اللہ عنہ کے ہاتھوں شہرِ قدس کی فتح
۴۹۳ء/۱۰۹۹ء	شہرِ قدس پر صلیبیوں کا قبضہ
۵۸۳ء/۱۱۸۷ء	حضرت صلاح الدین ایوبیؒ کے ذریعے، صلیبیوں سے شہرِ قدس کی آزادی
۹۲۳-۱۳۳۶ھ = ۱۵۱۷-۱۹۱۷ء	شہرِ قدس پر خلافتِ عثمانیہ کی حکمرانی
۱۳۳۶ھ/۱۹۱۷ء	شہرِ قدس پر برطانوی استعماری قبضہ
۱۳۶۹-۱۳۸۷ھ = ۱۹۴۹-۱۹۶۷ء	اردن اور یہودیوں میں شہرِ قدس کی مشرقی و مغربی تقسیم
۱۳۸۷ھ/۱۹۶۷ء	شہرِ قدس پر یہودیوں کا مکمل قبضہ
۱۴۰۱ھ/۱۹۸۰ء	یہودیوں کی طرف سے متحدہ قدس کے اُن کا دار الحکومت بنائے جانے کا اعلان
۱۴۱۴ھ/۱۹۹۳ء	اسرائیل کی عدالتِ عظمیٰ کی طرف سے مسجدِ اقصیٰ کے صحن کے اسرائیلی ملکیت کا اعلان نیز اس کو ”جبلِ ہیکل“ کے سرکاریوں کی تنظیم کی سرپرستی میں دیے جانے کا اعلان

## بیت المقدس یا شہر قدس کی فضیلت و اہمیت

بیت المقدس کی فضیلت و اہمیت کے لیے صرف یہ کافی ہے کہ قرآن پاک نے اُس کا تذکرہ جب بھی کیا ہے، برکت و قدسیت جیسے الفاظ کے ساتھ ہی کیا ہے:

”إِلَى الْمَسْجِدِ الْأَقْصَى الَّذِي بَرَكْنَا حَوْلَهُ لِنُرِيَهُ مِنْ آيَاتِنَا“ (الاسراء/۱)  
ترجمہ: مسجد اقصیٰ تک جس کو گھیر رکھا ہے ہماری برکت نے؛ تاکہ دکھلائیں اُس کو کچھ اپنی قدرت کے نمونے۔

حضرت موسیٰ علیہ السلام کی زبانی اللہ نے فرمایا:

”يَقُومُوا ادْخُلُوا الْأَرْضَ الْمُقَدَّسَةَ“ (المائدة/۲۱)

ترجمہ: اے قوم! داخل ہو زمین پاک میں۔

بیت المقدس اور ارضِ شام کی طرف اپنے خلیل حضرت ابراہیم علیہ السلام کی ہجرت اولیٰ کا تذکرہ کرتے ہوئے اللہ پاک کا ارشاد ہے:

”وَنَجِّنِيهِ وَلُوطًا إِلَى الْأَرْضِ الَّتِي بَرَكْنَا فِيهَا لِلْعَالَمِينَ“ (الانبیاء/۷۱)

ترجمہ: اور بچا نکالا ہم نے اُس کو اور لوط کو اُس زمین کی طرف جس میں برکت رکھی ہم نے جہان کے واسطے۔

اور اللہ تعالیٰ کا ارشاد ہے:

”وَأَوْرَثْنَا الْقَوْمَ الَّذِينَ كَانُوا يُسْتَضَعُونَ مَشَارِقَ الْأَرْضِ وَمَغَارِبَهَا الَّتِي بَرَكْنَا فِيهَا“ (الأعراف/۱۳۷)

ترجمہ: اور وارث کر دیا ہم نے اُن لوگوں کو جو کم زور سمجھے جاتے تھے، اُس زمین کے مشرق اور مغرب کا جس میں برکت رکھی ہے ہم نے۔

حضرت سلیمان علیہ السلام کے واقعے میں اللہ جلّ شأنہ فرماتا ہے:

”وَلَسُلَيْمَنَّ الرِّيحَ عَاصِفَةً تَجْرِي بِأَمْرِهِ إِلَى الْأَرْضِ الَّتِي بَرَكْنَا فِيهَا“ (الانبیاء/۸۱)

ترجمہ: اور سلیمان کے تابع کی ہوا زور سے چلنے والی کہ چلتی اُس کے حکم سے اُس زمین کی طرف جہاں برکت دی ہے ہم نے۔

اہل سبا کی خوش حالی و فارغ البالی کا تذکرہ کرتے ہوئے اللہ تعالیٰ کا ارشاد ہے:

”وَجَعَلْنَا بَيْنَهُمْ وَبَيْنَ الْقُرَى الَّتِي بَرَكْنَا فِيهَا قُرًى ظَاهِرَةً“ (سبا / ۱۸)

ترجمہ: اور رکھی تھیں ہم نے اُن میں اور اُن بستیوں میں جہاں ہم نے برکت رکھی ہے، ایسی بستیاں جو راہ پر نظر آتی تھیں۔

حضرت عبداللہ بن عباس رضی اللہ عنہما سے مروی ہے کہ ”قری“ سے مراد یہاں بیت المقدس کے گاؤں ہیں۔

حدیث میں وارد ہوا ہے کہ ملکِ شام (اور بیت المقدس اور پورا فلسطین ملکِ شام ہی کا حصہ رہا ہے) پر فرشتے اپنے پر پھیلانے رہتے ہیں۔ حضرت زید بن ثابت رضی اللہ عنہ سے مروی ہے، اُنھوں نے فرمایا کہ میں نے حضور اکرم ﷺ کو ارشاد فرماتے ہوئے سنا ہے: ”يَا طُوبَى لِلشَّامِ، يَا طُوبَى لِلشَّامِ، يَا طُوبَى لِلشَّامِ! قَالُوا: يَا رَسُولَ اللَّهِ! وَلِمَ ذَاكَ؟ قَالَ: يَلُكَ مَلَائِكَةُ اللَّهِ بِأَسْطُوحِهَا عَالِي الشَّامِ“ (رواہ الترمذی و احمد و صحیحہ الطبرانی و الحاکم و وافقہ الذہبی)

ترجمہ: خوشی و سعادت ہے شام کے لیے، خوشی و سعادت ہے شام کے لیے، خوشی و سعادت ہے شام کے لیے، خوشی و سعادت ہے شام کے لیے۔ صحابہ نے عرض کیا: اللہ کے رسول اتنی ساری برکتیں اور سعادتیں ملکِ شام کے لیے کیوں ہیں؟ آپ نے فرمایا: یہ دیکھو اللہ کے فرشتے ملکِ شام پر اپنے پر پھیلانے ہوئے ہیں (تو بھلا ایسے ملک کی برکت و سعادت کا کیا پوچھنا)۔

سلطان العلماء العزیز بن عبدالسلام (عبدالعزیز بن عبدالسلام دمشقی ۵۷۷ھ / ۱۱۸۱ء

- ۶۶۰ھ / ۱۲۶۲ء) نے فرمایا ہے کہ حضور ﷺ کے ارشاد گرامی کا مطلب یہ ہے کہ اللہ سبحانہ و تعالیٰ نے ملکِ شام کی حفاظت اور نگرانی کے لیے فرشتے مقرر کر رکھے ہیں۔

شہرِ قدس کا اسلام میں، مکہ مکرمہ اور مدینہ منورہ کے بعد سب سے بڑا درجہ ہے،



دونوں کے بعد دنیا جہان کی کسی جگہ کو ایسا تقدس و فضیلت حاصل نہیں جو بیت المقدس اور بالآخر سارے فلسطین و شام کو حاصل ہے۔ یہیں وہ مسجد اقصیٰ ہے جو دنیا کی ان تین مسجدوں میں سے ایک ہے، جس کے لیے شدہ رحال یعنی جس کی زیارت کی نیت سے شرعی نقطہ نظر سے باقاعدہ سفر کیا جاسکتا ہے۔ حضرت ابو ہریرہ رضی اللہ عنہ سے مروی ہے، انھوں نے فرمایا کہ حضور صلی اللہ علیہ وسلم نے فرمایا:

”لَا تُسَدُّ الرِّحَالُ إِلَّا إِلَى ثَلَاثَةِ مَسَاجِدَ: مَسْجِدِي هَذَا وَالْمَسْجِدِ الْحَرَامِ، وَالْمَسْجِدِ الْأَقْصَى“ (متفق علیہ) (یعنی شرعی طور پر) صرف تین مسجدوں کی زیارت کی غرض سے سفر کیا جاسکتا ہے: میری یہ مسجد (مسجد نبوی مدینہ منورہ) مسجد حرام اور مسجد اقصیٰ۔ شبِ اسراء و معراج میں سرکارِ دو عالم ﷺ کو اللہ تعالیٰ نے حرمِ مکی سے، حرمِ اقصیٰ کا سفر کرایا پھر یہاں سے آسمانوں کی طرف آپ کو عروج کرایا گیا۔ اللہ پاک نے اس عظیم واقعے کو وحیِ مملو کی شکل میں اپنی آخری اور پابندہ کتاب کا جزو بنا دیا ہے:

”سُبْحَنَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنَ الْإِيمَانِ إِنَّهُ هُوَ السَّمِيعُ الْبَصِيرُ“ (سورہ اسراء/۱)  
ترجمہ: پاک ذات ہے جو لے گیا اپنے بندے کو راتوں رات مسجدِ حرام (حرمِ مکی) والی مسجد) سے مسجدِ اقصیٰ (پرلی والی مسجد) تک۔

اس آیتِ کریمہ کی تفسیر کے موقع سے علامہ حضرت مولانا شبیر احمد عثمانی دیوبندی رحمہ اللہ الباکستانی بن مولانا فضل الرحمن دیوبندی (۱۳۰۵ھ/۱۸۸۷ء - ۱۳۶۹ھ/۱۹۴۹ء) ترجمہ شیخ الہند (حضرت مولانا محمود حسن دیوبندی بن مولانا ذوالفقار علی دیوبندی ۱۲۶۸ھ/۱۸۵۱ء - ۱۳۳۹ھ/۱۹۲۰ء) کے حاشیے پر تحریر فرماتے ہیں:

”یعنی جس ملک میں مسجد اقصیٰ (۱) واقع ہے وہاں حق تعالیٰ نے بہت سی ظاہری و باطنی برکات رکھی ہیں۔ مادی حیثیت سے چشمے، نہریں، غلے، پھل اور میوؤں کی افراط اور (۱) بیت المقدس کے لفظ کا اطلاق مسجد اقصیٰ پر بھی ہوتا ہے؛ لیکن زیادہ تر یہ لفظ شہرِ قدس کے لیے استعمال ہوتا ہے۔

روحانی اعتبار سے دیکھا جائے تو کتنے انبیاء و رسل کا مسکن و مدفن اور اُن کے فیوض و انوار ہر سرچشمہ رہا ہے۔ شاید نبی کریم ﷺ کو وہاں لے جانے میں یہ بھی اشارہ ہوگا کہ جو کمالات، انبیاء بنی اسرائیل وغیرہ پر تقسیم ہوئے تھے، آپ ﷺ کی ذات مقدس میں وہ سب تقسیم کر دیے گئے۔ جو نعمتیں بنی اسرائیل پر مبذول ہوئی تھیں، اُن پر اب بنی اسماعیل کو قبضہ دلایا جانے والا ہے۔ کعبہ اور بیت المقدس دونوں کے انوار و برکات کی حامل ایک ہی امت ہونے والی ہے۔ احادیث معراج میں تصریح ہے کہ بیت المقدس میں تمام انبیاء علیہم السلام نے آپ ﷺ کی اقتدا میں نماز پڑھی۔ گویا حضور ﷺ کو جو سیادت و امامت انبیاء کا منصب دیا گیا تھا، اُس کا حسی نمونہ آپ ﷺ کو اور مقررین بارگاہ کو دکھلایا گیا۔“

مسجد اقصیٰ میں ایک نماز کا ثواب ۵۰۰ نماز کے برابر ہے۔ حضرت ابو ذر غفاری رضی اللہ عنہ سے روایت ہے کہ ہم (صحابہ رضی اللہ عنہم) نے حضور ﷺ کے رو بہ رو اس بات کا تذکرہ کیا کہ کون سی مسجد زیادہ فضیلت والی ہے: مسجد رسول اللہ ﷺ یا بیت المقدس کی مسجد اقصیٰ؟ تو حضور ﷺ نے فرمایا:

”الصَّلَاةُ فِي الْمَسْجِدِ الْحَرَامِ بِمِائَةِ أَلْفِ صَلَاةٍ، وَالصَّلَاةُ فِي مَسْجِدِي بِأَلْفِ صَلَاةٍ، وَالصَّلَاةُ فِي بَيْتِ الْمَقْدِسِ بِخَمْسِ مِائَةِ صَلَاةٍ“ (حدیث حسن رواہ الطبرانی فی الکبیر) یعنی مسجد حرام میں نماز کا ثواب، ایک لاکھ نماز کے برابر ہے، مسجد نبوی میں نماز کا ثواب ایک ہزار نماز کے برابر ہے، جب کہ مسجد اقصیٰ میں نماز کا ثواب پانچ سو نماز کے برابر ہے۔ حضرت ابو ذرؓ کی ایک حدیث میں جس کو حاکم نے روایت کیا ہے اور صحیح قرار دیا ہے اور امام ذہبی نے بھی اُس کی صحت کو درست قرار دیا ہے یہ بھی ہے کہ ایک زمانہ ایسا آئے گا کہ لوگ مسجد اقصیٰ کو دیکھنے کی تمنا کریں گے اور کوئی اپنے گھوڑے کو باندھنے کی رتی کے برابر کے فاصلے سے اگر اُس کو دیکھ سکے گا تو یہ اُس کے لیے دنیا اور دنیا کے سارے مال و اسباب سے بڑھ کر ہوگا۔

بیت المقدس میں نماز پڑھنے والوں کے لیے حضرت سلیمان علیہ السلام نے

مغفرت کی دعا کی ہے۔ حضرت عبداللہ بن عمرو بن العاص رضی اللہ عنہ سے مروی ہے، وہ حضورؐ سے روایت کرتے ہیں کہ آپؐ نے فرمایا کہ حضرت سلیمان نے بیت المقدس کی تعمیر سے فراغت کے بعد اللہ سے تین چیزوں کی دعا کی تھی، جن میں سے ایک یہ تھی کہ اس مسجد (مسجد اقصیٰ) میں جو کوئی صرف نماز پڑھنے کی غرض سے آئے، تو اس کے سارے گناہ معاف ہو جائیں اور وہ ایسا معصوم ہو جائے کہ اُس کی ماں نے اُس کو اسی دن جنا ہو۔ حضورؐ نے فرمایا کہ اُن کی سابقہ دونوں دعائیں تو قبول ہو ہی گئی تھیں کہ اُن کی حکومت اللہ کی مرضی کے مطابق تھی اور اُن کی ایسی سلطنت کسی کو بھی نہ مل سکی اور مجھے امید ہے کہ اُن کی آخری دعا بھی قبول ہو گئی ہوگی۔ (نسائی وابن ماجہ)

روایتوں میں ہے کہ اسی حدیث کی وجہ سے عبداللہ بن عمر رضی اللہ عنہما، حجاز سے مسجد اقصیٰ تشریف لاتے تو اپنی نیت کو بے لوث رکھنے کے لیے، یہاں صرف نمازیں ہی پڑھتے اور یہاں کا پانی بھی نہ پیتے تھے؛ تاکہ وہ حضرت سلیمانؑ کی دعا کے مستحق بن سکیں۔ امام احمدؒ نے حضرت ابوالدرداء رضی اللہ عنہ سے روایت کیا ہے کہ وقوعِ فتن کے وقت، اہل شام ایمان پر ثابت قدم رہیں گے۔

ایک دوسری حدیث سے معلوم ہوتا ہے کہ یہ آخری زمانے میں خلافتِ اسلامیہ کا پایہ تخت ہوگا۔

امام ابوداؤد اور امام احمدؒ نے حضرت ابو حوالہ ازدی رضی اللہ عنہ سے روایت کیا ہے کہ انھوں نے کہا کہ رسولِ اکرمؐ نے اپنا ہاتھ میرے سر پہ یا میری کھوپڑی پہ رکھا اور فرمایا:

”يَا ابْنَ حَوَالَةَ! إِذَا رَأَيْتَ الْخِلَافَةَ قَدْ نَزَلَتْ الْأَرْضَ الْمُقَدَّسَةَ، فَقَدْ دَنَّتِ الزَّلَازِلُ وَالْبَلَابِلُ وَالْأُمُورُ الْعِظَامُ، وَالسَّاعَةُ يَوْمَئِذٍ أَقْرَبُ مِنَ النَّاسِ مِنْ يَدَيَّ هَذِهِ مِنْ رَأْسِكَ“.

ترجمہ: اے ابن حوالہ! جب تم دیکھنا کہ خلافت (اسلامیہ) ارضِ مقدسہ میں حلول کر گئی ہے، تو تم یقین کر لینا کہ زلزلوں، پریشانیوں اور بڑے بڑے فتنوں کا وقت آچکا ہے

اور اُس دن قیامت، لوگوں سے اس سے زیادہ قریب ہو جائے گی جتنا کہ میرا ہاتھ تیرے سر سے قریب ہے۔

مسجد اقصیٰ کی یہ بھی فضیلت ہے کہ مسجد حرام کے بعد تعمیر ہونے والی یہ دوسری مسجد ہے، جو روئے زمین پر خداے واحد کی عبادت کے لیے تعمیر کی گئی۔ حضرت ابوذر رضی اللہ عنہ سے روایت ہے کہ میں نے حضور ﷺ سے عرض کیا کہ روئے زمین پر تعمیر ہونے والی سب سے پہلی مسجد کون ہے؟ آپ ﷺ نے فرمایا: مسجد حرام، میں نے پوچھا اس کے بعد کون سی مسجد بنی؟ آپ نے فرمایا: مسجد اقصیٰ۔ میں نے دریافت کیا دونوں کی تعمیر کے درمیان کتنا فاصلہ ہے؟ تو آپ ﷺ نے فرمایا: چالیس سال۔ پھر آپ نے فرمایا: پھر جہاں بھی نماز کا وقت آن پہنچے، تم وہیں نماز ادا کر لیا کرو، اس لیے کہ اسی میں فضیلت ہے (کہ آدمی وقت پر کہیں بھی نماز ادا کر لے اس میں مسجد کی بھی کوئی قید نہیں۔ ہاں اگر مسجد وہاں وقت پر میسر ہو، تو فیہا) (رواہ البخاری)

ہجرت کے بعد ۱۶ یا ۱۷ ماہ تک مسلمانوں کا نمازوں میں مسجد اقصیٰ ہی قبلہ رہی تھی۔ حضرت برادر بن عازب رضی اللہ عنہ سے مروی ہے، انھوں نے فرمایا کہ حضور ﷺ کے ساتھ (یعنی آپ ﷺ کی امامت میں) میں نے بیت المقدس کی طرف رخ کر کے ۱۶ یا ۱۷ ماہ نماز پڑھی، پھر ہمارا قبلہ مسجد حرام کی طرف ہو گیا۔ (رواہ البخاری و مسلم)۔

حضرت موسیٰ علیہ السلام نے بہ وقت موت ارض مقدس اور بیت المقدس سے قریب کر دیے جانے کی خدا سے دعا کی تھی۔ حضرت امام بخاریؒ نے مرفوعاً روایت کیا ہے:

”فَسَأَلَ مُوسَى اللَّهَ أَنْ يُدْنِيَهُ مِنَ الْأَرْضِ الْمُقَدَّسَةِ رَمِيَّةً بَحَجَرٍ؛ فَلَوْ كُنْتُ نَمًّا لَأَرَبْتُكُمْ قَبْرَهُ إِلَى جَانِبِ الطَّرِيقِ تَحْتَ الْكَنْبِ الْأَحْمَرِ“ تو حضرت موسیٰ نے اللہ سے دعا کی کہ اللہ انھیں ایک پتھر پھینکنے کے فاصلے کی مقدار میں ارض مقدس سے قریب کر دے، تو اگر میں وہاں ہوتا تو تم لوگوں کو راستے کے کنارے ریت کے سرخ ڈھیر کے نیچے اُن کی قبر دکھا دیتا۔

حضرت امام نوویؒ (یحییٰ بن شرف بن مری بن حسن جزای حورانی نووی شافعی ابو زکریا محی الدین ۶۳۱ھ/۱۲۳۳ء - ۶۷۶ھ/۱۲۷۷ء) فرماتے ہیں کہ حضرت موسیٰ علیہ السلام کا اللہ سے ارض مقدس سے قریب کر دینے کی درخواست، ارض مقدس کی شرف و فضیلت کی وجہ سے تھی۔

بیت المقدس کی یہ بھی فضیلت ہے کہ وہ طائفہ منصورہ (اللہ کی مدد یافتہ جماعت) اور حق پر قائم رہنے والے گروہ کا مرکز رہے گا۔ حضور ﷺ سے حضرت ابوامامہ رضی اللہ عنہ روایت کرتے ہیں کہ آپ ﷺ نے فرمایا:

”لَا تَزَالُ طَائِفَةٌ مِنْ أُمَّتِي عَلَى الْحَقِّ، ظَاهِرِينَ عَلَى مَنْ نَاوَأَهُمْ، وَهُمْ كَالْإِنَاءِ بَيْنَ الْأَكَلَةِ، حَتَّى يَأْتِيَ أَمْرُ اللَّهِ وَهُمْ كَذَلِكَ“۔ قلنا یا رسول اللہ! وَاَيْنَ هُمْ؟ قال: ”بِأَكْنَافِ بَيْتِ الْمَقْدِسِ“ (أخرجه الطبرانی في الكبير)

ترجمہ: میری امت کی ایک جماعت ہمیشہ حق پر رہے گی، اپنے مخالفین پر غالب و منصور ہوگی، اُن کی حیثیت کھانے والوں کے درمیان ایک برتن کی ہوگی، یہاں تک کہ اللہ کا قطعی فیصلہ اس حال میں بہ روئے کار آئے گا کہ وہ اسی حال پر ہوں گے۔ ہم (صحابہؓ) نے پوچھا: اللہ کے رسول! اس طرح کے لوگ یا جماعت کہاں ہوگی؟ آپ ﷺ نے فرمایا: وہ بیت المقدس کے پہلو میں ہوں گے۔

ایک حدیث میں وارد ہوا ہے کہ اہل شام (جس میں فلسطین و بیت المقدس داخل ہیں) کی صالحیت، امت مسلمہ کی صالحیت کی دلیل ہوگی:

إِذَا فَسَدَ أَهْلُ الشَّامِ فَلَا خَيْرَ فِيكُمْ، لَا تَزَالُ طَائِفَةٌ مِنْ أُمَّتِي مَنْصُورِينَ لَا يَضُرُّهُمْ مَنْ خَذَلَهُمْ حَتَّى تَقُومَ السَّاعَةُ“ (رواه الترمذي وابن ماجه)

ترجمہ: جب اہل شام میں بگاڑ آجائے گا، تو تم میں کوئی بھلائی نہ رہے گی۔ میری امت کا ایک گروہ مسلسل نصرت سے ہم کنار اور فتح مند رہے گا، انھیں بے یار و مددگار چھوڑ دینے والے اُن کا کچھ بھی بگاڑ نہ سکیں گے، تا آن کہ قیامت آجائے گی۔



حضور اکرم ﷺ نے صحابہ کو ملکِ شام میں سکونت کی ان الفاظ میں دعوت دی تھی:  
 ”عَلَيْكُمْ بِالشَّامِ؛ فَإِنَّهَا صَفْوَةُ بِلَادِ اللَّهِ يَسْكُنُهَا حَيْرَةٌ مِنْ خَلْقِهِ؛ فَمَنْ أُنِيَ  
 فَلْيَلْحَقْ بِئُمَمِهِ، وَلْيَسْقِ مِنْ عُذْرِهِ؛ فَإِنَّ اللَّهَ تَكْفَّلَ لِي بِالشَّامِ وَأَهْلِهَا“ (صحیح  
 الجامع الصغیر للالبانی)

تم شام میں رہا کرو؛ اس لیے کہ یہ اللہ کی چیدہ آبادی ہے، اللہ کی منتخب مخلوق اُس  
 میں بود و باش اختیار کرے گی، اگر کسی کو وہاں رہنے میں ابا ہو، تو اُس کی برکت کے حصول  
 اور اس کے تالابوں سے پینے سے محروم نہ رہے؛ اس لیے کہ اللہ نے میرے لیے شام اور  
 اہل شام کی ضمانت لی ہے۔

صحابہ کرامؓ میں سے حضرت عمر، حضرت ابو عبیدہ عامر بن الجراح، ام المومنین  
 حضرت صفیہ، حضرت معاذ بن جبل، حضرت عبداللہ بن عمر، حضرت خالد بن الولید،  
 حضرت ابوذر غفاری، حضرت ابوالدرداء، حضرت سلمان فارسی، حضرت عمرو بن العاص،  
 حضرت سعد بن زید، حضرت ابو ہریرہ، حضرت عبداللہ بن عمرو بن العاص وغیرہم رضی اللہ  
 عنہم بیت المقدس کی زیارت کو تشریف لائے اور یہاں کی برکتوں سے مستفید ہوئے۔

صحابہؓ کی اتباع کرتے ہوئے، دنیا جہان کے علما و صلحا بیت المقدس کی زیارت یا  
 یہاں باقاعدہ رہائش کی غرض سے تشریف فرما ہوئے، جن کی تعداد کا احاطہ مشکل ہے۔ اُن  
 میں مفسر کبیر مقاتل بن سلیمانؓ (مقاتل بن سلیمان بن بشیر ازدی بلخی ابوالحسن متوفی ۱۵۰ھ  
 / ۷۶۷ء) امام شام امام اوزاعیؓ (عبدالرحمن بن عمرو اوزاعی ابو عمرو ۸۸/ ۷۰۷ء -  
 ۱۵۷ھ/ ۷۷۳ء) امام سفیان ثوریؓ (سفیان بن سعید بن مسروق ثوری ابو عبداللہ  
 امیر المومنین فی الحدیث ۹۷ھ/ ۷۱۶ء - ۱۶۱ھ/ ۷۷۸ء) امام مصر لیث بن سعدؓ (لیث بن  
 سعد بن عبدالرحمن فہمی ابوالحارث ۹۳ھ/ ۷۱۳ء - ۱۷۵ھ/ ۷۹۱ء) امام محمد بن ادریس  
 شافعیؓ (محمد بن ادریس بن العباس بن عثمان ابن شافع ہاشمی قرشی مطہلی ابو عبداللہ ۱۵۰ھ/  
 ۷۶۷ء - ۲۰۴ھ/ ۸۲۰ء) سر فہرست ہیں۔



ایک حدیث میں بیت المقدس کو ارض محشر و منشر، یعنی حشر و نشر کی جگہ بتایا گیا ہے، یعنی یہ کہ قیامت کے روز ساری مخلوق کو یہیں جمع کیا جائے گا اور یہیں سے سب اپنی اپنی راہ لے گی۔ حضرت میمونہ رضی اللہ عنہا سے مروی ہے کہ انھوں نے حضور ﷺ سے دریافت فرمایا: اے اللہ کے رسول! بیت المقدس کے سلسلے میں ہمیں فتویٰ دیجیے اور بتائیے کہ اس کا کیا مقام و مرتبہ ہے؟ آپ ﷺ نے فرمایا: ”أَرْضُ الْمَحْشَرِ وَالْمَنْشَرِ“ کہ وہ حشر و نشر کی زمین ہے۔ اور ابوداؤد کی روایت میں ہے:

إِثْنُوهُ فَصَلُّوا فِيهِ ؛ فَإِنْ لَمْ تَأْتُوهُ وَتُصَلُّوا فِيهِ ، فَأَبْعَثُوا بِرِزْقٍ يُسْرَجُ فِيهِ قَنَادِيلُهُ“ (علمائے اس حدیث کے رجال کی تعدیل کی ہے، جیسا کہ امام نووی نے المجموع میں اور عصر حاضر کے ثقہ عالم البانی نے اس کو صحیح بتایا ہے)

ترجمہ: بیت المقدس میں جا کر نماز پڑھا کرو؛ اگر وہاں پہنچ کر نماز نہ پڑھ سکو، تو اُس کی قندیلوں میں جلنے کے لیے تیل بھیج دیا کرو۔

یہیں ارضِ فلسطین میں دجال کو (جو ایک خبیث یہودی ہوگا) حضرت عیسیٰ علیہ السلام کے ہاتھوں شہر ”لُد“ میں بیت المقدس کے پاس ہلاک کیا جائے گا۔ (صحیح مسلم)

بیت المقدس، بہت سے انبیاء کرام علیہم السلام کا وطن اور جائے بعثت رہا ہے، جن میں حضرت ابراہیم علیہ السلام، حضرت لوط علیہ السلام، حضرت اسحاق علیہ السلام، حضرت یعقوب علیہ السلام، حضرت موسیٰ علیہ السلام، حضرت داؤد علیہ السلام، حضرت سلیمان علیہ السلام سرفہرست ہیں۔

حق و باطل کا فیصلہ کن معرکہ بھی یہیں برپا ہوگا، جس میں حق کی فتح اور باطل کی عبرت ناک شکست ہوگی۔

شہرِ قدس.. جائے وقوع:

شہرِ قدس قلبِ فلسطین میں، سطح سمندر سے تقریباً ۷۲۰-۸۳۰ میٹر اونچے ٹیلوں پہ

واقع ہے، جو شرقاً ۳۵ خط طول البلد اور شمالاً ۳۴ خط عرض البلد پہ واقع ہیں۔ قدس لے مشرق میں وادی قدرون واقع ہے، جو شہر کی مشرقی فصیل اور جبل زیتون (جبل طور) کے درمیان واقع ہے۔ شہر کے مغرب میں وادی سلوان، شمال میں جبل مشارف، جنوب میں جبل مبکر ہے، جس پر حضرت عمر رضی اللہ عنہ کھڑے ہوئے تھے، جب وہ شہر قدس میں فاتحانہ تشریف لائے تھے۔

شہر قدس: بحر ابیض متوسط سے تقریباً ۳۲ میل (۵۵ کلومیٹر) کے فاصلے پر، مغرب میں، بحر مردار سے ۱۸ میل (۲۲ کلومیٹر) مشرق میں، نہر اردن سے تقریباً ۲۶ میل شمال میں، خلیل سے تقریباً ۱۹ میل جنوب میں، نیز سبسطیہ سے تقریباً ۳۰ میل شمال میں اور بحر احمر سے ۲۵۰ کلومیٹر جنوب میں واقع ہے۔

## شہر قدس کے علاقے

شہر قدس دو حصوں میں بٹا ہوا ہے:

(الف) پرانا علاقہ: یہ پرانا تاریخی علاقہ ہے جہاں مسجد اقصی واقع ہے۔ اس کا رقبہ تقریباً ایک مربع کلومیٹر ہے۔ یہ فصیل سے گھرا ہوا ہے، جس کی لمبائی تقریباً ۴ کلومیٹر اور اونچائی ۱۲ میٹر ہے۔ اس کے سات دروازے ہیں جو ہمہ وقت کھلے رہتے ہیں: باب الساہرة اور باب الحمید جو شمال میں واقع ہیں۔ مغرب میں باب الخلیل ہے، جنوب میں باب مغارہ اور باب داؤد ہیں، مشرق میں باب أسباط اور شمال مغرب میں باب حدید ہے اور مشرقی جانب ایک آٹھواں دروازہ ہے جو ہمہ وقت بند رہتا ہے اس کو باب ذہبی (سنہرا دروازہ) کہا جاتا ہے۔

(ب) نیا علاقہ:

یہ علاقہ ۱۳۸۷ھ/۱۹۶۷ء میں یہودیوں کے قبضے سے پہلے دو حصوں میں بٹا ہوا تھا: مشرقی حصہ اور مغربی حصہ۔ اس وقت دونوں حصے مع مسجد اقصی یہود کے قبضے میں ہیں۔

## شہر قدس کی اسلامی فتح

حضرت ابوبکر رضی اللہ عنہ کے زمانے سے ہی ملک شام کی فتح کے لیے اسلامی افواج، علاقہ شام کا رخ کرتی رہی تھیں؛ لیکن اللہ پاک نے اس کی فتح کی سعادت حضرت عمر رضی اللہ عنہ کے لیے مقدر کر رکھی تھی؛ چنانچہ ۶۳۷ھ میں حضرت عمرؓ کی سرپرستی میں، حضرت ابوعبیدہ عامر بن الجراح اور خالد بن الولید رضی اللہ عنہما کی قیادت میں اُس کی فتح بہ روئے کار آئی۔

مفتوح عیسائیوں نے اسلامی فوجوں کے طویل محاصرے کے بعد، یہ شرط عائد کی تھی کہ وہ بہ نفس نفیس حضرت امیر المومنین عمر بن الخطاب رضی اللہ عنہ کو ہی شہر کی چابیاں سپرد کریں گے۔ دوسری شرطیں اُن کی یہ تھیں کہ عیسائیوں کی مذہبی آزادی برقرار رہنی چاہیے، شہر میں واقع اُن کے مذہبی مُقَدَّسات کا احترام ہونا چاہیے اور شہر میں قدیم رومی سرکلر کے مطابق یہودیوں کا داخلہ ممنوع رہنا چاہیے۔ حضرت عمرؓ نے اُن کی ساری شرطیں من و عن تسلیم کر لیں؛ لیکن آخری شرط کہ یہودیوں کے لیے یہاں کا داخلہ اور بود و باش ممنوع ہوگی، کو حضرت عمرؓ نے مسترد کر دیا، آپؐ نے فرمایا کہ اللہ کی کتاب قرآن پاک نے اہل کتاب کے حقوق و واجبات کی تصریح کر دی ہے، اُس میں اس طرح کی کوئی دفعہ ایسی نہیں جس کی رو سے بیت المقدس میں اُن کا داخلہ ممنوع قرار دیا جاسکے۔ البتہ آپؐ نے اُن کی یہ بات مان لی کہ اُن کے گرجا گھروں اور اُن کے رہائشی محلوں میں یہودیوں کی آمد قطعاً ممنوع ہوگی۔ حضرت عمرؓ نے اُس وقت یزید بن معاویہ کو وہاں کا گورنر مقرر فرمایا اور انھیں حضرت ابوعبیدہ بن الجراحؓ کے احکامات کا پابند رہنے کی تاکید کی۔ اپنی روانگی کے وقت سلامہ بن قیسر کو وہاں کا امام مقرر فرمایا۔

حضرت عمرؓ نے شہر قدس کی چابیاں، عیسائی پوپ اعظم ”صفرائیوس“ (Sophronius) سے اس حال میں وصول کیں کہ آپ سرخ اونٹ پر سوار تھے، اونٹ پر دو تھیلیاں تھیں ایک

میں سٹو اور دوسرے میں کھجوریں تھیں، سامنے پانی سے بھرا ایک مشکیزہ تھا اور سواری سے پیچھے ایک توشہ دان تھا۔ آپؐ کے جلو میں جلیل القدر صحابہ کرام: حضرت زبیرؓ، حضرت عباد بن صامتؓ وغیرہما تھے۔ سفر کے دوران آپؐ باری باری اونٹ پر سوار ہوتے، کبھی آپؐ کبھی آپؐ کا خادم۔ جس وقت شہر میں داخلے کا وقت تھا، اونٹ پر آپؐ کا خادم سوار تھا۔ شہر میں محصور نصرانیوں نے جب آپؐ کو اونٹ کی ٹکیل پکڑے ہوئے پیدل چلتے ہوئے دیکھا، تو انھیں یہ بہت عجیب سا محسوس ہوا؛ لیکن انھوں نے اس واقعے کو اتنی اہمیت دی کہ اُن کا دینی اُسُفُتِ اعظم ”صفرائیوس“ با چشمِ نم یہ کہنے لگا: ”مسلمانو! تمہاری سلطنت اب قیامت تک رہے گی؛ کیوں کہ ظلم کی ریاست کچھ وقت کے لیے ہو سکتی ہے؛ لیکن علم کی ریاست قیامت تک کے لیے ہوتی ہے“

عہدِ بنی امیہ میں شہرِ قدس، انتظامی طور پر بھی ملکِ شام کا حصہ بنا دیا گیا؛ لیکن حضرت معاویہؓ نے اُس کی گورنری پر سلامہ بن قیس کو برقرار رکھا، سلامہ کا قیام ٹھیک اُسی جگہ رہا جہاں عہدِ رومانی میں ”ہیروڈس“ کا محل واقع تھا۔

عہدِ اسلامی میں، کبھی کسی یہودی کو عہدِ خلفائے راشدین و عہدِ بنی امیہ میں، قدس میں بود و باش اختیار کرنے کی ہمت نہ ہو سکی۔ عہدِ بنی امیہ میں عبدالملک بن مروان (۶۲۶ھ/۶۴۶ء - ۸۶ھ/۷۰۵ء) نے جنھوں نے مسجدِ اقصیٰ کی تعمیر نو کی تھی اور ۷۲ھ/۶۹۱ء میں قبۃ صخرہ تعمیر کرایا تھا، انھیں (یہودیوں کو) جزیہ کی ادائیگی کے بدلے، صفائی ستھرائی اور جھاڑو وغیرہ لگانے کی خدمت انجام دینے کی اجازت دے دی تھی، لیکن جب ۹۹ھ/۷۱۷ء میں حضرت عمر بن عبدالعزیزؓ (۶۸۱ھ/۷۱۰ء - ۷۲۰ھ/۷۴۰ء) سریرِ آراے خلافت ہوئے، تو انھوں نے یہودیوں کی شہرِ قدس کے تعلق سے بری نیتوں کا احساس کرتے ہوئے، انھیں مسجدِ اقصیٰ میں چراغ وغیرہ کی خدمت سے، جس پر وہ مامور تھے، علاحدہ کر دیے جانے کا حکم صادر فرمایا اور سارے خدِ امانِ حرم، مسلمان مقرر فرمائے۔ خلیفہ اموی سلیمان بن عبدالملک (۵۴ھ/۶۷۴ء - ۹۹ھ/۷۱۷ء) کو شہرِ قدس سے

بڑی محبت تھی حتیٰ کہ انھوں نے اپنے برادرِ محرم کو دمشق (دار الخلافہ) میں اپنا جائیں مقرر کر کے قدس کا نقل مکانی کے ارادے سے، سفر فرمایا۔ اُن کا ارادہ دار الخلافہ کو دمشق سے، یہیں منتقل کرنے کا تھا؛ لیکن بہ وجہ وہ اپنے ارادے کو عملی جامہ نہ پہنا سکے۔

عہدِ عباسی میں ۲۵۷ھ/۸۷۰ء میں پاپائے روم کی اجازت کے بعد، برنارڈ نے شہر بیت المقدس کا دورہ کیا تھا اور اپنا یہ تاثر ریکارڈ کیا تھا کہ میں نے یہاں مسلمانوں اور عیسائیوں کو مکمل مفاہمت اور پرامن بقائے باہم کے اصول پر عمل کرتے ہوئے ہم سکونت پایا ہے۔ یہاں بے انتہا امن و سکون ہے، اس کی وجہ یہ ہے کہ مسافرِ شب کے لیے یہ ضروری ہے کہ اُس کے پاس اُس کا شناخت نامہ ہو؛ ورنہ اُس کو تا تحقیق و تفتیش جیل میں رہنا پڑے گا۔

شاہِ مصر شاہِ اشید (محمد بن طغج الاشید متوفی ۳۳۴ھ/۹۴۶ء) کے زمانے میں فارسی (ایرانی) سیاحِ ناصری خسرو نے شہرِ قدس کے دورے کے بعد اپنا یہ تاثر بیان کیا تھا: یہاں بیس ہزار کی آبادی ہے، یہاں بڑے بڑے اور خوب صورت بازار ہیں، فرشِ زمین پر پتھر لگے ہوئے ہیں۔ یہاں بہت سے صلحا و زاہدین کی قبریں ہیں۔ قابلِ ذکر ہے کہ بنی اشید کے سارے بادشاہوں کی قدس ہی میں تدفین کی وصیت ہوا کرتی تھی؛ چنانچہ محمد الاشید کا انتقال تو ۳۳۴ھ/۹۴۶ء میں دمشق میں ہوا؛ لیکن اُن کی تدفین قدس میں ہوئی۔ ۳۴۹ھ/۹۶۰ء میں اَنو جور بن الاشید کی وفات ہوئی، تو انھیں بھی قدس ہی لا کر اپنے والد کے پہلو میں دفن کیا گیا۔ متنبی کے مشہور ممدوح کا فوراً اشیدی بھی اپنی وفات ۳۵۷ھ/۹۶۷ء کے بعد، قدس ہی میں مدفون ہوئے۔ مشہور مؤرخ و سیاح ”اصطخری“ (ابو اسحاق ابراہیم بن محمد الفارسی متوفی ۳۴۶ھ/۹۵۷ء) نے اشیدیوں کے دور میں قدس کا تذکرہ کرتے ہوئے لکھا ہے کہ یہاں اتنی بڑی مسجد تھی کہ اُس دور میں پورے عالمِ اسلام میں اُس سے بڑی مسجد نہ تھی؛ لیکن وہاں کچھ چشموں کے سوا جو کھیتی کی سیچائی کے لیے ناکافی تھے آبِ رواں کا کوئی نظم نہ تھا۔ قدس کے پہاڑوں اور میدانی علاقوں میں زیتون،

انجیر، انگور، گولر اور ہر طرح کے پھل کی کاشت ہوتی ہے۔

۳۵۸ھ/۹۶۹ء میں مصر و شام پر فاطمیوں کا تسلط ہو گیا؛ چنانچہ قدس بھی معز لدین اللہ الفاطمی (ابونعیم معز بن المنصور ۳۱۹ھ/۹۳۱ء - ۳۶۵ھ/۹۷۵ء) کے زیر تسلط آ گیا۔ معز کی، اہل کتاب اقلیتوں، بالخصوص یہودیوں سے ہمدردی کے حوالے سے، بڑی شہرت تھی۔ فاطمیوں نے قدس میں بہت سی عمارتیں تعمیر کیں، مسجد اقصیٰ کی توسیع بھی کی، زلزلے کے نتیجے میں اُس میں جو شکافیں پڑ گئی تھیں، اُن کی اصلاح و مرمت بھی کی۔ قدس میں فاطمیوں کے دور کی اہم یادگاروں میں سے مشہور ”بیمارستان“ ہسپتال تھا۔ یہ یہاں کا پہلا شفا خانہ تھا، اس پر فیاضی سے مال و زر صرف کیا جاتا تھا۔ یہاں کے اطباء کو بالقطع تنخواہیں ملا کرتی تھیں۔ فاطمیوں نے یہاں ایک ”دارالعلم“ بھی قائم کیا تھا، جو قاہرہ میں ۳۹۵ھ/۱۰۰۴ء میں تعمیر کیے گئے ”دارالحکمت“ کی شاخ تھا۔

مشہور مؤرخ وسیاح مقدسی (شمس الدین متوفی تقریباً ۳۸۰ھ/۹۹۰ء) نے بیت المقدس کے تذکرے میں لکھا ہے: اس بڑے علاقے کے شہروں میں قدس سے بڑا کوئی شہر نہیں، یہاں سردی اور گرمی زیادہ نہیں ہوتی، برف باری بھی شاید و باید ہی ہوتی ہے، اس طرح کا موسم جنت کا ہوگا، یہاں عمارتیں پتھروں کی ہیں، ان عمارتوں سے زیادہ خوب صورت اور مضبوط عمارت میں نے کہیں نہیں دیکھی؟ یہاں کے باشندے انتہائی پاک طینت اور یہاں کی زندگی انتہائی خوش گوار ہے، یہاں کے بازاروں سے زیادہ صاف ستھرے بازار شاید و باید کہیں ہوں گے، نہ یہاں سے بڑی مسجدیں ہوں گی، نہ یہاں سے زیادہ مقدسات کہیں ملیں گے۔

۳۶۵ھ/۱۰۷۲ء میں یہاں سلجوقیوں کا تسلط ہو گیا، جب سلجوقی بادشاہ الب ارسلان (عضد الدولہ محمد ابوشجاع متوفی ۳۶۳ھ/۱۰۷۲ء) نے اس کو فاطمیوں سے چھین لیا۔ پھر سلجوقی بادشاہ ملک شاہ بن الب ارسلان (۳۴۷ھ/۱۰۵۵ء - ۳۸۵ھ/۱۰۹۲ء) کے ترکمانی غلام اذثیق بن اکیسب نے ۴۷۰ھ/۱۰۷۷ء میں بہ زور تلوار بیت المقدس کو ہتھیا



کروہاں اڈ بھٹیوں کی ریاست قائم کر لی۔

سلجوقیوں اور فاطمیوں کی ریشاکشی جاری تھی کہ صلیبیوں نے قدس پر حملے کی تیاری شروع کر دی، چنانچہ ۴۹۳ھ/۱۰۹۹ء میں انھوں نے قدس پر، فرانس کے ”لورین“ صوبے کے گورنر ”گوڈوری ڈی بویان“ کی قیادت میں حملہ اور قبضہ کر لیا۔ شہر قدس کے سارے مسلمانوں اور یہودیوں کا قتل عام کیا، ان کے مکانوں اور مقدسات کو جلا کر خاکستر کر دیا اور یہاں داخلے پر ان کے لیے مکمل پابندی عائد کر دی۔ تقریباً ۸۸ سال تک شہر قدس صلیبیوں کے قبضے میں رہا، کئی صلیبی بادشاہوں نے یہاں حکومت کی۔ اُسی وقت صلیبیوں کے دو تشدد اور حقیقی معنی میں ”دہشت گرد“ گروہ معرض وجود میں آئے۔ ایک گروہ ”شہسواران ہیکل“ (Tem pliers) اور دوسرا گروہ ”شہسوران قدیس یوحنا“ (Hospitaliers) کے نام سے جانا گیا۔ اول الذکر ۵۱۲ھ/۱۱۱۸ء میں جب کہ ثانی الذکر ۵۰۷ھ/۱۱۱۳ء میں ظہور پذیر ہوا۔ پہلے گروہ کا کام مسلمانوں کا صفایا اور ان کا نام و نشان مٹانا تھا، جب کہ دوسرے گروہ کا کام شروع شروع میں بادی النظر میں عیسائی بیماروں کی دیکھ ریکھ تھا؛ لیکن اسلام کے پرسوز قائد حضرت صلاح الدین ایوبی (یوسف بن ایوب ۵۳۲ھ/۱۱۳۸ء - ۵۸۹ھ/۱۱۹۳ء) کے حملوں کے بعد، یہ دونوں صلیبی جماعتیں بہ جلد ہی خالص عسکری بن گئیں، دونوں نے مسجد اقصیٰ کو اپنی سرگرمیوں کا مرکز اور اپنے اسلحوں کے لیے ذخیرہ گاہ بنالیا۔

لائق ذکر ہے کہ قدس پر صلیبیوں کے قبضے ۴۹۳ھ/۱۰۹۹ء کے بعد سے ہی مسلمانوں نے برابر اس کی مزاحمت جاری رکھی اور کبھی چین سے نہیں بیٹھے۔ معرکہ ہطین ۵۸۳ھ/۱۱۸۷ء سے فارغ ہوتے ہی شیر اسلام حضرت صلاح الدین ایوبی نے شہر قدس کا محاصرہ کر لیا، صلیبیوں کے لیے خود سپردگی کے سوا کوئی چارہ نہ رہا، چنانچہ جزیرے کی ادائیگی کے عوض صلاح الدین نے ان کی خود سپردگی کو تسلیم کر لیا اور انھیں جزیرے کی ادائیگی کے لیے ۴۰ دن کی مہلت دی۔

شاہ فرانس ”لوئس ۹“ (Louis 9) (۱۲۱۳ء - ۱۲۷۰ء) کی قیادت میں کیے گئے

مسلل صلیبی حملوں کی زبردست اور موثر مزاحمت کرتے ہوئے ۶۳۶ھ / ۱۲۳۸ء میں

ایوبی سلطنت کا خاتمہ ہو گیا اور اس کی جانشین سلطنت مملوکی ہوئی، جس نے صلیبیوں سے

زبردست ٹکر لیتے ہوئے شہر قدس کی پوری پوری حفاظت کی اور مسلسل جنگوں کی وجہ سے

پیدا شدہ تباہیوں کا ازالہ کیا، مسجد اقصیٰ کی مکمل اصلاح و مرمت کی، شہر قدس میں بہت سی

عالیشان عمارتیں تعمیر کیں۔ سلطان ظاہر بیہس (بیمس العلانی البندقداری الصالحی رکن

الدین ۶۲۵ھ / ۱۲۲۸ء - ۶۷۶ھ / ۱۲۷۷ء) نے، جنہوں نے صلیبی جنگ کے قائد

”لوئس ۹“ (۶۱۱ھ / ۱۲۱۳ء - ۶۶۸ھ / ۱۲۷۰ء) کو گرفتار کر کے ہمیشہ کے لیے صلیبی جنگ

کا باب بند کر دیا۔ ۶۶۱ھ / ۱۲۶۲ء اور ۶۶۳ھ / ۱۲۶۵ء میں دوبار بیت المقدس کا بہ ذات

خود دورہ کیا اور وہاں شرعی علوم کی تعلیم کے لیے ایک دارالحدیث اور ”مدرسہ اباصیریہ“ قائم

کیا، قبة الصخرہ کی منہدم شدہ عمارت کو دوبارہ تعمیر کیا۔ اسی سلطنت مملوکی کے ہنرمند بادشاہ

سلطان منصور سیف الدین قلاوون (خلیل بن قلاوون صالحی ۶۶۶ھ / ۱۲۶۸ء -

۶۹۳ھ / ۱۲۹۳ء) نے ۶۷۹ھ / ۱۲۸۰ء میں بیت المقدس میں رابطہ قلاوون، مسجد

قلندری، قبة الکلبیہ اور ان کے علاوہ بہت سی یادگار اور شان دار عمارتیں بنوائیں۔

مملوکی سلطنت کے دور میں ہی، ہمیشہ کے لیے بیت المقدس صلیبیوں سے پاک

ہو گیا؛ بل کہ ملک شام سے ہی اُن کا صفایا ہو گیا؛ چنانچہ مذکورہ شاہ اشرف خلیل بن

قلاوون اور فرنگیوں کے مابین ”عکا“ شہر میں ۶۸۲ھ / ۱۲۸۳ء میں مشہور تاریخی معاہدہ زبر

عمل آیا، جس کے نافذ العمل اور موثر رہنے کی مدت اُس وقت دس سال دس ماہ دس دن اور

دس گھنٹے متعین کی گئی تھی اور جس میں صلیبیوں نے یہ وعدہ کیا تھا کہ شاہ خلیل ہی کا بہ شمول

شہر بیت المقدس سارے حجاز و مصر و شام و اردن و فلسطین پر اقتدار رہے گا۔ مملوکیوں کے

دونوں دھڑوں بحریہ و شراکسہ کے پورے دور میں بیت المقدس اُن کے لیے خاص مرکز

توجہ رہا۔ وہاں اُنھوں نے دینی، اجتماعی اور بری و بحری پر جٹکٹس برپا کیے۔ اُن میں سے

بہت سے نقوش ہنوز تابندہ ہیں۔

سلطان سلیم اول عثمانی (بن بایزید ثانی بن محمد الفاتح ۸۷۰ھ/۱۴۶۶ء - ۹۲۶ھ/۱۵۲۰ء) نے (جونویں عثمانی سلطان تھے اور خلفائے عثمانی میں پہلے شخص تھے جنہیں ”امیر المؤمنین“ کے لقب سے نوازا گیا) کے ہاتھوں ۹۲۳ھ/۱۵۱۷ء میں سلطنت مملوکی کا خاتمہ ہو گیا، انھوں نے مصر و شام پر قبضہ کر لیا۔ چوں کہ قدس شام کے ماتحت تھا؛ اس لیے یہ بھی انھی کے زیر نگیں آ گیا۔ انھوں نے بیت المقدس میں ہی عثمانی سلطنت کا ملک شام کے لیے نائب مقرر کر دیا۔ ان کا ایک کارنامہ مؤرخین یہ بھی بیان کرتے ہیں کہ انھوں نے فلسطین و سنیاء کی طرف یہودیوں کی آمد کو باقاعدہ فرمان کے ذریعے، روک دیا تھا۔

عہد عثمانی میں شہر قدس ایک بڑی انتظامی اکائی کی حیثیت رکھتا تھا اور ”سنجوق القدس“ کے نام سے مشہور تھا۔ اس کے ماتحت پانچ سیکٹر تھے جو قضاء قدس، قضاء یافا، قضاء الخلیل، قضاء غزہ اور قضاء بئر السبع کے نام سے معروف تھے۔ نیز اس شہر کو دس انتظامی گوشوں میں تقسیم کیا گیا تھا۔ ہر سیکٹر کا منتظم ”قائم مقام“ کہلاتا تھا۔ شہر قدس کے جج کی عثمانی دور میں بڑی اہمیت ہوا کرتی تھی؛ کیوں کہ شہر کی تمام انتظامی اکائیوں کا ارتکاز اسی کے ہاتھ میں ہوتا تھا۔ لائق ذکر ہے کہ سارے یا اکثر حکومتی ملازمین و اہل کار، شہر قدس کے باسی ہوتے تھے۔ یہاں ایک مجلس شوریٰ اور ایک مجلس عمومی بھی ہوتی تھی۔ عثمانی پارلیامنٹ میں ۱۹۰۸ء میں شہر قدس کے ۳ ارکان ہوتے تھے: ۲ خاص شہر قدس کے اور ایک ”یافا“ کا ہوا کرتا تھا۔

۱۳۳۳ھ/۱۹۱۴ء میں عثمانی سلطنت کی جنگ عظیم میں ہزیمت کے بعد ۱۳۳۶ھ/۱۹۱۷ء میں بیت المقدس انگریزوں کے قبضے میں چلا گیا۔ (اتحاد الاخصاء بفضائل المسجد الاقصی)

برطانوی اقتدار کے دور میں نہ صرف بیت المقدس؛ بل کہ پورے فلسطین کو یہودیوں کے حوالے کر دیے جانے کی کارروائی قدم بہ قدم جاری رہی۔ انگریزوں نے یہاں

یہودیوں کی پوزیشن مضبوط کر کے مسلمانوں کو بے دست و پا کر دینے میں کوئی کسر باقی نہ رکھی، سوائے شہر کے اُس حصے کے جو شہر پناہ کے اندر تھا اور سوائے چند متصل قریوں کے، کہ یہ فلسطین پر برطانوی اقتدار کے بعد بھی تقریباً ۱۹ برس تک اردن کے تصرف میں رہے۔ ۱۳۶۸ھ/۱۹۴۸ء میں عربی یہودی جنگ کے نتیجے میں، یہودیوں نے بیت المقدس کے ۶۶.۲ فی صد رقبے پر قبضہ کر لیا؛ لیکن پرانا شہر، اب بھی مسلمانوں کے قبضے میں رہا؛ لیکن فلسطین کے دیگر باقی ماندہ حصوں کی طرح یہ باقی ماندہ اہم علاقے بھی ۱۳۸۷ھ/۱۹۶۷ء میں یہودیوں کے قبضے میں چلے گئے۔

### بیت المقدس کو یہودیانے کی کارروائی

اس کے بعد یہودیوں نے بیت المقدس کی وسعتوں میں بے پناہ اضافہ شروع کیا اور مغربی کنارے کے علاقوں کے دیگر شہروں کی قیمت پر اس کے رقبے کو بری طرح پھیلانے کا عمل جاری رکھا۔ شہر کا رقبہ جو پہلے صرف ۱۳ مربع کلومیٹر تھا اُس کو بڑھا کر ۱۰۸ مربع کلومیٹر کر دیا گیا اور یہ ”بیت المقدس عظمیٰ“ کے سوچے سمجھے منصوبے کے تحت کیا گیا۔ اسی سال یعنی ۱۳۸۷ھ/۱۹۶۷ء میں قدس پر قبضے کے بعد اسرائیلی پارلیامنٹ (کنیسٹ) نے شہر قدس کے دونوں حصوں: مشرقی و مغربی کو ایک دوسرے میں ضم کر دینے کا ریل پاس کیا۔ ۱۴۰۱ھ/۱۹۸۰ء میں متحدہ قدس کو اسرائیل کی ابدی راج دھانی اور دارالحکومت قرار دیے جانے کا قانون پاس ہوا۔ ۱۳۸۷ھ/۱۹۶۷ء میں ہی پورے قدس پر قبضے کے معا بعد قدس عربی کی سکرٹریٹ تحلیل کر دی گئی اور عربی اپیل کورٹ (عدالت مرافعہ) کو قدس سے رام اللہ منتقل کر دیا گیا، ساتھ ہی شہر کے مسلمان باشندوں پر یہودی قانون کی عمل داری شروع ہو گئی، پانی اور ٹیلیفون کے نیٹ ورک اُن کی ریاست سے ہی جڑ گئے، ساری یہودی وزارتیں اور حکومتی ادارے شہر قدس ہی منتقل کر دیے گئے، عربی اسکولوں کے نصاب ہائے تعلیم کو بھی یہودیادیا گیا؛ کیوں کہ اُن میں یہودی خیال کے

نصاب ہائے تعلیم داخل کر دیے گئے۔ اسی کے ساتھ، شہر کو معاشی طور پر اور شہر ڈیویٹیوں کی سطح پر دیگر فلسطینی شہروں سے الگ تھلگ کر دیا گیا۔

۱۳۸۹ھ/۱۹۶۹ء میں قدس عظمیٰ کے منصوبوں کی تفصیلات مظہر عام پر لائی گئیں جن کی رو سے قدس کے ارد گرد تقریباً ۱۵ یہودی کالونیاں آباد کی گئیں۔

۱۳۹۴ھ/۱۹۷۴ء میں صہیونی منصوبوں کے تحت ”رافل بنکر“ کا منصوبہ سامنے آیا، جن میں درج ذیل نقاط تھے:

۱- یہودی اقتدار اعلیٰ کے تحت پورا شہر بیت المقدس متحدہ شہر رہے گا۔  
۲- شہر کی سرحدوں کو ۱۸ محلوں میں تقسیم کیا جاتا ہے، ہر محلے کی ایک ذیلی بلدیاتی کونسل ہوگی، جو مرکزی بلدیاتی کونسل کے ماتحت ہوگی، جس کے ۵۵ ممبران ہوں گے، جن میں ۳۸ یہودی ہوں گے۔

۳- یہودی محلوں کو ایک قسم کی خود مختاری حاصل رہے گی۔  
۴- مقامات مقدسہ میں ہر مذہب والے کو عبادت کی آزادی ہوگی۔  
۵- عرب باشندوں کی تعداد ۲۵ فی صد سے زیادہ ہونے نہ دی جائے گی۔  
۶- شہر کی توسیع، شمالاً رام اللہ اور بیروہ شہروں تک کے عربی خطوں کو شامل ہوگی اور شرقاً ابودیس اور عزیز ریہ کو اور غرباً الطرون کو جب کہ جنوباً بیت اللحم کو۔

۱۳۹۵ھ/۱۹۷۵ء میں قدس کے نقشے میں مزید توسیع کی گئی، جس میں ۹ شہروں اور ۶۰ عربی مواضع کو شامل کر لیا گیا، یعنی مغربی کنارے کے ۳۰ فی صد رقبے کو لے لیا گیا، جس میں مزید ۱۵ یہودی کالونیاں بنا کر سارے نئے خطے کو یہودیانے کے عمل کو جاری رکھا گیا۔

۱۴۰۲ھ/۱۹۸۱ء تک صہیونی حکام نے ۹ مزید یہودی محله شہر قدس کی حدود میں اور پرانے شہر کے مضافات میں بسالیے۔

یہودی منصوبے میں پہلے ہی یہ صراحت کر دی گئی تھی کہ صرف ۲۰۰۰ء تک، شہر



قدس میں کم از کم ۱۰ لاکھ یہودیوں کو بسانا ہے اور عربوں کی تعداد ڈھائی لاکھ سے بڑھنے نہیں دینی ہے۔

چنانچہ اس پر سختی سے عمل کیا گیا۔ اس وقت یہودیوں کی آبادی شہر کے اندر ۸۰ فی صد سے زیادہ ہے۔ مسلمان انتہائی کس میری کی زندگی گزار رہے ہیں۔

### شہر بیت المقدس کی سرحدیں

فلسطین کے نقشے پر نظر ڈالنے سے شہر قدس کی جغرافیائی جائے وقوع کی اہمیت اجاگر ہو جاتی ہے اور یہ اندازہ ہوتا ہے کہ یہ فلسطین کے بیچ میں مرکزی نقطے کی حیثیت رکھتا ہے۔ اُس کی سیاسی، تہذیبی اور مذہبی پوزیشن تو اپنی جگہ مسلم ہی ہے۔ شہر کی آبادی کا نقطہ ارتکاز شہر پناہ سے گھرا ہوا حصہ رہا ہے؛ کیوں کہ پرانے دور میں شہروں کو فصیلوں سے گھیر دیا جاتا تھا؛ تاکہ شہر کی حفاظت اور اُس کا دفاع دونوں آسان ہوں۔ ۱۹ ویں صدی عیسوی کے اوائل اور ۲۰ ویں صدی کے اوائل میں شہر پناہ سے گھرے ہوئے شہر میں بڑھتی ہوئی آبادی کو سمونے کی گنجائش باقی نہ رہی؛ اسی لیے شہر کی آبادیاں چاروں طرف شہر پناہ کے باہر پھیلنے لگیں اور نئے نئے محلے آباد ہو گئے، جو قدس جدید (نیا بیت المقدس) کے نام سے جانے گئے۔ نیز اڑوس پڑوس کے گاؤں، جو شہر کے ماتحت تھے، وہ بھی شہر سے مل گئے۔ بیرون فصیل کی آبادیاں، دو سمتوں مغربی اور جنوبی میں زیادہ پھیلیں۔

چوں کہ شہر کے اطراف، آبادیوں کا یہ اضافہ عربی علاقوں میں ہوا تھا، اس لیے شہر کی سرحدوں کی حد بندی، یہودی مفاد کو پیش نظر رکھ کر کی گئی؛ چنانچہ مغربی سمت کی طرف کی لائن کئی کلو میٹر تک چلی گئی، جب کہ جنوبی اور مشرقی سمتوں میں (ان کی آبادی کے عربی ہونے کی وجہ سے) شہری حد بندی کی لائن، صرف چند میٹروں تک جا کر روک دی گئی؛ لہذا شہر سے متصل عربی قریوں کے مدخلوں کے سامنے ہی شہری حدود کی لائن موقوف کر دی گئی۔ ۱۳۳۹ھ/۱۹۲۱ء میں میونسپل بورڈ کی حد بندی اسی امتیازی سلوک کی بنیاد پر کی گئی۔



۱۳۶۵ھ/۱۹۴۶ء اور ۱۳۶۷ھ/۱۹۴۸ء کی بلدیاتی حد بندی

دوسری مرتبہ بلدیاتی حد بندی ۱۳۶۵ھ/۱۹۴۶ء میں کی گئی، جس کے دوران مغربی حصے کی توسیع کی گئی۔ مشرقی حصے میں موضع ”سلوان“ کے جنوبی حصے کو شہر میں ضم کر لیا گیا۔ ۱۳۶۶ھ/۱۹۴۷ء اور ۱۳۶۸ھ/۱۹۴۹ء میں بیت المقدس کی تقسیم اور بین الاقوامی حیثیت دینے کے نظریے کا ظہور ہوا؛ چنانچہ (بیل کمیٹی) جو فلسطین کے تعلق سے شاہی کمیٹی تھی، اس نظریے کو جوڑے کا رول لانے کی طالب ہوئی۔ اُس نے شہر قدس، بیت اللحم اور ساتھ ہی اللد، زملہ اور یافا کو مجوزہ عربی اور یہودی ریاستوں کی حدود سے باہر رہنے دینے کی تجویز پیش کی اور یہ سجھاؤ دیا کہ آمدورفت کے لیے پرامن اور آزاد راہ داری بنائی جائے گی۔ اس نے یہ وضاحت بھی کی تھی کہ شہر قدس ایک علاحدہ اور الگ تھلگ خطہ رہے گا، جو ایک مخصوص عالمی انتظام و انصرام کے ماتحت ہوگا، یعنی اقوام متحدہ کے زیر انتظام رہے گا، جو اس کی سرپرستی و نگرانی کے لیے باقاعدہ مجلس تشکیل دے گی۔ بین الاقوامی ماتحتی کے لیے شہر قدس میں عین کارم، موتا، شعفاط، ابودیس اور بیت اللحم کو شامل کیا گیا تھا؛ لیکن ۱۳۶۷ھ/۱۹۴۸ء کے معرکوں کے نتیجے میں شہر قدس کو صرف دو حصوں میں تقسیم کر دینے پر عمل کیا گیا۔

۲۱/صفر ۱۳۶۸ھ = ۳۰/۱۱/۱۹۴۸ء کو اسرائیلی حکام اور اردن نے فائر بندی کے معاہدے پر دست خط کیے، دست خط سے قبل ۲۳/شوال ۱۳۶۷ھ = ۲۲/۷/۱۹۴۸ء کو بیت المقدس کو دو حصوں: مشرقی اور مغربی میں تقسیم کر دینے کی تجویز زیر غور آچکی تھی، جو معاہدے میں شامل کی گئی۔

اس تقسیم کے بعد شہر کے رقبے کی صورت حال اس طرح بنی:  
اردن کے ماتحت فلسطین کے ۱۱,۴۸ فی صد حصے رہ گئے۔ مغربی قدس کے مقبوضہ حصے کا رقبہ ۸۴,۱۳ فی صد ہو گیا۔ محفوظہ علاقہ، جو اقوام متحدہ کے ماتحت قرار دیا گیا، کا رقبہ

۴۴۰ فی صد قرار دیا گیا۔

## بیت المقدس و مسجد اقصیٰ، نئے تصورات و اصطلاحات

۱۳۳۵ھ/۱۹۱۷ء میں بھی جب سلطنت عثمانیہ کی جنگ عظیم میں شکست کے بعد فلسطین پر عارضی برطانوی اقتدار قائم ہونے کو تھا، شہر قدس ایک ہی شہر تھا، جو دسویں سلطان عثمانی شاہ سلیمان قانونی (بن سلطان سلیم اول ۱۲۹۵ھ/۱۸۷۸ء - ۱۳۳۵ھ/۱۹۱۶ء) کی دسویں صدی ہجری کے وسط میں تعمیر کردہ فصیل سے گھرا ہوا تھا، جس میں شہر پناہ سے باہر کے چند محلے بھی شامل تھے، جو سلطنت عثمانیہ کے دور میں شمالی، مشرقی اور جنوبی سمتوں میں معرض وجود میں آئے تھے؛ لیکن برطانوی قبضے کے دوران یہودی نمائندوں نے بلدیاتی حدود سے چھیڑ چھاڑ کی؛ چنانچہ سمت مغرب میں، جدھر یہودیوں کی گھنیری آبادیاں تھیں، کئی کلو میٹر تک شہر کی سرحدیں بڑھا دی گئیں، جب کہ سمت جنوب و سمت مشرق میں جدھر عربوں کی آبادیاں تھیں، صرف چند میٹروں تک ہی بلدیاتی خط کھینچا جاسکا، چنانچہ کئی بڑے بڑے عربی گاؤں، شہر کی حدود میں شمول کے استحقاق کے باوجود، سہولتوں سے محروم کرنے کے لیے، بلدیاتی دائرے میں نہیں آنے دیے گئے۔ اُن مواضعات میں طور، دیر یا سین، سلوان، عیسویہ، مالہ، بیت صفا، شفا، لفتا اور عین کارم شامل ہیں۔

اس ظالمانہ امتیازی عمل کی وجہ سے شہر قدس، ایک متحدہ عربی اور مسلمان شہر کی بہ جائے، کئی شہر نظر آنے لگا:

قدس قدیم: یا قدس عتیق، جو سلیمان قانونی کی تعمیر کردہ شہر پناہ کے اندر ہے اور جس کا رقبہ ۴،۲۰ مربع کلو میٹر ہے اور جو چار پہاڑوں پہ واقع ہے: جبل موریا، جبل صہیون، جبل آکرا اور جبل بزیتا۔ مسجد اقصیٰ قدیم شہر قدس کے جنوب مشرقی حصے میں جبل موریا پہ واقع ہے۔

قدس مشرقی: یہ قدس قدیم ہی ہے، جس میں بیرون فصیل مسلمانوں کے بسائے ہوئے محلے شامل ہیں، جیسے حی الشیخ جراح، حی باب الساہرۃ، حی وادی الجوز۔ مشرقی قدس کی

اصطلاح، صہیونی ریاست کے قیام سے پہلے مسلمانوں اور یہودیوں کے مابین کشیدگی میں اضافے کے بعد، سامنے آئی تھی؛ کیوں کہ مسلمان، بڑی اکثریت کے ساتھ شہر کے مشرق میں اور یہودی غالب اکثریت کے ساتھ شہر کے مغربی حصے میں مرکوز ہو گئے تھے؛ لہذا مشرقی حصے کو، قدس شرقی اور مغربی حصے کو، قدس غربی کہا جانے لگا۔

قدس غربی: یہ نیا قدس شہر، برطانوی اقتدار کے دور میں معرض وجود میں آیا، یہاں دنیا کے مختلف خطوں سے آنے والے یہودی آکر بستے رہے، یہ بُری طرح پھیلتا گیا۔ ۱۳۶۵ھ/۱۹۴۶ء میں اس کو برطانوی استعمار نے قدس کی بلدیاتی حدود میں شامل کر لیا تھا، چنانچہ قدس کا کل رقبہ ۱۹۰۰۰ مربع کلومیٹر ہو گیا تھا، یعنی پرانے قدس سے ۲۰ گنا زیادہ۔

متحدہ قدس: یہ یہودیوں کی ایجاد کردہ اصطلاح ہے، جس کو وہ دونوں حصوں مشرقی اور مغربی پر اطلاق کرنے کے لیے بولا کرتے ہیں۔ ۱۳۶۷ھ/۱۹۴۸ء میں جیسا کہ بار بار کہا گیا۔ شہر قدس عملی طور پر دو حصوں: مشرقی عربی اور مغربی یہودی میں تقسیم ہو گیا تھا۔ ۲۸ ربیع الاول ۱۳۸۷ھ = ۷ جون ۱۹۶۷ء کو اسرائیل نے سارے قدس پر قبضہ کر لیا، اُس کے بعد سے اُن کا اصرار رہا اور ہے کہ ”متحدہ قدس“ اسرائیل کا ابدی دار الحکومت ہے!۔

گریٹر قدس: یہ وہ وسیع تر قدس کا تصور ہے، جس کو برپا کر کے، صہیونی شہر کو یہودی شناخت دے کر اُس کی اسلامی عربی پہچان کو ختم کرنے کے درپے ہیں۔ اُن کا ارادہ ہے کہ ”عظیم تر قدس“ میں یہودیوں کی ایسی بھاری اکثریت ہو جائے کہ مسلمان انتہائی چھوٹی سی اقلیت بن جائیں۔ اُن کا مقصد یہ بھی ہے کہ مسلم عربی محلوں کو یہودی آبادیوں سے اس طرح گھیر دیا جائے اور بیرون فصیل واقع عربی محلوں سے علاحدہ کر دیا جائے کہ عربوں کے لیے شہر کے اندر زندگی دشوار تر؛ بل کہ خارج از امکان ہو جائے اور بالآخر اُن کی اسلامی عربی شناخت تحلیل ہو جائے یا وہ از خود یہاں سے ہمیشہ کے لیے چلے جائیں!۔

## مسجد اقصیٰ

شہر قدس کی فصیل کے علاوہ شہر کے اندر اور ایک فصیل ہے، جو مسجد اقصیٰ کے گرد جبل موریا پہ واقع ہے، اس فصیل کا مغربی گوشہ ۴۹۰ میٹر، مشرقی گوشہ ۴۷۴ میٹر، شمالی گوشہ ۳۲۱ میٹر اور جنوبی حصہ ۲۸۳ میٹر ہے۔ حرم قدس کے فصیل بند دائرے میں کئی ایک اسلامی عمارتیں اور مُقَدَّسات ہیں، جن میں مشہور قبة الصخرة ہے۔ جب ”مسجد اقصیٰ“ کا لفظ بولا جاتا تھا، تو سلف کے نزدیک فصیل بند سارا حرم مراد ہوتا تھا؛ لہذا مسجد قبة الصخرة حرم اقصیٰ کا حصہ ہے۔ اسی طرح مسجد عمر، حضرت عمرؓ نے فتح کے وقت تعمیر کی تھی اور جس کی تعمیر نو عبدالملک بن مروان نے کی تھی، مسجد اقصیٰ ہی کا حصہ ہے۔

## مسجد اقصیٰ کے نقشے پر ایک نظر

### ۱۔ مسجد اقصیٰ:

یہ وہ سارا حرم ہے جو فصیل بند دائرے میں واقع ہے، اسی میں مسجد قبة الصخرة بھی آتی ہے، جس کا گنبد سنہرا ہے، اور جو حرم اقصیٰ کے گویا قلب میں آتی ہے۔ اسی طرح سیاہ مائل بہ سرمئی گنبد والا ”مصلائے قبلہ“ ہے جو جانب قبلہ مسجد اقصیٰ کے بالکل جنوب میں واقع ہے۔ اس کے علاوہ تقریباً ۲۰۰ اسلامی مُقَدَّسات و نقوش اسی کے اندر آتے ہیں، جن میں مسجدیں، عمارتیں، گنبد، پانی کی سبیلیں، پانی کے پرنا لے، گیلریاں، مدرسے، درخت، محرابیں، منبر، منارے، دروازے، کنوئیں اور لائبریریاں داخل ہیں۔

### ۲۔ رقبہ:

مسجد اقصیٰ کا کل رقبہ (۱۴۴۰۰۰) مربع میٹر ہے، اس طرح یہ رقبہ فصیل بند شہر قدس کا چھٹا حصہ ہے۔ یہ رقبہ غیر مربوط گوشوں پر مشتمل ہے چنانچہ مغربی گوشے کی لمبائی ۴۹۱ میٹر، مشرقی گوشے کی لمبائی ۴۶۲ میٹر، شمالی گوشے کی لمبائی ۳۱۰ میٹر اور جنوبی گوشے کی

لہائی ۲۸۱ میٹر ہے۔ اس رقبے میں جب سے مسجد بنی ہوگی لوگی کمی زیادتی واقع نہیں ہوئی۔ جب کہ مسجد حرام مکہ مکرمہ، اور مسجد نبوی مدینہ منورہ، میں بار بار ترمیم و توسیع ہوتی رہی ہے۔

### ۳۔ موجودہ صورت حال:

باوجودے کہ مسجد اقصیٰ کا انتظام و انصرام اردنی وزارت اوقاف و امور مقدسات اسلامیہ کے ماتحت انجام پذیر ہوتا ہے؛ لیکن مسجد اقصیٰ جیسا کہ معلوم ہے اس وقت اسیر قبضہ یہود ہے، اُس کی آمد و رفت کی راہیں صہیونی قبضے کے دائرے میں آتی ہیں، یہ قبضہ ۱۹۶۷ء سے قائم ہے۔ صہیونی حکومت غیر اعلانیہ طور پر یہودیوں کے دعووں کی مؤید اور برپا ہونے کی راہ کے کانٹوں کو ایک ایک کر کے چننے میں لگی ہوئی ہے۔ یہودیوں کا بے بنیاد عقیدہ ہے کہ مسجد اقصیٰ ”ہیکل سلیمانی“ کے بلے پہ واقع ہے، شہر قدس کے بغیر ریاست اسرائیل بے معنی ہے اور ہیکل کے بغیر شہر قدس بے معنی ہے (بن گوریون وزیر اعظم اول ریاست یہود)

مسجد اقصیٰ کا انہدام یہودیوں کا بڑا ہدف ہے۔ اس سلسلے میں یہودیوں نے کئی طرح کی خطرناک کارروائیاں کر لی ہیں اور باقی ماندہ پروگراموں کو برپا کرنے کے لیے سنجیدگی سے درپے ہیں۔ اُنھوں نے مسجد اقصیٰ کی مغربی دیوار کے ایک حصے کو علاحدہ کر کے ”دیوار گریہ“ نام دے کر مسلمانوں کو اس کے نزدیک جانے سے بھی روک دیا ہے۔ مسجد اقصیٰ کو جلانے، گرانے اس کو دھماکے سے اڑا دینے کی کئی کارروائیاں وہ کھلے عام کر چکے ہیں۔ اس کے علاوہ اُنھوں نے مسجد اقصیٰ کے نیچے سرنگیں کھود ڈالی ہیں اور کسی نہ کسی بہانے سے کھدائی کا کام وہ کرتے ہی رہتے ہیں، جس کی وجہ سے مسجد اقصیٰ کے بہت سے حصوں میں دراڑیں پڑ گئی ہیں۔ نماز کے لیے مسجد میں مسلمانوں کی آمد و رفت بھی آزاد نہ نہیں ہو پاتی۔ مسجد کی دیکھ ریکھ، اصلاح و مرمت پر بھی طرح طرح کی پابندیاں عائد ہیں۔ بار بار مسجد اقصیٰ پر اسرائیلی فوجوں اور صہیونی دہشت گردوں کے ذریعے دھاوا بولنے اور مسلم



نو جوانوں کو زد و کوب کرنے اور انہیں گرفتار کرنے کی کارروائی ہوتی رہتی ہے۔

## مسجد اقصیٰ کے عناصر

بہت سے مسلمان گول سنہرے گنبد والی عمارت کو ہی مسجد اقصیٰ سمجھ بیٹھتے ہیں۔ مسجد اقصیٰ درحقیقت ایک احاطہ ہے، جس کے اندر عمارتیں، مدرسے، مسجدیں، پرنا لے، گنبد، گیلریاں اور محرابیں وغیرہ ہیں اور یہ سارا کچھ مسجد اقصیٰ ہی سے عبارت ہے۔

۱۔ مسجد اقصیٰ کی عمارت: یہ مسجد اقصیٰ نہیں؛ بل کہ اس کو مجازاً مسجد اقصیٰ کہا جاتا ہے، پہلے اس کو جامع مسجد اور مسجد رجال (مسجد مردان) کہا جاتا تھا۔ یہ موجودہ عمارت، خلیفہ اموی عبدالملک بن مروان کے دور میں بنی تھی۔ اسی طرح قبۂ صخرہ کی عمارت بھی مسجد اقصیٰ نہیں؛ بل کہ مسجد اقصیٰ مذکورہ ساری چیزوں سے عبارت ہے اور سب کی جامع ہے، نہ صرف مذکورہ دونوں عمارتیں بل کہ دیگر سیکڑوں تاریخی اسلامی آثار و نقوش پر بھی مسجد اقصیٰ ہی کا اطلاق ہوتا ہے، مسجد اقصیٰ کی بیچ والی گیلری کے نیچے قدیم مسجد اقصیٰ واقع ہے، جس کی تحریک اسلامی نے اصلاح و مرمت کرائی تھی، جب کہ یہ دسیوں سالوں سے بند پڑی تھی۔

۲۔ مسجد اقصیٰ کا جنوب مشرقی گوشہ: مسجد کے احاطے میں یہ سب سے بلند حصہ ہے۔ یہ مسجد اقصیٰ کے جنوب مشرقی حصے کی آخری حد ہے۔

۳۔ مروانی مصلیٰ: شیخ رائد صلاح (مقبوضہ فلسطین کی تحریک اسلامی کے سربراہ) کی صدارت میں اسلامی تحریک نے اس کی اصلاح و مرمت کرائی تھی اور اُس میں ٹائکس لگوائے تھے۔ ۱۴۱۹ھ/۱۹۹۸ء میں نماز کے لیے اس کا افتتاح ہوا تھا۔ سیکڑوں سال بعد مسجد اقصیٰ میں روبہ عمل آنے والا یہ سب سے بڑا تعمیری منصوبہ تھا۔ یہودیوں نے مصلیٰ مروانی کو اپنے زیر قبضہ لینے کی کوشش کی تھی۔ یہاں اپنا ہیکل بنا کر اُس کو اپنے مزعومہ ہیکل سلیمانی کے لیے دروازہ بنا ڈالنے کا اُن کا ارادہ رہا ہے۔ مسلمانوں کی طرف سے اس کی



صفائی ستھرائی اور ترمیم و اصلاح کے بعد وہاں نماز کی ادائیگی کی ابتدا سے، اُن کا منصوبہ سر دست کھٹائی میں پڑ گیا ہے۔ ایریل شیرون نے (۲۸ ستمبر ۲۰۰۰ء = جمعرات ۲۷ جمادی الاخریٰ ۱۴۲۱ھ) کو جو مسجد اقصیٰ کو اپنے قدموں سے ناپاک کرنے کی اشتعال انگیزانہ کارروائی کی تھی، اُس کا مقصد درحقیقت مصلیٰ مروانی کا درشن کرنا تھا۔

۴۔ 'مصلیٰ مروانی کا راستہ': اس جگہ اسلامی تحریک نے کھود کر مصلیٰ مروانی کی سات گیلریاں دریافت کی تھیں۔ یہاں سے ہزاروں ٹن مٹی صاف کی گئی اور اس بڑے مصلیٰ کے شایانِ شان، ایک بڑی راہ تعمیر کی گئی۔

۵۔ قبہ صخرہ: بہت سے مسلمان اسی کو مسجد اقصیٰ باور کر لیتے ہیں۔ حال آں کہ مسجد اقصیٰ کے احاطے میں۔ جیسا کہ ابھی عرض کیا گیا۔ واقع ساری چیزیں مسجد اقصیٰ ہیں، یہ اُس کا ایک جز و ضرور ہے، قبہ صخرہ ان چیزوں: آثار و عمارات میں سے ایک ہے، جن کے مجموعے کا نام مسجد اقصیٰ ہے۔ قبہ صخرہ، خلیفہ اموی عبد الملک بن مروان کے زمانے میں تعمیر کیا گیا تھا، جنھوں نے مصر کے خراج کی پوری رقم کو سات سال تک صرف اسی پر خرچ کیا۔ یہ عمارت اُس صخرہ مُشرَّفہ کو محیط ہے، جس پر سے شبِ معراج میں حضور اکرم ﷺ کو دنیا سے آسمانوں کی طرف صعود ہوا تھا۔

۶۔ اموی محلات: یہ اموی محلات کے آثار ہیں، یہودیوں نے مسجد اقصیٰ کی طرف کو ان کے نیچے کھدائی کی ہے۔ ۱۴۲۰ھ/۱۹۹۹ء میں صہیونی وزیراعظم یہود باراک کی حکومت نے مصلیٰ مروانی کی دیوار تک ایک راہ داری تعمیر کرائی۔ یہی دیوار مسجد اقصیٰ کی جنوبی حد ہے۔ باراک نے بہ ذاتِ خود اس کا افتتاح کرتے ہوئے یہ کہا کہ ہمارے ہیکلِ سلیمانی کا یہ ہی دروازہ ہے۔

۷۔ گوشہ خنثیہ: یہ مسجد اقصیٰ کا آخری جنوبی حصہ ہے۔ یہیں سے خلفاء و امرا اپنے محلات سے مسجد اقصیٰ آیا کرتے تھے۔

۸۔ گوشہ جنوب مغربی: یہ مسجد اقصیٰ کی آخری جنوب مغربی حد ہے۔

۹۔ دعوت و اصول دین کالج: یہ جنوبی سمت میں مسجد اقصیٰ کی ایک عمارت ہے۔

ماضی میں بھی ایک مدرسے کے طور پر مستعمل رہی تھی۔ ۱۴۱۴ھ/۱۹۹۳ء تک یہ دعوت و اصول دین کالج رہا تھا۔ اب یہ مسجد اقصیٰ کی لائبریری کے بہ طور مستعمل ہے۔ صہیونی حکام نے انتقام اولیٰ (ابتداء ۸/۱۲/۱۹۸۷ء انتہا ۷/۴/۱۹۸۸ء) کے وقت اس عمارت کو بند کر دیا تھا۔

۱۰۔ اسلامی میوزیم: یہ بہت پرانی عمارت ہے، اس وقت اس میں اسلامی میوزیم

ہے۔ بیت المقدس پر اسلامی حکم رانی کے مختلف ادوار کے بہت سے آثار یہاں محفوظ ہیں۔ یہیں نور الدین زنگی (ابن السابق اتابک متوفی ۵۷۰ھ/۱۱۷۴ء) کے منبر کی باقیات بھی ہیں، جس کو اگست ۱۹۶۹ء میں آسٹریلیائی صہیونی دہشت گرد ”مایکل روہان“ نے جلا دیا تھا۔

۱۱۔ بولہ مغارہ: یہ دروازہ، مسجد اقصیٰ کی مغربی سمت میں دیوار براق کے بالمقابل

واقع ہے، اسی دیوار کو یہودی بے بنیاد طور پر ”دیوار گریہ“ کہتے ہیں۔ یہ دروازہ ہی مغارہ محلے سے مسجد اقصیٰ میں آنے کی واحد راہ تھا۔ مغارہ محلے کو یہودیوں نے قبضے کے بعد نیست و نابود کر دیا، مسلمانوں کو قتل کر دیا اور باقی ماندہ کو در بہ در کر دیا۔ اسی کے طے پر آج یہاں حارۃ یہود (محلۃ یہود) قائم ہے ۱۶ ربیع الآخر ۱۴۱۱ھ = ۸/۱۰/۱۹۹۰ء کو مسجد اقصیٰ میں یہودیوں نے جو قتل عام کیا تھا، اُس کے بعد مسلمانوں کے لیے اس دروازے کو یہ کم کر بند کر دیا کہ دیوار گریہ کے پاس جو یہودی عبادت کو آتے ہیں، اُن کے لیے، مسلمانوں کے اس دروازے سے مسجد میں آنے جانے کی شکل میں بڑا خطرہ رہے گا۔ قابل ذکر ہے کہ مسجد اقصیٰ میں یہودی پولیس، اسی راہ سے بار بار ہلہ بولتی رہتی ہے۔

۱۲۔ دیوار براق: اسی جگہ حضور ﷺ نے شبِ اسراء و معراج میں اپنی براق سواری کو

باندھا تھا۔ اُس کے بعد آپؐ مسجد میں تشریف لے گئے تھے، اسی کو صہیونی بلادلیل ”دیوار گریہ“ کہتے ہیں کہ یہ اُن کے مزعومہ ہیکل سلیمانی کی آخری نشانی اور باقیات ہے۔ اس کے میدان میں اُن کی میزیں وغیرہ پڑی رہتی ہیں۔

۱۳۔ دروازہ سلسلہ: بازار کی طرف کو جانے والا یہ مسجد اقصیٰ کا ایک بڑا دروازہ

ہے۔ اسی کے نیچے سے یہودیوں کی کھودی ہوئی ”شمونا کیم“ نام کی سرنگ دیوار براق کی جنوبی سمت سے مسجد اقصیٰ کی شمال مغربی سمت تک جاتی ہے۔

۱۴۔ مدرسہ عمریہ: یہ مدرسہ، مسجد اقصیٰ میں شمالی جانب ہے، یہ مسجد اقصیٰ کا جزو لاینفک ہے۔ یہودی اس پر بھی قبضہ کرنے کے لیے کوشاں ہیں۔ وہ یہاں اپنی عبادت گاہ بنانا چاہتے ہیں۔

۱۵۔ شمال مغربی حد: یہ مسلمانوں کے محلے میں واقع ہے۔

۱۶۔ شمال مشرقی حد: یہ اسباط دروازے کے پہلو میں ہے۔

۱۷۔ دروازہ اسباط: یہ مسجد اقصیٰ کی شمالی سمت میں واقع ہے۔ اس وقت یہ مسلمانوں کی آمد و رفت کا بنیادی دروازہ ہے، بالخصوص باب مغاربہ کے بند کر دیے جانے کے بعد نمازی یہیں سے آتے جاتے ہیں۔ بسیں اور دیگر گاڑیاں بھی یہیں سے آتی جاتی ہیں۔

۱۸۔ باب رحمت: یہ مسجد اقصیٰ کے دروازوں میں سے ایک ہے۔ حضرت صلاح الدین ایوبیؒ نے اس کو بند کر دیا تھا؛ کیوں کہ اُس وقت اس دروازے سے صلیبیوں کے دھاوا بول دینے کا خطرہ تھا، اسی دروازے کے باہر مقبرہ رحمت واقع ہے۔

۱۹۔ مقبرہ رحمت: اس قبرستان میں صحابہ کرام میں سے حضرت شداد بن اوس، حضرت عبادہ بن صامت رضی اللہ عنہما وغیرہ مدفون ہیں۔ یہ قبرستان تدفین کے لیے ہنوز مستعمل ہے۔ اقصیٰ کی یہودی قتل گاہ کے شہدا بھی یہیں مدفون ہیں۔

۲۰۔ اسلامی مقبرے: جہاں پرانے زمانے سے بھی لوگ دفن ہوتے آئے ہیں۔

۲۱۔ مغربی اور شمالی مسلمان محلے: ان کی بعض عمارتوں پر بہ زور بازو یہودیوں نے قبضہ کر کے انھیں عبادت خانوں میں تبدیل کر دیا ہے۔

مسجد اقصیٰ کے خلاف کی گئی صہیونیوں کی ظالمانہ کارروائیاں

۱۳۸۷ھ/۱۹۶۷ء کے بعد سے ہی یہودیوں نے مسجد اقصیٰ پر قبضہ کرنے کے لیے

اسلامی وضع کو بد لئے کی بہتری کوششیں کی ہیں۔ جن میں کچھ اس طرح ہیں:

۱- ۱۱/ جون ۱۹۶۷ء کو مغاربہ محلے کے مسلمان باشندوں کو یہاں سے چلے جانے اور اپنے مکانات خالی کر دینے کی صرف ۲۳ گھنٹے کی مہلت کے بعد، یہودیوں کی ریاست نے مسجد اقصیٰ کی مغربی دیوار کے پڑوس کے اس محلے کا نام و نشان مٹا دیا۔ ۶۵۰ عربوں کو اُن کے گھروں سے زبردستی بھگا کر، انھیں زمین بوس کر دیا گیا۔ اس محلے کی زمین، حضرت صلاح الدینؒ نے ان عربوں کے آباد اجداد کو دے کر انھیں یہاں بسایا تھا۔ اسی طرح شرف محلے سے بھی ۳ ہزار عربوں کو در بہ در کر دیا گیا اور اس کا نام حارة الیہود کر دیا گیا۔ مسجد اقصیٰ کی مغربی دیوار پر جو حائطِ بَرّاق کے نام سے جانی جاتی ہے، اس کے بعد ہی قبضہ کر کے زبردستی اُس کا نام حائطِ الممکی (دیوارِ گریہ) کر دیا۔ اس کے سامنے کے میدان کو بھی اُنھوں نے خوب کشادہ کر لیا اور اب وہاں پوجا پاٹھ کرتے رہتے ہیں۔

۲- اُسی زمانے میں صہیونی ریاست نے مسجد اقصیٰ کے مغربی گوشے کو ڈھا دیا، جو زاویہ فخریہ کے نام سے معروف تھا، اس کے قریب عربوں کے ۱۴ گھر بھی ڈھا دیے۔

۳- ۲۳/ جمادی الاخریٰ ۱۳۸۷ھ = ۳۱/ ۸/ ۱۹۶۷ء کو صہیونی پولس نے، باب مغاربہ کی چابی مسلمانوں سے چھین لی، یہ مسجد اقصیٰ کے دروازوں میں سے مشہور دروازہ تھا۔

۴- ۱۳۸۹ھ/ ۱۹۶۹ء میں صہیونیوں نے مسجد اقصیٰ کے صحن کے سامنے کے مدرسہ تنکزیہ پر قبضہ کر لیا، بہانہ یہ تھا کہ دیوارِ گریہ تک آنے جانے والے یہودیوں کی حفاظت اس کے بغیر ممکن نہیں۔ اسی مدرسے کے بغل کے ۱۰ گھروں کے ۱۰۵ مکینوں کو اُن کے گھروں سے زبردستی نکال دیا۔ یہ مدرسہ اب صہیونی بارڈر سیکورٹی فورسز کا مرکز ہے۔

۵- ۱۳۸۹ھ/ ۱۹۶۹ء میں ایک آسٹریلوی یہودی نے مسجد اقصیٰ کے جنوبی حصے کو جلا دیا تھا، جس کے دوران حضرت صلاح الدین ایوبی کا منبر اور جنوبی دیوار بھی جل گئی تھی، جس میں عہدِ اموی و عہدِ عباسی کے مایہ ناز نقش و نگار بنے ہوئے تھے؛ لیکن صہیونی پولس والوں نے اُس کو باؤلا شمار کر کے گرفتاری کے بعد فوراً چھوڑ دیا تھا۔ یہ واقعہ جمعرات

۸/۶/۱۳۸۹ھ = ۲۱/۸/۱۹۶۹ء کو پیش آیا دوسرے روز جمعہ کی نماز نہ ہو سکی اس کے بعد والی نماز جمعہ منبر کے بغیر ہوئی۔

۶۔ اسرائیلی سپریم کورٹ (عدالتِ عظمیٰ) نے ۲۳/۹/۱۹۹۳ء (۵/جمادی الاولیٰ ۱۴۱۴ھ) کو ایسا فیصلہ سنایا جس کی رو سے حرمِ قدسی (مسجدِ اقصیٰ) کی حرمت کو ہر طرح سے پامال کرنے کی، صہیونیوں کو کھلی چھوٹ دے دی گئی۔ اس فیصلے کے اہم مندرجات اس طرح تھے:

(الف) حرمِ مسجدِ اقصیٰ، ریاستِ اسرائیل ہی کا رقبہ ہے؛ لہذا اس پر اسرائیلی ریاست کے ہی قوانین و احکام برپا ہوں گے، جن میں تعمیری منصوبہ سازی اور آثارِ قدیمہ کے قوانین بھی داخل ہیں، نیز مقاماتِ مقدسہ تک آزادی کے ساتھ اور بلا روک ٹوک ہر عقیدے کے حامل کو آنے جانے کی اجازت ہوگی اور کسی کو بھی اس آزادی سے کھلواڑ کرنے کی اجازت نہ ہوگی۔ عدالت کا مقصد یہ ہے کہ مسجدِ اقصیٰ کے حرم میں یہودیوں کو بھی عبادت کی اجازت ہونی چاہیے اور مسلم وزارتِ اوقاف کو یہاں اصلاح و مرمت اور تعمیر نو کی کوئی اجازت نہیں ملنی چاہیے۔

(ب) اس قرار داد کی رو سے ”جبلِ ہیكل“ کے صہیونی سکریٹریوں کو حرمِ قدسی پر سرپرستی کا اختیار دیا گیا ہے۔

(ج) جبلِ ہیكل یا بہ قولِ عدالت ”جبلِ بیت“ کو یہودیوں کے نزدیک ۳ ہزار سال سے بڑی دینی اہمیت اور تقدس رہا ہے، یہ تقدس ابدی ہے، یہ کسی متعین اقتدار سے ہم رشتہ نہیں، یہ تقدس کسی بھی قانونی بالادستی سے فزوں تر اور برتر ہے۔ حال آں کہ عدالت نے اپنے مذکورہ فیصلے میں یہ بات بھی تسلیم کی ہے کہ ۱۳ سو برس سے یہ جگہ مسلمانوں کے لیے بھی مقدس ہے، نہ صرف یہ؛ بل کہ مسلمانوں کے نزدیک تقدس میں اس کا رتبہ مکہ اور مدینہ کے معاً بعد ہے۔ بہ ہر کیف اسرائیل کی عدالتِ عظمیٰ کا عندیہ یہ ہے کہ اس جگہ کی فضیلت مسلمانوں کے نزدیک اتنی نہیں، جتنی یہودیوں کے نزدیک ہے۔

(د) عدالت نے اپنے فیصلے میں اسرائیلی اداروں کو اس بات کا پابند کیا ہے کہ انھیں اس وقت سے آئندہ ہمیشہ سارے آثارِ قدیمہ کی زبردست نگرانی کرنی چاہیے؛ تاکہ اسلامی اوقاف کا ادارہ یہاں کسی طرح کی اصلاح و مرمت اور صورتِ حال میں من مانی تبدیلی نہ کر سکے۔

۷- ۱۳۹۵ھ/۱۹۷۵ء میں ایک صہیونی عدالت نے تو مسجدِ اقصیٰ کے صحن میں یہودیوں کے ”نماز“ پڑھنے کی بھی اجازت دے دی تھی اور صہیونی ریاست کو بہ ذراچہ پولس اس کا انتظام کرنے کا پابند بنایا تھا۔

۸- مسجدِ اقصیٰ کے تمام دروازوں پر یہودی پولس کا قبضہ رہتا ہے اور مسجد کی سیکورٹی کی حفاظت کے بہانے، سارے نمازیوں بالخصوص جوانوں کی جامہ تلاشی اور ان کی تذلیل کی جاتی ہے۔

۹- مسجدِ اقصیٰ کے اندر کئی بار صہیونیوں نے خون خرابہ کیا ہے، مشہور قتل عام ۱۶/ربیع الآخر ۱۴۱۱ھ = ۸/۱۰/۱۹۹۰ء کو کیا تھا، جس میں ۱۸ نمازی شہید اور سیکڑوں زخمی ہو گئے تھے۔ ۱۳۸۷ھ/۱۹۶۷ء سے ہی صہیونی، مسجدِ اقصیٰ کی اصلاح و مرمت اور وہاں کے گنبدوں، بیلوں اور دیگر آثار کی مرمت و اصلاح کرنے نہیں دیتے، تاکہ یہ علیٰ حالہ رہ کر گرجائیں، جو ان کے اہداف کے عین مطابق ہے۔

## شہرِ قدس کی دگر آباد مسجدیں

مسجدِ مِزِ اِبطین، مسجدِ انصار، مسجدِ دعوت، مسجدِ مُہاجرین، مسجدِ شیخ محمود، مسجدِ البلد، مسجدِ عمری، مسجدِ کرافان، مسجدِ ابرار، مسجدِ جی بشر، مسجدِ انوی، مسجدِ زاویہ قدیمہ، مسجدِ احمد ساحوری، مسجدِ پیر ایوب، مسجدِ عین التوزہ، مسجدِ العین، مسجدِ ابو ہریرہ، مسجدِ شیخ عبداللہ، مسجدِ عمری، مسجدِ فاروق، مسجدِ محمد الفاتح، مسجدِ بلال بن رباح، مسجدِ امام شافعی، مسجدِ شیخ جراح، مسجدِ عابدین، مسجدِ حجازی، مسجدِ ساہرہ، مسجدِ سلمان فارسی، مسجدِ علمی، مسجدِ عمر بن الخطاب، مسجدِ خالد



بن ولید، مسجد شہدائے فلسطین، مسجد زاویہ منصورہ، مسجد ثوری، مسجد نور، مسجد ارقم، مسجد بدر الدین  
 مولو، مسجد مصعب بن عمیر، مسجد مولویہ، مسجد شیخ منلی، مسجد شیخ ریحان، مسجد مکہ مکرمہ، مسجد  
 زاویہ نقشندیہ، مسجد زاویہ افغانیہ، مسجد درغٹ، مسجد شورجی، مسجد مصطفیٰ، مسجد ابو بکر صدیق،  
 مسجد عمر بن الخطاب، مسجد محمد قدمی، مسجد مثبت، مسجد رزاق، مسجد خانقاہ صالحیہ، مسجد قلاوون،  
 مسجد قمری، مسجد حمزہ بن عبد المطلب، مسجد عمری صغیر، مسجد عثمان بن عفان، مسجد عمری کبیر،  
 مسجد دیسی، مسجد القلعہ، مسجد محارب، مسجد سلطان طاہر برقوق، مسجد کثر فار، مسجد بسیونی، مسجد  
 یعقوبی، مسجد سعد وسعید، مسجد ادہمی، مسجد سیدہ بدریہ، مسجد علی بن ابی طالب، مسجد سلطان  
 ابراہیم ادہمی، مسجد بدر، مسجد عبد الحمید شومان، مسجد کلیۃ الدعوة، مسجد احباب اللہ، مسجد نور، مسجد  
 اتقیار، مسجد بشیر، مسجد عبد بن رواحہ، مسجد فاروق، مسجد عیسویہ، مسجد اُحد، مسجد ابو عبیدہ بن  
 جراح، مسجد خلافت اسلامیہ (۱)۔

### شہر قدس میں مدفون بعض صحابہ کرام رضی اللہ عنہم

- ۱- عبادہ بن صامت رضی اللہ عنہ (۳۸ ق.ھ/۶۴۴ء - ۳۴ھ/۵۸۶ء)
- ۲- ابوریحانہ
- ۳- ابراہیم بن ابی عتبہ عقیلی مقدسی رضی اللہ عنہ متوفی ۵۲ھ/۶۷۲ء
- ۴- فیروز دیلمی رضی اللہ عنہ، متوفی ۵۳ھ/۶۷۳ء بہ عہد سیدنا عثمان بن عفان رضی اللہ عنہ
- ۵- شداد بن اوس رضی اللہ عنہ، متوفی ۵۸ھ/۶۷۷ء بہ عہد حضرت معاویہ رضی اللہ عنہ
- ۶- ذوالاصابع تمیمی رضی اللہ عنہ
- ۷- مسعود بن اوس بن زید رضی اللہ عنہ
- ۸- وائلہ بن اسقع رضی اللہ عنہ

(۱) کتاب "مُسْتَقْبَلُ الْقُدْسِ وَسُبُلُ انْقَاذِهَا" از: ڈاکٹر ابراہیم البجابر، شائع کردہ "جمعية الأقصى لرعاية  
 الأوقاف الإسلامية" طبعہ اولیٰ ۱۴۱۸ھ/۱۹۹۷ء، ص: ۷۰-۷۳۔

- ۹- ابوالقی بن اُمّ حرام رضی اللہ عنہ  
 ۱۰- یزید بن سلام رضی اللہ عنہ  
 ۱۱- عبد اللہ بن مختار یزنجی رضی اللہ عنہ متوفی ۹۹ھ / ۷۱۷ء  
 ۱۲- زیاد بن ابی سودہ رضی اللہ عنہ

### شہر قدس کے اہم مقبرے

مقبرہ رحمت، مقبرہ یوسفیہ، مقبرہ باب الساہرہ، مقبرہ ما من اللہ، مقبرہ صور باہر،  
 مقبرہ بیت صفا، مقبرہ اُمّ طویا، مقبرہ جبل المبکر، مقبرہ طور، مقبرہ شرفات، مقبرہ شعفاط،  
 مقبرہ کفر عقب، مقبرہ مالحہ، مقبرہ عین کارم، مقبرہ دیر یا سین۔

### شہر قدس کے اہم بازار

سوقِ علون، سوقِ بازار، سوقِ محضر، سوقِ لُحّامین، سوقِ کُحّاسین، سوقِ عطّارین،  
 سوقِ باشورہ، سوقِ صیّاغ / تاجر، سوقِ یہود، سوقِ باب سلسلہ، سوقِ قطانین، سوقِ باب  
 الزیت، سوقِ باب عامود، سوقِ باب ہطہ، سوقِ حارۃ نصاریٰ (۱)



(۱) حوالہ سابق، ص: ۸۰، ۸۵، ۹۰، ۹۱۔

۱۹۴۷ء سے ۱۹۹۶ء

کے دوران صہیونیوں کے ہاتھوں  
فلسطینیوں کے قتلِ عام کی کچھ اہم اور مختصر روداد

۱۹۴۷ء سے ۱۹۹۶ء

## کے دوران صہیونیوں کے ہاتھوں

فلسطینیوں کے قتل عام کی کچھ اہم اور مختصر روداد

۳۱ دسمبر ۱۹۴۷ء گاؤں (الشیخ اور حواسہ)

”حیفا“ میں پٹرول ریفائنگ فرم کے باہر ایک بم پھٹنے کی وجہ سے، فرم آنے والے کئی عرب ملازمین ہلاک اور زخمی ہو گئے۔ اس واقعے کے بعد، مذکورہ فرم میں کام کرنے والے عرب ملازمین مُشْتَغِل ہو گئے اور پھاڑے، کلہاڑی اور آہنی ٹکڑوں سے فرم کے صہیونی مزدوروں پر حملہ کر دیا، جس کے نتیجے میں تقریباً ساٹھ یہودی ہلاک اور زخمی ہو گئے۔ اس فرم کے عرب مزدوروں کی ایک بڑی تعداد کا تعلق جنوب مشرقی ”حیفا“ میں واقع دو گاؤں ”الشیخ“ اور ”حواسہ“ سے تھا؛ اسی لیے صہیونیوں نے ان دونوں گاؤں پر دھاوا بول کر انتقام لینے کی تیاری کر لی۔

۱۹۴۸ء کی پہلی تاریخ کی شب کو، نصف شب کے تھوڑی دیر بعد ہی ۱۵۰ تا ۲۰۰ صہیونیوں نے حملہ کرنا شروع کر دیا۔ انھوں نے دونوں گاؤں کے اطراف کو خاص کر نشانہ بنایا۔ عربوں کے پاس ضرورت کی حد تک ہتھیار بھی نہ تھے اور صرف سڑکوں پر معمولی مقامی پہرہ داری تھی۔ صہیونیوں نے ان دونوں گاؤں کے اطراف کے گھروں پر دستی بم پھینکے اور گھر میں سو رہے لوگوں پر گولیاں چلائیں۔ یہ حملہ ایک گھنٹہ جاری رہا۔ قریب ۱۰ گھروں پر حملے کرنے کے بعد، صبح دو بجے یہ لوگ فرار ہو گئے۔ اس حملے میں لگ بھگ ۳۰ آدمی جاں بہ حق اور زخمی ہو گئے، جن میں بیش تر خواتین اور بچے تھے۔

۱۴-۱۵ فروری ۱۹۴۸ء گاؤں (سعسع)

”بالماسخ“ نام کی بٹالین-۳ نے ”سعسع“ گاؤں پر حملہ کر کے، مکانات کو مکینوں کے سروں پر گرا ڈالا، جس کے نتیجے میں ۶۰ عرب (جن میں اکثر عورتیں اور بچے تھے) ہلاک ہو گئے۔ اس کارروائی کو صہیونیوں نے نمونے کی کارروائی بتایا تھا۔

۲۷ فروری ۱۹۴۸ء (رحفوت)

”رحفوت“ کے قریب شہر ”حیفا“ میں پل پر ٹرین میں دھماکہ کر کے ۲۷ عربوں کو شہید کر دیا گیا۔ اور دیگر ۳۶ افراد زخمی ہو گئے۔

۱۳ مارچ ۱۹۴۸ء (کفر حسینہ)

اسرائیل کی ”ہاگانا“ تنظیم نے، کفر حسینہ گاؤں پر حملہ کر کے نہ صرف اُس گاؤں کو تباہ و برباد کر ڈالا؛ بل کہ ۳۰ عربوں کو موت کے گھاٹ اتار دیا۔

۲۷ مارچ ۱۹۴۸ء (بنیامینا)

”بنیامینا“ میں دو خونی حادثے ہوئے۔ یعنی دو ٹرینوں کو دھماکے سے اڑا دیا گیا۔ پہلا واقعہ ۲۷ مارچ کو پیش آیا، جس سے ۲۴ فلسطینی شہید اور ۶۰ سے زائد زخمی ہو گئے۔ اسی مہینے کی ۳۱ تاریخ کو دوسری کارروائی روبہ عمل لائی گئی، جس کے نتیجے میں ۴۰ عرب شہید اور مزید ۶۰ زخمی ہو گئے۔

۹ اپریل ۱۹۴۸ء (دیر یاسین)

دو صہیونی عسکری تنظیموں نے (ایک ”ارگون“ جس کا سربراہ ”مناحیم بیگن“ تھا، جو بعد میں وزیراعظم بھی بنا اور دوسری ”شتیرن لچی“، جس کا صدر ”اسحاق شامیر“ تھا، جو ”بیگن“ سے پہلے اسرائیل کا وزیراعظم رہا تھا) ”ہاگانا“ کے ساتھ پیشگی ساز باز کے ذریعے

”دیر یاسین“ پر خون ریز حملہ کر دیا، جس میں مذکورہ گاؤں کے قریب ۲۶۰ فلسطینی شہید ہو گئے۔ یہ حملہ مسلح صہیونی تنظیموں کی دہشت گردی اور عذاب دہی کے زیر عمل طریقوں میں سے ایک طریقہ رہا ہے؛ تاکہ صہیونی ریاست کے قیام کی راہ ہم دار کرنے کے لیے، فلسطین کی صورت حال پر کنٹرول کیا جاسکے۔

یہ گاؤں (دیر یاسین) قدس سے چند کلومیٹر کی دوری پر، قدس اور تل ابیب کو جوڑنے والی، چھوٹی پہاڑی پر واقع ہے۔ اُس وقت قدس پر بھی پے در پے حملے ہو رہے تھے۔ عرب چوں کہ فلسطینی مجاہد عبدالقادر حسین کی قیادت میں اپنے محاذوں پر کام یابی کے پرچم لہراتے جا رہے تھے؛ اس لیے صہیونیوں کو بھی، کام یابی کے حصول کی سخت ضرورت تھی۔ ایک فوجی افسر کے یہ قول: ”عربوں کے حوصلے کو پس کرنے اور صہیونیوں کے حوصلے کو بلند کرنے کے لیے کام یابی ضروری ہے“۔ چنانچہ ”دیر یاسین“ ”ارگون“ کی افواج کے لیے نوالہ تر تھا۔ اسی طرح صہیونی عسکری تنظیموں کو، ایک ایسے ہوائی اڈے کی ضرورت تھی، جو قدس کے باشندوں کے کام میں آسکے۔ حملے، خون خرابے اور قتل و غارت گری کی کارروائیوں کا اعلان، اُس عام صہیونی طرز عمل کا ایک حصہ ہے، جس کا مقصد قتل و جلا وطنی کے ذریعے، فلسطین کو، اُس کے اصلی باشندوں سے خالی کرنا ہے۔ اس چھوٹے گاؤں میں ۴۰۰ لوگ رہتے تھے، جو آس پاس کی کالونیوں میں اپنی تجارت کرتے تھے۔ اُن کے پاس صرف پہلی عالمی جنگ کے قدیم اسلحے تھے اور بس۔

۹ اپریل ۱۹۴۸ء کو بہ وقت فجر ”ارگون“ کی افواج ”دیر یاسین“ کی مشرقی اور جنوبی سمتوں سے اور ”شتیرن“ کی افواج شمال کی جانب سے داخل ہوئیں اور مغربی راستے کو چھوڑ کر، ہر طرف سے ”دیر یاسین“ کا محاصرہ کر لیا اور سوراہے باشندوں پر یکا یک حملہ کر دیا۔ شروع میں اس حملے کا ڈٹ کر مقابلہ کیا گیا، جس کے نتیجے میں چار حملہ آور ہلاک اور ۴۰ زخمی بھی ہو گئے۔ فرانسیسی رائٹر ”پیٹرک میرسیون“ لکھتا ہے: ”حملہ آوروں نے اس سے پہلے اس قسم کی جنگ نہیں لڑی تھی۔ اُن کے لیے یہ بڑا آسان کام تھا کہ وہ اپنا دفاع



اور مڑ اٹھنے والے گاؤں پر حملہ کرنے کی بہ جائے، بھیڑ بھاڑ والے بازاروں نے بیچ باری کر دیں؛ اسی لیے وہ لوگ اس سخت لڑائی میں پیش قدمی نہیں کر سکے۔

گاؤں والوں کی ثابت قدمی کا مقابلہ کرنے کے لیے اُن حملہ آوروں نے، قدس کے قریب کے ایک فوجی کیمپ میں موجود ”بالمخ“ کی افواج سے مدد مانگی، جس نے حملہ آوروں کی ٹیم کو آسان بنانے کے لیے، اُس گاؤں پر مور تار توپوں سے حملہ کر دیا۔ ظہر ہوتے ہی یہ گاؤں (دیر یا سین) ہر قسم کی مڑ اٹھنے سے پوری طرح خالی ہو گیا۔ اس کے بعد ”ارگون“ اور ”شترن“ کی افواج نے اُس مُنقر و طریقے کا استعمال کیا، جس میں انھیں بڑی مہارت حاصل ہے۔ وہ طریقہ کیا ہے، یعنی پورے گاؤں کو ڈائنامیٹ سے اڑا دیا جائے۔ اس طرح اُن افواج نے ایک ایک گھر پر دھماکہ کر کے، اُس گاؤں پر کنٹرول کر لیا۔ جب دھماکہ خیز اشیا ختم ہو گئیں، تو اُن افواج نے اگلے قدم کے طور پر یہ کیا کہ بموں اور مشین گنوں کے ذریعے اُس جگہ کو مڑ اٹھنے کے عند صر سے آخری حد تک پاک کر ڈالنے کی کارروائی انجام دی۔ فوج والے مرد، عورت، بچے اور بوڑھے اور گھر کے اندر مُنقر تک ہر چیز پر گولیاں داغنے تھے۔ یہ افواج اتنی سنگ دل اور ستم پیشہ تھیں کہ انھوں نے دسیوں گاؤں والوں کو دیوار کے نزدیک کھڑا کر کے، اُن کے سینوں میں گولیاں پیوست کر دیں۔ خون ریزی کا یہ عمل مُسلکُن و دونوں تک چلتا رہا۔ صہیونی افواج نے لاشوں کو ایذا پسندی کی ذہنیت سے مسخ کیا، اس ذہنیت کو انگریزی میں Sadism کہا جاتا ہے یعنی ظلم و ستم کے ذریعے لطف اندوزی کا رُنجان۔

۵۳ زندہ بچوں کو پرانے شہر کی چہار دیواری کے پیچھے ڈال دیا گیا اور ۲۵ زندہ لوگوں کو بسوں میں بھر کر، لے جایا گیا؛ اُن لوگوں نے قدیم رومن فوج کی طرح، فتح متدانہ انداز میں، انھیں قدس کے اندر گھمایا۔ پھر انھیں گولی مار کر موت کے گھاٹ اتار دیا۔ لاشوں کو ”دیر یا سین“ کے کنوئیں میں ڈال کر، اُس کے دروازے کو اچھی طرح بند کر دیا گیا؛ تاکہ جرم کے نشانات کا پتہ نہ چل سکے۔ ”میرسیون“ کے بہ قول: ”چند ہی منٹ میں۔ حال

آں کہ بڑی بے جگری سے حملہ آوروں کے مقابلے کا جواب دیا گیا۔ ”ارگون“ اور ”شترن“ کے جواں سال مرد اور عورتیں، جو ”اعلیٰ اقدار“ کے حامل تھے، قصاب کی طرح سنگ دلی اور بے رحمی کے ساتھ، گاؤں والوں کو اس طرح ذبح کرنے لگے، جس طرح نازی جرمنی کی افواج نے کیا تھا۔ صہیونی عسکری تنظیموں نے، ریڈ کراس کے نمائندے ”جیک ڈی رینیمہ“ کو، کئی دنوں تک گاؤں میں جانے سے روک رکھا۔ جب کہ گاؤں پر قابض ”ہاگانا“ کے لوگوں نے اہتمام کے ساتھ بکھری لاشوں کو جمع کر کے، انھیں دھماکے سے اڑا دیا؛ تاکہ عالمی تنظیموں کے نمائندوں کو گم راہ کیا جاسکے اور انھیں یہ یقین ہو جائے کہ یہ لوگ مسلح ٹکراؤ میں مارے گئے ہیں۔ ریڈ کراس کے نمائندے کو بعد میں، کنوئیں میں ڈالی گئی لاشوں کا پتہ چلا۔

اس خوں آشام کارروائی کے بعد، کئی صہیونی تنظیموں کا مختلف و متضاد ردِ عمل سامنے آیا۔ چناں چہ ”مناحیم بیگن“ نے ”ارگون“ کے مقامی رہ نما ”رعنان“ کے نام ایک تہنیتی ٹیلی گرام بھیجا، جس میں اُس نے لکھا: ”آپ اس عظیم کام یابی کے لیے، میری طرف سے مبارک باد قبول کیجیے اور اپنے فوجیوں تک یہ پیغام پہنچا دیجیے کہ انھوں نے اسرائیل میں ایک بڑی تاریخ رقم کی ہے۔“ اُس نے اپنی کتاب بہ عنوان ”انقلاب“ میں لکھا: ”ملک سے ۶۵۰ ہزار عربوں کو نکال باہر کرنے کے تعلق سے، بلاشبہ ”دیر یاسین“ کی خوں ریز کارروائی کا کلیدی رول رہا۔“ مزید لکھا: ”اگر دیر یاسین والی کارروائی نہ ہوتی، تو اسرائیل کے قیام کا خواب شرمندہ تعبیر نہ ہوتا۔“ دوسری طرف بعض صہیونی قائدین نے اس کارروائی سے اپنا دامن جھٹک لینے کی کوشش کی۔ چناں چہ ”ڈیوڈ شائلیل“ جو اُس وقت قدس کی ”ہاگانا“ افواج کا سربراہ تھا، نے یہ کہا کہ ”یہ کارروائی عبرانی امن و سلامتی کی توہین ہے۔“ ”حاسیم وایز مین“ نے بھی اس کارروائی پر چوٹ کرتے ہوئے کہا: ”یہ ایک ایسا دہشت گردانہ عمل ہے، جو صہیونیوں کے شایانِ شان نہیں۔“ یہودی ایجنسی نے بھی مذکورہ خوں ریز کارروائی کی مذمت کی۔ جب کہ صہیونی پروپیگنڈے کی بنیاد یہ رہی کہ

”دیر یاسین“ کی کارروائی مستثنیات کے درجے میں ہے، اُس کو اصول کا نام نہیں دیا جاسکتا اور یہ کہ مذکورہ کارروائی نہ صرف یہ کہ صہیونی قیادتوں کی دخل اندازی کے بغیر؛ بل کہ اُس کی خواہش کے برخلاف زیر عمل آئی تھی؛ مگر حقیقت آج نہیں، تو کل ضرور آشکارا ہو جاتی ہے۔ چنانچہ بعد کے چند سالوں میں ہی یہ راز فاش ہو گیا کہ ساری صہیونی تنظیمیں — قولا، عملاً؛ یا سیاسی اور معنوی تعاون کے راستوں سے ہی سہی — یہ اور اس کے علاوہ دوسری تمام دہشت گردانہ کارروائیوں میں مکمل طور پر ملوث رہی ہیں۔

۱۔ ”مناحیم بیگن“ نے اپنی کتاب: ”انقلاب“ میں یہ بھی لکھا کہ ”دیر یاسین“ پر کنٹرول، عظیم منصوبے کا ایک حصہ ہے اور یہ کارروائی ”ہاگانا“ کی مکمل جان کاری اور اُس کے قائد کی منظوری کے ساتھ انجام دی گئی تھی، نیز یہ کہ یہودی ایجنسی اور صہیونی ترجمانوں کی کھلی ناراضگی کے باوجود ”دیر یاسین“ پر قبضہ اور اُس پر مضبوط گرفت، عام پالیسی کی ایک منزل طے کر لینے کے مترادف ہے۔“

۲۔ اسرائیلی عالم ”روفائیل باٹائی“ کی تالیف کردہ انسائیکلو پیڈیا ”صہیونیت اور اسرائیل“ میں لکھا ہے کہ صہیونی ورکنگ کمیٹی نے مارچ ۱۹۴۸ء کو اُن ”ہنگامی پروگراموں کو منظوری دے دی تھی، جن کی رُو سے ”ارگون“ کا اس مسئلے میں مستقل وجود یقینی ہو جاتا ہے؛ لیکن کمیٹی نے ”ارگون“ کے تمام منصوبوں کو، ”ہاگانا“ کی قیادت کی پیشگی منظوری کے ماتحت کر دیا تھا۔“

۳۔ ”ہاگانا“ اور قدس میں اُس کا قائد (ڈیوڈ شالٹیل) ”ارگون“ اور ”شترین“ میں سے ہر ایک پر اپنا کنٹرول قائم کرنے کے لیے، ہر دم سرگرم عمل رہا کرتا تھا؛ چنانچہ جب ان دونوں تنظیموں نے ”شالٹیل“ کی پالیسی کو محسوس کر لیا، تو ان دونوں نے ”دیر یاسین“ پر ایک ساتھ حملہ کرنے کی ٹھان لی۔ ”شالٹیل“ نے کارروائی سے دو دن قبل، یعنی ۷ اپریل کو نذور الصدر دونوں تنظیموں کے نام ایک خط بھیجا، جس میں سیاسی اور معنوی سطح پر، تعاون کی یقین دہانی کرائی گئی تھی۔ اس خط میں یہ جملہ بھی تھا: ”مجھے معلوم ہوا ہے

کہ آپ لوگ ”دیر یاسین“ پر حملہ کرنے کا منصوبہ بنا رہے ہیں۔ میں آپ کی توجہ ادھر مبذول کرانا چاہتا ہوں کہ ”دیر یاسین“ ہماری ہمہ گیر پالیسیوں کا صرف ایک مرحلہ ہے۔ مجھے آپ کے ذریعے اس مشن کی انجام دہی پر کوئی اعتراض نہیں؛ لیکن اس شرط کے ساتھ کہ آپ لوگ اُس گاؤں (دیر یاسین) پر قبضہ کرنے کے بعد، وہیں جے رہنے کے لیے، بھرپور تیاری کر لیں؛ تاکہ وہاں دوسری مخالفت طاقتیں قابض نہ ہو سکیں اور نہ ہی ہماری پالیسیوں کے لیے خطرہ بن سکیں۔“

۴۔ اسرائیلی وزارت خارجہ کی طرف سے شائع ہونے والے، ایک اخباری نشریے نے لکھا کہ ”جنگ براے دیر یاسین“ ”جنگ براے قدس“ کا ایک اٹوٹ حصہ تھا۔

۵۔ صہیونی تحریک مزدوراں سے تعلق رکھنے والے ”مائیر بعلیل“ نے ساتویں دہائی میں، یہ اقرار کیا تھا کہ ”دیر یاسین“ والی خوں ریز کارروائی، اُس عام پالیسی کا ایک حصہ تھا، جس پر مارچ ۱۹۴۸ء میں ساری صہیونی تنظیمیں ہم راے ہو گئی تھیں اور اُس کو ”پالیسی-د“ کا نام دیا گیا تھا۔ اُس پالیسی کا مقصد برطانوی افواج کے انخلا سے پہلے، بھیا تک قتل و غارت گری اور فلسطینیوں کے درمیان خوف و دہشت کا ماحول پیدا کر کے، عربی گاؤں اور شہروں سے، انھیں نکال باہر کرنا تھا۔ چنانچہ فلسطینیوں کو اپنے گھروں کو چھوڑ کر بھاگنا ہی پڑا۔

۶۔ کارروائی کے تین دن بعد، یہ گاؤں ”ہاگانا“ کے حوالے کر دیا گیا کہ وہ اس کا ہوائی اڈے کے طور پر استعمال کرے۔

۷۔ کئی یہودی پروفیسروں نے ”بن گورین“ کو خطوط لکھ کر ”دیر یاسین“ کے علاقے میں یہودی کالونیاں نہ بسانے کی اپیل کی؛ لیکن ”بن گورین“ اُن کے معروضات پر عمل تو کیا کرتا، اُس نے اُن کے خطوط کا جواب دینے کی بھی زحمت نہ کی۔ چند مہینوں کے دوران ہی، مشرقی یورپ کے مہاجر یہودیوں کو ”دیر یاسین“ میں لا بسایا گیا۔

۸۔ ایک سال کے اندر ہی، اس عربی گاؤں کی دھرتی پر ناچ گانے کی محفلیں آراستہ کی گئیں اور بہت سارے اجلاس ہائے جشن منعقد کیے گئے، جن میں سینکڑوں مہمان، یعنی

صحافی، اسرائیلی حکومت کے ارکان، قدس کے چیرمین اور یہودی علما شریک ہوئے۔ اسرائیلی وزیر اعظم ”حائیم وائزمن“ نے ”دیر یاسین“ میں ”جیوٹ شاؤول کالونی“ کے افتتاح کے لیے ایک تہنیتی تار بھیجا۔ دن گزرنے کے ساتھ، شہر قدس کی اتنی توسیع ہوئی، کہ ”دیر یاسین“ کی زمینیں قدس کا حصہ بن گئیں اور اس طرح پہ گاؤں، قدس کا مضافات بن گیا۔ کچھ بھی ہو ”دیر یاسین“ اور اُس سے ملتی جلتی دیگر خوں ریز کارروائیوں کو، محض اتفاقی حادثہ، یا انفرادی اور بے موقع استثنائی کارروائی کا نام نہیں دیا جاسکتا؛ بل کہ یہ اُس پایدار، متواتر اور مسلسل طرز عمل کا ایک اہم حصہ ہے، جس سے زمینی حقائق اور تاریخ وغیرہ کے حوالے سے صہیونی نظریے کی عکاسی ہوتی ہے؛ کیوں کہ تشدد و اپنی مختلف شکلوں کے ساتھ صہیونی شخصیت کی تشکیل نو اور اُس کو اُن طفیلی اور غیر اصلی علامتوں سے پاک کر دینے کا ایک وسیلہ بن گیا ہے، جو پیشہ ورانہ جماعت کا رول ادا کرنے کے نتیجے میں، صہیونیت کے وجود سے آچکے ہیں۔ اسی طرح اس قسم کی کارروائیاں، فلسطین کو فلسطینیوں سے خالی کرنے، صہیونی نوآبادکاروں کو اُن کی جگہ لاسانے، صہیونی ریاست کی بنیادوں کو مستحکم کرنے اور فلسطین پر ایسی نئی صورت حال تھوپ دینے کا بھی ایک ذریعہ ہے، جو صہیونیت کے سوا، اُن تمام دوسرے عناصر کو دیس نکالا دے دے، جو اپنی شناخت اور اپنی تاریخ بنانے کے لیے کوشاں ہیں۔

صہیونی ریاست نے ۳۲ سال بعد ”دیر یاسین“ والے خوں ریز واقعے پر، اس طرح فخر کا اظہار کیا کہ اُس نے پہ نظر کیا کہ اُس فلسطینی گاؤں کے ملبے پر بنائی جانے والی کالونی کی سڑکوں کو صہیونی تنظیموں: اڈگون، اٹسل، ”بالمخ“ اور ”ہاگانا“ کے ناموں سے موسوم کر دیا جائے۔

۱۴ اپریل ۱۹۴۸ء (ناصر الدین)

”طبریہ“ شہر میں عربوں اور صہیونیوں کے مابین لڑائی نے بڑی شدت اختیار کر لی



تھی۔ چوں کہ آغاز سے ہی صہیونی، رجال حرب اور جنگی ساز و سامان ہر اعتبار سے فائق اور مضبوط تھے؛ اس لیے شہر ”ناصرہ“ اور اُس کے آس پاس کے دوسرے گاؤں کی طرف سے ”طبریہ“ کے مجاہدین کی مدد کی کوشش ہوئی۔ اس قصبہ کے لوگوں کے پاس اس مدد کے بارے میں خبریں آئیں اور اُن سے چوکنارہنے اور قصبہ پر گولیاں نہ چلانے کو بھی کہا گیا؛ لیکن جن صہیونی دشمنوں نے ”طبریہ“ کے اندر داخلہ کے دروازوں پر کنٹرول کر رکھا تھا، انہیں کسی طرح ان خبروں کا پتہ چل گیا۔ چنانچہ دونوں تنظیموں: لہجی اور ارگون نے، مذکورہ شب کو ”ناصرالدین“ میں فوج بھیج دی۔ یہ صہیونی فوجی عربی لباس پہنے ہوئے تھے؛ اس لیے گاؤں والوں نے سمجھا کہ یہ ”طبریہ“ کی طرف مدد کے لیے جانے والے لوگ ہیں۔ یہی وجہ تھی کہ اُن کا تپاک کے ساتھ استقبال بھی کیا۔ لیکن جب صہیونی گاؤں میں داخل ہوئے، تو انہوں نے اپنے استقبال کرنے والوں (مسلمانوں) پر بندوقوں کا منہ کھول دیا۔ صرف چالیس افراد اس کارروائی سے کسی طرح جان بچا کر بھاگ سکے، جنہوں نے پاس کے ایک گاؤں میں جا کر پناہ لی۔ صہیونیوں نے اس کارروائی کے بعد ”ناصرالدین“ گاؤں کے سارے مکانات کو تباہ کر دیا۔

۱۶/۱ اپریل ۱۹۴۸ء (تل تفسکی)

ایک صہیونی گروہ نے، برطانوی فوج کے ایک سابق فوجی کیمپ پر زبردست حملہ کر ڈالا، جس میں عرب رہتے تھے۔ اس حملے میں ۹۰ عربوں کو اپنی جانیں گنوا بی پڑیں۔

۲۲/۱ اپریل ۱۹۴۸ء (حیفا)

صہیونی نوآبادکاروں نے نصف شب میں، شہر ”حیفا“ پر حملہ کر کے اُس پر قبضہ کر لیا اور ”حیفا“ کے باشندوں کی ایک بڑی تعداد کو موت کی نیند سلا دیا۔ مجبوراً وہاں کے باقی نہتے فلسطینیوں کو شہر ”مرقا“ کے راستے بھاگنا پڑا؛ لیکن صہیونیوں نے اُن کا تعاقب کر کے،



اُن پر گولیاں برسا دیں۔ اس حملے میں ۵۰ لوگوں کو اپنی جان سے ہاتھ دھونا پڑا، جب کہ  
کوشد ید زخم آئے۔

## ۲۱ مئی ۱۹۴۸ء (بیت دار اس)

صہیونی دہشت گردوں نے، شہر ”غزہ“ کے شمال مشرق میں واقع اس گاؤں (بیت  
دار اس) کا محاصرہ کر کے، فلسطینی شہریوں کو حکم دیا کہ وہ لوگ سمت جنوب سے امن و سلامتی  
کے ساتھ گاؤں سے نکل جائیں۔ دیکھتے ہی دیکھتے صہیونی دہشت گردوں کی گولیوں نے،  
اس گاؤں کے نسبتے باشندوں: بچوں، بوڑھوں اور عورتوں کو ابدی نیند سلا دیا، حال آں کہ وہ  
لوگ محاصرہ کرنے والی فوج کی ہدایات کے مطابق گاؤں خالی کر رہے تھے۔ مذکورہ گاؤں،  
کو، مارچ۔ اپریل ۱۹۴۸ء کے دوران بھی کئی بار، صہیونی حملے کا نشانہ بننا پڑا تھا۔ جب،  
صہیونی دہشت گرد اس گاؤں کے مکانات اور وہاں کے کھیت کھلیانوں کو بموں سے  
اڑا چکے، تو انھوں نے وہاں دو کالونیاں تعمیر کر ڈالیں۔

## اوائل جولائی ۱۹۴۸ء (اللہ)

”بالماسخ“ کی افواج نے خون خرابے کی جتنی کارروائیاں سرانجام دی ہیں، اُن  
میں ”اللہ“ والی کارروائی بڑی مشہور ہے۔ یہ کارروائی۔ جو ”دانی یلغار“ کے نام سے جانی  
جاتی ہے۔ اس لیے کی گئی تھی کہ جولائی ۱۹۴۸ء میں، اسرائیلی قبضے کے خلاف سر اُبھارنے  
والی عربی تحریک انقلاب کا چراغ، ہمیشہ کے لیے بجھا دیا جائے۔ چنانچہ یہ ہدایت جاری  
کی گئی کہ سڑک پر نظر آنے والے ہر شخص پر گولی چلائی جائے۔ یہ حکم پا کر ”بالماسخ“ کے  
فوجیوں نے راہ چلنے والے سارے لوگوں پر اپنی بھاری بھر کم توپوں کے دہانے کھول دیے  
اور چند گھنٹوں میں ہی انتہائی درندگی کا مظاہرہ کرتے ہوئے اس ”نافرمان“ تحریک کا سر  
کچل دیا گیا۔ یہ لوگ ہر محرک نشانے پر گولیاں داغنے کے لیے، ایک مکان سے دوسرے

رہاں میں جانے لگے۔ بریگیڈیر کی رپورٹ کے مطابق، ۲۵۰ عرب اس حملے کی بھیبت  
 پڑ گئے۔ اخبار ”ہیرالڈ ٹریبون“ کے نامہ نگار ”کیلچہ بلی“ نے - جو ۱۲ جولائی کو اس  
 گاؤں میں گیا تھا - لکھا کہ ”موٹی ڈایان“ (۱) نے شہر میں جیپ گاڑیوں پر مشتمل ایک فوجی  
 پینے کی قیادت کی تھی، جن پر ہندوؤں اور ۶۰ - مشین گنوں اور گولیاں برسا رہی تو پوں  
 سے فتح فوجی لدے ہوئے تھے۔ ان جیپ گاڑیوں پر سوار فوجی، مرکزی شاہ راہوں پر نظر  
 آنے والی ہر ٹھیکرک چیز پر گولیاں چلا رہے تھے۔ اس حملے کے بعد ہر طرف سڑکوں پر  
 مردوں اور عورتوں کی ہی نہیں؛ بل کہ بچوں کی لاشیں بھی بکھری ہوئی تھیں۔ جب ”رام اللہ“  
 پر کنٹرول ہو گیا، تو اگلے دن ان تمام عربوں کو گرفتار کر لیا گیا، جو فوج میں بھرتی کی عمر کو پہنچ  
 چکے تھے اور انھیں خصوصی قید خانوں میں ڈال دیا گیا۔ دونوں شہروں میں دوسری بار  
 گاڑیاں چکر لگا کر لاؤڈ اسپیکروں کے ذریعے، معمول کی وارننگ کا اعلان کرنے لگیں۔  
 ۱۳ جولائی کو لاؤڈ اسپیکروں کے توسط سے آخری احکامات کا اعلان ہوا، جس میں نکلنے  
 کے راستے کے لیے متعینہ پلوں کے ناموں کی تحدید کر دی گئی۔

۲۹ / اکتوبر ۱۹۴۸ء (دوایمہ)

”لجی“، تنظیم کی بنالین - ۹۸ نے ”موٹی ڈایان“ کی قیادت میں ”دوایمہ“ گاؤں پر  
 دھاوا بول دیا، جو شہر ”خلیل“ کی مغربی سمت میں پڑتا ہے۔ آدھی رات کو صہیونی بکتر بند  
 گاڑیوں نے، اس گاؤں کو ہر طرف سے گھیر لیا۔ صرف مشرقی جانب کو کھلا چھوڑ دیا تھا؛  
 تاکہ گاؤں والے اپنا گھربار چھوڑ کر چلے جائیں؛ اس لیے کہ گاؤں والے اس خطے میں  
 عربوں کی دفاعی پوزیشن کم زور ہونے کے بعد، نازک صورت حال کے باوجود، گاؤں میں  
 ہی مضبوطی کے ساتھ ڈٹے ہوئے تھے۔

(۱) موٹی ڈایان: ولادت ۱۹۱۵/۵/۲۰ء، موت ۱۹۸۱/۱۰/۱۶ء یہ ۱۹۶۷ تا ۱۹۷۳ء اسرائیل کا وزیر جنگ رہا تھا  
 جب ”گولڈ لائیو“ نام کی یہودی اسرائیل کی وزیراعظم تھی، جو ۱۹۷۳ تا ۱۹۷۶ء جون ۱۹۷۳ء اپنے منصب پر رہی تھی۔

صہیونی نوآبادکاروں نے، ایک ایک کر کے گھروں کی تلاشی لی اور مرد، عورت اور بچہ جس کو بھی پایا، بے رحمی سے قتل کر ڈالا۔ نیز گاؤں کے سربراہ کا گھر بھی بم سے اڑا دیا۔ اگلے روز صبح کو اُن ۷۵ عمر دراز لوگوں کو جان سے مار ڈالا، جو گاؤں کی مسجد میں پناہ لیے ہوئے تھے۔ اسی طرح ایک غار میں چھپے ہوئے ۳۵ خاندانوں کو بھی مشین گنوں کی گولیوں سے بھون ڈالا گیا۔ جو لوگ کھانے اور پہننے کی چیزیں لانے کے لیے، دوبارہ اپنے گھروں کو گئے تھے، اُن کا بھی پرندوں کی طرح شکار کر لیا گیا اور کئی گھروں کو، گھر والوں سمیت بم سے اڑا دیا گیا۔ صہیونیوں نے اپنے جرم پر پردہ ڈالنے کے لیے، لاشوں کو اکٹھا کر کے، اُنہیں گاؤں کے کنوئیں میں ڈال دیا۔ اسرائیلی اخبار ”حداثوت“ نے اس واقعے کی تفصیلات سے پردہ اٹھایا۔ ملحوظ رہے کہ صہیونیوں نے اس اُجڑے گاؤں کی زمین پر ”آماٹزیاہ“ نام کی کالونی بھی تعمیر کر ڈالی۔

دسمبر ۱۹۴۸ء (یازور)

ایک طرف صہیونی، گاؤں ”یازور“ (جو شہر ”یافا“ کے سرے پر واقع ہے) پر تہم حملے کرتے رہے، تو دوسری طرف اسرائیلی قافلوں کے حفاظتی دستے قدس / تل ابیب کے راستے پر گولیاں چلاتے اور اُس گاؤں اور گاؤں والوں پر بم پھینکتے رہے۔ جب پہرہ دار جیپ، جس میں سات صہیونی سوار تھے ”یازور“ کے قریب بارودی سرنگ سے ٹکرا گئی، جس کے نتیجے میں سارے سوار ہلاک ہو گئے، تو تنظیم ”ہاگانا“ کے آپریشن افسر ”بیگل یادین“ نے ”بالماسخ“ کے قائد ”بیگل آلون“ کو یہ حکم دیا کہ وہ اُس گاؤں کے خلاف بہ جلد ایکی فوجی کارروائی کرے کہ گاؤں والے مسلسل پریشانی کے عالم میں رہیں اور گاؤں کو آگ کی نذر کر دیا جائے اور باشندوں کو موت کے گھاٹ اتار دیا جائے۔ یہ حکم پا کر ”بالماسخ“ کی یونٹوں اور بریگیڈیر ”جبعاتی“ نے، فلسطینیوں کے گھروں اور اُن بسوں پر دہشت گردانہ کارروائی انجام دینے والی ایک ٹیم تشکیل دی، جن میں فلسطینی سوار تھے۔ صہیونی گروپوں

نے ۲۲ جنوری ۱۹۴۹ء کو، یعنی اسرائیلی گشتی دستوں کے بارودی سرنگ سے لکرا جانے کے ۳۰ دن بعد، اپنی دہشت گردانہ سرگرمیوں کا آغاز کر دیا۔ ”اسحاق رابن“ (۱) نے۔ جو اس وقت ”ہالماخ“ کا آپریشن افسر تھا۔ بہ وقت فجر اس گاؤں کے خلاف اچانک اور ہمہ گیر حملے کی قیادت کی اور حملہ آور افواج نے گاؤں کے کئی مکانات اور عمارتوں، جن میں برف کا کارخانہ بھی شامل تھا، کو ڈائنامیٹ کر دیا۔ اس جارحانہ حملے میں گاؤں کے ۱۵ باشندوں کی جان گئی۔ ”یازور“ پر ہونے والا یہ حملہ اس لیے غیر معمولی ہے کہ اس جرم میں، اسرائیلی حکومت کے کئی ایسے ارکان مملکت رہے تھے، جو اعتدال پسند کہلاتے تھے۔ یہ حملہ اسرائیلی ریاست کے قیام کے بعد ہی، ہوا تھا؛ مگر اس کی تفصیلات ۱۹۸۱ء میں منظر عام پر آسکیں۔

## ۷/ فروری ۱۹۵۱ء (شرفات)

۷/ فروری ۱۹۵۱ء کی صبح کو، ۳ بجے مقبوضہ قدس سے آنے والی خواتین گاڑیاں، اس مورچے پر پہنچ گئیں، جو اس شہر (شرفات) کے جنوب مغرب میں واقع ریلوے لائن سے ساڑھے تین کلومیٹر دور ہے۔ گاڑیوں کے رکنے کے بعد تین فوجی اتر کر، جنگ بندی لائن پار کر کے ”شرفات“ کے سامنے والے ٹیلے پر چڑھ گئے۔ ”شرفات“ مغربی کنارے میں پڑتا ہے اور قدس سے صرف ۵ کلومیٹر کے فاصلے پر واقع ہے۔

ان فوجیوں نے شہر کے اطراف کے خاردار تاروں کو کاٹ ڈالا اور اس گاؤں کے سربراہ کے گھر کا گھیراؤ کر کے، اس گھر، نیز اس کے سامنے والے گھر کی دیواروں میں آتش گیر غبار ڈال دیا اور پھر ان دونوں گھروں کو، گھر کے افراد سمیت اڑا ڈالا۔ اس حملے میں دس فلسطینی (دو بوڑھے، تین خواتین اور پانچ بچے) جاں بہ حق ہو گئے اور ۸ خواتین اور بچے زخمی ہو گئے۔

(۱) یہ شخص بعد میں دو میقاتوں میں اسرائیل کا وزیر اعظم رہا تھا: از ۳ جون ۱۹۷۴ء تا ۲۳ اپریل ۱۹۷۷ء اور از

۱۳ جولائی ۱۹۹۲ء تا ۳ نومبر ۱۹۹۵ء۔

۲۶ جنوری ۱۹۵۲ء (بیت لحم)

۲۶ جنوری ۱۹۵۲ء کی رات میں، جب مشرقی عیسائی جماعتیں حضرت عیسیٰ علیہ السلام کا یوم پیدائش منارہی تھیں، ایک اسرائیلی گشتی دستے نے، شہر ”بیت اللحم“ سے ۱۰ کلومیٹر کے فاصلے پر واقع ایک گاؤں ”بیت جالا“ کے قریب ایک گھر کو بم سے اڑا دیا، جس کی وجہ سے مالک مکان اور اُس کی بیوی شہید ہو گئے۔ عین اُسی وقت ”مارالیاں“ کے رومی آرتھوڈکسی خانقاہ (راہب خانہ) کے قریب، شمالی ”بیت اللحم“ سے ایک کلومیٹر کی دوری پر، ایک دوسری گشتی ٹیم نے ایک گھر پر گولیاں چلائیں، اُس پر دستی بم پھینکے، جس کے نتیجے میں مالک مکان، اُس کی بیوی اور اُس کے دو بچے ہلاک ہو گئے، نیز دو بچوں کو زخم بھی آئے۔ اُسی رات کو ایک تیسری گشتی ٹیم ”لٹرون“ سیکٹر میں ہتھیاروں سے پاک خطے میں داخل ہو گئی۔ اور تین کلومیٹر کا راستہ طے کر کے ”عمواس“ گاؤں سے ۵۰۰ میٹر دور رہتے ہوئے، اُس پر اندھا دھند گولیوں کی بارش کر دی۔

۲۹ جنوری ۱۹۵۳ء (فلمہ)

ایک طاقت ور دستہ، جس میں ۱۲۰-۱۳۰ فوجی تھے، نے مغربی کنارے میں واقع اس گاؤں پر حملہ کر دیا اور اس کو مورٹار توپوں سے پس کر رکھ دیا۔ اس حملے میں کئی ایک گھر زمین بوس ہو گئے، جب کہ ۲۰ زخمیوں سمیت ۹ فلسطینی شہید ہو گئے۔

۲۸ اگست ۱۹۵۳ء (کیمپ برتج)

اسرائیلی فوج کے جوانوں نے غزہ پٹی کے اس فلسطینی کیمپ پر حملہ کر کے ۲۰ افراد کو شہید اور ۶۲ لوگوں کو زخمی کر دیا۔

۱۰ اکتوبر ۱۹۵۳ء (قلقیلیہ)

قلقیلیہ والوں نے، صہیونیوں کے خلاف جہاد کے لیے مال و زر اور ہتھیار اکٹھا



کرنے میں کافی دل چسپی لی تھی۔ اُن کے اور دشمنوں کے درمیان جھڑپوں کا سلسلہ بھی برابر جاری رہا تھا۔ اِس گاؤں کے لوگوں کو جھکانے میں اسرائیلیوں کو جونا کامی ہاتھ لگی تھی، اُس کی وجہ سے وہ غصے میں بے قابو ہوئے جا رہے تھے۔ یہاں تک کہ ”موٹی ڈایان“ نے، جون ۱۹۵۳ء میں ایک جھڑپ کے بعد سرحد پر ایک اجتماع کو خطاب کرتے ہوئے کہا: ”میں ”قلقلیہ“ کو تہس نہس کر کے رکھ دوں گا“۔ ۱۰ اکتوبر ۱۹۵۳ء کو شام کے نو بجے، اسرائیلی فوج کی ایک ٹکڑی۔ جس کے بارے میں اندازہ ہے کہ وہ پیدل اور زرہ پوش دستے پر مشتمل تھی، اُن کے ساتھ میدانی توپ خانے کی دو ٹکڑیاں اور قریب دس لڑاکا طیارے بھی تھے۔ ”قلقلیہ“ میں گھس آئی اور ٹیلی فون لائنوں کو کاٹنے کے ساتھ، بعض راستوں کو بموں سے اڑا دیا۔ عین اُسی وقت آس پاس کی کالونیوں میں ایک بڑی فوج بھی اکٹھا تھی، جس نے اُسی دن دس بجے تین طرف سے ”قلقلیہ“ پر حملہ بول دیا۔ اُس فوج کی ساری کوشش، زرہ پوش ٹکڑی کے ساتھ مل کر، اُس گاؤں کے پولس اسٹیشن پر مرکوز تھی؛ لیکن نیشنل گارڈس نے اِس حملے کے خلاف گاؤں والوں کا ساتھ دیا اور اُن لوگوں نے پوری طاقت کے ساتھ اُن فوجوں کا مقابلہ کیا، جس کی وجہ سے یہ حملہ ناکام رہا اور اُن زرہ پوش ٹکڑیوں کو الٹے پاؤں لوٹ جانا پڑا۔ ایک گھنٹے کے بعد، جب اُنھوں نے میدانی توپ خانہ کی گولیوں کے بل پر حملے کے لیے راہ ہم وار کر لی، زرہ پوش ٹکڑیوں کی حمایت میں، پیدل دستے کے ذریعے حملہ آوروں نے دوبارہ حملہ کر دیا۔ یہ حملہ بھی ناکام رہا اور بعض نقصانات برداشت کرنے کے بعد دشمنوں کو پیچھے ہٹنا پڑا۔

گاؤں والوں نے یہ محسوس کر لیا کہ حملے کا نشانہ، پولس اسٹیشن ہے؛ اِس لیے اُنھوں نے وہاں اپنی طاقت میں اضافہ کیا اور وہاں دفاع کرنے والوں کی ایک بڑی تعداد اکٹھا ہو گئی؛ لیکن جب ٹکڑی نے دوبارہ حملہ کیا اور اُس گاؤں پر حملہ کرنے اور پولس اسٹیشن پر بم پھینکنے میں لڑاکا طیاروں نے حصہ لیا، تو گاؤں والوں کو بڑا نقصان اٹھانا پڑا۔ اسرائیلی دشمن نے تیسری بار، زوردار حملہ کر دیا اور پولس اسٹیشن پر قبضہ کر لیا۔ اِس کے بعد مکانات اور ہر نظر



آنے والے آدمی پر گولیاں چلاتے ہوئے مسلسل پیش قدمی کرتے رہے۔ اس گاؤں اور اس پاس کے گاؤں والوں میں سے تقریباً ستر لوگ شہید ہو گئے، جو ”قلقیلیہ“ والوں کی مدد کو آئے تھے۔ مادی نقصانات اس پر مستزاد ہیں۔ اردنی فوج کی ایک یونٹ ”قلقیلیہ“ کے قریب والے خطے میں موجود تھی، جو اس حملے کا مقابلہ کرنے کے لیے مدد کو آگے بھی بڑھی؛ لیکن وہ صہیونیوں کے ذریعے بچھائی گئی بارودی سرنگوں سے ٹکرائی، جس سے اُس کا کچھ نقصان بھی ہوا؛ لیکن اردنی توپ خانے نے دشمنوں پر گولہ باری کی اور اُن کو تھوڑا بہت نقصان بھی پہنچایا۔ اس کے بعد اسرائیلی، گاؤں کو تباہ و برباد کرنے کے بعد بھاگ کھڑے ہوئے۔

۱۵ اکتوبر ۱۹۵۳ء (قبیہ)

ماہ اکتوبر ۱۹۵۳ء کے وسط میں، اسرائیلی فوج کی ٹیم-۱۰۱ نے ”ایریل شیرون“ (۱) کی قیادت میں اس گاؤں پر حملہ کر دیا۔ یہ گاؤں اردن کے زیر انتظام، سرحدی خطے میں شہر قدس کے شمال میں واقع ہے۔ ۶۰۰ اسرائیلی فوجیوں نے اس گاؤں کو پوری طرح گھیر کے، اُس پر بلا تفریق زبردست بم باری کی۔ جب اسرائیلی فوج، گاؤں میں موجود نیشنل گارڈز کی لیڈنگ فوج کی مڑا حث سے نجات حاصل کرنے میں کامیاب ہو گئی، تب اُن میں کا ایک فوجی اندھا دھند گولیاں چلاتے ہوئے گاؤں میں گھس آیا۔ جس وقت گولیوں کے ذریعے نہتے شہریوں کا قتل ہو رہا تھا، دوسرے عناصر نے فلسطینیوں کے کئی مکانات کو بارودی سرنگوں کے دھماکے سے اڑا دیا۔

اسرائیل نے شروع میں، یہ بہانہ بازی کی کہ یہ حملہ ایک یہودی عورت اور اُس کے بچے کے قتل کے انتقام کے طور پر کیا گیا ہے۔ نیز اُس نے یہ دعویٰ کر کے بھی عوام کی آنکھوں میں دھول جھونکنے کی کوشش کی کہ اس خوں ریز کارروائی کے پیچھے مُنظَّم افواج کا ہاتھ نہیں؛

(۱) یہ شخص بعد میں دومرتبہ اسرائیل کا وزیر اعظم رہا؛ ۷ مارچ ۲۰۰۱ء سے ۲۱ نومبر ۲۰۰۵ء تک اور ۲۱ نومبر ۲۰۰۵ء

سے ۴ جنوری ۲۰۰۶ء تک۔

بل کہ یہ صہیونی نوآبادکاروں کی کارِ نحانی ہے؛ لیکن سلامتی کونسل نے۔ جس نے اس صہیونی جرم کی مذمت کی۔ اس کارروائی کو ایسا عمل قرار دیا، جس کی منصوبہ بندی طویل عرصہ پہلے کی گئی تھی، جس کی تائید بعد میں، بعض صہیونی / اسرائیلی قائدین کے بیانات سے بھی ہوئی۔

اس کارروائی میں ۶۹ عورتوں، بچوں اور ضعیف العمروں کی جانیں گئیں، ۴۱ مکانات، ایک مسجد اور گاؤں کی پانی کی ٹنکی تباہ ہو گئی۔ ”عبدالمعتم قادوس“ کا پورا کتبہ، جو ۱۲ افراد پر مشتمل تھا، اس حملے میں مارا گیا۔ ”قبیہ“ گاؤں والی کارروائی، اسرائیل کے ذریعے بین الاقوامی قوانین اور حقوقِ انسانی کی پامالی کے حوالے سے، ایک مشہور علامت اور اُس کی اُس پالیسی کا ایک کھلا نمونہ ٹھوڑا کیا جاتا ہے، جس کا مقصد فلسطینی قوم کو دیس نکال دینا اور ۱۹۴۸ء کے جنگِ بندی کے خطوں سے انھیں نکال باہر کر دینا ہے۔ ۲۵ نومبر ۱۹۸۷ء کو، یعنی ”قبیہ“ والی کارروائی کی اکتیسویں برسی پر، دو عربی رضا کاروں نے رضا کارانہ کارروائی کی، جس کو انھوں نے ”قبیہ“ والی کارروائی“ کا نام دیا۔ ان میں سے ایک رضا کار نے ۶ یہودیوں کا کام تمام کر دیا۔ بعد میں دونوں شہید ہو گئے۔

۲۹ مارچ ۱۹۵۴ء (مخالین)

اسرائیلی فوج کے ۳۰۰ جوان، جنگِ بندی لائن پار کر کے، مغربی کنارے کی اراضی میں چار کلومیٹر اندر تک گھس آئے، یہاں تک کہ ”بیت لحم“ کے پاس واقع اس گاؤں (مخالین) میں پہنچ گئے، جہاں انھوں نے رہائشی آبادیوں پر بڑی تعداد میں بم پھینکے، گھروں اور جامع مسجد کے اندر سرنگیں بچھا دیں۔ اس کارروائی میں ۱۱ عرب شہید اور ۱۴ زخمی ہو گئے۔

۲ نومبر ۱۹۵۴ء (دیرایوب)

۲ نومبر کی صبح کو ۱۰ بجے تین بچے ”یالو“ گاؤں کی مغربی جانب سے لکڑیاں چننے کے لیے نکلے۔ ان بچوں کی عمریں ۸-۱۲ سال کے درمیان تھیں۔ جب یہ بچے جنگِ بندی

لائن سے ۴۰۰ میٹر کی دوری پر ”دیرایوب“ کے قریبی پوائنٹ پر پہنچے، چند اسرائیلی فوجی اچانک اُن کے پاس آگئے۔ اُن میں سے ایک بچی دوڑ کر بھاگنے لگی، تو فوجیوں نے اُس کی ران پر گولی ماردی؛ لیکن وہ پھر بھی دوڑتی رہی اور گاؤں آکر، گاؤں والوں کو اس کی خبر دی۔ وہاں رہ جانے والے دونوں بچوں کے گارجین بہ جلد اُس جگہ پہنچے، تو دیکھا کہ ۱۲ اسرائیلی فوجی اُن دونوں بچوں کو، جنوب کے ”بطن وادی“ کی طرف اپنے آگے آگے لے جا رہے ہیں، جہاں اُنھوں نے دونوں بچوں کو کھڑا کر کے گولی ماردی۔ پھر وہ لوگ جنگ بندی لائن کے پیچھے جا چھپے۔ ایک بچے نے تو موقع پر ہی دم توڑ دیا، جب کہ دوسری بچی نے اگلے دن صبح کو، ہسپتال میں آخری سانس لی۔

۲۲ فروری ۱۹۵۵ء (غزہ)

ایک پیشہ ور ریاست کی طرح، اسرائیلی فطرت کے سبب، سامراج نے یہ چاہا کہ سامراجی معاہدوں کے سیریل کے حوالے سے مصر کی دشمنی کے خاتمے کے لیے، اسرائیل کے وجود سے فائدہ اٹھایا جائے۔ اُنھی سامراجی معاہدوں میں سے ایک معاہدہ بغداد بھی ہے، جس کی طرف دوسروں کو دعوت دینے اور اُس کو روبہ عمل لانے کی ذمہ داری اُس وقت کے عراقی وزیراعظم ”نوری سعید“ کے کاندھوں پر تھی۔ حال آں کہ مصر کا موقف واضح تھا؛ مگر اسرائیل نے مصر کے تئیں اپنے جارحانہ موقف کو سنگین بنادیا اور غزہ پٹی، جو مصری انتظامیہ کی زیر نگرانی تھا، پر حملہ کرنے کا ارادہ کر لیا۔ شروع میں صہیونی انتظامیہ نے مصر کو یہ کھلی دھمکی دینے کی کوشش کی کہ وہ طاقت کی پالیسی پُر عمل کرتے ہوئے، مصری تحریک انقلاب کو ادب سکھانے اور اُس کو اُس کی سرگرمیوں سے باز رکھنے کی بھرپور طاقت رکھتی ہے؛ اسی لیے جس وقت انقلابی کمان کی مصری کونسل کے رکن: صلاح سالم، ۱۴ اگست ۱۹۵۴ء کو عراقی وزیراعظم نوری سعید کے ساتھ، انھیں عراق کو استعماری معاہدوں کی رسی میں باندھ دینے سے گریز کرنے پر مطمئن کرنے اور مصر کے ساتھ مشترکہ دفاع کے معاہدے پر دست خط

کرنے کی، اُن سے اوپل کرنے کے لیے، ملاقات اور میلنگ کر رہے تھے: اسرائیلی افواج جنگ بندی لائن میں دے قدموں داخل ہو رہی تھیں اور غزہ پٹی کی حدود کے اندر تین کلومیٹر تک گھس آئی تھیں۔ یہاں تک کہ اسرائیلی افواج، غزہ کے باشندوں کو پانی سپلائی کرنے والے، واٹر ورکس تک پہنچ گئیں۔ ان افواج نے واٹر ورکس کے ٹیکنیشن نگراں کو جان سے مار ڈالا اور اُس پانی اسٹیشن کی عمارت اور آب رسانی کے آلات میں سرنگیں بچھا دیں۔ حال آں کہ مصری انتظامیہ نے ان دھمکیوں کو مسترد کر دیا اور اپنے رخ پر مسلسل کاربند رہی؛ لیکن صیہونی افواج نے غزہ پٹی میں واقعی ایک خوں ریز کارروائی اسٹیج کر ڈالی۔

۲۸ فروری ۱۹۵۵ء کی شام ساڑھے آٹھ بجے، اسرائیلی فوج کی کئی ٹکڑیاں، جنگ بندی لائن پار کر کے، زائد از تین کلومیٹر غزہ پٹی کے اندر گھس آئیں۔ پھر اُن میں سے ہر ایک ٹکڑی اپنا مقصد مشن انجام دینے لگی۔ چنانچہ ایک ٹکڑی واٹر ورکس کو بم سے اڑانے کے لیے آگے بڑھی اور پھر غزہ کے ریلوے اسٹیشن ماسٹر کے گھر کا رخ کیا۔ ایک دوسری ٹکڑی، مشین گنوں اور مورٹار اور دستی بموں کے ذریعے، مصری مورچوں پر حملہ کرنے کے لیے تیار ہو گئی، جب کہ تیسری ٹکڑی نے راستے میں سرنگیں بچھا دیں اور مدد رسانی کی راہ روک رکھی۔ یہ منصوبہ بڑی حد تک کام یاب رہا۔

واٹر ورکس دھماکے سے اڑ گیا اور اس دھماکے کے ساتھ، اُس واٹر ورکس کے قریب والے مصری فوجی کیمپ پر اسرائیلی گولیوں کی بوچھاڑ بھی ہوتی رہی۔ کیمپ کے کمانڈر نے قریبی فوجی کیمپ سے مدد چاہی، تو فوج سے لدی کئی گاڑیاں مدد کو بہ جلد آگے آنے لگیں؛ لیکن یہ ساری گاڑیاں بارودی سرنگوں کی نذر ہو گئیں۔ اس حملے میں ۳۹ لوگ مارے گئے، جب کہ ۳۳ زخمی ہو گئے۔

۴-۵ اپریل ۱۹۵۶ء (غزہ)

اسرائیلی فوجیوں نے شہر غزہ پر بموں سے حملہ کر دیا، جس میں ۵۶ عرب شہید اور ۱۰۳

دیگر زخمی ہو گئے۔

### ۳۰ مئی اور یکم ستمبر ۱۹۵۵ء (خان یونس)

اس شہر کو ایک ہی سال کے دوران دو کارروائیوں سے دوچار ہونا پڑا۔ صہیونیوں نے پہلا حملہ ۳۰ مئی کو یہ وقت فجر اور دوسرا حملہ یکم ستمبر کی نصف شب کے بعد ۲ بجے کیا۔ پہلے حملے میں ۲۰ آدمی شہید اور ۲۰ دیگر زخمی ہو گئے۔ دوسرے حملے میں مختلف الانواع افواج کے مرکب دستے نے حصہ لیا، جس میں آرٹیلری، ٹینکس، بکتر بند و ہیکلس، انفنٹری اور انجینئرنگ کی یونٹیں شریک تھیں۔ اس حملے میں ۴۶ عربی شہید اور دیگر ۵۰ زخمی ہو گئے۔

### ۱۱-۱۲ ستمبر ۱۹۵۶ء (الرهوة)

قابض صہیونی افواج نے، اس گاؤں کے پولس اسٹیشن اور اسکول پر دو دن حملہ کیا، جس میں ۱۵ عربوں کو اپنی جان سے ہاتھ دھونا پڑا۔ مذکورہ اسکول کو بھی بم سے اڑا دیا گیا۔

### ۲۹ اکتوبر ۱۹۵۶ء (کفر قاسم)

۲۹ اکتوبر ۱۹۵۶ء کورات کے ابتدائی حصے میں مصر پر سہ فریقی حملہ کر کے، اسرائیلی فوج کی بارڈر سیکورٹی فورس نے، اُس خطے پر کرفیو نافذ کر دیا، جس میں اردن کی سرحد کے نکلون پر ”کفر قاسم“ واقع ہے۔ اُس فورس کے کمانڈر۔ جس کا نام ”شمویل ملنکی“ تھا۔ کو یہ حکم ملا تھا کہ وہ اس خطے میں شام پانچ بجے تک کرفیو کے آخری وقت کا اعلان کر دے۔ گاؤں والوں اور خصوصاً اُن لوگوں کے لیے، جو گاؤں سے باہر کام کرتے ہیں، کرفیو کے مذکورہ وقت کا علم، محال تھا۔ اسرائیلی فوج کے کمانڈر کو گاؤں کے سربراہ نے اس سے آگاہ کر دیا تھا کہ سارے باشندگان موضع کو کرفیو کے نفاذ کا اتنی عجلت میں علم نہ ہو سکے گا۔ اسی طرح لیفٹننٹ کرنل ”شدی“ کی جانب سے بھی ”ملنکی“ کو اُن لوگوں کو قتل کر دینے کی



واضح ہدایات ملی تھیں، جو کرفیو کے اوقات کی جان کاری کے بغیر گاؤں لوٹ رہے تھے۔  
 اُس کی ہدایت یہ تھی: ”بہتر یہ ہے کہ کچھ لوگوں کا قتل ضرور ہو۔ ہم گرفتار کرنا نہیں چاہتے۔  
 ہمارے جذبات کی تکمیل کرو۔“

پہلے پہل چار ملازم اُن کی بھیٹ چڑھے، جنہوں نے اسرائیلی افواج کو ”شالوم“ کہہ کر سلام کیا تھا، تو اُس کے جواب میں اسرائیلی افواج نے اُن میں سے تین کو جان سے مار ڈالا، جب کہ چوتھے فلسطینی کی جان اس طرح بچی کی فوج والے اس وہم میں چھوڑ کر چلے گئے کہ یہ بھی موت کی نیند سوچکا ہے۔ نیز اُن فوجیوں نے اُن ۱۲ خاتون کو بھی شہید کر دیا، جو زیتون بچن کر لوٹ رہی تھیں۔ یہ سب کچھ بہ ذریعہ وائریس اعلیٰ قیادت سے مشورے کے بعد عمل میں آیا۔ ڈیڑھ گھنٹے کے اندر ۴۹ لاشیں ”کفر قاسم“ گاؤں میں بکھری ملیں اور ۱۳ زخم سے تڑپتے دکھائی دیے۔ ملحوظ رہے کہ اسرائیلی فوجیوں نے مقتولین کے روپے اور اُن کی گھڑیاں بھی چھین لیں۔

اسرائیلی حکام، پورے دو ہفتے تک اس کارروائی کے سلسلے میں چپ سادھے رہے؛ لیکن جب اخبارات اور ذرائع ابلاغ کو ان خبروں کا پتہ چل گیا، تو وزیر اعظم کے دفتر سے مجبوراً ایک بیان جاری کرنا پڑا۔ اس جرم پر پردہ ڈالنے کے لیے ۱۳ لوگوں پر مقدمہ بھی چلا، جن میں سرفہرست لیفٹنٹ کرنل ”شدمی“ تھا؛ لیکن ”موشی ڈایان“ اور ”حاشیم ہیئرٹزاج“ کی گواہیوں کی وجہ سے وہ باعزت بری ہو گیا۔ جب کہ ”ملنکی“ کو ۷ سال اور ”دہان“ اور ”شالوم عوفر“ کو ۱۵-۱۵ سالوں کی سزا ملی۔ پانچ دوسرے لوگوں کو بھی سات سات سال کی سزا سنائی گئی، جب کہ باقی بری قرار دے دیے گئے۔

ہر چند کہ ”کفر قاسم“ والے قتل عام کی کارروائی کے پورے دو سال بعد ہی سہی، صہیونی مملکت میں پر مُقدمات چلے؛ لیکن ۱۹۶۰ء سے پہلے یہ سارے مجرمین قید خانے سے باہر آزادی کے ساتھ گھوم رہے تھے؛ کیوں کہ ریاست اسرائیل کے صدر ”اسحاق بن تسفی“ نے ان کی معافی کا اعلان کر دیا تھا۔ طرفہ تماشایہ کہ ملازم ”دہان“ بہ جلد فرانس چلا



گیا اور اُس نے ”کفر قاسم“ والے معاملے کے مُرتکبین کے خلاف صادر ہونے والے عدالتی احکامات میں یہود کے دو فرقوں: ”سفارڈ“ اور ”اشکلناز“ کے مابین، امتیاز برتنے پر اپنی سخت ناگواری کا اظہار بھی کیا۔

### ۳/ نومبر ۱۹۵۶ء (خان یونس)

یہ خوں ریز کارروائی اُس مدت کے دوران ہوئی، جب کہ صہیونی افواج کا ”خان یونس“ پر قبضہ تھا۔ ان افواج نے نہ صرف یہ کہ ”خان یونس“ والوں پر گولیاں برسائیں؛ بل کہ اِس کے پاس والے پناہ گزیں کیمپ کو بھی زبردست نشانہ بنایا۔ اِس گاؤں اور کیمپ کے کل ملا کر ۲۷۵ لوگ شہید ہو گئے۔

### ۱۳/ نومبر ۱۹۶۶ء (السموع)

اسرائیل کی چھتری بردار افواج نے، جبال خلیل کے خطے میں واقع اِس گاؤں پر حملہ کر دیا۔ اِس کارروائی کا منصوبہ ”اُدائیل ایتان“ نے تیار کیا تھا اور اِس کو رو بہ عمل لانے میں ٹینک بریگیڈیر اور پیدل دستے کے بریگیڈیر جنرل دونوں نے حصہ لیا تھا۔ ان دونوں کے ساتھ بہت سے ٹینک اور اریفوس تھیں۔ اِس گاؤں پر، جو اردنی حکومت کے زیر انتظام تھا، بم باری کرنے کے بعد، اسرائیلی افواج گاؤں میں گھس آئیں اور ۱۲۵ مکانات، نیز اسکول، مطب اور مساجد کی عمارتوں کو بھی بموں سے اڑا دیا۔ حال آں کہ گاؤں والوں اور اردن کے ایک قلیل التعداد محافظ دستے نے، اِس مقابلے کا بڑی دلیری سے جواب دیا؛ مگر اُن کی ایک نہ چلی۔ اِسی سال دسمبر میں، عالمی سلامتی کونسل نے قرارداد (۲۸۸) پاس کر کے اِس اسرائیلی حملے کی مذمت کی اور اسرائیل نے حملے کے جواز کے طور پر، جو کم زور اور بودی دلیل پیش کی تھی کہ اکتوبر ۱۹۶۶ء میں دوبارودی سرنگیں پھٹ گئی تھیں، اُس کو بالکل مسترد کر دیا۔

اس خوں ریز حملے میں ۱۸ لوگ شہید اور ۱۳۰ زخمی ہو گئے۔ اُن میں عورتیں، بچے اور بوڑھے سبھی شامل تھے۔ یہ کارروائی، اُس منظم اور بنیادی دہشت گردی کا ایک نمونہ سمجھی جاتی ہے، جس کا صہیونی ریاست ارتکاب کرتی رہی ہے۔

## ۱۲ فروری ۱۹۷۰ء (اوزعبل فیکٹری)

اس اثنا میں کہ مصر اور اسرائیل کے درمیان جاری ہلاکت خیز جنگ عسکری مورچوں تک ہی محدود تھی، اسرائیل کے بم بارطیاروں نے ”اوزعبل“ فیکٹری پر حملہ کر دیا۔ یہ فیکٹری معدنی مصنوعات تیار کرنے والی ایک پرائیویٹ کمپنی کی ہے۔ ۱۲ فروری کی صبح کو یہ حملہ اُس وقت ہوا، جب فیکٹری میں ۱۳۰۰ افراد پر مشتمل عملہ کام کر رہا تھا۔ اس حملے میں ۷۰ مزدور شہید اور ۶۹ دیگر زخمی ہو گئے۔ نیز یہ فیکٹری بھی جل کر راکھ ہو گئی۔

## ۱۸ اپریل ۱۹۷۰ء (بحر البقر)

یہ خوں ریز کارروائی بھی اسرائیل کی طرف سے مُہلک جنگ کے درد سے مُکھڑ ہو کر رو بہ عمل لائی گئی۔ ۱۸ اپریل ۱۹۷۰ء کو اسرائیل کے بم بارطیاروں نے اس گاؤں (بحر بقر) کے کسانوں کے بچوں کے ایک چھوٹے اسکول پر حملہ کر دیا۔ یہ گاؤں شرقیہ ضلع کے اطراف میں واقع ہے۔ یہ بم بارطیارے مسلسل زائد از دس منٹ تک بم برساتے رہے۔ اس حملے میں ۱۹ معصوم بچوں کی جان گئی اور ۶۰ دوسرے لوگ زخمی ہو گئے۔ لائق ذکر ہے کہ یہ گاؤں کسی بھی طرح کے عسکری اہداف سے خالی تھا۔

## ۱۶ جون ۱۹۸۲ء (صیدا)

یہ کارروائی ”لبنان“ پر اسرائیلی حملے کے دوران اُس وقت ہوئی، جب لبنان میں موجود قابض اسرائیلی افواج نے، اجتماعی قتل کی ایک ایسی واردات انجام دی، جس میں وہ

۸۰ شہری جاں بہ حق ہو گئے، جو شہر کے کسی کیمپ میں چھپے ہوئے تھے۔

۱۶-۱۸ ستمبر ۱۹۸۲ء (صہر اوشاتیلہ)

فلسطین کے ان دونوں کیمپوں (صہر اوشاتیلہ) پر اُس وقت کارروائی ہوئی، جب لبنان کے دارالحکومت پر حملہ کرنے کے لیے آنے والی اسرائیلی افواج لبنان پہنچ گئیں اور اس کے مغربی خطے پر اپنا کنٹرول مضبوط کر لیا۔ اسرائیلی افواج کا بیروت میں داخلہ بہ ذاتِ خود اُس معاہدے کی خلاف ورزی کے ٹکڑاؤ تھا، جو ریاست ہائے متحدہ امریکہ کی سرپرستی میں ہوا تھا اور جس کی رُو سے اس شہر سے فلسطینی مہاجرین کا رستہ کھولا گیا تھا۔ اسرائیلی افواج نے بڑے اہتمام اور لگن کے ساتھ ایک ایسی خوف ناک کارروائی کے ارتکاب کے لیے فضا ہم وار کی، جس کو لبنان کے دایاں بازو والے گروپوں نے، فلسطینیوں اور اُن کے لبنانی حلیفوں سے انتقام لینے کے لیے عملی جامہ پہنایا۔ اس کے باوجود کہ یہ کیمپ ہر قسم کے ہتھیار اور مسلح افراد سے یکسر خالی تھا، اسرائیل کے توپوں اور طیاروں نے، ”صہر اوشاتیلہ“ پر حملہ کر دیا اور اس کیمپ کے دروازوں پر اپنی گرفت مضبوط کر لی، جو نہ صرف یہ کہ ہتھیاروں سے پوری طرح خالی تھا؛ بل کہ اس میں فلسطینی پناہ گزینوں اور نہتے لبنانی شہریوں کے سوا کوئی اور نہ تھا۔ ان افواج نے لبنانی صدر ”بشیر الجمیل“ (۱) کے قتل کے بعد، انسانی خون کے پیاسے جنگ جوؤں کو اس کیمپ میں داخل

(۱) ”بشیر الجمیل“ (۱۳۶۷ھ/۱۹۴۷ء - ۱۴۰۲ھ/۱۹۸۲ء) یہ مسیحی تھا اور ”فلاجمسٹ“ پارٹی کا عسکری قائد تھا۔ یہ لبنان میں اسرائیل کا زبردست اور طاقت ور آدمی تھا؛ بل کہ اس کی افواج کی ٹریننگ بھی اسرائیل ہی دیتا تھا اور وہیں سے اس کو اسلحے ملتے تھے۔ ۱۹۸۱ء تک اس نے اسرائیل سے اپنے تعلقات کو رازدارانہ رکھا؛ لیکن اُس کے بعد اسرائیلی اقدامات کی وجہ سے یہ راز منکشف ہو گیا۔ ۲۳ ستمبر ۱۹۸۲ء کو وہ لبنان کا صدر جمہوریہ منتخب ہوا؛ لیکن ابھی حلف برداری کی تقریب، جو ۲۳ ستمبر ۱۹۸۲ء کو ہونی تھی، رو بہ عمل بھی نہ آئی تھی کہ سہ شنبہ ۱۴ ستمبر ۱۹۸۲ء جب وہ اپنی پارٹی کی ایک اہم میٹنگ کے اُس کے مرکزی دفتر میں صدارت کر رہا تھا، زبردست دھماکے میں، اُس کی موت واقع ہو گئی۔ دھماکہ اتنا شدید تھا کہ ۳ منزلہ عمارت کے پرچے اڑ گئے۔

کر دیا۔ یہ خوں ریز کارروائی ایک دن سے زائد تک، عالمی رہنماؤں اور اسرائیلی افواج کی آنکھوں کے سامنے مسلسل چلتی رہی۔ جس اسرائیلی فوج نے اس کیمپ کو گھیر رکھا تھا، وہ ان جنگ جوؤں کو گولہ بارود اور کھانے پینے کی چیزیں پہنچا رہی تھی۔

یہ کارروائی جمعے کے دن سے ہفتہ کی صبح تک چلتی رہی۔ اسی دوران، اسرائیل کے فوجی رپورٹر ”رون بن یشای“ نے ”ایریل شیرون“ کو، جو ”مناحیم بیگن“ کی حکومت میں وزیر دفاع تھا، مخاطبہ کیا کہ وہ صُبر اور شائتلا کی اس خوں ریز کارروائی سے ”بیگن“ کو آگاہ کر دے، تو شیرون نے انتہائی پرسکون انداز میں ”مبارک سال“ کہہ کر جواب دیا۔ اس کے بعد ”بیگن“ نے اسرائیل کی پارلیمنٹ کے سامنے کھڑے ہو کر، حقارت کے ساتھ یہ اعلان کیا: ”پردیسیوں نے، پردیسیوں کا قتل کر دیا... ہم کیا کریں؟

اسرائیل کے ”کاہان“ کمیشن کی رپورٹ میں، یہ اعتراف کیا گیا تھا کہ اس حملے کے لیے ”بیگن“ اُس کی حکومت کے ارکان اور اُس کی فوج کے کمانڈرز سے دار ہیں؛ کیوں کہ انھوں نے صُبر اور شائتلا کی طرف فوج روانہ کرنے کی قرارداد پاس کرنے کے ساتھ ساتھ، اس کیمپ پر چڑھائی کے لیے فوج کی مدد بھی کی تھی؛ مگر اس کمیشن نے صرف اتنا اعتراف کیا کہ اسرائیلی حکومت کے ارکان بلا واسطہ اس حملے کے ذمے دار ہیں اور صرف ”شیرون“ کو برطرف کرنے اور فوجی جنرل ”روائیل ایٹان“ کی اپریل ۱۹۸۲ء میں مدتِ کار ختم ہونے کے بعد، اُس کی مدت نہ بڑھانے کا مطالبہ کیا اور بس۔ بیروت کے سامنے لنگر انداز امریکی بیڑے کے ایک ذمے دار نے ”پنٹاگون“ کو پیش کی گئی رپورٹ میں قطعیت کے ساتھ، اسرائیل کے سیاسی اور فوجی ذمے داروں کو، اس کارروائی کا راست

→ اسرائیل نے اس موقع کا فائدہ اٹھاتے ہوئے چہار شنبہ ۱۵ ستمبر کو اپنی افواج مغربی بیروت میں سیکورٹی کی حفاظت کا بہانہ بنا کر روانہ کر دیا؛ جنھوں نے صابر اور شائتلا کے فلسطینی کیمپوں کا محاصرہ کر کے سبکی ملیشیاؤں کو قتل عام کا موقع دیا، جنھوں نے مسلسل دو روز: جمعرات ۱۶-۱۷ ستمبر ۱۹۸۲ء کو سبکی فلسطینیوں کا خون پانی کی طرح بہایا، جس کے نتیجے میں تقریباً ۲۵۰۰ فلسطینی شہید ہو گئے، جن میں بڑی تعداد عورتوں اور بچوں کی تھی۔

ذمے دار ٹھہرایا اور یہ سوال کیا: ”اگر یہ جنگی جرائم نہیں، تو اور کیا ہیں؟“ لیکن افسوس کہ اس رپورٹ پر، ”کاہان“ کی رپورٹ کی طرح توجہ نہ دی گئی، حال آں کہ امریکی افسر: ”وسٹن بیرنٹ“ نے انتہائی احتیاط کے ساتھ لمحہ بہ لمحہ، اس خوں ریز کارروائی اور اُن میٹنگوں کی تفصیلات ریکارڈ کی تھیں، جو اس کارروائی کو بہ راہِ راست رو بہ عمل لانے والے افواج کے کمانڈر، خاص طور سے ”ایلی حدیقہ“ اور اسرائیل کے سیاسی رہنماؤں کے درمیان ہوئی تھیں۔

نمبر ۱۱ اور شاتیلہ پر ہونے والے اس حملے میں ۲۵۰۰ فلسطینی اور لبنانی مارے گئے، جن میں زیادہ تر بچے اور عورتیں تھیں۔ نیز اُن افواج نے سینکڑوں افراد کو نیم جان کر کے چھوڑ دیا اور کئی عورتوں کی بار بار آبروریزی بھی کی۔ یہ حملہ لبنان سے مزارِ احمث کے خاتمے کے بعد، امریکہ کی طرف سے فلسطینیوں اور اُن کے نہتے حامی لبنانیوں کی سخت حمایت اور دیکھ ریکھ کے باوجود، ہوا۔

اس کارروائی کے پیچھے دو ہدف تھے۔ ایک یہ کہ فلسطینیوں اور اُن کے لبنانی حلیفوں کے حوصلے کو پست کر دیا جائے اور دوسرے یہ کہ خود لبنانیوں کے درمیان فرقہ وارانہ دشمنی کی آگ فروزاں کر دی جائے۔

## ۱۶ مئی ۱۹۸۲ء (عین الحلوۃ)

جنوبی لبنان کے شہر ”صیدا“ سے اسرائیلی افواج کے مُتَوَقَّع اِجْلا کے فوراً بعد، اسرائیل نے اپنے ایک کارندے ”حسین عکر“ کو ”صیدا“ کے قریب ہی واقع اُس فلسطینی کیمپ (عین الحلوۃ) کے اندر حملہ کرنے کا اشارہ کیا۔ یہ اشارہ ملتے ہی اسرائیلی فوج ۱۵۰۰ جوانوں اور ۱۵۰ جنگی ہتھیاروں کے ساتھ اِس کیمپ پر ٹوٹ پڑی اور اِس کیمپ پر پھینکے جانے والے بموں سے اٹھنے والے شعلوں کی روشنی میں، کیمپ میں خون خرابہ مچانے لگی۔ یہ کارروائی آدھی رات سے لے کر اگلے دن تک مسلسل چلتی رہی۔ اِن افواج نے نہ صرف یہ کہ اِس کیمپ کے پناہ گزینوں کے ذریعے کیے جانے والے احتجاجی مظاہرے کا تعاقب

کیا؛ بل کہ پورے دن اس کیمپ میں ایسبولنس کو بھی جانے سے روک رکھا۔  
 اس کارروائی میں بچے، جوان، عورتیں اور بوڑھے سمیت ۱۵ لوگ ہلاک اور زخمی  
 ہو گئے۔ ۱۳۰ مکانات تباہ کر دیے گئے اور ۱۱۵۰ افراد کو گرفتار کر لیا گیا، جن میں خواتین، بچے  
 اور بوڑھے بھی تھے۔

۲۰ ستمبر ۱۹۸۳ء (سحر)

اسرائیلی فوج کی ٹکڑیوں اور جنوبی لبنان کی فوج میں اسرائیل کے گماشتے ”انطون  
 لحد“ نے، جنوبی لبنان میں واقع اس گاؤں (سحر) پر دھاوا بول دیا۔ فوجیوں نے گاؤں  
 والوں کو مرکزی میدان میں اس لیے اکٹھا کیا کہ ان سے اس گاؤں کے قریب، لبنانی قومی  
 مزاراحٹ کے ہاتھوں گماشتے ”لحد“ کے چار لوگوں کے قتل کے سلسلے میں پوچھ تاچھ کی  
 جائے۔ ان اسرائیلی فوجیوں اور ”لحد“ کی ماتحتی میں کام کرنے والے لوگوں نے، اسرائیلی  
 افسر اور ”لحد“ کے احکامات کے مطابق، گاؤں والوں پر اپنی مشین گنوں سے گولیاں  
 چلا دیں، جس کے نتیجے میں موقع پر ہی ۱۳ شہید اور ۳۰ دیگر زخمی ہو گئے۔

اسرائیل نے ”صبرا“ اور ”شایتلا“ کی طرح یہاں بھی یہ دعویٰ کر کے کہ اس کارروائی  
 کی ذمہ دار تنہا ”لحد“ کی افواج ہیں، اپنے مجرم سے راہ فرار اختیار کرنے کی کوشش کی؛ لیکن  
 اس کارروائی میں بچ جانے والے لوگوں نے زور دے کر کہا کہ حملہ کرنے والوں کی بڑی  
 تعداد باہم عبرانی زبان میں گفتگو کر رہی تھی، جب کہ وہ لوگ بہ مشکل عربی بول پارہے تھے۔  
 ”سحر“ میں جو کچھ پیش آیا، وہ جون ۱۹۸۲ء میں اسرائیلی افواج کے حملوں کے دوران، جنوبی  
 لبنان میں رونما ہونے والے روزانہ کے حادثات کا ایک نمونہ تھا۔

۱۱ اکتوبر ۱۹۸۵ء (جمامات الشط)

تنظیم آزادی فلسطین کے ”بیروت“ سے نکلنے کے تین سال بعد، اسرائیلی لڑاکا



طیاروں نے اُس کے دفاتر پر حملہ کیا اور اُس کے اُن قائدین کا پھینکا کیا، جو یونیشیا چلے گئے۔ ان طیاروں نے ۱۱ اکتوبر ۱۹۸۵ء کو، یونیشیا کے دارالسلطنت کے جنوب میں واقع ”حمات الشط“ کے اطراف پر دھاوا بول دیا، جس کے نتیجے میں ۵۰ افراد شہید اور ۱۰۰۰ لوگ زخمی ہو گئے؛ کیوں کہ شہریوں سے بھرے پُرے اُس کنارے پر بموں اور میزائلوں کی بارش کر دی گئی، جس میں فلسطینی خاندان، یونیشیا والوں کے ساتھ مل بھل کر گزر بسر کر رہے تھے۔ اسرائیلی صہیونی دہشت گردی کی راہ پر چلتے ہوئے ”تل ابیب“ نے، مغرب عربی کے اہداف کو ضرب لگانے کی اپنی فضائی طاقت پر فخر کرتے ہوئے، سرکاری طور پر اس حملے کی ذمہ داری قبول کرنے کا اعلان کیا۔

## ۲۵ فروری - رمضان کا آخری جمعہ ۱۹۹۳ء (حرم ابراہیمی)

معابدہ ”اوسلو“ کے بعد مغربی کنارے میں واقع شہر خلیل۔ اس سوال کے بعد کہ کیا فلسطینیوں اور اسرائیلیوں کے درمیان ہونے والے آخری حل کے مذاکرات کے چوکے میں کالونیاں خالی کی جائیں گی اور اسرائیلی نوآبادکار وہاں سے کوچ کریں گے۔ اسرائیلی نوآبادکاروں کے لیے پیدا ہو جانے والے کشیدہ حالات کی روشنی میں خصوصی ٹوجہ کامرز بن گیا۔ اس خاص اہمیت کا راز اس میں مضمر ہے کہ شہر خلیل اپنی مذہبی اہمیت کے پیش نظر، بعض نوآبادکار انتہا پسندوں کا ایک اڈہ شمار کیا جاتا ہے۔ اگر مجھے کہنے کی اجازت دی جائے، تو میں کہہ سکتا ہوں کہ شہر خلیل، قدس شریف کے بعد، ارضِ فلسطین کا دوسرا مقدس شہر ہے۔

ماہ رمضان کے آخری جمعہ کو یہ وقت فجر، یعنی ۲۵ فروری ۱۹۹۳ء کو، حرم ابراہیمی کی پہرہ داری پر مختص اسرائیلی افواج نے، ایک یہودی نوآبادکار ”باروخ گولڈشٹاین“ کو، جو اپنی انتہا پسندی کے حوالے سے مشہور ہے، حرم شریف کے اندر داخلے کی اجازت دے دی۔ اُس کے پاس اپنی بندوق اور کئی جنگی سازوسامان تھے۔ داخل ہوتے ہی اُس نے

مسجد کے اندر نمازیوں کا قتل عام شروع کر دیا۔ اس کارروائی میں ۶۰ فلسطینی شہید اور دسیوں دیگر زخمی ہو گئے۔ یہ اعداد و شمار، زندہ بچ جانے والے نمازیوں کو پکڑنے اور انہیں قتل کرنے سے پہلے کے ہیں۔

بارہا یہ خبریں آئیں کہ کئی مسلح اسرائیلی اس خوں ریز واقعے میں شامل تھے، مگر انتہائی ہوشیاری کے ساتھ یہ افواہ پھیلا دی گئی کہ حرم ابراہیمی کے اندر، صرف ”گولڈ شائین“ نے ہی گولیاں چلائی ہیں۔ اسرائیلی فوجیوں اور مسلح نوآبادکاروں نے فوری ردِ عمل کے طور پر سامنے آنے والے احتجاجی مظاہروں میں شریک ہونے والے فلسطینیوں پر بھی زندہ گولیاں چلائیں اور ۲۴ گھنٹے کے اندر، مختلف خطوں اور شہر خلیل میں، مزید ۵۳ فلسطینی قتل کر دیے گئے۔

اسرائیلی حکومت نے یہ اعلان کرتے ہوئے کہ وہ فلسطینیوں کے ساتھ امن و سلامتی کے دامن کو مضبوطی سے تھامے ہوئے ہے، اس خوں ریز عمل کی بہ جلد مذمت کی؛ نیز اُس نے اس کی ذمہ داری صرف ایک شخص، یعنی ”گولڈ شائین“ پر ہی ڈالی اور ”کاخ“ اور ”کاہانا“ تنظیموں کے نمایاں لوگوں کی ایک محدود تعداد کو گرفتار کرنے پر اکتفا کیا، جنہوں نے ”گولڈ شائین“ کے اس جرم کو سراہا تھا۔ ساتھ ہی اسرائیلی حکومت نے دونوں تنظیموں کی سرگرمیوں پر پابندی لگانے کی ایک قرارداد بھی پاس کی؛ لیکن اتنی بات صاف ہے کہ ان تمام کارروائیوں کی صحیح تصویر پیش نہیں کی جاسکتی۔ اسرائیلی حکمرانوں نے نیز متحدہ عمل کی حکومت نے، نوآبادکاروں کے ساتھ چھیڑ چھاڑ کرنے اور انہیں نہتہ کر دینے سے دانستہ چشم پوشی کی۔

اس میں کوئی شک نہیں کہ وسطِ خلیل کی یہ کالونی ”کریات اربع“ جہاں سے ”گولڈ شائین“ آیا تھا، اُن نوآبادکاروں کی دہشت گردی کا ایک کھلا ہوا نمونہ ہے، جو نہ صرف یہ کہ بہ ذاتِ خود اپنے اسلحوں کو بہ حفاظت رکھتے آرہے ہیں؛ بل کہ مزدور پارٹی اور اُس کے بعد لیکوڈ پارٹی کی حکومتیں بھی شہر خلیل میں اُن نوآبادکارانہ خوابوں کو غذا فراہم

کرنے اور سلامتی سے مُخَلِّق اُن کے خیالات کو بڑھا دے کرا نہیں نہتے فلسطینیوں کے مقابلے کے لیے مُسَلِّح کرنے کے سلسلے میں دل چسپی لیتی رہی ہیں؛ بل کہ مزدور پارٹی اور لیکوڈ پارٹی میں سے ہر ایک نے بالقصد، فلسطینی اسرائیلی معاہدوں کی رو سے طے شدہ دوبارہ تعین کو مؤخر کر دیا ہے؛ تاکہ سلامتی اور معیشت کے حوالے سے نسلی امتیازات کی بنیادوں پر، تقریباً ۴۰۰۰ یہودی نوآبادکاروں کو، اُن ایک لاکھ فلسطینیوں کے مقابلے کے لیے شہر خلیل میں ٹھہرے رہنے کی گارنٹی مل سکے، جو ”گولڈ شٹائن“ کی طرز پر کی جانے والی خوں ریز کارروائیوں کے ہمیشہ نشانے پر رہے ہیں۔

”گولڈ شٹائن“ کی اہمیت کاراز یہودیوں کے نزدیک یہ ہے کہ وہ ایک ایسے صہیونی دہشت گرد کے نمونے کی حیثیت رکھتا ہے، جو ”اوسلو“ معاہدے کے بعد کی منزل میں بار بار سامنے آ سکتا ہے۔

”گولڈ شٹائن“ پیشے سے طبیب تھا؛ لیکن ایک نوآبادکار کی طرح جس معاشرتی اور تعلیمی نظام کے سایے میں اُس کی پرورش ہوئی تھی، اُس نے اُس کو نسلی امتیازات برتنے پر مجبور کر دیا اور اسی حوالے سے وہ مشہور بھی ہوا۔ اُنھی نسلی امتیازات میں سے ایک یہ ہے کہ وہ فلسطینیوں کے علاج معالجے سے صاف منع کر دیتا تھا۔ وہ غیر یہود کے خون کو مُباح سمجھتا تھا۔ ”گولڈ شٹائن“ کے حافظے میں اُس اسرائیلی فوج کی بہت سی عمدہ یادیں محفوظ تھیں، جس کی خدمت کے دوران اُس نے یہ سیکھا تھا کہ فلسطینیوں پر مُسَلِّح چڑھائی کی جائے۔ وہ جہاں بھی جاتا تھا، ہتھیار بند رہتا تھا۔ ”گولڈ شٹائن“ کی قبر، مغربی کنارے کے صہیونی نوآبادکاروں کے لیے ایک مُقَدَّس مزار میں تبدیل ہو گئی ہے۔

۱۸ اپریل ۱۹۹۶ء (قانا)

قانا والی یہ خوں ریز کارروائی ۱۸ اپریل ۱۹۹۶ء کو رونما ہوئی اور یہ اُس بڑی کارروائی کا ایک حصہ تھا، جس کا نام ”عَمَلِیَّةُ عَنَاقِیْدِ الْغَضَبِ“ (خوشے دار غصے کی

کارروائی) رکھا گیا تھا، جو اس مہینے (اپریل ۱۹۹۶ء) کی ۱۱ تاریخ سے ۲۷ تک چلتی رہی۔ یہ ۱۹۷۸ء، ۱۹۸۲ء اور ۱۹۹۳ء کے بمبارنگ حملے کے بعد، اسرائیلی افواج کی لبنان پر اپنی نوع کی چوتھی کارروائی سمجھی جاتی ہے۔ اس میں جنوب اور مغربی خطے کے ۱۵۹ اقصیات اور گاؤں کو نشانہ بنایا گیا تھا۔

اس کارروائی کی پشت پر وہ تین بنیادی اہداف کارفرما تھے، جو ان اہداف کے سوا ہیں، جن کا اظہار حکومتی قائدین اور اسرائیل کے صحافیوں نے کیا تھا: ۱- اسرائیلی فوج کے روبہ زوال رعب و دبدبہ پر بند باندھنا۔ ۲- اس مقصد کے حصول کے لیے لبنان اور سیریا کی حکومتوں پر زبردست دباؤ ڈال کر، حزب اللہ کو ہٹا کر دینا، یا کم از کم اُس کو پابہ سلاسل کرنا اور اُس کی سرگرمیوں پر پابندی عائد کر دینا۔ ۳- اُس صہیونی ریاست کی حلیف جنوبی لبنان کی فوج میں موجود اسرائیل کے گماشتوں کا حوصلہ بلند کرنا، جس کی افواج اور اس کے قائدین، لبنان کی صورت حال کے حتمی تصفیے تک پہنچنے کے بعد اپنے مکوِّع انجام کے حوالے سے، دہشت، خوف، الجھن اور پریشانی کے عالم میں جی رہے ہیں۔ صہیونی رہنماؤں نے یہ اعلان کیا تھا کہ اس کارروائی کا مقصد، شمال کی کالونیوں اور جنوبی لبنان کی مقبوضہ پٹی کی اسرائیلی افواج کی سلامتی ہے؛ مگر مبصرین نے وزیر دفاع اور وزیر خارجہ کے بیانات پر مسلسل نظر رکھی۔ خود شمعون پیریز نے، جو اُس وقت اسرائیل کا وزیر اعظم تھا، ان تینوں مذکورہ اہداف کی جانب اشارہ کیا تھا۔

۱۹۹۳ء کے حملے کے بعد، جولائی ۱۹۹۳ء میں ایک سمجھوتہ ہوا تھا، جس میں لبنانی اور صہیونی دونوں فریقوں نے شہریوں سے چھیڑ چھاڑ نہ کرنے کا عہد کیا تھا۔ چنانچہ لبنانی فریق نے، اس سمجھوتے پر عمل کیا اور شمالی اسرائیل پر حملہ کرنے کا ارادہ ترک کر کے یہ کوشش کی کہ جنوبی لبنان کو فوجیوں سے پاک کر دیا جائے، جس پر انھوں نے ۱۹۸۲ء کی جنگ میں قبضہ کر لیا تھا؛ لیکن جوں ہی جنوبی لبنان کی قابض افواج کے مقابلے کے حوالے سے، حزب اللہ کی طاقت اور جرات میں اضافہ ہوا، اسرائیل کو خوف ستانے لگا اور اُس نے

محدود کارروائیاں کر کے، فوجیوں سے پہلے شہریوں پر حملہ کرنا اور اُس سمجھوتے کی خلاف ورزی کرنا شروع کر دیا، یہاں تک کہ اُسے اپنے اعصاب پر قابو نہ رہا۔ اسی بات کو ”شمعون پیریز“ نے ایک ایسی عسکری کارروائی میں تبدیل کر دیا، جس کے ذریعے اُس اسرائیلی لشکر کا رعب و دبدبہ بہ حال کیا جاسکے، جو لبنانی اور فلسطینی مزاحمت کی چکی میں پس کر رہ گیا تھا اور جس کے ذریعے سابق جنرل ”اسحاق رابن“ کے قتل کے بعد، مزدور پارٹی کی عسکری ساکھ کو بہ حال کی جاسکے۔ اسرائیلی کس قدر دہشت زدہ اور گھبرائے ہوئے تھے، اس کا اندازہ اس کم زور خطے پر استعمال کیے گئے جنگی ساز و سامان کی مقدار سے لگایا جاسکتا ہے؛ چنانچہ جنوبی لبنان اور مغربی خطہ، جنہیں نشانہ بنایا گیا، اپنے رقبے اور آبادی کے اعتبار سے بہت چھوٹے تھے؛ لیکن اس کے باوجود اسرائیلی فوج کے طیاروں نے قریب ۱۵۰۰ بار پرواز کیا اور ۳۲ ہزار گولے داغے گئے۔ یعنی اسرائیلی افواج کے ذریعے استعمال شدہ جنگی ہتھیاروں کا روزانہ کا اوسط ۸۹ پرواز اور ۱۸۸۲ گولہ تھا۔ لبنانی مہاجرین، جنوبی لبنان میں اقوام متحدہ کے فوجی ہیڈ کوارٹرس پر ٹوٹ پڑے۔ اُنھی میں سے ایک ”قانا“ میں ”یفچی“ فوج کا ہیڈ کوارٹر بھی تھا۔ یہ دیکھ کر اسرائیلی فوج نے اُس مورچے پر گولے داغے، جس پر ۸۰۰ لبنانی تھے، نیز عین اُسی وقت اُس نے قصبہ ببطیہ، مجدل زون، سحر اور جبل لبنان میں دیگر خوں ریز کارروائیاں انجام دیں اور نہتے لبنانی شہریوں کا قتل عام کیا۔

اس کارروائی میں ۲۵۰ لبنانیوں کی جان ضائع ہوئی، اُن میں سے ۱۱۰ صرف ”قانا“ کے رہنے والے تھے، نیز لبنان اور سیریا کے بہت سے فوجی اور حزب اللہ کے کئی ممبران بھی شہید ہو گئے۔ زخمیوں کی تعداد ۳۶۸ تھی، جن میں ۳۵۹ شہری تھے، جب کہ ۶۰ سے زائد بچے، یتیم ہو گئے۔

”قانا“ پر حملے کے بعد، جلد ہی اسرائیل کو دنیا کے سامنے بڑی رسوائی کا سامنا کرنا پڑا۔ چنانچہ اُس نے جلد ہی یہ اعلان کیا کہ یہ حملہ غلطی سے ہوا ہے؛ لیکن اسرائیلی افواج کے جھوٹ کا پردہ جلد ہی فاش ہو گیا۔ ایک ویڈیو فلم میں مذکورہ جگہ اور اُس کے آس پاس



کے سارے علاقوں کی تصویریں دکھائی گئی تھیں۔ اُس فلم میں ایک منظر یہ بھی تھا کہ اسرائیل کا سراغ رساں طیارہ، مذکورہ جگہ پر گولے برسا رہا ہے۔ اس کے ساتھ ساتھ اقوام متحدہ میں کام کرنے والے کئی عینی شاہدین نے یہ بتایا کہ انھوں نے مختار ذہ مقام کے قریب دو ہیلی کاپٹروں کو دیکھا تھا۔ دوسری طرف اسرائیلی وزیراعظم ”شمعون پیریز“ نے یہ تبصرہ کیا: ”بلاشبہ یہ بدنامی کی بات ہے کہ یہاں ۸۰۰ شہری ساگوان کی ایک چھت کے نیچے جے بیٹھے ہوں اور ہمیں اقوام متحدہ اس کی خبر نہ دے۔“ لیکن اس کا واضح جواب فوراً دیا گیا: اس لیے کہ اقوام متحدہ کے ذمے داروں نے اعلان کیا کہ انھوں نے کئی بار اسرائیل کو یہ خبر دی تھی کہ ۹ ہزار پناہ گزیں شہری اقوام متحدہ کے مراکز میں پناہ لیے ہوئے ہیں، نیز انھوں نے ساری دنیا سے یہ بھی برملا کہا کہ اسرائیل نے اس عرصے میں ۲۴۲ مرتبہ بین الاقوامی افواج اور اقوام متحدہ کی تنصیبات پر گولیاں چلائیں۔ اقوام متحدہ کی رپورٹ میں زور دے کر، اس دانستہ کارروائی کی ذمے داری، ”شمعون پیریز“ کی حکومت اور اُس کے فوجیوں پر ڈالی گئی تھی۔ اقوام متحدہ کے اُس وقت کے جنرل سکرٹری، ڈاکٹر ”پطرس غالی“ (۱) پر امریکہ اور اسرائیل نے یہ دباؤ ڈالا تھا کہ وہ اس رپورٹ کے مشمولات کو منظر عام پر نہ آنے دیں؛ لیکن اس کے باوجود انھوں نے اس کے کئی گوشوں سے پردہ اٹھایا اور اُس کو عام کر دیا۔

۱۹۹۷ء میں اقوام متحدہ کی جنرل اسمبلی نے، ایک قرارداد پاس کر کے اسرائیل سے یہ اپیل کی کہ وہ ”قانا“ کی کارروائی میں ہلاک ہو جانے والوں کو معاوضہ دے؛ مگر ”تل ابیب“ نے انکار کر دیا (۲)



(۱) یہ معمری عیسائی ہیں، ابھی (رمضان ۱۴۲۸ھ / اکتوبر ۲۰۰۷ء میں) حیات ہیں۔ یکم جنوری ۱۹۹۲ء سے ۳۱ دسمبر

۱۹۹۶ء تک اقوام متحدہ کے سکرٹری جنرل رہے تھے۔

(۲) دیکھئے کتاب ”مَوْسُوعَةُ الْيَهُودِ وَالْيَهُودِيَّةُ وَالصَّهْيُونِيَّةُ“ از ڈاکٹر عبدالوہاب المسیری۔



## فلسطینی عرب سے

(علامہ اقبالؒ)

زمانہ اب بھی نہیں جس کے سوز سے فارغ  
میں جانتا ہوں وہ آتش ترے وجود میں ہے  
تری دوا نہ جلیوا میں ہے، نہ لندن میں  
فرنگ کی رگِ جاں بچہ یہود میں ہے  
سنا ہے میں نے غلامی سے امتوں کی نجات  
خودی کی پرورش ولذتِ نمود میں ہے



## فلسطین کے حوالے سے، اَلْکِیمِیَہ لبنان کا سبق (۱۰)

برطانوی اسٹریٹجک تحقیقات کے ادارے سے جاری کردہ اعداد و شمار مظہر ہیں کہ عربی ممالک مصر و شام و لیبیا و الجزائر و مراکش و عراق و سعودی عرب کی ریزرو افواج کے علاوہ، کل افواج کی تعداد (۱۵۶۸۰۰۰) سے زیادہ نہیں۔ ان سارے ملکوں کے جنگی طیاروں کی تعداد صرف (۲۲۹۵) ہے۔ جب کہ اسرائیل کے پاس زیرِ سروس (۱۷۴۰۰۰) مسلح افواج ہیں، اُس کی ریزرو افواج کی تعداد (۴۵۰۰۰۰) ہے اور اُس کے پاس ۶۳۴ جنگی طیارے ہیں۔ (۱)

عربوں اور اسرائیل کے مابین عسکری طاقت اور سامان ہارے ضرب و حرب کے اتنے بڑے اور واضح فرق کو دیکھ کر قارئین کو یقیناً تعجب ہوگا۔ سوال یہ ہے کہ عربی ممالک کیوں ہاتھ پہ ہاتھ دھرے بیٹھے رہے؟ عسکری میدان میں اپنی طاقت جٹانے سے کس چیز نے انہیں روک رکھا؟ بے بسی، نفسیاتی شکست خوردگی، ذہنی پسپائی اور معنوی

(\*) ترجمہ مضمون بہ عنوان: "مأساة لبنان .. ذرؤس و غیر" شائع شدہ "الداعی" شمارہ: ۱، جلد: ۶، ۷، ۸، ۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴

نا کامیوں کی کیفیت کا اسیر رہنے پر انھیں کیا چیز مجبور کیے رہی؟ جب کہ دوسری طرف ہے  
 سروسامانی کے باوجود، بیردت اور لبنان کے دیگر علاقوں میں فلسطینی قوم نے مثالی بہادری،  
 ثبوت دیا اور خودداری و پامردی کے ساتھ، اسرائیل کے ظلم و جبر کے سامنے اس طرح سینہ  
 سپر رہی، جس کو دیکھ ساری دنیا حیرت زدہ رہ گئی؟

عربوں کے لیے کیا چیز مانع ہے کہ وہ امت عربیہ مسلمہ کی ساری توانائیوں کو طویل  
 المیعاد جہاد اور پیہم جد و جہد کی راہ پر ڈال کر، غصب کردہ اراضی، سلب کردہ حقوق، مجروح  
 خودداری، پامال کردہ عزت و عظمت کی بازیابی اور دشمن سے کما حقہ انتقام کے ذریعے،  
 ذلت اور عار کے دھبے کو دھو ڈالنے کا فریضہ انجام دے سکیں؟!

### عربوں کو کیا ہو گیا ہے؟

عربوں کو کیا ہو گیا ہے کہ جب بھی اسرائیل اُن کے خلاف وسیع پیمانے کی ”تادیبی“  
 کارروائی کرتا ہے، وہ فوراً ریاست ہائے متحدہ امریکہ کا سہارا ڈھونڈنے لگتے ہیں کہ  
 چوں کہ امریکہ ہی اسرائیل کی طاقت و قوت کا اصل سرچشمہ ہے؛ اس لیے اُسی سے یہ  
 درخواست کی جائے کہ وہ اسرائیل کو طاقت بہم پہنچانے میں تھوڑی سست روی سے کام لے  
 یا اُس سے بالکل ہاتھ روک لے؟ کیا عربوں کو نہیں معلوم کہ امریکہ کی رگ جاں اس وقت  
 ہنچہ یہود میں ہے؟ اگر امریکہ سے مایوس ہوں تو فوراً وہ ”سوویت یونین“ کی پناہ لینے کی  
 کوشش کرتے ہیں اور بے وقوفی سے سمجھتے ہیں کہ ”سوویت یونین“ انھیں، اسرائیل کو غرق  
 سمندر کرنے میں اُن کا بھرپور ساتھ دے گا؟۔

کیا عربوں کو اتنی سادہ سی بات نہیں معلوم کہ امریکہ کا ”ویٹو“ ہی اسرائیل کی حمایت  
 کا سب سے بڑا ذریعہ اور اُس کے سارے سر پھرے پن کی اصل بنیاد ہے۔ امریکہ نے  
 ہی تو اسرائیل کو ناز پروردہ شریر ”شاہ زادہ“ بنا دیا ہے، جو ہمہ وقت جس کو چاہتا ہے گالی دیتا  
 ہے، جس کو چاہتا ہے ضرب لگاتا ہے، جس کی چاہتا ہے توہین و تذلیل کرتا ہے اور جسے

چاہے جان سے مار ڈالتا ہے۔ اب اگر میکاٹر افراد شاہ - امریکہ - سے اُس کی شکایت کرتے ہیں، تو وہ اُنھیں بہت بری طرح اس انداز سے گھودتا ہے، جیسے انسان کسی بہت بڑے مجرم کو گھورتا اور خوف ناک نظروں سے دیکھتا ہے، گویا وہ اپنی غلطی کی نظر سے اُن کی تادیب کرتا ہے کہ تم کون ہوتے ہو کہ شاہ زادے کی شکایت کرنے آ گئے؟! نہ صرف یہ؛ بل کہ شاہ دل ہی دل میں شاہ زادے کی ”حوصلہ مندی“ دلیری اور بے باکی پر بے انتہا خوش ہوتا ہے!۔

امریکہ کے تعلق سے ہم مسلمانوں کا اب تک کا تجربہ یہ ہے کہ وہ جب بھی یہ محسوس کرتا ہے کہ عربی اُفق پر اسرائیل یا اُس کے تئیں ناراضگی کا بادل چھا رہا ہے، جو کسی وقت ”خدا نہ خواستہ“ چند بوندیں ٹپکا سکتا ہے، تو فوراً وہ عربوں کا غصہ ٹھنڈا کرنے کے لیے، امن کے کسی فارمولے کے ساتھ سامنے آ جاتا ہے؛ تاکہ نہ صرف عربوں کو بے وقوف بنایا جاسکے؛ بل کہ اسرائیل کو اپنے منصوبوں کی راہ پر محسوس رہنے کے لیے، مزید وقت اور موقع دیا جاسکے۔

سوویت یونین (۱) کے حوالے سے عربوں کو یہ کیوں یاد نہیں رہتا کہ وہ ہر آڑے وقت پر اُنھیں بے یار و مددگار چھوڑ دیتا ہے۔ ہاں نارٹل حالات میں وہ چکنی پھپڑی باتیں کرتا رہتا ہے، تاکہ عربوں کو فریب خوردگی کے جنجال میں تادیب الجھائے رہے۔ اُس کا حال عربوں اور مسلمانوں کے تئیں ہمیشہ منافقانہ رہا ہے؛ کیوں کہ وہ مسلمانوں کا دوست کبھی تھانہ ہو سکتا ہے؛ کیوں کہ وہ جس تھیوری پر عمل پیرا ہے وہ یہودی نژاد ”کارل مارکس“ (۱۸۱۷-۱۸۸۳ء) اور ”لینن“ (۱۸۷۰-۱۹۲۴ء) کا ہی نظریہ ہے؛ اس لیے اُس سے کسی خیر کی امید رکھنا سراسر بے وقوفی اور فریب خوردگی ہے۔

(۱) پیش نظر رہے کہ سوویت یونین اس تحریر کے عربی میں آج سے ۲۵ سال پہلے لکھے جانے کے وقت موجود تھی اور امریکہ کے بالمقابل دوسری بڑی طاقت سمجھی جاتی تھی، اس وفاقی ریاست میں روس کے علاوہ سولہ دیگر خود مختار ریاستیں شامل تھیں؛ لیکن ۳۱ اگست ۱۹۹۱ء (۱۹/۳/۱۴۱۲ھ) کو سوویت یونین کا سورج ہمیشہ کے لیے غروب ہو گیا۔ اب روس اُس کا جانشین ہے؛ لیکن دنیا کی دوسری بڑی طاقت کی حیثیت، اُس کو حاصل نہیں۔ رہے نام اللہ کا۔

دشمن ہر واقعے سے فائدہ اٹھاتا ہے،

جب کہ عرب مرثیہ خوانی اور فریاد طلبی میں لگے رہتے ہیں

جب کہ ہم دیکھ رہے ہیں کہ دشمن ہمیشہ اپنے بازو پر اعتماد کرتا ہے، ہر واقعے سے فائدہ اٹھاتا ہے، حالات و واقعات کو اپنے مقصد کے بہ روئے کار لانے کا بہ راہ راست ذریعہ بنالیتا ہے؛ بل کہ حالات و واقعات کی تخلیق کی بھی عجیب سی قدرت رکھتا ہے، پھر اُن سے فائدہ اٹھانے کا ہنر جانتا ہے۔ وہ نہ صرف قتل و غارت گری کے فن میں طاق ہے؛ بل کہ دہشت گردی، تشدد اور اہل وطن کو بے وطن کرنے کا ایسا عادی ہے کہ اِس کے بغیر اُس کے لیے زندگی جینا مشکل ہے۔ وہ رہ رہ کے اِس سارے عربی علاقے کو دھماکہ خیز کش مکش کا خطرناک بھنور بنا ڈالتا ہے اور بے طرح بم باری کے ذریعے انسانی جانوں کی فصلیں کاٹتے رہنے کا رسیا بن چکا ہے۔ اِس سلسلے میں وہ کسی عالمی قانون کو خاطر میں لاتا ہے نہ کسی انسانی چارٹر کی پروا کرتا ہے اور نہ کسی گروہ یا طاقت کی کسی بات پر کان دھرتا ہے۔ وہ عموماً بپھرے ہوئے سانڈ کی طرح اپنی راہ میں آنے والی ہر چیز کو اپنی سینگوں سے ضربیں لگاتا رہتا ہے، یا وہ اُس سیلابِ بلا خیز کی طرح ہے جو سارے نشیب و فراز پر غالب آجاتا ہے اور وہاں کی ساری چیزوں کا صفایا کر دیتا ہے۔ چنانچہ اسرائیل نے نہ صرف فلسطینی اراضی کو ہڑپ لیا ہے؛ بل کہ اُس نے مصر و شام اور اردن و لبنان کے ایک بڑے حصے کو بھی بہ زور طاقت قبضہ کر کے اپنی ملکیت میں شامل کر لیا ہے اور لبنان کی باقی ماندہ اراضی اور دیگر عربی ممالک کے بہت سے علاقوں پر وہ حریصانہ نظر گڑائے ہوئے ہے۔ وہ اپنے جارحانہ خطرناک منصوبوں کے تحت ایک کے بعد دوسرے عربی ملک کے بہت سے حصوں کو قلمہ تر سمجھ کر نگلنے کے لیے آمادہ ضرب و حرب ہے۔ اُس کی ”ارض موعودہ“ کی کوئی حد ہے نہ محدود دائرہ، اُس کی ریاستِ عظمیٰ کے لیے سارے عربی ملکوں کی حدود و ثغور کی وسعتیں بھی بچ ہیں۔ لبنان کی سرزمین پر تصادم کی آگ سلگا کر اُس نے فلسطینی تحریکِ مزاحمت کے



بال و پرکتر نے میں خاصی کامیابی حاصل کر لی ہے، جو اُس کا ایک بڑا مقصد تھا۔ اُس نے مزاحمتی گردوہوں کو مختلف عربی ملکوں میں منقسم کر کے اُن کی توانائی کو منتشر کر دیا ہے۔ اس مرحلے پر اُس کو راحت و آرام کی ایک بڑی قسط مل گئی ہے، جس کے ذریعے وہ راحت کی سانس لے کر، مزاحمت سے بے خوفی کے ساتھ، آئندہ کامیاب جنگ چھیڑنے کے لیے، عسکری طاقت کو از سر نو مرتب کر کے، کسی بھی عربی خطے پر ٹوٹ پڑے گا اور فلسطینی مزاحمت کا صفایا کر دینے کی پوزیشن میں ہوگا۔

انتہائی افسوس کی بات ہے کہ دورِ زوال میں ہم نے صرف رونے دھونے اور بچوں کی طرح فریادِ طلبی کے انداز میں شور مچانے کے فن میں ”اُستادانہ“ مہارت حاصل کی ہے۔ اسرائیل کی طرف سے فلسطینیوں کا پرندوں کی طرح شکار کیا جا رہا ہے اور ہم سارے مسلمان بالخصوص ہماری حکومتیں اُس بچے کی طرح ذرا دیر کے لیے شور مچا کے رہ جاتی ہیں، جس کے ہاتھ سے کوئٹہ کا ٹکڑا چھین کے اڑ جاتا ہے اور وہ چیخنے چلانے کے سوا کچھ نہیں کر پاتا۔

## آج بھی دنیا میں جنگل ہی کا قانون رائج ہے

ہماری امت کے لیے اب وقت آگیا ہے کہ وہ اُس حکیمانہ عربی مثل پر سنجیدگی سے عمل پیرا ہو، جس میں کہا گیا ہے: ”لَنْ يَحُكَّ جَلْدِيْ مِثْلُ ظُفْرِيْ“ کہ میری کھال کو میرے ناخن سے زیادہ بہتر طور پر کوئی چیز نہیں کھجاسکتی۔ یہ بات اچھی طرح ذہن نشین رہنی چاہیے کہ روشن خیالی اور تہذیب و تمدن کی کارفرمائی کے تمام دعوؤں کے باوجود، آج کی متمدن دنیا میں بھی ماضی ہی کی طرح صرف اور صرف جنگل ہی کا قانون رائج ہے اور یہی معمول یہ ہے؛ چناں چہ ہم دیکھ رہے ہیں کہ آج بھی کسی حق پرست اور صاحبِ حق کم زور پہ کوئی رحم نہیں کھاتا؛ لیکن باطل پرست اور ناحق پر قائم رہنے والے، اُس کی دعوت دینے والے اور اُس کی بے کار کرنے والے کی داروگیر کے سامنے ہر ایک بھیگی بلی بن

جاتا ہے، خواہ کسی بے گناہ کے تازہ خونِ ناحق کے قطرے اُس کے دامن سے ٹپک کیوں نہ رہے ہوں!۔ آج بھی جس کی لاشی اُس کی بھینس کے اصول پر عمل ہے اور ہر طاقت والا کم زور کو دبائے دے رہا ہے۔ شاعر اسلام علامہ محمد اقبالؒ (۱۲۹۰ھ/۱۸۷۳ء - ۱۳۵۷ھ/۱۹۳۸ء) نے کتنی سچی بات کہہ دی تھی

ع ”ہے جرمِ ضعیفی کی سزا، مرگِ مفاجات“ (۱)

اسی لیے حضور صلی اللہ علیہ وسلم نے فرمایا تھا: ”الْمُؤْمِنُ الْقَوِيُّ خَيْرٌ وَأَحَبُّ إِلَيَّ اللَّهُ مِنَ الْمُؤْمِنِ الضَّعِيفِ“ (۲) ترجمہ: طاقت ور مؤمن کم زور مؤمن سے زیادہ اچھا اور اللہ کو زیادہ محبوب ہے۔

## فلسطین کی بازیابی کی واحد راہ

اسرائیل اور اُس کے ہم نواؤں کے حوالے سے یہ بات عیاں ہو چکی ہے کہ وہ

(۱) بال جبریل، ص: ۱۳۴، مرکزی مکتبہ اسلامی، دہلی، مارچ ۱۹۹۳ء۔ پورا شعر اس طرح ہے:

تقدیر کے قاضی کا یہ فتویٰ ہے ازل سے ہے جرمِ ضعیفی کی سزا، مرگِ مفاجات

(۲) حضرت ابو ہریرہ رضی اللہ عنہ سے مروی ہے، انھوں نے فرمایا کہ

”الْمُؤْمِنُ الْقَوِيُّ خَيْرٌ وَأَحَبُّ إِلَيَّ اللَّهُ مِنَ الْمُؤْمِنِ الضَّعِيفِ، وَفِي كُلِّ خَيْرٍ إِخْرَصُ عَلَى مَا يَنْفَعُكَ وَاسْتَعِزْ بِاللَّهِ وَلَا تَعْجِزْ. وَإِنْ أَصَابَكَ شَيْءٌ فَلَا تَقُلْ: لَوْ أَنِّي فَعَلْتُ، كَانَ كَذَا وَكَذَا؛ وَلَكِنْ قُلْ: قَدَّرَ اللَّهُ، وَمَا شَاءَ فَعَلَ؛ فَإِنَّ ”لَوْ“ تَفْتَحُ عَمَلَ الشَّيْطَانِ“

(صحیح مسلم، کتاب القدر، باب الأمر بالقوة وترك العجز والاستعانة بالله وتفويض المقادير لله، حدیث نمبر (۲۶۶۳)؛ ابن ماجہ، کتاب الزہد، باب التوکل والیقین، حدیث نمبر (۴۱۶۸)؛ مستدرک، ۲/۳۶۶؛ امام نسائی فی ”عمل اليوم والليلة“ حدیث نمبر (۶۲۲)؛ صحیح ابن حبان، حدیث نمبر (۵۷۲۲)؛ سنن کبریٰ للبیہقی ۸۹/۱۰؛ مشکل الآثار للطحاوی، حدیث نمبر (۲۶۲)

ترجمہ: طاقت ور مؤمن اللہ کے نزدیک کم زور مؤمن سے زیادہ اچھا اور محبوب ہوتا ہے اور دونوں میں سے ہر ایک میں بھلائی ہے۔ اپنے لیے مفید باتوں سے دلچسپی لیا کرو اور اللہ سے مدد کے طالب رہو اور بے بسی کا شکار نہ ہو۔ اگر کسی نامناسب صورتِ حال سے دوچار ہوا کرو تو یہ نہ کہا کرو کہ اگر میں ایسا کرتا تو ایسا ایسا ہوتا؛ لیکن یہ کہا کرو کہ یہ اللہ کی تقدیر تھی اور اللہ نے جو چاہا کیا؛ اس لیے کہ ”اگر“ سے شیطان کی سرگرمی کی راہ کھل جاتی ہے۔

صرف طاقت کی منطق کو ہی سمجھتے ہیں۔ نیز یہ ناقابل انکار سچائی ہے کہ فلسطین کی باز واپسی آج یا کل امن کی پیش کش یا معاہدہ امن کے ذریعے نہیں؛ بل کہ ہوشیاری اور دانش مندی کے ساتھ سفارتی تگ و دو سمیت عسکری مقابلے کے ذریعے ہی ممکن ہو سکے گی۔ فلسطین کی باز واپسی کی راہ ”وہاٹ ہاؤس“ (۱) یا ”کریملین“ (۲) یا ”سلامتی کونسل“ (۳) سے نہیں گزرتی؛ کیوں کہ ان میں سے کوئی بھی ”بیگن“ (۴) کی کچلیوں یا اسرائیل کے خونی پنوں سے ہمارے حقوق چھین کر ہمیں ”ہدیہ“ نہیں کر سکتا۔ یہ اس لیے کہ اللہ اپنی سنت کو تبدیل نہیں کرتا اور نہ کائنات کی وضع بدلنے والی ہے۔ فلسطین کی واپسی کی محض ایک راہ ہے اور وہ مسلمانوں کا اپنی ذات پہ اعتماد، اپنے بازو پہ بھروسہ اور عربوں کا نتیجہ خیز اتحاد، خواہ یہ اتحاد صرف اسی عظیم مقصد، یعنی آزادی فلسطین کے لیے کیوں نہ ہو۔ اسی کے ساتھ ارادے کی پختگی، سیاسی حکمت عملی، دانش مندانہ عزیمت، کام یاب خاکہ سازی، مفید منصوبہ بندی، تسلسل کے ساتھ با مقصد سرگرمی اور عسکری و اقتصادی طاقتوں کی یک جائیت وہمہ وقت تیاری بھی ضروری ہے اور اس سے زیادہ ضروری ہے مطلوبہ سطح پر عربی ”مُحَصَّصَةٌ وَخَفَاءُ“ ولی نخت، اسلامی غیرت اور ایمان و یقین کی بیٹری کی چار جنگ، موت کو، ہج اور زندگی کو دشوار بنادینے والا عقیدہ اور بالآخر اللہ پر بھروسہ؛ اس لیے کہ وَمَا النَّصْرُ إِلَّا عِنْدَ اللَّهِ

(۱) White House وہاٹ ہاؤس امریکہ کا صدارتی محل جہاں سے پوری دنیا میں حکومت کی جاتی ہے۔

(۲) Kremlin کریملین شہر ”ماسکو“ میں نہر ”موسکووا“ کے کنارے روس کا محل جو سوویت یونین کا مرکز حکومت تھا اور اُس کے زوال کے بعد اب روس کی حکومت کا مرکز ہے۔

(۳) سیکورٹی کونسل (Security Council) اقوام متحدہ کا ایک ادارہ ہے، جس کی ذمہ داری دنیا کی امن و سلامتی کی پاس داری ہے۔ اس کے ۱۵ ارکان ہوا کرتے ہیں؛ لیکن قراردادیں، صرف ۹ وٹوں کی اکثریت سے پاس ہوتی ہیں، بہ شرطے کہ وینو پاور رکھنے والے پانچ ملکوں (امریکہ، سویت یونین اور اب اُس کی جگہ روس، برطانیہ، فرانس اور چین) میں سے کوئی وینو نہ کرے۔

(۴) یہ بہ وقت عربی تحریر، یعنی اوائل محرم ۱۴۰۳ھ = اواخر اکتوبر ۱۹۸۲ء میں اسرائیل کا وزیر اعظم تھا۔ اس کا پورا نام ”مناحیم بیگن“ Menachem Begin ہے۔ یہ ۲۱ جون ۱۹۷۷ء سے ۱۰ اکتوبر ۱۹۸۳ء تک اسرائیل کا وزیر اعظم رہا تھا۔

الْعَزِيزُ الْحَكِيمُ“ (آل عمران/۱۲۶) ترجمہ: اور مدد تو زبردست اور حکمت والے اللہ ہی کی طرف سے ہوا کرتی ہے۔

مذکورہ عناصر ہر معرکے میں مسلمانوں کی فتح کی کلید رہے ہیں اور آج یا کل اسی کلید کے ذریعے فتح فلسطین کے قفل کو کھولا جاسکے گا۔ اس کے سوا ساری راہیں بے سمت ہیں جن پر چل کر وقت اور توانائی کا ضیاع تو ہو سکتا ہے؛ لیکن آزادی فلسطین کا خواب شرمندہ تعبیر نہ ہو سکے گا۔



## قضیہ فلسطین.. دوسروں کو الزام دینے سے پہلے مسلمانوں کو اپنے گریبان میں جھانکنے کی ضرورت (۵)

ارضِ فلسطین میں اسرائیل نام کے ناپاک بیج کی کاشت اس لیے کی گئی تھی کہ وہ فلسطینیوں کی لاشوں پر اپنی حکومت کا محل تعمیر کرتا رہے۔ وہ ایک ایسے تناور درخت کی شکل اختیار کر چکا ہے کہ اُسے اپنی جگہ سے اکھاڑ پھینکنے کی کوشش کرنے والے، خواہ کتنا ہی زور لگالیں، وہ زمینی سطح پر اُس کا بال بھی بریکا نہیں کر سکتے۔ اِلّا یہ کہ کوئی معجزہ ربانی ظاہر ہو جائے اور اللہ تو ہر چیز پر قادر ہے۔ خصوصاً عربوں اور مسلمانوں کی جو موجودہ پوزیشن ہے، اُس میں کسی تبدیلی کی توقع کرنا فضول اور کارِ عبث ہے کہ عرب اور مسلمان دونوں ہی وقت کی دو بڑی طاقتوں کے چنگل میں پوری طرح جکڑ بند ہیں۔ دونوں عالمی طاقتوں (۱) نے مسلمانوں اور عربوں کو فٹ بال بنالیا ہے، جس کو وہ بالادستی اور فتح حاصل کرنے میں سبقت لے جانے کے لیے اپنے پیروں کی ٹھوکروں سے ایک دوسرے کے پالے کی طرف پھینکے دے رہی ہیں۔ صحیح بات یہ ہے کہ اتنی ذلت آمیز اور دردناک صورتِ حال ماضی کے تین بڑے سامراج: برطانیہ، فرانس اور اٹلی کے عہد میں بھی دیکھنے کو نہ ملی تھی۔

(۵) ترجمہ اشراق الداعی، شمارہ: ۵-۶، جلد: ۶، ۲۵ دسمبر ۱۹۸۲ء - ۱۰/۱۱/۱۹۸۳ء = ۸-۲۳ ربیع الاول ۱۴۰۳ھ

ترجمہ از عربی: ۲۸/۱۲/۱۴۲۷ھ = ۲۰ دسمبر ۲۰۰۶ء -

(۱) یعنی امریکہ اور سویت یونین۔ اس تحریر کے دس سال بعد یعنی ۳۱ اگست ۱۹۹۱ء (۱۹/۳/۱۴۱۲ھ) کو یہ ٹوٹ کر بکھر گیا اور اُس کا سب سے بڑا ملک روس اب کسی نہ کسی درجے میں اُس کا جانشین ہے۔ دنیا کو اب انتظار ہے کہ عالم کی اس وقت کی سب سے بڑی واحد فرعونی بڑی طاقت (یعنی امریکہ) جو اسلام اور مسلمانوں سے ہر جگہ اور ہر سطح پر، برسرِ پیکار ہے اور ظلم کی ہر حد کو پار کر چکی ہے، کب پاش پاش ہوتی ہے؟

پہلے اپنے گریبان میں جھانکنا چاہیے:

ہمیں دوسروں پر لعنت ملامت کرنے سے پہلے اپنے گریبان میں جھانکنا چاہیے اور اپنے آپ کو برا بھلا کہنا چاہیے کہ ہم کس طرح بے شرمی کے ساتھ ذلت و پستی کے گہرے کھڈ میں پڑے رہنے پر راضی ہیں، حال آں کہ اتحاد و اتفاق کے سارے اسباب ہمیں وافر مقدار میں میسر ہیں: ہمارا دین ایک ہے، عقیدہ ایک ہے، کتاب ایک ہے اور سب سے بڑھ کر یہ کہ ہم سب ایک ہی رب پر ایمان رکھتے ہیں۔ ہمارے رنج و غم اور ہماری امیدوں اور تمناؤں میں بھی اتحاد و اشتراک ہے؛ لیکن ہم ہیں کہ مسلسل ٹکڑیوں میں بٹتے جا رہے ہیں۔ ہمارے دشمن عقیدہ، اغراض و مقاصد اور افکار و نظریات میں زبردست اختلاف کے باوجود ہمیں صفحہ ہستی سے مٹا دینے کی راہ پر شانہ بشانہ چل رہے ہیں۔ ہم نے ان حالات سے بس یہی سبق لیا کہ ایسے وفادار غلام کی طرح اظہار رنج و غم اور مذمت کی راہ پر سنجیدگی کے ساتھ چلتے رہیں، جو اپنے آقا کے سامنے سراپا ادب بن کر دبے اور ٹوٹے پھوٹے الفاظ اور توتلی زبان میں ہی کوئی درخواست کرتا ہے، ہم نے از خود اپنا وہ طاقت و راہ پر زور اسلوبِ کلام فراموش کر دیا، جس کے ذریعے ہم ماضی میں اپنی سیادت و قیادت کے زمانے میں دنیا کی ہر طاقت سے مخاطب ہوتے تھے، آج حال یہ ہے کہ ہمارے ذہن اُس طرزِ عمل سے بھی نا آشنا ہیں، جس سے دو برابر کے آدمی با ہم بات چیت کرتے ہیں۔

چند اُمید افزا باتیں:

اس الم ناک اور تضحیک انگیز صورتِ حال میں — اور بدترین مصیبت وہی ہے، جو ہنسنے پر آمادہ کرے — ہمارے قلوب کے لیے وہ باتیں انتہائی فرحت بخش ہیں، جو ہمارے بعض پابندِ اسلام صحافیوں اور چند مسلم تنظیموں نے جرأت و دلیری اور غیرت و حمیت کے ساتھ اُن بڑی طاقتوں سے کہی ہیں، جو ہمارے قصبے اور ہمارے مستقبل سے، نوزائیدہ



بچے کے کاغذ سے کھیلنے کی طرح کھیل رہی ہیں۔ مثال کے طور پر اردن کی مجلس ”المعلمات الاسلامیہ“ (مجلس تنظیمات اسلامی) کا نام لیا جاسکتا ہے، جس نے حال ہی میں امریکی صدر رونالڈ ریگن کے نام ایک ٹیلی گرام بھیجا ہے، جس میں اُس نے مشرق وسطیٰ کے حوالے سے امریکہ کی مکر و فریب، ٹال مٹول، بہانے بازی، نیز عالمی صہیونیت کے عربوں کو ہلکنے، چبانے، عربی زمینوں پر قبضے اور اُن کے خون سے ہولی کھیلنے کے مواقع دینے میں ڈھیل دینے کی پالیسی کی سخت الفاظ میں مذمت کی ہے۔ یہی وہ پالیسی ہے، جس پر واشنگٹن اور کریملین، عربوں و مسلمانوں اور دنیا کی ہر کم زور قوم اور پس ماندہ ملک کے تئیں عمل پیرا ہیں۔ ٹیلی گرام میں جو بات کہی گئی ہے، اُس کا خلاصہ یہ ہے: ”تم لوگ صرف عربوں کے سلسلے میں میٹھی میٹھی باتیں کرتے رہو، تم اُن کے لیے کچھ نہ کرو!! تم نے یہ سمجھ لیا ہے کہ عرب کتوں جیسی ایک قوم ہیں، جسے تم مشتعل کرنے اور بھڑکانے کے لیے سر پہ مارتے ہو، پھر تم اُس کے سامنے روٹی کا ایک ٹکڑا ڈال دیتے ہو، جس کو حاصل کرنے کے لیے وہ تمہارے پاس آ جاتی ہے۔“

### اتحاد، شرط اولیں:

یہ ایسا اُسلوب ہے، جو اسلامی اتحاد و اشتراک کی علامت، حرمین شریفین کے نگہبان اور عربیت و اسلامیت کے سچے خادم شاہِ معظم فیصل شہیدؒ (۱۳۲۴ھ/۱۹۰۶ء - ۱۳۹۵ھ/۱۹۷۵ء) کے اُسلوب سے بڑی حد تک ملتا جلتا ہے کہ وہ اسی طرح روئے زمین کے ہر شیطان سے مخاطب ہوتے تھے۔

ضروری ہے کہ ہم اسلامی مردانگی، عربی نخوت اور قومی غیرت کے ذریعے، قول و عمل میں یکسانیت پیدا کریں اور شاہ فیصل کے نقش قدم کا اتباع کریں، اپنی دولت اور اپنی صلاحیتوں کا ایک ایسے اسٹریٹجک اور کارگر ہتھیار کی طرح استعمال کرنے میں اُن کی پیروی کریں، جس کی وجہ سے عظیم ترین طاقتوں کی راتوں کی نیند حرام ہو جائے۔ نیز تمام تر

وسائل کو کام میں لا کر اپنی صفوں میں اتحاد کی شمع روشن کر کے اور اختلافات کی خلیج کو پاٹ کر اُن کا نمونہ بن کر دکھائیں۔ اسی طرح دشمن اپنے یقینی انجام سے دوچار ہوں گے، صرف اور صرف اسی راہ سے ہم اپنے چھینے ہوئے وطن اور ہاتھ سے گئی ہوئی اپنی مجد و شرافت کی بازیابی کر سکیں گے؛ نیز ہر اس شخص کو ”ادب“ سکھانے پر قادر ہو سکیں گے، جس نے ہماری عزت و آبرو اور ہماری شرافت پر دست درازی کی ہے، ہمارے نوجوانوں اور بوڑھوں کے ساتھ ذلت آمیز سلوک کیا ہے، ہمارے کم سن بچوں اور عمر رسیدہ بزرگوں کو موت کی نیند سلا دیا ہے اور ہماری عورتوں کی عزت سے کھلواڑ کیا ہے۔



# لبنان پر اسرائیل کا حملہ اور قبضہ..

ہدف اور طریقہ اور عربوں کے لیے باعثِ عبرت (۵)

یہ بات تمام شکوک و شبہات سے بالاتر ہے کہ دشمن اسرائیل ”لبنان“ سے اتنی آسانی سے نہیں جانے کا، جتنی ارضِ لبنان اور آخرش مشرق وسطیٰ میں رونما ہونے والے حالات و واقعات پر نظر رکھنے والے متعلقہ فریق گمان کیے بیٹھا ہے؛ اسرائیل کے حوالے سے ہمیں معلوم ہے کہ وہ مقبوضہ اراضی سے اپنے قدم پیچھے نہیں ہٹائے گا؛ اس لیے کہ اُس نے یوں ہی بے فائدہ قبضہ نہیں کیا ہے؛ بل کہ اس قبضے کی پشت پر بہت سارے اصولی عوامل کار فرما ہیں، جن کا راست تعلق عقیدے سے ہے اور جن کی جڑیں اُس کے دلوں کی گہرائیوں میں پیوست ہیں۔ دشمن کا مقصد ایسی وسیع صہیونی ریاست کا قیام ہے، جس کی سرحدیں نیل سے فرات تک پھیلی ہوئی ہوں؛ اسی لیے وہ مقصوبہ اراضی کو اپنی مملوکہ زمین تصور کرتا ہے۔

## اسرائیل کی مکاری و فریب دہی:

بلاشبہ اسرائیل، مکر و فریب اور داؤ بیچ میں طاق ہے، عہد کرنے اور پھر اُس کی دھجیاں اڑانے، ٹال مٹول اور آج اور کل کی ٹیکنیک سے فائدہ اٹھانے، نیز مواقع اور فرصتوں کی مدت دراز کرنے اور ایسے حالات پیدا کرنے میں روئے زمین پر اُس کا کوئی

(۵) ترجمہ اشراق، الداعی شمارہ: ۷، جلد: ۶، ۲۵ جنوری ۱۹۸۳ء = ۱۰ ربیع الثانی ۱۴۰۳ھ۔ تاریخ ترجمہ: ۲۹ رذی

قعدہ ۱۴۲۷ھ = ۲۱ دسمبر ۲۰۰۶ء۔

ہائی نہیں، جن کے ذریعے اُس کے لیے متعلقہ فریقوں کی توجہ ہٹانا اور گدے پانی میں دھار کرنا ممکن ہو۔ اُس کا جو بھی قدم اٹھتا ہے، وہ کسی نہ کسی مقصد کے حصول کے لیے ہوتا ہے، وہ کسی بھی چیز سے دست بردار ہوتا ہے، تو پہلے اُس کی بھاری قیمت وصول کر چکا ہوتا ہے اور ابھی دینے کی نوبت آتی ہے، تو اتنا ہی دیتا ہے جتنا اُس کے مفادات اور اہداف و مقاصد کے لیے نقصان دہ نہ ہو اور اُس کا بھی کئی گنا معاوضہ وصول کرتا ہے۔ اسی اصول کے مد نظر وہ اپنے اور لبنان کے مابین ہونے والے مذاکرات میں بے بس کر دینے والی ناقابل برداشت شرائط عائد کر رہا ہے۔

### اسرائیل، لبنان میں کیوں داخل ہوا تھا؟

اسرائیل، لبنان میں وہاں سے نکلنے کے لیے داخل نہیں ہوا تھا؛ بل کہ وہ اپنے خیال میں اپنے گھر میں داخل ہوا تھا؛ اس لیے جو لوگ بھی اُسے وہاں سے نکال باہر کرنے کی کوشش کر رہے ہیں وہ ”مجرم“ ہیں۔ وہ جب تک لبنان کی جنگ سے اپنے تمام منصوبے اور اہداف کو حقیقت کا جامہ نہ پہنا لے، تب تک وہ لبنان سے انخلا کے لیے۔ اگرچہ ظاہر ہی سہی۔ تیار نہ ہوگا؛ ہاں اگر لبنان اس بات کی گارنٹی دے کہ اُس کی زمین سے اُس کے خلاف فدا یا نہ کارروائیاں نہ ہوں گی، تو وہ انخلا کے لیے کسی درجے میں ہامی بھر سکتا ہے۔ اسرائیل۔ جیسا کہ اس کی عادت ہے۔ مذاکرات کی مدت میں توسیع کرنے اور لبنان کو ایسی راہ یا ایسے موڑ پہ لاکھڑا کرنے کی کوشش میں ہے، جس سے نکلنے کا کوئی راستہ نہ ہو۔ اسرائیل یہ سب کچھ اُس امریکی کردار کو بے حیثیت کرنے کے مقصد سے کر رہا ہے، جو فطری طور پر ان حالات کی وجہ سے درازگی وقت کے ساتھ بے اثر ہوتا جا رہا ہے، جن سے اندرون ملک خود امریکی صدر ”ریگن“ دوچار ہیں؛ نیز وہ اس لیے بھی ایسا کر رہا ہے تاکہ وہ ایسے فریقوں کو ڈھونڈ لے، جو دونوں کے درمیان معاہدے کی بہ جائے، لبنان اور دشمن کے درمیان باہمی قربت پیدا کرنے کی حمایت کرے۔ ان تمام باتوں کی آڑ میں وہ

سارے فریقوں کو شکست خوردانہ دست برداری اور پسپائی پر مجبور کر رہا ہے۔

## اسرائیل: ایک ماہر کھلاڑی....:

اسرائیل اپنے کامیاب مستقبل کے حوالے سے، اُس ماہر کھلاڑی کی طرح مطمئن ہے، جو گیند کو بڑے آرام اور سنجیدگی سے اچک کر، فریق مخالف کی طرف سے کسی کامیاب مزاحمت کے بغیر، سیدھے اُس کے پالے میں ڈال دیتا ہے: اس لیے کہ وہ ایسا کھلاڑی ہے، جو طویل تجربات کی روشنی میں مکر و فریب کا فن خوب جانتا ہے، کسی مخالف کے اندر اتنا دم خم ہی کہاں ہے کہ وہ گول کرنے کی سوچ بھی سکے۔ خصوصاً جب ریفری۔ جو یقیناً امریکہ ہے۔ ماہر کھلاڑی کا طرف دار اور حمایتی ہو اور دوسری ٹیم کے کھلاڑی سادہ لوح اور ناتجربہ کار ہوں۔ ایسی صورت میں وہ جتنا ”گول“ کرنا چاہے، کر کے رہے گا۔

اسی لیے اسرائیل اور لبنان کے مابین ہونے والے مذاکرات کے ایک راؤنڈ میں دشمن کے نائب وزیر دفاع نے کہا: ”تم لوگ یہ بات ذہن نشین کر لو کہ ہم کبھی بھی تمہارے ساتھ خوش گوار تعلقات قائم کر کے، اپنے مطالبات سے دست بردار نہ ہوں گے، ہم اسی موقف پر ڈٹے رہیں گے، اس کے علاوہ دوسری باتیں لغو اور بکواس ہیں۔ اگر تم تعلقات کو معمول پر لانے سے انکار کرو گے، تو ہم تمہارے ملک میں ہی جمے رہیں گے، ہم اُس سے ہرگز نہ نکلیں گے۔“



## مسئلہ فلسطین.. کیا اس رات کی صبح نہیں ہونے کی!؟! (۰)

ایک عربی ملک کے ٹیلی وژن پر میں خبریں سن رہا تھا، اُس نیوز لیٹن میں مقامی خبروں کے بعد عالمی خبروں کا سلسلہ شروع ہوا، جس میں سرفہرست یہ خبر تھی کہ: ”مقبوضہ فلسطین کے شہر ”طول کرم“ میں تین سو طلبہ پر زہریلا مادہ چھوڑ دیا گیا۔“

اس میں کیا شک ہے کہ...

عقل و خرد سے عاری شخص ہی اس بات میں شک کر سکتا ہے کہ اتنی گھٹیا اور انسانیت سوز حرکت اسرائیل ہی نے کی ہے اور وہی عرب نوجوانوں کی نسل نو کو موت کے گھاٹ اتارنے اور ان کا مکمل صفایا کرنے کے لیے اس قسم کی کارروائیاں کرتا رہتا ہے۔ مگر اُس نے حسب سابق اس سلسلے میں کسی بھی قسم کی ذمے داری قبول کرنے سے اپنا دامن جھاڑ لیا ہے۔ اس میں قابلِ تعجب کوئی بات نہیں کہ وہ فلسطین، لبنان، نیز عربوں اور مسلمانوں کے ساتھ جو کچھ کرتا ہے، اس حوالے سے ماضی میں اُس کا یہی رویہ رہا ہے کہ بے گناہوں کے خون سے ہولی کھیلنے، اُنھیں جلا وطن کر دینے اور اُنھیں تباہ و برباد کرنے کے بعد، بڑی ڈھٹائی اور بے شرمی کے ساتھ کہہ دیتا ہے کہ اُس نے کچھ بھی نہیں کیا، وہ تو اُسی طرح بے قصور اور بری الذمہ ہے، جس طرح یوسف علیہ السلام کے خون سے بھیڑیا!۔

فرض کر لیجیے کہ اسرائیل ذمے داری قبول کر لے اور جرم کا اقرار کر لے، تو بھی عرب،

(●) ترجمہ اداریہ (کلمۃ العدد) الداعی بہ عنوان ”أَمَّا لِهَذَا اللَّيْلِ مِنْ صَبَاحٍ“ شمارہ: ۱۳، جلد: ۶، ۲۶ رجب

۱۴۰۳ھ = ۱۰ مئی ۱۹۸۳ء



اسرائیل کا کیا بگاڑ سکتے ہیں، یقیناً کچھ کرنا اُن کے بس میں نہیں؛ اس لیے جب تک مجرم کو قرارِ واقعی سزا نہ ملے اور اُس کو مکمل یقین ہو کہ اُس کے جرم کا نشانہ بننے والے لوگ بھیڑ بکری کی طرح ہیں، تو خواہ مجرم اقرارِ جرم کرے یا نہ کرے، دونوں باتیں برابر ہیں۔

عربوں کا کام، بس قرارِ دادیں پاس کرنا اور...

عرب اس کے سوا اور کیا کر سکتے ہیں کہ قرارِ داد پاس کر دیں، کانفرنس منعقد کر لیں اور ایسے بیانات جاری کر دیں، جن کے اندر جھاگ کی بھی طاقت نہیں رہی۔ اُن کے بس میں اس کے علاوہ اور کیا ہے کہ وہ آہ و بکا اور گریہ وزاری کرتے ہوئے دردِ ر کی ٹھوکریں کھاتے رہیں۔ اس قسم کے لوگوں کی تعداد بھی انگلیوں پر شمار کی جاسکتی ہے کہ ایسا بھی وہی لوگ کرتے ہیں، جنہیں رنج و الم اور مصیبت کی شدت کا احساس ہوتا ہے عربوں میں اب احساسِ الم بھی معدوم ہوتا جا رہا ہے؛ لیکن گریہ وزاری کی تدبیریں بھی دن گزرنے کے ساتھ اپنا اثر کھو چکی ہیں، یہاں تک کہ مشرق و مغرب کے مسلمانوں نے اپنے پلے یہ بات باندھ لی ہے کہ اگر وہ کوئی کام بہتر طریقے پر انجام دے سکتے ہیں، تو وہ صرف چیخ و پکار اور رونا دھونا ہے کہ یہ بھی ایسا معمول کا کام ہو گیا ہے کہ اُس کی طرف کوئی توجہ نہیں کرتا۔

اس موقع سے ایک دل چسپ قصے کا تذکرہ عبرت سے خالی نہ ہوگا، جس سے مذکورہ حقیقت کی بھرپور ترجمانی ہوتی ہے۔ قصہ یہ ہے کہ ہمارے ہاں ایک مقرر تھا۔ جو میرا خیال یہ ہے کہ شیعہ تھا۔ وہ ایک بڑے مجمع میں تقریر کر رہا تھا، وہ مسلمانوں کی بے بسی اور زبوں حالی اور دشمنوں کے مقابلے میں اُن کی بزدلی کی وضاحت کرنے لگا، زیادہ دیر بھی نہ ہوئی تھی کہ وہ دھاڑیں مار کر رونے لگا۔ قریب تھا کہ سامعین اُس کی تقریر کی کیفیت سے متاثر ہو جاتے کہ اچانک سامعین میں سے ایک شخص کھڑا ہو کر بول اٹھا: بھائیو! اس شخص کے رونے دھونے سے دھوکہ نہ کھائیں؛ اس لیے کہ رونا دھونا اور ماتم کرنا اس کی عادت ہے، کسی اندرونی جذبے سے یہ نہیں روتا۔“

یہ ایک سادہ اور واضح حقیقت ہے، جس کی مزید وضاحت اور مثال دینے کی چنداں ضرورت نہیں کہ جب کوئی چیز معمول بن جائے، تو پھر وہ کسی توجہ کا باعث نہیں ہوتی، یہاں تک کہ آفت و مصیبت بھی اگر ایک عرصے تک باقی رہے، تو پھر وہ بھی معمول کی چیز بن کر گوارا ہو جاتی ہے اور وہ ایسی فطری بن جاتی ہے، جس سے گویا کوئی مفر نہیں۔

## اسرائیل کے توسیع پسندانہ عزائم:

دشمن انتہائی منصوبہ بندی اور ہر دم تازہ رہنے والی کوششوں کے ساتھ اپنے توسیع پسندانہ عزائم اور اپنے صہیونی مقاصد کو بروئے کار لانے، نیز اپنی نام نہاد ریاست کے دائرے کو پھیلانے اور اُس کی بنیادوں کو مضبوط کرنے کی راہ پر تیز گامی کے ساتھ رواں دواں ہے۔ تمام شریک طاقتیں، نیز روئے زمین پر اللہ اور رسول کے جتنے دشمن ہیں، سب کے سب ایک جٹ ہو کر، اُس کی پیٹھ ٹھوک رہے ہیں اور اُس کی حمایت میں اٹھ کھڑے ہوئے ہیں۔ امریکہ تو کھلم کھلا اُس کا حمایتی ہے، جب کہ روس ڈھکے چھپے اُس کو کمک پہنچاتا رہتا ہے۔

دشمن اپنے ہر ایک عمل کو ایک مقدس دینی فریضہ تصور کرتا ہے، اس عمل میں جو بھی اُس کا ہاتھ بٹائے، اُس کے لیے (دشمن کے اعتقاد کے بہ موجب) جنت کی گارنٹی ہے؛ اسی لیے وہ کسی بھی انسانی یا غیر انسانی طریقہ کار کو عمل میں لانے میں کوئی حرج محسوس نہیں کرتا کہ انسان اُس کی نظر میں اگر کوئی ہے، تو وہ صرف یہودی ہیں، اُن کے علاوہ کسی کے ساتھ انسانوں جیسا معاملہ کرنا جائز نہیں۔

دشمن تو نیل سے فرات تک کے سارے خطہ زمین کو اپنے آباء و اجداد کی جاگیر سمجھے بیٹھا ہے، جسے ہر قیمت پر حاصل کرنا اُس کے لیے ناگزیر ہے؛ اس لیے کہ خدا نے اُس کو یہ حکم دیا ہے کہ وہ اس مقصد کو ضرور بہ عمل لائے اور اس فریضے کو ضرور ادا کرے۔

جب کہ ہمارا یہ حال ہے کہ ہم اس مسئلہ کو خالص سیاسی نظریے کے تحت دیکھتے ہیں

اور ہر ملک کی ایک خاص سیاسی عینک ہے، کسی کی سفید، کسی کی کالی، کسی کی سبز؛ تو کسی کی سرخ یا زرد... اسی لیے نہ نظریوں میں اتحاد ہو سکتا ہے، نہ نظریوں سے جنم لینے والی فکروں میں یکسانیت پیدا ہو سکتی ہے اور نہ ہی عرب کسی ایک نقطہ اتحاد پر جمع ہو سکتے ہیں؛ ہاں اللہ ہی ایسا چاہے، تو کوئی بعید نہیں؛ بلاشبہ اللہ ہر چیز پر قادر ہے۔

### قضیہ فلسطین میں کامیابی کی کلید:

مسئلہ فلسطین میں کامیابی اور یہودیت و اسلام کی جنگ میں فتح و نصرت، اُسی وقت ہاتھ آ سکتی ہے، جب عرب۔ جنہوں نے اب تک صرف سیاسی پہلو پر نظر جمائے رکھی ہے۔ اس کو ایک دینی قضیہ سمجھیں۔ اسی راہ سے ہمارے قلوب ایک ہو سکتے ہیں، ہماری صفوں میں اتحاد آ سکتا ہے، ہمارے قدموں میں حرکت آ سکتی ہے اور مشرق و مغرب کے مسلمان باہم متعاون ہو سکتے ہیں؛ اس لیے کہ عقیدہ نے ہی آپ ﷺ کے عہد میں، آپ کے دعوت اور پیغام کے ذریعے باہم برسرِ پیکار اور جنگ آمادہ اور بات بات میں لڑنے کٹنے والے عربوں کو ایک کر دیا تھا۔ عقیدے کا اتحاد ایسی طاقت ہے، جو ہر زمانے میں اور ہر جگہ دلوں میں اتحاد کی روح پھونکتی رہی ہے۔

بے شک عقیدے کی زبان ہی دلوں کو نرم کر دیتی ہے، وہی دلوں کے مابین حائل دیواروں کو منہدم کر دیتی ہے اور وہی تمام اختلافات کو مٹا دیتی ہے۔ سیاسی زبان تو ایسے اختلافات کو جنم دیتی ہے، جن کی کوئی حد نہیں ہوتی، وہ لوگوں کے مابین نفرت و کدورت اور انتشار کی گہری خلیج پیدا کر دیتی ہے؛ نیز اُس کے بطن سے ایسے ایسے جھگڑے اور دوڑیاں جنم لیتی ہیں، جن کی تپش میں ہم آج تک جلتے اور بھنتے جا رہے ہیں۔

اسلامی مفاد، ہمارا مشترکہ مفاد ہے:

اپنے بازوؤں پر مکمل اعتماد ہی، قضیہ فلسطین کے حوالے سے مؤثر ہو سکتا ہے، اپنے

بازوؤں پر اعتماد کا نتیجہ، صرف اور صرف اتحاد اور خدا پر مکمل ایمان کی شکل میں ظاہر ہوتا ہے۔ سیاسی طریقہ ہائے کار اور سیاسی راستوں سے ہماری صفوں میں کبھی اتحاد نہیں آ سکتا، مشترکہ سیاسی مفادات کبھی بھی ہمارے دلوں کو اتحاد و اتفاق کی کوئی قسط نہیں دے سکتے۔ اگر کوئی چیز ہمیں اتحاد کے قیمتی سرمایے سے نواز سکتی ہے، تو وہ صرف اسلامی مفاد ہے کہ یہی عربوں اور مسلمانوں، نیز عرب ممالک کا مشترکہ مفاد ہے اور خدا کا شکر ہے کہ ہر ایک عربی ملک، اسلام کی دولتِ عظمیٰ سے سرفراز ہے۔ ہاں! میں پھر کہتا ہوں کہ یہی ہمارا مشترکہ مفاد ہے، چاہے ہم اس کے اشتراک کی وضاحت کریں یا نہ کریں۔ اس کے علاوہ جتنے مفادات ہیں، وہ درحقیقت ہمارا مشترکہ مفاد نہیں، اگرچہ ہم لاکھ چیتے اور چلاتے رہیں کہ یہ ہمارے مشترکہ مفاد ہیں۔ بلاشبہ انہی دیگر مفادات نے ہمیں ہر مجلس میں کئی دھڑوں میں تقسیم کیا ہے، ہمیں ہر محاذ پر انتشار کی راہ پر ڈالا ہے اور ہمیں ہر جگہ رسوا اور ذلیل کیا ہے۔

بلاشبہ ہمارے ملک ہندوستان کے کفار و مشرکین، ہمیشہ ہم مسلمانوں کو یہ عار دلاتے رہتے ہیں کہ مسلمان کسی بھی جنگ میں جیت درج نہیں کر پاتے، اُن کا معبود بھی انہیں شکست سے دوچار کرنے لگا ہے۔ ہم یہاں اُن کے ساتھ جو جی میں آتا، بڑی آسانی سے کر گزرتے ہیں اور فلسطین میں یہودی اور سوویت، ان مسلمانوں کے ساتھ من چاہی کارروائی کر رہے ہیں، حال آں کہ ان کے پاس مال و زر کی فراوانی ہے، ان میں غور و فکر کرنے والے افراد کی بھی کمی نہیں اور ان کی دنیا کے نقشے پر ایک قابل ذکر تعداد بھی موجود ہے۔

فلسطین میں ہماری فتح اور عربوں کا باہمی اتحاد؛ یہ دونوں دنیا والوں کے نزدیک ایک ایسا امرِ محال بن گئے ہیں، جن کا حصول کبھی ممکن نہیں۔

ایک لمبا عرصہ بیت گیا اور سارے مسلمان، عربوں کی طرف سے مرحوم شاہ فیصل (۱۳۲۳ھ/۱۹۰۶ء - ۱۳۹۵ھ/۱۹۷۵ء) جیسے بہادرانہ کردار کے انتظار میں بے تاب ہوئے جا رہے ہیں، یعنی ایک ایسا رول، جو افغانی مسلمان، سرزمین افغانستان پر ادا کر رہے ہیں۔ اُن افغانی مسلم بھائیوں نے ایسی ذلت کی زندگی جینے سے انکار کر دیا ہے،

جس میں خدا بے زار دشمن، اُن پر اپنا وجود، بہ زور طاقت تھوپ دیں۔ اُنہوں نے یہ طے کر لیا ہے کہ یا تو موت کو گلے سے لگالیں گے، یا پھر مسلمان بن کر زندگی گزاریں گے۔

میں جس وقت اُن تین سو فلسطینیوں کے ساتھ پیش آنے والے حادثے والا شریہ سُن رہا تھا، اسی قسم کے خیالات میرے ذہن میں گردش کر رہے تھے۔

میں نے سوچا، اب بھی یہی کچھ میں اور میرے ساتھ مشرق و مغرب کی وسعتوں میں رہنے والے سارے مسلمان سوچ رہے ہیں کہ کیا قضیہ فلسطین کے حل کا خواب شرمندہ تعبیر ہوگا؟ کیا سارے عرب ایک پلیٹ فارم پر اکٹھے ہو سکیں گے؟ ہر رات کی سحر ضرور نمودار ہوتی ہے، تو کیا اس رات کی بھی سحر ہوگی؟!



## فلسطینیوں کا آپسی تصادم اور اسرائیل کا اتحاد و یگانگت کیا یہ درس عبرت نہیں؟ (۱۰)

ایسے وقت میں جب کہ قاتلین انبیاء کی اولاد صہیونی دشمن ہٹ دھرمی اور بے حیائی آمیز اصرار کے ساتھ نہ صرف جنوبی لبنان کو ایک نئے مغربی کنارے میں تبدیل کر دینے؛ بل کہ پورے لبنان کو ”ویتنام“ اور ”مشرق وسطیٰ خرد“ کی شکل دے دینے کی مجرمانہ پالیسیوں کو رو بہ عمل لانے کی راہ پر مسلسل اور بلا انقطاع چل رہا ہے اور لبنان میں اسرائیلی افواج کی از سر نو تعیناتی کی قرارداد پاس کی جا رہی ہے؛ نیز صہیونی دشمن عالمی سلامتی کونسل، اقوام متحدہ کی قراردادوں اور عالمی رائے عامہ کو پیروں تل روندتے ہوئے اور عربی و اسلامی ضمیر کو زبردست چیلنج کرتے ہوئے، مغربی کنارے میں بلا روک ٹوک کالونیاں بناتا جا رہا ہے۔ ان چیلنجوں کی آخری کڑی — جو یقیناً آخری نہیں ہے — وہ قاتلانہ کارروائیاں ہیں، جو انھی دشمنوں نے شہر خلیل کی اسلامی یونیورسٹی میں انجام دیں، جہاں انھوں نے گولیاں چلائیں، جس کے نتیجے میں ۴۳ فلسطینی طلبہ ہلاک اور زخمی ہوئے۔ نیز ایسے وقت میں جب کہ دشمن فلسطینیوں اور مقابلے پر آمادہ ملکوں پر اولاً اور تمام عرب ممالک پر ثانیاً کنٹرول حاصل کرنے کے لیے، اپنی سازشوں میں خطرناک حد تک تیزی لاتا جا رہا ہے۔

فلسطینیوں کا باہمی تصادم باعثِ افسوس:

ایسے پر آشوب وقت میں تنظیم آزادی فلسطین — جو فلسطینیوں کی اکلوتی جائز

(●) ترجمہ اشراق، الداعی، شمارہ: ۱۹، جلد: ۲، ۳۰ شوال ۱۴۰۳ھ = ۱۰ اگست ۱۹۸۳ء، تاریخ ترجمہ: ۲۱ دسمبر ۲۰۰۶ء

= ۲۹ رزی قعدہ ۱۴۲۷ھ -



نمائندہ اور اُن کی آزادی اور جہاد پر مبنی اُن کی قیادت کی علامت ہے (۱)۔ دل دوز اور خون کے آنسو لانے والے ایسے اختلاف کی شکار ہے، جسے سپردِ قرطاس کرتے ہوئے، قلم سے روشنائی کی بجائے خون نکلتا ہے، کیوں کہ کئی ہفتوں سے ہمارے بھائیوں کے مابین خونی جھڑپیں ہو رہی ہیں، جو رکنے کا نام نہیں لے رہیں، جن میں بالفعل طرح طرح کے بھاری بھرکم ہتھیار، گولیاں اور ٹینک شکن توپوں کا تبادلہ ہوا اور دشمنوں سے جہاد کے بغیر ناحق خون کی ندیاں بہیں؛ حال آں کہ ضروری تھا کہ یہ خون، دشمن کے ساتھ جہاد اور راہِ حق پر بہتا۔ ہمارے بھائیوں کو ایک ہی انجام سے گزرنا ہے، انھیں ایک ہی قضیے کا سامنا ہے اور انھیں ایک ہی دشمن سے ٹکر لینا ہے۔ افسوس ہے کہ ان باتوں کی وجہ سے دشمنوں کو یہ سنہرا موقع ہاتھ آ گیا ہے کہ وہ بری طرح ہنسیں اور ہمارا مذاق اڑائیں۔

اس اختلاف کا سبب خواہ کچھ بھی ہو اور خواہ کوئی بھی عناصر اس کا سبب ہوں، جو پس پردہ اختلاف کی آگ بھڑکار رہے ہوں اور اختلاف کی خلیج کو گہری کیے دے رہے ہوں، اُن سخت حالات میں کوئی تبدیلی نہیں ہوئی ہے، جو بڑا سوالیہ نشان بن کر کھڑے ہیں کہ آخر کیوں عرب اور مسلمان باہمی کشاکش اور اختلافات کا قلم تر بنتے جا رہے ہیں؟ اُن کی صفوں میں پھوٹ ڈالنے والی ہر سازش کیوں کامیابی سے ہم کنار ہو رہی ہے؟ کیوں عرب ہی اختلاف و انتشار کی دنیا میں سب سے آگے اور نمایاں ہیں؟ خصوصاً جو ممالک دشمنوں کے نشانے پر ہیں، آخر سیاسی اشتہا اور حرص و ہوس کی بھوک انھیں ہی کیوں کئی دھڑوں میں تقسیم کرتی جا رہی ہے، اور اگر اُن میں سفارتی سطح پر پھوٹ پڑ ہی گئی اور مختلف حصوں میں بٹ گئے، تو پھر کون سی چیز قد آور ادیبوں کی عربی مثل پر عمل کرتے ہوئے، انھیں مشترکہ دشمن کے خلاف اتحاد و اتفاق کے راستے پر چلنے اور دشمن کے روبرو سیسہ پلائی دیوار

(۱) یہ سطور جس وقت ۲۴ سال قبل لکھی گئیں، تنظیم کسی نہ کسی درجے میں اسلامی غیرت کی حامل تھی؛ لیکن اب ۱۴۲۸ھ ۲۰۰۷ء میں سیکولر عناصر کی ہی اُس پر عمل داری ہے اور یہ تنظیم اسرائیل اور امریکہ کی کارندگی کے تعلق سے انتہائی بدنام ہے۔ ستمبر ۱۹۹۳ء = ربیع الاول ۱۴۱۴ھ سے مصالحہ فارمولے پر عمل پیرا ہونے کے بعد سے، فلسطینی عوام میں، اُس نے پتی ساکھ اور اعتبار کمال طور پر کھودیا ہے۔

بننے سے روک رہی ہے؟ یعنی اُس عربی مثل پر عمل کرتے ہوئے، جس میں کہا گیا ہے: اَنَا  
وَأُجْبِي عَلَى ابْنِ عَمِّي، وَأَنَا وَابْنُ عَمِّي عَلَى الْغَرِيبِ .

”میں اور میرا بھائی ہر چند کہ چچا زاد بھائی کے خلاف ہیں؛ لیکن میں اور چچا زاد  
بھائی تیسرے اجنبی شخص کے خلاف ہیں۔“

کیا ہی اچھا ہوتا کہ عرب اُس دشمن کے خلاف اس مثل کے دوسرے جز کو عملی جامہ  
پہناتے، جو اُن کے لیے بالکل اجنبی ہے؛ اس لیے کہ عرب، مثل کے پہلے حصے پر تو حرف  
بحرف عمل کر رہے ہیں؛ کیوں کہ وہ چچا زاد بھائیوں کی طرح باہمی اختلافات کی زندگی  
گزار رہے ہیں۔

### تنظیم آزادی فلسطین کے لیے قابل تقلید نمونہ:

تنظیم آزادی فلسطین کے لیے، موجودہ افغان مجاہدین کی زندگی بہترین نمونہ ہے (۱)  
جو تمام اختلافات کو پس پشت ڈال کر، ان کی صفوں کو کم زور کرنے کے مقصد سے مشرق و  
مغرب کے کسی بھی گوشے کی تاریکیوں میں بنائی گئی سازشوں کے خلاف سردھڑکی بازی  
لگا کر ڈٹے ہوئے ہیں۔ چنانچہ روسی حملہ آوروں کے خلاف جنگ کرنے والی ساتوں  
افغانی تنظیموں کے سربراہ سر جوڑ کر باہم مل بیٹھے اور اپنے میں سے ایک کے ہاتھ پر شرعی  
بیعت کرنے اور اپنی تمام تنظیموں کو تحلیل کرنے کی تجویز پر متفق ہو گئے، یہاں تک کہ وہ لوگ  
بے شرم دشمن کے خلاف باہم اتنے متحد اور مضبوط ہو گئے کہ کوئی لاکھ کوشش کرے اُن میں  
اختلاف کی تخم ریزی نہیں کر سکتا۔

اب فلسطینی قیادت کے لیے وقت آ گیا ہے کہ وہ اپنے گریبان میں جھانک کر اپنا  
محاسبہ کرے، وہ اپنی سابقہ کارروائیوں کا جائزہ لے؛ تاکہ اُسے اپنے اور افغانی قیادت کے  
مابین گہرے اور مطابق واقع فرق کے راز ہائے پنہاں تک رسائی میسر آ سکے؛ کیوں کہ وہ

(۱) یہ سطرین سوویت یونین کے خلاف افغانوں کی غیرت مندانہ جنگ کے دوران لکھی گئی تھیں۔

ایک ایسی منظم و مسلح بڑی طاقت سے لوہا لیتے ہوئے، تمام تر اسلحوں سے تہی دست ہونے کے باوجود یکے بعد دیگرے کامیابی کے جھنڈے لہراتی جا رہی ہے، جو افغانیوں کے خلاف محاذ آرائیجٹ اور گماشتہ کا کام کرنے والی نام نہاد افغانی حکومت کی حمایت یافتہ ہے۔ جب کہ عظیم آزادی فلسطین کا یہ حال ہے کہ وہ بین الاقوامی حمایت اور اکثر عرب اور مسلم ملکوں کی تائید و نصرت کے باوجود، آدھایا چوتھائی راستہ کی منزل بھی طے نہیں کر سکی ہے۔ کیا ہے کوئی، جو اس سے عبرت حاصل کرے؟



## دین و مقصد و مال کے تعلق سے حقیقی بھائیوں کا تصادم مسلمانوں کے لیے باعثِ الم (۱۰)

اُن تمام بحرانوں اور مسائل کے باوجود، جو ہمارے انتہا پسند برادرانِ وطن ہمارے لیے پیدا کرتے رہتے ہیں، جن کے ساتھ ہم پچھلے ہزار سال سے گزر بسر کرتے آ رہے ہیں۔ یہ لوگ ہمارے اوپر مادی اور نفسیاتی دباؤ بنانے کے لیے مسلسل اور بلا انقطاع مسائل کی تخلیق کرتے رہتے ہیں اور ایسے فرقہ وارانہ فسادات کی آگ بھڑکاتے رہتے ہیں، جو کسی حد پر رکنے اور تھمنے کا نام نہیں لیتی۔ کہنا چاہیے کہ یہ فسادات ہمارے لیے روز مرہ کی چیزوں: ہوا پانی کی طرح ہو گئے ہیں۔ ان فسادات کے نتیجے میں ہندوستان اپنی تمام تر وسعتوں کے باوجود، ہم مسلمانوں کے لیے تنگ ہو گیا ہے، ساتھ ہی ہمیں اقتصادی، تہذیبی، تعلیمی اور سیاسی گوشوں اور زندگی کے تمام میدانوں میں پیچھے دھکیلا جا رہا ہے۔ حال ہی میں بعض علاقوں کے مسلمانوں کے نام تنبیہی سرکلر بھیجا گیا ہے، جس میں اُن سے دستاویزات کے ذریعے اپنی ہندوستانی قومیت (نیشنلٹی) ثابت کرنے کا مطالبہ کیا گیا ہے۔ یہ سب کچھ اس لیے عمل میں لایا جا رہا ہے؛ تاکہ ہم اس ملک سے اپنا بوریا بستر باندھ لیں؛ کیوں کہ مُکَشِدِ ذِبرادرانِ وطن کے بقول ”ہم ایک غیر ملکی حملہ آور قوم“ ہیں؛ یا اگر ہم یہ ملک خالی نہ کریں، تو ہندوستان کی سیکولر قومیت کے سانچے میں ڈھل جائیں، یعنی اُنھی کی طرح ہندو بن جائیں؛ کیوں کہ ان کے نزدیک ”سیکولرزم“ ”ہندو تو“ کا مترادف ہے۔

(۱۰) ترجمہ اشراق، الداعی، شمارہ: ۳، جلد: ۷، ۷، صفر ۱۴۰۲ھ = ۱۰ نومبر ۱۹۸۳ء

ترجمہ از عربی: ۱۴/۱۲/۱۴۲۷ھ = ۲۳/۱۲/۲۰۰۶ء

ان تمام فسادات کے سلسلوں کے باوجود، جو پچھلے دنوں ہندوستان کے بہت سے اطراف اور گوشوں میں بھڑک اٹھے، جن سے اٹھنے والے شعلے پورے ہندوستان یا اس کے اکثر حصے کو اپنی لپیٹ میں لے چکیں ہیں یا لیا جاتے ہیں، ہمیں فلسطینی بھائیوں کا مسئلہ بے چین کیے دے رہا ہے۔

### ہماری بے چینی کا سبب:

ان تمام حالات و واقعات کے باوجود۔ اللہ شاہد ہے۔ جو چیز ہمیں بے چین و بے تاب کر رہی ہے اور ہماری نیندیں اڑائے دے رہی ہے، وہ لبنان کے طرابلس شہر میں دین و عقیدے اور مقصد کے حوالے سے حقیقی بھائیوں کا تصادم ہے، اس سے میری مراد وہ برادرانِ فلسطین ہیں، جو مشترکہ دشمن سے ٹکر لینے کی بجائے باہم ہی دست و گریبان ہیں اور جب وہ خدا اور رسول؛ نیز تمام مسلمانوں اور عربوں کے دشمن کو اپنی بندوقوں، توپوں اور گولیوں کا نشانہ بنانے میں کام یاب نہ ہو سکے، تو اب اُن کے نشانے پر اپنے برادرانِ فلسطینیوں کے سینے ہیں۔

بلاشبہ اس اَلَم انگیز خبر نے۔ جس کو ہم لمحہ بہ لمحہ نظر میں رکھے ہوئے ہیں۔ بہ خدا ہمیں اتنا جھنجھوڑ کر رکھ دیا ہے کہ ہمارے دلوں کی دھڑکنیں تیز ہو گئی ہیں، ہم نے اور دنیا کے تمام مسلمانوں نے محسوس کیا ہے کہ گویا اُن کی اسلامی غیرت و حمیت کو ایک دردناک چوٹ پہنچی ہے۔ ہمیں اچھی طرح معلوم ہے کہ ہمارے بھائیوں کے مابین جو زبردست رشتا کشی اور جھڑپیں ہوئی ہیں، اُس کا ریموٹ کنٹرول کئی طاقتوں کے ہاتھوں میں ہے، یہ طاقتیں جس رنگ میں ہوں اور وہ خواہ کتنی ہی مشتبیہ اور چھپی ہوئی ہوں، وہ نامعلوم نہیں، وہ عربوں، مسلمانوں، فلسطین اور اُس کے باشندوں کا حق مار رہی ہیں اور انھیں دھوکے میں ڈالے ہوئی ہیں۔ عربوں اور مسلمانوں کے لیے ضروری ہے کہ وہ اُن سے اپنی برارت کا اظہار کر دیں۔ وہ طاقت۔ خواہ وہ شام ہو یا اور کوئی ملک۔ جس نے اپنا اُلوسیدھا کرنے کے

لیے ہمارے بھائیوں کے درمیان اختلافات کی آگ بھڑکائی، جس نے اس جھڑپ کی آگ کو ایندھن فراہم کیا اور فلسطینی بندوقوں کو ہاتھ سے چھیننے کی کوشش کی اور اُس اکلوتی اور بے یار و مددگار مزاحمت پر کنٹرول حاصل کرنے کی سر توڑ کوشش کی، جو اپنی تمام خرابیوں اور کم زوریوں کے باوجود، بد باطن اور مکار دشمن کے خلاف مورچہ سنبھالے ہوئے ہے۔ دشمن کو جو تھوڑا خوف اور دہشت کا ہلکا سا احساس ہے، وہ اُسی کی دین ہے اور اُسی کی وجہ سے دشمن یک بیک لمبی چھلانگ لگانے کی بہ جائے قبضہ کرنے اور یہودیہ کی کارروائی میں ست رفتاری پر مجبور ہے۔ یقیناً یہ طاقت ہی بلاشبہ عربوں اور مسلمانوں کی دشمن ہے، تو کیا یہ طاقت اسرائیل کی حلیف ہے؟ جیسا کہ سیاسی مبصرین اور تجزیہ نگار زور دے کر کہہ رہے ہیں؟ وہ دن دور نہیں جب حالات خود اس حوالے سے پردہ اٹھا دیں گے اور تمام حقیقت کو بے نقاب کر کے رکھ دیں گے؛ نیز آنے والا کل اس سوال کا حتمی اور آخری جواب ضرور دے گا۔

ان جیسے لوگوں کو تاریخ کبھی معاف نہ کرے گی:

اختلافات کا بیج بونے، ہماری صفوں کو کم زور کرنے اور ہماری جمعیت میں پھوٹ ڈالنے کی راہ سے جو کوئی بھی۔ خواہ وہ فرد ہو یا جماعت یا ملک۔ دشمن کے مفادات کو تقویت پہنچا رہا ہے اور عقیدہ و اہداف میں شریک ہمارے بھائیوں کے درمیان لڑائی کی آگ کو ہوا دے رہا ہے، اُسے تاریخ کبھی معاف نہ کرے گی، تاریخ آج نہیں تو کل، ہر دھوکے باز، مکار و عیار، بد باطن منافق، یا دوست کا لبادہ اوڑھ کر دشمن کا کردار ادا کرنے والے کے چہرے سے نقاب اتار پھینکے گی۔

یقیناً یہ ایک ایسا دردناک المیہ ہے، جسے بیان کرتے ہوئے قلم سے خون ٹپکتا ہے، دشمنوں کو یہ موقع مل گیا ہے کہ وہ خوب اچھلیں، کودیں اور جشن منائیں۔ بے شک اسرائیل اور امریکہ اس کے ذریعے اپنی اُن تمام امیدوں اور منصوبوں کو رو بہ عمل لے آئے گا، جن کا رو بہ عمل آنا اُن کی براہ راست کوششوں سے ممکن نہ تھا۔



## دشمنوں کی تضحیک

کہ صرف چھوٹا سا اسرائیل مسلمانوں اور عربوں کے لیے، دردِ سر بنا ہوا ہے  
کا درس انگیز پہلو (•)

ہندوؤں کے ترجمان روزنامہ ”پرتاپ“ (اردو) کے حالیہ شمارے کے ادارے میں  
اسلام اور مسلمانوں کے خلاف جو ہر آلود افکار و خیالات پڑھے، اُن سے ہمیں بے حد و  
حساب دکھ پہنچا اور ہمارا رنج و الم انتہا کی ساری حد پار کر گیا۔ خصوصاً یہ بات کہ:  
”مذہبِ اسلام کو آئے چودہ سو سال کا طویل عرصہ گزر گیا اور حال یہ ہے کہ وہ آج  
دنیا میں پائے جانے والے بڑے مذاہب میں، سب سے چھوٹا مذہب ہے اور ہم ”مذہب“  
کا لفظ استعمال کرنے میں بار بار غلطی کرتے ہیں؛ کیوں کہ ”مذہب“ تو وہ ہوتا ہے جس کی  
بنیاد ہر جگہ، ہر زمانے اور ہر حال میں متفقہ اصولوں اور سچائی کے معیار پر ہو۔ رہا اسلام، تو وہ  
اس معیار پر پورا نہیں اُترتا۔“

نیز اُن غلط افواہوں کو، جنہیں دشمنانِ اسلام بلا تکان دہراتے رہتے ہیں، بار بار  
دہرانے کے حوالے سے مذکورہ اخبار کی یہ بات کہ: ”عیسائیت اور اسلام دونوں ہی خصوصاً  
ہندوستان میں تلوار کے زور پر پھیلے ہیں؛ لیکن اب زمانہ بدل گیا ہے، تلوار اپنی تاثیر کھو چکا  
ہے اور وہ بے فائدہ ہو چکا ہے۔ فائدہ تو صرف مال و منال کے ذریعے ہو سکتا ہے۔“

(•) ترجمہ کلمۃ الحدیث، الداعی بہ عنوان: ”إِسْرَائِيلُ وَخِذْعًا صَارَتْ لَهَا صُدَاعًا“ شمارہ: ۴، جلد: ۷، ۱۹، صفر ۱۴۰۳ھ

= ۲۵ نومبر ۱۹۸۳ء - تاریخ ترجمہ: ۹/۱۲/۱۴۰۳ھ = ۳۱ دسمبر ۲۰۰۶ء -

عیسائیت اور اسلام دونوں ہی اپنی پیٹھ بے حساب روپیوں کے بل پر مضبوط کر رہے ہیں۔“

مذکورہ ادارہ، حقیقت کا آئینہ دار:

اس اخبار نے ایک اہم کم زور بنیاد کو لے کر اسلام اور مسلمانوں کا مذاق اڑایا ہے، اگرچہ اس نے اس حوالے سے غیر مثبت اور انتہائی تکلیف دہ طرزِ عمل سے کام لیا ہے، جس میں اندھی عصبیت اور دل کے اندر چھپے ہوئے کینے کا مظاہر نمایاں ہے؛ لیکن اس نے اُن تلخ حقائق سے پردہ اٹھایا ہے، جن کے اندر خود ہم مسلمان اور ہمارے اسلامی و عربی ممالک گلے گلے ڈوبے ہوئے ہیں؛ اس لیے کہ اس نے ہمارے انتشار، ہماری آرا کے اختلاف، دشمنوں کے خلاف ہماری بزدلی؛ نیز ایک معمولی اور چھوٹے سے دشمن اسرائیل کے تعلق سے ہمارے لقمہٴ تر بن جانے کی بات کہی ہے اور یہ بتلایا ہے کہ مسلمانوں اور اسلامی ملکوں کی بدترین صورت حال میں ہی ہندوؤں اور ہندوستان کی تمام تر بھلائی پوشیدہ ہے۔ کاش! یہ نعمت ہمیں ہمیشہ میسر رہتی۔ اخبار نے مزید کہا:

”اگر اسلامی اور عربی ممالک متحد ہو گئے، تو یہ ہمارے لیے بڑا خطرہ بن جائیں گے، ان کے افتراق و انتشار میں ہی ہمارا تحفظ اور بچاؤ ہے۔“

”یقیناً یہی اسلام کا کم زور پہلو ہے! اسلام کے مستقبل کے تعلق سے موجودہ زمانے میں جو سوالات پیدا ہوتے ہیں، اُس کی وجہ اس کے علاوہ اور کیا ہو سکتی ہے کہ اسلامی اور عربی ممالک دوش بدوش نہیں چل سکتے۔“

اسلامی غیرت اور عربی خودداری۔ جو تاریخ کے پورے دورانیے میں مسلمانوں کا طرہٴ امتیاز تھی۔ کو اُس وقت سخت چوٹ لگی، جب مذکورہ اخبار نے یہ کہا:

”ما قبل میں یہ بات آچکی ہے کہ اسلام تلوار کے زور پر پھیلا ہے؛ میں دوبارہ زور دے کر کہتا ہوں کہ تلوار ہی کی طاقت سے اُس کو نیست و نابود کیا جاسکتا ہے اور یہ تلوار غیر مسلم، مسلمانوں کے خلاف استعمال نہیں کر رہا ہے؛ بل کہ وہ خود ہی باہم برسرِ پیکار اور

لڑنے کھڑے کو تیار ہیں۔“

”مال و دولت کی ریل پیل کے نشے میں وہ دادِ عیش دے رہے ہیں، یہی چیز آخر کار اسلام کے زوال کا سبب بنے گی۔ تمام کوششوں کے باوجود، عرب ممالک اپنا کوئی متحدہ محاذ نہیں بنا سکے۔ تنہا اسرائیل ہی اُن کے لیے دردمن بنا ہوا ہے۔ یہ ممالک اسرائیل کے مقابلے کی سوچ بھی نہیں سکتے۔ یہ لوگ اسرائیل سے کتنا خوف کھاتے ہیں اس کا کچھ اندازہ اس سے لگایا جاسکتا ہے کہ جب اسرائیل نے ابھی حال ہی میں لبنان میں فلسطینیوں پر حملہ کیا، تو کوئی بھی عربی ملک، فلسطینی رضا کاروں کی بھرپور مدد نہ کر سکا اور آخرش انھیں لبنان سے بوریا بستر بند ہوا دیا۔“

اخبار نے آگے کہا ہے:

”اسلامی ممالک، اسلام کی راہ سے اتحاد کے کن خطوط تک پہنچ سکتے ہیں، اس کا اندازہ لگانا ان باتوں کی روشنی میں کچھ مشکل نہیں۔ اسی لیے بعض لوگ یہ کہتے ہیں کہ اسلام کے اچھے دن لد گئے، اس کا مستقبل روشن نہیں۔“

ہم ان حقائق سے چشم پوشی نہیں کر سکتے:

یہ بات اپنی جگہ ہے کہ مذکورہ اخبار کا اسلوب نگارش غیر مثبت اور تکلیف دہ ہے؛ لیکن اُس نے جو کچھ کہا ہے وہ ایسے حقائق ہیں، جن سے ہم صرف نظر نہیں کر سکتے۔ واقعی یہ باتیں ہماری روزمرہ کی زندگی بن گئی ہیں۔ ہم بے شرمی اور غیرت و حمیت کے فقدان کی اُس حد کو پہنچ گئے ہیں کہ ہم پر معمولی قسم کی ایک ایسی قوم ہنس رہی ہے، جس کا ماضی میں، کوئی ایسا کارنامہ نہیں، جس پر وہ آج کی مہذب اور ترقی یافتہ دنیا میں فخر کر سکے۔ ایک ہزار سال سے زائد عرصے سے مسلمانوں کے ساتھ بود و باش سے ہی اُس نے تہذیب و تمدن کا سبق سیکھا اور مسلسل اُس کے ماننے والوں کا ایک بڑا طبقہ، ظالمانہ طبقاتی فرق سے اب کر، جہالت و وحشیانہ پن اور بڑے طبقے کی خود سری کو مسترد کرتے ہوئے، اسلام کی آغوش

میں پناہ لے رہا ہے۔ اُس کا مستقبل تہ بہ تہ دُھندھلکے کی لپیٹ میں ہے، جس کو ہٹا پانا صرف اُسی صورت میں ممکن ہے کہ وہ دوسری تہذیب میں گھل مل جائے اور کسی دوسرے معقول مذہب کی پناہ میں آجائے اور دیگر نظام ہائے زندگی، خصوصاً معاشرتی، اقتصادی اور فکری نظام کے ساتھ زل مل جائے۔



# فلسطینی ہیڈ کوارٹر پر اسرائیل کا حملہ.. اگر اب بھی نہ جاگے تو...

مظہیم آزادی فلسطین کے تیونیشیا میں واقع ہیڈ کوارٹر پر اسرائیل کے حالیہ حملے نے یہ ثابت کر دیا ہے کہ اسرائیل عربوں کے ساتھ عموماً اور تنظیم آزادی فلسطین اور فلسطینیوں کے ساتھ خصوصاً جتنی اور جس طرح کی من مانی کارروائی کرنا چاہے؛ کر سکتا ہے، نیز اس حملے سے انتہائی تاکید کے ساتھ یہ بات عیاں ہو گئی کہ عرب اب بھی - اور ہو سکتا ہے کہ آئندہ بھی طویل عرصے تک - اچھی طرح گریہ وزاری اور نوحہ خوانی اور رنج و غم کے خوب صورت تبادلے کے سوا کچھ بھی نہ کر سکیں گے۔ پھر اس طرح ہاتھ پاؤں سمیٹ کر چپ سادھ لیں کہ اُن کے آس پاس سے، کسی ایسی اثر انگیز، نتیجہ خیز اور واقعی سرگرمی اور حرکت و عمل کا گزرنہ ہو، جس سے تاریکیاں کافور ہوں، رات کی تاریکی صبح کی روشنی میں تبدیل ہو؛ نیز جو عرب قوم کی پیشانی پر لگے داغ کو دھو ڈالے اور مسلم قوم کے چہرے پر ذلت و رسوائی اور شکست خوردگی کا جو بدنما کلنک لگا ہے، اُس کو یکسر مٹا دے۔

مسلمان، کانفرنسوں اور میٹنگوں والی قوم:

ہماری چیخ و پکار اور آہ بکا نے پوری فضا کو پاٹ دیا ہے۔ ہم نے اتنی مذمت کی کہ

(●) ترجمہ کلمۃ الہدٰی، الداعی بہ عنوان: "الْبَحْثُ عَنْ مُصَدِّرِ الْإِتِّصَارِ" شمارہ: ۳، جلد: ۹، ۹/ صفر ۱۴۰۶ھ = ۲۵/

اکتوبر ۱۹۸۵ء - تاریخ ترجمہ: ۲/ رذی الحجہ ۱۴۲۷ھ = ۲۳/ دسمبر ۲۰۰۶ء

زمین و آسمان کی وسعتیں تنگ دامانی کی شکایت کرنے لگیں، ہم نے اسلامی اور عربی تہذیبوں کے حل کے لیے اتنی کانفرنسیں، سیمینار، جلسے جلوس اور میٹنگیں منعقد کیں کہ سنتے سنتے دنیا والوں کے کان پک گئے اور دیکھتے دیکھتے اُن کی بینائی جواب دے گئی۔ لوگ قراردادوں، سفارشات اور بات چیت کی تفصیلات کی خواندگی سے اکتا گئے؛ یہاں تک کہ اُنھوں نے ہمارا نام ہی ”کانفرنسوں اور میٹنگوں والی قوم“ رکھ دیا۔ ہم نے تادم تحریر دوسروں پر ذمے داری ڈالنے اور آپسی بغض و کینے اور ایک دوسرے پر الزامات لگانے میں ذلت کے ساتھ ایک طویل عرصہ بٹا دیا، یہاں تک کہ اس کی وجہ سے ہم اپنے بھائیوں کو گالیوں کی سوغات دینے اور دین و عقیدے میں شریک بھائیوں سے بدگمانی کرنے کے فن میں ماہر ہو گئے۔

اگر مذہب اسلام کی ابدیت پر یقین نہ ہوتا، تو:

اس وسیع دنیا میں دور دور تک ہمیں کوئی ایسی چیز دکھائی نہیں دیتی، جو خیر کی خوش خبری سنائے اور اس تلخ ترین صورت حال میں کوئی تبدیلی پیدا کرے۔ اگر اسلامی پیغام کے دوام اور اس دین کی ابدیت پر ہمارا ایمان نہ ہوتا، تو موجودہ حالات نے امید کی آخری کڑی بھی توڑ دی ہوتی اور ہم ہمیشہ کے لیے ناامید اور نفسیاتی شکست و ریخت کے شکار ہو گئے ہوتے؛ لیکن یہ دین - جو غالب رہنے والا اور کبھی مغلوب نہ ہونے والا ہے - ہمارے دلوں کو کبھی نہ ختم ہونے والی امید سے لبریز کیے ہوئے ہے؛ مگر یہ کہ اس دین سے تعلق، ہم سے - اگر ہم قولاً اور ظاہراً نہیں؛ بل کہ واقعاً مسلمان ہوں - یہ مطالبہ کرتا ہے کہ ہم اس کی اپیل کو دل کے کانوں سے سنیں اور اس کے اُن اصولوں پر لبیک کہیں، جن کے بغیر ہم بلندیوں کی سطح کو نہیں چھو سکتے۔ یہ دین ہمیں دعوت دیتا ہے کہ ہم اتنی تیاری کریں، جس سے دشمنوں کے مقابلے میں ہمارے قدم مضبوط ہوں، اُس سے اللہ اور رسول کے دشمن پر خوف اور دھاک بیٹھے؛ نیز یہ دعوت دیتا ہے کہ ہم دوسروں پر نہیں؛ بل کہ اپنے آپ پر تکیہ کریں اور ہم اُس حقیقت پر ایمان لائیں، جس کی یقین دہانی تاریخی اور انسانی تجربات



کی دستاویزات کر رہے ہیں ”یعنی یہ کہ آدمی کی کھال کو اُس کے اپنے ناخن سے بہتر کوئی چیز نہیں کھجاسکتی۔“

ہم نے امریکہ اور سوویت یونین کو اپنے قضیوں کا فیصلہ بنانے میں حد کر دی اور ہم نے اُن دونوں پر اعتماد کرنے، پھر جن مسائل میں ہمیں ناکامی کا منہ دیکھنا پڑا اور جن راولوں میں ہم خسارے میں رہے، اُن میں خسارے کی ذمہ داری کا ٹھیکرا بھی اُنھی دونوں کے سر پھوڑنے میں ہم بڑے دور تک چلے گئے، پھر ہم یہ کہنے لگے کہ واقعی امریکہ اور سوویت یونین نے ہی ہمیں ذلیل و رسوا کیا ہے۔ ہم نے کبھی اس بارے میں نہ سوچا، یا ہم نے سوچا ضرور؛ لیکن ہم نے اس بات کو نظر انداز کر دیا۔ دوسری تعبیر زیادہ صحیح ہے۔ کہ اللہ کی مدد نے ہی ہمیں ہر جگہ ہمیں بے یار و مددگار چھوڑ دیا؛ اس لیے کہ ہم نے فتح و نصرت اور دشمن پر غالب آنے کے اسباب سے بے اعتنائی برتی اور ہم نے ہمیشہ یہی سمجھا؛ بل کہ اسی پر ایمان رکھا کہ تمام قضیوں کے حل کی کلید، واشنگٹن اور کریملن کے ہاتھوں میں ہے، ہمارے ذہنوں میں اس کا خیال بھی نہ گزرا کہ طاقت کا سرچشمہ تو ہمارے ہی پاس ہے، بہ شرطے کہ ہم اسلامی احکام کے مطابق مطلوبہ تیاری کریں۔ تاریخ اور عقل بھی اسی کی توثیق و تائید کرتی ہے۔

### فتح و نصرت کا ضامن، طاقت کا توازن:

طاقت کا سرمایہ اور طاقت کا توازن ہی ہمیں عزت و وقار اور فتح و نصرت کی گارنٹی دے سکتا ہے۔ اس موقع سے یہ باور کرادینا ضروری ہے کہ ہماری یہ خواہش نہیں کہ ہم اس وقت واعظ کا رول ادا کریں؛ اس لیے کہ وعظ ہماری قوم کے افراد پر گراں گزرتا ہے؛ لیکن ہم یہ ذہن نشیں ضرور کر لیں کہ حالات میں تبدیلی اُسی وقت آسکتی ہے، جب ہم آج کی دنیا میں طاقت کے سرچشمے کو اپنے قبضے میں لے لیں۔ یہی وہ واحد راہ ہے، جس سے اللہ کی مدد آئے گی، ہمارے سروں کے اوپر سے غم و اندوہ کے بادل چھٹیں گے اور جس طرح

آج ہمارا دشمن اپنی منشا کے مطابق جو چاہتا ہے، کر گزرتا ہے، اُسی طرح ہم بھی دشمن کے ساتھ جو چاہیں گے، کر گزریں گے۔

ہمارے اتحاد کا خواب، کب شرمندہ تعبیر ہوگا؟

اس سے پہلے ضرورت ہے کہ ہمارا وہ خواب شرمندہ تعبیر ہو، جس کا شرمندہ تعبیر ہونا ہماری افسوسناک اور رسوا کن حالت کے پیش نظر محال یا نیم محال سا لگتا ہے۔ ہمارا خواب یہی ہے کہ ہماری رگوں میں اتحاد و اتفاق کا خون دوڑ جائے اور خواہ مشترکہ مستقبل کے دائرے میں اور مشترکہ دشمن کے تئیں ہی سہی، ہم تمام اختلافات کو پس پشت ڈال دیں؛ لیکن بڑے افسوس کے ساتھ یہ کہنا پڑتا ہے کہ یہی ایک ایسی چیز ہے، جو بروئے کار نہیں آسکتی، خواہ اس کے علاوہ دنیا کی دوسری ساری چیزیں کیوں نہ روبہ عمل آجائیں۔ یہی وجہ ہے کہ دنیا والے اختلاف و انتشار اور دھڑے بازی کے حوالے سے، ہماری مثالیں دیتے ہوئے کہتے ہیں: نعوذ باللہ! ان لوگوں کے دین میں بھی اتنی سکت نہیں کہ وہ ان کے تمام اختلافات کو مٹا کر انھیں ایک پلیٹ فارم پر لا کھڑا کر دے۔ ہماری وجہ سے ہی دین اسلام کی اتنی بدنامی ہو رہی ہے، ہم نے اسی پر بس نہیں کیا؛ بل کہ ہم نے اپنے طرزِ زندگی سے اتنی بار مذہبِ اسلام کو بدنام کیا جس کو شمار کرنا ممکن نہیں۔

مذکورہ خواب - ان حالیہ قضیوں کے چوکھٹے میں ہی سہی، جن میں ہماری بار بار کی ناکامی کی وجہ سے لوگ ہمیں ”ذلیل و شکست خوردہ قوم“ کے لقب سے یاد کرنے لگے ہیں۔ اگر حقیقت کا روپ اختیار کر لے، تو ہمارا ہر خواب شرمندہ تعبیر ہو سکتا ہے اور ہم صرف تاریخ بنانے والے نہیں؛ بل کہ معجزہ دکھانے والے بن جائیں گے۔ ہم نہیں چاہتے کہ باتوں کے سلسلے کو دراز کریں؛ اس لیے کہ - خدا کا فضل و کرم ہے کہ - صرف اس صدی کے ہمارے اہل قلم، مقررین و واعظین اور مفکرین کی بڑی تعداد نے اتنا کچھ کہا ہے، جتنا کہ ہماری تاریخ کے تمام مؤرخین و مفکرین اور داعیوں نے ہرگز نہ کہا ہوگا۔ لوگ سنتے سنتے عاجز آ گئے اور

اُنھیں اکتا جانے کا حق بھی ہے؛ وہ اب ہمارے مشترکہ قصے کے حوالے سے ہماری کامیابی، یا ہماری خواہش کے مطابق اُن کا حل نکل آنے کی خبر کے سوا اور کچھ سننا نہیں چاہتے۔ وہ زخمی اسلامی احساس، جس کی کچھ خوبو ہمارے اندر باقی ہے اور ”ادب سکھانے“ کی ہمارے دشمن کی بار بار کی کارروائی، ہمیں بار بار سبق لینے پر آمادہ کر رہی ہے۔ ہو سکتا ہے کہ اس سبق کو ہم میں سے بعض باتو فنیق یاد رکھیں اور ہماری موجودہ تاریخ میں تبدیلی لے آئیں۔ وَاللّٰهُ غَالِبٌ عَلٰی اَمْرِہٖ وَلٰکِنْ اَکْثَرَ النَّاسِ لَا یَعْلَمُوْنَ۔ (یوسف/۲۱) اللہ تعالیٰ اپنے معاملے پر غالب رہنے والا ہے؛ لیکن اکثر لوگ نہیں جانتے۔



## کامن ویلتھ والے، اسرائیل کا بائیکاٹ کب کریں گے؟ (۱۰)

کامن ویلتھ (۱) کی کانفرنس نے، جنوبی افریقہ کو نسل پرستی کی غیر انسانی اور اذیت رساں پالیسی اور اپنے قدیم سیاہ فام باشندوں کی اکثریت کے خلاف تشدد کی سیاست ترک کرنے پر مجبور کرنے کے لیے، جو عملی اقدامات کیے ہیں، ہم اُن کا ہر دل سے خیر مقدم کرتے ہیں۔ ان اقدامات میں۔ جن میں کامن ویلتھ کے ۴۹ حکام شریک ہوئے۔ قرضوں پر پابندی لگانا، جنوبی افریقہ کی گولڈن کرنسیوں کی برآمدات پر روک، اُس کے ساتھ ٹیکنیکل اور ایٹمی معاملات اور عسکری تعاون کی تمام صورتوں کا سلسلہ بند کرنا؛ نیز اُس کے ساتھ تجارت کی تمام صورتوں اور اُس سے فضائی تعلقات منقطع کرنا وغیرہ شامل ہیں۔

ان تادیبی کارروائیوں کو خوش آمدید کہنے کا حق، صرف مسلمانوں کو ہے:

انسانی دنیا کے کسی بھی حصے میں ہونے والے مظالم کے خلاف تادیبی کارروائیوں کو رو بہ عمل لانے کو خوش آمدید کہنے کا سب سے زیادہ حق اگر کسی کو حاصل ہے، تو وہ بے شک مسلمان ہیں، جن کو اُن کے مذہب نے یہ تعلیم دی ہے کہ وہ برائی کو اپنے ہاتھ یا اپنی زبان سے روک دیں؛ یا اُس کو اپنے دل میں بُرا جانیں۔ بُرائی کو دیکھ کر کبھی بھی، کسی بھی حالت میں

(●) ترجمہ اشراق، الداعی، شمارہ: ۴، جلد: ۹، ۹ صفر ۱۴۰۶ھ = ۲۵ اکتوبر ۱۹۸۵ء۔ تاریخ ترجمہ: ۱۱/۱۲/۱۴۲۷ھ =

۲۰۰۷ء/۱۲

(۱) کامن ویلتھ (دولت مشترکہ) Commonwealth برطانیہ کے آزاد کردہ ممالک کی برداری، جس کا سربراہ برطانیہ ہے اور جو برطانیہ ہی کی قرارداد ۱۹۳۱ء کے بہ موجب وجود میں آئی تھی۔ اس کا مقصد مشترکہ مقاصد میں باہمی تعاون و اشتراک ہے۔

خاموش نہ رہیں۔ ہم اپنے دین حنیف کے اس قاعدے پر عمل کرتے ہوئے۔ جو دنیا سے تمام شر و فساد، منفی طرزِ عمل اور تاریکیوں کا خاتمہ کرنے آیا ہے۔ صدق دلی سے، ان اقدامات کا خیر مقدم کرتے ہیں اور تمام دلی جذبات و احساسات کے ساتھ ان کو سراہتے ہیں۔

لیکن اگر سیاست میں کسی اصول کی پابندی ہوتی یا اخلاقیات کا کوئی پہلو ہوتا، یا اُس کی لغت میں کوئی ایسا لفظ ہوتا، جو تضادات سے بچنے کا معنی دیتا، تو ہمارے لیے حق تھا کہ ہم اس قسم کی پابندی، سب سے پہلے، سب سے بڑے دہشت گرد، یعنی اسرائیل پر عائد کرنے کا مطالبہ کرتے، وہی اسرائیل جو موجودہ دنیا میں بدترین جارحانہ کارروائی کر رہا ہے، یقیناً اُس کا جرم جنوبی افریقہ کے حکام سے کسی بھی طرح کم نہیں؛ بل کہ اُس کا جرم مقدار و معیار ہر اعتبار سے یقیناً جنوبی افریقہ کے حکام کے جرم سے بڑھا ہوا ہے۔

### اسرائیل کا بائیکاٹ ناگزیر:

اسرائیل جو جنوبی افریقہ سے کہیں زیادہ، اس پابندی اور ہر قسم کے بائیکاٹ کا مستحق ہے، چوں کہ فلسطینی عوام کی مظلومیت اور اُس خطے میں۔ جس کو غیر جانب دارانہ طور پر اور ظالمانہ رویے پر کاربندی کے ساتھ ”مشرق وسطیٰ“ کا نام دے دیا گیا ہے۔ عربوں اور مسلمانوں کی تذلیل، اُس ظلم و جارحیت سے کسی بھی طرح کم نہیں ہے، جس کا سامنا اپنی ہی نسل کے سفید فام اور دل کے کالے حکمرانوں کے ہاتھوں، کالے افریقیوں کو کرنا پڑ رہا ہے۔ لیکن ایسا لگتا ہے کہ فلسطینی باشندے انسان کی اُس نوع سے تعلق نہیں رکھتے، جو ہم دردی اور غم خواری کے مستحق ہوں، اُن کے لیے ”ہم دردی“ کا واحد مطلب یہ ہے کہ مشرق، نفاق اور دور رخ پن سے لبریز لہجے میں اور مغرب، دبی ہوئی آواز اور پست لہجے میں مذمتی کلمات کہتا رہے۔ مغرب کے اس پست لہجے والی مذمت کو بھی، امریکی ویٹو کی مار جھیلنی پڑتی ہے۔

میں پھر کہتا ہوں کہ اقتصادی، سیاسی، تہذیبی اور تعلیمی پابندیوں کی مستحق موجودہ دنیا

کی تمام شر پسند طاقتیں ہیں، خواہ وہ امریکہ ہو یا سویت یونین یا کوئی اور؛ اس لیے کہ حقیقتاً تمام انسانی خطوں میں ظلم و جارحیت، دہشت گردی اور تشدد یہی طاقتیں برآمد کرتی ہیں، اُس کی تحریک کی نگرانی کرتی ہیں اور انھی کی طرف سے شہ پا کر دہشت گردی اور تشدد دینے، طاقت بہم پہنچا کر انسانی معاشرے کی زندگی دو بھر کر دی ہے۔

امریکہ، جو دنیائے انسانیت کے سب سے بڑے دہشت گرد اسرائیل کی پشت پناہی کرتا اور اس کی پیٹھ ٹھوکتا ہے اور سویت یونین، جو دنیا میں آج خوں ریز سامراجی کارروائیاں انجام دیتا پھر رہا ہے، یہ دونوں طاقتیں ہر قسم کے بائیکاٹ اور پابندیوں کے لائق ہیں۔ اگر کوئی ایسی عالمی تنظیم ہوتی، جس کو ذرہ برابر بھی انصاف اور غیر جانبداری سے سروکار ہوتا، تو ہم ضرور یہ مطالبہ کرتے؛ لیکن ہاے افسوس!





## کنکر پتھر کے جنزلوں کو سلام (۰)

جب مصائب دراز ہو جائیں، ذلت و رسوائی کا تسلسل ہو اور غموں کا سلسلہ غیر منقطع ہو، تو نفسِ انسانی پر خواہ وہ فرد ہو یا جماعت، اُن کا سہنا آسان ہو جاتا ہے؛ اس لیے کہ انسانی فطرت اُن کی خوگر ہو جاتی ہے اور وہ اُس کے لیے خوش گوار اور قابلِ ہضم ہو جاتے ہیں، نیز وہ اُن کے ساتھ اس طرح گزر بسر کرنے لگتا ہے، گویا وہ اُس کی ضرورت، یا اُس کے لوازماتِ زندگی میں سے ایک ہیں، جس سے پیچھا چھڑانا ممکن نہیں۔

ہماری رسوا کن اور افسوس ناک صورتِ حال:

ایسا صرف بادی النظر میں نہیں لگتا؛ بل کہ یقیناً ہم مسلمانانِ عرب و عجم قضیہ فلسطین کے حوالے سے خصوصاً اور دنیا میں اسلامی قضیوں کی متعدد شکلوں اور اُن کے مختلف حالات کے تعلق سے عموماً، اسی تلخ، رسوا کن اور افسوس ناک صورتِ حال کے بیچ اپنی زندگی کے ماہ و سال گزار رہے ہیں۔

ہم ذلت و رسوائی کی فضا میں سانس لے رہے ہیں، ذلت و پسپائی ہر جگہ اس طرح ہمارے تعاقب میں ہے، گویا وہ ہوا اور پانی ہیں، جن سے ہم جہاں اور جس حال میں رہیں چارہ کار نہیں۔ ایسا محسوس ہوتا ہے کہ حراما نصیبی ہمارا قدرِ مقسوم اور ہمارا مقررہ حصہ ہے، جب کہ فتح و نصرت غیروں کا مقدر ہے۔

(۰) ترجمہ کلمۃ اللہ، الداعی، بہ عنوان: "نَبِیَّةٌ لِّخَزَائِنِ الْجَحَاذَةِ" شمارہ: ۱۳، جلد: ۱۱، ۲۰/ رجب ۱۴۰۸ھ =

۱۰/ ۱۹۸۸ء۔ تاریخ ترجمہ: ۱۳/ ۱۲/ ۱۳۲۷ھ = ۳/ جنوری ۲۰۰۶ء۔

ہم ایسے ہو گئے ہیں، گویا ہم اُس قوم کے فرزند نہیں، جس نے بلند یوں کو اپنا مسکن بنایا تھا، عزت و شرافت نے جس کے قدموں کو بوسہ دیا تھا۔ صرف یہی نہیں؛ بل کہ اُس نے شرافت و عزت کی بنیادوں کو جاگزیں کیا اور جس نے روئے زمین کے چپے چپے پر نخوت و خودداری کا بیج بویا، ہماری یہ حالت ہو گئی ہے کہ ہم موت، جرأت و بہادری، قربانی اور آگے بڑھنے کے فن سے بالکل نابلد ہیں، ہم صرف باتیں اچھی کر سکتے ہیں، خوب صورت قراردادیں پاس کر سکتے ہیں اور اپنی زبانوں سے بہتر سے بہتر مذمت کر سکتے ہیں جس کو ہم صرف مقامی صرفے کے لیے استعمال کرتے ہیں۔

ہم مقدس اور انبیا کی سرزمین پر زخموں سے چور مسجد اقصیٰ، چھینے گئے فلسطین، مقبوضہ عربی سرزمین، شکستہ عربی شخصیت، پیروں سے روندی ہوئی عربی شرافت، پامال شدہ اسلامی آبرو، تہ تیغ کی گئی عربی جانیں اور تعذیب و تذلیل کے بھیانک مراحل سے گزارے گئے عربی اور اسلامی جسموں کو بھلا بیٹھے ہیں۔

ہم نے لاتوں کی ٹھوکروں کو بھی فراموش کر دیا:

گویا ہم اُن طمانچوں اور لاتوں کی ٹھوکروں سے پہنچنے والی تکلیف کو بالکل بھول گئے، جو ہمیں خسیس اور ذلیل ترین قاتلین انبیا کی اولاد: یہودیوں نے پہنچائی؛ اِس لیے کہ ہمارے اندر قومی، تہذیبی اور اسلامی شعور کی رمت بھی باقی نہیں رہی، اِسی لیے ہم اُس کے سامنے اپنا بایاں گال بھی پیش کر دیتے ہیں؛ تاکہ وہ اُس پر وہی طمانچہ؛ بل کہ اُس سے زیادہ سخت طمانچہ رسید کرے جو وہ ہمارے دائیں گالوں پر رسید کر چکا ہے۔

ہم نے تاریخ کے اُس بے مثال ظلم و ستم، تعذیب و تذلیل، ہٹ دھرمی و جارحیت اور جلا وطنی کو فراموش کر دیا ہے، جن سے اِن مغصوبہ اراضی میں چالیس سال (۱) سے،

(۱) یہ مدت، اِس تحریر کے عربی میں ۱۴۰۸ھ/۱۹۸۸ء میں لکھے جانے کے وقت کی ہے۔ اِس وقت ۱۴۲۸ھ/

۲۰۰۷ء میں یہ مدت کم از کم ۶۰ سال ہو چکی ہے۔

ہماری زمینوں میں غیر قانونی طور پر در آنے والے ظالم و جابر صہیونی یہودیوں نے ہاتھوں، فلسطینی مجاہدین دو چار ہیں۔ مگر یہ کہ مجاہد فلسطینی عوام کی طرف سے وقفے وقفے سے ہونے والی مزاحمت ہی پاکیزہ اور گہرے لہو کو نذر کرنے کی راہ سے ہمیں یہ بتاتی ہے کہ قضیہ فلسطین، ظلم پیشہ صہیونیوں کے بے بہا مظالم کے باوجود زندہ ہے۔ یہ مزاحمت ۱۹۶۷ء کے ظالمانہ قبضے کے وقت سے مسلسل جاری ہے، چنانچہ اس دن سے آج تک کوئی ایسا دن نہیں گزرا، جس میں کوئی ایسی جرأت مندانہ کارروائی نہ ہوئی ہو، جس میں کسی مجاہد کا خون نہ بہا ہو، کسی حریت کے علم بردار کو جلاوطن نہ کیا گیا ہو، کسی شہری کا گھر منہدم نہ کیا گیا ہو، یا کسی تعلیم گاہ اور ادارے کو بند نہ کر دیا گیا ہو، یا کسی غیرت مند نو جوان کی جان نہ گئی ہو۔

بہادرانہ انتفاضہ:

مزاحمتوں کی پیہم کارروائیوں میں سے ایک حال کے مہینوں میں (۱) برپا ہونے والا وہ بہادرانہ عوامی انتفاضہ ہے، جو اپنی راہ پر تیزی کے ساتھ گام زن ہے اور اللہ کے حکم سے اس فتح کے حصول تک گام زن رہے گا، جس کی بنیاد اذن خداوندی سے جری عرب نو جوان ڈال رہے ہیں۔

ایسے حالات میں، جب کہ امت مسلمہ، حقیقی تہذیبی اور ایمانی شعور سے تہی دست ہے، عربی شخصیت کی پامالی اور اسلامی و عربی عزت و عظمت کی مجروریت کے احساس سے جنم لینے والے اسی مبارک انتفاضے نے ہمارے دلوں میں امید کی کرن جگائی اور طویل ناامیدی اور اس سے زیادہ طویل جمود و تعطل کے بعد، ہمارے قلوب کو ٹھنڈک پہنچائی ہے۔ یہ انتفاضہ گویا پرسکون صحرا میں گونجنے والی حق کی ایک زبردست آواز ہے۔

اُن بچوں کی سلامتی کی دعائیں مانگیے!

اس لیے ضروری ہے کہ اس انتفاضے کے بہادر مجاہدوں: ہاتھوں میں پتھر اٹھائے

(۱) یہ انتفاضہ اولیٰ (پہلی تحریک بیداری) تھا جو ۸/۱۲/۱۹۸۷ء (۲۲/۵/۱۴۰۸ھ) کو شروع ہوا تھا

کم سن بچوں یا ”پتھر والے جنزلوں“ کو سلام کریں اور اُن کی زندگی کی دعائیں مانگیں، جنہوں نے۔ ایک کثیر الاشاعت ماہ نامے کے بہ قول۔ اُس وقت پیش قدمی کی، جب عرب افواج کے جنرل پیچھے ہٹ گئے، انہیں صرف ایمان باللہ کی طاقت آگے بڑھا رہی ہے اور انہیں صرف بہ راہ راست اور بالواسطہ، خارجی اور داخلی ہر سطح کے دشمنوں سے انتقام لینے کا جذبہ ہی سرگرم عمل کر رہا ہے۔

مال اور افراد؛ نیز قول و عمل سے ہمیں اُن کا ساتھ دینا چاہیے؛ تاکہ وہ پہلے سے زیادہ طاقت ور، متحرک اور موثر ہو کر، نہ صرف عربیت اور وطن کے نام پر؛ بل کہ عربیت، اسلام اور وطن سبھی کے نام پر لڑی جانے والی جنگ اور جدوجہد آزادی میں دُھن کے ساتھ مسلسل لگے رہیں؛ اس لیے کہ صہیونی دشمن۔ جیسا کہ میں نے بار بار کہا اور آئندہ بھی کہتا رہوں گا۔ ہم سے دین کے نام پر اولاً اور وطن و ارض موعودہ کے نام پر ثانیاً، جنگ لڑ رہا ہے۔ فلسطین کے معاملے میں عربی اسلامی موقف کی بنیادی کم زوری یہی ہے کہ ہم نے اُس کو صرف سیاسی اور وطنی نقطہ نظر سے دیکھا اور ہم نے اُس کی اسلامی حیثیت کو کوئی اہمیت نہ دی۔ جب کہ مذہب ہی، قضیہ فلسطین کے سلسلے میں حقیقی محرک تھا، ہے اور رہنا چاہیے۔ کیوں کہ دشمن ہم سے اسی لیے برسرِ پیکار ہے کہ ہم اسلام کے ماننے والے، سلطان صلاح الدینؒ کے دینی فرزند اور محمد ﷺ کی امت ہیں۔

ہمارے اور یہودیوں کے مابین بنیادی فرق یہی ہے کہ وہ ہمارے اور ان کے درمیان جاری جنگ کو ایک ایسی مذہبی جنگ سمجھتے ہیں، جس پر وہ سیاست اور وطنیت کا غلاف چڑھائے ہوئے ہیں اور ہم اُس جنگ کو ایک سیاسی جنگ تصور کیے بیٹھے ہیں، جس میں صرف اپنی مقبوضہ اراضی کی بازیابی کے مقصد سے لگے ہوئے ہیں، اس کے علاوہ اور کچھ ہمارا مقصد نہیں۔

اس لیے واجب ہے کہ ہم جوانوں، ایمان کی علامتوں اور ننھے منے معصوم اور اسلامی بچوں کے اس مبارک انتفاضے کو فروغ دیں، اُن کے قدموں کو مضبوط کریں،

انتفاضے کو زیادہ موثر بنائیں اور اُس کی آگ کو اتنا شعلہ زن بنادیں کہ وہ بد اعمال و بد کردار اسرائیل کو خاکستر کر کے رکھ دے۔ اُس کو اہمیت دینا اور ہر قسم کے مادی اور معنوی تعاون کے ذریعے اُس کو تقویت دینا ہم مسلمانوں پر واجب ہے؛ نیز یہ بھی ضروری ہے کہ ہم اُن تمام باتوں سے بچیں، جن کی وجہ سے ہو سکتا ہے کہ اُن کے حوصلے پست ہو جائیں اور وہ اپنے بڑھتے قدم پیچھے کھینچ لیں۔ دشمن یہی کچھ چاہتا ہے اور اسے رو بہ عمل لانے کے لیے ہر قسم کے حیلوں اور تدبیروں سے کام لے رہا ہے۔

ہمیں تمام احمقانہ روش سے بچنا چاہیے:

ہمارے لیے اُن تمام احمقانہ روش سے دامن بچانا بھی ضروری ہے، جو ممکن ہے کہ ایک مدت کے بعد امیدوں کی کرن روشن کرنے والے، عمل کی تحریک پیدا کرنے والے، رگوں میں جوش و غیرت کا تازہ خون دوڑانے والے اور حمیت کی کوکوتیز کرنے والے، اس مبارک انتفاضے کو بے اثر بنادیں۔ اور خبردار جو ہم نے یہ باور کر لیا کہ یہ انتفاضہ صرف قضیہ فلسطین میں تحریک پیدا کرنے کے لیے وجود میں آیا تھا اور یہ عمل پورا ہو چکا؛ اس لیے اس کو اب ختم ہو جانا چاہیے ہمیں۔ ہمیں بھاؤ تاؤ، سودے بازی، وقت کے عنصر سے فائدہ نہ اٹھانے سے گریز کرنا چاہیے اور موقع گنوانے کی اُس سیاست سے محتاط رہنا چاہیے جس کو، دشمن، اس کے چھوٹے بڑے حلیفوں اور اُس کے دایاں اور بایاں بازو نے استعمال کرنا شروع کر دیا ہے۔

ہمیں جس بات کا شدید اندیشہ ہے، وہ یہ ہے کہ کہیں عرب اور مسلمان ماضی کے بار بار کے تجربوں کی طرح، اُن امریکی تجاویز کو قبول نہ کر لیں، جن سے اسرائیلی وجود کو بے پناہ فائدہ حاصل ہو اور جس کے منفی اثرات انتفاضہ، اُس کی حصول پایوں، قضیہ فلسطین کی رفتار اور ”پتھروں“ کے اکتسابات پر پڑتے ہوں؛ اس لیے اسرائیل یا امریکہ وغیرہ کے شہد کی طرح بیٹھے، لیکن غیر حقیقی تمام وعدوں کو مسترد کر دینا ضروری ہے۔

انقضہ کے بہادر اور شیر بچوں کو بہ حکم خداوندی دشمنوں کی کمر توڑنے والا یہ زبردست اور نتیجہ خیز غصہ مبارک ہو، جو اپنے ہاتھوں میں پتھر اور تیل کی بوتلیں لے کر گولیوں، جلاؤاٹنے والے کیمیائی مادوں اور گیس کے گولوں کے سامنے، کوہ گراں بن کر ڈٹے ہوئے ہیں۔ کیا پتہ اگر ان کے ہاتھ کے یہ پتھر، دشمنوں کو کھائی ہوئی ٹھس بنا ڈالنے والے سنگِ گل کے وہ پتھر ثابت ہوں جو بہ حکم خداوندی ابرہہ (۱) پر وار کرنے والے پرندوں کی چونچوں سے برسے تھے۔

تاریخ شاہد ہے...

یقیناً تاریخ شاہد ہے کہ مظلوم عوام جب ظالم۔ خواہ وہ کتنا ہی طاقت ور اور کتنی ہی عسکری صلاحیت اور لشکرِ جرار والا ہو۔ کے مقابلے کے لیے اٹھ کھڑے ہوئے، تو انھوں نے اُس کے تحت حکومت کو ہلا کر رکھ دیا، اُس کے محل کو ز میں بوس کر دیا، اُس کے تیر و سنان کو بے کار کر کے رکھ دیا، اُس کے لشکر کو چاروں شانے چت کر یا اور اُس کے جھنڈے کو ہمیشہ کے لیے سرنگوں کر دیا۔

جب صبر کا پیمانہ لبریز ہو جائے، ظلم اپنی تمام حدوں کو پار کر جائے، تو مظلوم، ظالم

(۱) یہ حضورِ کریم صلی اللہ علیہ وسلم کی پیدائش سے کچھ ہی پہلے ملک ”یمین“ کا والی تھا جو شاہ ”جشہ“ کی طرف سے متعین تھا۔ اُس بد بخت نے دیکھا کہ سارے عرب، کعبہ کا حج کرنے جاتے ہیں، تو اُس کو بہت حسد ہوا، اُس کی خواہش ہوئی کہ لوگ کعبے کی بجائے ہرے پاس جمع ہوا کریں۔ اُس کی تدبیر یہ سوچی کہ اپنے عیسائی مذہب کے نام پر ایک عالی شان گرجا بنو جائے، جس میں ہر طرح کے تکلفات اور راحت اور دل کشی کے سامان ہوں۔ اس طرح لوگ اصلی اور سادہ کعبہ کو چھوڑ کر اس منکلف و مزیع کعبے کی طرف آنے لگیں گے اور مکے کا حج چھوٹ جائے گا؛ چنانچہ ”صنعا“ میں۔ جو یمن کا بڑا شہر ہے۔ اپنے معنوی کعبے کی بنیاد رکھی اور خوب دل کھول کر روپے خرچ کیے۔ اس پر بھی لوگ ادھر کھنچے نہ ہوئے۔ عرب، خصوصاً قریش کو جب اس کی اطلاع ہوئی، تو سخت خشم گیں ہوئے۔ کسی نے غصے میں آکر، وہاں پاخانہ پھر دیا۔ بعض کہتے ہیں۔ بعض عرب نے آگ جلائی تھی، ہوا سے اُڑ کر اُس عمارت میں لگ گئی۔ ”آئہ ہنہ“ نے جھنجھلا کر کعبہ شریف پر فوج کشی کر دی، بہت سا لشکر اور ہاتھی لے کر اس ارادے سے چلا کہ کعبہ کو منہدم کر دے۔ درمیان میں جس قبیلے نے مزاحمت کی اُسے مار و مفلوب کیا۔ حضرت کے دادا عبدالملک، اُس وقت قریش کے سردار اور کعبے کے منکولی اعظم تھے، ان کو خبر ہوئی تو فرمایا: لوگو! اپنا ہتھیار کر لو، کعبہ جس کا گھر ہے، وہ خود اُس کو بچالے گا۔ ”آئہ ہنہ“ نے راستہ صاف دیکھ کر



کے مقابلے کے لیے ضرور جلد یا بہ دیر اٹھ کھڑا ہوتا ہے، بہتر ہے کہ اُس نے ظلم کی تکالیف کو اپنے ذہنوں سے اوجھل نہ ہونے دیا ہو اور ملانچے کی ذلت کو نہ بھلایا ہو، اس لیے کہ یہی چیز اُس کو، اُس کے اندر انتقام کی آگ بھڑکا کر انتقام لینے پر آمادہ کرتی ہے، چنانچہ جسے تکلیف کا احساس نہ ہو، اُس کے پاس انتقام کا کوئی محرک بھی نہیں ہوتا۔

کم زور جب موثر غصے سے مجبور ہو کر طاقت ور کے سامنے اٹھ کھڑا ہوتا ہے، تو وہ اُس سے اپنا حق لے کر رہتا ہے، اگرچہ اُس کے پاس اینٹ، پتھر، لائٹھی اور اُن چھوٹے چھوٹے ڈنڈوں کے علاوہ اور کچھ نہ ہو، جن کے بل پر وہ بندوقوں، گولیوں، بموں اور گولوں سے ٹکر لیتا ہے؛ اس لیے کہ مظلوم کی اینٹ، اُس کا پتھر اور اُس کے ساتھ حق کی طاقت، ظالم کی گولیوں، اُس کے بموں اور اُس کے گولوں سے کہیں زیادہ طاقت ور اور تباہ کن ثابت ہوتا ہے۔ خدائی فرمان ہے: **كَمْ مِّنْ فِتْيَةٍ قُلِيلَةٍ غَلَبَتْ فَتْنَةً كَثِيرَةً بِإِذْنِ اللَّهِ**۔ واللہ مع الصّٰبِرِیْنَ (بقرہ/۲۴۹) کتنی ہی چھوٹی جماعتیں اللہ کے حکم سے بڑی جماعتوں پر غالب آگئیں اور اللہ صبر کرنے والوں کا حامی ہے۔



→ کر یقین کر لیا کہ اب کعبے کو منہدم کر دینا کوئی مشکل کام نہیں؛ کیوں کہ ادھر سے کوئی مقابلہ کرنے والا نہ تھا۔ جب وادی ”مخز“ جو مکے کے قریب جگہ ہے۔ پہنچا تو سمندر کی طرف سے سبز اور زرد رنگ کے چھوٹے چھوٹے جانوروں پرندوں کی ٹکڑیاں نظر آئیں، ہر ایک کی چونچ اور پنجوں میں چھوٹی چھوٹی کنکریاں تھیں۔ اُن عجیب و غریب پرندوں کے غول کے غول، کنکریاں لشکر پر برسانے لگے۔ خدا کی قدرت سے وہ کنکریاں بندوق کی گولی سے زیادہ کام کرتی تھیں۔ جس کے لگتی ایک طرف سے گھس کر دوسری طرف سے نکل جاتی اور ایک عجیب طرح کا تہی نما ڈھ چھوڑ جاتی تھی۔ بہت سے وہیں ہلاک ہو گئے، جو بھاگے وہ دوسری بڑی بڑی تکلیفیں اٹھا کر مرے۔

یہ واقعہ حضور کی ولادت شریف سے پچاس روز پہلے ہوا؛ بلکہ بعض کہتے ہیں کہ خاص اُسی روز آپ کی ولادت باکرامت ہوئی۔ گویا یہ ایک آسمانی نشان آپ کی آمد آمد کا تھا اور ایک غیبی اشارہ تھا کہ جس طرح اللہ تعالیٰ نے اپنے گھر کی فوق العادہ حفاظت فرمائی ہے، اُس گھر کے سب سے مقدّس مَنکُلی اور سب سے بزرگ پیغمبر کی حفاظت بھی اُسی طرح کرے گا۔ عیسائی یا کسی دوسرے مذہب کو موقع نہ دے گا کہ وہ کعبہ یا کعبہ کے سچے خادموں کا استیصال کر سکیں۔ (تفسیر عثمانی از علامہ شبیر احمد عثمانی دیوبندی ثم الپاکستانی متوفی ۱۳۶۹ھ/۱۹۴۹ء برترجمہ شیخ الہند مولانا محمود حسن دیوبندی)

متوفی ۱۳۳۹ھ/۱۹۲۰ء)

## ہم تو ساحل کے تماشاائی ہیں.. تھیٹروں کی ضربیں سہنے والوں کا بھلا کیا حال ہوگا؟ (۱۰)

غضب ناک عربی اسلامی انتفاضے کی کمر توڑنے اور اسے ناکام بنانے کے لیے، مقبوضہ فلسطین میں مسلمانوں، مسلم دوشیزاؤں، ایمان کی نرم و نازک کلیوں، کم سن اسلامی اور عربی بچوں، سن رسیدہ بوڑھوں اور عمر کی آخری منزل پر کھڑی عورتوں کے ساتھ ظالم و غاصب و قابض افواج کی خوں ریزی، تعذیب و تذلیل، دہشت انگیزی اور دھڑپکڑ کی تصویروں کو چھوٹے پردے پر یعنی ٹیلی ویژن پر یا بعض بین الاقوامی اور مقامی اخباروں میں، زمین کے کسی بھی حصے کا مسلمان جب دیکھتا ہے، تو وہ غصے سے آگ بگولا ہو جاتا ہے، مارے غصے کے پھٹ پڑتا ہے اور خون کے آنسو رونے لگتا ہے۔

مسلمانوں کے تن بدن میں اُس وقت آگل لگ جاتی ہے، جب...

ایک مسلمان کے تن بدن میں آگ لگ جاتی ہے، جب وہ ایک ایسی عمر دراز فلسطینی عورت کو دیکھتا ہے، جس کو ایک ملعون یہودی نوآبادکار، یا بد باطن یہودی فوجی گھسیٹ رہا ہوتا ہے، وہ چیختی چلاتی ہے؛ لیکن کسی جواب دینے والے اور فریاد رس کو نہیں پاتی۔ اسی طرح وہ جب کسی ایسے مسلم نوجوان کو دیکھتا ہے، جس کو صہیونی افواج ہر چہار جانب سے گھیرے ہوئی ہیں، اُن کے بندوقوں کی نالوں کا رخ اُس جوان کی طرف ہوتا ہے اور وہ

(\*) ترجمہ کلمۃ العدد، الداعی، بعنوان: "نَحْنُ نُشَاهِدُ .. فَكَيْفَ بَمَنْ يُكَابِدُ" شمارہ: ۱۵، جلد ۱۱، ۲۲ شعبان

۱۴۰۸ھ = ۱۰/۱۱ اپریل ۱۹۸۸ء - تاریخ ترجمہ: ۱۲/۱۲/۱۴۲۷ھ = ۷/۱۱/۲۰۰۷ء -

ماپوسی اور ناامیدی کی حالت میں آنکھیں پھاڑے انہیں دیکھتا رہتا ہے اور ایسے وقت میں اللہ کی رحمت اور اللہ کی تیار کردہ پائے دار نعمتوں اور جنتِ عدن کی امید کے علاوہ کوئی ایسی چیز نہیں پاتا، جس پر وہ بھروسہ کرے؛ نیز وہ ایک دوسرے نو جوان کو جب دیکھتا ہے کہ اسرائیلی فوجی اُس کے سر کو کسی دیوار سے ٹکرائے دے رہا ہے، یا اُس کے چہرے پر موٹی لاشی سے ضربیں رسید کر رہا ہے اور اہانت و تضحیک کے ساتھ اپنے قدموں سے اُس کی گردن کو کچل رہا ہے اس حال میں کہ اُس کی ماں اُس کو اور اُس کے جسم کی مختلف جگہوں، اُس کی پیشانی، منہ اور اُس کی آنکھوں سے خون بہتا دیکھ کر، واویلا کر رہی ہوتی ہے اور میرے بچے! میرے بچے! کی چیخ و پکار کرتی رہتی ہے، تو غصے کے مارے اُس مسلمان کا خون جوش مارنے لگتا ہے۔

ہر شخص کو یہ سوچنا چاہیے:

اس صورتِ حال کو دور سے دیکھ کر، جب ایک مسلمان غصے میں بھڑک اٹھتا ہے اور رنج و الم کی آگ میں جھلنے لگتا ہے، تو جو لوگ اُن شعلوں کی لپیٹ میں ہیں اور اُن دہلا دینے والے حالات کو جھیل رہے ہیں، بھلا اُن کا کیا حال ہوگا؟ خوف و دہشت، دھڑپکڑ اور ہر طرح کی ذلت و رسوائی کے کڑوے گھونٹ پی کر جن لوگوں نے ارضِ فلسطین میں چالیس سال گزارے، آخر اُن کی کیا حالت ہوگی؟ کس طرح جی رہا ہوگا وہ شخص، جس کے ماں باپ کو اُس کی نظروں کے سامنے ذبح کر دیا گیا۔ کیسا منظر رہا ہوگا، اُس شخص کے سامنے جس کے رشتے داروں اور عزیزوں کے پیٹ کو اُس کے سامنے بے رحمی سے چاک کر دیا گیا؟ کیسی کیفیت رہی ہوگی، اُس شخص کی، جس کے گھر والوں کو زندہ درگور کر دیا گیا اور وہ رونے پینے کے علاوہ کچھ نہ کر سکا؟ اُس شخص کا آخر کیا حال ہوگا، جس کی بہنوں یا ماؤں کی ردائے عصمت اُس کی آنکھوں کے سامنے تار تار کر دی گئی؟ وہ شخص کس طرح کی مصیبت سے گزرا ہوگا، جس کو اپنے خاندان والوں کے ساتھ مردار بلی اور کتوں کے کھانے پر مجبور

کیا گیا ہوگا؟ اپنے باپ کو اس حالت میں کس طرح کسی نے دیکھا ہوگا کہ اُس کے پاؤں اور ہاتھوں میں بیڑیاں اور زنجیریں ہیں اور اُسے نامعلوم مستقبل، غیر معلوم جگہ یا قید خانے، یا موت یا سزا کی طرف لے جایا جا رہا ہے؟ اُس شخص کی زندگی کیسی ہوگی، جس کو جلاوطن کر کے تعذیب و تذلیل کے بعد، قید خانے کی کوٹھریوں میں ڈال دیا گیا، اُس پر اُس کے گھر کا دروازہ بند کر دیا گیا؛ نیز اُس کے اور اُس کی جائے پیدائش اور اُس کے بچپن کی منزلوں کے مابین دیوار کھڑی کر دی گئی؟

ہم میں سے ہر شخص یہ سوچے کہ اگر - خدا نہ خواستہ - اُس کو ان سخت اور دردناک مظالم سے گزرنا پڑے، تو وہ کیا کرے گا؟ اور کس طرح ان حالات میں زندگی بسر کرے گا اور ایسا کرنے والوں کے ساتھ کیسا معاملہ کرے گا؟

### صبر کی بھی ایک حد ہوتی ہے:

جب تک اُس کے صبر کا پیمانہ لبریز نہ ہو، وہ اپنے غصے کو قابو میں رکھتا اور اُسے پتہ رہے گا؛ چوں کہ صبر کی بھی ایک حد ہوتی ہے، اس لیے پھر کل یا پرسوں اُس کے صبر کا پیمانہ چھلک اٹھے گا اور جہاں تک اُس کے ہاتھوں کی رسائی ہے، دشمن جیسا ہتھیار نہ سہی، وہ پتھر اور اینٹ لے کر ہی دشمن کے مقابلے کے لیے اٹھ کھڑا ہو جائے گا، پھر کیا ہوگا کہ اُن کے ہاتھوں کے یہی سخت پتھر توپ، تلوار، تیر، نیزے، گولے اور کڑک دار بجلی بن جائیں گے۔

وہ موت سے نہیں ڈرتا؛ اس لیے کہ اُس نے موت ہی کی گود میں زندگی گزاری ہے، اُس کی تلخیوں کو چکھا اور اُسی کے دسترخوان پر کھاپی کر پرورش پائی ہے، جو موت سے خوف نہ کھائے، موت اُس سے گھبراتی اور خوف کھاتی ہے، اُس کے سایے سے بھی دور بھاگتی ہے؛ نیز اُس کے غیظ و غضب اور اُس کی پکڑ سے گریزاں رہتی ہے اور اُس کو کوئی پیچھے نہیں دھکیل پاتا؛ خواہ یہ کوئی جدید ترین، طاقتور اور مہلک ہتھیاروں سے لیس فوجی ہی کیوں نہ ہو؛ اس لیے کہ وہ انتقام اور فتح و کامرانی کی لذت سے سرشار ہوتا ہے، مزاحمت، جہاد، طاقت

ورد، اللہ کے راستے میں شہادت؛ نیز عزت و آبرو اور حقیقت کی حفاظت و پاسداری،  
مخصوصاً بہ وطن اور چھینے ہوئے امن کی بازیابی کا جذبہ اُس کو ہمیز کرتا رہتا ہے۔

## انتفاضے کی حصولِ یابیاں:

اے لوگوں! ہاتھ میں پتھر لیے بچوں اور حال ہی میں بھڑکنے والے اُس فلسطینی عوامی  
انتفاضے کے بہادروں نے یہی کچھ کیا ہے، جس کی وجہ سے پوری کی پوری سرزمین فلسطین  
سے مزاحمت اور جہاد کی روح کے شعلے بھڑک رہے ہیں۔ اسی انتفاضے نے مایوس دلوں  
میں شیریں امیدوں کی قلم لگائی ہے، اسی نے دشمنوں اور دوستوں کی توجہ مبذول کرائی  
ہے، صہیونیوں اور اُس کے قریبی اور دور دراز کے حلیفوں کی توجہ حاصل کی ہے؛ نیز اسی  
انتفاضے نے صہیونیوں کی نیند حرام اور ان کی زندگی دو بھر کر دی ہے اور اسی نے صہیونیوں  
کے تمام حلقوں میں خوف و دہشت پھیلا دی ہے۔ اس بات کا اظہار اخبار ”بدیعوت  
اٰحرروت“ نے یہ کہتے ہوئے کیا ہے: اسرائیلی افواج نے چھ جنگیں لڑیں۔ ۱۔ جنگ برائے  
قیام اسرائیل ۱۹۴۸ء، ۲۔ جنگ سوئز ۱۹۵۶ء، ۳۔ ۱۹۶۷ء کی جنگ، ۴۔ ۱۹۶۸ء تا ۱۹۷۳ء  
لڑی جانے والی خوں ریز جنگ، ۵۔ اکتوبر ۱۹۷۳ء کی جنگ، ۶۔ جنگ لبنان ۱۹۸۲ء، وہ  
اب ایک اور ساتویں جنگ لڑ رہی ہیں، جو بہت ہی سخت اور جدوجہد بھری ہوگی۔“

## ”پتھر کے جنزلوں“ کو اچھی طرح معلوم ہے:

ان دشوار گزار سالوں میں مظالم کا درد سہنے والے اور اُس کی آگ میں تپ کر کندن  
بن جانے والے ”پتھر کے جنزلوں“ یعنی بہادر فلسطینی بچوں اور جوانوں نے بہ خوبی سمجھ لیا  
ہے کہ دونوں بہادروں: امریکہ اور سوویت یونین کے تمام وعدے، امریکہ تو بالخصوص اسی  
لیے آیا ہے کہ وہ دشمن کے ذریعے فلسطینیوں کو ستانے، انھیں تہ تیغ کرنے، اُن پر محاصرہ  
سخت کرنے، اُن کی زمینوں پر یہودی نوآبادیاں بسانے اور اُن کی گردنوں کو دبانے کا مزید

وقت اور موقع فراہم کرے۔ امن و سلامتی کی تمام قراردادیں، قیام امن کے لیے ہونے والی تمام کانفرنسیں، ڈھیر سارے سیاسی حل کے مذاکرات اور سلامتی کی تمام بات چیت خواب و خیال کی طرح پریشان ہو گئے اور ان ساری چیزوں کو دشمن نے اس طرح پائے حقارت سے ٹھکراتا رہا، جس طرح ماہر کھلاڑی گیند کو پیروں سے ٹھوکر مارتا رہتا ہے۔ انھوں نے — فلسطینی بچوں اور جوانوں نے — سمجھ لیا ہے کہ دشمن نے اُن کے ساتھ ظلم و بربریت کے جو ”نایاب و کم یاب کارنامے“ انجام دیے ہیں، امریکہ اُن میں سے ہر ایک کے بدلے اُنھیں مزید اسلحے اور مزید عسکری امداد اور اپنے اسلحہ خانے سے نئے نئے ہتھیاروں کا تحفہ دے رہا ہے اور دیتا رہے گا اور یہ کہ موقع پرستوں، کھلاڑیوں، مفاد پرستوں، کھوکھلے اور احمقانہ نعرہ لگانے والوں اور بے وقوفی پر مبنی آئیڈیالوجی پیش کرنے والوں اور نفسیاتی اعتبار سے شکست خوردہ لوگوں نے اس کے سوا اور کیا کہ انھوں نے سادہ لوح کھلاڑی یا بے وقوف تماش ہیں کا کردار ادا کیا؛ نیز یہ کہ ان سب باتوں سے اُنھیں کوئی فائدہ ہوا اور نہ اُن کے زخم مندمل ہوئے؛ بل کہ ان کی وجہ سے فلسطینی، کمینہ بخیلوں کے دسترخوان پر قیموں سے زیادہ لائق بے توجہی ثابت ہوئے اور ان کی وجہ سے اُن کی بد نصیبی اور ذلت و رسوائی میں اضافہ ہی ہوا۔

### ہم مسلمانوں کے لیے باعثِ خوشی:

ہمیں آفتابِ نیم روز کی طرح یقین ہے کہ یہ انتفاضہ، جس یقینی فتح کی راہ ہموار کر رہا ہے، وہ یقیناً ہم مسلمانوں کے لیے باعثِ خوشی ہے؛ اس لیے چھین جھپٹ میں ماہر داخلی اور خارجی موقع پرستوں کی اس کونا کام بنانے اور پابہ سلاسل کرنے کا کوئی ہتھیار اب تک کارگر نہ ہو سکا۔

اس وقت ہماری لازمی ذمہ داری ہے کہ ہم اپنی تمام توجہ اس پر مرکوز کر دیں کہ ہمارے باہمی اختلافات اور عربوں کی آپسی رساکشی اس مبارک مزاحمتی انقلاب کی آتش



فروزاں کو سرد نہ کر دے، اور ہم ایک ہی سوراخ سے بار بار ڈسے جانے والے نہ بن جائیں اور کہیں سابقہ مواقع کی طرح یہ موقع بھی ہمارے ہاتھوں سے نکل نہ جائے اور بہ جائے اس کے کہ ہم اس انتفاضے کی حصول یا بیوں کو حتمی اور اصلی حل تک پہنچنے میں استعمال کریں، یہ کام یا بیوں رائیگاں نہ چلی جائیں۔ بیت المقدس کی آزادی، صہیونیوں کے ناپاک وجود سے مقدس اراضی کو پاک صاف کرنا ہی فلسطینی مسئلے کا قطعی اور اصلی حل ہے۔ کیا ہم ایسا کر سکیں گے؟



## اُمیدوں کی جا، اِنْتِفاضہ مُبارکہ (۱)

۸ دسمبر ۱۹۸۹ء کو مقبوضہ فلسطین میں شروع ہونے والے انتفاضہ مبارکہ نے اپنی عمر کے دو سال پورے کر لیے۔ ۷ دسمبر ۱۹۸۷ء کو اُس کی داغ بیل، اسلام کی سمجھ بوجھ اور اُس کے اصولوں پر کاربند رہنے والے اُن نوجوانوں کے ہاتھوں ڈالی گئی تھی، جو قرآن کے صاف و شفاف چشمے سے سیراب ہوئے تھے، اسلام کی عزت اُن کے رگ و پے میں پیوست تھی اور عظمت و خودداری اور سربلندی کی وہ روح اُن کی رگوں میں خون بن کر دوڑ رہی تھی، جس سے اسلامی اور محمدی پیغام اُن لوگوں کو نوازیں اور سرفراز کرتی ہے، جن کے قلوب اسلامی روح سے سرشار ہوں۔ یہ وہ نوجوانانِ اسلام تھے، جنہوں نے ”فلسطین“ اور اُس کی آزادی کے نام پر انقلاب برپا کرنے والی افواج کا بے صبری سے انتظار اور ان ”تنظیموں“ پر اعتماد کرتے ہوئے چالیس سال سے زائد عرصہ (۱) گزاردیا، جن تنظیموں نے جہاد، توحید، عقیدہ، اپنے نفس اور خدا کے ساتھ سچائی کا علم اپنے ہاتھوں میں اٹھانے کی بہ جائے کھوکھلے نعرے لگائے، خوب صورت بینرس فضا میں لہرائے، اُن تنظیموں کے عقائد میں گہرا اختلاف تھا اور اُن کے افکار و نظریات فاسد تھے۔ یہ وہ نوخیز غیور نوجوان تھے، جنہوں نے محض تجاویز کی بے وزنی اور غیر ملکی آئیڈیالوجی کے فریب کو اچھی طرح سمجھ لیا تھا؛ اسی لیے اُنہوں نے یہ طے کیا کہ عزت و شرافت اور فلسطین کی ایک بالشت زمین سے بھی

(۱) ترجمہ العدد، الداعی، بعنوان: ”الرجاء فی الإنِفاضة المباركة کبیر“ شماره: ۱۱، جلد: ۱۳، ۱۲، جمادی الثانیہ

۱۴۱۰ھ = ۱۰ جنوری ۱۹۹۰ء -

(۱) یہ مدت جنوری ۱۹۹۰ء تک کے حساب سے تھی۔ ظاہر ہے اب ۲۰۰۷ء میں یہ مدت ۶۰ سال ہو چکی ہے۔

دست بردار ہوئے بغیر اُس کی آزادی کی راہ، صرف سچا جہاد، ثابت قدمی اور مسلم عربی نوجوان کی رگوں میں جوش مارنے والے پاکیزہ خون کے آخری قطرے تک کی قربانی ہے۔

**قومیت و اشتراکیت کے بہادروں کے اندازے غلط ثابت ہوئے:**

مسلمان بہادروں کے نہیں؛ بل کہ یہودیوں اور قومیت، عربیت اور اشتراکیت کے اُن بہادروں کی سوچ غلط ثابت ہوئی، جنہوں نے یہ یقین کر لیا تھا کہ یہ انتفاضہ، پیالی کا اُبال ثابت ہوگا، جس کی کل عمر بہ مشکل ایک یا دو ہفتے کی ہوگی، پھر وہ ہمیشہ کے لیے بہت سے اُن انقلابات و تحریکات کی طرح سرد پڑ جائے گا، جو سمندر کی جھاگ کی طرح بلند ہوئے اور پھر ناپید ہو گئے۔ اُنہوں نے یہ نہیں سمجھا۔ اور نہ وہ یہ سمجھنے کے قابل ہیں۔ کہ یہ انتفاضہ ایک ہمیشہ باقی رہنے والا جہادی انقلاب ہے، جس کا مقصد ارضِ اسرائیل و معراج کی ایک ایک انچ زمین کی آزادی اور وہاں سے ناپاک قابض نوآبادکاروں کو نکال باہر کرنا ہے (دیکھیے حماس کا پہلا بیان، ۱۵ دسمبر ۱۹۸۷ء) یہ کوئی وقتی زخم یا ہنگامی الجھن سے گلو خلاصی حاصل کرنے کے لیے وجود میں آنے والا انتفاضہ نہیں۔ (انتفاضہ مبارکہ، ص: ۸)

**حالیہ انتفاضہ:**

حالیہ انتفاضہ، اُس اجتماعی اور متحدہ کارروائی سے عبارت ہے، جس کی پشت پر، سیاسی، عسکری، معاشرتی اور اقتصادی تمام میدانوں میں، فلسطینی، عربی اور عالمی سطح پر بہت سارے عوامل کار فرما ہیں، اُن عوامل کے ضمن میں، جبر و تشدد اور ہٹ دھرمی کے ساتھ روبہ عمل آنے والا غاصبانہ قبضہ بنیادی عامل ہے؛ کیوں کہ قبضہ نے ہی لاشعوری طور پر اس انتفاضے کو جنم دیا ہے اور مقبوضہ اراضی میں نوآبادکاری پر مبنی جارحانہ پالیسیاں اس کے بھڑک اٹھنے کا سبب بنی ہیں۔ ”موشی ڈایان“ اسرائیل کو اس قسم کے انتفاضے سے مُجھبہ کرتے ہوئے کہتا رہا تھا: ”اگر فلسطینی وطنی اور عوامی جارحیت پر آمادہ ہو جائیں گے، تو

ہمیں بہت سی مشکلات جھیلنا پڑیں گی اور ہم تھک ہار جائیں گے۔“ (۱)  
 واقعی اس انتفاضے نے صرف دو سال کے قلیل عرصے میں، اتنی ساری کامیابیاں  
 حاصل کی ہیں، جو مقدار و معیار کے اعتبار سے گزشتہ چالیس سالوں میں ہونے والے تمام  
 مزاحمتی عمل پر بھاری ہیں۔ اس حقیقت کے اظہار میں تمام مسلم اور غیر مسلم اخبارات نے  
 جو کچھ لکھا ہے، وہ انتفاضہ کے لیے خوشی و مسرت کا باعث ہے۔

### انتفاضے کی سب سے بڑی کامیابی:

لیکن میرے خیال میں انتفاضے کی سب سے بڑی کامیابی، یہ ہے کہ ملعون اور  
 چال باز دشمن کے ساتھ، تصادم کی تاریخ میں پہلی بار یہ ہوا ہے کہ اس سے جہاد کا قضیہ اتنا  
 نمایاں ہوا ہے جتنا ماضی میں کبھی نہ ہوا اور یہ اجاگر ہوا ہے کہ یہ تصادم اور کش مکش صرف  
 اپنی بقاء، زمینوں کی بازیابی اور حدود و ثغور کے لیے نہیں؛ بل کہ یہ لڑائی عقیدے، جہاد اور  
 اسلام کی لڑائی ہے، جیسا کہ عربیت، اشتراکیت اور قومیت کے اُن بہادروں نے اسی پہلو  
 پر زور دینے کی راہ اختیار کی ہوئی ہے، جنہوں نے اسرائیل کے ساتھ جنگ کا علم اپنے  
 ہاتھوں میں اٹھایا لیکن اُنھوں نے پیہم بددیانتی اور مسلسل دھوکہ دے کر ۱۹۴۸ء سے لے کر  
 جون ۱۹۶۷ء تک دشمنوں کو تسلیم نہ کرنے کے حوالے سے عربوں کے طاقت ور اور مضبوط  
 اجماع کو ہمہ گیر دست برداری اور پسپائی میں تبدیل کر دیا۔ وہ عالمی، یہودی، صلیبی،  
 اشتراکی اور مغربی سازشوں کا نہ صرف شکار ہوئے؛ بل کہ عربوں کو مکمل بائیکاٹ کے موقف  
 سے ہٹا کر اتنی فضیحت اور بے شرمی کے ساتھ دشمنوں کے ساتھ خوش گوار تعلقات قائم  
 کرنے اور اس سے معاشرۂ بازی کرنے کی راہ پر لگا دیا، جو انتہا درجے کی بزدلی، بے غیرتی  
 ہے اور خطرناکی کے احساس اور رنج و الم کی بے پناہی کے شعور سے محرومی کی عکاس ہے۔

مصر کے صدر انور سادات پہلے بددیانت شخص نہ تھے اور نہ اسرائیل کا اُن کا پہلا

(۱) اليوم السابع، ۱۳، ۱۴ جون ۱۹۸۸ء، بحوالہ انتفاضہ مبارکہ، ص: ۱۴۔

دورہ پہلی یا آخری بددیانتی تھی اور نہ ہی کیسپ ڈیوڈ والا معاہدہ (۱) پہلا فریب، یا فلسطینی مسلمانوں اور عربی و اسلامی امت کے دل پر لگنے والا آخری گہرا زخم تھا؛ بل کہ اس سے پہلے بھی عہد شکنی اور غداری کی صورتیں نمایاں ہوتی رہی ہیں اور اس کے بعد بھی (۲)

میں نے بارہا یہ کہا ہے:

میں نے بارہا یہ بات کہی ہے کہ مشرق وسطیٰ کے قضیے کو سیکولرزم اور اشتراکیت کا رنگ دینا، اسی طرح فلسطین اور اس کی زمینوں کی آزادی کے قضیے کو خاک اور زمین کی

(۱) اس پر سادات نے ۱۹۷۸ء میں دست خط کیے تھے۔

(۲) تاریخ یہ بتاتی ہے کہ اردن نے اسرائیل سے ۱۹۴۹ء سے ہی ساتھ گانٹھ شروع کر دی تھی۔ اس کے بعد مارچ ۱۹۵۰ء، ستمبر ۱۹۶۷ء، ستمبر ۱۹۶۸ء، جنوری ۱۹۶۹ء، مارچ ۱۹۷۳ء میں ملاقاتیں اور مذاکرات؛ بل کہ بعض اہم امور پر معاہدے ہوتے رہے تھے۔ اسی طرح فلسطین سے ۱۵۰۰ میل کے فاصلے پر واقع ایک عربی ملک یعنی مراکش، اسرائیل کے ساتھ جنگیں بڑھانے میں دگر عرب ملکوں سے بھی آگے بڑھ گیا تھا؛ حتیٰ کہ مصر اور اسرائیل کا معاہدہ بھی مراکش کی کمک و تاز کا نتیجہ تھا، جس سے اندازہ ہوتا ہے کہ مراکش اور اسرائیل کے روابط اسرائیلی ریاست کے قیام کے بعد سے ہی شروع ہو گئے تھے۔ ۱۹۷۰ء سے تو اسرائیلی قائدین اور مراکشی حکام کے مابین باقاعدہ گھنیری اعلیٰ سطحی ملاقاتیں اور مذاکرات رو بہ عمل آتے رہے ہیں؛ بل کہ تنظیم آزادی فلسطین کو مصالحتی فارمولے پر عمل پیرا ہونے کے لیے، دستاویزات کے مطابق، مراکش نے ہی بھاؤ دیا اور اس سلسلے میں ۱۹۷۳ء سے ہی مراکش کی سرزمین پر تنظیم کے نمائندوں اور اسرائیل کے اعلیٰ حکام کی خفیہ ملاقاتیں ہوتی رہی تھیں۔ یہ ہر کیف اسرائیل کے اعلیٰ قائدین میں سے تقریباً ہر ایک سے شاہان مراکش و قائدین مراکش کی، مراکش کی سرزمین پر اور خود اسرائیل میں راز و نیاز کی باتیں ہوتی رہی ہیں۔ بعد میں تو پھر کھلے عام مذاکرات کی بازوئی آگئی، جو نہ صرف مراکش؛ بل کہ سارے قابل ذکر عربی و اسلامی ملک کو اپنی مرضی کی سمت میں بھاگے گئی۔

چوں کہ شروع دن سے صہیونیوں کی یہ کوشش اور منصوبہ رہا تھا کہ عالم عربی میں موجود نسلی اور مذہبی اقلیتوں کو مسلم اکثریت کے خلاف ابھار کر اپنے صہیونی توسیع پسندانہ عزائم کو بہ روئے کار لانے کے لیے استعمال کیا جائے؛ چنانچہ لبنانی عیسائیوں کے ذہن میں صہیونیوں نے ہمیشہ یہ بات جاگزیں کرنے کی کوشش کی کہ اگر ہم دونوں فرقے باہم متحد و متحدان رہیں، تو لبنان میں عیسائی ریاست اور فلسطین میں یہودی ریاست کے قیام و استحکام کی راہ آسان رہے گی؛ اسی لیے ۱۹۴۸ء سے پہلے سے لبنان کے عیسائی صہیونیوں کے ساتھ فلسطین میں ان کے آہنے اور اپنی ریاست قائم کر لینے کے لیے ہر طرح کی مدد انھیں دیتے رہے ہیں۔ ۱۹۷۰ء سے تو ان کا آپسی تعاون سارے عالم کے لیے عیاں ہو گیا تھا۔

آزادی کا قضیہ بنانا، یہ اس سلسلے کی پہلی سازش تھی؛ چنانچہ جب اسرائیل عربوں اور مسلمانوں کے ساتھ عقیدے کی جنگ لڑتا رہا، عرب اور فلسطینی قائدین اشتراکیت اور سیکولرزم کا دم بھرتے اور اسلام اور عقیدے کو چھوڑ کر ہر قسم کا نعرہ لگاتے رہے۔ اگر دشمنوں کے ساتھ جہاد، اسلام اور دلوں میں جذبات کی شمع روشن کرنے والے، غصے کی آگ بھڑکانے والے، نیز غیرت و حمیت اور خودداری کے شعلے کو روشن کرنے والے عقیدے کی جنگ ہوتی، تو دست برداری، پس روی، در ماندگی اور غدارانہ شکست کا منہ نہ دیکھنا پڑتا؛ نیز واشنگٹن کی تجاویز، موسکو کے وعدے، امن کے بے معنی منصوبے، سودے بازی اور بھید بھاؤ

۱۹۷۵ء - ۱۹۷۶ء میں جب عیسائیوں نے لبنان میں خانہ جنگی کی آگ لگائی تو یہودیوں اور عیسائیوں کا باہمی تعاون انتہائی عروج پر آگیا؛ کیوں کہ لبنانی مسلمانوں کے خلاف استعمال ہونے والے سارے اسلحے لبنانی عیسائیوں کو صہیونیوں سے ہی ملا کرتے تھے، یہودیوں کا اس سے یہ فائدہ ہوا کہ لبنانی مسلمانوں کی طرف سے اُن کی ناجائز ریاست کے خلاف ہر طرح کی مزاحمت عرصے تک کے لیے موقوف ہوگئی، یہ صورت حال اس بات پر منتج ہوئی کہ اسرائیل نے ۱۹۸۲ء میں لبنان سے ساری فلسطینی تنظیموں کو مار بھگایا اور انھیں یونیشیا میں پناہ لینی پڑی۔

اسرائیل کے ساتھ صلح کے محکمی مرض سے تنظیم آزادی فلسطین، اپنے اصول جس پر وہ قائم ہوئی تھی، سے انحراف کرتے ہوئے ۱۹۷۷ء سے شکار ہونا شروع ہوئی؛ بل کہ فرانسیسی پریس ایجنسی کے نامہ نگار ”بیارنیل“ کی تحقیق کے مطابق، تنظیم کے مصالحتی میلان کی تاریخ ۱۹۶۹ء تک جاتی ہے؛ لیکن زیادہ ٹھوس دستاویز کی روشنی میں اس فلسطینی تنظیم اور یہودیوں کی باقاعدہ ملاقاتیں ۲۰/۳/۱۹۷۷ء (۱۳۹۷/۴/۲۷ھ) سے شروع ہوئیں۔ یاد رہے کہ تنظیم آزادی فلسطین ۱۹۶۳ء/۱۳۸۳ھ میں قائم ہوئی تھی۔ مصالحتانہ مذاکرات کی راہ پر تنظیم کو دراصل اُس کے موجودہ (یعنی اس وقت ۱۳۲۸ھ/۲۰۰۷ء میں) صدر ابو مازن محمود عباس نے ہی ڈالا تھا؛ اسی لیے آج اگر فلسطینیوں کو اسرائیلی درندوں کے ہاتھوں بچ کھانے کے لیے اگر یہ ناپسندیدہ شخص بے تاب ہے تو جائے تعجب نہیں۔

خود مصری سطح پر اسرائیل کے ساتھ تعلقات کی داغ بیل صدر جمال عبدالناصر (۱۳۳۶ھ/۱۹۱۸ء - ۱۳۹۰ھ/۱۹۷۰ء) نے تو ۱۹۵۳ء میں ہی ڈال دی تھی، جب اخوان المسلمون کے ساتھ اُس نے تعلقات خراب کر لیے تھے، اس لیے ۱۹۷۷ء میں سادات کا دورہ اسرائیل اور مارچ ۱۹۷۹ء میں اسرائیل کے ساتھ امریکہ کی سرپرستی میں، کمپ ڈیوڈ کے مقام پر معاندانہ امن پر دست خط، کوئی اچھی بات نہ تھی۔ ہاں یہ ضرور ہے کہ سب سے بڑے اہم عربی ملک کی طرف سے دشمن کے ساتھ یہ باقاعدہ پیر اندازی کی کارروائی تھی، جس نے بعد میں سارے عربی ملکوں کو پیر انداز ہو جانے کی راہ ہم وار کردی۔ (تفصیل کے لیے دیکھیے کتاب ”التطبیع استیرایجیۃ الاخبیراق الصہیونی“ از غسان حمدان، دار الفکر، بیروت، لبنان۔ پہلا ایڈیشن ۱۴۰۹ھ/۱۹۸۹ء، ص: ۳۲-۸۵)



کی کوششیں سامنے نہ آئیں۔ پھر نہ اقوام متحدہ قراردادیں پاس کرتی اور نہ اُس ملتِ کافرہ کے وزرائے خارجہ دورے پر دورے کرتے، جو ہم سے اُسی وقت راضی ہو سکتی ہے، جب ہم اُس کے پیروکار بن جائیں۔ اس ملت کے فرزند ہم سے اسی لیے ناراض ہیں کہ ہم اللہ پر ایمان لانے والے اور اُس کے رسول کی اتباع کرنے والے ہیں۔

میں کہتا ہوں کہ جب دشمن جری اور بے باک انتفاضے کو جھکانہ سکا اور اُس کی راہ نہ روک سکا، تو وہ اور اُس کے حلیف، ماضی کی طرح دوسری بار، امن پر مبنی تجاویز پیش کرنے لگے؛ تاکہ وہ تحریک انتفاضہ کی طاقت اور اُس کی سرگرمی کو نچوڑ لیں، اُس کے انقلاب کی چنگاریوں کو بجھادیں اور اُن فلسطینیوں کے غصے کی آگ کو ٹھنڈی کر دیں، جو چالیس سالوں سے جلا وطنی کی زندگی گزار رہے ہیں، دانے دانے کو ترس رہے ہیں، انھیں بہ زورِ طاقت جھکایا جا رہا ہے اور جسمانی و نفسیاتی تعذیب کے جاں گسل مراحل سے گزارا جا رہا ہے۔ جہاں تک دشمن کی بات ہے، تو وہ مسجد اقصیٰ، اسراء، معراج اور قبلہ اول کی سرزمین کی بے حرمتی کی راہ پر بے حیائی اور ہٹ دھرمی کے ساتھ رواں دواں ہے۔

اُن پیہم دست برداریوں سے بھی عربوں اور فلسطینیوں کو، کوئی فائدہ نہ ہوا، دشمن فلسطینیوں اور اُن کے واجب و جائز حقوق کے مفاد کے خاتمے میں جانے والے کسی بھی فیصلے کو مسلسل مسترد کرتا رہا، وہی دشمن، جس کی خواہش، عربوں کے ہمہ گیر بائیکاٹ کے وقت صرف یہ تھی کہ عرب صرف اُس کے وجود کو تسلیم کر لیں۔

انتفاضہ مبارکہ سے، ہمیں بڑی امیدیں وابستہ ہیں، میرا نچتہ یقین ہے کہ مکمل اسلامی شعور کے حامل یہ غیور فلسطینی نوجوان، داخلی اور خارجی دشمنوں کے خلاف اس موقع کو نہ گنوائیں گے، اُن کو پھنسانے کے لیے بچھائے جانے والے جال میں نہ پھنسیں گے اور اشتیاق انگیز محرکات کے سامنے شکست نہ کھائیں گے اور نہ سازشوں کے فریب کا شکار ہوں گے اِنْ شَاءَ اللہ۔

# عربو! جس نے تمہیں خبردار کر دیا، اُس نے کو تا ہی نہیں کی (۰)

جنوبی لبنان پر حالیہ اسرائیلی جارحیت، عربوں، فلسطینیوں اور مسلمانوں کے خلاف، پہلی یا آخری جارحیت نہیں؛ بل کہ یہ اُس منصوبہ بند اور بلا انقطاع ہو رہی جارحیت کا تسلسل ہے، جو آئندہ بھی ”مناسب وقت“ میں، ”مناسب سطح پر“ اور ”مناسب جگہ“ میں رو بہ عمل لائی جاتی رہے گی۔ چوں کہ عربی اسلامی زمینوں کے قلب میں، جارحیت اور دہشت گردی کی مضبوط بنیاد پر بہ زور طاقت اسرائیلی پودے کی کاشت کی گئی تھی اور چوں کہ یہود کی فطرت میں جرائم، جارحیت اور دہشت گردی؛ نیز انبیاء اور صالحین کے قتل کے عناصر رچے بسے رہے ہیں۔ یہاں تک کہ یہودیوں پر لعنت بھیجی گئی اور اُن کے چہروں کو مسخ کر کے بندر اور خنزیر بنادیا گیا۔ اس لیے اگر وہ، کسی بھی مقدار میں، دن اور رات کے کسی بھی حصے میں اور ہفتے، مہینے اور سال کے کسی بھی عرصے میں، دہشت گردی اور جارحیت کے کسی بھی طرح کے جرم کا ارتکاب کرے، تو اس میں کوئی اچنبھے کی بات نہیں۔ محض وقتی طور پر بھی یہ توقع رکھنی کہ اسرائیل جارحیت و دہشت گردی اور درندگی و بہیمیت کی راہ چلنی چھوڑ دے گا، ایسی توقع ہے جو صرف وہی نابلد اور احمق کر سکتا ہے، جو یہ توقع رکھے کہ شیر چیر پھاڑ کھانے کی عادت، چوہا کترنے کی فطرت، سانپ ڈسنے کے فطری عمل

(۰) ترجمہ اشراقہ، الداعی، بہ عنوان: ”لَفْذُ اَعْدَاءِ مَنْ اَنذَرَكَ اَنَّهَا الْعَرَبُ“ شماره: ۲، جلد: ۱۷، ربيع الاول - ربيع الثاني

۱۴۱۳ھ = ستمبر ۱۹۹۳ء - ترجمہ اردو بہ تاریخ: ۲۱/۱۲/۱۴۲۷ھ = ۱۱/۱۱/۲۰۰۷ء -

اور شیطان راہ بھٹکانے کی لعنت سے باز آجائے گا۔ جسے یہ یقین ہے کہ واقعی اسرائیل اخلاص کے ساتھ اپنے اور عربوں کے مابین کشیدہ تعلقات کو خوش گوار بنانے، یا پھر امن بچائے باہم کے اصولوں کو قبول کرنے پر رضامند ہو جائے گا؛ یا وہ واقعاً ”زمین کے بدلے امن“ یا بلا معاوضہ صرف امن قائم کرنے کے لیے تیار ہو جائے گا، اُس کی مثال ایسی ہے، جیسے کوئی یہ خیال کرے کہ وہ سورج کی شعاعوں کو گرفتار کر لے گا، برف کی ریلوں سے گرمی اور آگ کے شعلوں سے ٹھنڈک حاصل کر لے گا؛ یا یہ تصور کرے کہ ہمالیہ پہاڑ، کل نہیں، آج ہی شام اپنی جگہ سے ٹل جائے گا۔

### اسرائیل کی گوش مالی، ایک خواب و خیال:

جس شخص کا یہ اعتماد ہو کہ امریکہ، یا برطانیہ، یا فرانس، یا جرمنی، یا سارے یورپی ممالک؛ اقوام متحدہ، یا سلامتی کونسل، یا جاپان، یا عوامی چین، یا دو ہر معیار اپنانے والا روس، آج، کل؛ یا تاقیامت کسی بھی دن اسرائیل کی۔ جس کا خمیر ہی جرائم اور جارحیت و دہشت گردی سے اٹھا ہے اور جسے تمام دہشت گرد و جارحیت پسند ممالک کی پشت پناہی حاصل ہے۔ گوش مالی کرے گا اور اُس کو اُس کے جرائم اور شرانگیزی سے روک دے گا، تو وہ ایک شاذ و نادر کے دائرے میں آنے والا بے وقوف ہے، جس کی تخلیق۔ اللہ کی تخلیق کی پشت پر بہت سے امور مخفی ہوتے ہیں۔ خالق کائنات اس لیے کرتا ہے کہ آج کا انسان جان لے کہ وہ ماضی کی طویل تاریخ کے دورانیے میں انسانوں سے واسطہ نہ پڑنے والے، جدید اور بدترین قسم کی حماقت کی تخلیق پر بھی ٹھیک اُسی طرح قادر ہے، جس طرح وہ اُن جدید ترین امراض کو وجود بخشنے پر، جن سے ماضی کے طبیبوں کو واسطہ نہ پڑا تھا۔ جیسے ایڈز وغیرہ۔

عربی اسلامی مسائل کے حل کے لیے، اقوام متحدہ کا سہارا لینا، درحقیقت اپنے نفس کی اصلاح کے لیے ابلیسوں کا سہارا لینا ہے اور ہدایت حاصل کرنے کے لیے، شیاطین

کے در پر حاضری دینے کے مترادف ہے۔ اس کی مثال یہی ہے کہ ہم بکریوں کی جان بچانے کے لیے بھیڑیوں کے پاس جائیں اور جان و مال کے تحفظ کے لیے رہزنوں کے در پر حاضری دیں۔

تاریخی شہادتوں سے یہ بات یقین کی حد کو پہنچ گئی ہے کہ ”اقوام متحدہ“ کو صہیونیوں اور صلیبیوں نے، صہیونی مقاصد اور صلیبی جرائم کو بروئے کار لانے اور عربوں، مسلمانوں اور اُن کے مفادات کے خلاف ہر قسم کی جارحیت اور دہشت گردی کو نافذ کرنے کے مقصد کے تحت قائم کیا تھا۔

چنانچہ تاریخ نے چیخ چیخ کر یہ شہادت دے دی ہے کہ جن طاقتوں نے عربوں اور مسلمانوں کو دام فریب میں پھنسانے کے لیے اس ادارے کی داغ بیل ڈالی تھی، انھیں طاقتوں کی وجہ سے یہودیوں کو فلسطینی زمین کو ہڑپنے، وہاں کے مسلم عوام کو ظلم و ستم کی چکی میں پیسنے، انھیں جلاوطن اور تہ تیغ کرنے؛ نیز انھیں اذیت ناک سزائیں دینے اور اُن کی قدیم اور تاریخی تہذیب کا تیا پانچہ کرنے کی قدرت ملی۔

تاریخ نے یہ ریکارڈ کیا ہے کہ:

تاریخ نے یہ نوٹ کیا ہے کہ ۱۹۴۷ء میں اقوام متحدہ کی طرف سے ارضِ فلسطین کی تقسیم والی قرارداد ہی کی وجہ سے، اسرائیل نام کے ناجائز بیج کو کھاد پانی ملنے اور تناور درخت بننے کا موقع میسر آیا اور یہ کہ قرارداد نمبر ۲۴۲، اسرائیل کے متحدہ عربی بائیکاٹ اور اُس ملعون اور ذلیل دشمن کو تسلیم نہ کرنے کے سلسلے میں سرکاری عربی اجماع کے حوالے سے، عربوں کی ثابت قدمی کی سیسہ پلائی دیوار میں پہلا سیندھ تھا۔ واضح رہے کہ بائیکاٹ کا یہ متفقہ فیصلہ ۱۹۴۸ء سے لے کر، جون ۱۹۶۷ء کی جنگ میں عربوں کی شکست تک انتہائی اور مکمل طور پر مؤثر رہا۔

اُس قرارداد کو۔ جس کی رُو سے اسرائیل کے وجود کو، عربوں کے ذریعے تسلیم کر لینے

کے بدلے، مقبوضہ عرب زمینوں سے انخلا کرنا تھا؛ نیز ”فلسطینی مسئلہ“ کو حل ہونا تھا اور قدس میں موجود مقدس مقامات کے لیے خصوصی پوزیشن کی گارنٹی حاصل ہونی تھی۔ عربوں نے منظوری کیا دی کہ یہ اسرا اور معراج کی سر زمین پر یہودیوں کے وجود کو مسترد کرنے والے عظیم عربی موقف کے حوالے سے پہلی پس روی ثابت ہو گئی؛ اس لیے کہ ۱۹۶۷ء میں ہتھیائی گئی زمینوں سے اسرائیلی انخلا کے محض وعدے کے بدلے اسرائیل کے لیے عربی حکومتوں نے پرامن سرحدوں کی منظوری دے دی۔

### انور سادات کی بددیانتی:

اُسی دن سے تصفیے کی تجاویز، صہیونیوں کے وجود اور اُن کے ساتھ پُرامن بقائے باہم کے اصولوں پر مشتمل متعدد منصوبوں کو عربوں کی طرف سے بے ٹکان منظوری ملنے لگی اور اُسی دن سے عربی اور اسلامی مفادات پر شبخوں مارنے کا نہ رکنے والا سلسلہ شروع ہو گیا۔ عربی اور اسلامی مفادات کے ساتھ عربوں کی بددیانتی کی سب سے واضح مثال انور سادات کی بددیانتی ہے کہ اُنھوں نے ۱۹۷۷ء میں مقبوضہ بیت المقدس کا دورہ کرنے کے بعد ۲۶ مارچ ۱۹۷۹ء کو صہیونیوں کے ساتھ تنہا شکست خوردانہ معاہدہ کر لیا۔ بات یہیں پر ختم نہ ہوئی بل کہ ۱۸ نومبر ۱۹۸۰ء کو قاہرہ میں اسرائیلی سفارت خانہ کا آغاز کر دیا گیا اور ۲۶ فروری ۱۹۸۰ء کو اسرائیل میں مصر کا سفارت خانہ بھی کھول دیا گیا۔ اس کے افتتاح کے ساتھ ہی عربی اسرائیلی تعلقات کے ایک نئے عہد اور حیرت انگیز رویے کا آغاز ہوا، جس کو انور سادات نے ”جوڑے پیش رو“، ”قومی“، ”وطنی“، ”انقلابی“، ”فرعون صفت رہ نما: جمال عبدالناصر کے بہترین جانشین تھے۔“ ”خوش گوار تعلقات“ کا نام دیا۔

اس کے بالمقابل اسرائیل، روزِ اول سے، ان سطور کے سپردِ قرطاس کرنے کی تاریخ: ۱۱ اگست ۱۹۹۳ء تک اصحابِ مکانِ فلسطینیوں اور تمام عربوں کے ساتھ عموماً، جارحیت و دہشت گردی کے ہر قسم کے ان گنت جرائم کا ارتکاب کرتا رہا ہے۔ یہ سب کچھ

نام نہاد اقوام متحدہ کی بحث پر اور صلیبی و یورپی ممالک۔ جن میں سرفہرست امریکہ اور برطانیہ ہے۔ کی حوصلہ افزائی کے چھتر چھایے میں ہو رہا ہے، ان تمام مجرمانہ کارروائیوں کو تمام اسلام مخالف طاقتوں (سارے دشمنان اسلام کفارِ عالم، جن کی ملت ایک اور شکلیں کئی ایک ہیں) کی حمایت حاصل ہے۔

### اقوام متحدہ کا جانب دارانہ رول:

اقوام متحدہ اس طویل دورانیے میں قرارداد پر قرارداد پاس کر کے عربوں کو دھوکہ دیتی رہی اور مغربی صلیبی ممالک اسرائیل کو ہری جھنڈی دکھاتے، مادی تعاون پیش کرتے اور ہتھیار و جنگی ساز و سامان سے لیس کرتے رہے۔ دوسری طرف یہی ممالک عربوں کو بہلاتے اور پھسلاتے رہے؛ تاکہ اُن کائے پالک اور معشوق اسرائیل، وقتی طور پر کھلی جنگ، دائمی طور پر مجرمانہ دہشت گردانہ اور بلا انقطاع و لامحدود جارحانہ کارروائیوں کو رو بہ عمل لانے کی راہ سے اطمینان و سکون کے ساتھ اپنے توسیع پسندانہ عزائم کو بروئے کار لانے اور نیل سے لے کر فرات تک اپنی سرحد کی توسیع کے عمل میں تیزی کے ساتھ اور مسلسل لگا رہے۔ اسرائیل یہ سب کچھ اقوام متحدہ کی تمام نام نہاد قراردادوں، دھوکے باز یورپ و امریکہ کے تمام دباؤ اور سلامتی کونسل کی ہر بے وزن جدوجہدِ امن کو واضح طور پر چیلنج کرتے ہوئے انجام دیتا رہا ہے۔

تاریخ نے یہ مشاہدہ کیا کہ اقوام متحدہ میں سرگرم کار صہیونیت کی پشت پناہ صلیبی اور مغربی اقوام نے، نام نہاد بین الاقوامی قراردادوں میں سے کسی قرارداد کو ماننے پر اسرائیل کو مجبور کرنے کی جرأت نہیں دکھائی۔ بلکہ اس کی کسی درجے میں کوشش بھی نہ کی۔ اور تاریخ نے یہ بھی مشاہدہ کیا کہ مغربی یا مشرقی ملکوں کا کوئی دباؤ، کسی بھی وقت اور کسی بھی جگہ، امن چاہی کارروائی کرنے کے اسرائیلی ارادوں کی راہ نہ روک سکا۔

اقوام متحدہ اور یورپی ممالک کا کیا کہنا، انھوں نے تو بد باطن اور ناپاک یہودیوں



کے خلاف، اُس کے وجود سے لے کر اب تک ذرہ برابر طاقت کے استعمال کی کوشش نہیں کی؛ بل کہ عربوں کو ”ادب“ سکھانے اور فلسطینیوں کو سزائیں دینے کے حوالے سے اسرائیل نے، جو ”شانداز“ کام یابی حاصل کی ہے، اُس پر بہ طور انعام، اُس کو پے درپے مادی، معنوی اور جنگی تعاون کا تحفہ پیش کرتے رہے اور یہ سب مل کر جدید ترین ہتھیاروں، تجربات اور جنگی ٹکنالوجی سے اسرائیلی اسلحے خانے کو طاقت ور اور مستحکم بناتے رہے؛ تاکہ وہ پورے خطے میں سب سے طاقت ور ملک بن کر، عربوں کو تہذیب و شائستگی کا سبق سکھانے اور آخرش عربوں اور مسلمانوں کی زمین پر، اپنے توسیع پسندانہ عزائم کو پائے دار شکل میں برپا کرنے پر قادر ہو سکے۔ اس کے برخلاف اقوام متحدہ اور یورپی ممالک نے عربوں کو تمام ترقی یافتہ ہتھیاروں سے تہی دست کرنے اور اسرائیل کے تمام پڑوسی عربی ملکوں کو خصوصاً اور اُس کے غیر پڑوسی عربی ممالک کو عموماً کم زور کرنے کی کوشش کی۔ یہ کام عربوں کو جال میں پھنسانے اُن سے بے گار لینے اور ذلیل کرنے؛ نیز آسانی کے ساتھ اُن کے سرمایوں کو چوسنے اور انھیں اسرائیل کا قلم تر بنادینے کے مقصد سے مسلسل سیاسی اور عسکری کھیل اور ڈراموں کی راہ سے انجام دیا جاتا رہا ہے۔

یورپی ممالک، امریکہ اور اُس کی قانونی چھتری ”اقوام متحدہ“ کا دوہرا رویہ اور عالمی معاملات؛ نیز عربی اسلامی قضیوں کے حوالے سے اُس کا دوڑ خامعیار نہ محتاج بیان ہے اور نہ ہی اُس پر کوئی دلیل پیش کرنے کی ضرورت ہے۔

### کویت پر عراق کے جارحانہ حملے کی مذمت:

حال آں کہ تقریباً تمام عالمی طاقتوں نے اتحاد کا مظاہرہ کرتے ہوئے، کویت پر ظالمانہ اشتراکی بعثی عراقی حملے کی کھل کر مذمت کی تھی؛ لیکن یہ سب کچھ خلیجی بحران کے تعلق سے اُن تمام حالات کے منطقی نتیجے تک پہنچنے کے بعد ہوا، جنھیں امریکہ اور یورپی ملکوں نے اولاً اور بعثی اشتراکی صدام نے ثانیاً، ہم عربوں اور مسلمانوں کے سر تھوپا تھا۔ میں نے اولاً کی قید

اس لیے لگائی ہے کہ امریکہ اور اُس کے اسلام مخالف حلیفوں نے ہی، اس پورے ڈرامے کا تانا بانا تیار کیا تھا اور اُنھوں نے ہی انتہائی ہوشیاری، شیطان کی مکاری اور ابلیس کی چال بازی کا بھرپور مظاہرہ کرتے ہوئے، اس ڈرامے کو اسٹیج کیا تھا اور ثانیاً کی قید لگانے کی وجہ یہ ہے کہ سرکش، ڈکٹیٹر اور اشتراکی صدام حسین<sup>(۱)</sup> ہمیشہ امریکہ اور اُس کے حلیفوں کا گماشتہ رہے اور پورے ڈرامے کے اسٹیج ہونے اور ایک ایسے عربی ملک - عراق - کو نہتہ کرنے تک اس پرائل رہے اور ہنوز ہیں، جو طاقت میں قریب قریب اسرائیل کا ہم پلہ ہے اور اس کو، نیز اُس کے تمام انڈے اور بچے کو ”ادب سکھانے“ کی طاقت رکھتا ہے، بشرطے کہ اُس کا قبلہ درست ہو، اُس کی نیت میں کھوٹ نہ ہو اور اُس کی زمام کار نا آشنائے عربیت و اسلام صدام حسین جیسے شخص کے ہاتھوں میں نہ ہو، جو عالم عربی کے عربوں اور مسلمانوں کے خلاف مغربی اور امریکی سازشوں کو بروئے کار لانے کے لیے دست و بازو کا کام کرتا رہا۔ حالات کے معمول پر لوٹنے کے بعد مغربی ممالک، خود امریکہ اور اس کی ”اقوام متحدہ“ کی صدق دلی کے حوالے سے عالمی سطح پر بہت سے ناگزیر سوالات نے جنم لیا اور تادم تحریر جنم لے رہے ہیں؛ کیوں کہ پوری تاریخ کے دوران، اُن میں سے کسی نے ایک بار بھی اسرائیل کے خلاف کوئی ایسی عسکری یا نیم عسکری یا کم از کم ”تادیبی“ کارروائی کرنے کی جانب پیش قدمی نہ کی، جو اسرائیلی غرور و تکبر، اُس کی ہٹ دھرمی اور دندناہٹ کی کوئی حد مقرر کر سکے۔

### زائد از چار سو فلسطینیوں کی جلا وطنی:

حال ہی میں اسرائیل نے چار سو سے زائد فلسطینی باشندوں کو جنوبی لبنان کے علاقہ ”مرج الزہور“ میں جلا وطن کر دیا، جس پر کچھ دن ہوئے کہ اسرائیل نے اپنی شہریوں کی

(۱) یہ تحریر عربی میں ربیع الاول ۱۴۱۳ھ = ستمبر ۱۹۹۳ء میں لکھی گئی تھی اب جب کہ رمضان ۱۴۲۸ھ / ستمبر - اکتوبر ۲۰۰۷ء میں اس کے اردو ترجمے کو طباعت کے لیے تیار کیا جا رہا ہے، صدام حسین کو امریکہ کی بخش پر؛ بل کہ اُس کے حکم سے، عراق کی کٹھ پتلی فوری ماکہ کی حکومت، بد وقت قبیل صبح صادق بد روز شنبہ ۱۰ ارذی الحجہ (بہ تقویم عالم عربی) ۸/۸ ارذی الحجہ ۱۴۲۷ھ (بہ تقویم ہندوستان) مطابق ۳۰ دسمبر ۲۰۰۶ء پھانسی دے چکی ہے۔

تا ابد رہائی اور وہاں تک اپنے رقبے کی توسیع کے مقصد سے مسلسل بم باری کی۔ اس کھلی جارحیت کے خلاف افراد اور تنظیموں نے احتجاج کیا اور ”اقوام متحدہ“ اس کے آقا ”امریکہ“ اور یورپی ممالک کی طرف دنیا کی نظریں اٹھیں؛ مگر سب لا حاصل۔ اُلٹے امریکہ نے اسرائیل کو بڑی مادی مدد پیش کی؛ نیز یہودیوں اور عربوں کے درمیان امن مذاکرات کے نام سے انتہائی ناپاک ڈرامے کی دل دل میں پھنسا کر، عربوں کی توجہ اصل مسئلے سے ہٹانے کا کام کیا۔ بعض متعلقہ عرب ممالک۔ جن کا دامن قومی، اسلامی اور عربی شعور کے سرمایے سے خالی ہے۔ نے بھی اس ڈرامے میں حصہ لیا، حال آں کہ چار سو فلسطینیوں کی جلا وطنی کو ابھی زیادہ وقت نہ گزرا تھا۔

### یورپ کا ظلم و بربریت:

بوسنیا اور ہرزے گووینا میں۔ جہاں صلیبی، آرتھوڈکسی، صربی، کیتھولیکی اور کرواتی دہشت گردوں کے ہاتھوں مسلمانوں کو اس طرح وحشت و بربریت کے ساتھ موت کے گھاٹ اُتارا جا رہا ہے (۱)، جس کی نظیر تاریخ انسانی نے ماضی میں کیوں دیکھی ہوگی۔

(۱) اپریل ۱۹۹۲ء (رمضان ۱۴۱۲ھ) سے تقریباً پانچ سال تک صربی نسل کے آرتھوڈکس عیسائیوں نے۔ جنہیں سارے یورپ کے ہر مسلک کے عیسائیوں کی فی الجملہ تائید و تعاون حاصل تھا۔ ”بوسنیا ہرزے گووینا“ جو خطہ بلقان کا حصہ ہے، کے مسلمانوں کا، جس طرح تذلیل اور بربریت کے ساتھ منصوبہ بند طریقے سے قتل عام کیا، اس کی نظیر تاریخ انسانی میں شاید و نادری ملے گی۔ صرف ایک سال کے عرصے میں یعنی اپریل ۱۹۹۳ء تک ایک لاکھ پچاس ہزار (۱۵۰۰۰۰) مسلمانوں کو قتل کر دیا گیا، دس لاکھ (۱۰۰۰۰۰۰) مسلمانوں کو ملک بدر کر دیا گیا، ڈیڑھ لاکھ (۱۵۰۰۰۰) مسلمانوں کو بری طرح مجروح کر دیا گیا، ایک لاکھ ساٹھ ہزار (۱۶۰۰۰۰) مسلمانوں کو تعدادی کیمپوں میں رکھ کر، اُن پر ظلم و وحشت کا ایسا پہاڑ توڑا گیا، جس کی داستان سن کر کلیجا منہ کو آنے لگتا ہے۔ پندرہ ہزار (۱۵۰۰۰) مسلمان معذور و بے کار ہو گئے اور منظم طریقے سے کم از کم چالیس ہزار (۴۰۰۰۰۰) مسلمان عورتوں کی اجتماعی آبروریزی کی گئی؛ تاکہ اُن کے بطن میں عیسائی بچے پرورش پا سکیں! اور اُن کی اور اُن کے ہم مذہبوں کی نیز اُن کے مذہب کی پوری دنیا میں تذلیل ہو۔ بعد سے سالوں میں یہ تعداد تین گنی ہو گئی؛ نیز کم از کم (۸۰۰) آٹھ سو مسجدیں اور بے شمار ثقافتی تاریخی مقامات کو تباہ و برباد کر دیا گیا۔ (دیکھیے کتاب ”البوسنة والهرسك .. حقائق وأرقام“ از استاذ خالد أصور، سلسلہ دعوة الحق، رابطہ عالم اسلامی مکہ مکرمہ، شمارہ (۱۶۶)، شوال ۱۴۱۶ھ)۔

یورپ، امریکہ، اُس کی اقوام متحدہ اور اُس کے ہٹ دھرم اور سرکش مسیحی صدر کے رویوں کا بھانڈا پھوٹ گیا ہے، ان تمام موقف میں یورپ نے صلیبی دہشت گردوں کو اتنا وقت دینے کے مقصد سے ٹال مٹول، اکتا دینے والی تاخیر اور کھوکھلے مذاکرات سے کام لیا، جتنے وقت میں وہ یورپ کے اُس خطے میں اسلامی وجود کا بالکل صفایا کر سکے، وہی یورپ جہاں کے پرستار ان صلیب نے بیک آواز دو ٹوک انداز میں کئی بار کہا کہ وہ یہاں اسلامی وجود کو کسی قیمت پر برداشت نہیں کریں گے (۱)

یورپی ممالک، امریکہ اور اُس کی ”داشہ“ اقوام متحدہ، ہر مسلم اور عربی ملک کے خلاف ہر قسم کی گھناؤنی اقتصادی، عسکری یا سیاسی قرارداد پاس کرنے اور بجلی کی سی تیزی کے ساتھ اُس کو روبہ عمل لانے میں اتنی جلدی مچاتے ہیں کہ گویا اُس کے نفاذ میں تھوڑی سی تاخیر کی وجہ سے آسمان زمین پر آگرے گا اور قیامت اپنے وقت سے پہلے آجائے گی؛ جب کہ اگر معاملہ کسی غیر عربی، غیر اسلامی اور ان دونوں سے پر خاش رکھنے والے ملک کا ہو، تو یہ سب اُس کے خلاف کوئی بھی قرارداد پاس کرنے کے سلسلے میں انتہائی صبر آزما ٹال مٹول سے کام لیتے ہیں۔

## عربوں کو عقل کے ناخن لینے کی ضرورت:

مذکورہ باتوں کے سبب۔ اور اس طرح کی صورت حال پہلے بھی ہزاروں مرتبہ پیش آچکی ہے۔ از سر نو یہ یقینی ہو جاتا ہے کہ عربی یا اسلامی کسی بھی قضیے، خصوصاً قضیہ فلسطین کے حوالے سے، جس کا نام خود مغربی ممالک نے کسی غرض یا مرض کی وجہ سے ”قضیہ مشرق

(۱) اس کا کچھ اندازہ، اس سے کیا جاسکتا ہے کہ اپریل ۱۹۹۲ء میں مسلمانوں کے صریحوں کے ہاتھ قتل عام شروع ہونے کے بعد، جون ۱۹۹۳ء میں ”انھینس“ میں آرتھوڈکس کلیسا کے پوپ اعظم نے، صریحوں کی مالی و مادی مدد کے لیے زبردست اجلاس منعقد کیا، جس کا سلسلہ عرصے تک جاری رہا، جس میں سارے عیسائی مقررین نے اسلام اور مسلمانوں کے خلاف، زبردست آتش نوازی کی، ایک مقرر نے تو یہ تک کہ ڈالا کہ ”اسلامی سانپ کو مارنے کے لیے، ایک مضبوط آرتھوڈکس فولادی کمان کی تیاری ناگزیر ہے۔“ (دیکھیے حوالہ سابق، ص: ۱۳۷ اور ص: ۵۵)۔

وسطی“ رکھ دیا ہے، امریکہ یا مغربی اور مشرقی طاقتوں، یا اقوام متحدہ پر نگاہیں مرکوز کرنا، سراسر فریب، سراب کا سہارا لینا اور بچکانہ عمل ہے اور یہ کہ اسرائیل سے نمٹنے نیز کھوئے ہوئے عربی وقار و اعتبار کی بازیابی اور فلسطین کی آزادی کا واحد راستہ، یہی ہے کہ عرب ہوش کے ناخن لیں، پھر سے اسرائیل کا ہمہ گیر بائیکاٹ کریں اور تینوں نفیوں۔ (اسرائیل کے ساتھ نہ صلح ہوگی، نہ اُس کا وجود قابلِ تسلیم ہوگا اور نہ اُس کے ساتھ بات چیت ہوگی) کے بطن سے جنم لینے والے حقیقت پسندانہ عظیم موقف کی طرف بازگشت کریں، جنہیں خرطوم کی عرب چوٹی کانفرنس نے اپنی قرارداد میں اُجاگر کیا تھا، نیز اُس عسکری عمل کی ترجیح کی راہ پر لوٹیں، جس پر اسرائیل ہمیشہ اپنی بقا کا دار و مدار رکھتا آ رہا ہے، جب کہ دوسری طرف وہ عربوں کو اتنے ذلت آمیز انداز میں تہی دست کرتا رہا ہے، جو کسی بھی غیور کے شایانِ شان نہیں، چہ جائے کہ یہ اُن عربوں کو زب دے، جن کا خمیر ہی غیرت و خودداری اور دشمنوں سے انتقام لینے سے اٹھا ہے، خواہ اس کے لیے اُنھیں جان و مال کی کتنی ہی قربانی پیش کرنی پڑے، عربوں کو یہ ذہن نشیں کر لینا چاہیے کہ امن مذاکرات کا ڈرامہ اُن پر اس لیے تھوپا جا رہا ہے، تاکہ اسرائیل کے ہاتھوں اُنھیں غلام بنانے کی کارروائی کو پایہ تکمیل تک پہنچایا جاسکے۔ مجھے توقع ہے کہ عرب اس بات کو کل کے ”چاشت کے وقت“ سے پہلے سمجھ لیں گے۔ اے اللہ! ہم تیری فتح و نصرت کی آس لگائے بیٹھے ہیں۔





# غزہ اور اریحا والا معاہدہ.. فاتح کے پانے اور مفتوح کے کھونے کے منفی عمل کا نتیجہ (۰)

”غزہ پٹی اور اریحا پہلے“ والا معاہدہ، جس پر یاسر عرفات (۱۳۳۸ھ / ۱۹۲۹ء - ۱۳۲۵ھ / ۲۰۰۴ء) اور صہیونیوں نے دست خط ثبت کر دیے ہیں (۱)، یہ معاہدہ اُن واقعات میں سر فہرست ہے، جن پر پوری دنیا کے صحافیوں اور میڈیا والوں نے بھرپور توجہ دی (۰) ترجمہ کلمۃ المحرر، الداعی شمارہ: ۳، جلد: ۱۷، ربیع الثانی - جمادی الاولیٰ ۱۴۱۳ھ = اکتوبر ۱۹۹۳ء - ترجمہ اردو: ۲۲/۱۲/۱۳۲۵ھ = ۱۲/۱۲/۲۰۰۴ء -

(۱) اِس معاہدے پر اسرائیل کی طرف سے اُس کے وزیر اعظم ”اسحاق رابین“ نے دست خط کیے تھے، جس کی پاداش میں ایک متعصب اور انتہا پسند یہودی نے ۱۹۹۵ء میں اُس کی جان لے لی؛ کیوں کہ یہ معاہدہ بھی، جو سر اسرائیل کی مفادات کے مطابق تھا، اُس کے نزدیک اور اُس جیسے بہت سے صہیونیوں کے نزدیک ”قومی خیانت“ تھا جس کا ارتکاب اسحاق رابین نے کیا تھا!۔

واضح ہو کہ اسرائیل اور فلسطینیوں کے مابین مصالحانہ مذاکرات ”کیمپ ڈیوڈ ۲“ کے عنوان سے بہ روز سہ شنبہ: ۹ ربیع الثانی ۱۴۲۱ھ مطابق ۱۱ جولائی ۲۰۰۰ء سے شروع ہوئے تھے۔ اِن مذاکرات کی سرپرستی اور صدارت صدر امریکہ ”بل کلنٹن“ نے کی تھی۔ لیکن پہلے دور کے یہ مذاکرات بہ روز چہار شنبہ ۲۴ ربیع الثانی ۱۴۲۱ھ مطابق ۲۶ جولائی ۲۰۰۰ء تک ہی جاری رہ سکے؛ کیوں کہ مہر قدس کے مسئلے پر اسرائیل کے ایک طرفہ موقف پر اصرار کی وجہ سے مذاکرات ناکام ہو گئے تھے۔ یاسر عرفات کا اُس وقت کا یہ موقف باعث تعریف تھا کہ انھوں نے اسرائیل کے اِس موقف کو سختی سے مسترد کر دیا تھا کہ مہر قدس مکمل طور پر اسرائیل ہی کا دار الحکومت رہے گا؛ چنانچہ جب وہ کیمپ ڈیوڈ سے فلسطین لوٹے تو مسلمانوں نے اُن کا زبردست استقبال کیا؛ لیکن بعد میں وہ اپنے موقف پر قائم نہ رہ سکے؛ کیوں کہ اسرائیل اور امریکہ کے کمزور فریب کے سامنے ہر اُس قائد کو ڈھیر ہو جانا ہے، جو اِن دونوں سے راہ و رسم بڑھائے گا!۔



بالخصوص عالمِ عربی و عالمِ اسلامی کے ذرائعِ ابلاغ کی توجہ کا یہ معاہدہ مرکز رہا: کیوں کہ یہ حادثہ ”سانحہ“ عالمِ عرب و اسلام کا سانحہ ہے اور عربی و اسلامی ضمیر کی گہرائیوں پر اثر ڈالنے والا ہے۔

اس حادثے کے نتیجے میں اتنی تیزی سے تبدیلیاں رونما ہوئیں کہ ان کی وجہ سے میڈیا والوں کو اس کے کوریج، اس پر مسلسل نظر رکھنے اور اس کے تحلیل و تجزیے کے عمل سے انھیں پھانس سی لگ رہی ہے۔

ابلاغ والے دو دھڑوں میں منقسم ہیں۔ ایک دھڑا غیر اسلامی ہے، جس میں مشرق و مغرب اور عرب کے سیکولر اور ”اعتدال پسند“ یا عربی اور اسلامی ممالک میں مغرب کے ہدایت یافتہ منصوبہ بند ذرائعِ ابلاغ میں سرگرم عمل صحافی شامل ہیں۔

دوسرا گروپ اسلام پسندوں کا ہے، جس میں بھی مختلف نقطہ ہائے نظر اور دل چسپیاں رکھنے والے صحافیوں کی ٹیم ہے۔

خیر، ہر ایک نے اس معاملے / انسانی ایسے پر اپنے اپنے رجحانات کے چوکھٹے میں معاملے کا جائزہ لیا، رجحانات خواہ اس کے اپنے شخصی رہے ہوں یا سرکاری۔

غیر مسلم صحافیوں نے اس واقعے کو اس طرح پیش کیا کہ گویا یہ صرف ”مشرق وسطیٰ“ یا عالمِ عربی اور عالمِ اسلامی کی سطح پر نہیں؛ بلکہ عالمی سطح پر۔ جس میں اُس کا بڑا دھڑا: خوب صورت اور ناز و نخرے والی حسینہ یعنی اسرائیل کی سرپرستی کرنے والا امریکہ اور یورپ بھی شامل ہے۔ عصرِ جدید کی سب سے بڑی کامیابی ہے۔

بالخصوص تعلقات کو ”قدرتی بنانے“ کے حامی عربی صحافیوں نے ”یاسر عرفات“ اور اُن غدارانہ اور نامعقول معاہدے کی دَل دَل میں پھنسنے والے اُن کے رفقاء کار کو ٹھیک وہی وصف دے دیا ہے اور ہنوز دے رہے ہیں، جس وصف سے اسلامی تاریخ نے، انبیاء کی سرزمینِ فلسطین کو صلیبیوں کی گندگی سے صحیح معنوں میں پاک کرنے والے اسلام کے سپوتِ فرزند: سلطانِ صلاح الدین ایوبی کو یاد کیا تھا۔

اس واقعے کو اسلام پسند صحافیوں نے واقعی ایک مصیبت باور کیا ہے، جو اُس مصیبت سے بھی خطرناک ہے، جو انور سادات نے بیت المقدس کے اپنے دورے اور دشمن کے ساتھ اپنے غدارانہ معاہدے کی راہ سے مسلم عربوں کے سر لادی تھی، ہر چند کہ معشوق اسرائیل کے ساتھ معاشقے بازی کے میدان میں اُنھیں اَوَّلِیَّت حاصل ہے، تاریخ نے اُن کی اس اَوَّلِیَّت کو ریکارڈ کر لیا ہے اور حکیم وقادیر مطلق کے منشا کے مطابق یہ آدمی اپنے عشق ”معصومانہ“ ہی کی بھینٹ چڑھ گیا۔

دوسرے اسلام پسند صحافیوں کی طرح ہمارے لیے، اس سے راہ فرار نہ تھی کہ ہم اس دردناک واقعے اور عرفات کی اس خطرناک بددیانتی کا جائزہ لیں۔

قارئین اُس مضمون میں جو اگلے صفحے سے شروع ہو رہا ہے، یہ محسوس کریں گے کہ اس واقعے کا تذکرہ ہماری اُن توجہات میں سرفہرست ہے، جن کو ہم نے اولیت اور ترجیح دی ہے اور ہو سکتا ہے کہ یہ واقعہ آئندہ شماروں میں بھی ہماری خاص توجہ کا مرکز رہے۔



## غزہ - اریحا معاہدہ، خیانتی عمل کا تسلسل (۱۰)

یاسر عرفات اور فلسطینی قضیے کی تجارت کرنے والے اشتراکیت کے علم برداران کے سیکولر زفقہ کی اسرائیل کے ساتھ مصالحت اور ۱۳ ستمبر ۱۹۹۳ء = ۲۵ ربیع الاول ۱۴۱۴ھ کو ”غزہ - اریحا اولاً“ (غزہ اور اریحا پہلے) والے معاہدے پر دست خط کرنا، کوئی اچانک پیش آنے والی بات نہیں، جس پر روزِ اوّل سے آج تک فلسطینیوں پر گہری نظر رکھنے والے اسلام پسند تجزیہ نگاروں، صحافیوں، سیاست دانوں اور قلم کاروں کو حیرت و استعجاب ہو۔

چنانچہ ”یاسر عرفات اور ان کے گروپ کے لوگ (جو قولاً و عملاً سیکولرزم، اشتمالیت اور قومیت پسندوں کے ہم نوا ہیں اور جنہیں اسلام پسندوں سے ازلی دشمنی ہے اور جن کا مقصد قضیہ فلسطین کو محض ایک فلسطینی، غیر اسلامی اور غیر عربی اور زمین، رہائش گاہ اور مکان کا قضیہ بنا ڈالنا اور اُس کو ایسے دینی، عقائدی اور اسلامی سرزمین کے قضیے کی حیثیت سے عاری کر دینا ہے، جس سے دست بردار ہونا، یا اُس سلسلے میں یہودیوں کے ساتھ مصالحت اور سودے بازی کرنا، ساری دنیا کے مسلمانوں کے لیے بھی جائز نہیں) مسلسل صہیونیوں کے ساتھ مضبوط خفیہ تعلقات قائم کرنے اور ان کے ساتھ رابطے اور میٹنگس کرنے میں بچھے رہے ہیں (۱)، یہ لوگ ٹالشی کارول ادا کرنے والوں کی تلاش میں سرگرداں

(۱۰) ترجمہ کلمۃ العدد، الداعی، بہ عنوان: ”اتفاق غزہ - اریحا اولاً... وَالْمُسْلَسَلُ الْبَحْثَانِي“ شمارہ: ۳، جلد: ۱۷،

ربیع الثانی - جمادی الاولیٰ ۱۴۱۴ھ = اکتوبر ۱۹۹۳ء - ترجمہ اردو: ۷ محرم ۱۴۲۸ھ = ۲۷ جنوری ۲۰۰۷ء۔

(۱) ۲۰/۳/۱۹۷۷ء سے تو باقاعدہ علانیہ تعلقات اور میٹنگس اسرائیل کے ساتھ تنظیم آزادی والے کرنے لگے تھے؛ بل کہ فرانس پریس ایجنسی کے نامہ نگار (جس نے ایجنسی کے لیے مسلسل دس سال یعنی ۱۹۷۳ء سے ۱۹۸۳ء تک کام کیا) کی تحقیق یہ ہے کہ فلسطینیوں کے بعض گروہوں کے اسرائیل سے ۱۹۶۹ء سے ہی روابط رہے ہیں؛ کیوں کہ اسی سال ←

رہے ہیں اور فلسطین میں یہودیوں کے حق اور اُن کے حوالے سے پُر امن بقائے باہم کے اصولوں پر عمل کرنے کے عوض اُن کی طرف اس لیے ذلت کا ہاتھ پھیلاتے رہے ہیں کہ وہ کسی طرح صلح پر آمادہ ہو جائیں اور ان کے لیے مقبوضہ اراضی کے چند بالشت ٹکڑوں پر نام نہاد خود مختار حکومت قائم کرنے کا موقع دے دیں، جو خواہ روٹی کے سوکھے ٹکڑے کے برابر بھی نہ ہو۔

### اسلام پسند اہل قلم کی حقیقت کشا کتابیں:

اسلام پسند اہل قلم اور صحافی، معراج و اسرا کی زمین: فلسطین اور وہاں رونما ہونے والے واقعات اور تبدیلیوں کے موضوع پر جو کتابیں تالیف کرنے میں ہمہ تن منہمک رہے ہیں، اُن میں اسرائیل کے ساتھ اُن عشقیہ تعلقات اور ناجائز روابط کی دستاویزات شامل ہیں، جنہیں قائم کرنے کے حوالے سے، عرب ممالک اور خاص طور سے بہ راہ راست اسرائیل کا سامنا کرنے والے ممالک، کے اُن شکست خوردہ اور قومیت پسند بالشتیہ حکمرانوں نے ایک دوسرے پر سبقت لے جانے کی کوشش کی، جو اشتراکیت اور سیکولرزم کی پوجا کرتے اور انقلابی و ترقی پسند کہلانے کے اعزاز سے سرفراز رہے ہیں۔

یہ کتابیں ذلیل دشمن کے ساتھ، اُن عرب رہنماؤں کے رسوا کن اور اہانت آمیز روابط سے پردہ اٹھاتی ہیں، جو گلا پھاڑ پھاڑ کر اُس عرب لیگ کے اسٹیج سے چیختے رہتے ہیں جس نے خرطوم میں منعقدہ اپنی چوٹی کانفرنس میں بھاری بھر کم تینوں عربی نفیوں (اسرائیل کے ساتھ مصالحت ہوگی، نہ اُس کا وجود تسلیم ہوگا اور نہ اُس کے ساتھ بات چیت ہوگی) والی قرارداد پاس کی تھی۔ نیز اُسی عرب لیگ نے مئی ۱۹۵۱ء میں دشمن کے ہمہ گیر بائیکاٹ کا عربی نظام وضع کرنے کی بالاتفاق بات بھی طے کی تھی۔

→ ”جمہوری محاذ برائے آزادی فلسطین“ سے تعلق رکھنے والے ”ناف حواتمہ“ کے گروپ نے اسرائیل کی ”ٹائمنس“ کیونٹ تنظیم کے اہل کاروں سے ملاقات کی تھی۔ (دیکھیے کتاب ”التطبيع استيرابجية الاخير افي الصهيونية“ ص ۶۵)۔

اس حمام میں سبھی ننگے ہیں:

قضیہ فلسطین میں آنے والے نشیب و فراز کا بہ غور جائزہ لینے والا انسان یہ جانتا ہے کہ مصری صدر انور سادات ۱۹۷۷ء میں مقبوضہ بیت المقدس کا دورہ کر کے ناز و غرے میں پلے اسرائیل سے عشق کے رسوا کن جرم کا ارتکاب کرنے والا پہلا شخص نہ تھا، اسی دورے کے نتیجے میں ۱۹۷۹ء میں کیمپ ڈیوڈ میں صہیونیوں کے ساتھ مصر کا غدارانہ معاہدہ ہوا تھا، جسے اُس وقت عالمی پریس نے ”منفرد معاہدے“ کا نام دیا تھا؛ بل کہ درحقیقت یہودیوں کے ساتھ بددیانتی پر مبنی بہت سی ملاقاتیں، ناجائز روابط اور بدنام زمانہ میٹنگس ہوتی رہی ہیں، جن میں ایک لمبے عرصے سے اردن، مغرب، لبنان، مصر اور فلسطینی خفیہ یا علی الاعلان شریک رہے ہیں۔

لیکن یا سر عرفات اور اُن کے رفقاء نے یہودیوں کے ساتھ جو ڈھیر سارے ابہام آمیز، سوالیہ نشانات والے اور حقیقی خطروں، بزدلی، شکست خوردگی اور ذلت و بے شرمی کے عناصر سے مرکب معاہدہ ”عَرَڈ / اَرِیحا اَوَّلًا“ پر دست خط کیے ہیں، وہ ہر خیال اور تخمینے سے بالاتر ہے۔ اس گٹھ جوڑ اور معاہدے پر دست خط سے ”تنظیم آزادی فلسطین“ کی پول کھل گئی ہے، جو فلسطین کی آزادی اور اسرائیل کی مزاحمت کے لیے وجود میں آنے والی تنظیموں میں ہمیشہ سیکولرزم کی ایک علامت رہی اس تنظیم کی زمام کار ہمیشہ اُن قائدین کے ہاتھوں میں رہی، جن میں سے اکثر غیر اسلامی قومی انتساب کی نمائندگی کرتے تھے۔ یہی وجہ تھی کہ یہ ہمیشہ تمام مسلم و عرب حکام اور خصوصاً اُن غیر اسلامی انتساب والے حکمرانوں کے نزدیک معقول و مقبول رہی، جو عربی اور اسلامی نام رکھنے کے باوجود، اسلام کو آؤٹ آف ڈیٹ تصور کرتے رہے ہیں۔ اس معاہدے کی وجہ سے اُس بد باطن اور ناپاک پودے (یعنی اسرائیلی پودے) کی تمام آرزوئیں اس طرح خوب صورتی سے برآئیں ہیں کہ جس کا اُس نے خواب بھی نہ دیکھا تھا؛ اس لیے کہ اس معاہدے کا مطلب درج ذیل تھا:

۱۔ صہیونیوں نے معاہدے کے خفیہ ضمیمے کے مطابق، مذکورہ مشتبہ معاہدے کی وساطت سے، عرفات اور اُن کی جماعت کے لوگوں کو، امن معاہدے کی مخالف، فلسطین کی آزادی اور اُس کے لیے جہاد کا نعرہ لگانے والی فلسطین کی مسلم جماعتوں سے ٹکراؤ کی پوزیشن میں کھڑا کر دیا ہے؛ اس لیے کہ اس معاہدے کے نفاذ کے آغاز اور اس کی سرگرمیوں پر نظر رکھنے کے تین مہینے بعد، اپنے اور صہیونیوں کے مابین امن معاہدے کے اصولوں کا اعلان کرنے کے خصوصی خفیہ ضمیمے کی ایک دفعہ کے ضمن میں، تنظیم آزادی فلسطین نے، اس معاہدے کی مخالف فلسطین کی مذہبی اور غیر مذہبی جماعتوں کی فہرست اور نام و پتے اسرائیل کو سپرد کرنے کی ذمہ داری لے لی ہے؛ نیز اسرائیل کی تباہی اور اُس کے شہریوں کے قتل کا ارادہ رکھنے والی کسی بھی اپوزیشن فلسطینی سیاسی یا فوجی مہم کے صفایے کے لیے سرگرم عمل رہنے کا وعدہ کیا ہے۔ اس طرح اُس نے صہیونیوں کی خدمت میں اپنے کو پوری طرح لگا دیا ہے اور ملعون دشمن کے خلاف جہاد کا نعرہ لگانے والی ہر اسلامی آواز کو دبانے کے لیے وہ صہیونی افواج کے ساتھ ایک ہی خندق میں کھڑی ہو گئی ہے۔

اس طرح اسرائیل نے اپنے دفاع کا بوجھ عرفات اور اُن کے رفقاء کے کندھوں پر ڈال دیا ہے۔ اُنھیں اسرائیل نے اپنے مفادات کی نگرانی کرنے والا فرماں بردار ملازم بنالیا ہے، اور اپنے ہی بھائیوں کے ساتھ خون خرابہ اور تصادم کی پوزیشن میں ڈال دیا ہے اور اُنھیں ایسی خوں ریز خانہ جنگی کی بھٹی میں جھونک دیا ہے، جس کے نقصانات اور خطرات کی بے پناہی کا سوائے اللہ کے کسی کو علم نہیں۔ ان باتوں کی راہ سے اسرائیل اتنی ساری کامیابیاں حاصل کر لے گا، جن کا اُس نے کبھی خواب بھی نہ دیکھا ہوگا۔ ۱۹۸۳ء میں لبنان میں رونما ہونے والے فلسطینی تصادم کی تفصیلات اور فلسطینیوں کے درمیان تاحیوز جاری ”تطہیری“ کارروائیوں سے واقف کار آدمی اچھی طرح جانتا ہے کہ کس طرح دشمن، ابلیس اور اُس کے اُن لشکروں۔ جن میں سے ایک یا اُن میں سب سے آگے خود اسرائیل ہے۔ جیسی ہوشیاری کے ساتھ اُنھیں لڑانے بھڑانے پر قادر ہو گیا ہے۔ تمام باتوں



کا ایک ہی مقصد ہے کہ فلسطینیوں کا خود فلسطینیوں کے ہاتھوں قتل کرایا جائے۔ یقیناً ایک دن ایسا بھی آئے گا کہ دشمن اس کم زور فلسطینی اتھارٹی کا ہی کام تمام کر دے گا، جو ”امن و سلامتی کے تحفظ“ کے بینر تلے فلسطینیوں کے صفایا اور اُن کی جڑ کھودنے میں لگی رہے گی۔ جس وقت صہیونی وزیر خارجہ ”شمعون پیریز“ نے ”حماس“ کے مقابلے کے لیے عظیم آزادی فلسطین کو مسلح کرنے کی اسرائیلی تیاریوں کا اعلان کیا تھا، اُس وقت اُس کی یہی مراد تھی۔

اس کا صاف مطلب ہے کہ انتفاضے کے شیر بچے جو انان جہاد اور حماس کے مزاحمت کار اور یہ نعرہ لگانے والے کہ شرف و عزت کی بازیابی، فلسطینی اسلامی زمین کی آزادی اور وہاں سے اسرائیلی کتوں کو کھدیڑنے کی واحد راہ وہ اسلامی جہاد ہے، جس پر کار بند رہنے کی صورت میں اسلام — اس کے بعد کہ پوری دنیا عربوں کے چہرے پر شرمندگی کی کالک پوتنے والے امن اور شکست خوردگی کے کھیلوں کا مشاہدہ کر چکی ہے — اپنا مثبت اور سرگرم رول ادا کرے گا؛ یقیناً ایسے بنیاد پرست دہشت گرد کی شکل اختیار کر لیں گے، جنہیں رگیدنا، دوڑانا، اُن سے لڑنا اور عظیم مقصد یعنی اسرائیلی حکومت اور اُس کے امن کے تحفظ والے مقصد کے لیے پل پل اُن کی سرگرمیوں پر نگاہ رکھنا ضروری ہوگا۔

۲۔ پھر صہیونیوں نے سیاسی تعاون سے متعلق خفیہ ضمیمے میں یہ شرط بھی لگائی ہے کہ انہیں کسی بھی وقت جب ضرورت محسوس ہوگی کسی بھی اسرائیلی فلسطینی معاہدے پر عمل نہ کرنے کا حق ہوگا، خصوصاً جب صہیونیوں کو یہ اندازہ ہو کہ ریاست اسرائیل کا سیاسی اور سلامتی مفاد ان معاہدوں سے متصادم ہے، یا یہ کہ معاہدوں کی وجہ سے اسرائیل میں ایسا انتشار در آیا ہے، جس پر کنٹرول کرنا آسان نہیں۔

اسی کے توسط سے اسرائیل، اپنے سیاسی اور سلامتی کے مفادات کی تاویل کے مطابق، اپنی حکومت اور اپنی مختلف سیاسی پارٹیوں کو بھرپور اختیارات دے دیے ہیں کہ وہ جب چاہیں ان معاہدوں کو بے معنی بنا سکتے ہیں۔ اس میں کوئی شک نہیں کہ اسرائیل اسی

واسطے سے فلسطین میں ہمہ گیر خانہ جنگی بھڑک اٹھنے کی مکمل توقع رکھتا ہے، جس کا حتمی نتیجہ فلسطینی جہاد کی ناکامی کی شکل میں برآمد ہوگا اور آخرش یہ خانہ جنگی معاہدے کی منسوخی اور دشمن کے مفاد کے رو بہ عمل آنے کا سبب بن جائے گی۔ اس بات کو دشمن، دنیا والوں کے سامنے یہ دلیل بنا کر پیش کرے گا کہ فلسطینی، محدود پیمانے پر اور انتہائی ناقص اختیارات کے تحت بھی، خود مختار حکومت چلانے کی اہلیت نہیں رکھتے اور یہ کہ خطے میں امن و سلامتی کے قیام کی صرف ایک شکل ہے کہ اسرائیلی ریاست کی بنیادیں مضبوط ہوں اور اس کی سرحدیں نیل سے فرات تک پھیلی ہوئی ہوں اور اس ریاست میں کوئی اور محدود اختیار کی ریاست نہ ہو۔<sup>(۱)</sup>

۳۔ بددیانتی پر مبنی اس معاہدے کے خفیہ ضمیمے میں صہیونیوں نے یہ شرط بھی لگائی ہے کہ ان کو بالفعل فلسطینی سفارت خانوں کو ختم کرنے کا حق بھی حاصل ہوگا اور اگر فلسطینی مقتدرہ چاہے تو اسرائیلی سفارت خانوں میں ان فلسطینیوں کو ملازمت دی جاسکتی ہے، جو خود مختار حکومت کے خطوں میں فلسطینی امور کے نظم و نسق کی ذمہ داری سنبھالیں گے۔

اس طرح فلسطینیوں کی بیرونی سیاسی سرگرمی یک لخت ختم ہو جائے گی۔ نتیجتاً تنظیم آزادی فلسطین اور اسرائیل کی غلام اور اس کے چشم و ابرو کے اشارے پر ناپچنے والی اس کی حکومت خارجی فلسطینی امور سے اپنا ہاتھ کھینچ لے گی۔ اور اسرائیل کی شرطوں کے مطابق مستقبل میں اس حکومت کا کوئی مستقل سیاسی وزن نہ رہے گا؛ اس لیے کہ اس کو نہ تو کوئی مستقل سیاسی حکومت بنانے کا حق حاصل ہے اور نہ اس کو نقدی یا پاس پورٹ جاری کرنے کا اختیار ہوگا۔ خود مختار حکومت کے پانچ سالوں کے دوران تنظیم آزادی کو یہ حق بھی نہ ہوگا کہ وہ اردن، سیریا، لبنان یا مصر میں موجود پناہ گزینوں کی واپسی کا مطالبہ کرے۔ اس کا

(۱) قارئین کو تعجب نہ ہونا چاہیے کہ ۱۳۲۸ھ/۲۰۰۷ء میں اس مضمون کے اردو میں ترجمے کو مطبعہ کے لیے تیار کیے جانے کے وقت فلسطین میں ”فتح“ تحریک اور ”حماس“ کے درمیان مکمل طور پر خانہ جنگی کی کیفیت برپا ہے اور جن خطرات کی طرف آج سے ۱۴ سال پہلے، اس تحریر کے عربی میں ۱۴۱۴ھ/۱۹۹۳ء میں لکھے جانے کے وقت، اشارہ کیا گیا تھا، وہ سارے عملی دنیا میں حقیقت بن چکے ہیں اور بن رہے ہیں۔

مطلب یہ ہے کہ ملک سے باہر گزر بسر کرنے والے فلسطینی، آئندہ پانچ سالوں میں ہونے والے سیاسی حل کے رحم و کرم کے سہارے جیتے رہیں گے اور حل کی ساری شکلیں بھی بلاشبہ بال مثول اور بھید بھاؤ کے فن میں ماہر، اسرائیل کے ہاتھوں کا کھلونا بنی رہیں گی۔

۴۔ سیکورٹی تعاون کے حوالے سے اُس خفیہ ضمیمے میں دو ٹوک انداز میں اسرائیل کی یہ شرط مذکور ہے کہ اسرائیل کی بیخ کنی پر آمادہ تمام فلسطینی تحریکات اور تنظیموں کو موت کی نیند سلا دینے کی ذمہ داری بھی تنظیم آزادی فلسطین یا عبوری خود مختار حکومت کے کاندھو پر رہے گی؛ نیز اُس نے مذکورہ تنظیم کو، کوئی بھی تحریک، یا تنظیم، یا کسی قسم کی پارٹی کی تائیس کے حق سے بھی محروم کر دیا ہے؛ کیوں کہ اسرائیل کو یہ خوف کھائے جا رہا ہے کہ کہیں اس غدارانہ معاہدے کے بعد، فلسطینی مزاحمت پر نہ اُتر آئیں اور اُس کے لیے خطرات پیدا کر دیں۔ اس کے بعد تنظیم آزادی فلسطین کا صرف یہ کام رہ جائے گا کہ وہ اسرائیلی پولس کے اندرونی ضابطوں کے تحت اور اُن کی نگرانی میں اپنی حکومت کے زیر انتظام علاقوں میں داخلی سلامتی کو قائم و بحال رکھے۔

۵۔ جہاں تک اقتصادی، تجارتی اور مالی تعاون کی بات ہے، تو معاہدے کے خفیہ ضمیمے کے مطابق، صہیونیوں نے خود مختار حکومت والے خطوں کی اقتصادیات کو اسرائیلی فیصلے کے زیر کنٹرول رکھا ہے؛ چوں کہ اُنھوں نے یہ صاف اور برملا کہہ دیا ہے کہ خود مختار حکومت کا بجٹ، اسرائیلی بجٹ کا ایک حصہ رہے گا، اس حکومت کو یہ حق نہ ہوگا کہ وہ سرکاری یا غیر سرکاری مالی تعاون حاصل کرے، ہاں اگر وہ اسرائیلی حکومت کو اس سے آگاہ کرے اور اُس کو اعتماد میں لے، تو اُسے تعاون قبول کرنے کی اجازت ہوگی۔ نیز تعاون میں ملنے والی رقم، اسرائیل کے عام بجٹ کے اکاؤنٹ میں جمع کرنی ہوگی۔

اسی پر بس نہیں؛ بل کہ درآمدات و برآمدات کے لیے اسرائیلی وزارت خارجہ کا سہارا لینا پڑے گا اور سب کچھ اُسی کے توسط سے انجام پائے گا، خود مختار فلسطینی حکومت کے لیے یہ جائز نہ ہوگا کہ وہ خود مختار حکومت والے خطوں سے باہر رہنے والے فلسطینیوں سے

اقتصادی یا تجارتی کاروبار کرے۔ اس طرح اُن علاقوں میں مقیم فلسطینیوں اور حکومت کے مابین کوئی رابطہ اور تعلق باقی نہ رہے گا اور یہ خود مختار حکومت نہ چاہتے ہوئے بھی صہیونی تاجروں اور سرمایہ کاروں کو اپنے زیر انتظام خطوں میں تجارتی، صنعتی اور تعمیری پروجیکٹ لگانے کی اجازت دینے پر ایسے وقت میں مجبور ہوگی، جب اسرائیلی حکومت کے پیشگی جائزے کے بغیر خود مختار حکومت کو مشترکہ اقتصادی، مالی، یا تجارتی منصوبوں کے معاہدوں پر دست خط کرنے کا حق نہ ہوگا۔ اس راہ سے اسرائیل نے فلسطینی سرمایے کی نقل و حرکت کو پابہ سلاسل کر دیا ہے اور فلسطینی حکومت کے علاقوں میں اسرائیل کو سرمایہ کاری کی کھلی چھوٹ دے دی ہے۔ اسی طرح - خفیہ ضمیمے کے مطابق - خود مختار حکومت نے، دوسرے عرب ممالک کے ساتھ امن معاہدوں پر دست خط کرنے کے بعد، عرب ملکوں میں تجارتی اور اقتصادی پروجیکٹ حاصل کرنے کے سلسلے میں، اسرائیل کا تعاون کرنے کی ذمہ داری لے لی ہے، ساتھ ہی اُس نے یہ ضمانت بھی لے لی ہے کہ وہ اسرائیلی مصنوعات کو ہر جگہ رواج دے گی؛ اس لیے کہ اسرائیل فلسطینیوں اور تیل پیدا کرنے والے عربی ممالک کے مابین تجارت اور کاروبار کا میدان کھولنے اور بیرون ملک کام کرنے کے لیے فلسطینی اہلیتوں کی بیرون فلسطین منتقلی کے عمل کو آسان تر بنانے کا خواہش مند ہے۔

۶۔ ان ساری باتوں سے زیادہ پر خطرات یہ ہے کہ اگر کسی بھی عربی ملک کے ساتھ اسرائیل کی فوجی، یا سیاسی، یا ابلاغی دشمنی پیدا ہو جائے - خواہ اُس عربی ملک اور اسرائیل کے مابین دست خط شدہ امن معاہدہ ہو یا نہ ہو - تو ایسی حالت میں اُس دشمنی کی بنا پر معاملات میں دخل اندازی یا اسرائیل کی مخالفت کا حق خود مختار فلسطینی حکومت کو حاصل نہ ہوگا۔ جب کہ دوسری طرف اسرائیلی فوج کو یہ حق ہوگا کہ وہ پڑوسی عربی خطوں میں تعینات ہو کر امن و سلامتی کے تحفظ کا فریضہ انجام دے، اُسے فلسطین کی عبوری حکومت کو اس کی اطلاع دینے کی بھی چنداں ضرورت نہ ہوگی۔ رہے فلسطینی، تو قرب و جوار کے عرب خطوں میں اسرائیلی افواج، یا اسرائیلی حکومت کے کاموں میں دخل در معقولات کے حق سے وہ



یکسر محروم رہیں گے۔

اسرائیلی حکومت کو یہ حق بھی حاصل ہوگا کہ:

نیز اسرائیل کو یہ حق بھی حاصل ہوگا کہ وہ خود مختار حکومت کے کام کاج پر گہری نظر رکھے اور اُس کی سرگرمیوں پر نظر رکھنے کے لیے اسرائیلی مہقرین مہقرین کرے۔ اسی طرح اُس کو اور اُس کی امن مشنری کو، خود مختار حکومت کے خطوں میں مہقرین ہونے اور اسرائیلی حکومت کو، وہ جس وقت چاہے گی، مطلوب فلسطینی یا اسرائیلی شریک عناصر کی دھڑ پکڑ کا حق ہوگا؛ چوں کہ ان کارروائیوں کو مخفی رکھنے کی گارنٹی لی گئی ہے؛ اس لیے اسرائیل کو خود مختار حکومت کو، ان جیسی اہم کارروائیوں سے آگاہ کرنے کی اُسی وقت ضرورت ہوگی جب وہ کارروائیوں سے فارغ ہو چکا ہوگا۔

ان خفیہ دفعات کے ذیل میں، جن دارالحکومتوں میں یہ عہدہ معاہدہ مرتب کیا گیا، اُن کے کئی ذرائع نے یہ خبر دی ہے کہ امریکہ اور اسرائیلی حکومت نے ایک ایسے خطرناک معاہدے پر دست خط کیے ہیں، جس کی رُو سے امریکہ اسرائیل کو ایک نیا سیٹلائٹ سیارہ فراہم کرے گا، جس کے بنانے اور داغنے کی ذمہ داری واشنگٹن کی ہوگی۔ یہ سیارچہ ”غزہ / اریحا“ کے احوال پر چوبیس گھنٹہ نظر رکھنے کے ساتھ وہاں کی ساری تفصیلات سے باخبر کرے گا۔ ساتھ ہی واشنگٹن اسرائیلی افواج کو جدید ترین راڈار اور لیزر کی شعاعوں سے چلنے والے ہتھیاروں کی کھیپ فراہم کرے گا۔ ان سب کا مقصد یہ ہے کہ اسلامی طاقتوں اور اس خیانت آمیز معاہدے یا مستقبل میں ہونے والے شکست خودانہ حلول کی مخالفت کرنے والے ہر ایک شخص پر نظریں جمائے رکھنے کے ساتھ ”نئے ڈھانچے“ میں امن و سلامتی کو یقینی بنایا جاسکے۔ مذکورہ ذرائع کے مطابق مصر۔ جس کے سر، ماضی میں بھی قضیہ فلسطین کے ساتھ بددیانتی اور اسرائیل کے ساتھ معاشقانہ روابط کا سہرا رہا ہے۔ نے مشترکہ اسرائیلی مصری چیک پوائنٹس قائم کرنے کی ذمہ داری لے لی ہے؛ تاکہ غزہ پٹی

کے راستے، مصر سے کسی بھی فلسطینی کے سرحد عبور کرنے سے روکا جاسکے۔

### تنظیم آزادی فلسطین کی مُکَوَّضَہ ذمے داریاں:

معاهدے کے خفیہ ضمیمے کی وضاحت کے مطابق، تنظیم آزادی فلسطین نے اپنے سر یہ ذمے داری بھی لے لی ہے کہ وہ ”دشمنانہ مہمات“ کے سلسلوں پر بند باندھے گی، جبکہ اسرائیل، دوسرے عرب ممالک کے بنیاد پرستوں اور دہشت گردوں (اسلام پسندوں) سے مقابلے کے لیے مشترکہ فلسطینی اسرائیلی میڈیا کو ہدایات دے گی۔ مزید یہ کہ تنظیم آزادی فلسطین، فلسطین پر یہودیوں کے تاریخی حق کے حوالے سے، اُن کے خلاف دشمنانہ یلغاروں کو بھی روکے گی اور عالمی صہیونیت کو، ممالک و اقوام، خصوصاً مسلمانوں اور اسلام کو نشانہ بنانے والی ایک عالمی نسلی تحریک مانتے ہوئے، اُس کے خلاف سرابھارنے والی یورشوں کا قلع قمع کرے گی۔

اس خیانت آمیز معاہدے (جس کے بارے میں ناروے، جس کی نگرانی اور سرپرستی میں اس مشکوک معاہدے کا سبب بننے والی پیہم خفیہ ملاقاتیں ہوئیں، کے وزیر خارجہ نے بے لاگ انداز میں کہا ہے کہ اُس نے خصوصی چور دروازے سے سفارتی عمل داخل کیے جانے کو ترجیح دی؛ تاکہ یہ معاہدہ کامیابی سے ہم کنار ہو) کے خفیہ دائرے کو نظر میں رکھتے ہوئے بلا خوف تردید کہا جاسکتا ہے کہ اس معاہدے کا ڈھونگ بس اسی لیے رچایا گیا ہے کہ از سر نو صہیونی مفادات کو استحکام بخشا جاسکے، یا۔ جیسا کہ بعض اسلام پسند صحافیوں نے کہا۔ یہ معاہدہ اس لیے وجود میں آیا ہے، تاکہ ۱۹۱۷ء میں برطانوی وزیر خارجہ ”بالفور“ (۱۸۴۸-۱۹۳۰ء) کے ذریعے اسرائیل کے ظہورِ اولیس کے اعلان کے بعد، یہ معاہدہ اس کے دوسرے سرکاری ظہور کا اعلان کرے۔ یہ سارے نقصانات یا سرعرات سے کیے گئے بے معنی اور ڈھیلے ڈھالے وعدوں کے عوض کہے گئے کہ ان کو اسلامی حماسی انتفاضہ اور فلسطین کی دیگر وطنی قیادتوں کی کاری ضرب سے بچایا جائے گا۔



## فلسطین و مصر کی یقین دہانیاں :

بلاشبہ عظیم قربانیاں، رگوں میں دوڑنے والا پاکیزہ خون، اُن فلسطینی بھائیوں کے جانی و مالی نقصانات۔ جن کا یہ ایمان ہے کہ اسلامی فلسطین کی آزادی کی پہلی اور آخری راہ، صرف وہ اسلامی جہاد ہے، جس کی بنیاد شیر اسلام اور پیغام محمدی کے وفادار سپاہی یعنی عرب نوجوانوں کے قلوب کی گہرائیوں میں پیوست ہیں۔ تلخ ترین مصیبتیں، جسمانی اور اندرونی ایذا رسانی، قتل عام، جلا وطنی، اغواء، آبروریزی، بے حرمتی، یعنی وہ مصائب جن کے بیچ فلسطینیوں کی زندگی گزری، نیز وہ تمام جنگیں جو انھوں نے لڑیں، وہ ساری جھڑپیں اور تصادم جن کی آگ میں وہ جلتے رہے، وہ تمام اصول و تصورات جن کا وہ نعرہ لگاتے رہے ہیں، حریت اور خودداری سے سرشار مجاہد فرزند ان عرب اور مسلمانوں کے تمام نعرہ ہائے تکبیر (اللہ اکبر) اور اُس سرزمین جہاد پر اپنی جان کا نذرانہ پیش کرنے والے ہزاروں شہدا کا پاکیزہ خون، ساری چیزوں کو خاک میں ملا دیا گیا اور قضیہ فلسطین کو اُن بالشتیے اور شکست خوردہ رہنماؤں کے رویوں کی بھاری قیمت چکانی پڑی، جن کی فطرت میں اسلام، بلند تر اور عظیم اسلامی تصورات کے سوا ساری آئیڈیالوجی رچی بسی تھیں؛ کیوں کہ صہیونیوں نے دونوں فریقوں: فلسطین اور مصر کو اسرائیلی افواج کے ساتھ تعاون کی یقین دہانی کے راستے، اسرائیلی امن و سلامتی کے تحفظ و بقا کو یقینی بنا کر، اپنے تمام مقاصد کو حقیقت کا جامہ پہنا دیا ہے۔ فلسطین و مصر نے اس بات کے لیے تیار رہنے کی یقین دہانی کرائی ہے کہ وہ اسلامی مخالفت کو کچلنے، اسلام پسندوں کے تعاقب اور جنوبی لبنان پر حالیہ تباہ کن چڑھائی کے ذریعے، لبنان کے ساتھ ملنے والی اپنی شمالی سرحدوں کے تحفظ کے بعد صہیونیوں کی اندرونی صفوں پر کاری ضرب لگانے سے اسلام پسندوں کو روکنے کے حوالے سے، صہیونی افواج کے ساتھ ضرور ہاتھ بٹائیں گے۔ سب سے خطرناک بات یہ ہے کہ عرفات اور اُن کے ساتھیوں نے مذکورہ خفیہ شرائط کے ذریعے صہیونیوں کو نہ صرف یہ کہ ”مزاحمت“۔ جسے

عیسائی، صہیونی اور مغربی حلقے ”دہشت گردی“ کا نام دیتے ہیں۔ سہ: بل کہ ہر طرح کی مسلح جدوجہد سے دست برداری کی گارنٹی دے دی ہے؛ کیوں کہ عرفات کی تنظیم آزادی فلسطین نے اپنے بنیادی منشور کی اُن تمام دفعات پر خطِ تہنیت کھینچ دی ہے، جن سے ”دہشت گردی“ اور ”تشدد“ کا کوئی مفہوم نکلتا ہے۔

## اس خیانت آمیز معاہدے کے تعلق سے، عربوں کا موقف:

ہرچند کہ یا سر عرفات نے یہودیوں کے ساتھ جس معاہدے کو آخری اور حتمی شکل دی ہے، وہ اسلامی مقامات مقدسہ، اسلامی زمین، قضیہ فلسطین، امت مسلمہ اور خود فلسطینی عوام کے ساتھ ایک بڑی اور کھلی ہوئی خیانت ہے؛ لیکن باعثِ افسوس تو اس خیانت آمیز معاہدے کے تعلق سے عرب ملکوں کا موقف ہے کہ چند کے استثنا کے ساتھ، تمام عرب ممالک نے یہ تصور کرتے ہوئے کہ یہ ایک خالص فلسطینی مسئلہ ہے، جس میں فلسطینیوں کو پسند و ناپسند کا حق ہے، اس معاہدے کو کھلے دل سے خوش آمدید کہا اور اس کی تائید و توثیق کی؛ نیز اُن ممالک کا یہ خیال ہے کہ فلسطینیوں کو اس قضیے کے حوالے سے کوئی بھی معاہدہ کرنے کا حق ہے، خواہ یہ معاہدہ امت مسلمہ اور اُس کے سیاسی، اقتصادی اور عسکری موقف کو زک پہنچانے والے دور رس منفی اسٹریٹیجک نتائج کا سبب نہ بن جائے؟ ان عرب ممالک نے یہ خیال کر کے اس معاہدے کی حمایت کی کہ یا سر عرفات فلسطینیوں کے حقیقی نمائندہ ہیں، انھیں صہیونیوں کے ہاتھوں قدس کی خرید و فروخت، اُن کے ساتھ دوستی کی پیٹگیں بڑھانے، اپنی آبرو باقی رکھنے کے لیے اور اقتدار کی کُرسی تک پہنچنے کے لیے اُن کی طرف دوستی کا ہاتھ بڑھانے کا مکمل حق ہے، خواہ اس کی وجہ سے پاکیزہ اصولوں، مقدس اقدار اور عظیم ترین مسلمات سے دست بردار کیوں نہ ہونا پڑے۔ حتیٰ کہ ان عرب ممالک کے ذرائع ابلاغ، اسرائیل سے حسن ظن رکھنے کی اپیل کرنے لگے اور یہ دہائی دینے لگے ہیں کہ موجودہ نیا کابینہ الاقوامی نظام اس کی اجازت نہیں دیتا کہ اسرائیل سے

فلسطینیوں کے حقوق کی بازیابی کے لیے مسلح جدوجہد کا سہارا لیا جائے؛ نیز یہ کہ اسرائیل کے ساتھ امن معاہدہ اس حقیقت پسندی کے زمانے میں عقل و منطق کے عین مطابق ہے، اس معاہدے کی مخالفت کرنے والے حقیقت پسندی سے کوسوں دور ہیں، وہ لاشعوری کی حالت میں عالمی انقلابات کے حاشیے پر جی رہے ہیں۔

بلاشبہ افکار و خیالات اور پہاڑوں کی طرح مضبوط اور بلند مقررہ اور پائے دار عربی اسلامی تصورات میں تبدیلی لانے کی یہ ساری کوششیں بھی عربوں، مسلمانوں، قضیہ فلسطین اور اُمتِ مسلمہ کے ساتھ ایک دوسری خیانت ہے؛ کیوں کہ تبدیلی لانے کی یہ کوششیں یہودیوں کے مزاج سے ناواقفیت کا نتیجہ ہیں، جن کا خمیر غداری، عہد شکنی اور بددیانتی سے اٹھا ہے۔ وعدہ خلافی پر اڑے رہنا اور روئے زمین پر خون خرابے کی کوشش کرنا، یہودیت کی رگوں میں خون بن کر دوڑتا رہا ہے اور اسلام اور مسلمانوں کے تئیں انتہائی درجے کی دشمنی اُن کی فطرتِ ثانیہ ہے۔

قرآن کی درج ذیل آیتوں سے اِن باتوں کی بھرپور عکاسی ہوتی ہے: وَلَنْ تَرْضَى عَنْكَ الْيَهُودُ وَلَا النَّصْرَىٰ حَتَّىٰ تَتَّبِعَ مِلَّتَهُمْ (بقرہ/۱۲۰) اور ہرگز نہ راضی ہوں گے تجھ سے یہود اور نصاریٰ، جب تک تو تابع نہ ہو اُن کے دین کا۔

وَلَتَجِدَنَّ أَشَدَّ النَّاسِ عَدَاوَةً لِّلَّذِينَ آمَنُوا الْيَهُودَ وَالَّذِينَ أَشْرَكُوا (مائدہ/۸۲) تو پاوے گا سب لوگوں سے زیادہ دشمن مسلمانوں کا، یہودیوں کو اور مشرکین کو۔

وَقَالَتِ الْيَهُودُ يَدُ اللَّهِ مَغْلُولَةٌ غُلَّتْ أَيْدِيهِمْ وَلُعِنُوا بِمَا قَالُوا؛ بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ وَلَيَزِيدَنَّ كَثِيرًا مِّنْهُمْ مَا أُنْزِلَ إِلَيْكَ مِنْ رَبِّكَ طُغْيَانًا وَكُفْرًا وَأَلْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ كُلَّمَا أَوْقَدُوا نَارًا لِلْحَرْبِ أَطْفَأَهَا اللَّهُ وَيَسْعَوْنَ فِي الْأَرْضِ فَسَادًا وَاللَّهُ لَا يُحِبُّ الْمَفْسِدِينَ (مائدہ/۶۴)

اور یہود کہتے ہیں کہ اللہ کا ہاتھ بند ہو گیا ہے۔ اُنھی کے ہاتھ بند ہو جاویں اور لعنت ہے اُن کو اس کہنے پر؛ بل کہ اُس کے تو دونوں ہاتھ کھلے ہوئے ہیں۔ خرچ کرتا ہے جس

طرح چاہے اور اُن میں بہتوں کی بڑھے گی اس کلام سے جو تجھ پر اترا، تیرے رب کی طرف سے شرارت اور انکار اور ہم نے ڈال رکھی ہے اُن میں دشمنی اور بیر قیامت کے دن تک۔ جب کبھی آگ سلگاتے ہیں لڑائی کے لیے، اللہ اُس کو بھادیتا ہے اور دوڑتے ہیں ملک میں فساد کرتے ہوئے اور اللہ پسند نہیں کرتا فساد کرنے والوں کو۔

فَبِمَا نَقُضُهُمْ مِّيثَاقَهُمْ وَكُفْرَهُمْ بِآيَاتِ اللَّهِ وَقَتْلِهِمُ الْأَنْبِيَاءَ بَغْيٍ حَقٍّ وَقَوْلِهِمْ قُلُوبُنَا غُلْفٌ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا (نساء/ ۱۵۵)

اُن کو جو سزا ملی، سو اُن کی عہد شکنی پر اور منکر ہونے پر اللہ کی آیتوں سے اور خون کرنے پر پیغمبروں کا ناحق اور اس کہنے پر کہ ہمارے دل پر غلاف ہے۔ سو یہ نہیں؛ بل کہ اللہ نے مہر کر دی اُن کے دل پر کفر کے سبب۔ سو ایمان نہیں لاتے؛ مگر کم۔

فَبِمَا نَقُضُهُمْ مِّيثَاقَهُمْ لَعْنَاهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ وَنَسُوا حَظًّا مِمَّا ذُكِّرُوا بِهِ وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا مِنْهُمْ. (مائدہ/ ۱۳)

سو اُن کے عہد توڑنے پر، ہم نے اُن پر لعنت کی اور کر دیا ہم نے اُن کے دلوں کو سخت۔ پھیرتے ہیں کلام کو اُس کے ٹھکانے سے اور بھول گئے نفع اٹھانا اُس نصیحت سے، جو اُن کو کی گئی تھی اور ہمیشہ تو مطلع ہوتا رہتا ہے، اُن کی کسی دغا پر؛ مگر تھوڑے لوگ اُن میں سے۔

سَمَاعُونَ لِلْكَذِبِ أَكْثَالُونَ لِّلْشَّحِّ (مائدہ/ ۴۳)

جاسوسی کرنے والے، جھوٹ بولنے کے لیے اور بڑے حرام کھانے والے۔

بددیانتی کے فن کے ماہرین، جو چاہیں کریں؛ لیکن...

بددیانتی کے فن میں عالمِ عرب کے ماہرین، قضیہ فلسطین اور عربی اسلامی قضیوں کے ساتھ جو اُن کے جی میں آئے، کریں؛ لیکن میں کہہ دیتا ہوں کہ قدامت پرستی، تشدد پسندی، دہشت گردی، مجرمانہ کارروائیوں، جذباتیت و عجلت بازی، عدم حقیقت پسندی؛

نیز ترقی و کشادہ ظرفی اور روشن خیالی کی راہوں کو روکنے، موجودہ صورت اور نئے چیلنجوں کے اشارات و کنایات کو اچھی طرح نہ سمجھنے کا الزام سرمنڈھنے کے توسط سے، اسلام پسندوں کے حوصلوں کو خواہ کتنا ہی پست کیا جائے؛ لیکن یہ لوگ تمام خیانت آمیز رویوں، مشتبہ سازشوں، شکست خوردانہ معاہدوں، بھاؤ تاؤ والے معاملوں، تعلقات کو خوش گوار بنانے کی کوششوں، عالم عربی میں صہیونیوں، مسیحیوں، مغرب والوں اور امریکیوں کی سیندھ لگانے کی پالیسیوں، امن و سلامتی کی فریب دہندہ کوششوں کے باوجود؛ نیز عقل عربی کو گم راہ کرنے، اسلامی شعور کو چھیننے، مسلمہ تصورات کو ادا کرنے بدلنے، غیر اسلامی باطل نظریات کی بنیادوں کو مضبوط کرنے، میڈیا کو اندھیرے میں رکھنے، عرب نوجوانوں کی برین واشنگ، عوام کی زبانوں پر تالے ڈالنے کی دھمکیوں، نفسیاتی ایذا رسانیوں، قلموں کو توڑ ڈالنے، کاغذات کو پھاڑ ڈالنے، افکار و خیالات پر چھاپہ ماری، اخبارات و رسائل کو بند کر دینے، غیروں کے خیالات کو بہ زور طاقت سر تھوپنے، تختہ دار پر لٹکا دینے؛ یا بامشقت عمر قید اور بھاری جرمانوں کے احکامات صادر کر دینے جیسے تمام اقدامات کے باوجود اسلام پسند اپنے موقف پر ڈٹے رہیں گے اور وادی کی چٹان کی طرح کوہ گراں بن کر اڑے رہیں گے، اُنھیں اُن کی جگہ سے کوئی بھی کوشش، خواہ اُس کو مشرقی اور مغربی طاقتوں کی کتنی ہی پشت پناہی اور حمایت کیوں نہ حاصل ہو، پیچھے نہ ڈھکیل سکے گی۔

سیکولرزم اور اشتراکیت پسندوں اور اُن کے علاوہ بزعم خود ”بہادر فلسطینی رہنماؤں“ نے اگرچہ اپنی بات کہ دی ہے، قضیہ فلسطین کے حوالے سے اپنے موقف کا اظہار کر دیا ہے اور اگرچہ عرب و مسلم ”حقیقت پسند“ اور ”معتدل مزاج“ قائدین، اُن کی تائید اور اُن کے کام کا خیر مقدم کرنے کے تعلق سے ہم راے ہیں۔ یا ہم راے ہو اچاہتے ہیں۔؛ لیکن اسلام پسندوں کی رائے دوسری ہے، جسے وہ اس طرح اپنے سینے سے لگائے رہیں گے، جس طرح بخیل اپنے قلیل سرمایے کو بہ حفاظت بچا کر رکھتا ہے۔ وہ اپنی راہ میں آنے والی تمام رکاوٹوں کے باوجود، اُس کے برملا اظہار پر مضبوطی سے جمے رہیں گے؛ کیوں کہ اُنھی

افراد اور اُن کے جانشینوں سے ہی اس ”ایوبی راہ“ پر چلنے کی امید ہے، جو فلسطینی اسلامی زمینوں کی آزادی کی منزل تک لے جاتی ہے، اسی راہ پر چل کر تمام بددیانتوں کو اوندھے منہ گرایا جاسکتا اور سازش کرنے والوں کو سرعام رسوا کیا جاسکتا ہے۔ قرآن میں ہے: اللہ ضرور بالضرور اس شخص کی مدد کرتا ہے، جو اُس کی مدد کرے۔ اللہ تو زبردست طاقت کا مالک ہے۔ وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ (حج/۴۰)

اور اللہ مقرر مدد کر دے گا، اُس کی جو اُس کی مدد کرے گا۔ بے شک اللہ زبردست ہے زور والا۔





## مسجد ابراہیمی کا اَلَمِ ناک واقعہ (۱۰)

۱۵ رمضان المبارک ۱۴۱۳ھ = ۲۵ فروری ۱۹۹۳ء یہ روز جمعہ، مسجد ابراہیمی میں نماز فجر ادا کرتے ہوئے؛ یہ یک وقت ایک ہی مقام پر ساٹھ فلسطینیوں کو موت کے گھاٹ اتار دیا گیا اور سو سے زائد زخمی اور معذور کر دیے گئے۔

اس واقعے کے بعد ہم نے کوئی ایسی زوردار احتجاجی آواز نہ سنی، جس سے یہ پتہ چلتا ہو کہ یورپ، امریکہ، برطانیہ، سلامتی کونسل اور اقوام متحدہ، حقوق انسانی کی حمایت کے حوالے سے سچے ہیں۔ ایسا لگتا ہے کہ انسانی حقوق صرف عیسائیوں، یہودیوں اور غیر مسلموں کی جاگیر ہیں۔ جہاں تک مسلمانوں کی بات ہے، تو اس سینہ گیتی پر اُن کا صرف یہ حق ہے کہ وہ قتل و غارت گری، عزت و آبرو کی پامالی اور طرح طرح کی سزاؤں پر صبر کا دامن تھامے ہوئے تذلیل و تحقیر کا کڑوا گھونٹ حلق سے نیچے اُتارتے رہیں اور جلا وطنی کے گرم آنسوؤں کو پیتے رہیں۔

مسجد ابراہیمی میں خدا کے حضور میں جبینِ نیاز خم کیے ہوئے، مقبوضہ زمین کے فلسطینیوں کو جس اَلَمِ ناک حادثے سے دوچار ہونا پڑا، وہ یقیناً اُس تعذیب و تذلیل کے سلسلے کی آخری کڑی نہیں، جس کو ملعون دشمن روزِ اول ہی سے عربوں اور مسلمانوں پر بروئے کار لانے کا عادی رہا ہے، قتل و غارت گری کی کوئی بھی کارروائی اُس دشمن کی طرف سے مستبعد و حیرت انگیز نہیں، جو اس قسم کی کارروائی کو ایسا کارِ ثواب سمجھے بیٹھا ہے کہ دنیا اور آخرت کے دیگر کاموں میں اُسے یہ ثواب نظر نہیں آتا۔

قابل تعجب تو فریب خوردہ عرب قائدین و سیاست دانوں کا دشمنوں پر اعتماد ہے، جو  
 بلا انقطاع، امن مذاکرات اور خیانت و شکست آمیز معاہدوں پر زور دیتے رہتے ہیں۔ اللہ  
 میری قوم کو ہدایت دے؛ کہ یہ حقیقتِ حال سے واقف نہیں۔  
 اُس خسیس اور ناپاک دشمن پر اعتماد کرنا، جو اپنی طویل تاریخ میں انبیاء و رسل سے  
 برسرِ پیکار رہا، اُن کی زبانوں سے ملعون ٹھہرایا گیا اور جس کی پوری تاریخ فریب، دسیہ  
 کاری اور بددیانتی سے بھری پُری ہے، یہ اتنی بڑی بے وقوفی ہے، جس کے لیے تاریخ ہمیں  
 کبھی معاف نہ کرے گی، چاہے ہم اس کے لیے کتنے ہی وجوہِ جواز کا سہارا لیتے رہیں۔



# اسرائیل کا ذہن، رویہ اور طریقہ کار بدلا ہے نہ بدلے گا (۰)

مہلت لینے اور ہماری عربی اسلامی زمین میں اپنی دور رس صہیونی حکمت عملی کو یہ روئے کار لانے کے لیے، اسرائیل خواہ کتنا ہی امن معاہدوں کا کھیل کھیلے اور صلح صفائی کی چال چلے، اُس کی ذہنیت ہرگز نہ بدلے گی۔ اسرائیلی ذہنیت کا خمیر ہی، اسلام اور مسلمانوں کے ساتھ ازلی دشمنی، سینہ گیتی پر دندنانے، اُس پر فساد مچانے، یہودیوں کی نسلی برتری کے غیر حقیقی احساس؛ نیز جنسی بے راہ روی، ابا حیت پسندی اور عورتوں کی آزادی کے نام پر انھیں بگاڑ کی راہ پر ڈالنے، انھیں پردے کی قید سے آزاد کرنے اور بے حیائی پر آمادہ کرنے؛ اسی طرح سینما، فلموں، کھیلوں اور میڈیا اور نسل انسانی کو تباہی کی نذر کرنے والی اُن تمام تدبیروں کی راہ سے تمام اقوامِ عالم، خاص طور سے امت مسلمہ کو زیر نگین کرنے کی پالیسی سے اٹھا ہے، جس سے تمام بنی نوع انسان، خصوصاً امت محمدیہ پر یہودیوں کے جبر و تسلط کی منزل آسان ہوتی ہے۔

ہم میں سے بہت سے لوگ خواہ کتنا ہی فریب کا شکار ہوں، یا شتر مرغ کی طرح ریت کے تودے میں سر چھپا کر اس بھیا تک صورتِ حال سے تجاہل برتنے اور اطمینانِ قلبی یا حیلے حوالے اور ذرائع پسندی پر یقین کر کے یہ گمان کرنے کی کوشش کریں کہ اسرائیل نے اب اپنی پرانی روش سے توبہ کر لی ہے اور وہ عربوں کے ساتھ امن قائم کرنے

(۰) ترجمہ کلمۃ المحرر، الدبی، شمارہ: ۱۱، جلد ۱۹، ذی قعدہ ۱۴۱۶ھ = اپریل ۱۹۹۶ء۔ ترجمہ اردو: ۱۴/۱۲/۱۴۲۸ھ =

کے حوالے سے سچائی پسند اور کھرا بن گیا ہے؛ یہ لوگ جتنا دھوکہ کھائیں یا دھوکہ کھانے کی کوشش کریں؛ لیکن یہ بات دو دو چار کی طرح واضح ہے کہ اسرائیل اپنی سوچ اور ”دوستی“ کو دشمنی میں تبدیل کر لینے سے کسی بھی وقت دست بردار ماضی میں ہوا ہے اور نہ مستقبل میں دو دور تک اس کی اُمید ہے۔ یہی وہ اسرائیل ہے، جو مسلسل اور بلا انقطاع عربوں کو ذلیل کرنے اور نام نہاد پُر امن کارروائیوں کے دوران بھی اُن کا مذاق اڑانے کی اپنی فطرت پر اٹل رہا ہے۔ جو کوئی یہ سمجھے کہ اسرائیل کے اندر، حالات نے تھوڑی بہت اچھائی اور انسانیت کی کوئی خوبی پیدا کر دی ہے، تو وہ ایسا شخص ہے، جو سراب کو پانی سمجھ کر اُس کے پیچھے ہانپتے کا پتے بھاگتا ہے۔ یاد رکھیے! یہودیوں میں کوئی تبدیلی اُسی وقت آسکتی ہے، جب پہاڑ ہم وارز مین بن جائیں، شیر نیک اور سچے انسان بن جائیں اور شیاطین فرشتوں کا روپ دھار لیں۔ یہودی جوکل تھے، وہی آج بھی ہیں اور جو آج ہیں، مستقبل میں بھی وہی رہیں گے۔ اُن کے ساتھ مصالحت کرنے کا حکم، کسی راسخ العلم اور مذہبِ اسلام کی روح کو جذب کرنے والے کسی عالم نے کبھی نہیں دیا۔ اسرائیل کے ساتھ صلح کے ”ڈرامے“ میں پھنسنے کے لیے عرب اسی لیے تیار ہوئے ہیں کہ وہ معنوی شکست اور اقتصادی اور سیاسی پس ماندگی سے دو چار ہو چکے ہیں؛ لیکن عربوں کی یہ صورتِ حال ہمیشہ باقی نہ رہے گی، وہ دن ضرور آئے گا، جس میں بہ مددِ خداوندی، مسلمان سُرخ رو ہوں گے۔ راقم نے کلمۃ العدد میں انہی حقائق کی طرف اشارہ کیا ہے، جو آئندہ صفحات میں پیش کیا جا رہا ہے۔



# اسرائیل و عرب اور جنگل کے بیچ میں واقع فلیٹ کا قصہ (•)

عرب ممالک یکے بعد دیگرے، اسرائیل کے ساتھ جو امن معاہدے کر رہے ہیں، اُن کے حوالے سے خواہ کتنی بھی صفائی اور عذر پیش کر کے اُن کو جواز کی سند دی جائے اور خواہ جتنا بھی اُن ”حقیقی حصولِ یابیوں“ کو بڑھا چڑھا کر پیش کیا جائے، جنہوں نے عربوں کو امن کا رروائی کے قابلِ نفیس سیریل کے جال میں پھنسنے پر مجبور کیا؛ یہ ایک ناقابلِ تردید واضح حقیقت ہے کہ عربوں کا یہ اقدام صرف شکست خوردانہ ذہنیت، زوال پذیر سوچ اور اُس بونے پن کا نتیجہ تھا، جس کے عذاب میں، مغربی، صہیونی، سیاسی چالوں کی وجہ سے ہمارے ”قد آور“ عرب عرصے سے مبتلا ہیں۔

اگر عرب باہم متحد ہوتے:

اگر عرب طاقت ور، بہادر اور باہم متحد ہوتے، وہ مطلوبہ روحانی سرمایے کی دولت سے مالا مال ہوتے اور اسرائیل کے عام اور ایٹمی اسلحے جیسا اُن کے پاس بھی اسلحہ خانہ ہوتا، تو وہ کبھی بھی، امن کی اُس ریل پر ذلت کے ساتھ سوار ہونے کو تیار نہ ہوتے جس پر وہ

(•) ترجمہ ادارہ (کلمۃ الحداد) الداعی، بہ عنوان: ”اسرائیل و العرب و قصۃ فیلا فی الآخر اش“، شمارہ: ۱۱،

جملہ: ۱۹ ذی قعدہ ۱۴۱۶ھ = اپریل ۱۹۹۶ء۔

سوار ہو گئے ہیں۔

دوسرے لفظوں میں، اسرائیل کبھی یہ جرأت نہ کرتا کہ وہ اُس اُمن اور زیادہ صحیح الفاظ میں شکست خوردگی، دور رس و طاقت ور اور ہمہ گیر غلامی کا طوق اُن عربوں کے گلے میں ڈالنے کی کوشش کرے، جو عرب ہونے کی بنا پر ذکاوت و فطانت، جرأت و بہادری اور انکارِ ظلم کے حوالے سے مشہور رہے ہیں۔ انھیں یہ صفات نسل در نسل ورثے میں ملی ہیں۔ ساری دنیا جانتی ہے کہ عرب، نبی اکرم ﷺ جن کے صدقے میں خدائے بخشنده نے انھیں عزت و شرافت کے لازوال خزانے سے اُس وقت تک نوازا، جب تک وہ اُن کے دامن کو مضبوطی سے پکڑے رہے۔ پر ایمان رکھنے کے سبب ایک سوراخ سے دوبار نہیں ڈسے جاسکتے، چہ جائے کہ ایک ہی سوراخ سے ناقابلِ شمار مرتبہ ڈسے جائیں۔ اگر عرب مقدور بھر طاقت سے مُسلح ہوتے کہ اُس کی وجہ سے خدا اور اُن کے دشمنوں کے دل میں دہشت بیٹھ جاتی اور اللہ کی بتائی ہوئی شرطوں پر پورے اترتے، یعنی یہ کہ وہ آپسی اختلاف و نزاع کا شکار نہ ہوتے، جس سے اُن کی ہوا اکھڑ گئی اور وہ ناکامی سے دوچار ہوئے، تو اسرائیل کو کبھی یہ ہمت نہ ہوتی کہ وہ شکست، ذلت و رسوائی اور غلامی کو ہمارے سر تھوپے۔

اُمن سیریل کو اُن پر تھوپے جانے کی واحد وجہ اُن کی شکست خوردگی، عربی اتحاد و اشتراک کی ناکامی اور اسلامی صف کا بکھراؤ ہے۔ اور اس کے حتمی نتائج کے بہ طور مستقبل میں خطرناک اور خوف ناک شکل میں جو کچھ سامنے آئے گا، اُس کا سرچشمہ یہی مذکورہ دونوں عناصر ہوں گے، خواہ ہمارے دانش مندی کا دم بھرنے والے قائدین و سیاست داں اور صحافی و سفارت کار تاویلات گھڑنے، ذرائع پسندی، حکمت عملی اور اسرائیلی جن کو بوتل میں بند کرنے یا سوئی کے ناکے میں اونٹ کے داخل کرنے کی محال مُثل کو بروئے کار لانے کے لیے، وقت کے عنصر سے فائدہ اٹھانے کے لیے دلیلیں تخلیق کرنے کے فن میں کتنی ہی مہارت کیوں نہ دکھائیں۔



## معاهدہ کیمپ ڈیوڈ:

انور سادات نے ”مناجیم بیگن“ کے ساتھ کیمپ ڈیوڈ والے معاہدے پر دست خط کر کے عربوں کے ساتھ جو خیانت کی اور یاسر عرفات نے ”اسحاق رابن“ کے ساتھ ”اوسلو“ معاہدے پر دست خط کر کے امن و سلامتی کے دروازے کو چوہٹ کھول کر، عربوں خصوصاً اردن جو امن کی ریل پر سوار ہو چکا اور سیریا کے ساتھ۔ جو اسی کردار کی ادائیگی کے لیے اپنی باری کے انتظار میں ہے اور قرآن و شواہد بتلاتے ہیں کہ وہ اس ریل پر دیر یا سویر سوار ہو ہی جائے گا۔ جس ”دیانت“ کا مظاہرہ کیا؛ دونوں قائدین کے یہ دونوں اقدامات ”خیانت“ و ”دیانت“، ذلت پسند ذہنیت اور اندرونی شکست اور معنوی پسپائی کا نتیجہ تھے۔ انور سادات کی خیانت ہو یا یاسر عرفات کی دیانت، دونوں طاقت ور فاتح اسرائیل کی طرف سے اپنی مرضی کو تھوپنے کی وجہ سے اور اُس کے سرپرست امریکہ اور اُن مغربی ممالک کے چشم و ابرو کے اشارے پر رو بہ عمل آئی تھیں، جنہوں نے اس اسٹریٹیجک خطے سے مربوط اپنے ناگزیر مفادات کے لیے حفاظتی دیوار کی طرح اسرائیل نام کے بیج کی عالم عربی کے قلب میں کاشت کی اور اُس کی دیکھ رکھ کر رہے ہیں۔

## نفسیاتی شکست کے اثرات:

اسی نفسیاتی شکست نے ہی بے چارے اردنی شہری ”ابوسعید“ کو یہ کہتے ہوئے اپنے بیٹے کا نام ”اسحاق رابن“ تجویز کرنے پر مجبور کیا کہ میری دلی تمنا ہے کہ میرے گھر ایک لڑکا پیدا ہو؛ تاکہ میں اُس کا نام ”اسحاق رابن“ رکھوں، جس کے لیے میرے دل کے نہاں خانوں میں بے پناہ عزت ہے، اس لیے کہ وہ ایسا امن پرور سپاہی ہے، جس نے ”پچازاد بھائیوں“<sup>(۱)</sup> کے مابین قائم نفسیاتی خلیج کو پاٹ دیا اور امن ہی کے لیے اپنی جان

(۱) یہودیوں۔

قربان کر دی۔“ اُس شخص نے ہفت روزہ اردنی اخبار ”مشرق“ کو بیان دیتے ہوئے کہا کہ اس نام سے خوشی محسوس کرنے والی اُس کی بیوی، ”رائین“ کی بیوہ کو یہ بتانے کے لیے اُس کے پاس جائے گی کہ ”رائین“ مرے نہیں؛ بل کہ وہ ہم عربوں کے مابین پھر سے پیدا ہو گئے ہیں۔ ہم میں سے بصیرت مندوں کے عبرت حاصل کرنے کے لیے یہ ذہن میں رکھنا ضروری ہے کہ ”اسحاق رائین“ تو ہمارے نزدیک ”صہیونی دہشت گرد“ ہے اور عقل کے اُلٹے اُردنی کے نزدیک امن پر جان نثار کرنے والا شہید سپاہی ہے۔ یہی ”اسحاق رائین“ اُس اسرائیلی فوج کا چیف آف اسٹاف تھا، جس نے ۱۹۶۷ء میں شہر قدس کے تقدس کو پامال کیا اور قدس سمیت پورے مغربی کنارے کو، اُس پر اقتدار رکھنے والے اردن کے ہاتھوں سے چھین لیا تھا۔ ہو سکتا ہے کہ مذکورہ اردنی شخص کو فلسطینی انتفاضے کے بچوں اور جوانوں کے اسرائیل کے ذریعے پاؤں توڑنے کی کارروائی سے کوئی سروکار نہ ہو؛ لیکن یہ بتانا ضروری ہے کہ اس کارروائی کی اسرائیلی افواج کو واضح ہدایات کسی اور نے نہیں اسی ”اسحاق رائین“ نے دی تھی۔

اسی نفسیاتی پسپائی نے مصری شہری کو اس بات پر مجبور کیا کہ وہ سابق اسرائیلی وزیراعظم ”مناحیم بیگن“ کے جس نے مصری صدر انور سادات کے ساتھ معاہدہ ”کیمپ ڈیوڈ“ پر دست خط کیا تھا، نام پر ”بہ طور تھرک“ اپنے لڑکے کا نام ”بیگن“ رکھے۔

اسرائیل نے ساری کارروائیاں، فتح مندی کے احساس کے تحت کیں:

اس کے بالمقابل ماضی، حال یا مستقبل میں ہونے والے امن کے واقعات، ارضِ فلسطین میں اسرائیلی ریاست کے روزِ اول سے ان سطور کے سپرد قرطاس کرنے تک (۱) عرب ممالک کے ساتھ اسرائیل کے تمام طرزِ ہائے عمل پر گہری نظر رکھنے والا ہر کوئی یہ محسوس کرے گا کہ اسرائیل نے جتنے اقدامات و کارروائیاں کیں اور عربوں کے ساتھ پیہم جتنے

(۱) یہ سطور، عربی میں اوائلِ ذی قعدہ ۱۴۱۶ھ = اوائلِ اپریل ۱۹۹۶ء میں لکھی گئی تھیں۔

سلوک کیے، وہ سب فتح مند و کام یاب احساس برتری اور طاقت اور غلبہ کے احساس کے تحت کیے۔ اسرائیل کو یہ حق ہے کہ وہ فخر و مبہات میں مبتلا ہو؛ اس لیے کہ وہ ایک ایسی قوم ہے، جس کی فطرت میں ہی غرور و تکبر اور شہر پسندی داخل ہے۔ آج اسرائیل نے مغرب اور خود امریکہ کی طرف سے ملنے والے لامحدود اور مسلسل تعاون کے بل پر عالم عربی کے بچ میں ایک طاقت ور ملک کا روپ اختیار کر لیا ہے، اُس نے اپنے بہت سارے خوب صورت خوابوں کی تعبیر، عالم عربی پر اپنے کو اس طرح تھوپ کر ڈھونڈھ نکالی ہے، جس سے چشم پوشی کرنا عربوں کے لیے کسی بھی طرح ممکن نہیں؛ چناں چہ اُس نے اپنے ساتھ ہر عربی ملک کو الگ الگ نام نہاد امن مذاکرات کرنے پر بہ زور طاقت مجبور کیا اور عرب ممالک کھڑے منہ دیکھتے رہ گئے، نہ اپنی صفوں میں اتحاد پیدا کر سکے اور نہ دو ٹوک انداز میں یہ کہنے کی ہمت جٹا سکے کہ اگر ہم مذاکرات کی میز پر بیٹھیں گے، تو ایک ساتھ اور ایک وقت میں بیٹھیں گے۔ اس کا نتیجہ یہ ہوا کہ اسرائیل کو عرب ممالک پر اپنی تمام شرطیں تھوپنے اور یہ طے کرنے کا موقع مل گیا کہ وہ جب چاہے گا اور جس طرح چاہے گا اُسی وقت اور اُسی طرح مذاکرات کرے گا۔ کس سے پہلے اور کس سے دوسرے اور تیسرے مرحلے میں بات چیت ہوگی؟ یہ اختیار بھی اُسی کو ہوگا۔ مذاکرات کو مقدم و مؤخر اور طویل و مختصر کرنے کا عمل اُسی کی مرضی پر منحصر ہوگا۔ دوسری طرف عرب ملکوں کا یہ حال ہے کہ وہ پت جھڑ کے موسم میں درخت سے پتوں کے جھڑنے کی طرح، اُس کی گود میں گرے پڑ رہے ہیں، اُن میں سے ہر ایک اس کوشش میں دن رات ایک کیے ہوا ہے کہ وہ اپنے بے وفا محبوب اسرائیل کے ساتھ تعلقات قائم کرنے اور دوستی کی پینگیں بڑھانے کے فن میں اپنے پڑوسی ممالک پر سبقت لے جائے۔

اسرائیل کو یہ حق ہے:

اسرائیل کو یہ حق ہے کہ وہ برتری کے احساس سے بدست ہو، اس لیے کہ اُس نے

فوجی اور اسٹریٹجک دونوں سطحوں پر عرب ممالک پر برتری اور سیاسی تسلط حاصل کر لیا ہے، اُس کو اتنی بین الاقوامی حمایت و تعاون حاصل ہے، جتنی آج کی تاریخ میں کسی عربی ملک کو حاصل نہیں، ساتھ ہی اُس کے پاس عرب ملکوں کے مقابلے کے لیے زبردست مغربی طرز کی افواج اور عربوں کو شکست دینے کے لیے روایتی عسکری طاقت ہے، نیز سرائی کی اتنی قدرت ہے، جس کے آس پاس بھی کوئی عربی ملک نہیں، پورے خطے میں رونما ہونے والے سیاسی واقعات پر اسرائیل کو راست اور بالواسطہ خود مختارانہ کنٹرول کرنے کی طاقت حاصل ہو گئی ہے۔ اسرائیل نے یہ سب کچھ اپنی فطری چالاکی و عیاری، اپنی اُس منافقانہ، موقع پرستانہ اور داؤ چیج والی مثالی قدرت کی وجہ سے حاصل کیا ہے، جس کے سبب وہ عموماً یورپ اور خصوصاً امریکہ کو ہر وقت اپنے مفادات اور وقتی یاد دہانی فائدے کے لیے استعمال کرنے کے فن میں پختہ مہارت رکھتا ہے۔

داؤ چیج اور مکاری کے فن میں طاق ہونے کی وجہ سے، اسرائیل کو گزشتہ سالوں میں، عالم عرب کے اندر گرم اور سرد باہمی کش مکشوں اور خون خرابوں کی آگ بھڑکانے میں کامیابی ملی ہے، اس معاملے کی وجہ سے عالم عرب کو مزید ذلت و رسوائی اور ناکامی و نقصانات کا منحوس چہرہ دکھنا پڑا۔ نام نہاد امن معاہدوں کو عرب ممالک کے سر تھوپ کر ہی، اسرائیل کے لیے یہ ممکن ہوا کہ وہ اُن بڑے بڑے اہداف و مقاصد کو عملی جامہ پہنائے، جن کی وجہ سے عالم عربی تمام شعبوں میں اور تمام سطحوں پر تلخ و کڑوا گھونٹ حلق میں اتارنے کی آزمائش میں مبتلا ہے؛ چنانچہ ایک طرف تو اسرائیل نے مٹی، مذہب و عقیدہ اور اہداف و انجام کے حوالے سے حقیقی بھائیوں اور دونوں گروپوں (یا سر عرفات کی سرکردگی میں سیکولر گروپ اور حماس کی قیادت میں اسلام پسند گروپ) کے فلسطینیوں کے درمیان خوں ریز دائمی کش مکش کی ختم ریزی کی اور انہیں خطرناک تصادم کی راہ پر ڈال دیا اور سیکولر گروپ کے لیے اسلام پسند گروپ کو جڑ سے اکھاڑ ڈالنے کی راہ آسان کر دی، اس طرح صہیونی دشمن نے ایک ہی مذہب اور مشترکہ انجام کی لڑی میں پروئے ہوئے بھائیوں کو ایک ایسے پیچیدہ

اور ناقابل حل پوزیشن کے بیچ لاکھڑا کر دیا، جس سے انھیں اپنی جلا وطنی کے سالوں میں کیوں واسطہ پڑا ہوگا؛ اس ”خوب صورت طریقے“ سے بھائی کو بھائی کی مزاحمت پر ابھارنے کی نظیر ہے، پوری عربی تاریخ کا دامن خالی ہے کہ کس طرح کمال چالاکی سے مکار دشمن نے فلسطینیوں کو اس بات پر آمادہ کر دیا کہ وہ اپنے کو دھوکہ دے کر خوش ہوں۔ اس شیطانی امن سیریل کے جال میں پھنسنے والے فلسطینی اور غیر عرب عن قریب یہ جان لیں گے کہ انھوں نے صہیونیوں کی فطرت اور قاتلانہ انبیا کے مزاج سے دانستہ آنکھیں موند کر کیا کھویا اور کیا پایا ہے؟

### اتحاد والے قدر مشترک کے احساس کا فقدان:

دوسری طرف سیاسی ماہرین اور عالم عربی کے حالات، اسرائیل کے عزائم، صہیونی مقاصد اور صہیونیوں کے خطرناک منصوبوں سے باخبر افراد کا یہ خیال ہے کہ عربوں کو باہمی اتحاد کی لڑی میں پرونے والے قدر مشترک کا احساس اُسی وقت سے بے وزن اور کم زور ہو گیا، جب سے عرب، امن کی طرف جانے والی مختلف و متعدد راہوں پر چل پڑے؛ چنانچہ فلسطینی، اردنی اور سیریائی سمجھوں نے الگ الگ راہ اختیار کر لی۔ اُن لوگوں کا یہ بھی کہنا ہے کہ اس قدر مشترک کا احساس آگے چل کر، شہرِ قدس کے عربی ہونے کی حفاظت کے حوالے سے عربوں کی باہمی دل چسپی کی رسی ڈھیلی ہونے کی صورت میں یا تو مزید زوال پذیر ہو جائے گا، یا پھر بالکلیہ ناپید ہو جائے گا۔ اس بنیادی محرک کے ناپید ہونے کی صورت میں عربوں کا باہمی اتحاد و اشتراک ختم ہو جائے گا اور اس طرح طاقت ور اسرائیلی دشمن کو عربوں پر ٹوٹ پڑنے، انھیں اور اُن کے مفادات کو مزید تکلیف دہ ضرب لگانے اور اُن کے گھر کے اندر ہر قسم کی تباہی و بربادی کا کھیل کھیلنے کا موقع ہاتھ لگ جائے گا۔

قدس کی عربیت کے مسئلے کے گرد، عربوں کی یک جائی، نیز اس پر اصرار کہ قدس عربی اور وسیع تر وطن عربی کا ایک حصہ ہے اور یہ کہ اسلام و مسلمانوں کے کنٹرول میں ہی

رہے؛ یہ رسالت محمدیہ خاتمہ کے بعد، عربوں کے باہمی اتحاد اور اُن کے مابین اُلٹے رشتے کا سب سے بڑا اور طاقت ور محرک تھا اور ہے۔

سیاسی حصول یا بیاں، امن سیریل والی مخصوص بات چیت، ایک طرف دشمن، مغربی قائدین اور وہائٹ ہاؤس کے اہل کاروں کے بیانات اور دوسری طرف عرب قائدین خصوصاً یاسر عرفات کے پانی کے بلبلو کے مانند بے جان کھوکھلے اعلانات سے، عربی صورت حال میں آنے والے گرم نشیب و فراز پر معمولی سی نظر رکھنے والے کو بھی، حالات کو اچھی طرح پڑھنے اور سمجھنے کا موقع ملتا ہے؛ تاکہ وہ اس سے یہ نتیجہ اخذ کرے کہ عرب، بیت المقدس کے سلسلے میں سہل انگاری سے کام لینے لگے ہیں اور یہ کہ وہ دن دور نہیں جب یہودی شہر قدس کو، بالکلیہ یہودیالیں، اور پوری دنیا والوں کے سامنے اُس کو اسرائیل کی دائمی راجدھانی بنادینے کا اعلان کر دیں اور مسجد اقصیٰ کو منہدم کر کے، نام نہاد ہیکل سلیمانی بنا ڈالیں۔

### شمعون پیریز کا مغرورانہ بیان:

چنانچہ صہیونی وزیراعظم ”شمعون پیریز“ نے اوائل فروری ۱۹۹۶ء میں امریکہ کے یہودی علما کے ساتھ اپنی میٹنگ میں زور دے کر یہ بات کہی ہے کہ مستقبل میں عرب اور اسرائیل کے درمیان ہونے والے مذاکرات کے ایجنڈے میں کبھی قدس شامل نہ رہے گا۔ برلن کی طرح شہر قدس کو دو حصوں میں تقسیم کرنے کی بات انتہائی حماقت اور بے عقلی ہے۔ اسی میٹنگ میں ”پیریز“ نے پہلی کانفرنس کے سو سال پورے ہونے پر، اگلے سال ۱۹۹۷ء میں ایک صہیونی کانفرنس کے انعقاد کی اپیل، اس مقصد سے کی کہ اس میں شہر قدس کے اسرائیلی راجدھانی ہونے کا اعلان کیا جائے۔ اس طرح کی پہلی کانفرنس یہودیوں نے ۱۹۹۷ء میں سونز لینڈ کے شہر بال (Bale) میں منعقد کی تھی، جس میں انھوں نے ”عظیم اسرائیل“ کے خواب کو شرمندہ تعبیر کرنے کی منزل تک پہنچنے کے اپنے



مقاصد متعین کیے تھے۔ مذکورہ پہلی یہودی کانفرس کے بعد سے ہی، یہودی شہر قدس کو یہودیہ کی جانب مسلسل قدم بڑھاتے رہے اور عالمی برادری، اقوام متحدہ میں نمائندہ بن کر اُن کے ساتھ گٹھ جوڑ کرتی اور اُن کا ساتھ دیتی رہی؛ کیوں کہ اُنھوں نے ۲۹ فروری ۱۹۴۷ء کو فلسطین کی تقسیم اور شہر قدس کو بین الاقوامی بنانے کی قرارداد پاس کر دی تھی، ۱۹۴۸ء کی جنگ اور فلسطین کے بلے پر اسرائیل کے قیام کے اعلان کے بعد ۱۳ دسمبر ۱۹۴۹ء کو قدس کے اسرائیلی راجدھانی ہونے کا اعلان جاری کیا، ۱۹۶۷ء کے بعد اسرائیل نے مشرقی قدس کا انضمام کر کے وہاں ۸۴ ایسی کالونیاں قائم کر لیں، جن میں ایک لاکھ ستر ہزار یہودی رہنے لگے، ۳۰ جون ۱۹۸۰ء کو اسرائیلی پارلیمنٹ نے ایک ایسے قانون پر منظوری کی مہر لگا دی، جس کی رو سے پورا قدس اسرائیل کی متحدہ راجدھانی بن جاتا ہے۔

## عربی اور فلسطینی قائدین کی، قضیہ قدس سے بے توجہی:

دوسری طرف اسرائیل کے ساتھ مذاکرات کی میز پر بیٹھنے والے عرب و فلسطینی اور اُس کے ساتھ بلا انقطاع امن معاہدہ کرنے والوں نے، قدس کا نام لیے بغیر اسرائیل کے ساتھ معاہدے کو آخری شکل دینے والے ”انور سادات“ کے طرز عمل کی شروع سے ہی پیروی کرتے ہوئے قضیہ قدس پر کوئی توجہ نہ دی اور اُن عربی قائدین کے نقش قدم پر چلتے ہوئے قضیہ قدس سے بے اعتنائی برتی، جو اکتوبر ۱۹۹۱ء کو ڈریڈ کانفرنس میں شرکت کے لیے گئے، حال آں کہ دعوت نامے میں قدس کا نام بھی نہ لیا گیا تھا، اُن عرب قائدین نے صرف یہ کیا کہ اُنھوں نے ”اسرائیل“ کے وجود اور فلسطین پر اُس کے کنٹرول کو تسلیم کر لیا؛ نیز اُن عربوں، فلسطینیوں اور امن معاہدہ کرنے والوں نے اخیر میں معاہدہ ”اوسلو“ کو مانتے ہوئے قضیہ قدس کو پس پشت ڈال دیا، جس پر یا سر عرفات نے اسرائیل کے ساتھ دست خط کیا تھا، حال آں کہ قدس اور اُس کے مستقبل کے حوالے سے اُس میں کوئی واضح

بات نہ تھی، اُس میں یہ بات درج تھی کہ معاہدے کے ایک سال کے دوران شہر قدس کی صورت حال پر بات چیت اور غور و خوض ہوگا۔ بات چیت کیسی اور کس طرح کی ہوگی؟ اس سلسلے میں بھی کوئی وضاحت نہیں کی گئی تھی۔ معاہدہ کو ہر کئی سال ہو گئے، کوئی بات چیت نہ ہوئی اور نہ آئندہ دور دور تک اس کے کوئی آثار نظر آتے ہیں، جیسا کہ خود ”شمعون پیرز“ نے کئی موقع پر اس کی صراحت کی ہے کہ اس سلسلے میں اب کوئی بات نہیں ہونے کی۔ یاسر عرفات نے اعلان کیا تھا کہ وہ قضیہ قدس کے حل کے تین وٹیکن کے فارمولے پر مضبوطی سے قائم ہیں، بعد ازاں یہ راز بھی کھل گیا کہ وٹیکن نے، قدس پر اسرائیلی کنٹرول سے چھیڑ چھاڑ نہ کر کے، مقدس مقامات پر بین الاقوامی کنٹرول کا مطالبہ کیا ہے، اس میں شک و شبہ کی کیا گنجائش ہے کہ یہ عمل بھی قدس پر اسرائیلی تسلط کو ایک دوسرے انداز میں تسلیم کر لینے کے ہم معنی ہے۔

### صہیونی اپنے مقاصد کی راہ پر محو سفر:

رہے یہود، تو وہ کسی کو اعتماد میں لیے بغیر، اپنے تمام منصوبوں کو برپا کرنے کی راہ پر تیزی کے ساتھ گام زن ہیں، انہوں نے شہر قدس کو اپنی راج دھانی اعلان کر کے تمام رکاوٹ کو عبور کر لیا ہے، وہ پچھلے کئی مہینوں سے دکانیں تعمیر کر رہے ہیں، جوئے، شراب اور رقص و سرور کی گرم بازاری کر کے، نو آباد کالونیوں کے رقبے کو پھیلا رہے ہیں شہر قدس کو یہودیہ نے اور اُس پر یہودی کنٹرول کو مسلط کرنے کی آخری کارروائی کرنے کی غرض سے، وہاں یہودیوں کی تعداد میں اضافے کے ذریعے، اس مقدس شہر کے تقدس و پاکیزگی کی دھجیاں بکھیر رہے ہیں۔

خصوصاً قضیہ قدس اور عموماً قضیہ فلسطین سے قطع نظر کرتے ہوئے، اسرائیل کے ساتھ امن معاہدوں کے بعد کی صورت حال پر نظر رکھنے والے قاری کو یہ یقین ہو جاتا ہے کہ ان معاہدوں سے پہلا اور آخری استفادہ کرنے والا صرف اسرائیلی فریق ہوگا اور یہ

یقین بھی کہ عربوں کے حصے میں صرف نقصانات اور مزید پریشانیاں آئیں گی۔ واقعی یہ خوف ہمیں ستا رہا ہے کہ اسرائیل کو عالم عربی کا ایک عنصر کے طور پر قبول کرنے کے بعد، عرب تعلقات کی سطح پر ایسے لائیو مسائل سر ابھاریں گے، جو عالم عرب کو تشدد کی راہ پر ڈال دیں گے اور اسرائیل و مغربی ممالک اس تشدد کی آگ پر تیل ڈالتے رہیں گے۔ اس طرح عالم عربی اسرائیل کے ساتھ معاہدے کے بعد، مزید بد امنی کے خطرے سے دوچار ہے کہ اس پر حقیقی نتائج کے بطن سے جنم لینے والی بہت سی مضبوط دلیلیں موجود ہیں۔ جب کہ اسرائیل کے پاس عالمی ذرائع ابلاغ۔ جن میں سے اکثر یورپ اور امریکہ کی قیادت میں اسرائیل کا وفادار دوست ہے۔ کے توسط سے اپنے لیے پوری دنیا میں یہ ڈھنڈورا پیٹنے کی بھرپور قدرت ہے کہ اُس کے آنگن میں امن و سلامتی کھیلتی ہے، وہ عالمی سرمایہ کاری اور ہمہ جہتی بین الاقوامی ٹکنالوجی کا پُر امن گہوارہ ہے، اس لیے جس شخص کو بھی خطہ مشرق وسطیٰ میں سرمایہ کاری سے دل چسپی ہو، اُس کے لیے اسرائیل بہترین اور مناسب جگہ ہے، نیز یہ کہ اسرائیل کے قبضہ قدرت میں واضح انسٹریٹیجک پالیسی ہے اور اُس کے مقاصد واضح ہیں اور دوسری طرف ایک مکمل اور ہمہ گیر یونٹ کی طرح عربوں کی پالیسی کی تصویر دھندلی ہے، اسی طرح اُن کے مقاصد کیا ہیں؟ اس کا بھی کچھ اتہ پتہ نہیں، خصوصاً یہ کہ عربوں کو باہم تین قسم کے چیلنجوں کا سامنا ہے۔ ۱۔ سیاسی چیلنج کہ وہ سرحدوں کے تنازع کے شکار ہیں، بے روزگاری اپنے پیر پیارے ہوئے ہے اور عالمی مجلسوں میں اُن کی متحدہ نمائندگی معدوم ہے۔ ۲۔ فکری و تہذیبی چیلنج کہ عرب دو مرکزی دھڑوں میں بٹے ہوئے ہیں۔ ۳۔ اقتصادی چیلنج کہ اگر چند تیل پیدا کرنے والے ممالک کو چھوڑ دیا جائے، تو عالم عرب، خصوصاً اُس خلیجی جنگ کے بعد سخت اقتصادی بحران سے دوچار ہے، جس نے خلیج کی اقتصادی صلاحیتوں کو پوری طرح مفلوج کر دیا ہے۔ حال آں کہ خلیج کا یہ خطہ پورے عالم عرب کے لیے اہم وسائل آمدنی کی حیثیت رکھتا تھا۔ عالم عربی کی صورت حال کا تجزیہ کرنے والوں کو یہ اندیشہ ہے کہ کہیں ایسا نہ ہو کہ امن کا ڈرامہ ختم ہونے کے بعد یہ تینوں

ہینچ مزید طاقت ور اور بھیانک ہو جائیں اور عربوں کی صلاحیتوں کو برباد کرنے کی راہیں ہموار ہو جائیں، جس کے نتیجے میں عالم عربی کوئی پالیسی اور واضح مقصد کی تعیین نہ کر پائے؛ اس لیے کہ عالم عربی اپنے بہت سے مسائل پر متحد اٹھان نہیں ہے۔ اس طرح اسرائیل تنہا سیاسی اور اقتصادی دونوں سطحوں پر بیک وقت امن کا پھل توڑتا اور کھاتا رہے گا اور عالم عرب تاریک مستقبل کی زندگی جیتا رہے گا۔

ان حقائق اور کامیابیوں کی روشنی میں، اسرائیلی قائدین اور جنرلوں کے لیے صرف جائز ہی نہیں؛ بل کہ مناسب ہے کہ وہ عربوں کے تعلق سے اپنے طرز ہائے عمل کے اظہار میں طاقت، برتری اور اسرائیلی ریاست پر اترانے اور ناز کرنے کے احساس میں بدست اور سرشار رہیں اور اشارے کنایے میں، عربوں کے ساتھ بھونڈے مذاق اور بدترین مذمت پر مشتمل گرم گرم بیانات دیا کریں۔

### یہود باراک کا بیان:

ان بیانات میں تازہ ترین وہ بیان ہے، جو سابق اسرائیلی جنرل اور موجودہ وزیر خارجہ ”یہود باراک“ نے حال ہی میں ریاست ہائے متحدہ امریکہ میں ہونے والے اجلاس میں دیا تھا، جس کا انعقاد یہودی امریکی یونینوں کی مرکزی تنظیم نے کیا تھا۔ اُس نے کہا: ”سیریا کے ساتھ جو اسرائیلی بات چیت ہو رہی ہے، وہ اُس طاقت ور موقف کے ذریعے ہو رہی ہے، جس کی وجہ سے اسرائیل کو پورے طور پر داؤ پیچ کا اعلیٰ معیار فراہم ہوگا۔“

اُس نے مزید کہا: ”عربی سوچ میں تبدیلی کا بنیادی سبب یہ ہے کہ عالم عرب کو ہماری طاقت کا پورا احساس ہو گیا ہے؛ کیوں کہ ہمارے پاس ایٹمی طاقت ہے۔ عالم عربی میں اب بھی بہت سوں کی سوچ میں کوئی تبدیلی نہیں آئی ہے؛ لیکن ہم اپنی طاقت کی جی توڑ، حفاظت کریں گے؛ تاکہ ہم بیضمانت لے سکیں کہ آئندہ ان معاہدوں کا احترام کیا جائے گا۔“ اُس نے سلسلہ کلام جاری رکھتے ہوئے کہا: اسرائیل، انسان نما درندوں کے

درمیان واقع، ایک ایسے فلیٹ میں رہ رہا ہے، جس میں مال و زر کی بہتات ہے اور جس کا تہذیب و ٹکنالوجی پر خاصا کنٹرول ہے۔ اس فلیٹ کے باہر دوسرے مخالف قوانین و اصول چلتے ہیں، جہاں کم زوروں کے لیے نہ کوئی جگہ ہے اور نہ ہی اُن کے حقوق۔

### مصری اخبار ”الاہرام“ کا غیظ و غضب:

مصری اخبار ”اہرام“ نے اس جنرل اور اسرائیلی وزیر خارجہ کے خلاف زبردست غیظ و غضب کا اظہار کیا، جس نے بڑے ذلت آمیز طریقے سے عربوں کا مذکورہ لفظ سے مذاق اڑایا تھا، یعنی ”فلیٹ“ سے اُس کی مراد ریاست اسرائیل تھی جو جنگلی درندوں کے بیچ واقع ہے۔ ”جنگلی درندوں“ یا ”جنگلی لوگوں“ کے لفظ سے اُس نے اُن عربوں کی طرف اشارہ کیا تھا، جن کے پاس کم زوری، ذلت اور حقوق سے محرومی کے سوا اور کیا ہے؟

اخبار کہتا ہے: اسرائیل ہمیشہ اسی متکبرانہ زبان سے بات کرتا رہا ہے اور جارحانہ جذبے اور غلط بیانی سے کام لیتا رہا ہے، جس نے اسرائیل کے نام نہاد امن کے سارے معاہدوں کی دھجیاں اڑا کر رکھ دی ہے اور جس سے، اس خطے میں، اسرائیل کے حقیقی عزائم کے تئیں شکوک گہرے ہوتے جا رہے ہیں۔ اسرائیل کے ذریعے حقوق انسانی کی پامالی سے بھی اچھی طرح واقف ہیں۔ اسرائیل حقوق، ذمے داریوں اور قوانین کی بات کرنے میں دنیا کی ساری قوموں سے، پیچھے رہتا ہے۔ (۱)

جب میں نے یہ سچی باتیں پڑھیں، تو میرے دل میں اس تمنانے انگڑائی لی کہ کاش پڑوسی ملک مصر کو اسی طرح یا اس سے کم غضب ناک انداز میں اُن لوگوں کے خلاف گرجنے اور برسنے کی توفیق مل گئی ہوتی، جو ماضی میں بھی ”حسینہ“ اسرائیل کے گالوں کا گرم گرم بوسہ لینے کے لیے دوڑتے رہے ہیں اور اب بھی دوڑتے جا رہے ہیں، اُن لوگوں نے پہلے بھی اُس کے خوب صورت رخساروں کو چومنے کے حوالے سے ایک دوسرے پر سبقت

(۱) الہرام ۱۵/۲/۱۹۹۶ء = ۲۵/۹/۱۴۱۶ھ۔

لے جانے، نیز دوسرے ”عرب محشاق“ یعنی قائدین و حکم راں پر اس ”عظیم سعادت“ کے حصول میں فوقیت لے جانے کی کوشش کی اور ہنوز اسی عمل میں مصروف ہیں۔

یہ کوئی پہلا موقع نہیں:

اگرچہ ”یہود بارک“ کا یہ بیان، دگر صہیونی رہنماؤں کے اس قسم کے بیانات کے مقابلے میں، زیادہ واضح اور ہمہ گیر ہے؛ لیکن یہ کوئی پہلا موقع نہیں ہے کہ کسی صہیونی رہنما نے اس قسم کا تکلیف دہ اور جارحانہ بیان دیا ہو۔ چنانچہ اس سے پہلے جون ۱۹۶۷ء کی اسرائیل عرب جنگ کے دوران اسرائیلی وزیر دفاع ”موشے ڈایان“ نے، جو ”بارک“ ہی کی طرح طاقت اور برتری کے احساس میں بدمست تھا، بہت ساری عربی زمینوں پر اسرائیلی قبضے کے بعد کہا تھا: ”آب یا آئندہ، سوائے ٹیلی فون کے پاس بیٹھنے کے، ہمارا کوئی کام نہ ہوگا، عرب ہمارے ٹیلی فون کا نمبر جانتے ہیں۔“ اسی طرح اسرائیل کی ”تسویٹ“ پارٹی کے موجودہ صدر اور سابق اسرائیلی جنرل نے اس صدی کی آٹھویں دہائی میں کہا تھا: ”وہ وقت آنے والا ہے، جس میں فلسطینی شیشے کی بند بوتل کے اندر بے ہوش جھینگن گر بن جائیں گے اور اسی بنیاد پر اس وقت ہم اُن کے ساتھ جو چاہیں گے، کریں گے۔“

اگر ہم یہ پیش نظر رکھیں کہ اسرائیل کے جنرل دنیا کے دوسرے ملکوں کے عام جنزلوں کی طرح نہیں ہوتے کہ وہ اپنے فوجی پیشے میں ہی لگے رہتے ہیں، انھیں سیاسی کاموں، قیادت اور قانون سازی کے منصوبوں سے کوئی لینا دینا نہیں ہوتا، ہنگامی حالات اور استثنائی صورت حال اس سے مستثنیٰ ہے؛ لیکن اسرائیلی جنرل تو اپنے فوجی ڈریس اتارتے ہی اس مقصد سے ہیں کہ وہ اسرائیلی معاشرے میں مکوث مقام پر سیاسی رول ادا کریں۔ اگر ہمارے ذہن میں یہ سچائی رہے تو ہم عربوں کے ساتھ امن اور صلح صفائی کے اسرائیلی تصور سے سرشار جنزلوں کے بیانات کے معنی و مفہوم کو اچھی طرح سمجھنے کی پوزیشن میں ہوں گے اور ہمارے لیے یہ بات عیاں ہو جائے گی کہ اسرائیل، کسی منطق پر اس طرح



یقین نہیں رکھتا، جس طرح وہ طاقت کی منطق پر یقین رکھتا ہے اور یہ کہ عسکری صلاحیت کو اسرائیل فیصلہ کن مانتا ہے اور اس پر اسرائیل کو اتنا اعتماد ہے، جتنا اُن اقدار میں سے کسی قدر پر اُس کو اعتماد نہیں، جن پر انسانوں کا ایمان ہوتا ہے۔ تو کیا وقت آ گیا ہے کہ ہمارے سرکردہ سیکولر سیاسی رہنما اس سبق کو سمجھیں اور یاد رکھیں گے، جس کو اسرائیل مفت اور بغیر کسی فیس کے اُنہیں سکھانا چاہتا ہے۔!!



# اسرائیل کے لیے، صرف اسلام پسند مجاہدین ہی زبردست چیلنج ہیں (۱۰)

اسرائیل کی من مانی اور ہٹ دھرمی کا عالم یہ ہے کہ فلسطین والوں کے ساتھ جو چاہے کر گزرتا ہے، اُس کے جیس میں جو آتا ہے، بے چارے عربوں کے سر ڈھٹائی سے تھوپ دیتا ہے اور تمام ممکنہ تدبیروں کو کام میں لا کر وہاں کے اصلی باشندوں کا صفایا کرتا رہتا ہے۔ رہ نمایان عالم کی زبانیں مُقفل ہیں کہ وہ اسرائیل کو دہشت گرد نہیں کہتے؛ لیکن بے چارے کم زور فلسطینی اگر اپنے وطن، اپنی عزت و آبرو اور مذہب کا دفاع کرنے کے لیے کوئی اقدام کرتے ہیں، تو ان کی زبانوں کا تالا کھل جاتا ہے اور وہ ان اقدامات کو دہشت گردی کا عنوان دیتے ہیں، اسلام پسندوں کو دہشت گرد کہتے ہیں اور اسلام کے ساتھ دشمنی، بدینیتی اور اپنی بد باطنی کی وجہ سے، اسلامی جہاد اور دہشت گردی کو گڈنڈ کر دیتے ہیں۔

اللہ ڈاکٹر یوسف قرضاوی مصری (۱) کو جزائے خیر دے کہ انھوں نے دوحہ، قطر میں

(۱۰) ترجمہ کلمۃ المحرر، الداعی، شمارہ: ۱۲، جلد: ۱۹، ذی الحجہ ۱۴۱۶ھ = مئی ۱۹۹۶ء۔ ترجمہ اردو: ۱۳/۱۱/۱۳۸۸ھ =

۲۰۰۷/۲/۲۔

(۱) علامہ ڈاکٹر یوسف القرضاوی، بحمدہ تعالیٰ۔ جب یہ سطوریں اواخر ۱۴۲۸ھ = اواخر ۲۰۰۷ء میں بہ شکل کتاب چھاپنے کے لیے ترتیب دی جا رہی ہیں۔ حیات ہیں اور علم و فکر و ثقافت و دعوت اسلامی کے ہمہ گیر میدان میں ہنوز نوجواں ہیں۔ علامہ اس وقت عالم اسلامی و عربی کے عظیم مفکر، قد آور داعی الی اللہ، مؤلف و قلم کار اور زبردست فصیح و بلیغ مقرر ہیں۔ موجودہ اسلامی مفکرین میں اس وقت بہ دقت تحریر، قلم و زبان کی زبردست صلاحیت کے حوالے سے، اُن کا کوئی ہم پلہ نہیں۔ وہ موسلا دھار بارش کی طرح تقریر کرتے ہیں اور قلم کی روانی کے لیے یہ کافی ہے کہ ہزاروں مقالات

حال ہی میں اپنے بیانات میں ان ناپاک کوششوں کا منہ توڑ جواب دیتے ہوئے کہا:

”اس میں کوئی شک نہیں کہ پورا کا پورا اسرائیلی معاشرہ جنگ جو ہے۔ انھوں نے عربی میڈیا میں در آنے والی تبدیلی کے بارے میں حیرت اور استعجاب کے ساتھ سوال کیا کہ آخر یہ تبدیلی کیوں واقع ہوئی ہے؟ کہ عربی میڈیا والے بھی، ”اسرائیل“ کو ایک مسکین طبع بکری کا بچہ سمجھنے لگے ہیں، حال آں کہ وہ سب سے بڑا دہشت گرد ہے، جو ”بنیاد پرستی“ سے جنگ کے بہانے اسلام سے برسرِ پیکار ہے۔

→ محاضرات کے علاوہ اُن کے قلم سے پچاس (۵۰) سے زائد کتابیں شائع اور مقبول و مشہور ہو چکی ہیں، جن میں سے بعض کئی کئی جلدوں میں ہیں۔ اُن کے ہاں فکری اعتدال کے ساتھ، ثوابِ دین میں بڑی حد تک پختگی اور تقاضا ہائے عصر حاضر کی حکیمانہ آگہی و رعایت پائی جاتی ہے۔ اُن کی تحریر و تقریر و تفکیر میں ایک راسخ العلم عالم کی پختگی، ایک مؤمن ادیب کی روشن ضمیری اور ایک درمند داعی الی اللہ کا سوز پایا جاتا ہے۔

وہ ۱۹۲۶ء (۱۳۴۵ھ) کو مصر کے ایک گاؤں میں پیدا ہوئے، ساری تعلیم از اول تا آخر جامعہ ازہر میں حاصل کی۔ وزارتِ اوقاف اور ازہر میں علمی و دعوتی خدمات انجام دیں۔ ۱۹۶۱ء (۱۳۸۱ھ) میں وہ قطر آ گئے، جہاں جامعہ قطر کے علمی اداروں، کلیات اور شعبہ ہائے تالیف و غیرہ میں تدریسی، تالیسی اور انتظامی خدمات انجام دیں۔ ہنوز وہ قطر ہی میں مقیم ہیں، جہاں وہ ہمہ گیر طور پر محو عمل ہیں۔ مسجد کی امامت، منبر کی خطابت اور مجالس و مؤتمرات و ندوات کی شرکت و محاضرہ اندازی سے لے کر دعوت و افتاء و ارشاد و ہدایت کا کوئی ایسا اسلامی شعبہ نہیں جس میں انھوں نے اپنے امنٹ نقوش ثبت نہ کیے ہوں۔

اُن کی خدمات کے اعتراف میں شاہ فیصل ایوارڈ سے لے کر اب تک دسیوں انعامات و اعزازات سے انھیں نوازا جا چکا ہے۔ عالمِ اسلام و عرب کی اسلامی کانفرنسیں اور سیمینار اُن کی شرکت کے بغیر ادھر سے لگتے ہیں۔ وہ اعلیٰ پایے کے شاعر بھی ہیں، اُن کا دیوان ”نجات و نجات“ شائع ہو کر ادبا و شعرا سے خراج تحسین حاصل کر چکا ہے۔ اُن کے قلم کی چاشنی اور تقریر کی لذت کی وجہ سے اُن کا قاری و سامع کبھی اکتاتا ہے نہ کبھی بے مزہ ہوتا ہے۔ اُن کا اسلوب ”سہل ممتنع“ کا بہترین نمونہ ہے۔ اُن کی ہر تحریر و تقریر میں بے پناہ ادبیت و جاذبیت ہوتی ہے۔

اُن کی مشہور کتابیں یہ ہیں:

الحلال والحرام فی الإسلام، فقه الزکاة، حتمیة الحلّ الإسلامی، درس النکبة الثانیة، الإسلام والعلمانیة وجہا لوجه، فوائد البنوک ہی الربا المحرم، فتاویٰ معاصرة، الفتویٰ بین الانضباط والتسبیب، الاجتهاد فی الشریعة الإسلامیة، غیر المسلمین فی المجتمع الإسلامی، بیع المرابحة للآمر بالشراء، ←

موصوف نے جہاد اور خودکشی کے مابین واضح فرق کو بیان کیا اور کہا کہ جہاد ہلاکت کا نام نہیں؛ بل کہ جہاد کو چھوڑنے سے تباہی و بربادی جنم لیتی ہے۔ اُنھوں نے ایٹمی اسلحہ سمیت ہر قسم کے ہتھیاروں سے یس اسرائیل کے خلاف۔ جو ایٹمی اسلحہ سمیت ہر قسم کے اسلحوں سے یس ہے۔ جہاد کے ذریعے، اسلام پسندوں کے چیلنج بن جانے کے تعلق سے اپنی بے پناہ خوشی کا اظہار کیا۔




---

→ فقہ الصیام، مشكلة الفقر وكيف عالجهما الإسلام، صحوة الشباب الإسلامي ظاهرة صحيّة يحب ترشيدھا لامقاومتھا، الصحوة الإسلامية بين الحشود والتطرف، الصحوة الإسلامية وهموم الوطن العربي والإسلامي، من أجل صحوة إسلامية راشدة تحدد الدين وتنهض بالدنيا، الصحوة الإسلامية بين الاختلاف المشروع والتفوق المذموم، الحل الإسلامي لفريضة وضرورة، أولويات الحركة الإسلامية، فقہ الدعوة .. ملامح وآفاق.

# عبرانی دہشت گردی اور عربی دہشت گردی کا سرسری موازنہ (۰)

۲۵ فروری - ۹ مارچ ۱۹۹۶ء کی درمیانی مدت میں، قدس اور عسقلان میں ہونے والے فدائی حملوں میں، جوں ہی ساٹھ یہودی جہنم رسید ہوئے، پوری دنیا میں جیسے قیامت برپا ہو گئی، ہوا کے دوش پر سوار ہو کر اسرائیل اور نام نہاد خود مختار فلسطینی اتھارٹی سمیت، دنیا کے چوٹی کے لیڈران، مصر کے شہر ”شرم الشیخ“ کے ہوٹل میں اکٹھے ہوئے۔ اس کانفرنس میں کل تیرہ عربی اور بارہ غیر عربی ممالک نے حصہ لیا، جن میں سے چار ممالک سلامتی کونسل کے مستقل ممبر ہیں۔ جن عرب ممالک کا فلسطینی اسرائیلی قضیے سے راست تعلق ہے، اُن میں سے سیریا اور لبنان اس کانفرنس میں، اس لیے شریک نہیں ہوئے کہ اُن دونوں نے کانفرنس اور اُس کے مقاصد کے تعلق سے بہت پہلے ہی اپنی مُعترِضانہ رائے پیش کر دی تھی؛ لیکن سارے معاملے پر کنٹرول رکھنے والے فریقوں نے۔ جن کا ہر اول دستہ امریکہ ہے۔ اُن کی تجاویز کو درخورِ اعتنا نہیں سمجھا۔

صرف ساٹھ یہودیوں کی ہلاکت نے، دنیا کے قائدین کی نیندیں اڑا دیں:  
ان فدائی حملوں میں، حال آں کہ صرف ۶۰ یہودیوں کی جانیں گئیں؛ لیکن اس

(●) ترجمہ ادارہ (کلمۃ العدد) بہ عنوان: ”بَيْنَ الْأَرْهَابِ الْعَبْرِيِّ وَالْأَرْهَابِ الْعَرَبِيِّ“ شائع شدہ در الداعی، شمارہ: ۱، جلد: ۲۰، محرم ۱۴۱۷ھ = جون ۱۹۹۶ء۔ ترجمہ اردو: ۹ صفر ۱۴۲۸ھ = ۲۸/۲/۲۰۰۷ء۔

واقعے نے دنیا کے قائدین کی نیندیں حرام کر دیں اور فلسطینی عربی ”دہشت گردی“ کے خلاف سرگرم مشن کی منصوبہ بندی کے لیے، کانفرنس کے انعقاد کے حوالے سے، اس طرح گرم جوشی کا مظاہرہ کیا گیا، گویا اگر ابھی چند گھنٹوں کے اندر اس معاملے کا کوئی حتمی حل نہ نکالا گیا، تو قیامت ضرور آ جائے گی۔

قبضے کے بعد سے لے کر، اب تک ذلیل دشمن کے ہاتھوں ظلم کی چکی میں پے پے ہوئے نہتے فلسطینی، اگر کوئی سنگ ریزہ یا پتھر بھی دشمن کی طرف پھینک دیتے ہیں، یا کوئی معمولی سا رضا کارانہ کارروائی کر بیٹھتے ہیں، تو سارے عالم میں۔ جس کی قیادت کی باگ ڈور ناجائز طریقے سے امریکہ کے ہاتھوں میں ہے، جو کسی بھی طرح قیادت کا مستحق اور اُس کا سزاوار نہیں۔ بھونچال آجاتا ہے اور پوری دنیا اپنے تمام ممکنہ وسائل کے ذریعے، اس ہلاکت خیز اور خوف ناک ”دہشت گردی“ کا مقابلہ کرنے کے لیے بے تاب ہو جاتی ہے۔

### فلسطینیوں کے ساتھ یہ امتیاز کیوں؟

بہر حال اسرائیل، جو ارض فلسطین میں اپنے ناجائز وجود کے وقت سے ہی فلسطینیوں اور دوسرے عربوں کے ساتھ، طرح طرح کے انسانیت سوز جرائم اور تعذیب و تذلیل کی جاں گداز کارروائیوں کا ارتکاب کرتا رہا ہے؛ اُس کی کارروائیوں کو دہشت گردی سے تعبیر کرنے کی ہمت، قائدین عالم نے کبھی نہ دکھائی اور اُس دہشت گردی سے لوہا لینے کی کسی نے مانگ نہ کی۔

فلسطینیوں کا پرندوں کی طرح شکار کرنے کے لیے، اسرائیل جن دہشت گردانہ قتل و غارت گری کا مسلسل اور بلا روک ٹوک ارتکاب کرتا آ رہا ہے اور جس کے نتیجے میں آدھے عرب فلسطینیوں کو اپنی جانوں سے ہاتھ دھونا پڑا، کیا وجہ ہے کہ دنیا اُسے دہشت گردی قرار نہیں دیتی، آخر کیوں اُس پر مہر سکوت لگی ہوئی ہے۔

صابرہ، شتیلا، قبیہ، دیر یاسین، سموع، کفر قاسم اور مسجد ابراہیمی میں ہزاروں فلسطینیوں



کو اسرائیل نے اجتماعی طور پر موت کی نیند سلا دیا؛ لیکن قائدینِ عالم کے کانوں پر جوں تک نہ رہی اور اُس دہشت گردی کے خلاف دنیا کی قیادت کا دم بھرنے والوں نے ادنیٰ سی کارروائی کرنے کی نہ سوچی، جو عالمِ عربی کے اندر، عرب مسلمانوں کو ذلیل کرنے کے لیے بنائی گئی ناجائز ریاست، ماضی میں بھی کرتی رہی اور ہنوز اسی راہ پر چل رہی ہے۔

آخر کیوں اسرائیل کو یہ موقع دیا گیا کہ وہ عالمِ عربی کے چپے چپے پر دست درازی کرتا رہے اور کسی بھی عربی ملک پر اپنی افواج اور سامانِ ضرب و حرب کے ذریعے دھاوا بول دے؛ چنانچہ ماضی میں اسرائیل نے عراق کے ایٹمی ری ایکٹر کو تہس نہس کر کے رکھ دیا، لبنان کے فلسطینی مزاحمت کاروں کو شہر بدر کر دیا اور ”تونس“ کے فلسطینی مورچوں کو۔ انھیں لبنان سے در بدر کرنے کے بعد۔ زبردست بم باری سے اڑا دیا، اُس کی جنگی اُتنا کو اب بھی تسکین نہ ملی، تو اُس نے مقبوضہ فلسطین کے ایک چوٹی کے مجاہد ”ابو جہاد“ کو ٹھکانے لگا دیا، یا سرعرات کا تعاقب کیا اور۔ جب تک اُنھوں نے اسرائیل کے ساتھ امن معاہدے پر دست خط نہیں کیا تھا۔ اُنھیں اور اُن کے ساتھیوں کو ”فلسطینی دہشت گردی“ کی علامت قرار دیتے ہوئے، قتل کرنے کی کوشش کی (۱)۔

## اسرائیل کی لبنان پر بم باری:

اور آج ”شرم الشیخ کانفرنس“ کے ذریعے اسرائیل کو عربوں اور فلسطینیوں کے

(۱) باعثِ عبرت ہے کہ اُس لو معاہدے پر، یا سرعرات کے ۱۹۹۳ء میں دست خط کر دینے کے بعد بھی اسرائیل نے، اُن کی تذلیل و تحقیر میں کوئی کسر اُٹھانہ رکھی، حتیٰ کہ اُنھیں ”زعماء“ میں عرصے تک اُن کے دفتر میں محصور رکھا، اُن کے دفتر کے اکثر حصوں کو سخت بم باری کے ذریعے مسمار کر دیا، اُنھیں اچانک قتل کرنے کی بار بار کوشش کی اور جب یہ کوشش بہ نوجو کام یاب نہ ہو سکی، تو اُنھیں اُن کی یہودی بیوی ”سنی“ کے ذریعے ایڈس کے جراثیم والا زہر دے کر موت کے گھاٹ اتار دیا۔ تحریکِ حماس کے ذمے داروں نے اُسی وقت، جب اُن کی موت واقع ہوئی تھی، اس خدشے کا اظہار کیا تھا کہ یا سرعرات کی موت قدرتی نہیں؛ بلکہ قتلِ بھلی کی کوشش کے ذریعے ہوئی ہے۔ بعد میں باوثوق ذرائع کی تحقیق سے، بالآخر یہ ثابت ہو گیا کہ عرفات صاحب اسرائیل ہی کی ستم گری کے ذریعے، موت کی آغوش میں گئے تھے۔

خلاف۔ اگر وہ اُس کے تمام خوابوں کے بر آنے کی راہ میں روڑے اٹکائیں۔ من چاہی کارروائی کرنے کو ہری جھنڈی دکھانے کے بعد، اس نے ۱۱-۲۷ اپریل ۱۹۹۶ء کے درمیانی وقفے میں لبنان کے جنوبی گاؤں پر جم کر بم باری کی، اُس کی بحری، بری، فضائی ہر طرح سے گھیر بندی کی، وہاں کے باشندوں کو دانے دانے کے لیے ترسیا، وہاں کی تنصیبات کا تیا پانچہ کر کے رکھ دیا، وہاں کے ہزاروں افراد کو جلا وطنی پر بادل نہ خواستہ مجبور کیا، اُس عربی ملک کے حیاتیاتی اور اقتصادی بنیادی ڈھانچے کو تباہی کے سامانوں سے بُری طرح پاٹ دیا، جس کی ۱۵ فی صد اراضی پر وہ دنیا والوں کی آنکھوں کے سامنے ناجائز طور پر ۱۴ سالوں (۱) سے قبضہ کیے جما بیٹھا ہے۔

اسرائیل۔ جو امریکہ اور مغرب کا ناز پروردہ لے پالک، یا دوسرے الفاظ میں (بعض عرب صحافیوں کے بقول) وہ دراصل اضافی امریکی ریاست ہے، جو بحرانی حد بندی کے سبب، ریاست ہائے متحدہ امریکہ سے علاحدہ ہے۔ صرف اتنے پر ہی اکتفا نہیں کرتا؛ بل کہ جنوبی لبنان کے قصبہ ”یافا“ پر اندھا دھند آتش و آہن کی بارش برسانے کی جرات کرتا ہے، جہاں اقوام متحدہ کی تحفظ امن افواج کا مرکزی دفتر ہے، وہ بلا روک ٹوک اس ہیڈ کوارٹر اور اُس کے اڑوس پڑوس رہنے والے شہری باشندوں کو نشانہ بناتا ہے، جس کے نتیجے میں ۳۰۳ شہری جاں بہ حق اور تین سو سے زائد زخمی ہو جاتے ہیں۔

اقوام متحدہ کے ذریعے مڈمٹ؛ مگر پست لہجے میں:

اقوام متحدہ اپنی عالمی ساکھ کو بچانے اور اپنی جھینپ مٹانے کی ناکام کوشش کرتے ہوئے، کوئی تحقیقی یا تفتیشی اقدام کرتی بھی ہے، تو عالمی طاقتوں کے بھوت سے، مارے خوف

(۱) یعنی ۱۹۸۲ء میں اُس نے لبنان پر حملہ کر کے فلسطینی کیمپوں کو تباہ کر دیا تھا اور وہاں جم کے بیٹھ گیا تھا؛ لیکن لبنان کے شیعہ رہنما ”حسن نصر اللہ“ کی تحریک ”حزب اللہ“ کی سخت مزاحمت کے بعد، اسرائیل کو آج ۱۴۲۸ھ = ۲۰۰۷ء بہ وقت ترجمہ اردو سے، کئی سال قبل لبنان سے شکست خوردہ لوٹ جانا پڑا۔

کے اسرائیل کی انتہائی پست آواز میں اس طرح مذمت کرتی ہے کہ اُس نے دانستہ طور پر اقوام متحدہ کے مرکز اور امن پسند باشندوں کو نشانہ بنایا ہے۔ لیکن اسرائیل کو اقوام متحدہ کا یہ دھیمبا لہجہ گوارا نہیں ہوتا؛ چنانچہ یہ سنتے ہی بلا کسی تاخیر کے امریکہ اور اسرائیل یہ کہتے ہوئے عصا بہ کف اٹھ کھڑے ہوتے ہیں کہ یہ کارروائی دیدہ و دانستہ انجام نہیں دی گئی، تو بے چاری اقوام متحدہ یہ کہہ دیتی ہے: یہ واقعہ۔ جس کو امریکہ اور اسرائیل اتفاقی حادثہ بتا رہے ہیں۔ بھول کا نتیجہ ہے، قصد و ارادے کا اس میں کوئی دخل نہیں۔

لوگ حیرت کے ساتھ پوچھتے ہیں کہ آپ نے اسرائیل کو اس کی اجازت کیوں دے رکھی ہے کہ وہ بلا روک ٹوک کسی بھی فرد یا کسی بھی ملک کے ساتھ ہر قسم کے جرائم کا ارتکاب کرتا رہے اور ہر قسم کی جارحیت کی فصل اُگاتا پھرے؟

جب سے فلسطین میں ایک ریاست کی شکل میں اسرائیل کے ناپاک پودے کی کاشت کی گئی، وہ داخلی اور خارجی ہر سطح پر ہلکی اور بین الاقوامی قوانین کو بے رحمی سے پیروں تلے روند رہا ہے، فلسطینیوں کو دانے دانے کا محتاج بنانے کی پالیسی پر تیزی کے ساتھ چل رہا ہے۔ ڈرانے دھمکانے، ایذا دہی اور اندھا دھند قتل و غارت گری کا بازار گرم کر رکھا ہے فلسطینیوں کی گھیرا بندی، اُس کا روزمرہ کام بن گیا ہے اور انھیں یکسر جلا وطن کرنے کے لیے ہر طرح کی شیطانی تدبیروں پر عمل پیرا ہے؛ لیکن ان سب کے باوجود۔ ایک عربی صحافی کے بقول۔ کسی بھی ریاست اور ادارے کے برخلاف ریاست اسرائیل شروع سے ہی اپنے اُن گناہوں اور جرائم کی ذمہ داری سے مستثنیٰ کی ہوئی ہے، جو وہ عالمی قانون کو روندنے کے لیے کیا کرتی ہے۔

اس کے بعد دستاویزات کو ہمیشہ ظالمانہ طور پر اس طرح گڈمڈ کر دیا جاتا ہے کہ ظالم اور قابض اسرائیلی فریق کو مظلوم ثابت کر دیا جاتا ہے اور ظالمانہ قبضے کے زیر سایہ بے بسی اور کس مہر کی زندگی جینے والے فلسطینی، ظالم، گنہ گار، بل کہ دہشت گرد قرار دے دیے جاتے ہیں۔ انصاف کا یہ کون سا پیمانہ ہے؟

## غیر جانب دار سیاسی مبصرین کا متحدہ موقف:

تمام سیاسی ماہرین اور عالمی امور سے واقفیت رکھنے والے سارے غیر جانب دار مبصرین اس سلسلے میں ہم راے ہیں کہ اسرائیل نے ہی قوم و مل کی عظیم تاریخ میں پہلی بار اتنے منصوبہ بند طریقے سے دہشت گردی کی فصل لگائی ہے اور اُس کی آب یاری کر کے اس کو برگ و بار لانے کے قابل بنایا ہے اور اپنے توسیع پسندانہ عزائم کے خاکوں میں حقیقت کا رنگ بھرنے، عربوں کو زیر نگین کرنے اور نیل سے فرات تک وسیع تر ریاست کے قیام کے لیے ایک کارگر ہتھیار کی طرح اُس کا سہارا لیا ہے؛ چنانچہ اسرائیلی پارلیمنٹ کے ہال میں آویزاں بورڈ پر یہ جملہ مکتوب ہے ”اے اسرائیل! تیری سرحدیں نیل سے لے کر فرات تک ہیں۔“

## دہشت گردی کی تعریف:

دہشت گردی کے مفہوم کو سمجھنے کے لیے پہلے اُس کی تعریف جانی ضروری ہے۔

”دہشت گردی“ کی تعریف اس طرح کی جاتی ہے کہ وہ:

ایسے وسائل کو استعمال کرنا ہے، جن کا مقصد سماج میں خوف و دہشت کا ماحول پیدا کرنا ہو، یا سماج کی روش کو بدلنے کے لیے، کسی جگہ کے باشندوں کو دہشت زدہ کرنا ہے، جس کے سلوک کو کسی اور طریقے سے تبدیل کرنا خارج از امکان بن گیا ہو۔ (۱)

اس تعریف میں ریاستی اور گروہی، دونوں قسم کی دہشت گردی شامل ہے؛ لیکن قلم کاروں، صحافیوں، سیاسی زعماء اور قائدین کے اس رویے پر افسوس ہے کہ وہ اپنے ناپسندیدہ

(۱) مقالہ بہ عنوان ”مُشْكَلَةُ الْمَفَاهِيم لِدِرَاسَةِ إِهْرَاقِ الدُّوَلَةِ“ بہ قلم: مائیکل نیکلسن M. Nicholson

Government Violence (Connelgut) Greenwood press 1986 p. 31

(المجتمع، کویت)

ذاتی مفادات کے پیش نظر، چند ملکوں میں اپنے ضمیر کا سودا کر لیتے ہیں اور وہ صرف جماعتوں اور افراد کی دہشت گردی پر ہی اپنا سارا زور صرف کر دیتے ہیں۔ وہ ریاستی دہشت گردی سے چنداں بحث نہیں کرتے۔ روئے زمین پر بہت سے ایسے ممالک آپ کو مل جائیں گے، جنہوں نے اپنے ہاں کے عوام اور دیگر بنی نوع انسانی کے ساتھ، ماضی میں بھی روح فرسا دہشت گردی کا کھیل کھیلا ہے اور اب بھی بلا روک ٹوک یہ کھیل کھیل رہے ہیں۔ اُن سارے ملکوں کا ہر اول دستہ یہی اسرائیل ہے۔

ڈاکٹر مائیکل نیکلسن (Dr. M. Nicholson) نے ”ریاستی دہشت گردی“ کو ذیل کے چار خانوں میں تقسیم کیا ہے:

۱- دہشت گردی کی راہ سے ریاست کی شہریوں پر کنٹرول کی کوشش

۲- سامراجی پالیسیوں کے دائرے میں دہشت گردانہ کارروائی

۳- جنگوں میں دہشت گردی کا سہارا لینا

۴- جنگ کے متبادل کے طور پر دہشت گردی سے کام لینا

اسرائیل کا دامن، ہر قسم کی دہشت گردی سے داغ دار:

تاریخ شاہد ہے کہ فلسطینیوں کے خلاف مذکورہ چاروں قسم کی دہشت گردی سے اسرائیل کا دامن داغ دار رہا ہے۔ واشنگٹن کی جارج ٹاؤن یونیورسٹی کے شعبہ سیاسیات کے پروفیسر ڈاکٹر مامون فندی نے چاروں قسموں کو، تحلیل و تجزیے کے بعد، اسرائیل پر اس طرح منطبق کیا ہے:

”ان چاروں صورتوں کے ذریعے، فلسطینیوں کے ساتھ، اسرائیل کے طرز عمل کو گہرائی سے جانا جاسکتا ہے، چنانچہ اسرائیل کی تمام کارروائیاں دوسری صورت (نوآبادیات میں اصلی باشندوں پر کنٹرول حاصل کرنے کے لیے دہشت گردی کا سہارا لینا) کے ضمن میں آتی ہیں۔ اسرائیلی جیلوں میں بند فلسطینی قیدیوں کی تعداد اور اُن کے

ساتھ غیر انسانی سلوک کی، حقوق انسانی کی بین الاقوامی تنظیموں کے ذریعے، ہر دن عام پر آنے والی رپورٹوں کے غیر جانب دارانہ مطالعے سے، یہ بات آشکارا ہو جاتی ہے۔ اسرائیل جس طرح خرمستیاں دکھا رہا ہے، فلسطینیوں کو تعذیب و تذلیل کے کڑے گھونٹے پینے پر مجبور کر رہا ہے، رہائشی علاقوں کی ناکابندی اور کرفیو نافذ کر کے انسانیت کو سہ ماہ رسوا کر رہا ہے؛ عالمی تنظیمیں ان سارے حقائق سے ہمیشہ پردہ اٹھاتی رہتی ہیں۔

جن دیگر ذرائع کو اسرائیل نے استعمال کیا ہے، اُن میں سے ایک یہ ہے کہ ہم نے حال ہی میں اسرائیل کو فلسطینیوں کے مکانات کو زمیں بوس کرتے دیکھا، حتیٰ کہ اسرائیل کو یہ شبہ بھی ہو گیا کہ کسی گھر والے نے فلسطین میں سرگرم اسلامی تحریک سے تعلق رکھنے والے سے بات چیت کے گناہ کا بھی ارتکاب کیا ہے، تو اُس کے گھر کو منہدم کر دیا گیا۔ ابھی کچھ دنوں پہلے کی بات ہے کہ اسرائیل نے کئی ایک فلسطینی، مثلاً ”فتحی شقانی“ اور ”یحییٰ عیاش“ وغیرہ کو گھات لگا کر موت کے گھاٹ اتار دیا۔ اسرائیل نے ان کارروائیوں سے فلسطینیوں کو یہ پیغام دینا چاہا ہے کہ اسرائیل کا ہاتھ ہر فلسطینی تک، خواہ وہ سرحد کے اندر ہو یا باہر پہنچ کر رہے گا۔ اس کا مقصد ہر فلسطینی اور ہر اُس شخص کے دلوں میں خوف و دہشت پیدا کرنے کے سوا اور کیا ہو سکتا ہے، جو اسرائیل کی تمام پالیسیوں کی تائید و حمایت نہ کرتا ہو۔

قارئین کرام ۱۹۴۸ء، ۱۹۶۷ء، ۱۹۷۳ء کی عرب۔ اسرائیل جنگ اور ۱۹۸۲ء میں لبنان والی جنگ کے ذریعے، اُن دلائل میں اضافہ کر سکتے ہیں، جن سے اسرائیل کی دہشت گردانہ سوچ اور اُس کو جنگ کے متبادل کے طور پر استعمال کرنے کی دہنیت پر بہ خوبی روشنی پڑتی ہے۔ (۱)

اسرائیل کی تائید و پشت پناہی اور دہشت گردی، اسلامی بنیاد پرستی اور مذہبی انتہا پسندی کے بہانے پوری دنیا میں عموماً اور اسرائیل کے تعلق سے خصوصاً، اسلامی مزاحمت کو

(۱) ”الشق الثاني للإرهاب“: (مأمون فندی) المجتمع، کویت: شمارہ ۱۱۹۶۔



کچلنے اور دبانے کے پیچھے امریکہ اور دنیا کے دوسرے ممالک کے، اپنے اپنے مفادات پوشیدہ ہیں؛ اسی لیے وہ اس حوالے سے سرگرم عمل ہیں؛ لیکن سوال یہ ہے کہ ہمارے عرب قائدین کو کیا مجبوری پیش آگئی اور انھیں کس چیز نے ”اسلامی عربی دہشت گردی“ سے مقابلہ کرنے کے لیے عاجلانہ پالیسی وضع کرنے کے لیے ”شرم الشیخ“ کانفرنس میں بجلی کی سی تیزی کے ساتھ اکٹھا ہونے پر آمادہ کیا!!

ڈاکٹر مامون فندی نے صحیح کہا ہے:

”اُن ممالک کی پالیسیوں کے خلاف آواز بلند کرنے والوں کا مقابلہ کرنے، انھیں سزائیں دینے اور قتل کرنے کے وسائل میں مشابہت، ہمارے بعض عرب قائدین اور اسرائیل کے مابین قدر مشترک ہے۔ (۱)

لبنانی رکن پارلیمنٹ اور اسلامی مفکر ”فتحی یکن“ نے دور اور نزدیک کے اُن اہداف کو جن کی وجہ سے ریاست ہائے متحدہ امریکہ اور صہیونی طاقتوں کو ”شرم الشیخ“ کانفرنس کے انعقاد پر مجبور ہونا پڑا۔ (۱۴) الگ الگ خانوں میں پیش کیا ہے:

۱۔ مسلسل فدائی حملوں کی وجہ سے چوں کہ یہودیوں بالخصوص اسرائیل کا حوصلہ پست ہو گیا ہے؛ اس لیے اُس کو ہمیز کرنا۔

۲۔ اسرائیلی امن و سلامتی کے خوش گوار ماحول پر، شب خوں مارنے والی طاقتوں کے صفائیے اور اُن کی توڑ کے لیے ریاست ہائے متحدہ امریکہ اور اُس کے حلیف ممالک جو عسکری اور امنی کارروائی کر رہے ہیں، اُس کو ملکی اور عالمی سطح پر قانونی حیثیت دینا۔

۳۔ صہیونیوں کے ساتھ صلح نامے۔ جس کو مذاکراتی عمل کو ناکامی سے بچانے کا نام دیا جا رہا ہے۔ پر دست خط کرنے پر مجبور کرنے کے لیے سیریا، خصوصاً لبنان پر دباؤ ڈالنا۔

۴۔ ”بنیاد پرستی اور دہشت گردی“ کے خلاف جنگ اور ”قیام امن“ کے جھوٹے

(۱) ”الشیخ الثانی للإرهاب“ از ڈاکٹر مامون فندی، نقل کردہ از ”المجتمع“ شمارہ ۱۱۹۶۔

نہروں کے تحت اسلامی تحریکات پر بالعموم کاری ضرب لگانے کے لیے، مقامی اور ہالوار  
عالمی جواز حاصل کرنا۔

۵۔ امریکی انتظامیہ اور اسرائیل نے جن خاص حالات و واقعات سے فائدہ اٹھایا  
ہے، اُن کے سہارے ”شرقِ اوسط“ کے نام سے مشہور صہیونی منصوبے کو بہ روئے کار لانے  
کی ابتدا کرنا۔ اس کا یہ مطلب ہے کہ اسرائیل کو بھی ”عربی اسلامی خاندان“ کا ایک رکن  
بنانے کا جواز حاصل کر لیا جائے۔

۶۔ اب تک جتنے عربی ممالک صہیونی منصوبوں کو مسترد کرتے رہے ہیں، انہیں  
الگ تھلگ کر کے، اُن کی گھیر بندی اور بالآخر اُن کی گردن دبانے کی کوشش کرنا، اُن پر  
اقتصادی، عسکری اور امنی پابندی لگانا، ملکی اور عالمی سطح پر اُن کے کردار اور فیصلے کو بے وزن  
بنانا اور اُن ممالک کی داخلی سلامتی کو، کسی نہ کسی شکل میں بد امنی میں تبدیل کیے رہنا۔

۷۔ امریکی قرار دادوں اور صہیونی منصوبوں کے سامنے سر تسلیم خم کرنے والی  
حکومتوں کو اقتصادی اور عسکری اعتبار سے مضبوط کرنا، انہیں مکمل تحفظ دینا، انہیں اسلامی  
طاقتوں۔ خواہ وہ ”اعتدال پسند“ ہوں یا ”تشدد پسند“۔ کے جسموں پر کاری زخم لگانے کے  
لیے اکسانا اور بھرپور تعاون دینا۔

۸۔ مشرقِ وسطیٰ اور عالمی سطح پر سراغِ رسانی کا کام کرنے والی ایک تنظیم کی تشکیل،  
تاکہ وہ قیامِ امن اور دہشت گردی سے جنگ کے درپردہ معلومات فراہم کرتی رہے اور  
اسلامی رجحانات کے خلاف عموماً مشترکہ کارروائی انجام دیتی رہے۔

۹۔ انتظامی جگہوں تک اسلام پسندوں کے پہنچنے کی راہ مسدود کرنے کے لیے، ایک  
ہمہ گیر منصوبہ وضع کرنا، جیسا کہ ترکی میں ہوا اور ہر جگہ اُس کو دہرایا جاسکتا ہے۔

۱۰۔ رفاہی مالیاتی ذرائع کو بند کر کے، یا سرمایہ کے ذرائع کی ضبطی کے ذریعے اور  
رفاہی انسانی اور اسلامی اداروں کا ناطقہ بند کر کے، مادی اور اقتصادی طور پر، اسلامی  
اداروں کا گلا گھونٹ دینا۔

۱۱۔ عرب لیگ، عرب چوٹی کانفرنس، غلیجی تعاون کونسل، مشترک عربی دفاع کونسل

وغیرہ اسلامی عربی شناخت رکھنے والے اداروں کے رول کو بہتر بنایا گیا، یہاں تک کہ ان کا خاتمہ ہو جائے اور ان کی جگہ مشرق وسطیٰ کے عبرانی عربی ادارے سنبھال لیں۔

۱۲۔ اُس اسلامی تہذیبی لہر کی راہ رو کنا، جس نے یہ طور پر متبادل پوری دنیا میں اپنی

راہیں، ہموار کر لی ہیں۔

۱۳۔ صہیونی۔ عربی تعلقات کو قدرتی طور پر بہ حال کرنے کے رول، خصوصاً تعلیمی،

اطلاعی اور اقتصادی کردار کو فعال بنانا؛ تاکہ عربی اسلامی شناخت کی بنیاد کو کھوکھلا کیا جاسکے۔

۱۴۔ ان میں سے ہر ایک منصوبے سے قریبی صدارتی انتخاب میں امریکی صدر کی

جانب سے کام لینا اور اسی طرح اسرائیل کے انتخابات میں اُس کو بھرپور طور پر استعمال

کرنا، جن میں صہیونی وزیراعظم شمعون پیریز حصہ لینے والے ہیں۔ (۱)

## اسرائیلی دہشت گردی کے ریکارڈ پر، سرسری نگاہ

جس وقت کوئی دہشت گردی سے بھرے پُرے ریکارڈ کو پڑھتا ہے، تو اُس وقت

حیرت سے اُس کی آنکھیں پھٹی رہ جاتی ہیں، جب وہ یہ محسوس کرتا ہے کہ دنیا ایک بار بھی

کھل کر یہ کہنے کا حوصلہ نہیں دکھاتی کہ اسرائیل! بس کرو، تمہیں دہشت گردی کی اجازت

نہیں دی جائے گی؛ بل کہ اس کے مقابلے میں وہ یہ دیکھتا ہے کہ پوری دنیا اسرائیل کو

مبارک باد اور شاباشی دے رہی ہے، اُس کو پیار سے چومتی چاٹتی ہے، اُس کی پشت پر ہاتھ

بھیرتی ہے اور اُس کی پیشانی کو بڑھ بڑھ کے بوسہ دیتی ہے۔

وہ ان تمام حالات کا بہ غور جائزہ لینے کے بعد حیرانگی کے عالم میں پوچھتا ہے: آخر

کیوں اسرائیل دہشت گردی کے ہر قسم کے گھناؤنے جرائم کے ارتکاب کے بعد، اس طرح

معصوم اور ہر گناہ سے پاک ہو جاتا ہے، جیسے اُس نے آج ہی اپنی ماں کے پیٹ سے جنم لیا

(۱) مَاذَا بَعْدَ مُؤْتَمَرِ الشَّيْخِ: فَتْحِي يَكُنْ، المجتمع، الكويت، شمارہ: ۱۱۹۶۔

ہو؛ وہ سوال کرتا اور پوچھتا جاتا ہے؛ مگر اُسے کوئی جواب نہیں ملا۔

اسحاق رابین کی ذاتی ڈائری کے، آتشیں اقتباسات:

ہاں! اُس کو بعض جوابات اُس وقت مل جاتے ہیں، جب وہ ”اسحاق رابین“ کی ذاتی ڈائری کے آتشیں اقتباسات کو پڑھتا ہے۔ یہ ڈائری اُس زمانے کی ہے، جب ۱۹۶۸ء - ۱۹۷۳ء کی درمیانی مدت میں، اسرائیل کا واشنگٹن میں سفیر تھا، اُس میں اُس نے اپنے عہدِ سفارت کا تذکرہ کرتے ہوئے کہا ہے:

”ریاست ہائے متحدہ امریکہ ایک ایسا ملک ہے، جہاں عوامی انتخابات ہوتے ہیں۔ جمہوریت کی صحیح تعبیر کے مطابق یہ ایسا ملک ہے، جہاں چار سالہ میعاد کے لیے صدر کا انتخاب ہوتا ہے۔ کانگریس کے ممبران، صرف دو سال کے لیے منتخب ہوتے ہیں۔ ایوانِ بالا کے ایک تہائی ممبران، ہر دو سال پر ایک بار چن کر آتے ہیں۔ ان تمام لوگوں کو ووٹ، ڈالر اور تائید کی سخت ضرورت پڑتی ہے۔ امریکہ میں یہودیوں کی آبادی کا تناسب ۵.۳ فی صد سے زیادہ ہے؛ لیکن اقلیت میں ہونے کے باوجود، وہاں اُن کا بڑا اثر و رسوخ ہے؛ اس لیے کہ تمام سیاسی میدانوں پر اُن کی مضبوط گرفت ہے، وہ ہر میدان میں نظر آتے ہیں، انتخابات میں اُن کی حصہ داری کا تناسب کافی حد تک بڑھا ہوا ہے، وہ انتخابات میں حصہ لینے والے امیدواروں کو مالی تعاون دینے والے فنڈس کے صدر ہیں؛ اسی لیے امریکہ کے اکثر خطے میں، یہودیوں کے ووٹوں کو فیصلہ کن حیثیت حاصل ہے۔“

آگے کہتا ہے:

”ہم نے امریکی انتظامیہ کے قائدین کے ساتھ پہلے ذاتی تعلقات قائم کیے اور اُس کی وساطت سے ہم نے امریکی انتظامیہ کے فیصلوں کی میز پر اسرائیل کی بنیادی ضرورتوں کو رکھا۔“ (۱)

(۱) الْإِزْهَابُ صِنَاعَةُ إِسْرَائِيلِيَّةٍ : الْأُسْتَاذُ فَهْدُ سَلْمَانُ ، روزنامہ ریاض : شمارہ : ۱۰۱۲۶۔

دہشت گردی رک سکتی ہے بہ شرطے کہ:

بلاشبہ ہم جہاں دہشت گردی کی مذمت کرتے ہیں، وہیں یہ یقین بھی رکھتے ہیں کہ منظم سرکاری دہشت گردی۔ حکومتی دہشت گردی میں پہلا نمبر اسرائیلی دہشت گردی کا ہے۔ کے ذریعے جن گروپوں کو اُن کے گھر کے اندر اور باہر ظلم و ستم کی چکی میں پیسا جا رہا ہے اور جن کا ہر جگہ پیچھا کیا جا رہا ہے، اُن کے خلاف جاری دہشت گردی کے اُس وقت تک رکنے کی کوئی امید نہیں، جب تک کہ اسرائیل خود اپنی دہشت گردی سے توبہ نہ کر لے، جب تک دنیا کے تمام ممالک اسرائیل کی حمایت، اُس کے تعاون، اُس کو اسلحے کی کھیپ بھیجنے اور روز بہ روز انڈے بچے دینے والی، اُس کی دہشت گردی کو سہ جواز عطا کرنے سے باز نہ آجائیں، اُس وقت تک دگرگروہوں کی دہشت گردی پر، بند باندھا نہیں جاسکتا۔

اسرائیل کی خرمستیاں دیکھ دیکھ، عرب و فلسطینی اُکتا چکے ہیں:

حقیقت یہ ہے کہ عرب اور خصوصاً فلسطینی طویل تاریخی دورانیے میں اسرائیل کی شاطرانہ چالوں کو دیکھ دیکھ کر اُکتا چکے ہیں اور اُس کے رو بہ رو عربی عقلوں کی رسوائی اور رسوائی کی مکروہ صورت کو بار بار دیکھ کر اب چکے ہیں، یعنی اسرائیل کی خرمستی، اُس کی دندناہٹ، اُس کے غرور بے جا، تمام عالمی قوانین اور بین الاقوامی قراردادوں کی خلاف ورزی، عربوں کے قتل عام، انھیں بھوکوں تڑپانے، سزائیں دینے، انھیں در بدر کرنے اور اُن کے ساتھ انسانیت سوز دہشت گردانہ عمل کے حوالے سے، اسرائیل کی جرات بے جا سے عربی اور فلسطینی عاجز آگئے ہیں؛ نیز مقبوضہ عربی زمینوں اور دیگر مقامات پر اسرائیل کی مجرمانہ کارروائی پر ہونے والے اعتراضات کے ہر نشان کو مٹانے کا بہانہ تلاش کرنے کے لیے یورپ اور امریکہ کی بھاگ دوڑ سے وہ تنگ آگئے ہیں۔ اسرائیلی اسلحہ خانے کو مزید ہلاکت خیز ہتھیار سے پائٹے، اُس کو بڑی بڑی امریکی یورپی امداد پیش کر کے طاقت ور

بنانے؛ نیز اپنی مرضی کا مشرق وسطیٰ تشکیل دینے کے لیے، عربوں کے خلاف روح فرس کارروائیاں کرنے، انھیں غلام بنانے اور ان کے گلوں میں ذلت کا طوق ڈالنے کے لیے، اسرائیل کو مزید توانائی فراہم کرنے کا جواز پیدا کرنے کے لیے، جس طرح اسرائیل فلسطینی بچوں، نوجوانوں اور بوڑھوں کے سینوں کو چھلنی کر رہا ہے، اُس کو دیکھ کر عرب اور فلسطینی اسرائیل سے نیک توقعات وابستہ کرنے کو کارِ عبث سمجھ رہے ہیں۔ اسرائیل کے ذہنوں میں مشرق وسطیٰ کا جو تصور ہے، وہ کوئی نیک نیتی پر مبنی نہیں؛ بل کہ یہ ایک ایسا نام نہاد مشرق وسطیٰ ہوگا، جس میں عربی مسلمانوں کی عزت و شرافت کے تقدس کی دھجیاں اڑائی جائیں گی، اگر وہ اسرائیل کو ایک حقیقی بھائی کی طرح تسلیم کرنے پر رضامند نہ ہوں گے۔ اس طرح اسرائیل کے لیے ہمیشہ عربوں کی پیٹھ میں قریب سے بہ آسانی خنجر گھونپنا آسان ہو جائے گا اور اُس کو اپنے صہیونی مزاج کی تسکین اور ان لوگوں سے انتقام لینے کی بھرپور صلاحیت حاصل ہو جائے گی، جنہوں نے یہودیوں کو ایک دن نبی ﷺ کے جھنڈے کے نیچے یثرب (مدینہ منورہ) اور پھر جزیرہ عرب سے ذلت کے ساتھ نکال باہر کیا تھا۔

### اسرائیل ہی ہر قسم کی دہشت گردی کی جڑ:

روزِ اوّل سے تادم تحریر عرب اسرائیل کش مکش کی تبدیلیوں پر لمحہ بہ لمحہ گہری نظر رکھنے والے اور وہاں رونما ہونے والے نت نئے واقعات اور پوری دنیا کی صورتِ حال سے باخبر رہنے والے ہم ہندوستانی اسلامی صحافی بہ بانگِ دُہل یہ کہتے ہیں کہ عالمِ عربی میں خصوصاً اور دنیا کے دیگر خطوں میں عموماً کسی فرد، یا جماعت، یا اسٹیٹ کی طرف سے ہونے والی تمام دہشت گردانہ کارروائیوں کا سبب؛ ہر اعتبار سے یہی اسرائیلی دہشت گردی ہے۔ اگر قائدِ بنِ عالم، خصوصاً امریکی قائدین؛ دہشت گردی سے جنگ کی جدوجہد میں مخلص ہیں، تو انھیں اس کام کا آغاز اسرائیل سے کرنا چاہیے۔ اسرائیل ہی چوں کہ دہشت گردی کی جڑ اور اُس کا جنم داتا ہے؛ اس لیے اس جڑ کو ہی اکھاڑ پھینکنا ضروری ہے۔



اسرائیل جس دن انسانوں کی طرح زندگی گزارنے لگے گا، وہ انسانوں سے انسانوں کی طرح پیش آئے گا اور پورے بنی نوع آدم خصوصاً عربوں کو یہ سمجھنے لگے گا کہ وہ بھی نسلِ انسانی سے تعلق رکھتے ہیں، اُس دن خود بہ خود سارے مسائل اور بحرانوں کا حل نکل آئے گا۔ اگر یہ نہیں ہوا، تو اسرائیل کو عربوں پر بہ طورِ حکم راں مسلط کرنے اور عربوں کو غلام بنانے کی ساری کارروائیاں بہ حکمِ خداوندی آج نہیں توکل ضرور ناکامی سے دوچار ہوں گی اور کل دور نہیں۔



## ”امن مارچ“ سے عربوں کو، کیا ملا؟ (۱۰)

اسلام پسند اور اسی طرح بہت سے غیر اسلام پسند تجزیہ کنندگان، اس سلسلے میں ہم راے ہیں کہ عالمِ عربی، انتشار اور بکھراؤ کی جس فضا میں سانس لے رہا ہے، وہ اُن دشمنوں کی پلاننگ اور منصوبہ بندی کی دین ہے، جنہوں نے ماضی میں بھی اس حوالے سے سرتوڑ کوشش کی کہ جسمِ اسلامی کا بنیادی عنصر یعنی: عرب، کبھی باہم متحد نہ ہوں اور یہ ”عربی بھوت“ اور شیرِ صفت فرزندِ انِ اسلام، اسلامی شعور سے بے خبر، نیز موروٹی خودداری اور ضرب المثلِ عربی غیرت سے بالکلیہ تہی مایہ ہو کر زندگی گزارتے رہیں۔ دشمنانِ اسلام اسی تنگ و تاز میں سرکھپا رہے ہیں اور آئندہ بھی یہی کچھ کرتے رہیں گے؛ تاکہ عرب اُن کے لیے لقمہٴ ترثابت ہوں، اُن کے مفادات کے کارندے اور اُنھی کے آسمان میں گردش کرنے والے رہیں، اُنھی کی مصنوعات و پیداوار کا استعمال کریں، اُنھی کے پیچھے پیچھے دوڑیں بھاگیں اور اُن کی آواز پر اُسی طرح لبیک کہیں، جس طرح بکریوں کا ریوڑ چرواہے کی آواز پر لبیک کہتا ہے۔

اُن تجزیہ کاروں کے مابین اس حوالے سے کوئی اختلاف نہیں کہ اسی صورتِ حال کی وجہ سے اہلِ مغرب، عرب ممالک کو اُس ”امن مارچ“ میں شامل ہونے پر بہ زورِ طاقت مجبور کر سکے، جو درحقیقت چٹیل میدان کی، اُس ریت سے زیادہ کچھ بھی نہیں، جس کو پیاسا پانی خیال کر بیٹھتا ہے۔ اس امن مارچ کا فریب ابتدا سے ہی صبحِ روشن کی طرح واضح ہے، بہ شرطے کہ دونوں آنکھیں بینائی کی دولت سے محروم نہ ہوں؛ اس لیے کہ اس امن مارچ کا

اصل مقصد ہی یہ ہے کہ عرب فلسطین سے یکسر دست بردار ہو جائیں، اسرائیل کے ساتھ وسیع تر اور طویل المیعاد سیاسی، تجارتی تعلقات قائم کر لیں اور وہ ہر چیز سے پہلے، غاصب صہیونیوں کو تسلیم کر لیں۔

تادم تحریر ”امن مارچ“ کی کوکھ سے جنم لینے والے نتائج کی روشنی میں بلا خوف تردید کہا جاسکتا ہے کہ امن مارچ کی ریل پر سوار ہو کر، ذلت و رسوائی اور شکست خوردگی کے سوا، عربوں کی جھولی میں کچھ نہ آیا؛ کیوں کہ، جیسا کہ صورت حال بتاتی ہے، کہ امن مارچ کا ڈھونگ تو دراصل عربوں کو آخری حد تک غلام بنانے کی ہی کارروائی ہے۔

اختلاف و انتشار کی اُس حالت کے (جس کو، کویت پر عراق کے حملے نے مزید سنگین اور گہیر بنا دیا ہے) کے اختتام کے ذریعے ہی اُن عربوں کے تعلق سے دشمنوں کی ریشہ دوانیوں کے سیلاب کے سامنے مضبوط بند باندھا جاسکتا ہے، جن کی قسمت - گرچہ وہ لاکھ انکار کریں - اسلام ہی سے وابستہ ہے، جس نے اُنھیں ضلالت کے اندھیروں سے نکال کر ہدایت کی روشنی میں لاکھڑا کیا تھا، وہ باہم دست و گریباں تھے، اسلام ہی نے اُنھیں اتحاد کی لڑی میں پرویا؛ وہ ذلیل و حقیر تھے، اُنھیں اسلام ہی نے شرف و عزت سے سرفراز کر دیا؛ وہ کم زور و ناتواں تھے، اُنھیں اسلام ہی نے طاقت کی دولت سے مالا مال کر دیا؛ وہ گہری نیند میں تھے اُنھیں اُسی نے جگا دیا۔ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيَعْلَمُ لَهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ۔ (آل عمران/۱۶۴) ترجمہ: اللہ نے احسان کیا ایمان والوں پر، جو بھیجا اُن میں رسول اُنھی میں کا۔ پڑھتا ہے اُن پر آیتیں اُس کی اور پاک کرتا ہے اُن کو یعنی شرک وغیرہ سے اور سکھاتا ہے اُن کو کتاب اور کام کی بات اور وہ تو پہلے سے صریح گم راہی میں تھے۔



## عرفات اور عرفات کے لوگوں کو اسن معاہدے کے بدلے، صہیونیوں سے کیا ملا: (۱۰)

یہودیوں کو خوش کرنے کے لیے یا سر عرفات نے ماضی میں جتنی دست برداری کا مظاہرہ کیا، اُن سب کے باوجود عرفات اور اُن کے حامیوں کو، خدا اور رسول کے دشمن: یہودیوں کی طرف سے بہ طور انعام رسوائی، ناکامی اور تذلیل و تحقیر کے سوا اور کیا ہاتھ آیا، وہ دنیا کی آنکھوں کے سامنے ہے؛ چنانچہ ۱۳ ستمبر ۱۹۹۳ء کو صہیونیوں کے ساتھ اُس شکست خوردانہ، ناکامیوں اور نقصانات سے عبارت معاہدے۔ جس کی عالم عربی اور عالم اسلامی کے تمام غیرت مند اسلام پسندوں نے شدید مخالفت کی تھی۔ کے وقت ہی سے، باغیان خدا و رسول: یہودیوں کی جانب سے دھوکہ، چال بازی اور معاہدوں سے ہاتھ جھاڑ لینے کے سوا، عرفات کی جھولی میں کچھ نہ آیا اور نام نہاد فلسطینی خود مختار حکومت والے علاقے سے، اسرائیلی افواج کے انحلا اور فلسطینی مُقتدِ رَہ کو مزید اختیارات دینے سمیت، فریقین کے مابین دست خط شدہ معاہدوں میں جتنے عہد و پیمان یہودیوں نے کیے تھے، اُن سب کی دھجیاں اڑانے کے سوا، یا سر عرفات کو اور کچھ نہ ہاتھ آیا۔

اس کے برخلاف اسرائیل کے ظالمانہ، اور مغرورانہ فطرت کے حقیقی نمائندہ: اسرائیلی وزیراعظم ”بنیامین نتن یاہو“ Benyamin Netan Yahu (۱) کی حکومت نے مسجد اقصیٰ کی مغربی دیوار میں سرنگ کھودنے کا آغاز کر دیا ہے، جس کی وجہ سے فلسطینیوں

(۱۰) ترجمہ کلمۃ التحریر، الداعی شمارہ: ۵، جلد: ۲۰، جمادی الاولیٰ - جمادی الاخریٰ ۱۴۱۷ھ = اکتوبر ۱۹۹۶ء - ترجمہ:

۲۸/۱/۱۴۲۸ھ = ۲۶/۲/۲۰۰۷ء -

(۱) یہ شخص ۷ مارچ ۲۰۰۱ء سے ۲۱ نومبر ۲۰۰۵ء تک صہیونی ریاست ”اسرائیل“ کا وزیراعظم رہا تھا۔

میں غیظ و غضب کی لہر دوڑ گئی ہے اور وہ اسرائیلی افواج، پولس، ٹینکوں، توپوں اور مشین گنوں سے ننگے سینوں ہی سے تصادم پر اتر آئے ہیں، جوابی کارروائی میں صہیونی افواج اور پولیس نے اُن پر اندھا دھند آتش و آہن کے دہانے کھول دیے ہیں، جس کے نتیجے میں ۶۵ شہید اور سینکڑوں زخمی ہو گئے۔ فلسطینیوں پر اُن کی جارحانہ کارروائی رکنے کا نام نہیں لے رہی، فلسطینی نوجوان بھی اس الم ناک سانحے کی وجہ سے غیظ و غضب اور رنج و الم کے گھونٹ پی کر غصے میں آپے سے باہر ہو رہے ہیں، جس نے اُن کے احساسات کو کاری زخم لگایا، انھیں موت کے گھاٹ اتارا اور انھیں ماضی کی طرح زبردست نقصانات سے دوچار کیا۔

ہم مسلمانوں کے حد درجہ افسوس اور ناپسندیدگی کو خاطر میں نہ لاتے ہوئے، یاسر عرفات نے اپنے اور عربوں کے موجودہ آقا صدر امریکہ کے عاجلانہ حکم پر واشنگٹن کا دورہ کیا، حال آں کہ وہ اس حوالے سے تھوڑا بہت تردد کی کیفیت کے ضرور شکار رہے تھے۔ وہاں صدر امریکہ، وزیر خارجہ اور انتہا پسند اسرائیلی وزیراعظم ”نتن یاہو“ سے ملاقات کی؛ لیکن وہ وہاں سے خالی ہاتھ لوٹے، مذکورہ سرنگ کی کھدائی بند کرنے یا خود مختار حکومت والے علاقوں سے اسرائیلی افواج کے چلے جانے کا کوئی عہد اُن سے نہ کیا گیا؛ بل کہ اسرائیلی وزیراعظم حالیہ واقعے کی ساری ذمہ داری تنہا فلسطینیوں کے سر ڈالنے پر حد درجہ مضمر رہا اور اپنی اس بات پر اٹل رہا کہ انھیں کی دہشت گردی اور تشدد پسندی کی وجہ سے یہ حادثہ رونما ہوا اور یہ کہ یہودیوں اور فلسطینیوں کے مابین ہونے والے اگلے مذاکرات میں فلسطینیوں کو اس بات پر مجبور کرنے کے مسئلے کو اولیت دینا ضروری ہے کہ وہ ”تشدد“ اور ”دہشت گردی“ سے بالکل باز رہنے کا اپنے کو پابند بنائیں، یعنی ضروری ہے کہ فلسطینی ہم یہودیوں کی طرف سے، جذبات اور غیرت و خودداری کو مجروح کرنے والی مزید کارروائیوں کو برداشت کرنے کے لیے آئندہ صبر کا دامن تھامے رہنے کی اپنی رضامندی کا اظہار کریں اور یہ عہد کریں کہ اگر انھیں تحقیق و تذلیل کے مرحلے سے گزارا جائے اور انھیں بھیا نک سزائیں دی جائیں، تو ”اُف“ کہنا بھی اُن کے لیے جائز نہ ہوگا۔

# کل کے یہودی ہی، آج کے یہودی ہیں (۱۰)

عہد شکنی، معاہدوں کی خلاف ورزی اور ذمے داریوں کی پابندی سے راہ فرار اختیار کرنا؛ ان میں سے کون سی صفت ہے، جس میں اسرائیل ممتاز نہ ہو اور کیا روئے زمین پر کوئی ایسی قوم ہے جو ان صفات کے حوالے سے اسرائیل کی ہمسری کر سکے جس کی سرشت میں تکبر، غرور، ہٹ دھرمی اور دندنا ہٹ کوٹ کوٹ کر بھری ہوئی ہے۔ یہ ہی وہ منفی اور قابل نفیس اخلاق ہیں جن کی وجہ سے اسرائیل نے اپنے ناپاک و ناروا وجود سے لے کر آج تک فلسطینی معاملات کو سنجیدگی کے ساتھ نہیں لیا اور نوع انسانی کے ساتھ اُس طرح پیش نہیں آیا، جس کا رتی برابر بھی انسانیت سے تعلق ہو۔

یہودیوں کے منفی عادات و اخلاق، کتاب و سنت کے نصوص سے ثابت ہیں:

امتِ مسلمہ کو چھوڑ کر دیگر اقوامِ عالم پر خواہ یہودیوں کے اخلاق و عادات کی یہ تصویریں مشتبہ ہو جائیں کیوں کہ یہودیوں کے تعلق سے دیگر قوموں کی جانکاری۔ اگر انھیں یہ جانکاری حاصل ہو سکی ہو۔ اور تجربہ ممکن ہے کہ دوسرے انسانی کاموں کی طرح ناقص اور ادھورا ہو؛ لیکن امتِ مسلمہ پر یہودیوں کے عادات و اطوار کے مشتبہ ہو جانے کا کوئی معنی نہیں؛ کیوں کہ امتِ مسلمہ کو یہودیوں کی اُس فطرت کی جانکاری جو تمام انسانی اقدار سے نا آشنا ہے اور جو یہودیوں کے نسلی قومی مفادات کو چھوڑ کر، تمام آداب و اخلاق

(۱۰) ترجمہ ادارہ، یہ عنوان: ”الْيَهُودُ بِالْأَمْسِ هُمُ الْيَهُودُ الْيَوْمَ“ شماره: ۶، جلد: ۲۰، جمادی الاخریٰ - رجب ۱۴۱۷ھ

=نومبر ۱۹۹۶ء - ترجمہ اردو: ۲۲/۲۸/۱۴۲۸ھ = ۱۳/۳/۲۰۰۷ء -



سے عاری ہے، کی اساس، یہودیوں کے ساتھ اپنے طویل اور تلخ تجربات پر ہے، نیز کتاب و سنت کے نصوص، نبی ﷺ اور صحابہؓ کے یہودیوں کے ساتھ تعامل پر بھی ہے۔ بلاشبہ قرآن کریم نے - جو اللہ کی آخری زندہ جاوید ایسی کتاب ہے، جس میں آگے اور پیچھے کہیں سے بھی باطل کا گزر نہیں؛ کیوں کہ وہ حکیم و خیر کا اتارا ہوا کلام ہے - واضح عربی زبان میں نہایت تفصیل کے ساتھ یہودیوں کے مکر و فریب، اُن کی شرانگیزی و بد باطنی، اُن کی بے پناہ وعدہ خلافی، خواہشات نفسانی کی تسکین اور دنیا کی چند روزہ لذتوں سے لطف اٹھانے کے لیے، اللہ کی کتاب تورات میں تحریف سے پردہ اٹھایا ہے اور وضاحت کے ساتھ یہ بتایا ہے کہ اُنھوں نے کس طرح انبیاء اور خدا کے نیک بندوں کو قتل کیا تھا اور اولیاء اللہ کا کس طرح مذاق اڑایا کرتے تھے۔

قرآنی نصوص سے یقینی طور پر معلوم ہو جاتا ہے کہ یہودیوں پر صرف وہی اعتماد کر سکتا ہے، جو عقل و خرد سے بالکل تہی مایہ یا فریب خوردہ ہو۔

لہذا کس چیز نے بے کس و بے بس، مظلوم اور خانہ برباد فلسطینیوں اور امن کی کشتی - جس کا یہودیوں کے مکر و فریب کے سمندر میں غرق ہونا یقینی ہے - پر سوار اردنی عرب بھائیوں اور اُس کشتی پر سوار ہونے کے لیے سراپا شوق بنے سیریا اور لبنان والوں کو دھوکے میں ڈال دیا ہے، کس چیز کی وجہ سے اُس سراپا نقصان سے عبارت امن معاہدے کا دور یا قریب سے تماشا دیکھنے والے اور اُس کو دیکھ دیکھ تالیاں بجانے والے تمام عرب قائدین و حکام یہودیوں سے دھوکہ کھا گئے، حال آں کہ کتاب اللہ اور سیرت کی کتابیں چیخ چیخ کر یہودِ مدینہ کے نفاق، مکر و فریب اور مسلمانوں کے خلاف مشرکوں کو ابھارنے کی سازشوں کو کھلے الفاظ میں بیان کر رہی ہیں۔ عربوں کو یہودیوں کے ساتھ معاصر تاریخ میں جن قدیم و جدید تجربات سے سابقہ پڑا، اُن سے بھی اُنھوں نے سبق نہ لیا اور یہودیوں کے پھیلائے گئے دامِ تزویر میں جا پھنسے۔ حال آں کہ یہ تازہ تجربات بھی کسی ایسے ڈرامے میں پھنسنے سے کلی اجتناب پر آمادہ کرنے کے لیے کافی تھے جن پر دھوکے میں ڈالنے اور آنکھوں میں

دھول جھونکنے کے لیے ”امن معاہدے“ کا لیبل چسپا کر دیا گیا ہے۔

انسان، خواہ کتنا ہی کند ذہن کیوں نہ ہو؟

انسان، خواہ کتنا ہی کند ذہن ہو کہ وہ کسی بھی معاملے کے انجام کو اُس کے مہلک نفی اثرات سے گزرے بغیر بھانپ نہ سکے؛ اُسی آدمی کے ساتھ معاہدے کے لیے رضامند ہوتا ہے، جس میں معاہدے کی پابندی اور اُس پر عمل کرنے کی تھوڑی سی بھی استعداد یا اہلیت محسوس کرتا ہے، تو کیا ہمارے برادرانِ عرب۔ جنہیں ربِ دو جہاں نے اپنی پسند کی ذکاوت و ذہانت سے نوازا اور اپنے آخری اور ابدی پیغام کے لیے اولین مخاطب بنایا۔ اتنے بے وقوف ہو گئے ہیں کہ وہ فطرت، اخلاق اور سیرت کے اعتبار سے مسخ شدہ اور فکر، طرزِ عمل اور طور طریق کے حوالے سے تمام انسانی طبقات سے الگ تھلگ، اُن انسانی نمونوں، یعنی یہود پر اعتماد کر بیٹھے ہیں۔ یہ ایسے انسانی نمونے ہیں، جن کی بنیاد ہی دروغ گوئی پر ہے، یہ عہد و پیمان، توڑنے ہی کے لیے کرتے ہیں، افراد اور جماعتوں کے ساتھ باہمی لین دین میں بھی اُن کے غرو بے جا کا عنصر شامل ہوتا ہے اور نسلِ یہود پر جھوٹا فخر تو اُن کی گھٹی میں پڑا ہے۔ یہی وہ یہود ہیں، جو کھلے بندوں فلسطینیوں کے ساتھ ہونے والے معاہدوں کو پیروں تلے روند رہے ہیں اور ۱۹۹۳ء میں ہونے والے معاہدہٴ اوسلو اور اُس کے بعد ہونے والی مسلسل میٹنگوں، ملاقات اور مذاکرات میں جتنی پابندیاں اُن پر عائد کی گئی تھیں، وہ اُن سے دامن بچا کر بھاگ رہے ہیں۔

اس معاہدے کی رو سے خطہٴ خلیل اور مغربی پٹی سمیت خود مختار حکومت والے علاقوں سے اسرائیلی افواج کو چلا جانا تھا اور آخرش مقبوضہ اراضی سے مکمل انخلا کر کے ۴ جون ۱۹۶۷ء کی سرحدی پوزیشن پر واپس لوٹ جانا تھا۔

شرائط کے نفاذ سے، یہودیوں کا فرار:

معاہدوں اور قراردادوں کی شرائط کو عملی جامہ پہنانے سے یہودیوں کا جی چرانا۔

جیسا کہ میں نے ابھی کہا۔ عربی قضیوں اور خصوصاً فلسطین کے تعلق سے کوئی نیا واقعہ نہیں؛ بل کہ اسرائیلی قائدین، ذمے داریوں کو ماننے اور انھیں عملی جامہ پہنانے کے حوالے سے ہمیشہ بے مثال بے شرمی کے ساتھ ٹال مٹول سے کام لیتے رہے ہیں۔ اُن کا یہ رویہ اُس اولین شکست خوردانہ معاہدے کے وقت سے ہی دیکھنے کو مل رہا ہے، جس کی طرف پیش قدمی کا سہرا مصری صدر محمد انور سادات کے سر جاتا ہے۔ یہ معاہدہ ۱۹۷۸ء میں ”کیمپ ڈیوڈ“ میں ہوا تھا، مصر کی طرف سے انور سادات اور اسرائیل کی طرف سے اُس وقت کے اسرائیلی وزیراعظم ”مناحیم بیگن“ (۱) نے امریکی صدر جیمی کارٹر کی نگرانی میں اُس پر دست خط کیے تھے۔

اُس وقت بھی بیگن نے قرارداد نمبر ۲۴۲ سے نکل بھاگنے کی کوشش کی تھی، جس کی رو سے اُن تمام زمینوں سے اسرائیل کو بالکل یہ انخلا کر دینا تھا، جن پر اُس نے جون ۱۹۶۷ء کی جنگ میں قبضہ کر لیا تھا؛ لیکن کیمپ ڈیوڈ والے دن بھی بیگن یہ کہنے سے نہ چوکا کہ ”بہ زور طاقت زمینوں پر قبضہ کرنے کے عدم جواز والے فقرے کا، اسرائیل پابند نہیں ہے۔“ اُس وقت جیمی کارٹر نے بیگن کو اس بات پر مطمئن کرنے کے لیے زبردست بھاگ دوڑ کی تھی کہ قرارداد کا مطلب ہی اسرائیل کا، مقبوضہ اراضی سے مکمل انخلا ہے، جس پر اُس کو کاربند رہنا ہوگا۔ عرب۔ اسرائیل تنازع سے تعلق رکھنے والے فائل کہتے ہیں کہ بیگن نے عملاً اس بات کو مان لیا تھا اور اُس کی جگہ لینے والے دوسرے اسرائیلی وزیراعظم اور قائدین بھی اس کو تسلیم کرتے رہے، تا آں کہ یہودی فطرت کا حقیقی نمائندہ ”نتن یاہو“

(۱) ”مناحیم بیگن“ ۱۹۷۷ء میں اسرائیل کا وزیراعظم بنا تھا، مصر کے ساتھ معاہدے کے مذاکرات میں اسرائیلی وفد کی ہمیشہ اسی نے صدارت کی، جس کے نتیجے میں ۱۹۷۹ء میں ”کیمپ ڈیوڈ“ والا معاہدہ رو بہ عمل آیا۔ اسی بیگن نے اپنی وزارت عظمیٰ کے زمانے میں ۱۹۸۱ء میں عراق کے ایٹمی ری ایکٹر کو اپنے جنگی جہازوں کے ذریعے یہ کہتے ہوئے تباہ کر دیا تھا کہ ”اسرائیلی قوم کے خلاف وسیع تر تباہی کے ہتھیار کو استعمال کرنے کے لیے، ہم اپنے دشمنوں (عربوں) کو وسیع تر تباہی کے ہتھیار کو ڈیولپ کرنے کی ہرگز اجازت نہ دیں گے۔ اسی کے عہد میں ۱۹۸۲ء میں اسرائیلی افواج نے جنوبی لبنان پر حملہ آور قبضہ کر لیا اور فلسطینی مزاحمت کا قلع قمع کرنے کے لیے، وہ مسلسل ۱۸ سال تک لبنان میں جی بیٹھی رہیں۔

مسجد اقتدار پر آیا اور آتے ہی اُس نے بغیر کسی لاگ لپیٹ کے اعلان کر دیا کہ ”وہ قمر اردو“ کی پابندیوں سے مطمئن نہیں۔“

اس نے ماہ اکتوبر ۱۹۹۶ء میں ایک دن ایسی بات کہی، جس کا صاف مطلب یہ تھا تھا کہ اسرائیل کبھی بھی سیریا کے ”گولان“ کی پہاڑیوں سے انخلا نہیں کرے گا؛ اس لیے کہ اسرائیل اُس کو اپنی اصل مملوکہ زمین تصور کرتا ہے۔ ساتھ ہی اُس نے سیریا کو دھمکی آمیز انداز میں کہا کہ اُس کو ہم اسرائیلیوں کے ساتھ بغیر کسی پیشگی شرط کے مذاکرات کرنا ہوگا؛ ورنہ وہ ہمارے ساتھ جنگ کے لیے تیار رہے۔ ”ننٹن یا ہو“ نے کہا:

”اگر سیریا ہمارے ساتھ نہیں چلے گا، تو سیریا کے اندرونی حالات پر اسرائیل کا فوجی ادارہ ساتوں آنکھوں سے نظر رکھے ہوئے ہے۔ سیریا کو یہ سمجھنا بھی ضروری ہے کہ صورتِ حال کو سنگین بنانا دونوں فریقوں میں سے کسی کے لیے بھی اچھی بات نہیں۔ سیریا والوں کے لیے مناسب یہی ہے کہ وہ مذاکرات کی میز پر لوٹ آئیں۔“

اُسی دن اسرائیلی وزیرِ دفاع ”اسحاق مورخائی“ نے برملا یہ کہا:

”ہم سیریا والوں کے ساتھ کشیدگی اور تناؤ نہیں چاہتے، ہم انھیں از سر نو ایہ پیغام دینا چاہتے ہیں کہ ہمارا جنگ اور حملے کا ارادہ نہیں؛ لیکن اسی کے ساتھ ہم ناگزیر اقدامات کر رہے ہیں۔ مطلوبہ اقدامات کی راہ روکنے کے لیے کسی بھی شخص کی طرف سے ہونے والی کسی بھی کوشش سے نمٹنے کے لیے اسرائیلی فوج مکمل طور پر اُلرٹ ہے!“

دوسرے الفاظ میں اسرائیل گویا پوری دنیا کے سامنے بہ بانگِ دہل یہ اعلان کر رہا ہے کہ سیریا اور لبنان اُس کی مرضی کی شرائط پر، جن میں سرِ فہرست ”امن کے بدلے امن“، نہ کہ ”زمین کے بدلے امن“ والی شرط ہے، اُس کے ساتھ معاہدے پر بالضرور دستخط کر دے؛ ورنہ اُس کے سامنے صرف ایک راستہ ہے کہ وہ ان دونوں کو امن معاہدے پر مجبور کرنے کے لیے، نیز اُس کے ساتھ خوش گوار تعلقات کی فضا بنانے کے لیے طاقت کا استعمال کرے اور امن مذاکرات میں تاخیر کرنے پر بہ طور جرمانہ اُن دونوں کی مزید اراضی

پر قبضہ بھی کر لے۔

اسرائیل نے صاف لفظوں میں کہنا شروع کر دیا ہے کہ عربی زمینوں سے انہما کے مسئلے پر معاہدہ نہیں ہوا ہے، اُس پر ابھی کوئی حتمی فیصلہ نہیں لیا گیا ہے: اس لیے یہ مسئلہ "مؤخر مذاکرات" ہے۔ چنانچہ اسرائیل نے یہودیوں اور فلسطینیوں کے مابین خطہ "خلیل" کے تقسیم کی باقاعدہ تجویز بھی پیش کی تھی۔

اس معاہدے میں یہ صراحت کی گئی تھی کہ اسرائیلی حکومت کالونیاں بنانے کا سلسلہ بند کر دے گی اور مستقبل میں کالونیاں بنانے کا کوئی قدم نہیں اٹھانے گی؛ لیکن اسرائیل طرح طرح کی مکارانہ کارروائیوں اور حیلے حوالوں کے ذریعے، یہاں یہودیوں کو لایا جانے اور فلسطینی باشندوں سے زمین ہڑپنے کی کوششوں میں جٹا رہا، تاکہ مذاکرات کے لیے کوئی خالی مقبوضہ زمین ہی باقی نہ رہے۔

زمین برائے امن کا معاہدہ:

لائق ذکر ہے کہ عربوں کے حوالے سے ان سراسر نقصانات سے عبارت معاہدوں کے سلسلے میں نعرہ ہی یہ بلند کیا گیا تھا کہ یہ معاہدہ، زمین کے بدلے امن والا ہے، یعنی اسرائیل تمام مقبوضہ زمینوں یا اُس کے بیش تر حصوں سے چلا جائے گا؛ تاکہ اُس کو امن کی دولت ہاتھ آجائے، ہم سایہ عربی ملکوں کے ساتھ امن و سکون کے ساتھ زندگی جینے کا اُس کو حق مل جائے، اپنی اقتصادی سرگرمیوں سے فائدہ اٹھائے اور عرب ممالک کے اندر دور رس عسکری اور اسٹریٹجک مقاصد حاصل کر کے، وہ عربی جسم کا ایک حصہ بن جائے، جب کہ اب تک وہ ناقابل قبول رہا تھا کہ یہ ایک ایسا فاسد اور باہر سے لا کر پیوند کیا جانے والا حصہ ہے جس سے جسم کے مکمل طور پر سڑ جانے کا خطرہ ہے؛ لہذا جسم کو بچانے کے لیے، اُس کو کاٹ کر الگ کرنا ضروری ہے۔

لیکن یہودی آج برملا یہ کہنے لگے ہیں کہ معاہدہ، امن برائے امن ہوا ہے یعنی اُن



زمینوں پر قبضہ برقرار رکھنے کے بدلے امن معاہدہ ہوا ہے، جن پر ۱۹۶۷ء کی جنگ اور اُس سے پہلے اسرائیل نے قبضہ کر لیا تھا۔ ہم صاف ہی کیوں نہ کہہ دیں کہ اسرائیل، عربوں کو یہ ماہرانہ اشارہ دے رہا ہے کہ ہم یہودی نہیں؛ بل کہ عرب ہی، امن و امان اور ہم یہودیوں کے ساتھ جنگ کی حالت کو ختم کرنے کے اُس وقت تک محتاج ہیں، جب تک ہم ایک ایسی خطرناک عسکری اور ایٹمی طاقت کے مالک ہیں، جس کے پاس ایسے جدید ترین ترقی دادہ ہتھیاروں سے اٹا اسلحہ خانہ ہے، جو سارے عرب ملکوں کے پاس بھی نہیں۔ علاوہ ازیں وہ (عرب) باہم اس طرح دست و گریباں ہیں کہ وہ نازک گھڑیوں میں بھی اتحاد و اشتراک کا دامن نہیں تھام سکتے۔

حال آں کہ اگر اسرائیل مقبوضہ اراضی خالی بھی کر دے، تب بھی فلسطینیوں کو اصل فلسطینی رقبہ کا صرف ۳۲ فی صد حصہ ہی ہاتھ آسکے گا، اس کے باوجود فلسطینی، قبضے کی وجہ سے جن تلخ اذیتوں کا گھونٹ پی رہے ہیں، اُن میں سے کچھ سے گلو خلاصی حاصل کرنے کے خیال سے، اپنے حقوق سے اس درجہ دست برداری پر رضامند ہو گئے ہیں؛ لیکن اسرائیل حسبِ عادت بُری طرح ٹال مٹول اور دھوکے بازی کی راہ پر چل رہا ہے؛ اس لیے کہ بچھو، اپنی فطرت سے ہرگز باز نہیں آسکتا اور سانپ کو ڈسنے میں، جو مزہ آتا ہے اُس سے وہ علاحدہ نہیں ہو سکتا۔ بچھو اور سانپ کو ملامت کرنا صحیح نہیں؛ بل کہ قابلِ ملامت تو وہ شخص ہے، جو بچھو اور سانپ کو فرشتہ سمجھتے ہوئے، اُن کی طرف مخلصانہ دوستی کا ہاتھ بڑھاتا ہے۔

### معاہدہ اوسلو اور اُس کے بعد کے مذاکرات:

معاہدہ اوسلو اور اُس کے بعد ہونے والے مذاکرات اور میٹنگوں نے جو طویل مسافت طے کی ہے، اُس پر سرسری نظر ڈالنے سے نہ صرف فلسطینیوں کی دست برداریاں الم نشرح ہو جاتی ہیں؛ بل کہ یا سر عرفات اور خود مختار حکومت کے قائدین اُن کے رفقا کو اس طویل دورانیے میں جن رسوائیوں اور ذلت کا منہ دیکھنا پڑا، اُن سے بھی پردہ اٹھ جاتا ہے۔



ان تمام باتوں کے باوجود انھیں، صہیونیوں کی طرف سے بدلے میں وہی چیز ہاتھ آئی، جس سے شیطان اور اُس کی ذریت نافرمانوں اور گنہ گاروں کو نوازتی ہے کہ وہ (شیطان اور اُس کی ذریت) انسانوں کو کفر و عدوان پر ابھارتی ہے، پھر جب یہ خدا کی نافرمانی کر بیٹھتے ہیں، تو شیطان اور اُس کی ذریت یہ کہتے ہوئے اُن باغیان خدا سے اپنا دامن جھاڑ لیتی ہے کہ میرا تم سے کوئی لینا دینا نہیں، مجھے تو ریت دو جہاں کا خوف کھائے جا رہا ہے۔

اسرائیل نے طول طویل معاہدوں اور تعلقات کو معمول پر لانے کی کارروائیوں کے درپردہ، صرف یہی چاہا ہے کہ وہ دوسروں سے سب کچھ لے لے؛ مگر اپنا کچھ بھی نہ دے، منافع حاصل کر لے؛ مگر اُن کی کوئی قیمت ادا نہ کرے، فراوانی سے خرچ کرے اور داد عیش دے؛ مگر اُس کا بل بھی ادا نہ کرے۔ اُس نے ماضی اور حال میں اسی پالیسی پر عمل کیا ہے اور آئندہ بھی۔ جب تک صہیونی اللہ کی مشیت و حکمت سے روئے زمین پر موجود رہیں گے۔ اسی راہ پر چلتے رہیں گے۔

## اسرائیل کی چاہت:

اسرائیل کی یہ چاہت تھی کہ وہ نام نہاد خود مختار فلسطینی حکومت کو اپنا ایسا محافظ اور پولس بنالے، جو اُن جو انان انتفاضہ اور حماس کے مزاحمت کاروں پر لگام کسے، جن کے صبر کا پیمانہ قبضے کی تاریکیوں اور مشکلات و ایذا رسانی کی راتوں کی بے پناہ درازگی سے لبریز ہو چکا ہے۔ صہیونیوں کی نظر میں اُن کا بس اتنا جرم ہے کہ وہ برملا یہ اقرار و اظہار کیوں کرتے ہیں کہ ہمارا رب اللہ، ہمارا نبی محمد ﷺ اور ہمارا مذہب اسلام ہے، فلسطین صرف عربوں اور مسلمانوں کا ہے، شہر قدس ایک اسلامی شہر ہے، جس کی ایک بالشت زمین سے بھی دست برداری جائز نہیں، خواہ اس راہ میں کتنی ہی قربانیوں کے جاگسل مرحلوں سے کیوں نہ گزرتا پڑے اور تازہ و پاکیزہ عربی اسلامی لہو کا دریا ہی کیوں نہ بہانا پڑ جائے؟ نیز ظالم، خائن، بدکردار اور قاتلین انبیاء صہیونیوں کے ساتھ تعلقات کو معمول پر لانا تو درکناء اُن سے ذلت

دخواری اور ایمانی غیرت سے دست برداری کے ساتھ صلح کرنا بھی جائز نہیں۔

کم سن بچوں کے ساتھ، اسرائیل کا جارحانہ رویہ :

ہاں جب کم سن بچے اور عربی اسلامی نوجوان، تاریخی آزادی و عزت کی راہ میں اپنے پاکیزہ لہو کا نذرانہ پیش کرنے کے لیے اٹھ کھڑے ہوئے اور ناکامی و مایوسی اور بد باطن قابض صہیونیوں کی ایذا رسانی کے سخت احساس کے بعد دسمبر ۱۹۸۷ء میں غزہ پٹی اور مغربی کنارے میں انتفاضہ کا عمل شروع کیا، تو صہیونیوں نے اُن کی راہ میں روڑے اٹکائے، قسم قسم کے ہتھیار اور جنگی ساز و سامان سے اُن کا مقابلہ کیا۔ ہاتھوں میں سنگ ریزے اٹھائے بچوں، انتفاضہ کے جواں سال رضا کاروں اور حماس کے قائدین کی بڑی تعداد کو گرفتار کر کے جلاوطن کر دیا یا عقوبت خانوں میں ڈال دیا، یا اُنھیں بے دردی سے ہتھ تیغ کر دیا۔ چونچ گئے، اُنھیں فلسطین سے نکال دے کر کھلے آسمانوں کے نیچے بے آب و گیاہ صحراؤں میں زندگی جینے پر مجبور کر دیا۔ ان سارے واقعات کی خبریں عالمی ذرائع ابلاغ نے۔ جن میں سے اکثر کو اسلام اور اسلامی عربی قبیضوں سے خدا واسطے کی دشمنی ہے۔ شائع کیں اور قلم بندی کر کے اُن کی تصویریں بھی دنیا والوں کو دکھلائیں۔ تاریخ کی فائلوں میں یہ سب کچھ محفوظ ہے۔ ان باتوں نے، سنگین صورت حال سے اسرائیل کے دامن بچا کر نکل بھاگنے میں ماہر ہونے کے باوجود، اس کے چہرے کے خدو خال کو دنیا والوں کے سامنے مسخ کر کے رکھ دیا ہے۔ ان خبروں کے منظر عام پر آنے کی وجہ سے، اسرائیل انگارے پر لوٹنے لگا ہے اور ایسی بوڑھی طوائف کی شکل میں سامنے آیا ہے، جس کے چہرے کو بدکاری کے طویل دورانیے نے اتنا بد شکل بنا ڈالا ہو کہ اُس کی طرف کسی کی نگاہِ رغبت نہیں اٹھتی۔

اسرائیل کی طرف سے، امن معاہدوں کا ڈرامہ :

جب اُس کو یہ یقین ہو گیا کہ اگر انتفاضہ، اس کے مقابلے کی سر توڑ ممکنہ کوششوں

کے باوجود، اسی طرح جاری رہا تو اُس کو ناقابلِ تصور مصائب کا سامنا کرنا پڑے گا جنہیں وہ اگر فی الحال انگیز کر لے تو مستقبل میں انہیں انگیز کرنا اُس کے لیے مشکل ہوگا؛ اس لیے اُس نے اپنے وفا شعار و کار ساز آقا امریکہ کے اشارے پر یہ سوچا کہ فلسطینیوں پر فلسطینیوں کے ذریعہ ہی ٹوٹ پڑے، انہیں خانہ جنگی میں مبتلا کر دے اور فلسطینیوں کی طرف سے آنے والی ہر موقوف مصیبت کے سامنے، فلسطینیوں کو ہی ڈھال بنالے۔

چنانچہ اسرائیل نے اُن امن معاہدوں کے سیریل کا ڈرامہ شروع کیا، جنہوں نے ماضی میں بھی اُس کو بے پناہ فائدہ پہنچایا اور مستقبل میں بھی وہ اُن کے در پردہ اتنے سارے فائدے حاصل کرتا رہے گا، جتنے اُس کو اُن معاہدوں کے بغیر کبھی حاصل نہیں ہو سکتے تھے۔ اس ڈرامے کا پہلا پھل اُس ”خود مختار مقتدرہ“ کے کھلونے کی ایجاد کی شکل میں ظاہر ہوا، جس کے کاندھوں پر اسرائیل نے سب سے پہلی ذمہ داری یہ رکھی ہے کہ وہ اس کی مزاحمت پر آمادہ مسلم نوجوانوں کی تحریکوں کو کچل ڈالے؛ خود مختار مقتدرہ کو ان تحریکات پر کتنا قابو ہے، چوں کہ صرف یہی بات اُس کے آئندہ برسرِ اقتدار رہنے یا نہ رہنے کی صلاحیت کا پیمانہ ہوگا؛ لہذا اس کے سارے اختیارات چھین لیے جائیں گے اور ہر قسم کے حیلوں اور تدبیروں سے اُس کو تحلیل کر دیا جائے گا۔ بالفعل بھی اسرائیل اس پیمانے کے ذریعے خود مختار مقتدرہ کی صلاحیت کو آزما رہا ہے؛ چوں کہ بیش تر اوقات میں وہ اپنی صلاحیت کا مظاہر نہیں کر پاتی؛ اس لیے اسرائیل اُس کو تحلیل کر دینے، اُس کی صلاحیتوں کو سلب کر لینے اور اُس کو فنا کے گھاٹ اتار دینے کی دھمکی دیتا رہتا ہے۔

اسرائیل نے کبھی نہ چاہا کہ فلسطین کے نقشے پر فلسطینیوں کا کوئی وجود ہو اور فلسطین ایک ایسی آزاد ریاست کی حیثیت سے افقِ عالم پر نمودار ہو، جو وقتاً فوقتاً اپنے حقوق و مطالبات کی مانگ کرے اور اسرائیل سے گاہے بہ گاہے انخلا کی اپیل کرتا رہے؛ کیوں کہ اسرائیل ہمیشہ کھلے بندوں یہ کہتا رہا ہے کہ ”وہ اُسی طرح ایک آزاد و خود مختار فلسطینی ریاست کے قیام کی مخالفت کرتا رہے گا، جس طرح وہ مغربی سمت میں نہرا دون پر کسی غیر ملکی اقتدار

کی مخالفت کرتا رہا ہے اور کرتا رہے گا۔“

## اسرائیل کا برملا اعلان:

موجودہ فلسطینی مقتدرہ پر، چوں کہ اسرائیل کو ہر قسم کا تحفظ فراہم کرنے کی ذمہ داری ڈالی گئی تھی، اس لیے اسرائیل نے بار بار برملا کہا ہے: ”وہ آخری حل تک پہنچنے کے لیے فلسطینی مقتدرہ کے ساتھ مذاکرات کرے گا، بہ شرطے کہ وہ اپنے اوپر عائد تمام ذمہ داریوں کو رو بہ عمل لائے۔“

یہ جملہ فلسطینی اتھارٹی کو سزا کی کھلم کھلا دھمکی ہے؛ کیوں کہ اگر اسرائیلیوں کو یہ نظر آیا کہ فلسطینی مقتدرہ اُن کی مرضی کے مطابق کام نہیں کر رہی، تو وہ اُس کو اپنی مرضی کے مطابق سزا دے سکتے ہیں۔ واقعی اسرائیل اپنے طے شدہ اہداف کو برپا کرنے کے تعلق سے بڑی حد تک کام یاب ہے اور اگر انتفاضہ برپا نہ ہوتا اور وقفے وقفے سے فلسطینی عوام احتجاج اور مظاہرے نہ کرتے، تو ایسی کوئی چیز نہ تھی، جس کی وجہ سے دنیا، بنیادی فلسطینی قضیے پر توجہ دیتی اور ”فلسطینی اتھارٹی“ یا ”خود مختار حکومت“ کے قائدین روشنی میں آتے اور مرکز توجہ بنتے۔

## فلسطینی قائدین اور اسرائیل کی خوش قسمتی:

فلسطینی قائدین: عرفات اور اُن کے رفقاءے کار اور اسرائیل، دونوں کی خوش قسمتی کہیے کہ حال ہی میں ایک ایسی صورت حال پیدا ہوئی جس کی وجہ سے دونوں عالمی توجہ کا مرکز بن گئے۔ یعنی وہی فلسطینی انتفاضہ، جو ۲۴ ستمبر ۱۹۹۶ء کو منگل کے دن شروع ہوا اور مسلسل چار روز تک اپنے شباب پر رہا، جس نے ستر آدمیوں (۶۰ فلسطینی، ۱۵ صہیونی) سے زائد کی جان لے لی، یہ انتفاضہ مبارکہ اسرائیل کی طرف سے مسجد اقصیٰ کا احاطہ کرنے والی سرنگوں کے ایک دوسرے دروازے کے کھولنے کے معا بعد شروع ہوا۔

یہ اسرائیل کی خوش نصیبی ہی تو ہے کہ ماضی ہی کی طرح اُس کو یہ موقع ہاتھ آ گیا کہ وہ گد لے پانی میں شکار کرے اور اولاً فلسطینیوں کی ”دہشت گردی“ اور اُن کی ”تشدد پسندی“ اور ثانیاً صورتِ حال پر قابو پانے اور اُن فلسطینی نوجوانوں پر گرفت مضبوط کرنے؛ نیز عرفات اور اُن کے رفقا کی ناکامی کا دنیا والوں کے سامنے ڈھول پیٹنے کے لیے، اس صورتِ حال سے بہ خوبی فائدہ اٹھائے، یعنی اُن فلسطینی نوجوانوں پر شکنجہ کسے کے لیے جو وقتاً فوقتاً ”آداب“ شکنی کے مرتکب ہوتے رہتے ہیں اور سرزمینِ فلسطین پر بلوں (یعنی کالونیوں) میں چھپ کر رہنے والے ”چوہوں“ کے لیے زبردست خطرے کا روپ دھارنے کی سکت رکھتے ہیں اور جن کے تن بدن میں اتنی طاقت ہے کہ وہ برہنہ سینوں کے ذریعے ہی اسرائیلی اسلحوں کے مقابلے میں کھڑے ہو جائیں۔ اس طرح فلسطینی ”دہشت گردی“ کا ہوا کھڑا کر کے اسرائیل کے لیے اپنے آپ کو معصوم اور مظلوم ثابت کرنا آسان ہو گیا ہے۔

یہ انتفاضہ، خود مختار فلسطینی حکومت کے قائدین کے لیے اس اعتبار سے خوش قسمتی کی بات ثابت ہوا کہ اس کی وجہ سے وہ اسرائیل کو تھوڑا بہت برہنہ کرنے اور دنیا کو اسرائیل کے مکر و فریب اور معاہدوں میں کیے گئے وعدوں کی صریح خلاف ورزی اور اُس کے جارحانہ اور انسانیت سوز جرائم۔ جن کی وجہ سے فلسطینی، باقی ماندہ صبر کی پونجی بھی کھودینے کو ہیں۔ سے کسی نہ کسی حد تک آگاہ کرنے کی طاقت بہم پہنچا سکیں۔

لیکن عالمی ذرائع ابلاغ نے یہ یقین کر لیا ہے کہ یا سر عرفات اور اُن کے حامیوں نے عالمی رائے عامہ کے سامنے اپنے موقف کو صحیح طور پر پیش نہیں کیا اور نہ ہی اُن لوگوں نے حال ہی میں اسرائیل کے مجرمانہ اقدامات کے نتیجے میں سرزمینِ فلسطین پر خون کی جس بُری طرح ندیاں بہیں، اُن کی ذمہ داری اسرائیل کے سر ڈالنے میں ہنرمندی سے کام لیا؛ کیوں کہ اسرائیل نے معاہدوں کی شرائط کی دھجیاں اڑائیں اور مسجدِ اقصیٰ کے نیچے سرنگ کھود کر فلسطینیوں کو آگ بگولہ کیا۔ ہاں یا سر عرفات اور اُن کے ساتھیوں نے اپنے



قصبے کو پیش کرنے میں اُس سلیقہ مندی کا مظاہرہ نہیں کیا، جس کا اظہار اسرائیل ماضی کی طرح فلسطینیوں کو ملزم ثابت کرنے اور نسبتاً پرسکون صورت حال کو دھماکہ خیز بنا ڈالنے کی ذمہ داری اُنھی کے سر ڈالے جانے، کے اپنے موقف کو پیش کرنے کے تئیں کرتا رہا ہے۔

## عرفات کی بے بسی:

چنانچہ مسٹر عرفات چار فریقی چوٹی کانفرس (جس میں امریکی صدر بل کلنٹن، شاہ اردن حسین، فلسطینی اتھارٹی کے سربراہ مسٹر یاسر عرفات اور اسرائیلی وزیراعظم بنیامین ہونے بھی شرکت کی) کے نام سے ۶ اکتوبر ۱۹۹۶ء اتوار کو شروع ہونے والی بات چیت میں شریک ہوئے؛ لیکن وہاں سے اپنا سامنہ لے کر لوٹے؛ کیوں کہ ”عثن یا ہو“ کسی بھی قسم کے سخت دباؤ کے سامنے ڈھیر نہ ہوا، جس کا اُس کو واشنگٹن میں سامنا کرنا پڑا؛ بل کہ دباؤ بنانے والی ساری صورت حال سے بہ آسانی چھٹکارا حاصل کر لیا، اُس کو فلسطینی فریق کے لیے کسی بھی طرح کی دست برداری کے لیے مجبور نہ ہونا پڑا۔

جہاں تک یاسر عرفات کی بات ہے، تو اُنھوں نے مذاکرات کی کارروائی کے دوران اپنی بات کو کماحقہ سامنے نہیں رکھا؛ بل کہ اُنھوں نے ذلت و رسوائی کو قبول کرنے کی حد تک دست برداریوں کی مزید دوسری قسط تھاں میں سجا کر پیش کر دی؛ اس لیے کہ اُنھوں نے ایجنڈے سے مسجد اقصیٰ میں کھدائی کے موضوع کے حذف کیے جانے کو برسرِ چشم تسلیم کر لیا، حال آں کہ اسی کی وجہ سے بحران دھماکہ خیز ہوا؛ اسی وجہ سے حماس کو یہ کہنا پڑا ”عرفات اور خود مختار حکومت کے اُن رفقا کا یہ موقف وطن پر جاں نثار کر دینے والے شہدا اور انتفاضہ اقصیٰ کے مجروحین کے خونوں کے ساتھ ایک بھونڈا اور رسوا کن مذاق ہے۔“

عبرت کے لیے ہم یہ بتادیں کہ معاہدہ اوسلو نے شروع دن سے ہی عربوں کو بے پناہ نقصان پہنچایا ہے، یہ اُن کے لیے سر اسر گھائے کا سودا ثابت ہوا، جب کہ اسرائیل کو فائدے ہی فائدے ہاتھ آئے ہیں۔



اسی معاہدے کے نتیجے میں اسرائیل کو یہ موقع ملا کہ وہ اپنی بین الاقوامی گوشہ نشینی سے اچانک نکل آئے۔ چنانچہ دنیا کے ساٹھ ممالک نے۔ جو اُس دن کے انتظار میں بے صبری سے بیٹھے تھے جس میں وہ مشرق سے لے کر مغرب تک اسرائیل کے ساتھ اپنے تعلقات قائم کریں۔ اسرائیل کو بجلی کی سی تیزی کے ساتھ تسلیم کر لیا اور اُس کے ساتھ سیاسی، تجارتی اور عسکری تعلقات بحال کر لیے۔ ساتھ ہی بہت سی عالمی کمپنیوں نے، عربوں کی طرف سے اسرائیل کے اقتصادی بائیکاٹ کے مکمل خاتمے کی مانگ کر دی، نیز عربوں کی اقتصادی حالت کو نقصان پہنچا کر، اسرائیل کی اقتصادی حالت کی بہتری کے مقصد سے اقتصادی کانفرنسیں منعقد ہونی شروع ہوئیں۔ سب سے بڑھ کر یہ کہ اسرائیل کے ساتھ ہر سطح پر تعلقات کی بحالی کے لیے ہر طرف سے زبردست کوششیں شروع ہو گئیں۔

### اسرائیل کے، ذریعے قراردادوں کی پامالی:

اسرائیل، سلامتی کونسل کی قرارداد نمبر ۲۴۲ اور قرارداد نمبر ۲۳۸ پر عمل کرنے میں خواہ کتنا ہی ٹال مٹول کرے، زمینی اور عملی سطح پر ۴ جون ۱۹۶۷ء کی سرحد تک فلسطینی زمین چھوڑنے سے باز رہے۔ حال آں کہ امن کے بدلے زمین کا حصول ہی قضیے کی اصل بنیاد ہے اور دست برداریوں کی یہ آخری حد ہے، جس سے عربوں کو آگے نہیں بڑھنا چاہیے مجھے کہنے دیجیے کہ اسرائیل جون ۱۹۶۷ء کی جنگ میں قبضہ کی گئی عربی زمینوں سے چاہے مکمل انخلا نہ کرے کہ تمام علامتوں سے یقیناً یہی عیاں ہے کہ وہ ہرگز انخلا نہیں کرے گا؛ لیکن کیا عربوں کے بس میں ہے کہ وہ پوری دنیا سے اسرائیل کے بائیکاٹ اور اُس کو از سر نو پوری دنیا سے الگ تھلگ کرنے کا مطالبہ کریں؟ عرب نہ ماضی میں یہ مطالبہ دنیا والوں سے کر سکے اور نہ مستقبل میں اس کی دور دور تک امید ہے۔ معاہدہ اوسلو اور اُس کے بعد کی کارروائیوں سے اسرائیل نے سب سے بڑا فائدہ یہی حاصل کیا ہے کہ وہ اب پہلے کی طرح دنیا سے الگ تھلگ نہیں رہے گا۔ اسرائیل کے بس کی بات نہ تھی کہ وہ یہ ہدف

حاصل کر لیتا، اگر یہ معاہدہ نہ ہوتا، جس نے عربوں کو آج ایک دور ہے پر لا کھڑا کیا ہے کہ وہ آگے بڑھیں، یا پیچھے کولوٹ جائیں۔ دونوں حالتوں میں اُن کے حصے میں ناکامی ہی آئے گی۔ فَإِلَى اللَّهِ الْمُسْتَكْنَى وَلَا حَوْلَ وَلَا قُوَّةَ إِلَّا بِهِ (تو اللہ سے ہی ہے اور اسی کے ذریعے طاقت و قوت)

”وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ“۔ (شعرا/ ۲۲۷) اور اب معلوم کریں گے ظلم کرنے والے، کہ کس کروٹ اٹھتے ہیں۔



## آقا امریکہ کی ناراضگی سے بچتے ہوئے (۱۰)

امریکی پارلیمنٹ نے چند روز قبل جو یہ قرارداد پاس کی کہ مقبوضہ شہر قدس، صہیونی دشمنوں کا متحدہ دار الحکومت ہے اور ساتھ ہی امریکی سفارت خانے کو ”تل ابیب“ سے منتقل کر کے شہر قدس لے جانے کے لیے سولین ڈالر کی ایک بڑی رقم بھی مختص کر دی، تو اس کے خلاف پورا عالم عرب و عالم اسلام اور تمام اسلامی تنظیمیں بہ یک آواز چیخ اٹھیں اور جگہ جگہ احتجاجی مظاہرے کیے۔

بڑے پیمانے پر اس مذمت کی ہماری طرف سے پسندیدگی کے باوجود، ہمیں سب سے زیادہ دکھ اور افسوس اُس جی حضوری والے لہجے پر ہے، جس کا واضح ثبوت عربی اسلامی تنظیموں اور جماعتوں کے، اس سلسلے میں دیے گئے اکثر بیانات ہیں کہ وہ کس طرح دے لہجے میں مذمت کرتے ہیں کہ کہیں ہمارے آقا امریکہ اور حضور بل کلنٹن کو یہ ناگوار نہ گزرے۔

حالیہ قرارداد، اکتوبر ۱۹۹۵ء میں امریکی سینٹ کی طرف سے جاری اُس قرارداد کی تائید کے طور پر پاس کی گئی ہے، جس میں شہر قدس کو صہیونیوں کا پایہ تخت قرار دیا گیا تھا۔

### امریکہ نے حالیہ قرارداد کیوں پاس کی؟

ہمارے سیکولر اخبار نویس، صہیونیوں کے ساتھ امریکہ کی بے پناہ اور مسلسل جانب داری

(۱۰) ترجمہ کلمۃ العدد، الداعی، بہ عنوان: ”تَفَادِيًا مِنْ اسْتِثْنَاءِ السَّبِيذَةِ اَمْرِيْكَا“، شمارہ: ۳، جلد: ۲۱، ربیع الثانی ۱۴۱۸ھ

کو اس خانے میں ڈالنے کے عادی ہو گئے ہیں کہ امریکہ اس پالیسی پر اس لیے عمل پیرا ہے کہ وہ امریکی قانون سازیہ اور وہاں کی انتظامیہ میں موجود بااثر اور سرگرم صہیونی لابی کے دوٹوں کو بہ آسانی حاصل کر سکے، یا یہ اخبار نویس یہ کہتے ہیں کہ اس جانب داری کا سبب، نازی جرمنی اور اُس کی پارٹی کے لوگوں کے ہاتھوں یہودیوں پر کیے گئے ظلم و ستم کا من گھڑت افسانہ ہے، وہ افسانہ جس کی وجہ سے یہودی، امریکیوں اور خصوصاً اُن کی تھولک عیسائیوں کی توجہ کا مرکز بن گئے، جنھوں نے عیسیٰ علیہ السلام کے خون سے یہودیوں کو بری کر دینے کی قرارداد پاس کی تھی۔

لیکن امریکی موقف کا سنجیدگی اور گہرائی سے مطالعہ کرنے سے یہی مستحکم تاثر ابھر کر سامنے آتا ہے کہ اُس کی (امریکی موقف کی) بنیاد اُن سیکولر مزاج صحافیوں کے اُس بُودے اور بے وزن خیال پر نہیں، جو ہمیشہ اسلام کے خلاف مشرق و مغرب کی دشمنانہ پالیسیوں کو عرب اور اسلام دشمنی کے علاوہ دیگر بے اساس اسباب و علل سے جوڑتے رہتے ہیں، یعنی یہ کہتے رہتے ہیں کہ مشرق و مغرب کی اس پالیسی کا مقصد اسلام دشمنی نہیں؛ بل کہ اس کا مقصد وہ بہت سارے سیاسی، اقتصادی، تجارتی اور عسکری مفادات ہیں، جو آج کی دنیا میں، سارے ممالک کو، خواہ وہ ایک دوسرے کے دوست ہوں یا دشمن، ایک دوسرے سے ہم رشتہ کرتے ہیں۔

اسرائیل کے تین امریکہ کا جو موقف ہے، اگر ہم اُس کو اس کسوٹی پر پرکھیں، تو ہمیں یہ محسوس ہوتا ہے کہ گویا امریکہ کو صہیونیوں کے ساتھ مسلسل جانب داری کرتے ہوئے عربوں اور مسلمانوں سے وابستہ اپنے، لامحدود مفادات کی کوئی پروا نہیں ہوتی، تو کیا اس سے ہم یہ نتیجہ اخذ کریں کہ ذرائع ابلاغ والوں کا امریکی موقف کا جائزہ سراسر مفروضہ اور غلط ہے، جس کا حقیقت سے دور کا بھی واسطہ نہیں، یا ہمارا یہ خیال ہے کہ امریکہ بے وقوفی؛ بل کہ جنون کی حد تک عقل و خرد سے عاری ہے کہ وہ پیہم عربوں کے ساتھ اپنے تعلقات اور اُن سے مربوط اپنے مفادات کو یقینی خطرے میں ڈال رہا ہے۔

امریکی رَوَیو ں میں اسلام دشمنی کا عنصر پوشیدہ ہے:

سچی بات یہ ہے کہ امریکہ اسرائیلی دشمن کے حوالے سے جتنے جانب دارانہ رویوں کا مظاہرہ کرتا ہے، ہمیشہ اُس میں اسلام دشمنی کا عنصر چھپا ہوتا ہے۔ اُسے بھلا عربی رائے عامہ اور اسلامی جذبات کی کیا پروا؟! وہ تو ہمیشہ اسلامی جذبات کے ساتھ اس طرح کھیلتا ہے، جس طرح بچے کاغذ کے کونے سے کھیلا کرتے ہیں؛ کیوں کہ اُس کو معلوم ہے کہ عرب اُس کے مفادات کو کبھی بھی نظر انداز نہیں کر سکتے، وہ خلیجی ممالک میں امریکی ارادوں کو چیلنج کرنے کی پوزیشن میں کبھی نہیں آ سکتے، خواہ امریکہ اُن پر کتنی ہی ضربیں لگائے اور کتنی ہی بار انھیں ڈس لے؛ کیوں کہ امریکہ کو یقین ہے کہ وہ عربوں کے غصے کو چوسنے اور اُن کی فکر و عقل میں تکلیف کے احساس کی جگہوں کو سُسن کرنے کا ”زوداثر طریقہ“ جانتا ہے۔

صہیونی دشمن کے تئیں امریکہ کے جانب دارانہ موقف کے تسلسل پر گہری نظر رکھنے والے کو یہ یقین کرتے دیر نہیں لگتی کہ امریکہ ہمیشہ ”مناسب وقت“ میں اچانک اقدامات کرتا رہا ہے، یعنی ایسے وقت میں وہ اس قسم کے اقدامات کرتا رہا ہے، جب کشیدگی میں اضافہ ہو جاتا ہے، اسرائیل کا غرور بے جا بڑھ جاتا ہے اور فلسطینیوں پر، اُس کے ظلم و جارحیت میں تیزی آ جاتی ہے۔

زیادہ دور جانے کی ضرورت نہیں، ابھی کل ہی کی بات ہے کہ صہیونیوں نے کالونیاں بنانے کی منظم پالیسی کو نافذ کیا اور فلسطینیوں سے بہ طور خاص مقبوضہ شہر قدس میں آتش و آہن کے بل پر زمینیں چھینیں، جس کی وجہ سے شکست خوردانہ تصفیہ کی کارروائی، تمام کوششوں اور مسٹریا سرعرات اور ”متن یا ہو“ (جو ظاہر و باطن ہر اعتبار سے صہیونیت کا حقیقی نمائندہ ہے) کے ہر قسم کے جتن کے باوجود ناکامی کا منہ دیکھ رہی ہے۔

امریکی کانگریس اور حکومت کا اصل مقصد:

اسرائیل کی متحدہ راجدھانی کا اعلان کرنے والی اس امریکی قرارداد کی، وہ بھی اس

”سلگتے موقع“ سے، کیا تاویل کی جاسکتی ہے؟ کیا اس سے دو دو چار کی طرح یہ عیاں نہیں ہو جاتا کہ امریکی حکومت اور اُس کی کانگریس کی یہی چاہت ہے کہ اسرائیلی دندناہٹ کے لیے راستہ بنو اور کر دے اور یہودی تسلط کے سامنے عربوں کو ہتھیار ڈالنے اور جھکنے پر بہ زور طاقت مجبور کر دے۔

امریکہ، جس کی اسرائیل کے ساتھ ہم دردی اور حمایت دنیا کے بے وقوفوں کے لیے بھی کوئی ڈھکی چھپی بات نہیں رہی؛ اس لیے ہمارے ”عقل مند“ عرب سیاست دانوں، قائدین اور ہمارے سیاہ و سفید کے مالکوں کے لیے یہ کس طرح جائز ہوگا کہ وہ ہمارے مسائل اور خصوصاً مسئلہ فلسطین کے حوالے سے، امریکہ پر اعتماد کریں اور اُس کی منصفانہ ثالثی کو تسلیم کر لیں؟!۔

اس کا صاف مطلب ہے کہ ہم ظلم کے کڑوے گھونٹ مزے لے لے کر پی رہے ہیں:

ہمارے جذبات اور ہمارے مسائل کے ساتھ ریاست ہائے متحدہ امریکہ نے جتنا کھلواڑ کیا ہے اور ظلم و تعدی کا جو ریکارڈ توڑا ہے، اُس کے باوجود اُس پر ہمارے مسلسل اعتماد کا مطلب یہی تو ہے کہ ہم خطرات سے بچنے کے لیے شتر مرغ کی طرح ریت کے تودے میں منہ چھپا لیتے ہیں، یا یہ مطلب ہے کہ ہم ظلم کے کڑوے گھونٹ کو مزے لے کر پیئے اور ”ذلت کی گود“ میں بہ خوشی جینے کے عادی ہو گئے ہیں اور یہ کہ ہم دوسروں کے ہاتھوں مارے جانے سے پہلے ہی اپنے ہاتھوں اپنی موت کا انتظام کر لیتے ہیں۔

بلاشبہ ہمارے خلاف امریکہ کا اشتعال انگیزی کا رویہ، ہم سے اس کا بھی متقاضی ہے۔ اور اس سے پہلے بھی سینکڑوں بار ہم سے تقاضا کر چکا ہے۔ کہ ہم امریکہ سے صاف کہہ دیں: مکار لومڑی اور بد باطن بچھو! دور ہو جا۔ ہم نے ماضی میں تمھاری مکاری میں پھنس کر دھوکہ کھایا ہے اور ہم ہزاروں بار تمھاری وجہ سے ڈسے گئے ہیں، اب ہم نے یہ



ملے کر لیا ہے کہ تمہاری میٹھی میٹھی باتوں اور تمہارے طرز عمل کی نمائشی خوب صورتی سے کبھی تمہارے دام فریب میں نہ پھنسیں گے۔

مذمت اور مذاکرات سے کچھ بھی فائدہ نہ ہوا:

امریکہ نے ہمارے خلاف جتنی سازشیں رچائیں اور ہمارے خلاف جتنے روپے اختیار کیے، ہم نے اُن کی مذمت، اُن کے خلاف بیانات جاری کرنے اور میٹنگیں اور مذاکرات کی میز پر بیٹھنے میں حد کر دی۔ کیا ایک مرتبہ بھی ہمیں اس سے فائدہ پہنچا؟ کیا امریکہ نے ایک بار بھی اسرائیل کی طرف داری سے اپنے قدم پیچھے ہٹائے؟ اس کا جواب یقیناً نفی میں ہوگا۔ اُس نے ہمیشہ جو کچھ بھی کیا کہ بعض اوقات اپنی کسی قرارداد کو رو بہ عمل لانے سے رکار ہا تو اس لیے رکار ہا کہ وہ ہمارے اعصاب کو سُن کرنے اور احساس کی جگہوں کے بے حس ہونے کے لیے وقت کے عنصر سے فائدہ اٹھائے۔ پھر حسب سابق امریکہ نے اُس کو کسی ایسے ”موزوں وقت“ میں نافذ کیا جس کی وجہ سے ہم اپنے حساس مسائل میں سے کسی مسئلے میں الجھ کے رہ گئے۔ امریکہ کو یقین کی حد تک یہ معلوم ہے کہ ہم لوگ ایک سادہ لوح قوم اور سیدھی سادھی اُمت ہیں، جس کو ”غفلت“ میں ڈالنا؛ بل کہ ”بے حس“ کر دینا اور اُس کو اطاعت شعاری پر آمادہ کرنا بڑا آسان کام ہے۔ اب خواہ اُس کو کتنے بھی طمانچے رسید کیے جائیں اور کتنی بھی ایڑ کی ضربیں لگائی جائیں، وہ بے ہوش اور غافل ہی رہے گی۔

امریکہ کی نیند حرام ہو جائے گی، اگر ہم مسلمان...

ہم عربوں کی تعداد میں دنیا کے نقشے پر موجود ہیں، اگر ہم شہد کی مکھی بن کر ایک جٹ ہو کر امریکہ کے خلاف بھنبھنا نے لگیں تو اُس کا صبر و سکون ختم ہو جائے گا۔ پوری دنیا کو یہ معلوم ہے کہ عرب اور مسلمان، عربی اسلامی قضیوں، خصوصاً قضیہ

فلسطین کے حوالے سے امریکہ کے موقف اور صہیونیوں کی اُس کی پیہم حمایت سے انتہائی  
 بیزار ہیں۔ صہیونیوں کے تعلق سے امریکہ کا کیا رویہ ہے، آفتابِ نیم روز کی طرح سب پر  
 عیاں ہے؛ لہذا ہم بہ صد ادب و احترام عالم عربی۔ جو سیدنا محمد ﷺ کا دیار ہے۔ کی حکومتوں  
 اور قیادتوں سے گزارش کرتے ہیں کہ وہ عربی اور مسلم عوام کے ساتھ ہم آواز ہوں اور عربی  
 اسلامی راے عامہ کا ساتھ دیں اور ظلم و فریب دہی کے لیے ”مشرق وسطیٰ“ کا نام دیے گئے  
 خطے میں امریکہ کے دشمنانہ رویوں کے تعلق سے کھلی ہوئی اور واضح پالیسی اختیار کریں۔ تو  
 کیا اُن کی طرف سے قابل اطمینان التفات حاصل ہو سکے گا؟۔



## دوحہ کی ۱۹۹۷ء کی اسرائیل نواز کانفرنس (۱)

عربی یا عجمی کسی بھی مسلمان کو یہ بتانے کی چنداں ضرورت نہیں کہ صہیونی دشمنوں کی طرف تعاون، مصالحت اور یک جہتی کا ہاتھ بڑھانا، اسلامی غیرت و خودداری، اخلاقی اصولوں اور ان تمام ربانی تصریحات سے متعارض ہے، جن میں یہ وضاحت کی گئی ہے کہ یہودیوں کے ہاں وعدوں اور معاہدوں کی کوئی پاس داری نہیں اور یہ کہ وہ مسلمانوں سے اتنی سخت دلی نفرت کرتے ہیں، جتنی صرف مشرکین ہی کیا کرتے ہیں۔

اس حقیقت کے باوجود عربی ممالک، یکے بعد دیگرے صہیونیوں کے ساتھ، امن معاہدوں کی دلِ دل میں گرتے اور پھٹتے رہے حال آں کہ تادم تحریر جتنے امن معاہدے ہوئے، سب کے سب چٹیل میدان کا ایسا سراب ثابت ہوئے، جس کو پیاسے پانی سمجھ کر، اُس کی طرف تیزی سے دوڑتے ہیں۔ انور سادات پہلے ایسے شخص تھے، جنہوں نے عربوں کے اتحاد کی دیوار میں سیندھ لگائی، اُس کے چند سالوں بعد یا سر عرفات کی سربراہی میں تنظیم آزادی فلسطین نے اور اُس کے بعد اردن نے دشمنوں کی سازش کے جال میں پھنس کر عربوں کے اتحاد کو پارہ پارہ کیا۔ اب لبنان اور سیریا اپنی باری کے منتظر ہیں۔ کئی ایک عربی ممالک نے موقع غنیمت جان کر بہ جلد دشمنوں کے ساتھ ”عشقیہ تعلقات“ قائم کر کے، تجارتی اور ثقافتی تبادلوں کی بنیادیں استوار کر لی ہیں۔

دوسری طرف صہیونیوں کو جدید ترین ہتھیار فراہم کیے گئے اور اُس کے اسلحہ خانے کو ہر قسم کے ایسے اسلحوں کی بڑی بڑی کھوپیں بھجوائی گئیں، جن کی وجہ سے دشمن جب چاہے،

(۱) ترجمہ کلمۃ المحرر، الداعی، شمارہ: ۸، جلد: ۲۱، شعبان ۱۴۱۸ھ = دسمبر ۱۹۹۷ء - ترجمہ اردو: ۲۳ صفر ۱۴۲۸ھ =

عرب ممالک کے خلاف تباہ کن جنگ کا بگل بجا دینے پر قادر ہو چکا ہے، یہاں تک کہ اسرائیل، صرف ہتھیاروں اور قسم قسم کے جنگی ساز و سامان کا اسٹور روم بن کر رہ گیا ہے۔ یہ سارے منصوبے اُن تمام عرب ممالک کے خلاف بہ روئے کار لائے جا رہے ہیں، جن کے پاس۔ اس خطے کے تمام ممالک کی عسکری صلاحیتوں پر مشتمل تازہ ترین بین الاقوامی رپورٹ کے مطابق۔ صہیونی دشمنوں کا عشرِ شیر ہتھیار بھی نہیں۔

اولاً امریکہ، ثانیاً یورپ اور ثالثاً اِن دونوں کی گماشتہ اقوام متحدہ کی حمایت و تعاون سے جب دشمنوں نے یہ تمام دیوقات مقاصد حاصل کر لیے، تو اب اُن کی اقتصادی امداد کے منصوبے تشکیل دیے جا رہے ہیں۔ چنانچہ اس مقصد کے تحت بہ عنوان ”اقتصادی کانفرنس برائے مشرق وسطیٰ اور شمالی افریقہ“ مغرب اور اردن میں کئی کانفرنسیں منعقد کی گئیں۔ اب اس طرح کی کانفرنس پڑوسی ملک قطر کی راجدھانی ”دوحہ“ میں ۱۶ نومبر ۱۹۹۷ء کو ہونے جا رہی ہے۔

خلیجی ممالک جتنے زبردست اور بھیاں ک دباؤ کے سایے میں جی رہے ہیں، اُس کے باوجود، اللہ کا لاکھ لاکھ شکر و احسان ہے کہ اُس نے بہت سے عربی اہل قلم، دانشوروں اور تعلیم یافتہ لوگوں میں شدید اسلامی غیرت و حمیت کی روح پھونک دی انھوں نے صرف دشمنوں کے مفاد کو نظر میں رکھ کر امریکہ اور اُس کے حلیفوں کی طرف سے ایک عربی اسلامی ملک قطر میں اُس مَحْجُوزہ کانفرنس کے انعقاد کی زبردست مخالفت کی، قطر نے ماضی میں بھی عربوں اور مسلمانوں کے مفادات کے حوالے سے قابلِ قدر اور لائقِ شکر کردار ادا کیا اور ہنوز کر رہا ہے۔

ہمیں خداے قادر پر یقین ہے کہ وہ تمام عربوں اور خصوصاً اہل ”قطر“ کو یہ توفیق ارزانی کرے گا کہ وہ اس کانفرنس کو مسترد کر دیں گے<sup>(۱)</sup>۔ اِنَّ اللّٰهَ تَعَالٰی فَعَالٌ لَّمَّا یُرِیدُ۔ بے شک اللہ تعالیٰ جو چاہتا ہے، کر دیتا ہے۔

(۱) بد قسمتی سے، یہ توقع پوری نہ ہو سکی اور مذکورہ کانفرنس ہو کے رہی۔

## مسجدِ اقصیٰ اور سرزمینِ فلسطین کی آزادی عمر و صلاح الدینؒ کے ایسے غیرت مندوں ہی کے ہاتھوں ہوگی (۱)

یہودیوں کے چنگل سے مسجدِ اقصیٰ کو آزاد کرانے اور مبارک اسلامی زمینوں کی بازیابی کا عمل نہ شکست خوردہ رہ نما اور قائدین انجام دے سکتے ہیں اور نہ ہی یہ کام اُن علمائے سو کے بس کی بات ہے، جو بڑھ بڑھ کے نہ صرف اپنی زبانوں؛ بل کہ اپنے قلم سے بھی ماتحتی اور ذلت و رسوائی کی تمام شکلوں کی تشہیر و تصدیق کرتے اور انھیں سندِ جواز عطا کرتے رہتے ہیں۔

رسولِ اکرم ﷺ کی معراجی گزرگاہ، ہمارا قبلہ اول اور جن تین مسجدوں کی طرف سفر کرنے کی فضیلت احادیث میں وارد ہوئی ہے، اُن میں تیسرے مقام پر فائز: مسجدِ اقصیٰ اور اُس کے ارد گرد کے مبارک خطوں کی دشمنوں سے بازیابی، صرف اور صرف ہماری قوم کے دینی غیرت و حمیت سے سرشار وہ ”عمر“ و ”صلاح الدین“ کرا سکتے ہیں، جن کے اندر ایمان کی چنگاری بھڑک رہی ہوگی، جن کے قلوب مجلّیٰ اور مصفیٰ ہوں گے اور جو معدے اور مادے کے تمام محرکات اور مشرق و مغرب کے ہر قسم کے دباؤ پر اللہ کی خوشنودی کو ترجیح دینے والے ہوں گے، نیز جو سنگ دل اور سخت حالات کے سامنے کوہِ گراں بن کر ڈٹ جانے والے ہوں گے۔

(۱) ترجمہ کلمۃ الحق، الداعی، شمارہ: ۹-۱۰، جلد: ۲۱، رمضان-شوال ۱۴۱۸ھ = جنوری-فروری ۱۹۹۸ء۔ ترجمہ اردو:

ڈاکٹر محمد محمود صیام نے دارالعلوم دیوبند کے اپنے حالیہ دورے (۱) میں مسلم نوجوانوں کے سامنے بڑی سچی بات کہی تھی، جس کا خلاصہ یہ تھا: بلاشبہ ہم مسلمان، اللہ کی رحمت سے ناامیدی کا شکار نہیں ہوتے، ناکامی اور نامرادی کا خواہ ہمیں کتنا بھی سامنا ہو، وہ ہمارے بازوؤں کو توڑ نہیں سکتی اور نہ ہمارے عزم و ارادے پر کوئی منفی اثر مرتب کر سکتی ہے؛ اس لیے کہ ہم ایسی قوم ہیں کہ اگر ہمارے آسمان کا کوئی ایک ستارہ اوجھل ہو جائے، تو کئی ایک آفتاب ہمارے عالم تاب طلوع ہو کر اپنی روشنی بکھیرنے لگتے ہیں اور اگر ناکامی اپنی بھیانک شکل میں ہمارے سامنے ایک بار، یا دو بار، یا تین بار یا دو چار اور دس مرتبہ آنے کا حوصلہ دکھائے گی، تو ہمارے مضبوط اور ناقابل شکست عقیدے کے دربار میں، ہمارے ایمان کے محل میں، ہمارے قصر یقین میں، ہمارے مذہب کے قلعے اور ہماری عزیمت کی گڑھی میں محبت و قدردانی و احترام کا خراج ادا کرنے کے لیے، کام یا بیاں رضا کارانہ بے شمار طور پر بار آئیں گی اور ماضی میں بھی آتی رہی ہیں۔

کتنی ہی بار رات کی تاریکیوں نے ہم سے معافی مانگی، اگر اس کے ”انجن“ میں اچانک خرابی کی وجہ سے انھیں راہ فرار اختیار کرنے میں تاخیر ہوئی، جس کی وجہ سے وہ روشن صبح دیر سے نمودار ہوئی، جو ہم سے ملنے کی مشتاق تھی۔

ڈاکٹر صاحب کی اس بات میں شک و شبہ کی کیا گنجائش ہے کہ ناکامی۔ بہ شرطے کہ

(۱) ڈاکٹر شیخ محمد محمود الصیام سابق امام و خطیب مسجد اقصیٰ و ناظم الامور جامعہ اسلامیہ غزہ نے دارالعلوم دیوبند کا دورہ چار شنبہ۔ پنج شنبہ: ۱۸-۱۹ رجب ۱۴۱۸ھ مطابق ۱۹-۲۰ نومبر ۱۹۹۷ء کو کیا تھا۔ یہاں بدھ۔ جمعرات کی درمیانی شب میں ”جامع رشید“ میں انھوں نے مغرب کی نماز کی امامت بھی کی اور ان کے چچھے تقریباً ۲۰۰۰۰ طلبہ و اساتذہ و اہالیان شہر نے نماز ادا کی۔ مغرب کی نماز کے بعد اسی مسجد میں دارالعلوم نے زبردست استقبالیہ جلسہ منعقد کیا، جس میں دارالعلوم کی طرف سے شیخ کو عربی زبان میں تحریری سپاس نامہ پیش کیا گیا۔ شیخ نے جواباً بڑی پر جوش، ولولہ انگیز اور سوز میں ڈوبی ہوئی فصیح و بلیغ تقریر کی، جس میں انھوں نے دارالعلوم دیوبند کو زبردست خراج عقیدت پیش کیا اور فرمایا کہ یہ ادارہ اور اس کے مشائخ ہمیشہ حق پرست، حق گو اور حق کے ترجمان رہے ہیں۔ مجھے یہاں آکر اتنی خوشی ہوئی ہے، جس کو میں الفاظ کے ذریعے بیان نہیں کر سکتا۔ یہاں بڑے بڑے لوگ دنیا کے کونے کونے سے آئے، میں ان سب سے زیادہ سعادت مند ہوں؛ کیوں کہ مجھے اس کی قدیم و جدید، دونوں تاریخوں کو دیکھنے اور سمجھنے کا موقع ملا ہے۔



یہ تعبیر صحیح بھی ہو۔ نے اگر کسی محاذ پر اپنا خوف ناک چہرہ دکھایا ہے، تو ہم ہی وہ لوگ ہیں، جنہوں نے بہت سے ایسے محاذ کھولے ہیں، جن میں جنگ جو دشمنوں کو ہم نے ہلاکت کے گھاٹ اتار دیا اور مستقبل میں بھی ہم اُن کے ہوش ٹھکانے لگاتے رہیں گے۔

سَلِّ الرَّمَاخَ الْعَوَالِيَّ عَنْ مَعَالِينَا      وَاسْتَشْهِدِ الْبَيْضَ هَلْ خَابَ الرَّجَا فِينَا  
 نیزوں اور اُن کی آنیوں سے ہماری بلند یوں کا حال معلوم کر لو اور چمکتی ہوئی تلواروں سے گواہی لے سکتے ہو تو وہ بتا دیں گے کہ ہم سے وابستہ توقع پوری ہو کر رہی اور کبھی بھی اس توقع کے خلاف نہیں ہوا۔

ہاں، ہم سے وابستہ توقعات پوری ہو کر رہیں گی؛ اس لیے کہ ہم حبیبِ خدا، نبی ہاشمی قرشی مکی و مدنی محمد ﷺ کے سچے وفادار ہیں۔ ہم ہمیشہ اپنے عہد پر قائم رہیں گے، ہم دشمنوں کے لیے رنج و اکم کی بھیانک علامت اور دوستوں کے لیے خوشی و مسرت کا پیغام بنے رہیں گے اور اُس دن اللہ کی مدد سے مومنین خوش ہوں گے۔ اللہ ہر چیز پر قادر ہے۔



# امریکہ اور برطانیہ ہی، فلسطین کے حوالے سے اصل مجرم ہیں اور رہیں گے (۱)

ساری دنیا کے مسلمان اور عرب بالخصوص فلسطینی آج کل فلسطین کے اس المیہ کی یاد منار ہے ہیں جو تاریخ اسلام میں ہر اعتبار سے گنے چنے المیوں میں سے ایک ہے۔ ایک طرف تو ہم مسلمانانِ عالم اس طویل عرصے میں اپنے سروں پر ٹوٹنے والے رنج و غم کی ٹیس کی یادیں دلوں میں تازہ کر رہے ہیں، تو دوسری طرف عالمی صہیونیت، خصوصاً اسرائیل اور کینہ پرور صلیبیت اس کو بیسویں صدی کے معجزے کے جشن (در بدر کی ٹھوکر کھاتے رہنے والی قوم یہود کے وطن پا جانے کا جشن) کے طور پر منارہی ہے۔ چناں چہ امریکہ اور مغربی ممالک کی راجدھانیوں میں تقریبات ہو رہی ہیں، رقص و سرور کی محفلیں منعقد ہو رہی ہیں اور ناپچنے گانے والیاں، اپنی ساحرانہ اداؤں کے جلوے دکھیر رہی ہیں۔ اس میدان میں امریکہ اور برطانیہ سب سے سرگرم اور آگے آگے دکھائی دے رہے ہیں کہ یہی دونوں اُن سرامراجی ممالک کے ہر وال دستہ تھے، جنہوں نے قلبِ فلسطین میں اسرائیل کے ناپاک پودے کی کاشت کا عمل کیا تھا۔

یہ کتنی حیرت انگیز بات ہے کہ ہمارے برادرانِ عرب، قضیہ فلسطین کے حوالے سے امریکہ، برطانیہ اور مغربی ممالک سے ہی انصاف کی بھیک مانگ رہے ہیں، حال آں کہ نہ

(۱) ترجمہ کلمۃ التحریر، الداعی، شمارہ: ۳، جلد: ۲۲، ربیع الاول ۱۴۱۹ھ = جولائی ۱۹۹۸ء۔ تاریخ ترجمہ اردو: جمعرات

صرف امریکہ اور برطانیہ؛ بل کہ تمام یورپی ممالک اسرائیل کی ہمیشہ کھلم کھلا حمایت کرتے رہے ہیں، وہ مسلسل اپنے ویٹو پاور کے ذریعے ہمارا مذاق اڑاتے اور ہماری توہین کرتے رہے ہیں۔ ان کا یہ رویہ مسئلہ فلسطین کے تعلق سے کبھی تبدیل نہ ہوا۔

کیا یہ ہمارا تجاہلِ عارفانہ، تاریخِ انسانی کا بے نظیر تجاہلِ عارفانہ نہیں؟ جب یہ جائز نہیں کہ دودھ کی حفاظت کی ذمہ داری بلی پر اور جان کے تحفظ کی ذمہ داری سانپ اور بھیڑیوں پر ڈالی جائے، تو بھلا یہ کب جائز ہو سکتا ہے کہ ہم دنائت پیشہ انسانی درندوں سے زندگی کی بھیک مانگیں اور سنگِ دل انسانی بھیڑیوں سے رحم کی درخواست کریں؟!

دشمن کی وعدہ خلافی اور عہد و پیمان سے، راہِ فرار اختیار کرنے کی پالیسی؛ سب کچھ قرآن کی شہادتوں، اس کے ساتھ نبی ﷺ کے برتاؤ اور ماضی و حال میں دشمن کے ہمارے ساتھ تعامل کی روشنی الم نشرح ہو چکی ہے۔ قرآن صاف گواہی دے رہا ہے کہ یہودی اپنی انہی عادتوں کی وجہ سے رحمتِ خداوندی سے دور اور لعنت کے مستحق ہوئے۔

دشمنوں کے ساتھ، مشرق و مغرب کے اشارے پر، امن معاہدوں کے سیریل میں پھنسنا اور معاہدوں کی میز پر بیٹھنا، اپنے آپ کو دھوکہ دینے اور شتر مرغ کی طرح ریت میں سر چھپانے کے مترادف ہے۔

ان تمام رویوں سے، دشمن کے خلاف صرف جہاد اور مسلح مزاحمت کی افادیت پر یقین رکھنے والے لوگوں کی سچائی عیاں ہو جاتی ہے اور یہ بات بھی عیاں ہو جاتی ہے کہ مسلمان اور عرب تدبیراً اسی بات کی افادیت پر ایمان لانے کی راہ پر چل رہے ہیں؛ لیکن ہو سکتا ہے کہ اس سلسلے میں انھیں مکمل اطمینانِ قلب مفادات کے مزید ضیاع کے بعد ہی ہو سکے گا۔



## تاریخ، اسرائیل کے حتمی زوال کے عمل کو پایہ تکمیل تک پہنچانے والے ہیرو کے انتظار میں (•)

عرب و عجم کے مسلمان، جہاں ان دنوں اُن اَلْم ناک واقعات کی ٹیس اپنے دل کی گہرائیوں میں محسوس کر رہے ہیں، جس کے نتیجے میں ۱۹۴۸ء میں قضیہ فلسطین نے جنم لیا تھا، وہیں اسرائیل اور دنیا کے اطراف میں موجود اُس کے حمایتی قیام اسرائیل کے پچاس سال پورے ہونے پر جشن منا رہے ہیں، سڑکوں پر ناچتے گاتے اور اس پر فخر کرتے پھر رہے ہیں۔

خبریں مظہر ہیں کہ اس سال ریاست ہائے متحدہ امریکہ میں بڑے پیمانے پر، اتنی ساری تقریبات منعقد ہوئیں، جن کی ماضی میں کوئی نظیر مشکل ہی سے ملے گی۔ امریکی حکومت نے اپنے حلیف ممالک: برطانیہ، فرانس یا جاپان وغیرہ کے یوم آزادی کے موقع سے اتنی تقریبات کا اہتمام کبھی نہیں کیا، جتنی اُس نے اسرائیل کے حوالے سے کیا ہے۔ رہا برطانیہ، تو وہاں کے قد آور اور چوٹی کے لیڈروں نے اس ظالم و غاصب ریاست کے قیام کو ”بیسویں صدی کا ایک معجزہ“ قرار دیا ہے۔

### خون کے آنسو لانے والی مصیبت:

حقیقت یہ ہے کہ اسلام اور مسلمانوں کی طویل تاریخ نے بغداد میں خلافت بنی عباس

(•) ترجمہ ادارہ (کلمۃ العدد)، الداعی، بہ عنوان: ”الْأَيَّامُ فِي أَنْتِظَارِ مَنْ يَبْدُو يَتِمُّ زَوَالُ إِسْرَائِيلَ الْحَنِينِ“

شمارہ: ۳، جلد: ۲۲، ربیع الاول ۱۴۱۹ھ = جولائی ۱۹۹۸ء۔ تاریخ ترجمہ اردو: ۱۴۲۸/۲/۲۸ھ = ۱۹/۳/۲۰۰۷ء۔

کے زوال اور اسپین و برصغیر ہند میں اسلامی حکومت کے خاتمے کے بعد اتنی سخت اور خون کے آنسو لانے والی مصیبت کبھی نہ دیکھی، جتنی بڑی مصیبت ۱۴ مئی ۱۹۴۸ء کو عربی اسلامی فلسطین کے سینے پر ”یہودیوں کے وطن“ کے قیام کے برطانوی اعلان کے بعد، اسلامی تاریخ نے مسلمانوں پر ٹوٹتے دیکھی۔

بل کہ یہ آفت تو ایذا دہی کی مقدار و معیار دونوں اعتبار سے سابقہ تمام آفتوں سے کہیں بڑھ کر ہے؛ کیوں کہ اسلامی عربی تاریخ میں کبھی ایسا نہ ہوا کہ ۲۰۰۰۰ نفوس پر مشتمل کسی اسلامی وطن کی نسل کشی بل کہ نسلی تطہیر، اتنے بڑے پیمانے پر ہوئی ہو، جتنی فلسطین میں دیکھنے کو ملی۔ ہزاروں گاؤں صاف کر دیے گئے۔ ۸ لاکھ فلسطینیوں کو شہر بدر کر کے مختلف شہروں میں جلا وطنی کی زندگی گزارنے پر مجبور کر دیا گیا، پھر نہ انھیں اور نہ ان کی نسلوں کو اپنے وطن لوٹنے کی اجازت دی گئی۔ جتنی زمینیں، کھیت کھلیاں، گھر اور مال و دولت وہ چھوڑ کر گئے تھے، اس کا بھی انھیں کوئی معاوضہ نہیں دیا گیا۔

### دشمنوں کی روح فرسا کارروائیاں:

مسئلہ فلسطین کی وجہ سے جتنی مصیبتوں سے مسلمانوں کو دوچار ہونا پڑا، اُس کی نظیر تاریخ اسلامی میں ڈھونڈنے سے بھی نہ ملے گی۔ چنانچہ مسلمانوں کی عزت و آبرو سے کھلواڑ کیا گیا، اُن کی غیرت و حمیت کو چیلنج کیا گیا اور ذلت کے ڈنڈوں سے اُن کی خودداری کی خبر لی گئی، تختہ دار پر بے رحمی سے انھیں لٹکا دیا گیا، اُن کے لہو سے اُس دھرتی کے چپے چپے کو رنگین کیا گیا، اُن کی نسل کشی کی ہر تدبیر کام میں لائی گئی، دوشیزاؤں کی عفت و عصمت لوٹی گئی، پیٹ چاک کر کے انھیں تڑپتا چھوڑ دیا گیا۔ بوڑھوں کو بری طرح زد و کوب کیا گیا، نوجوانوں کی ہڈیاں توڑی گئیں۔ دشمنان اسلام نے بچوں اور عورتوں تک کو دانے دانے کے لیے ترسنے پر مجبور کر کے، وہاں کے اصلی باشندوں کو ملک بدر کر دیا۔

## گزشتہ پچاس سالوں کی دین:

ان پچاس سالوں میں شکست و انتشار سے دوچار رہنے، بھیڑیوں اور کتوں سے بھیک مانگنے، چیر پھاڑ کھانے والے درندوں اور برادرانِ خنازیر سے رحم کی درخواست کرنے، ظلم پیشہ وحشیوں اور قاتلینِ انسانیت سے مدد مانگنے، قضیہ فلسطین کی تجارت کرنے، خوابوں کے سہارے جینے، شیاطین سے دھوکہ کھانے، الزامات کے تبادلے، افسانے کو حقیقت اور حقیقت کو افسانے کا رنگ دے دینے اور مخلص ہم دردوں کو دل خراش بُرے سے بُرے ناموں سے پکارنے اور انھیں زہرہ گداز القاب سے یاد کرنے وغیرہ کے اتنے سارے واقعات رونما ہوئے، جن کی نظیر اسلامی تاریخ میں شاید واپس ہی ملے گی۔

ان پچاس سالوں کے دوران جس طرح راہِ حق پر ڈٹے ہوئے مجاہد اور رضا کار نو جوانوں۔ جنھوں نے اپنے وطن کو دشمنوں کے چنگل سے آزاد کرانے، دشمنوں سے انتقام لینے اور اُس کو اینٹ کا جواب پتھر سے دینے کا اپنے خدا سے عہد کر رکھا ہے۔ کو عجیب عجیب قسم کے گڑھے ہوئے بدنما ناموں سے یاد کیا گیا، نیز جس طرح اُن مجاہد نو جوانوں کو کبھی دہشت گرد، کبھی انتہا پسند، کبھی شدت پسند، کبھی احیائیت پسند، کبھی جذبات کی رو میں بہ جانے والے عجلت پسند اور کبھی غیر دانش مند جیسے بھونڈے القابات سے نوازا گیا، اس کی مثال بھی اسلامی تاریخ میں خال خال ہی ملے گی۔

بہت سی مرتبہ اپنے برادرانِ قبیلہ و عقیدہ اور شرکائے قسمت کی طرف انھیں سخت ترین سزائیں دینے کے لیے کمیٹیاں تشکیل دی گئیں اور منصوبے بنائے گئے، نیز انھیں بعض دفعہ ایک ہی سوراخ سے ایک دو مرتبہ نہیں؛ بلکہ لاتعداد مرتبہ ڈسنے کی راہ ہموار کرنے کی کوشش کی گئی۔ الغرض مسلمانوں کو کسی قومی مصیبت کے نتیجے میں اتنے بُرے دن نہیں دیکھنے پڑے، جتنے بُرے دن المیہ فلسطین کی وجہ سے دیکھنے پڑے۔

انسانی تاریخ میں ایسا پہلی بار ہوا کہ اطرافِ عالم سے اکٹھا کر کے، کسی اجنبی قوم کو



ایک قدیم عربی اسلامی سرزمین پر بہ زور طاقت لایا گیا اور وہاں کے اصلی باشندوں: عرب مسلمانوں کو جلا وطن کر دیا گیا۔

ایسا پہلی بار ہوا کہ...

ہاں ایسا کبھی دیکھنے کو نہ ملا کہ اصلی باشندے اپنے ہی ملک میں اجنبی اور بے یار و مددگار بن کر رہ گئے اور اُس وطن میں ادھر ادھر سے آئے والے بے حیثیت اور کینے لوگ نہ صرف وہاں کے اصلی باشندے کہلانے لگے؛ بل کہ آتش و آہن اور ذلت آمیز طریقہ ہائے کار کے بل پر، اصلی باشندوں کے سیاہ و سفید کے مالک اور وہاں کے اصل حاکم بن گئے۔

چشمِ فلک نے ایسا ماضی میں کبھی نہ دیکھا کہ دنیا کے دیگر خطوں سے کوئی اجنبی قوم کسی مسلم ملک میں آدھمکی ہو اور اُس نے یہ اعلان کر دیا ہو کہ یہ ملک ابتداءً آفرینش ہی سے انسانی آبادی سے خالی اُجاڑ پڑا تھا، اور مشرق و مغرب والے، اُس کی اس بات پر ایمان لے آئے اور اپنی ”عدل پروری“ کا دم بھرنے والے مغربی ممالک نے چھوٹے ہی اُس کی تصدیق کر دی، جیسا کہ فلسطین میں یہی کچھ پیش آیا کہ صہیونیوں نے عالمی ذرائع ابلاغ کے توسط سے یہ بات (کہ سرزمینِ فلسطین میں انسانوں کا کوئی گزر بسر نہ تھا، وہ ایک چٹیل صحرا تھا، جس کو یہودیوں نے سرسبز و شاداب اور لہلہاتے ہوئے باغات اور چمن زاروں میں تبدیل کر دیا ہے) اتنی بار دہرائی کہ بس خدا کی پناہ!

صہیونیوں نے مقامِ انسانیت سے گرا ہوا کام یہ کیا کہ انھوں نے ظالم ہونے کے باوجود، سارا الزام مظلوم کے سر ڈالتے ہوئے، فلسطینیوں کے وجود کو ملیا میٹ کرنے کے لیے، اپنے دعووں کو زور و شور سے عام کرنا شروع کر دیا۔ ایک دو سال ہی گزرنے پائے تھے کہ صہیونیوں نے ”فلسطینیوں“ کی جگہ ”عربوں“ کی اصطلاح استعمال کرنی شروع کر دی؛ کیوں کہ فلسطینی صہیونیوں کی راہ میں رکاوٹ تھے، نیز یہ کہ فلسطینیوں ہی کی زمین

ہڑپ لی گئی تھی اور وہ جلاوطن کر دیے گئے تھے؛ اس لیے بہتر یہ تھا کہ ”غیر آباد زمین“ ہا افسانہ گڑھ لیا جائے اور یہ دعویٰ کیا جائے کہ فلسطینی ایسے عرب ہیں، جو پڑوسی ملکوں سے فلسطین میں اس مقصد سے در آئے ہیں کہ وہ یہودیوں کے ہاتھوں برپا شدہ نعمتوں اور آسائشوں سے لطف اندوز ہوں۔ اگر یہ بات صحیح مان لی جائے، تو پھر ایسا کیوں تھا کہ ۱۹۴۶ء تک بھی یہودی زمین کے صرف سات فی صد حصے ہی کے مالک تھے۔ (۱)

### مغرب والوں کی چال بازی:

اگر ہم یہ پیش نظر رکھیں کہ برطانیہ۔ جس نے فرانس اور اٹلی کے ساتھ مل کر عالم اسلام کو اپنی نوآبادیات بنانے کا عمل کیا۔ ہی اس عربی اسلامی زمین میں اسرائیل نام کا ناپاک بیج بونے میں پیش پیش رہا تھا، تو اسلام اور مسلمانوں کے خلاف عالمی صلیبیت کے قلب کی پہنائیوں میں پیوست دشمنی کا ہمیں کچھ نہ کچھ اندازہ ہو جاتا ہے۔

دنیا کے تمام خطوں میں عموماً اسلام کے ساتھ طویل صلیبی عداوت اور خصوصاً ہندوستان میں انگریزی صلیبی سامراج کی کارستانی کا جو شخص بھی غیر جانب داری سے مطالعہ کرے گا اور بوسنیا، ہرزے گووینا، کوسوو میں حال ہی میں اور فلسطین میں کل صلیبیوں نے ظلم و ستم کی جو مختلف شکلیں ایجاد کیں، نیز صلیبی یورپ آج عالم اسلام کو سرنگوں کرنے، مسلمانوں کو زیر کرنے، اسلام پر الزامات تھوپنے، صہیونیت کو گلے لگانے؛ بل کہ اُس کو شاباشی دینے اور اسلام دشمنی پر مبنی مقصد کو رو بہ عمل لانے کے لیے آخری حد تک صہیونیت کے ساتھ مل کر، جو کارروائیاں انجام دے رہا ہے، اس کی پوری تاریخ کو جو شخص بھی سنجیدگی اور غور و فکر کے ساتھ پڑھے گا، تو اُس کو مکار صہیونیت کے حمایت یافتہ مغربی صلیبیوں کی

JOHN CHAPPLE'S JEWISH LAND SETTLEMENT PALESTINE 1964)

مقالہ بعنوان ”خَمْسُونَ عَامًا مِنَ الْإِسْتِقْلَالِ...! الْبَيْتُ خَمْسِينَ عَامًا مِنَ الظُّلْمِ“ بقلم: چارلی رلیس،

شائع شدہ در روزنامہ ”الرائد و سٹیل، شہر اور لائنڈ، ریاست فلوریڈا، بتاریخ: ۳۰ اپریل ۱۹۹۸ء (روزنامہ یاض سعودی عرب)

چال بازی کا اچھی طرح اندازہ ہو جائے گا کہ صلیبی یورپ ایک طرف ریاست اسرائیل کو ڈھال بنا کر، درپردہ عربی مسلمانوں پر دھاوا بول کر نہ صرف اسلام سے اپنے انتقام کی آگ کو سرد کرنا چاہتا ہے؛ بل کہ وہاں کے اصل باشندوں اور فرزند ان عرب کو ذلت کا گھونٹ زہر مار کر اپنے انتقام کے جذبے کو بھی تسکین دینا چاہتا ہے، تو دوسری طرف وہ عربوں کی دولت میں لوٹ کھسوٹ مچانا، اُن کے مابین طویل اور پائے دار کش مکش کا بیج بونا اور ایسے اختلافات کی خلیج کھود دینا چاہتا ہے، جن سے عالم اسلام کبھی نہ نکل پائے اور ہمیشہ اُنھی میں الجھ کر رہ جائے۔

انگریزوں کی شرانگیزی، اُن کی بد باطنی اور نیت کا کھوٹ عربوں کے لیے راز کی بات ہو تو ہو، برصغیر ہندوستان میں رہنے والے ہم مسلمانوں کے لیے اُن کی شر پسندی کوئی ڈھکی چھپی بات نہیں؛ اس لیے کہ ہم مسلمانانِ ہند، پوری دو صدی تک یا اس سے زیادہ اپنے اس دیار میں، جس پر ہم نے تقریباً ایک ہزار سال حکومت کی، اُن صلیبی دشمنوں کی آگ میں جل اور ٹھلس چکے ہیں۔ ان عیسائیوں نے سات سمندر پار سے ہمارے ملک پر حملہ اور قبضہ کر کے ہمارے مردوں کو تہ تیغ کیا، ہماری عورتوں کو ذلیل کیا، ہمارے نو نہالوں کے پیٹ چاک کر ڈالے، ہمارے بادشاہوں کو بھی موت کے گھاٹ اتار دیا، ہمارے عزت داروں کو ذلت کی بھیک مانگنے پر مجبور کیا، ہمارے گھروں کو تباہ و برباد کیا۔ عیسائیوں نے ان دو صدیوں میں ظلم و ستم کے اتنے پہاڑ ہم پر توڑے کہ محض اُن کے تذکرے سے بھی رو نگٹے کھڑے ہو جاتے ہیں۔

دیارِ عرب اور فلسطین میں عیسائیوں نے جس عہد میں وہاں کے باشندوں پر ظلم ڈھائے، اُسی عہد میں اُس نے ہم ہندوستانیوں کو بھی ظلم و ستم کا نشانہ بنایا۔ ہر جگہ مغربی سامراج کے خلاف جنگ بھی زوروں پر تھی، فرانس اور برطانیہ ۱۹۱۶ء میں عثمانی سلطنت۔ جو اپنی تمام خرابیوں کے باوجود اسلام اور مسلمانوں کے ڈھال کی حیثیت رکھتی تھی۔ کی زمینیں مل بانٹ لینے پر متفق ہو گئے تھے اور صلیبی سامراج نے سلطنت عثمانیہ کو ”مردِ بیمار“ کا

نام دے دیا تھا۔ اللہ اُس سامراج پر لعنت برسائے، اُسے آخرت سے پہلے دنیا میں بھی ہر جگہ رسوا کرے اور دشمنوں کی ہر سازش کو اُن پر ہی لوٹا دے۔

## تاریخی شہادتیں:

۲ نومبر ۱۹۱۷ء کو برطانوی وزیر خارجہ ”لارڈ آرتھر بلفور“ نے قائدین تحریک صہیونیت کو فلسطین میں ایک یہودی ریاست کے قیام کا یقین دلایا۔  
۲۹ دسمبر ۱۹۱۷ء کو پہلی عالمی جنگ کے دوران برطانوی افواج کے کمانڈر ”جنرل لبنی نے“ قدس میں قدم رکھا، پھر ۱۹۱۸ء میں پورے فلسطین پر قبضہ کر لیا گیا، جو ۲۵ اپریل ۱۹۲۰ء کو منعقدہ ”سان ریمو“ کانفرنس کے ذریعے برطانوی انتداب کے زیر اثر آ گیا تھا۔

اُسی وقت سے واقعات کی جھڑی سی لگ گئی، یہاں تک کہ ۲۹ نومبر ۱۹۴۷ء کو وہ دن بھی آیا، جب اقوام متحدہ نے قرارداد (۱۸۱) کا اعلان کر دیا، جس کی رو سے فلسطین کو دو ریاستوں میں تقسیم کر دیا گیا۔ ایک یہودی اور دوسری عربی۔ فلسطینیوں نے اس قرارداد کو یکسر مسترد کر دیا؛ کیوں کہ یہودیوں کو فلسطین کا زیادہ تر قبہ دے دیا گیا جو دیگر زمینوں سے زیادہ شاداب تھا۔ جب کہ صہیونی قائدین نے مکمل اہداف کے حصول کے لیے ایک بڑا قدم قرار دیتے ہوئے اس کو فوراً قبول کر لیا۔

۱۵ مئی ۱۹۴۸ء کو زیرو آور (Zero Hour) کے وقت برطانوی انتداب کے ختم ہونے سے آٹھ گھنٹے قبل ”ڈیوڈ بن گارین“ نے ۱۴ مئی ۱۹۴۸ء کو قیام اسرائیل کا اعلان کر دیا، اُس دن کو مشرق و مغرب کے کسی بھی خطے میں بسنے والے مسلمانوں نے ”یومِ مصیبت“ قرار دیا اور اُسی دن پہلی عرب-اسرائیل جنگ چھڑ گئی۔

۱۳ جنوری ۱۹۴۹ء کو پہلی عرب اسرائیل جنگ ختم ہوئی۔ اُس جنگ کے نتیجے میں اُن زمینوں کے چار سو فلسطینی گاؤں اجاڑ دیے گئے، جن پر صہیونی ریاست قائم کی گئی اور

۸ لاکھ سے زائد فلسطینی مغربی کنارے، غزہ پٹی اور پاس پڑوس کے ممالک میں پناہ لینے پر مجبور ہوئے۔

اُس دن سے آج تک ظلم و ستم میں کوئی کمی آئی، نہ مسلمانوں کو پہنچنے والے زخم کی ٹیس میں کوئی فرق آیا، نہ صہیونیوں صلیبیوں اور مسلمانوں کے مابین جاری یہ جنگ اب تک ختم ہو سکی اور مغربی امریکی دیسہ کاریاں بالکلیہ ختم تو کیا ہوتیں، اُن میں روز بہ روز اضافہ ہی ہوتا رہا۔

### برداران فلسطین پر صہیونیوں کا ظلم:

الم انگیز واقعات، آنسوؤں، خونوں، مقتولوں، مسخ شدہ لاشوں اور رنج و غم سے بھری پُری اس طویل تاریخ کے دوران، عربی مسلمان اور فلسطینی، دشمنوں کے ساتھ خوں ریز جنگوں میں اُلجھے رہے ہیں۔ اکثر جنگوں میں فلسطینیوں کو ہی ہر قسم کے جانی اور مالی نقصانات سے دوچار ہونا پڑا، جب کہ صہیونی دشمن کو زبردست منافع ہاتھ آئے۔ اُنھوں نے مزید زمینوں پر قبضہ کر لیا، مسلمانوں کو مزید ذلت و خواری کی انت نئی شکلوں سے گزارا اور فلسطینیوں کو ظلم و جبر، غرور و سرکشی اور جارحیت کے طرح طرح کے طریقوں سے مزید ستایا۔ دشمن نے یہ سب کچھ برطانیہ، فرانس، مغرب اور امریکہ کی بے حد و حساب کھلی ہوئی عسکری، اقتصادی اور اخلاقی امداد و حمایت سے شہ پا کر انجام دیا۔

گزشتہ پچاس سالوں میں اور ہنوز بردارانِ فلسطین انگاروں پر لوٹ رہے ہیں۔ اپنے رب اور سرزمینِ فلسطین کا ایک ایسی مقدس عربی اسلامی سرزمین کی حیثیت۔ جس کو بیچنا، کرایے پر دینا، یا اس سے دست بردار ہونا، یا اللہ اور اس کے رسول کے دشمن، قاتلین انبیاء اور عقیدہ و طرزِ عمل کے حوالے سے انسانیت کی پیشانی پر بدنماداغ کی حیثیت رکھنے والوں کے مفاد میں، جس کے تعلق سے کسی قسم کی کوتاہی کرنا جائز نہیں۔ پر ایمان رکھنے والے، برابر دشمنوں کی اُن سازشوں اور مسلمانوں کے درپے آزار اُن لوگوں کے سامنے

صبر و استقامت کا پہاڑ بنے ہوئے ہیں، جو بچھو یا پھاڑنے کھانے والے بھیڑیوں کی طرف ہیں کہ انھیں انسانوں کو پھاڑ کھانے میں کوئی باک تو درکنار، شرم بھی نہیں آتی۔

صہیونی ریاست بڑھتی اور پھیلتی جا رہی ہے، اُس کے ظلم و جبر اور سرکشی کا پارہ ساتویں آسمان کو چھوتا جا رہا ہے، وہ بلا روک ٹوک تعذیب و تذلیل اور جارحیت کی انسانیت سوز فصلیں اُگاتی اور کاٹتی جا رہی ہے اور اپنے تو سب سے پسندانہ عزائم اور صہیونی اہداف کو برپا کرنے کی راہ پر تیزی کے ساتھ چل رہی ہے۔ مزے کی بات یہ ہے کہ یہ سب کچھ کھلم کھلا پوری دنیا کی نظروں کے سامنے اور نام نہاد اقوام متحدہ، تمام عالمی طاقتوں اور روئے زمین کے تمام شیطانوں کو (جو اسرائیل کی سرپرستی کرتے ہیں) آخری حد تک رسوا کن چیلنج کے ساتھ ہو رہا ہے۔ اسرائیل انتہائی اہانت کے ساتھ پاگل ہاتھی کی طرح، اقوام متحدہ کی تمام قراردادوں اور عالمی احکامات کو پیروں تلے روندنا جا رہا ہے۔

### عرب قائدین کا اب تک کا رویہ:

ان پچاس سالوں (۱) میں عرب قائدین بس یہ یقین دہانی کراتے رہے کہ وہ ”عقلیت پسندی“ کا سب سے بڑھ کر دامن تھا منے والے اور ”اصولوں“ پر انتہائی ثابت قدم رہنے والے ہیں۔ وہ اقوام متحدہ کی قراردادوں اور عدل و انصاف کا دم بھرنے والے اور اسلام اور مسلمانوں کی جڑ کھودنے والے عالمی رہ نما اور قائدین کے احکامات پر سب سے زیادہ کار بند رہنے والے ہیں؛ نیز وہ بنیاد پرستی، دہشت گردی، انتہا پسندی، اِحيائیت و تشدد پسندی اور جذباتیت وغیرہ منفی صفات کے خلاف پوری دنیا سے زیادہ اور کہیں آگے بڑھ کر لوہا لینے والے ہیں۔ مسلمان یہی باور کراتے پھرتے رہے کہ وہ نہ صرف اپنے ہم نسلوں اور بھائیوں کو دوسروں سے زیادہ سزا دینے اور پکڑ پکڑ کر سلاخوں کے پیچھے دھکیل

(۱) یہ مدت، اس تحریر کے عربی میں ربیع الاول ۱۴۱۹ھ = جولائی ۱۹۹۸ء لکھے جانے کے اعتبار سے ہے؛ ورنہ اس

وقت رمضان ۱۴۲۸ھ = اکتوبر ۲۰۰۷ء میں یہ مدت ساٹھ سال پر دراز ہے۔



دینے والے ہیں؛ بل کہ وہ دوسروں سے لڑنے کے بالمقابل، اپنے لوگوں سے لڑنے پر زیادہ قادر ہیں اور اپنے لیے تحفظ کی ضمانت لینے سے کہیں زیادہ دیرینہ دشمنوں کے امن و سلامتی کی بقا کی ضمانت لینے والے واقع ہوئے ہیں۔

لیکن مسلمانوں کو فریب دہ سراب، میٹھی میٹھی تمناؤں، بڑے بڑے وعدوں، اکتا دینے والے معاہدوں، معاہدوں کی بھاری بھرکم دستاویزات، سبزہ زاروں اور خشکی و تری میں موجود چنیدہ تفریح گاہوں میں ملاقاتوں، میٹنگوں، سیمیناروں، کانفرنسوں اور دوروں، نیز دانستہ ٹال مٹول اور اُن کی طرف روٹی کا ایک باسی ٹکڑا پھینکنے والے ذلت آمیز آج کل کے رویے کے سوا اور کیا ملا؟، یہ سب کچھ دنیا والوں کے سامنے ہے۔

**فلسطینیوں کے صبر کا پیمانہ چھلک اٹھا ہے:**

طلوع صبح روشن پر، شبِ دیجور کی دست درازی اور واضح حق پر مہیب تاریکی کی بے باکی کی وجہ سے فلسطینی بچے، بوڑھے اور عورتیں سب کے سب تنگ آ گئے ہیں، اُن کے صبر کا پیمانہ چھلک اٹھا ہے؛ اس لیے اینٹ پتھر، جو کچھ بھی اُن کے ہاتھوں میں آیا، لے کر، ناجائز طریقے سے اپنی زمینوں میں گھس آنے والے قابض دشمنوں پر ٹوٹ پڑے ہیں، تو دشمنوں نے اس کا جواب ہلاکت خیز ہتھیاروں سے دیا ہے، انھیں جسمانی اور نفسیاتی ایذا میں پہنچائیں ہیں، اُن کی اجتماعی نسل کشی کی ہے، اُن کی بے حرمتی کے ہر قسم کے ہتھکنڈے استعمال کیے ہیں، انھیں ایک ایک دانے کو ترسایا اور انھیں ذلت کے ساتھ ملک بدر کر دیا ہے۔

**صہیونی افواج کی درندگی:**

کسی فلسطینی بچے نے اگر کسی اسرائیلی پولس، یا فوجی، یا شہری کے منہ پر تھوک بھی دیا، تو اس کا جواب اُن کے سینوں میں گولیاں پیوست کر کے دیا گیا۔ دشمنوں میں سے اگر

کسی ایک کو بھی جان سے مارا گیا، تو اس کا جواب صہیونی افواج اور شہریوں نے اس طرح دیا کہ جتنے فلسطینیوں کو موت کے گھاٹ اتارنے کی سکت رکھتے تھے، اُنہوں کو بالضرور موت کی نیند سلا دیا اور وہ بھی اس وحشیانہ انداز میں کہ عورتوں، مردوں، بچوں اور بوڑھوں میں بھی کوئی امتیاز روا نہ رکھا۔ ایسا بھی نہیں ہے کہ صہیونیوں کی ہر جارحیت جوابی قدم پر مبنی تھی؛ بل کہ اُن کی بیش تر جارحیت اقدامی کارروائی کے طور پر سامنے آئی ہے؛ اس لیے کہ ایک بار کا واقعہ ہے کہ ایک اسرائیلی شہری فلسطینی نمازیوں کے بیچ میں کھڑا ہوا اور اُن پر اس طرح بندوق کی گولیوں کا دہانہ کھول دیا، جیسے وہ پرندوں کا شکار کر رہا ہے۔ اس کا کسی نے قانونی نوٹس نہ لیا۔ کبھی اسرائیلی فوجیوں پر جنون۔ اللہ انھیں جنون اور غرق اور جلانے کے ذریعے رسوا کرے۔ سوار ہوا اور فلسطینی نوجوانوں پر اُنھوں نے تابڑ توڑ گولیاں برسادیں، یا اُن کی ہڈی پسلی توڑ ڈالی یا اُن کے چہرے بگاڑ دیے۔

فلسطینیوں کی طرف سے معمولی سی حرکت پر اُنھیں ”مناسب سزا“ دینے کے لیے برطانیہ، امریکہ اور اقوام متحدہ، ہر موقع سے نہ صرف فائدہ اٹھاتے ہیں؛ بل کہ مواقع پیدا کرتے رہے ہیں، حیرت ناک ذہانت سے کام لیتے رہے ہیں اور صہیونیوں کو مزید جدید ترین ہتھیاروں، روپے پیسے اور ماہرین کی کھیپ درکھیپ فراہم کرتے اور اُنھیں ”موقع“ اور ”وقت“ سے فائدہ اٹھانے کا سجھاؤ دیتے رہے ہیں۔

### انجمنوں اور تحریکات کا مختلف النوع کردار:

ظلم و جارحیت کی تاریکیوں کا سامنا کرنے کے لیے، فلسطین میں بہت سی انجمنوں، تنظیموں اور تحریکوں نے جنم لیا۔ فتح، حماس، کتاب قسام اور تنظیم آزادی فلسطین وغیرہ اسی مقصد کے لیے وجود میں آئیں، ان میں سے چند نے اسرائیل کا مقابلہ کرنے کے لیے، عقلیت پسندی، مرحلہ واریت، اور طویل پالیسیوں کو اپنانے کی اپیل کی، تو بعض نے اصول پسندی کو محض نظر بنا کر غیرت و خودداری، جوش و جذبہ، سچے اور واضح تصور، دشمن کی

دہشت اور اُس کی بد باطنی و فریب دہی کے گہرے مطالعے اور اس ”فیصلہ کن“ غصے کے تقاضوں پر عمل کیا، جو اُس شخص کے تن بدن سے اُبل پڑتا ہے، جس کی ماں اور اُس کی بہن کی اُس کی نظروں کے سامنے عزت لوٹی جائے، اُس کے رو بہ رو اُس کے باپ اور بھائی کو قتل کر دیا جائے، اُس کے رشتے داروں اور اہل خانہ کو طرح طرح سے ستایا جائے اور اُس کے گھر والوں کو جلا وطن کر دیا جائے اور وہ کچھ بھی نہ کر سکے۔ جب کہ مذکورہ تنظیموں میں سے چند کا طغرائے امتیاز، سیکولرزم اور اس کے تقاضے و محرکات رہا ہے، جب کہ بعض تنظیموں نے ہمیشہ اسلام پسندی اور اُس کے جذبے کو پیش نظر رکھا۔

نقطہ ہائے نظر اور طریقہ ہائے کار کے اختلاف کی وجہ سے، ان تنظیموں اور تحریکوں کے مابین اختلافات کا ظہور فطری بات تھی۔ دشمنانِ اسلام، خصوصاً ہماری زمینوں کو ہڑپنے، ہماری عزتوں سے کھیلنے اور مکیمنوں کا قتل کر کے مکانوں پر قبضہ کر لینے والے صہیونی تاک میں بیٹھے تھے، چنانچہ اُنھوں نے ہمیشہ ان تنظیموں اور انجمنوں کو باہم دست و گریباں کیے رکھا اور یہ کوشش کی کہ برادرانِ عرب۔ جن کا مستقبل، عقیدہ اور خواب و تمنائیں مشترک ہیں۔ ایک پلیٹ فارم پر جمع نہ ہونے پائیں اور اتحاد و اشتراک کی راہ پر کبھی نہ چلیں؛ اس لیے کہ یہ اُن کی یقینی موت کا سبب بن سکتا ہے۔

### جہاد کی روح کو قبض کرنے کے لیے، دشمنوں کی کوشش:

دشمن کے خلاف جہاد اور مسلح جدوجہد کی پوری تاریخ گواہ ہے کہ دشمن اور اُس کے انگریزی، یورپی اور امریکی حلیفوں نے ساری دوڑ دھوپ اسی غرض سے کی کہ فلسطینیوں اور عربوں میں جہاد کی روح پیدا نہ ہو، اُن کی جنگ میں مذہبیت کا جذبہ کارفرمانہ ہو اور اُن کے دلوں اور ذہنوں میں یہ خیال نہ گزرے کہ دشمنوں کے خلاف اس مزاحمت کی بنیاد، مذہب اور عقیدہ ہے۔ جب کہ دشمن روزِ اول سے ہی ہمارے ساتھ اس جنگ کو مذہبی روح سے سرشار ہو کر لڑتا رہا اور اس کو اُس کے فاسد خیالات اور جھوٹے قصے مہینز

کرتے رہے ہیں۔

دشمنوں کو اپنی کوشش میں بڑی حد تک کام یابی ملی؛ کیوں کہ سیکولر رجحان کے فلسطینیوں اور عربوں نے یہ مان لیا کہ دشمنوں کے ساتھ یہ جنگ: ”زمین کی جنگ“، ”سیاسی جنگ“، ”مفتوح کے ساتھ فاتح کی جنگ“ اور ”مغلوب قوم کے ساتھ سامراج کی جنگ“ ہے اور بالفعل فلسطینیوں اور عربوں نے اپنی تحریروں و تقریروں، بین الاقوامی مجلسوں اور مقامی ملاقاتوں میں بھی ”فلسطینی قضیہ“، ”اسرائیلی فلسطینی قضیہ“ اور ”قضیہ مشرق وسطیٰ“ کے کلمات ہی دہرائے اور استعمال کیے۔

### قضیہ فلسطین، ایک اسلامی اور عقائدی قضیہ:

عربوں اور فلسطینیوں کی مصیبت یہ ہی رہی ہے کہ انھوں نے اپنے ذہن سے اسلام کے نام کو نکال دیا ہے، جب کہ قضیہ فلسطین، ہمیشہ اسلامی عقائدی مسئلہ رہا ہے اور رہے گا۔ دشمنوں کے ساتھ ہماری یہ جنگ ”جہاد“ تھی، ہے اور رہے گی۔ دشمن ہمارے ساتھ اپنی جنگ میں مذہبی عوامل سے کبھی خالی الذہن نہ ہوا۔ عقیدہ خواہ کتنا بھی بے بنیاد ہو، وہ اپنے فرزندوں کو طاقت و تحریک دیتا ہے، ناقابل بیان حوصلہ عطا کرتا ہے، ناقابل شکست جرات و بسالت سے نوازتا ہے، ہر دم تروتازہ رہنے والی ثابت قدمی عطا کرتا ہے، کبھی شکست نہ کھانے والے صبر اور ایسے عزم سے ہمکنار کرتا ہے، جس کو کبھی شکست کا منہ دیکھنا نہیں پڑتا۔ رہا سیاسی، منصوبہ اور مقبوضہ زمینوں کی واپسی، مکار دشمن کے ساتھ بقائے باہم کی پالیسی اور اُن سے مصالحت پر رضامندی، قاتلوں کی طرف ہاتھ بڑھانے اور سنگ دلوں سے منت سماجت کرنے کا محرک، تو یہ سارے عوامل مل کر بھی انسان کو مضبوط قوت ارادی اور فیصلہ کن عزم و ہمت سے بہرہ ور نہیں کر سکتے۔ ان محرکات کی وجہ سے انسانوں کے دل میں غیرت و حمیت کی آتش فروزاں ہوتی ہے، نہ خودداری پر سان چڑھتی ہے اور نہ ہی انسان ان کی وجہ سے موت کی چوکھٹ تک، دشمنوں سے نتیجہ خیز مقابلے کی سوچ سکتا ہے۔

## اسرائیل کی، توسیع پسندانہ عزائم پر کاربندی:

دوسری طرف اسرائیل، اپنے من گھڑت عقیدے اور ارضِ موعودہ کے جھوٹے خواب پر مبنی اپنے توسیع پسندانہ عزائم کو عملی جامہ پہناتا رہا، مسلسل پیش قدمی کرتا رہا اور فلسطینیوں کے لہو پر چلتے ہوئے فلسطین اور خصوصاً قدس میں موجود مقدس مذہبی مقامات کو روندتے اور ہر جگہ عربوں اور مسلمانوں کے جذبات و احساسات کو زخمی کرتے ہوئے، تیز گامی سے آگے بڑھتا رہا۔ اُس نے مسلمانوں کو جانوروں کی طرح ذبح کرنے اور فلسطینی عوام کو جبراً ترکِ وطن کرنے پر مجبور کرنے کے حوالے سے کبھی پیچھے مڑ کر نہ دیکھا۔

اس الم ناک صورتِ حال کے سایے میں اور جہاد کے جذبے کو کچلنے کی دانستہ کارروائیوں کے بعد، قریب تھا کہ سارے عرب مُسلِّح جدوجہد اور مُقَدَّس جہاد کی راہ چلنا چھوڑ دیں؛ لیکن خدائی مصلحت دیکھیے کہ ۱۴ دسمبر ۱۹۸۷ء کو فلسطینی انتفاضے نے یکا یک جنم لیا۔ اس انتفاضے نے نہ صرف یہ کہ جہاد کی اہمیت اور اس کے کردار کو از سر نو بہ حال کیا؛ بل کہ پوری دنیا کو مجبور کیا کہ وہ اس نمبر ایک اسلامی قضیے پر توجہ دے۔ اس سے پہلے تو ساری دنیا نے عمداً اس اسلامی قضیے سے، اس طرح تغافل برتا کہ فلسطینی عوام کو چبانہ اور نگنا، فلسطینی مقدسات کے ساتھ، کھلواڑ کرنا اور اسلامی عربی زمینوں کو یہودیانا اسرائیلی دشمن کے لیے معمول کی بات بن گیا۔ جب اس انتفاضے نے یہودیوں کا جینا حرام کر دیا، تو بھاگ کر اُنھوں نے اپنے آقا اور حلیف: امریکہ اور مغرب کی پناہ لی، جنھوں نے اُن سے یہ کہا کہ وہ سر دست اپنے فلسطینی حریف سے نمٹنے کی پالیسی بدل ڈالیں، اُس کو ”امن کی ریس“ اور ”منافع کی باہمی تقسیم“ کے جال میں پھنسا لیں اور اُس کو چند محدود خطوں میں فلسطین کے قیام کا سبز باغ دکھائیں کہ وہ خود اپنے آپ میں ہی لچھ کر رہ جائیں؛ نیز وہ اپنے حریف کو ڈھال اور فوجی بنالیں، یہاں تک کہ وہ اتنا وقت اور موقع حاصل کر لیں کہ وہ اپنے باقی ماندہ منصوبوں، یعنی یہودیانے، فلسطینی زمینوں کو اصل عرب باشندوں سے خالی

کرانے، مزید یہودی کالونیوں کی تعمیر، مسجد اقصیٰ کے انہدام، اس کی جگہ نام نہاد ہیکل سلیمانی کے قیام، پورے فلسطین پر پائے دار قبضے کو یقینی بنانے، عربوں سے بے گار لینے، ان کی دولت و ثروت کو لوٹنے اور وہاں کی زمینی پیداواروں پر دادِ عیش دینے کے اپنے منصوبوں کو بہ روئے کار لانے پر قادر ہو جائیں۔

## فریب خوردہ قائدین کا، شرم ناک رول:

مرحوم سادات (محمد انور السادات ۱۳۳۷ھ/۱۹۱۸ء - ۱۴۰۱ھ/۱۹۸۱ء) ایسے واحد مجرم نہ تھے<sup>(۱)</sup>، جس نے دشمنوں کے ساتھ تنہا معاہدہ اس لیے کیا تھا کہ مقبوضہ ”سینار“

(۱) صدر مصر محمد انور سادات نے ۱۹۷۷ء میں مقبوضہ شہر قدس کا دورہ کیا اور ۱۹۷۵ء میں امریکہ کی سرپرستی میں اسرائیل کے ساتھ امریکہ کے شہر ”کیمپ ڈیوڈ“ میں معاہدہ امن پر دستخط کیے، جس کی وجہ سے انھیں کو اور اُس وقت کے اسرائیلی وزیر اعظم ”مناحیم بیگن“ کو نوبل انعام برائے ۱۹۷۸ء آدھا آدھا ملا، ۱۹۷۹ء میں مصر و اسرائیل کے مابین تعلقات کو باقاعدہ معمول پر لانے کے معاہدے پر اُس نے دست خط کیے، جس کی وجہ سے نہ صرف اندرون مصر عوام و خواص کی اکثریت آگ بگولا ہو گئی؛ بل کہ اکثر عربی ملکوں نے مصر سے، اپنے سارے تعلقات ختم کر لیے، حتیٰ کہ عرب لیگ کا مرکزی دفتر قاہرہ سے یونیشیا منتقل ہو گیا۔ مصری عوام و خواص کی طرف سے اسرائیل کے ساتھ معاہدوں کی شدید مخالفت کے بعد، سادات نے اپنے عوام سے معذرت خواہی کی بہ جائے، اُس کو آہنی ہاتھوں سے کچلنے کی پالیسی اختیار کی اور اپنی ایک تقریر میں یہ تک کہہ ڈالا کہ میں، معاہدے کی مخالفت کرنے والوں کو ہرگز نہ بخشوں گا۔ ۱۹۸۱ء میں مصری سیکورٹی افواج کے اہل کاروں نے بڑے پیمانے پر گرفتاریاں کیں، جن کی زد میں ہر طبقے کے عوام و خواص آئے، حتیٰ کہ جامعات کے اساتذہ، فلم انڈسٹری سے وابستہ فلم اسٹارس، اخبار نویس، اہل قلم، اُدبا و علما کی بہت بڑی تعداد کو گرفتار کر لیا گیا اور بہت سے سرکاری ملازمین کو اُن کے عہدوں سے سبک دوش کر دیا گیا۔ ۶ اکتوبر ۱۹۸۱ء (۶ محرم ۱۴۰۲ھ) اسرائیل عرب کی جنگ اکتوبر ۱۹۷۳ء (رمضان ۱۳۹۳ھ) کی یاد میں فوجی پریڈ کے دوران فوجیوں ہی میں سے کچھ افراد نے جو اسلامی جذبے سے سرشار تھے اور سادات کی اسرائیل کے ساتھ پسپائی کی ذلت آمیز معاہدہ انہ کارروائیوں کے شدید مخالف تھے، سادات پر، برسرِ اسٹیج گولیوں کی بوچھاڑ کر دی، جس سے وہ موقع پر ہی ہلاک ہو گئے۔ سادات کو ہلاک کرنے والوں میں خالد شوقی اسلامبولی (ش ۱۴۰۲ھ/۱۹۸۲ء) پیش پیش تھے، انھیں ماہ جمادی الاخریٰ ۱۴۰۲ھ مطابق مارچ ۱۹۸۲ء میں پھانسی دے دی گئی۔ اللہ انھیں غریقِ رحمت کرے۔ (سادات کی مزید معلومات کے لیے دیکھیے ”تمہ لا اعلام للورکلی“ ج: ۱، ص: ۲۸-۲۹، بہ حوالہ السجل الذہبی للعظماء ص: ۱۸؛ اعلام فی دائرۃ الاغتیال ص: ۱۵۰-۱۵۳؛ أشهر الاغتیالات السیاسیة ۱/۳۶۱؛ مئة عَلمِ عربي في مئة عام ص: ۴۱-۴۶؛ موسوعة حکام مصر ص: ۱۳۰)



کی کچھ زرخیز زمین کی بازیابی کا خواب شرمندہ تعبیر ہو؛ بل کہ انتفاضہ مبارکہ کے ظہور کے بعد، فریب خوردہ قائدین و سیاست دانوں نے بھی، مغربی ممالک اور امریکہ کی چوکھٹ پر جہہ سائی کے لیے، ایک دوسرے سے آگے بڑھ جانے کی کوشش کی۔ دشمن بھی گویا تیار بیٹھا تھا، اُس نے فوراً ہامی بھر دی اور اُس نے اس امن معاہدے کو اپنے حلیفوں (امریکہ و مغرب) کی پیشگی منصوبہ بندی کے ذریعے، باقی ماندہ زمینوں کو ہڑپنے، قدس اور فلسطین کو یہودیانے کے باقی منصوبوں کو برپا کرنے اور عربوں کو ملک بدر کرنے کا منصوبہ بنا ڈالا۔ دشمنوں نے اس امن معاہدے کی آڑ میں، کبھی ترغیب سے اور بسا اوقات ترہیب، کوڑوں، ڈنڈوں اور بندوقوں کے بل پر، فلسطینیوں کو وطن چھوڑنے پر مجبور کیا۔

### قدس کی آزادی کی واحد راہ:

انتفاضے کے رجالِ کار، ہر جگہ کے اسلام پسند اور اس بات پر ایمان رکھنے والے کہ غیرت و ضمیر اور خودداری کی شریعت میں اسرائیلی دشمن کے ساتھ معاہدہ اور مصالحت جائز نہیں؛ بڑے ذہین تھے کہ انھوں نے روزِ اول سے ہی یہ یقین کر لیا تھا کہ قدس کی آزادی، مقبوضہ فلسطینی زمینوں کی بازیابی، چھینے ہوئے حق، لوٹی ہوئی عزت، پامال شدہ شرافت کی واپسی کی واحد راہ، صرف مسلح جدوجہد اور مُقَدَّس جہاد ہے۔ اس کے علاوہ کسی بھی راہ کا انتخاب مواقع کو گنوانے، غلامی پر دستخط کرنے، تنگ جگہ میں پھنسنے اور دشمن کو اتنا وقت دے دینے کے مترادف ہے، جس میں وہ اپنے اُن سارے مقاصد کو حاصل کر لے گا، جواب تک کسی وجہ سے وہ حاصل نہ کر سکا ہے۔

ہمارے امن پسند، کفِ افسوس ملیں گے:

آج ہمارے ”امن پسندوں“ نے امن، پُر امن بقائے باہم اور دشمنوں کے ساتھ خوش گوار تعلقات قائم کرنے کی راہ پر طویل مسافت طے کر لی ہے اور اپنی تحریروں،

تقریروں اور اپنی زندگی کی لغت سے لفظ ”دشمن“ کو حذف کر دیا ہے؛ لیکن یہ لوگ اپنے کیے پر پچھتانے کو ہیں اور عقیدہ و انجام میں شریک اپنے بھائیوں کی باتوں کی تصدیق کرنے کو ہیں، لیکن وقت نکل جانے کے بعد، وہ حیرت زدہ ہوں گے کہ وہ کیا کریں؟۔ ہمارے رب نے سچ کہا ہے:

”وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ“ (بقرہ، آیت: ۱۲۰)  
ترجمہ: اور یہود و نصاریٰ تجھ سے اُس وقت تک ہرگز راضی نہ ہوں گے جب تک تم اُن کے دین کے تابع نہ ہو جاؤ۔

تاریخ گواہ ہے اور یہود و نصاریٰ کے ساتھ آمیزش کے واقعات اور موجودہ صدی کے حادثات جو دشمن کے ساتھ زبردست اور بہ راہ راست کش مکش سے عبارت ہیں، مکمل طور پر گواہ ہیں کہ دشمنوں کے وعدوں اور معاہدوں پر بھروسہ کرنا بالکل ایسا ہے، جیسے شیطان کے وعدوں پر اعتماد کہ جب اُس نے انسانوں سے کفر کرنے کو کہا۔ جب وہ کفر کر بیٹھے، تو شیطان نے کہا: میرا تم سے کیا لینا دینا؟ مجھے تو دونوں جہان کے پروردگار کا ڈر ہے (حشر: ۱۶)

”كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِنْكَ إِنِّي أَخَافُ اللَّهَ رَبَّ الْعَالَمِينَ“ (الحشر: ۱۶)

(جیسے قصہ شیطان کا، جب انسان کو کہے کہ تو منکر ہو، پھر جب وہ منکر ہو گیا تو کہے میں تجھ سے الگ ہوں، میں تو سارے جہان کے رب سے ڈرتا ہوں)

اُن گنت بار ثابت ہو چکا ہے کہ قدس کی آزادی، قضیہ فلسطین کے حصول اور دشمنوں کی شکست کی واحد راہ، ماضی میں بھی جہاد اور مُسَلَّح جدوجہد کی راہ تھی اور آج بھی یہی راہ ہے اور آئندہ بھی یہی راہ رہے گی، جس پر افسوس ہے کہ دشمن ہم سے زیادہ طاقت کے ساتھ ایمان رکھتا ہے اور ہم سے زیادہ بہتر انداز میں عمل کے میدان میں اس سے کام لیتا ہے۔

## بہادر مجاہدو! تمہیں سلام!

عربی، اسلامی زمین اور عقیدہ و ایمان کی مٹی، یعنی اپنے وطن میں تمام تر سربلندی و خودداری کے ساتھ جے رہنے اور دشمنوں کے دانت کھٹے کر دینے والے جوانوں کو سلام ہے، جن کے مضبوط بازوؤں پر نہ آتش و آہن نے اثر دکھایا، نہ ترغیب و ترہیب کے جھٹکنڈوں نے اُن کے حوصلوں کو پست کیا، نہ وہ ناکامی و نامرادی کے طوفان سے گھبرا کر ایک طرف کو جا بیٹھے، نہ اپنوں کی خیانتوں سے بد دل ہوئے، نہ غیروں کی فریب دہی کے جال میں پھنسے اور نہ دشمنوں اور اپنے دوستوں کے مظالم کے سامنے ڈھیر ہوئے۔ یہ وہ نوجوان ہیں، جنہوں نے مبارک مسجد اقصیٰ، خلیل کی مسجد ابراہیمی، عیون قارہ، نحالین، خان یونس اور حازہ ایریز میں انسانی جانوں کے ضیاع کا دل دوز منظر دیکھا تھا۔ نیز جنوبی لبنان کے شہر قانا میں لبنانی عوام پر جو قیامت ٹوٹی اور اُس سے پہلے صابراشتیلا وغیرہ میں انسانی لاشوں کے جو ڈھیر لگے تھے، یہ سب دیکھ کر بھی ان کے عزم و حوصلے میں کمی نہیں آئی۔

پاے دار اُصولوں اور معززانہ کارروائیوں پر مضبوطی سے ڈٹے رہنے والو، مجد و شرافت کی بنیاد گزاری کرنے والو، اپنے پاکیزہ لہو اور گرم گرم آنسوؤں سے اپنی تقدیر لکھنے والو، تماش بینوں کے درمیان شعلہ بہ کف رہنے والو، تمہارے لہو سے خریدے ہوئے پھولوں کی بیج اور تمہاری لاشوں پر چلنے والے درندوں کے بیج کانٹوں پر لوٹنے والو!!! تمہیں سلام ہے۔

ان بہادروں کو یہ یقین ہو گیا کہ سچ بہ ہر حال سچ ثابت ہو کر رہے گا اور اللہ اپنی رضا اور اپنی مشیت کے اُصولوں کے معیار پر اترنے والوں ہی پر رحمت و برکت نازل فرمائے گا۔ انہیں یہ یقین ہو گیا تھا کہ پاکیزہ لہو سے خوشبودار پھول، ہرے بھرے باغات اور نعمتوں کی جنت زمین پر اُگتی ہے اور اُس سے روز روشن کی طرح واضح مقاصد رو بہ عمل آتے ہیں۔ اُن کے دل کی گہرائیوں میں یہ یقین پیوست تھا کہ ظلم و جارحیت کے علم بردار،

صرف اور صرف اپنی جانوں کا نذرانہ پیش کرنے والے اور موت کا استقبال کرنے والے  
اُن نوجوانوں کے ہاتھوں سے ہی اپنے انجام بد (موت) کو پہنچیں گے، جو راہِ خدا میں  
جامِ شہادت کا تہِ دل سے استقبال کرنے والے اور جو عزت و آبرو اور پاکیزہ خاکِ وطن کی  
حفاظت کے لیے اپنا سب کچھ قربان کر دینے والے ہیں۔

انسانی تاریخ اور کائنات میں اللہ کی سنت سے پتہ چلتا ہے کہ اسرائیل کا زوال یقینی  
ہے؛ لیکن زمانہ اُن خوش نصیبوں کے انتظار میں ہے، جن کے ہاتھوں اسرائیل کا زوال روبہ  
عمل آئے گا۔



## شاہ حسین کی رحلت اور ”مُتَبَادِلِ وَطَن“ کی سازش کی صورت میں اسرائیل کے توسیع پسندانہ عزائم کا انکشاف (۱)

۲۱ شوال ۱۴۱۹ھ = ۸ فروری ۱۹۹۹ء بہ روز منگل دنیا کے زائد از چالیس قائدین اور سربراہانِ عالم، تھوڑے تھوڑے وقفے سے مختلف اوقات میں، شاہِ اردن حسین بن طلال بن عبداللہ کی آخری رسومات میں شرکت کے لیے، پڑوسی ملک اردن کے دارالحکومت پہنچے۔ مرحوم شاہِ اردن کو الوداع کہنے اور آخری منزل تک پہنچانے کے لیے، دنیا کے تمام براعظموں سے دوست اور دشمن، سبھی کا اس طرح اجتماع ہو گیا کہ باہم متصادم دشمنوں کو ایک دوسرے سے دور رکھنے کی کوشش میں اردنی پروٹوکول کی مشنری کو، کافی مشقت اٹھانی پڑی۔ رہ نمایانِ عالم کی بہ یک وقت یک جائی سے یہ عیاں ہو گیا کہ مرحوم اپنی فطری کارکردگی اور فعالیت، مشرق وسطیٰ کے قضیوں میں خصوصاً اور عالمی مسائل میں عموماً، اپنی مؤثر موجودگی اور بین الاقوامی قراردادوں کی سازندگی میں، مؤثر و فعال کردار ادا کرنے والے قائدین کے ساتھ تعلقات کے حوالے سے اپنی عجیب و غریب طاقت و صلاحیت کی وجہ سے، دنیا والوں کے نزدیک کتنی اہم شخصیت کے مالک تھے۔

اردن جوں ہی اس طاقت ور اور دور اندیش مرد میدان سے محروم ہوا، خطرات اور

(۱) ترجمہ کلمۃ المحرر و کلمۃ العدو، بہ عنوان: ”النَّوَابَا الْإِسْرَائِيلِيَّةُ بَعْدَ رَجُلِ الْمَلِكِ الْحُسَيْنِ: مُوَامَرَةُ الْوَطَنِ الْبَدِيل“، الداعی، شمارہ: ۱، جلد: ۲۳، محرم ۱۴۲۰ھ = مئی ۱۹۹۹ء۔ ترجمہ اردو: چہار شنبہ: یکم ربیع الاول ۱۴۲۸ھ =

اندیشوں، یعنی لوٹ کھسوٹ، گدلے پانی میں شکار کرنے اور کم زور شکار پر ٹوٹ پڑنے کے اندیشے، اُس کے ارد گرد گھیرا ڈالنے لگے ہیں۔ کیا اردن کو ان خطرات کا سامنا پڑوسی عربی اسلامی ملکوں کی طرف سے ہے؟ نہیں! بل کہ اردن کو یہ خطرے اسلام، عربوں اور مسلمانوں کے درپے آزار رہنے والے دشمنوں کی طرف سے درپیش ہیں، جن میں سرفہرست قلبِ عالمِ عرب و عالمِ اسلام: مقدس و مبارک فلسطین میں ناجائز طریقے پر قائم کی گئی صہیونی ریاست اور وہ طاقتیں ہیں، جو اس کی تائید اور پشت پناہی کے لیے ہر وقت محو عمل رہتی ہیں۔

شاہ حسین کی وفات کے تھوڑی دیر بعد ہی، اسرائیل نے اپنے شرانگیز ارادوں سے پردہ اٹھانا شروع کر دیا؛ چنانچہ اسرائیلی اخبار ”ہارٹز“ نے چند روز قبل ”اردن کی ترجیح“ کے عنوان سے ایک اشتعال انگیز مضمون شائع کیا تھا، جس میں فلسطینیوں اور صہیونیوں کو اردن پر دھاوا بولنے پر ورغلا یا گیا تھا اور اس کے لیے ایسے عجیب و غریب وجوہ جواز پیش کیے گئے تھے، جن کی وجہ سے ہر عربی مسلمان عموماً اور ہر اردنی خصوصاً اُس وقت آگ بگولا ہو جاتا ہے، جب اُس کو اُن ناپاک و بے پناہ توسیع پسندانہ عزائم کا پتہ چلتا ہے، جن کو صہیونی اپنی حکمت عملی کے تحت بھی راز میں نہیں رکھ سکے۔

ہم نے ”الداعی“ کے ”عالمِ اسلامی“ کے کالم میں لندن کے ”رسالۃ الاخوان“ سے نقل کر کے شمارہ (۱) جلد (۲۳) محرم ۱۴۲۰ھ = مئی ۱۹۹۹ء میں وہ زہر آلود مضمون اس لیے شائع کیا ہے؛ تاکہ اردنی و فلسطینی خصوصاً اور عرب و مسلمان عموماً اُن خطرناک عزائم سے واقف ہوں اور نہ صرف اُن سے بچنے کے لیے لازمی احتیاطی تدابیر اختیار کریں؛ بل کہ کل وقتِ چاشت سے پہلے اس کے لیے پوری طرح ہوشیار و بیدار ہو جائیں۔ رسالۃ ”الاخوان“ نے یہ مضمون اردنی جریدہ ”السبیل“ سے بعینہ نقل کر کے نشر کیا تھا۔

تحریک ”اخوان المسلمون“ کے ترجمان اردنی اخبار ”السبیل“ میں شاہ حسین کی وفات کے بعد اس خطے کے تعلق سے، جو صہیونی سازشیں ہو رہی ہیں، اُن کے بارے میں



ایک مفصل قیمتی تحقیق چھپی تھی کہ کس طرح صہیونی فریب دہی اور دسیسہ کاری سے کام لیتے ہوئے ایک ایسی ٹیم بنانے میں لگے ہوئے ہیں، جس کے ذریعے اُن کے منصوبوں کے نفاذ کی راہ آسان ہو جائے۔ اس تحقیق کے مشمولات کی اہمیت کے پیش نظر، ہم اس کو افادہ قارئین کے لیے یہاں شائع کر رہے ہیں۔

## اردن کے خلاف، اشتعال انگیز مضامین کا سلسلہ:

کئی دنوں سے اسرائیلی صحافت میں اردن کے خلاف اشتعال انگیز مضامین اور تبصروں کا سیلاب آیا ہوا ہے۔ یہ بات کسی ایک اخبار تک محدود نہیں؛ بل کہ اسرائیل کے ترجمان کئی ایک اخبار بھی اسی راہ پر چل رہے ہیں۔ اردن کے خلاف پڑوسی ممالک کو اُکسانے اور اُس کی اہلیت کے حوالے سے تشکیک کا ماحول پیدا کرنے کے لیے، اسرائیلی میڈیا کی نظر چند محوروں پر مرکوز ہے:

۱- ایک باختیار ملک کے بہ طور، امن و استحکام کے سلسلے میں اردن کی صلاحیت پر شبہ کی تخم ریزی۔

۲- اردن کے سلسلے میں یہودی عزائم کے حوالے سے پرانی باتوں کو دہرانا اور اس خیال کی تجدید کہ اردن اسرائیل ہی کا ایک ٹکڑا ہے جس کو اُس سے علاحدہ کر لیا گیا تھا۔

۳- اردن کے اندر داخلی فسادات کی آگ بھڑکانا اور اردن کے عوام کے باہمی اختلاف و عدم اتحاد کا پوری دنیا میں پروپیگنڈہ کرنا۔

۴- اردن اور عربی پڑوسی ممالک: سعودی عرب، عراق، سیریا اور فلسطین کے مابین تصادم برپا کرنا اور اگر حالات کا تقاضا ہو، تو اسرائیل کو عسکری مداخلت کی اجازت دینا۔

۵- ”متبادل وطن“ کے منصوبے کا احیا اور اردن پر نظر رکھنے اور آخری حل سے نمٹنے کے تعلق سے اسرائیلی ترجیح کے طور پر مذکورہ منصوبے پر بات چیت کرنا۔

صہیونی اخبار ”ہارٹز“ نے ”یسرائیل ہریئل“ کا لکھا ہوا مضمون بہ عنوان ”اردن کی

ترجیح“ چند روز قبل چھاپا تھا۔ اُس مضمون میں پچھلی ساری باتیں واضح الفاظ میں موجود ہیں، جو بہت ہی چونکا دینے والی ہیں۔ ہم صہیونی سازشوں اور اُس کے ناپاک عزائم کی خطرناکی سے قارئین کو روشناس کرانے کے لیے اُس مضمون کو شائع کر رہے ہیں:

”سعودی عرب، عراق اور سیریا کے باشندوں نے، اردن سے وابستہ اپنے خصوصی مفادات کو کبھی پوشیدہ نہیں رکھا۔ اس خطے کے اکثر ممالک کے قیام کا طریقہ، اردن کے قیام کے طریقے سے کوئی بہت زیادہ مختلف اور الگ نہیں، نیز اردن کی سرحدوں کی تعین دنیا کے بڑے امپیریل ممالک کے ہاتھوں ہوئی تھی؛ لیکن ان تمام حقیقتوں کے باوجود، اُن ممالک نے اردن کو کبھی ایک متحدہ اور پایدار ملک نہیں مانا۔ ہم نے نہیں؛ بل کہ اردن کے وجود کی حقیقت کو جھٹلانے کی بار بار کوشش کرنے والے لوگوں نے ہم سے اردن کو اُس وقت چھینا، جب سیریا اور عراق میں انقلابات کی آندھی چلی ہوئی تھی۔ ان انقلابات کی وجہ سے اُن ممالک کے وجود کو، کوئی خطرہ لاحق نہ ہوا؛ لیکن اِس کے بالمقابل اگر ”شاہ حسین“ کے قتل کی ایک سازش کام یاب ہوگئی ہوتی، تو اِس میں شک تھا کہ اردن اپنے آپ کو ایک ملک کی طرح باقی رکھ پاتا یا نہیں۔ ایسی حالت میں اردن کے پڑوسی برادر عربی ممالک چیر پھاڑ کر کھانے والے جارح پرندے کی طرح اُس پر ٹوٹ پڑتے۔

### انگریزوں کا مضحکہ خیز اقدام:

انگریزوں نے مضحکہ خیز استعمارانہ اقدام کرتے ہوئے ۱۹۲۲ء میں مشرقی کنارے کو یہودی وطن سے الگ تھلگ کر دیا تھا۔

اسرائیل میں رہنے والے بہت سے یہودیوں۔ جن کے ادارے اب تک اسرائیل ہی میں تھے۔ کے بس کی بات نہ تھی کہ وہ برطانیہ کا دوبہ دو مقابلہ کر سکیں، جو اس خطے میں اِس طرح اپنے اختیارات کا بلا روک ٹوک استعمال کر رہا تھا، گویا وہ اِس کا بادشاہ اور مالک ہو۔ دوسری بڑی عالمی طاقتوں اور انجمن اقوام (League of Nations) نے بھی

سرزمین اسرائیل پر انتداب کی دستاویز، سرکاری طور پر انگریزوں کو دے دی۔ یہ دونوں اسرائیلی زمینوں کی تقسیم کو روک سکے اور نہ ہی روکنے میں کوئی دل چسپی دکھائی۔ ممکن ہے کہ یہی پرانی غلطی، اردن کے وجود کو دائمی سوالات کے گھیرے میں لاکھڑا کرنے کا سبب بنی ہو۔ اس مملکت ہاشمی (اردن) کے قیام سے لے کر اب تک وہاں، کسی ایک قوم یا متحدہ قوم کے وجود کے لیے، کوئی نمایاں نسل سامنے نہ آئی۔ جب کہ دوسرے عربی ملکوں میں ایسی نسلیں موجود رہی ہیں۔

سیریا اور عراق والے، شاہ حسین کے عہد کے خاتمے کے بعد سے ہی اردن میں اپنے ہزاروں گماشتے مقرر کر رہے ہیں؛ تاکہ اردن کی بے چینی میں مزید اضافہ ہو جائے۔ سعودی باشندے۔ جن کے اردن سے خاص مفادات وابستہ ہیں۔ بھی سازشوں کے تانے بانے بن رہے ہیں۔ فلسطینی کیوں پیچھے رہیں، وہ بھی اپنے ہاتھ کھینچ نہیں سکتے۔

### آزاد اردن میں، اسرائیلی مفادات:

پچھلی دودھائیوں سے دیکھنے کو مل رہا ہے کہ ایک آزاد اردن کے وجود میں اسرائیل کے بھی ڈھیر سارے مفادات پوشیدہ ہیں، یعنی اسرائیل کا مفاد ایسے اردن سے مربوط ہے، جو اپنے عرب پڑوسیوں کے لیے تو خطرہ نہ بنے؛ لیکن جو دوسرے لوگ اسرائیل پر ضرب لگانے کے مقصد سے، اُس کی زمینوں کے اندر سے اپنے عزائم کو بہ روئے کار لانے کی کوشش کر رہے ہیں، اُن کو وہ ضرور پابہ سلاسل کر دے؛ اسی لیے اردن کے پڑوسی ممالک کے ذریعے، اُس کی موجودہ صورت حال، اُس کی آزادی اور اُس کی زمینوں کی وحدت سے چھیڑ چھاڑ کیے بغیر، اگر اُس کی یعنی اردن کی حکومت بدل جائے، تو بہ ظاہر اسرائیل مشرقی پڑوسی کی زمینوں پر پیش آرہے حالات میں دخل اندازی ہرگز نہ کرے گا؛ لیکن اگر سیریا، یا عراق، یا سعودی عرب۔ یا سب ایک ساتھ۔ مداخلت اور مملکت اردن کی زمین کے ٹکڑوں کو ہڑپنے۔ اگر مرحوم حسین کے جانشین، اردن کی حکومت کے ستونوں کو مضبوط

کرنے میں کامیاب نہ ہوئے، تو یہ سب کچھ ممکن ہے۔ کی کوشش کریں گے، تو اردن میں دخل اندازی سے ہمارے باز رہنے کا مطلب یہ ہوگا کہ صدام حسین یا حافظ الاسد کے لیے دروازہ وا ہو جائے۔ ہماری مشرقی سرحدوں پر، ہمارے مقابلے کے لیے حکومتیں قائم کرنے کے عزائم کے تعلق سے یقیناً اسی منظر نامے کا امکان ہے۔ سیریا، لبنان میں جو جنگ لڑ رہا ہے، ہو سکتا ہے کہ وہ اتنی شدت اختیار کر جائے کہ اُس کی لپٹیں اردن کی سرحدوں تک پہنچ جائیں۔

ہر شخص، بہ شرطے کہ وہ اپنے ضمیر کی آواز کو جھٹلانے کا عادی نہ ہو، اچھی طرح جانتا ہے کہ دو الگ الگ مزاج و رجحان کی حامل قومیں، زیادہ دنوں تک اسرائیل کی تھوڑی سی مغربی زمینوں پر گزر بسر نہیں کر سکتیں اور نہ ہی اسرائیل کے بس میں ہے کہ وہ مستقل دو ریاستوں کو اپنے اندر جذب کر سکے۔

وسیع و عریض اراضی والی ریاستیں جنہیں مزید کسی زمین کی ضرورت نہیں، اگر اردن کی زمینوں کی طرف لالچ بھری نظروں سے دیکھتے ہیں، تو اسرائیل کو چاہیے کہ وہ اُس زمین کے تعلق سے ”بالفور“ کے وعدے اور انجمن اقوام کی قرارداد کی روشنی میں ان زمینوں پر اپنی ملکیت کا دعویٰ کر دے۔ ملکیت کا دعویٰ کرنے والے دوسرے لوگوں کو، اسرائیل کی طرح دعویٰ کرنے کا حق نہیں ہے اور اگر بالفرض انہیں بھی یہ حق حاصل ہو، تو از روئے انصاف اسرائیل کا دعویٰ زیادہ صحیح اور منصفانہ ہے۔

اگر ہمیں اردن کی زمین کا کچھ حصہ بھی ہاتھ آ گیا، تو اُس کی وساطت سے ہمارے اور فلسطینیوں کے مابین جاری جنگ کے ایک اہم حل تک ہم پہنچ جائیں گے؛ لیکن اس شرط کے ساتھ کہ فلسطینی ہمارے ساتھ تعاون کریں۔

اسرائیل کی طاقت:

اسرائیل کے اندر اس کی بھرپور طاقت ہے کہ وہ مملکتِ فلسطین کے قیام میں ہاتھ

بٹائے، نیز اگر دشمنانہ مقاصد کے لیے اردن کی زمینوں کے کسی ٹکڑے پر، کسی فلسطینی مملکت کا از خود قیام عمل میں آتا ہے، تو اُس کی راہ روکنے کا بھی دم خم اُس کے اندر پایا جاتا ہے۔ اسرائیل کے تعاون سے جو فلسطینی ریاست وجود میں آئے گی، وہ اُن اراضی کے تعلق سے اپنی صاف نیکی کی دلیل دینے کے بعد متحد ہو سکتی ہے، جو اسرائیل میں یا سرعرات کو دی گئی تھیں۔ اس معاہدے کے بعد فلسطینی ریاست کا رقبہ اسرائیل کے رقبے سے دو چند ہو جائے گا۔ اس طرح کی حقیقت ہی ہمیں، اُس وقت اپنے ہاتھوں میں موجود اسرائیل کے بقیہ حصوں کو ملانے کی ہمیں اجازت دے گی (واضح رہے کہ ان خطوں کے ۹۰ فی صد یا اس سے زائد عرب اس وقت بھی اسرائیلی حکومت کے کنٹرول میں نہیں) اگر ہم اس منصوبے کو روبہ عمل لانے کے لیے انتھک جدوجہد کریں گے اور اپنی توانائی کو ایک ایسی مملکت کے وجود کی گارنٹی کے لیے، بے فائدہ کام میں ضائع نہ کریں گے، جس کی بنیادیں اتنی کم زور ہوں کہ اُس کا انجام حتمی زوال کی شکل میں ہی سامنے آئے گا، تو ہم اپنے اور اپنے پڑوسیوں کے مفادات کی بنیادیں مضبوط کرنے والے بن جائیں گے۔ اس راہ سے ہم ایسی فضا پیدا کر دیں گے، جو نہ صرف سیاسی تصفیے پر منتج ہوگی؛ بل کہ دونوں قوموں کے مابین باہمی اعتماد اور مصالحت کا بھی سبب بنے گی۔ (ہارٹز کا زہریلا مضمون ختم ہوا)

## اسرائیلی پارٹی کے لیڈر کا بیان:

دوسری طرف اسرائیلی مزدور پارٹی کے ایک چوٹی کے لیڈر ”حاتیم رامون“ نے حال ہی میں صاف لفظوں میں کہا تھا: وہ اپنی بات کی حد تک اردن میں، فلسطینی ریاست کو عملاً قائم مان کر، اُس کے قیام کی تائید نہیں کرے گا۔ جب کہ اسی پارٹی کا دوسرا لیڈر ”یہود براک“ یہ کہتا پھر رہا ہے کہ وہ قضیہ فلسطین کے لیے، اردن کی پسند کو ترجیح دیتا ہے۔

اس قسم کے اسرائیلی بیانات، اس خطے کے سلسلے میں خطرناک اندیشوں کو از سر نو جنم دے رہے ہیں، نیز ان کے ذریعے اردن اور فلسطین کے باشندوں پر ”متبادل وطن“ یا اس

کے علاوہ دیگر بہت سی وہ شکلیں تھوپنے کے امکانات کا پتہ چلتا ہے، جن میں سے ایک نام نہاد ”کونفڈرل ازم اور فڈرل ازم“ کی تجاویز کا از سر نو اعادہ بھی ہے۔  
توسیع پسندانہ صہیونی مہمٹوں کا جواب دیتے ہوئے اخبار ”السبیل“ نے کہا ہے کہ درج ذیل باتوں پر زور دینا ضروری ہے:

۱- اردن اُس صہیونی ریاست سے زیادہ قدیم اور زیادہ مضبوط ہے، جو ناجائز طور پر استعماری طاقتوں کے تعاون و حمایت سے، اس لیے اس خطے پر بہ زور طاقت مسلط کی گئی کہ وہ اُمتِ اسلامیہ کا تیا پانچہ کرنے، اُس کے امن و امان کی بنیادوں کو ہلانے اور اُس کی توانائیوں کو اسلخ کی طرح چوسنے کا تباہ کن مقررہ کام انجام دے۔

۲- ہمیں معلوم ہے کہ صہیونی عزائم ہی، صہیونیوں کے دل و دماغ پر ہر دم چھائے رہتے ہیں کہ تمام امن معاہدے بھی اُنھیں، اُن کے دماغوں سے گریڈ کر مٹا نہیں سکتے؛ اس لیے کہ صہیونی جارحیت پسند اور اپنی توسیع کے عمل کو ہر حال میں اور ہر قیمت پر رو بہ عمل لانا چاہتے ہیں، اُنھیں امن و امان سے دور کا بھی واسطہ نہیں۔ وہ تو صرف طاقت کی زبان سمجھتے ہیں۔

۳- بلاشبہ اُردن کی متحد اور ہم آواز قوم، اسرائیلیوں کے خیال سے کہیں زیادہ طاقت ور اور باہم متحد ہیں۔ وہ دن دور نہیں، جب اسرائیلیوں کے اندازے غلط ثابت ہو جائیں گے؛ کیوں کہ اردنی قوم اس وقت پہلے سے زیادہ اُن کے عزائم اور سازشوں کا شعور رکھتی ہے۔

۴- اردن، اردن ہے اور فلسطین، فلسطین ہے۔ ہر اردنی اور فلسطینی اپنی مقدور بھر طاقت کے ساتھ اسرائیل کے چھکے چھڑا دے گا۔ اردن میں، اردنی اور فلسطین میں، فلسطینی ”متبادل وطن“ کی اس سازش کو بہ یک آواز مسترد کر دیں گے، جو فلسطین کے لیے بھی اتنا ہی خطرناک ہے، جتنا اردن کے لیے اور وہ صہیونیوں کے منصوبوں اور سازشوں کو رو بہ عمل نے نہیں دیں گے۔



۵- اردن جن خطرات اور اندیشوں کے بیچ کھڑا ہے، وہ نہ شمال سے اس کو لاحق ہیں، نہ مشرق اور نہ ہی جنوب سے؛ بل کہ یہ سارے خطرات صہیونیوں کی دین ہیں۔

۶- پڑوسی ممالک: سعودی عرب، عراق اور سیریا کے شہریوں کے خلاف صہیونی اشتعال انگیزی پر مبنی مہم جوئیوں کی حدود کا، اردنی عوام کو اچھی طرح ادراک ہے۔ اُن پر صہیونی فریب کا جادو کبھی کام یاب نہ ہو سکے گا، صہیونیوں کی یہ کوشش ہے کہ حقیقی خطرات سے اُن کی نظریں پھیر دیں اور اردن کے پڑوسیوں کے مابین فسادات کی آگ بھڑکادیں۔

دوسری طرف حزب جہۃ العمل الاسلامی (عمل اسلامی محاذ پارٹی) کے جنرل سکرٹری ڈاکٹر عبداللطیف عربیات نے کہا ہے: اسرائیل کی دخل اندازیوں سے متنبہ رہنا چاہیے۔ اُن معلوم صہیونی عزائم سے مقابلے کے لیے احتیاطی اقدامات کرنا ضروری ہیں، جو اکثر صہیونی قائدین کی زبان پر آتے رہتے ہیں۔ اُنھوں نے اخبار ”السبیل“ کو دیے گئے بیان میں مزید کہا کہ صہیونی پارٹیوں کی رہنمائی میں یہ معاملہ اس حد تک پہنچ گیا ہے کہ اب صہیونی دشمن یہ کہنے لگے ہیں کہ اردن ہی ”متبادل فلسطینی وطن“ ہے۔ یہ تجویز انتہائی خطرناک ہے۔ اگر یہ بات اردن کے سوا، کسی دوسرے ملک کے خلاف کہی جاتی، تو احتجاج اور مذمتوں کا طویل سلسلہ چل پڑتا؛ اس لیے کہ یہ کسی بھی وطن کے لیے خطرناک بات ہے۔ ڈاکٹر عربیات نے مزید کہا کہ صہیونیوں کی حالیہ کارروائیاں، اردن کے لیے کھلا چیلنج کی حیثیت رکھتی ہیں۔ ساتھ ہی یہ بھی اشارہ دیا کہ صہیونی خطرہ ہمیشہ قائم و برقرار رہے گا، خواہ صہیونی دشمنوں کے ساتھ ڈھیر سارے معاہدے بھی کیوں نہ کر لیے جائیں اور یہ کہ ”وادی عربہ“ کا معاہدہ اسرائیلیوں کے نزدیک کوئی وقعت نہیں رکھتا۔ یہ لوگ اپنے مفادات کو ہر عہد و پیمان سے اہم تصور کرتے ہیں۔



# ارضِ فلسطین، کسی کی باپ دادا سے ملی ہوئی میراث نہیں بل کہ عربی اسلامی میراث ہے (۱)

قضیہ فلسطین۔ جو ماضی میں بھی نمبر ایک اسلامی قضیہ رہا، ہنوز ہے اور مستقبل میں بھی اُس وقت تک رہے گا، جب تک صحیح اسلامی تناظر میں اُس کو حل نہ کر دیا جائے۔ کے تعلق سے مصالحت اور شکست خوردانہ معاہدوں کے جتنے سارے ڈرامے اسیچ ہوئے اور اب بھی ہو رہے ہیں، اگر گہرے جائزے پر مبنی اُن کی فہرست جاری کی جائے، تو سارے اسلامی اور عربی عوام کو پتہ چل جائے گا کہ قضیہ فلسطین، فلسطینی قوم اور فلسطین کی مٹی کو کتنے بڑے بڑے نقصانات کا درد جھیلنا پڑا ہے۔ نیز انھیں اس جائزے سے، عربی خودداری و اسلامی حمیت کے زوال، لمبے چوڑے دعووں اور اُن زرق برق اور پُر شور نعروں کے کھوکھلے پن کا اچھی طرح اندازہ ہو جائے گا، جو ہمارے عرب و مسلمان قائدین و سیاست داں، گلا پھاڑ پھاڑ کر لگاتے رہے ہیں۔

تنظیم آزادی فلسطین اور صہیونی دشمنوں کے درمیان ہونے والے ”معاہدہ اوسلو“ پر سات سال کا عرصہ بیت چکا ہے، مصری صدر انور سادات اور ملعون صہیونیوں کے مابین ہوئے معاہدہ ”کیمپ ڈیوڈ“ کو اکیس سال ہو گئے (۱)۔ اس طویل مدت میں نہ صرف یہ کہ

(۱) ترجمہ کلمۃ التحریر، الداعی، شمارہ: ۵، جلد: ۲۴، جمادی الاولیٰ ۱۴۲۱ھ = اگست ۲۰۰۰ء۔ ترجمہ اردو: یکم ربیع الاول ۱۴۲۸ھ = ۳۱/۳/۲۰۰۷ء۔

(۱) یہ دونوں مدتیں عربی تحریر کے ۱۴۲۱ھ مطابق ۲۰۰۰ء میں لکھے جانے کے وقت کے حوالے سے تھیں۔ اب جب کہ اس کا اردو ترجمہ ۱۴۲۸ھ = ۲۰۰۷ء میں طباعت کے لیے تیار کیا جا رہا ہے، تو یہ دونوں مدتیں بہ ترتیب ۱۴ سال اور ۲۸ سال ہو جاتی ہیں؛ کیوں کہ معاہدہ اوسلو پر دست خط ۱۹۹۳ء میں، جب کہ صدر سادات نے معاہدہ کیمپ ڈیوڈ پر ۱۹۷۹ء میں دست خط کیے تھے۔

”خرطوم“ کانفرنس (۱) کی گونج دانتیوں نفیاں (لَا صَلَاحَ وَلَا تَفَاوُضَ وَلَا اعْتِرَافَ بِإِسْرَائِيلَ یعنی اسرائیل کے ساتھ صلح کرنی ہے نہ مذاکرات کرنے ہیں اور نہ اُس کے وجود کو تسلیم کرنا ہے) کا لہدم ہو گئیں؛ بل کہ خودداری اور غیرت و حمیت کے بہت سے اُن معانی و تھوڑا رات کا بھی کوئی وجود نہ رہا، جو اُن عربوں کی اہم اور نمایاں خصوصیت رہی ہے، جن کے بارے میں سیدنا عمر بن خطابؓ کہا کرتے تھے کہ یہ لوگ اسلام کی اصل پونجی ہیں، نیز یہ غیرت و حمیت سارے مسلمانوں کا بھی نشان امتیاز رہی ہے؛ کیوں کہ اُن کا خمیر ایسے خصوصی عناصر سے اٹھایا گیا ہے، جن سے عام انسانوں کا خمیر تیار نہیں ہوا۔

عرصہ پہلے یعنی ۲۵-۲۸ جنوری ۱۹۸۱ء کو مکہ مکرمہ میں منعقدہ تیسری اسلامی چوٹی کانفرنس نے اپنے اختتامی بیان میں قدس کے حوالے سے کہا تھا:

”یہ کانفرنس قضیہ فلسطین کو، مشرق وسطیٰ کے تمام مسائل کی جڑ اور امت مسلمہ کا پہلا قضیہ مانتی ہے، یہ تمام مقبوضہ عربی فلسطینی زمینوں کی آزادی کا پابند عہد رہنے پر زور دیتی ہے۔ کوئی بھی ایسی صورت کو جس کی وجہ سے شہر قدس پر عربی کنٹرول پر زرد پڑتی ہو، قبول نہیں کیا جائے گا۔ یہ جائز نہ ہوگا کہ عربی اسلامی فریقوں میں سے کوئی بھی فریق تنہا اپنی پسند سے، قضیہ فلسطین اور مقبوضہ عربی زمینوں کے قضیے کو حل کر لے۔“

ذرا دیکھیے کہ عربوں، خصوصاً تنظیم آزادی فلسطین نے اپنے اوپر پس روی اور شکست خوردگی کی کیسی ذلت مُسلط کر لی ہے؟ اس تنظیم نے مکینوں (فلسطینیوں) کا اپنے

(۱) یہ کانفرنس، سوڈان کے پایہ تخت ”خرطوم“ میں ۲۹ اگست تا یکم ستمبر ۱۹۶۷ء (۲۲ تا ۲۵ جمادی الاخریٰ ۱۳۸۷ھ) میں ہوئی تھی اور اس نے ”تین نفیوں والی چوٹی کانفرنس“ کے نام سے ہی شہرت حاصل کی تھی۔ اس کانفرنس میں، ”دار بیضاء“ مراکش میں منعقدہ چوٹی کانفرنس جو ۱۳ تا ۱۷ ستمبر ۱۹۶۵ء (۱۵ تا ۱۹ جمادی الاخریٰ ۱۳۸۵ھ) تک جاری رہی تھی، کی اُن قراردادوں کی توثیق و تائید کی گئی تھی، جن میں عربی مقصد کے اتحاد، اجتماعی عمل اور عربی تعاون و اشتراک کے چارٹر کی پابندی کی بات کہی گئی تھی۔ خرطوم چوٹی کانفرنس میں، اسرائیلی جارحیت کے سارے اثرات کے اس اساس پر، ازالے پر زور دیا گیا تھا کہ ساری مقبوضہ اراضی، عربی اسلامی اراضی ہیں، جن کی باز واپسی کی ذمہ داری مشترکہ طور پر، سارے عربی ملکوں پر عائد ہوتی ہے۔

آپ کو تنہا والی دوسر پرست بنالیا ہے، یہ تنظیم ظالمانہ قبضے، دشمن کے ذریعے زمینوں کو ہڑپنے، قدس کی حرمت، عربی شرافت اور اسلامی خودداری پر شب خوں مارنے کے عمل کو قانونی شکل دینے اور جواز کی سند عطا کرنے کے گڑھے میں گر پڑی ہے۔

دشمن کے ساتھ مصالحت اور معاہدے کے عنوان سے، رو بہ عمل آرہے ٹکست خوردانہ سیریل پر ایک سرسری نگاہ ڈالنے سے، یہ بات الم نشرح ہو جاتی ہے کہ دشمن نے اپنی چاہتوں اور آرزوں سے کہیں زیادہ منافع حاصل کیا اور یہ کہ جن سے حقوق چھینے گئے تھے، وہی خسارے در خسارے میں رہے۔ جو کچھ آئندہ ہونے والا ہے، وہ اس سے زیادہ تلخ اور کڑوا ہوگا۔

قضیہ فلسطین کے دائرے میں سرگرم عمل ہر شخص کو یہ بات ذہن میں مستحضر رکھنی چاہیے کہ فلسطینی زمینیں، اُس کے باپ دادا سے اُس کو وراثت میں ملنے والی زمینیں نہیں ہیں؛ بل کہ یہ خدائی فیصلے، اسلامی حکم اور تمام علمائے اُمت کے اجماع کی رو سے، ایک اسلامی اور عربی زمین ہے؛ اس لیے کسی شخص کے لیے، یہ روانہ ہوگا کہ وہ اس کو اپنے باپ کی جاگیر سمجھ کر، اس میں جس طرح چاہے تصرف کرے۔



# قضیہ فلسطین کے تعلق سے، سیکولر مسلمانوں کا افسوس ناک رویہ (۰)

قضیہ فلسطین کے سلسلے میں تمام مسلمانانِ عالم کے لیے افسوس ناک بات یہ ہے کہ سیکولر مسلمان اور دشمن دونوں نے روزِ اول سے ہی صرف دو باتیں بروئے کار لانے کی کوشش کی:

- ۱۔ قضیہ فلسطین کو، خالص فلسطینیوں کے قضیہ کا روپ دے دیں، تا آں کہ وہ عالمِ عرب و عالمِ اسلام کی اُس توجہ سے محروم ہو جائے، جس کا وہ مستحق رہا ہے اور اُس وقت تک مستحق رہے گا، جب تک مسلمانوں کی مرضی کے مطابق اُس کا حل نہ نکل آئے۔
  - ۲۔ یہودیوں کے تعلق سے اِس مسئلے کو عقائدی جنگ باور کرایا جائے، جب کہ مسلمانوں اور فلسطینیوں کے حوالے سے اُس کو ایک بے معنی سیاسی جنگ ہی کہا جائے۔
- اِسی لیے صہیونی دشمن اور مسلمانوں کی جنگ غیر مساوی جنگ بن گئی ہے؛ کیوں کہ دشمن، ارضِ موعودہ کی واپسی، نیل سے لے کر فرات تک صہیونی ریاست کی توسیع، مبارک مسجدِ اقصیٰ کے بلے پر نام نہاد ہیکلِ سلیمانی کی تعمیر کے تعلق سے یہودی عقیدے، بے بنیاد تاریخی دعوے اور مختلف وعدوں و معاہدوں کے جذبے سے سرشاری کے ساتھ مسلمانوں سے لڑتا رہا ہے۔ اِس کے علاوہ بھی ایسے بہت سے مقاصد دشمنوں کو تحریک دیتے رہے

(\*) ترجمہ کلمۃ التحریر، الداعی، شمارہ: ۶، جلد: ۲۴، جمادی الاخریٰ ۱۴۲۱ھ = ستمبر ۲۰۰۰ء - ترجمہ اردو جہمات:

ہیں، جنہیں مختصراً ”خوف ناک تو سب سے پسندانہ عزائم“ کا نام دیا جاسکتا ہے، جو عربوں اور مسلمانوں کی مکمل تذلیل اور انہیں شکست دے بغیر حاصل نہیں ہو سکتے۔ ساتھ ہی دشمن دائیں بازو کی پارٹیوں کی شکل میں سیاسی طور پر بھی ایک زبردست سہارے سے ہمکنار رہا ہے۔ دائیں بازو والی یہ پارٹیاں قدس کی بازیابی، پناہ گزینوں کی وطن واپسی اور ۱۹۶۷ء میں قبضہ کی گئی زمینوں سے انخلا کو مسترد کرتی رہی ہیں، ساتھ ہی دشمن مسلمانوں کو شکست دینے کے لیے اتنی فوجی تیاری کرتا رہا ہے کہ ریاست اسرائیل، عالم عرب کے بچ اب سب سے طاقت ور ریاست بن گئی ہے۔

جہاں تک عربوں اور مسلمانوں کی بات ہے تو۔ اُن چند اسلام پسندوں کو چھوڑ کر، جو اپنی جانیں ہتھیلی پر لے کر اسلامی سرحدوں کی نگرانی کر رہے ہیں اور یہ اعتقاد رکھتے ہیں کہ فلسطین کی آزادی، چھینے ہوئے شرف و عزت کی بازیابی، ہڑپ گئی زمینوں کی واپسی اور عزت و آبرو کی بحالی کی واحد اور صحیح اور ”پرامن“ راہ، صرف اسلامی جہاد ہے، جو روز قیامت تک جاری رہے گا۔ یہ سارے کے سارے صرف تماش بینوں کا کردار ادا کرتے رہے۔ عرب قائدین و سیاست دانوں کا تو بہت ہی بُرا حال ہے، وہ تو اپنے محلات و باغات میں دادِ عیش دیتے پھر رہے ہیں، اپنی راحت و آسائش کا معمولی حصہ بھی فلسطین کے لیے قربان کرنے کو تیار نہیں، چنانچہ وہ ”زمینی سچائی“ کے اعتراف کر لینے پر ایمان رکھتے ہیں اور تمام مسلمانوں کو اپنے نقطہ ہائے نظر کو تسلیم کر لینے کی دعوت دیتے رہتے ہیں۔ جہاں تک غیر اسلامی اُن عام فلسطینیوں کا تعلق ہے جو مؤخر زمانہ جدوجہد آزادی پر ایمان نہیں رکھتے، تو وہ عقیدے سے عاری سیاسی سوچ کے ساتھ اس کش مکش میں ہاتھ ڈال رہے ہیں، جس کا مقصد صرف ایک فلسطینی ریاست کا قیام ہے، خواہ وہ ڈھیلی ڈھالی اور بے اساس کیوں نہ ہو اور خواہ اُس کے لیے بڑی سے بڑی قیمت کیوں نہ ادا کرنی پڑے۔

میں نے بار بار لکھا ہے کہ: عرب و عجم کے تمام اسلام پسندوں کے نزدیک، قضیہ فلسطین، صد فی صد ایک اسلامی اور عقائدی قضیہ ہے۔ قضیہ فلسطین کی یہی حیثیت اُس کو



عرب و عجم کے سارے مسلمانوں اور مختلف نقطہ ہائے نظر کے فلسطینیوں کی طرف سے لائق توجہ و تعاون بناتی ہے اور اسی حیثیت کو پیش نظر رکھ کر قضیہ فلسطین کا ہماری مرضی کے مطابق امن پسندانہ حل نکل سکتا ہے اور اسی طرح ہم دشمنوں پر اپنی رائے مسلط کر سکتے ہیں اور دشمن ہمارے اوپر اپنی رائے نہیں تھوپ سکتا؛ لیکن اس حیثیت کو نظر انداز کرنے کی صورت میں ہر چیز ہو سکتی ہے، جو ہو رہی ہے۔

وَاللّٰهُ غَالِبٌ عَلٰی اَمْرِہٖ وَلٰکِنَّ اَکْثَرَ النَّاسِ لَا یَعْلَمُوْنَ (یوسف: ۲۱)  
ترجمہ: اور اللہ اپنے معاملے پر غالب آنے والا ہے؛ لیکن اکثر لوگ نہیں جانتے۔



# کر وڑوں مسلمانوں کی موجودگی میں قدس ہرگز ضائع نہیں ہوگا (۰)

جب عیسائی - جن میں سر فہرست امریکی، برطانوی اور عام یورپین ہیں - مسلمانوں سے اپنی خدا واسطے کی دشمنی کی بنیاد پر، اپنے نبی عیسیٰ علیہ السلام کے قاتلین (یہ ان کا اپنا ذاتی خیال ہے، اس کے برعکس ہم مسلمانوں کا عقیدہ اپنی کتاب قرآن پاک کی صراحت کی مضبوط بنیادوں پر قائم ہے کہ حضرت عیسیٰ کو قتل نہیں کیا گیا؛ بل کہ اللہ نے انہیں آسمان پر اٹھالیا) یہودیوں سے بغل گیر ہو کر، عالم عربی کے قلب اور فلسطین کی اسلامی عربی زمین میں، یہودیت کے ناپاک پودے کی بہ زور طاقت کاشت کر سکتے ہیں اور ۱۴ مئی ۱۹۴۸ء کو، مسلمانوں سے ناجائز طور پر ظلم و جارحیت کے ساتھ غصب کی گئی اسلامی سرزمین پر، عیسائیت اور دیگر اسلام دشمن طاقتوں کی کوشش اور حمایت سے پوری دنیا کے سامنے، عیسائی ایک آزاد اور خود مختار صہیونی ریاست کے قیام کا اعلان کر سکتے ہیں (اگر ایسا ہو سکتا ہے، یعنی دو بے جوڑ باتیں یک جا ہو سکتی ہیں اور دو دشمن، اسلام اور مسلمانوں سے انتقام لینے کے لیے، متحد ہو سکتے ہیں اور مسلمانوں کی بیخ کنی، ایذا دہی اور طویل عرصے کے لیے دیس نکال دینے کے لیے تقسیم کار کر سکتے ہیں) تو پھر کون سی چیز مسلمانوں کے باہمی اتحاد و اشتراک کی راہ روک رہی ہے کہ وہ اس مکار دشمن کے خلاف سیسہ پلائی

(۰) ترجمہ کلمۃ العدد، الداعی بہ عنوان: "لَنْ تَضِيعَ الْقُدْسُ وَوَرَاءَ هَا الْمَلَيَارَاتُ مِنَ الْمُسْلِمِينَ" شمارہ: ۶،

جلد: ۲۴، جمادی الثانیہ ۱۴۲۱ھ = ستمبر ۲۰۰۰ء - ترجمہ اردو، شنبہ: ۴ ربیع الاول ۱۴۲۸ھ = ۲۳/۳/۲۰۰۷ء -

دیوار بن کر کھڑے ہو جائیں، جو خدائی غیظ و غضب کا نشانہ بنا، خدا نے اُس پر لعنت بھیجی اور اس وقت گم کردہ راہ کر دیا، جب اُس نے ہدایت پر گم راہی کو ترجیح دی۔ حال آں کہ مسلمانوں کا دین ایک، کتاب ایک، نبی ایک، عقیدہ ایک اور اُن کا قبلہ بھی ایک ہے، اُن کے جذبات و احساسات بھی ایک ہی ہیں۔

### عثمانی خلیفہ عبدالحمید کی قابلِ رشک جرات:

جب عثمانی خلیفہ عبدالحمید (۱۲۵۸ھ/۱۸۴۲ء = ۱۳۳۶ھ/۱۹۱۸ء) خلافت عثمانیہ کے تمام قرضوں کی ادائیگی کے بدلے، فلسطین کی ایک انچ زمین بھی یہودیوں کو دینے کے لیے تیار نہ ہوئے اور بد باطن یہودیوں کے ذریعے، کئی ٹن سونے کی پیش کش کو بھی اُنھوں نے ٹھکرا دیا، حال آں کہ اُس وقت خلافت عثمانیہ سخت اقتصادی بحران سے گزر رہی تھی، تو پھر کون سی ایسی ضرورت آن پڑی ہے کہ عربی ممالک کے قائدین اور اسلامی ملکوں کے حکام۔ حال آں کہ ان ملکوں کے پاس سیاہ سونے یعنی تیل کے ذخیروں کے زمین سے اُبل پڑنے کی وجہ سے، سونے، چاندی، نشان لگے ہوئے گھوڑوں، جانوروں، باغات اور کھیتوں اور مال و دولت کی اتنی بڑی مقدار ہے، جو عثمانی خلیفہ عبدالحمید کے پاس ہرگز نہ تھی۔ تمام معاوضوں کو ٹھکرا نہیں رہے اور صہیونیوں، صلیبیوں۔ جن میں پیش پیش یہودیوں کے غلام امریکہ والے ہیں۔ کی تمام دھمکیوں، چیلنجوں اور پیش کشوں کے سامنے ثابت قدمی کا مظاہرہ نہیں کر رہے اور بہ یک آواز یہ نہیں کہہ رہے کہ ہم روئے زمین کے سارے مال و اسباب اور سامانِ آسائش کے بدلے بھی، فلسطین کی اسلامی زمین کے ایک انچ سے بھی دست بردار نہیں ہو سکتے اور یہ کہ خداے بخشنده نے اپنے فضل و کرم سے جو کچھ ہمیں دیا ہے، وہ تمھارے اندوختوں سے کہیں بڑھ کر ہے۔ آخر کون سی چیز، برملا وہ بات کہنے کی راہ رو کے کھڑی ہے، جو بات سیدنا سلیمان علیہ السلام نے ملکہ سبا سے علی الاعلان کہی تھی:

أَتَبَدُّونَنِي بِمَالٍ فَمَا آتَنِيَ اللَّهُ خَيْرٌ مِّمَّا آتَاكُمْ بَلْ أَنْتُمْ بِهَدْيِكُمْ

ترجمہ: سو جو اللہ نے مجھ کو دیا ہے، بہتر ہے اُس سے جو تم کو دیا ہے؛ بل کہ تم ہی اپنے تحفے سے خوش رہو۔

### عرب سربراہوں میں خودداری کا فقدان:

ان عرب سربراہوں کو جانے کیا ہو گیا ہے کہ وہ اُس طرح سنجیدگی سے اُن دشمنانِ اسلام کو چیلنج نہیں کرتے، جو تاریخ میں عرب مسلمانوں کی شناخت رہی ہے اور جس کے وہ ہمیشہ خوگر رہے؛ کیوں کہ اُنھوں نے کبھی محض باتوں کا سہارا نہیں لیا اور کبھی لمبی چوڑی کھوکھلی باتیں نہیں کیں؛ بل کہ چیلنج، سر بلندی اور خودداری کے حوالے سے، ہمیشہ اُن کی شناخت ایسی عملی کارروائی رہی ہے، جس سے مدِّ مقابل کے ہوش اڑ جاتے تھے اور دشمنوں کو اپنی سرکشی کا سلسلہ روکنے اور اپنے ارادوں سے باز آنے پر مجبور ہونا پڑتا تھا۔ سربراہانِ عرب، سلیمان علیہ السلام کے نقش قدم پر چلتے ہوئے دشمنوں کو یہ چیلنج کیوں نہیں کرتے کہ: ملعون یہودیو! کان کھول کر سن لو! ہم تمھارے اوپر ایسے لشکروں کے ساتھ دھاوا بول دیں گے، جن کا تم مقابلہ نہ کر سکو گے اور ہم تم کو ارضِ فلسطین سے بے عزت اور ذلیل بنا کر نکال دیں گے۔

عرب و عجم کے مسلمانوں کے اندر ہزار عیب اور خامی سہی؛ لیکن وہ آج بھی عربی اسلامی زمینوں کی ایک بالشت سے اُن یہودیوں کو ذلت کے ساتھ کھد بڑ سکتے ہیں، جنھوں نے اسلام دشمن طاقتوں کے تعاون سے ان زمینوں کو غصب کر لیا ہے، بہ شرطے کہ مسلمان اختلاف و انتشار کی تمام صورتوں کو خیر باد کہہ کر اتحاد کی راہ پر چل پڑیں، اپنے بکھرے گھر کو مرتب کر لیں، اپنا محاسبہ کرنے لگیں اور عقیدہ و انجام، غم و آرزو اور تاریخ و ثقافت، لازوال خدائی کتاب، متحدہ عربی محمدی زمینوں (جن کے کسی جز کو ایک دوسرے سے علاحدہ نہیں کیا جاسکتا) اور اُس عربی زبان کے قدرِ مشترک کو قبول کر لیں، جس کو اللہ کی

پسندیدہ زبان ہونے کی وجہ سے، وہ خود بھی دوسری زبانوں پر ترجیح دیتے ہیں۔  
 خصوصاً اس لیے کہ اسلام اور مسلمانوں پر دھاوا بولنے کے لیے، ہمارے جانی دشمن  
 متحد ہو رہے ہیں اور اسلامی زمینوں کے غصب کنندوں کی ہی منہ بھرائی کر رہے ہیں اور  
 ہماری زمینوں میں اُن کے لیے نام نہاد تاریخی حق کی بات کر رہے ہیں۔ دوسری طرف  
 دشمن، زمین اور مکان کے معمولی معاوضے پر فلسطین کے اصلی باشندوں کو راضی کرنے کی  
 کوشش کر رہا ہے۔ یہ معاوضے بھی کسی نہ کسی شکل میں ملعون یہودیوں سے نہیں؛ بل کہ  
 عربوں اور مسلمانوں ہی سے اکٹھے کیے جائیں گے۔

### قدس کا مقام و مرتبہ:

مشرق و مغرب کے گوشے گوشے میں بسنے والے مسلمانوں کے دلوں میں قدس کا  
 عظیم ترین مرتبہ ہے؛ کیوں کہ اُس کی گود میں مبارک مسجد اقصیٰ واقع ہے، شہر قدس کو معراج  
 کے موقع پر آپ ﷺ کی گزرگاہ ہونے کا شرف حاصل ہے۔ مسلمان دوسرے مقامات کے  
 سلسلے میں کسی چیرہ دستی اور بدتمیزی کو برداشت کر سکتے ہیں؛ لیکن فریب دہ امن و سلامتی  
 (جس کا ظاہر رحمت ریز اور باطن ایذا اور عذاب دہی سے عبارت ہے) کے عوض قدس  
 سے دست برداری کے بارے میں سوچنا تو درکنار، اُس کی شان میں کسی زیادتی کو بھی ہرگز  
 برداشت نہیں کر سکتے۔ اللہ ہماری سوچ پر رحم کرے اور ان مقدس و مبارک اسلامی زمینوں  
 کے سلسلے میں ہماری کوتاہیوں سے درگزر فرمائے، ہمیں راہِ مستقیم پر گام زن رکھے، راہِ حق  
 کی طرف ہماری رہ نمائی کرے، ہمیں عزم و حوصلے اور جرأت و شجاعت کی دولت عطا  
 کرے اور جس طرح ہم اپنی طویل تاریخ میں ظلم بے زار تھے، دوبارہ وہی خوبی ہمارے  
 اندر ودیعت فرمادے۔

سَلِّ الرَّمَاخَ الْعَوَالِيَّ عَنْ مَعَالِينَا  
 وَاسْتَشْهِدِ الْبَيْضَ هَلْ خَابَ الرَّجَا فِينَا

ترجمہ: طویل نیزوں سے ہماری بلندیوں کا حال معلوم کر لو اور چمکتی تلواروں سے یہ شہادت لے لو کہ کیا ہمارے سلسلے میں کبھی ایسا ہوا کہ کوئی توقع پوری نہ ہوئی ہو؟۔

### یاسر عرفات کا ایک مُعَرَّزَانہ موقف:

یہ بات اپنی جگہ صحیح ہے کہ قضیہ فلسطین کے تعلق سے بہت سے مسلمہ حقائق ہیں، یاسر عرفات سے بہت سی کوتاہیاں ہوئیں؛ لیکن دوسری کیمپ ڈیوڈ چوٹی کانفرنس میں خصوصاً قضیہ قدس کے سلسلے میں اپنے اٹل موقف اور امریکی سرپرست یعنی (عالمی پولس مین امریکہ) سے دو ٹوک انداز میں اُن کا یہ کہہ دینا کہ قدس اور مسجد اقصیٰ کے متعلق کوئی فیصلہ لینے کا اُنھیں اختیار نہیں؛ اس لیے کہ یہ دونوں تمام عربوں اور مسلمانوں کی ملکیت ہیں؛ ان دونوں باتوں کی وجہ سے یاسر عرفات یکا یک سیاسی منظر نامے پر عام مسلمانوں کے عموماً اور فلسطینیوں کے خصوصاً چہیتے قائد بن کر اُبھرے ہیں، جس سے یہ پتہ چلتا ہے کہ سارے اسلامی قضیوں میں، اس پہلے قضیے سے مسلمانوں کا کس درجہ والہانہ لگاؤ ہے۔ اگر یاسر عرفات اس کے علاوہ کوئی دوسرا موقف اختیار کرتے، تو سارے عرب اور مسلمان یک جُٹ ہو کر اُنھیں تھو تھو کر دیتے، وہ اُنھیں اتنی لعنت ملامت کرتے کہ جس کی نفیر اسلام اور مسلمانوں کی پوری تاریخ میں بہت کم ملتی۔ اگر یاسر عرفات اس کے علاوہ دوسرا موقف اختیار کرتے، تو تاریخ اُن کی اس بھیانک غلطی کو کبھی معاف نہ کرتی اور پوری دنیا کے مسلمان اس حوالے سے اُن کا کوئی عذر قبول نہ کرتے اور اسلامی تاریخ کے سب سے ناپسندیدہ قائد بن گئے ہوتے۔ عرفات نے اپنے اس موقف سے جہاں ایک طرف اپنی جرات کا سکھ جما دیا ہے اور اپنی آبرو کی لاج رکھ لی ہے، وہیں دوسری طرف قضیہ فلسطین کو صحیح رنگ و روپ دے دیا ہے۔

دوسری کیمپ ڈیوڈ کانفرنس میں جوں ہی امن مذاکرات کا ڈرامہ ناکامی سے دوچار ہوا، امریکی اور اسرائیلی حلقوں نے بڑھ بڑھ کے، ناکامی کی ذمے داری تنہا فلسطینی فریق پر



ڈال دی اور امریکی سرپرست اُس کو لعنت ملامت کرنے، الزامات دینے اور دھتکارنے لگا اور دائمی دارالحکومت کے طور پر پورے شہر قدس کو اسرائیل کے حوالے کر دینے کے، اسرائیلی موقف کو قبول کرنے پر آمادہ کرنے کے لیے، فلسطینی فریق پر ہر طرح دباؤ ڈالنے لگا۔

### فلسطینیوں پر بل کلنٹن کا دباؤ:

بل کلنٹن، فلسطینیوں پر جو مبینہ دباؤ ڈال رہا ہے، اگر کوئی اُس سے اس سلسلے میں باز پرس کرے، صہیونیوں کی جانب داری اور برملا حمایت پر کوئی اُس سے معقول وجہ طلب کرے، تو سوائے اس کے اُس سے کوئی جواب نہ بن پڑے گا کہ وہ کہے۔ بہ شرطے کہ اُس کے اندر اخلاقی جرأت ہو۔ کہ بنیادی وجہ یہی ہے کہ ہماری اسلام اور مسلمانوں سے پرانی دشمنی ہے اور ہم لوگ یہودیوں پر جان و دل چھڑکتے ہیں، جن سے ہمارے سیاسی مفادات بھی وابستہ ہیں؛ اس لیے کہ آج ہماری سیاست، اقتصادیات، ذرائع ابلاغ اور سراغ رساں اداروں پر یہودیوں کا اتنا زبردست کنٹرول ہے کہ قریب ہے کہ یہ ہمارے شعبہ ہائے حیات، اُس امریکی معاشرے کی زندگی کے اکثر شعبوں میں، صہیونی دانش وروں کے پروٹوکول کو ہی عملی جامہ پہنانے لگیں، جو مکمل طور پر صہیونی سیاست کا غلام بنا چاہتا ہے۔

کیا یہ بات کلنٹن کو سرِ راہ، تمام عالمی مجلسوں میں رسوا کرنے والی نہیں کہ وہ قضیہ فلسطین میں ثالثی اور فلسطینیوں اور اسرائیلی دشمنوں کے مابین نام نہاد امن مذاکرات میں سرپرست کا رول ادا کرے اور امریکی سفارت خانے کو قدس منتقل کرنے کی دھمکی دے؛ اس لیے کہ وہ اس اقدام کے ذریعے نہ صرف یہ کہ سلامتی کونسل کی قرارداد (۲۴۲) کی خلاف ورزی اور ”مڈریڈ“ کانفرنس سے لے کر اب تک ہونے والی امن کارروائیوں کے تمام اصولوں کی دھجیاں اڑا رہا ہے؛ بل کہ وہ اس کے ساتھ ساتھ، قضیہ فلسطین میں ثالث اور امن ڈراموں کا سرپرست بن کر ریاست ہائے متحدہ کی ”سچائی پسندی“ کو بھی حرفِ تنقید کا محل بنا رہا ہے۔

ثالث اگر کسی ایک فریق سے مُکدّر ہو جائے، اور اُس کے حق میں عصبیت کا مظاہرہ کرنے لگے اور کسی ایک فریق کی کھلی طرف داری کرنے لگے، تو اس کا صاف مطلب یہی تو ہے کہ وہ بھی متعلقہ قضیے کا ایک فریق ہے۔ وہ کوئی ایسا ثالث نہیں، جو انصاف کے اُن اصولوں کی پاس داری کر سکے، جن پر ثالثی کی بنیاد ہوا کرتی ہے۔

### اسرائیل کا سب سے بڑا مُشفق و مُربّی امریکہ:

ریاست ہائے متحدہ، روزِ اوّل ہی سے اسرائیل کا سب سے بڑا مُشفق و مربّی رہا ہے، وہ اسرائیل پر مادی اور معنوی تعاون کے اتنے ہمن برساتا رہا ہے کہ وہ عالمِ عربی کے قلب اور عربی اسلامی ملکوں کے بیچ، سب سے بڑی ایٹمی اور عسکری طاقت بن گیا، جو تنہا سارے عربی اسلامی ممالک کو چیلنج کر رہا اور انھیں کھلی دھمکیاں دے رہا ہے۔ وہ کسی عالمی باز پرس، یا اقوام متحدہ کی ”تادیب“ یا امریکی ”ڈانٹ ڈپٹ“ یا برطانوی ”سرزنش“ کی پروا کیے بغیر جو چاہتا ہے، کر گزرتا ہے۔

عربی خودداری، اسلامی حمیت اور اسلامی جہاد کے جذبے۔ جس میں تنہا اتنی صلاحیت و طاقت ہے کہ وہ چھینے ہوئے عز و شرف اور ہضم کیے گئے حقوق کی بازیابی کر لے۔ کے بغیر فلسطینیوں نے اب تک جتنے شکست خوردانہ مذاکرات کیے، وہ اب مطالبات و حقوق کے آخری اور نازک موڑ پر پہنچ گئے ہیں، جن میں سرفہرست ”قدس“ ہے، جس کو امریکہ اپنے لئے پالک اسرائیل کو بہ طور ہدیہ دے دینے کی کوشش میں رات دن ایک کیے ہوا ہے۔ ناکامی و نامرادی کے احساس کے ساتھ وہاٹ ہاؤس فلسطینیوں کو دھمکیاں دے رہا ہے کہ وہ فوراً اُن بنیادی حقوق سے دست بردار ہو جائیں، جو اُن کے قضیے اور اُن کی وطنی شناخت کی بنیاد کی حیثیت رکھتے ہیں۔ ان دھمکیوں کی پشت پر امریکہ کی زبردست ابلاغی یلغار کام کر رہی ہے، جو عربی اور اسلامی ممالک پر، ذلت و ماتحتی کی آخری شکل کو قبول کرنے کے لیے دباؤ ڈال رہی ہے۔

وہ دن دور نہیں جب اسلام کی کوکھ سے

إِنْ شَاءَ اللَّهُ دوسرا صلاح الدین جنم لے گا:

اگر دشمن متحد ہو کر پورے قدس کو نکل لینا چاہتا ہے اور اُس کی یہ خواہش ہے کہ وہ قضیہ فلسطین کے فائل کو ہمیشہ کے لیے اس طرح بند کر دے کہ سارے عرب اور مسلمان زمانہ دراز تک کفِ افسوس ملتے رہیں، یہاں تک کہ کوئی نیا ”صلاح الدین“ جنم لے۔  
اِنْ شَاءَ اللَّهُ وہ دن دور نہیں، جب اسلام کی کوکھ سے دوسرا صلاح الدین جنم لے گا۔ تو پھر عرب اور مسلمان کیوں خوابِ غفلت سے بیدار نہیں ہوتے؟ اور متحد ہو کر، یک آواز بن کر کیوں یک بارگی اُس ملعون دشمن پر ٹوٹ نہیں پڑتے؛ تاکہ غفلت کو سل مندی، حمیت و عزت کے فقدان، ظلم کی مار سہنے اور ڈھیر سارے عزیز ترین حقوق، مقدس اسلامی شعائر اور لذیذ ترین احساسات۔ جن کے لیے رذیل قسم کے لوگ بھی اپنی جانوں پر کھیل جاتے ہیں، چہ جائے کہ محمد ﷺ کے شیر بچے، ابو بکر و عمر اور خالد بن ولید کے جانشین اور صحرا نشین وہ عرب، جو سچائی اور حق کے سوا کچھ اور نہیں جانتے۔ کے حوالے سے کسل مندی، کوتاہی اور کم نگاہی کے الزام سے اپنے آپ کو بری کر سکیں۔

عربوں اور مسلمانوں کا اتحاد و اشتراک ناگزیر:

اس نازک موقع سے عربوں اور مسلمانوں میں اتحاد و اشتراک اور باہمی تعاون ناگزیر ہے۔ یہ انتہائی خطرناک بات ہے کہ عرب باہمی انتشار و افتراق کے شکار ہیں اور سنجیدگی کی بہ جائے غیر سنجیدگی کا مظاہرہ کر رہے ہیں جب کہ صہیونی دشمن اور اُس کا امریکی سرپرست: دونوں ساری عربی زمینوں پر قبضے کو یقینی بنانے، باقی ماندہ عربی اسلامی بنیادوں اور نقوش کو اکھاڑ پھینکے اور مسجد اقصیٰ کے بلے پر نام نہاد ہیکل سلیمانی کی تعمیر کے لیے، مسلسل سرگرم عمل ہیں۔

قدس اور فلسطین کا قضیہ، کوئی ایسا مقامی یا شخصی قضیہ نہیں کہ جس میں یا سرعرات کی طرح کسی ایک آدمی، یا فلسطینیوں کی طرح کسی ایک قوم کو پیش روی یا پس روی کا حق حاصل ہو؛ بل کہ یہ ایسا نمبر ایک اسلامی عالمی قضیہ ہے، جس میں ساری مسلم حکومتوں، سارے مسلم عوام اور سارے مسلم حکمرانوں کو کھڑا ہونا ضروری ہے۔

بلاشبہ اس جیسا کوئی قضیہ برباد نہ ہوگا، قضیہ فلسطین ہرگز رائیگاں نہ جائے گا جب کہ اس کی پشت پر کروڑوں مسلمان ہیں، جن کے ہوتے ہوئے دشمن اپنی مرضی کے مطابق۔ ان شاء اللہ۔ اُس کو اپنے حق میں حل نہ کروا سکے گا۔ ایسے مسلمان جو صرف اسلام کو اپنا مذہب اور محمد ﷺ کو اپنا نبی اور رسول، قرآن کو آخری خدائی کتاب، کعبہ شریف کو متحدہ قبلہ اور ساری عربی اسلامی زمینوں کو، محمد ﷺ کو تفویض کی گئی ایسی الہی ملکیت مانتے ہیں جو ساری امت اسلامیہ کی میراث ہے۔

ہاں کوئی ایسا حق، ہرگز ضائع نہ ہوگا، جس کی پشت پر اُس کے طلب گار موجود ہوں اور وہ بھی مسلمانوں جیسے ظلم بے زار، ظلم سے ٹکر لینے والے اور عدل و انصاف کو پھیلانے والے لوگ ہوں۔ قرآن میں ہے: وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ۔ ترجمہ: اللہ اُس شخص کی ضرور بالضرور مدد کرے گا، جو اُس کی مدد کرے۔ بے شک اللہ زبردست طاقت ور ہے (حج/۴۰)



## جبینِ تاریخ پر اپنے پاکیزہ و گرم لہو کا نقشِ کندہ کرنے والے یہ ننھے منے فلسطینی بچے (\*)

ہم میں سے کون ہے، جس نے اخبارات کے صفحات میں اور ٹیلی وژن کی اسکرین پر، اُن فلسطینی بچوں اور جوانوں کے شاندار بہادرانہ کارناموں کی تصویریں اپنی آنکھوں سے نہ دیکھی ہوں، جنہوں نے دشمنوں کی گولیوں، اُن کے میزائلوں اور ٹینکوں کا مقابلہ اپنے ننگے جسموں سے کیا اور جو دشمنوں کے بھاری بھرکم عسکری آلات کے سامنے خدا پر ایمان کی طاقت سے لبریز اور خدا و رسول کی محبت سے بہرہ ور سینے کے ساتھ کھڑے ہو گئے۔

یہ ایسے معصوم بچے ہیں، جن کا اسرائیلی فوج تعاقب کر رہی ہے، اُن پر گولیاں برسا رہی ہے اور اُن پر آتش و آہن کے دہانے کھول رہی ہے۔ اُن کا جرم بس اتنا ہے کہ اُنہوں نے خزیروں اور بندروں کی اولاد اور شیطان کے بندوں کو اُس عربی اسلامی سرزمین سے کھدیڑنے کا عزم کر رکھا ہے، جس کی گود میں، شبِ معراج میں آپ ﷺ کی گزرگاہ اور قبلہ اول کا شرف رکھنے والی مسجد اقصی واقع ہے۔

یہ ایسے جوشیلے اور دلیر جوان ہیں، جن کے اندر ایمان کی آگ دکھ رہی، یہ غیرت و خودداری کے عناصر سے لبریز ہیں۔ راتوں کا طویل سناٹا، گھٹا ٹوپ اندھیرا، دشمن کی

(\*) ترجمہ کلمۃ التحرر، الداعی، شمارہ: ۸، جلد: ۲۳، شعبان ۱۴۲۱ھ = نومبر ۲۰۰۰ء - ترجمہ اردو: شعبہ ۳/۲/۱۴۲۸ھ =

دندانہٹ، دوستوں کی جگہ ہنسائی، اپنوں کی بزدلی اور غیروں کی سازشوں کو دیکھ دیکھ جب وہ تنگ آ گئے، تو انھوں نے یہ ٹھان لیا کہ وہ اس ناپسندیدہ موقف، قابل نفرت حالت؛ نیز اہل ایمان، حاملین قرآن اور اُمت محمدیہ کے لیے اس ذلت آمیز صورت حال کو تبدیل کرنے کے ہی دم لیں گے۔ انھیں اس مقصد کے لیے ہتھیاروں کی تلاش ہوئی، تو سوائے سنگ ریزوں اور اپنی معصوم و پاک جانوں کے، انھیں کچھ بھی ہاتھ نہ آیا؛ چناں چہ اس راہ میں انھوں نے اپنی جانوں کی بھرپور قربانی پیش کی؛ اس لیے کہ انھیں معلوم تھا کہ عز و شرف کے ساحل تک رسائی، جوش مارتے گرم گرم لہو اور عظیم قربانیوں کے سمندر کو عبور کرنے کے بعد ہی ممکن ہے۔

یہ ایسے ننھے مٹے بچے ہیں، جنہیں زندگی کی شیرینی و تلخی سے کبھی سابقہ نہیں ہوا، البتہ انھوں نے ایمان کی چاشنی سے خوب حظ اٹھایا ہے؛ اسی لیے انھوں نے چھینی گئی عزت و البر و اور بے دریغ ضائع کی گئی شرافت کی بازیابی کی راہ میں بڑھ بڑھ کر اپنی جانوں کا نذرانہ پیش کیا ہے۔

برادرانِ خنازیر اور قاتلینِ انبیاء یہود اپنی بندوقوں کی گولیوں کا نشانہ ان بچوں اور جوانوں کے سینوں پر سادھتے ہیں اور گولی لگتے ہی وہ زمینوں پر گر کر ابدی نیند سو جاتے ہیں۔ انھیں ملائکہ اپنی بانہوں میں لے لیتے ہیں، جنت کی حوریں پروانوں کی طرح ان پر گرتی ہیں، مقدس روہیں اور ابدی زندگی میں نعمتوں کے باغات اُن کا استقبال کرتے ہیں۔ صہیونی اور اُن کے جگڑی دوست فرزندِ انِ مغرب، جن پر مادیت کا اتنا غلبہ ہے کہ یہ لوگ ہر چیز کو مادے، مال و منال اور اسباب و راحت کی عینک سے ہی دیکھتے ہیں، کبھی اُس لذت سے بہرہ ور نہیں ہو سکتے، جس سے اللہ کی رضا کے متلاشی ان مسلمانوں کے جسموں سے نکلنے والی پاک روہیں، نکلنے کے معا بعد لطف اندوز ہو جاتی ہیں۔

اس دھماکہ خیز صورت حال اور اثر انگیز ایمانی اور روحانی مناظر کی قلم، فلسطین میں تندہفتوں کے دوران اُن جاں باز مسلم جوانوں نے لگائی ہے، جنھوں نے پاکیزہ لہو، پختہ



یقین اور ایمان کی روشنائی سے تاریخ کے اوراق میں ایسے سنہرے حروف رقم کیے ہیں، جو کبھی نہ مٹیں گے، خواہ دنیا اور دنیا کے سارے نقوش مٹ جائیں۔ ایسے حروف جنہیں اگر کوئی مومن پڑھتا ہے، تو اُس کے ایمان پر سان چڑھتی ہے، اُس کی فکر میں تازگی آتی ہے، اُس کا یقین پختہ ہوتا ہے، اُس کی ایمانی غیرت جوش مارنے لگتی ہے اور اُس کا یہ احساس طاقت ور ہو جاتا ہے کہ ملعون صہیونی، صرف طاقت کی زبان ہی سمجھیں گے، وہ صرف جہاد کی آواز سے لرزیں گے اور کانپیں گے اور چھینے گئے حقوق سے دہست برداری پر اگر کوئی چیز اُنہیں مجبور کر سکے گی، تو وہ ہمہ گیر انتفاضہ، عمومی انقلاب اور وہ فیصلہ کن اور آخری جنگ ہوگی، جس میں عرب نوجوانوں کا خون بہایا جائے گا؛ تاکہ عربی صحرا اور فلسطینی زمین اچھی طرح سیراب ہو جائے اور اُسی خون کے دریا میں صہیونی ہمیشہ کے لیے غرق ہو جائیں۔

إِنَّ شَارَ اللَّهِ۔



## حالیہ انتفاضے کا، ناقابلِ فراموش سبق (۱۰)

۲۸ ستمبر ۲۰۰۰ء کو جس وقت اسرائیلی لیکوڈ پارٹی کے سربراہ ”اریل شیرون“ (۱) نے، ”براک“ (۲) حکومت کی طرف سے فراہم کردہ تین ہزار اسرائیلی افواج کی سخت سیکورٹی کے سایے میں، اپنے ناپاک قدموں سے مسجد اقصیٰ کی بے حرمتی کی تھی، شاید اُس وقت اُس کے خانہ خیال میں یہ بات نہ رہی ہوگی کہ اُس کے اس اقدام سے صورتِ حال اتنی دھماکہ خیز ہو جائے گی، اس لیے کہ وہ تو یہ خیال کیے بیٹھا تھا کہ فلسطینیوں کی نسلِ نو ”تعلقات کو معمول پر لانے“ نیز سیکولرزم اور عالم گیریت کے کلچر کے سایے میں پروان چڑھی ہے اور چوں کہ یہ نسل ذلت و شکست خوردگی اور ”امن معاہدوں“ کے ڈراموں کے بیچ پلّی بڑھی ہے؛ اس لیے وہ فریب خوردوں کی طرف سے ان طویل نامراد سالوں کے دوران، سازشوں اور دیسہ کاریوں اور باہمی تعاون سے دست کشی کی کارروائیوں اور ہمت شکنیوں۔ جن کی وجہ سے ذلت و خواری اور امریکہ و اسرائیل کے ”دیو“ کے سامنے سجدہ ریزی کے سوا کوئی اور نتیجہ ہاتھ نہیں آیا۔ کے کلچر کو اچھی طرح جذب کر چکی ہوگی۔

اریل شیرون کو یہ توقع نہ تھی:

میرے خیال میں اریل شیرون کو قطعاً یہ توقع نہ تھی وہ مسجد اقصیٰ کی بے حرمتی کر کے،

(●) ترجمہ اداریہ (کلمۃ العدد) بہ عنوان: ”الدَّرْسُ الَّذِي يَنْبَغِي أَنْ نَعْبَهُ مِنَ الْإِنْتِفَاضَةِ الْحَالِيَةِ“ الداعی،

شمارہ: ۸، جلد ۲۴، شعبان ۱۴۲۱ھ = نومبر ۲۰۰۰ء۔ ترجمہ اردو: بہ روز یک شنبہ ۱۴۲۸/۳/۵ = ۲۵/۳/۲۰۰۷ء۔

(۱) یہ شخص، بعد میں اسرائیل کا وزیرِ اعظم بن گیا تھا اور ۷ مارچ ۲۰۰۱ء سے ۲۱ نومبر ۲۰۰۵ء نیز ۲۱ نومبر ۲۰۰۵ء

سے ۳ جنوری ۲۰۰۶ء تک دومرتبہ دو پارٹیوں ”لیکوڈ“ اور ”کیڈیما“ کی طرف سے وزیرِ اعظم رہا۔

(۲) یہ شخص ۶ جولائی ۱۹۹۹ء سے ۷ مارچ ۲۰۰۱ء تک اسرائیل کا وزیرِ اعظم رہا تھا۔

گویا بھڑ کے چھتوں کو چھیڑ رہا ہے اور اُن شیروں کی کچھاڑ میں ہاتھ ڈال رہا ہے، جو برہنہ جسموں اور کھلے سینوں ہی صہیونیوں کے گھونسلوں پر ٹوٹ پڑے تھے، اُنھوں نے اپنے جسم کے ٹکڑوں کو پنچہ بنالیا، اُن کے ہاتھوں کے سنگ ریزوں نے گولیوں کا روپ دھار لیا، اُن کے ایمان نے میزائل کی شکل اختیار کر لی، اُن کی جزأت و شجاعت نے ٹینکوں کا کام کیا اور پہاڑ کی طرح مضبوط اُن کے عقیدے توپ خانے بن گئے، جن کے سامنے دشمن کے سارے ہتھیار اور اسلحہ خانے دھرے کے دھرے رہ گئے اور اُن توپ خانوں نے ایک ایسا سخت زلزلہ برپا کر دیا کہ نہ صرف فلسطین؛ بل کہ پوری دنیا میں دشمنوں کے پیروں تلے سے زمین کھسک گئی۔

انتفاضے نے یہ ثابت کر دیا ہے کہ:

انتفاضے نے ایک بار پھر، اُن لوگوں کو بھی، جو صرف مفادات کی نظروں سے دیکھتے، مفادات ہی کی باتیں سنتے اور مفادات ہی کی بولی بولتے ہیں، یہ ثابت کر کے دکھلا دیا ہے کہ فلسطینی عوام اور پوری دنیا کے عربی و عجمی مسلمان تعلقات کو معمول پر لانے اور امن معاہدوں کی ساری شکلوں کو مسترد کیے دے رہے ہیں، جن میں ہماری قوم کے وہ شکست خوردانہ ذہنیت رکھنے والے افراد لگے ہوئے ہیں، جنھوں نے ملعون یہودیوں کے حوالے سے قرآنی تصریحات پر اعتماد کی بہ جائے، یہودیوں پر بھروسہ کیا اور یہ یقین کر لیا کہ یہودی اپنے وعدوں پر کاربند رہیں گے اور معاہدوں کی پابندی ضرور کریں گے۔

انتفاضے کے بچوں اور جوانوں کے ساتھ دشمنوں کے رویوں سے یہ بات ثابت ہو گئی ہے کہ اُن کے ساتھ امن و سلامتی کا معاہدہ فریب دہ سراب ہے؛ مہلک زہر ہے اور ایسا خواب ہے، جس کی کوئی تعبیر نہیں؛ ایک بے آب و گیاہ چٹیل میدان ہے، جس کا کوئی کنارہ نہیں اور ایک ایسی کوشش ہے، جس کا کوئی فائدہ نہیں۔

انتفاضے نے یہ باور کرا دیا ہے کہ فلسطینی عوام - خصوصاً فلسطینی بچے اور جوان -

اسرائیل، معراج اور قبلہ اول والی مقدس سرزمین کی حفاظت کے لیے کسی بھی حد تک جاسکتے ہیں اور ضرورت پڑنے پر بڑی سے بڑی قربانیاں پیش کرنے کے لیے بھی پوری طرح کمر بستہ ہیں۔

اسی طرح انتفاضے نے یہ باور کرا دیا ہے کہ ہمارے رہنما، قائدین اور سربراہان حکومت خواہ کتنی بھی لاپرواہی اور کوتاہی سے کام لیں اور اپنے موقف سے دست بردار ہوتے رہیں؛ لیکن فلسطینی عوام اور سارے عربوں اور مسلمانوں نے، نہ ماضی میں قضیہ فلسطین کے حوالے سے کوتاہی کی اور نہ مستقبل میں اس کی توقع ہے اور یہ کہ امت مسلمہ کا فیصلہ واضح اور دو ٹوک ہے۔ اُس کا عمل ان شاء اللہ، اللہ تعالیٰ کی مرضی کے معیار پر پورا اترنے والا ہے اور اُس کا موقف، گراں قدر اور عظیم ہے اور اُس کے عزائم اتنے پختہ ہیں کہ سارے دشمنوں کی سازشیں ٹل کر بھی اُن کا بال بیکا نہیں کر سکتیں۔

انتفاضے نے یہ بھی باور کرا دیا ہے کہ قائدین اور سیاست داں جتنا چاہیں، تردد اور بے یقینی کے عمل سے گزریں، گھٹیا سیاسی مفادات کی زبان بولیں اور اُس ”اعتدال پسندی“ اور ”توازن“ کے تصورات کی راہ پر چلیں، جو دشمنوں کے تراشیدہ ہیں اور اُنہوں نے ہی اُنہیں اُن کے ذہنوں میں سجایا ہے؛ وہ جو کچھ بھی کریں، فلسطینی عوام تو صرف ایک اٹل اور مضبوط موقف سے آشنا ہیں۔ وہ موقف یہی ہے کہ اسرائیل ہر گز ہرگز امن و آشتی پر ایمان نہیں لائے گا، نہ اُس پر صبر کرے گا اور نہ ہی اُس راہ پر آئندہ چلے گا؛ اس لیے اُس کے ساتھ صلح صفائی کا کیا مطلب ہے؟ اسرائیل کے ساتھ صلح جائز ہے، نہ اس سلسلے میں وقت اور مال ضائع کرنا جائز ہے اور نہ ہی اس مقصد کے لیے، اُن بہت سے مسلمہ ایمانی حقائق سے دست برداری اور نہ اُن حقوق سے لاپرواہی، جائز ہے، جن پر اصرار اور ثابت قدمی کو شریعت بھی لازم قرار دیتی ہے اور عربی و قومی غیرت و خودداری بھی۔

انتفاضے نے یہ بھی باور کرا دیا ہے کہ فلسطینی عوام، جاں نثاری و قربانی کی طرف اگر ایک قدم بڑھاتے ہیں، تو زمین کے ایک سرے سے لے کر دوسرے سرے تک بنے

والے مسلمان اس راہ میں اپنا سب کچھ قربان کر دینے کے لیے دو قدم آگے بڑھتے ہیں۔  
 فلسطینی قوم اور دنیا کے بسے والے مسلمانوں کے بیچ اگر کوئی چیز حائل ہے، تو وہ موجودہ  
 زمانے کے انسانوں کی مقرر کردہ ثغور و حدود ہیں، یا قائدین و سیاست دانوں کی عائد کردہ  
 رکاوٹیں۔

اس انتفاضے نے یہ بھی باور کرا دیا ہے کہ عرب و عجم کے سارے مسلمانوں کے دل ایک  
 ساتھ دھڑکتے ہیں، اُن کی عقلیں ایک ہی بات سوچتی ہیں اور یہ کہ مشرق و مغرب میں اُن کا  
 ایک ہی موقف ہے۔ ایک ایسا موقف، جو تمام حیثیتوں سے بے نیاز اور مفادات کی  
 آلائش سے پاک ہے، یہ ایسا ٹھوس موقف ہے، جس میں سازشیں اور دیسہ کاریاں بھی  
 سیندھ نہیں لگا سکتیں، یہ موقف کسی سے خوف نہیں کھاتا۔ نہ واشنگٹن سے، نہ یورپی یونین سے؛  
 نہ مشرقی بلاک سے۔ اس موقف کو وہ زبردست صہیونی عسکری آلات بھی کم زور نہیں کر سکتے،  
 جنہیں امریکہ اور یورپ نے عالم عربی کو کم زور کرنے کے لیے بنایا اور صہیونیوں کو عطا کیا ہے۔

دل کی گہرائیوں اور بدن کے رگ و ریشے میں پیوست اصلی اور خالص ایمان یہ نہیں  
 جانتا کہ ذلت و رسوائی، شکست خوردگی و پس روی، خوف و دست برداری، جمود و تعطل اور  
 سوائے خدا کے دوسری چھو کھٹوں پر جبہ سائی کا کیا مطلب ہوتا ہے؟ اس قسم کا ایمان  
 مفادات، وقت کے تقاضے اور موجودہ صورتِ حال کے نام پر بزدلی اور فرار سے بالکل نا  
 آشنا ہوتا ہے، وہ عقل کے فتوؤں کو نہیں سمجھ پاتا۔ وہ تو صرف محبت کے فیصلے، وفاداری کی  
 وصیت اور جاں نثاری کے ایما اور روح کے اشارے پر چلتا ہے اور بس۔

نہتے جوانوں نے، موت کی صنعت کو تازہ کر دیا:

بلاشبہ ہماری عربی اسلامی زمین: فلسطین کے ان نہتے جوانوں نے موت کی اُس  
 صنعت کے فن کو از سر نو ہمارے ذہنوں میں تازہ کر دیا ہے، جس میں صحابہ کرام اور ساری  
 اسلامی تاریخ میں اُن کے نقش قدم پر چلنے والے مخلص افراد ماہر تھے۔ فلسطین کے ان

معصوم بچوں نے ”رافع“ اور ”سمرہ“ رضی اللہ عنہما (۱) کی سنت کو زندہ کر دیا ہے، ان بچوں نے ہمارے قائدین و سیاست دانوں کو سپاہیانہ خدمت گزاری اور ہتھیار اٹھانے کے اعزاز کے حصول کا درس دیا ہے اور ہمیں یہ سکھایا ہے کہ ہم کس طرح گولیوں کے لمس کو محسوس کر سکتے ہیں، کس طرح موت کو گلے لگا سکتے ہیں اور کس طرح ہم عزم و حوصلے کے ساتھ ہنستے، مسکراتے اور جھومتے ہوئے موت کی باہوں میں جھول سکتے ہیں۔

ان جوانوں اور بچوں کو (جن پر ذرائع ابلاغ اپنا اثر ڈال سکے اور نہ ان پر وہ سیکولر تعلیم کے طریقے کار گر ہو سکے، جنہوں نے صورتِ حال کے سامنے ڈھیر ہو جانے اور فلسطین پر صہیونی قبضے کو بہ خوشی تسلیم کر لینے کے سارے جتن کیے) اچھی طرح معلوم ہو گیا ہے کہ آزادی کی قیمت بہت بڑی ہوتی ہے اور یہ کہ خودداری اور عزت و آزادی کی راہ میں کانٹوں پر چلنا ہوتا ہے اور بڑی قربانیاں دینی ہوتی ہیں۔

### دنیا بھر کے مسلمانوں کا مظاہرہ:

فلسطینیوں کی ساری جماعتوں نے اپنی قربانیوں کے ذریعے، دنیا بھر کے مسلمانوں نے اپنے مظاہروں، احتجاجوں اور اپنی تائید و تعاون کے ذریعے، یہ بتلادیا ہے کہ وہ کم زوری اور ذلت و پسپائی کی اُس صورتِ حال کو مسترد کرتے ہیں، جس کو امتِ عربیہ، امتِ مسلمہ اور خصوصاً فلسطینی قوم پر تھوپنے کی کوشش کی جا رہی ہے۔ قومِ مسلم اپنے قائدین و حکام سے یہی مطالبہ کرتی ہے کہ وہ اپنی ذمہ داریوں کو سمجھیں، ظلم بے زاری کے معیار پر کھرے اتریں، اُن خنزیر زادوں اور کتوں کی اولادوں سے انتقام لینے کے لیے اٹھ کھڑے ہوں، جو اُمتِ مسلمہ کی آبرو کو نوچ کھا رہے ہیں، اُس کی مبارک زمین کو غصب کیے لے رہے ہیں اور آخرش اُس کو اس طرح بے بس و مجبور کر ڈالنے کی دن رات کوشش

(۱) ان دونوں صحابیہاں رسولِ رضی اللہ عنہما کا مختصر تعارف آئندہ مضمون (آنسوؤں اور دعاؤں کا نذرانہ پیش ہے...)

کے حاشیے پر آ رہا ہے۔



میں لگے ہوئے ہیں کہ وہ صہیونیوں کی اُن جوتیوں کو چاٹتی پھرے، جن کے ذریعے اس مبارک سرزمین کی بے حرمتی کی جا رہی ہے۔

پاکیزہ لہورائیگاں نہ جائے:

گزشتہ پچاس سالوں اور حالیہ انتقال سے ۱۸ سال سے کم عمر کے بچوں کے نازک جسموں سے جو پاکیزہ لہو بہائے گئے ہیں، وہ رائیگاں نہیں جانا چاہیے۔ ہمیں دشمنوں سے اس طرح انتقام لینا چاہیے، جس سے ہماری حیثیت بہ حال ہو، اُس کی وجہ سے کافرانِ خدا: صہیونی و صلیبی و صنم پرست دشمنانِ اسلام چراغِ پا ہوں، خاک چاٹنے پر مجبور ہوں، اپنے کیے پر شرمندہ ہوں، ذلت و پستی کے گڑھے میں اوندھے منہ جا گریں اور اُس لعنت کی کڑواہٹ چکھتے رہیں، جو اللہ نے اُن پر مسلط کی ہوئی ہے۔

۱۲ سال کے رami محمد جمال الدرۃ (۱) اور عمر میں اُس سے چھوٹے یا کچھ بڑے، اُس کے ساتھیوں کے خون سے تاریکیوں کے بادلوں کو دور دور تک صاف ہو جانا چاہیے، روشن صبح کی نمود ہونی چاہیے اور شبِ دیجور کے اُن چمکاؤں کو اپنی راہ لینی چاہیے، جس نے اپنی عفت سے پوری فضا کو قابلِ شکر بنا دیا ہے۔

ان معصوموں کے خون سے آزادی کی فصل اُگنی چاہیے، ظلم کا پودا نیخ و بن سے اکھڑنا چاہیے، ظالموں کا قلع قمع اور مظلوموں کی فتح اور بے بسوں کا دفاع ہونا چاہیے۔ ان کے لہو سے اُن صابر و شاکر مجاہدوں کے سامنے راستہ کھلنا چاہیے، جو راہِ خدا میں موت کی لذت سے آشنا ہیں، جو ذلت کی زندگی سے سخت نفرت کرتے ہیں اور جنہیں سانپ کے جسم کی نرمی و گدازی اور اُس گولی کی سختی و درشتی کے مابین واضح فرق کا اچھی طرح اندازہ ہے، جو اللہ کی رضا کے لیے جہاد کرنے والے مجاہد کو ابدی نیند سلا دیتی ہے اور وہ بہ خوشی اپنے رب کی جنت میں داخل ہو جاتا ہے۔

(۱) شہادت بہ روز شنبہ: ۲۹ جمادی الاولیٰ ۱۴۲۱ھ مطابق ۳۰ ستمبر ۲۰۰۰ء۔

# آنسوؤں اور دعاؤں کا نذرانہ پیش ہے

## خون میں لت پت اور چیتھڑے چیتھڑے ہو جانے والی

## بچوں اور جوانوں کی لاشوں کو (•)

۲۸ ستمبر ۲۰۰۰ء = ۲۷ جمادی الاخری (بہ حساب ہندوستانی کلینڈر) و ۲۸ جمادی الاخری (بہ حساب عربی کلینڈر) ۱۴۲۱ھ جمعرات کو تین ہزار اسرائیلی پولس کے بیچ، اسرائیل کی لیکوڈ پارٹی کے ذلیل و بد باطن سربراہ، اپنے اسلاف (خزیریوں اور بندروں) اور شیطان کے بندوں اور قاتلین انبیاء کے جانشین: ایریل شیرون کے ذریعے، مسجد اقصیٰ کی بے حرمتی (اُس کو منہدم کر کے، اُس کی جگہ ہیکل سلیمانی کی تعمیر کے لیے کھلی ہوئی تمہید کے برملا اقدام کے تحت) امت مسلمہ کی نبض ٹٹولنے اور یہ معلوم کرنے کے لیے کی گئی تھی کہ وہ اس قسم کے بھیا تک جرم اور احمقانہ جرأت کے مقابلے میں کس حد تک غیظ و غضب کا اظہار کر سکتی ہے؟

فلسطینیوں نے، جو فلسطین کے اصل باشندے ہیں اور ملعون صہیونی دشمن کے راست نشانے پر ہیں، خصوصاً اور مسلمانانِ عالم نے عموماً، ایریل شیرون کی اس وحشت ناک جرأت پر اپنے سخت غم و غصے کا اظہار کیا۔ فلسطینی، خاص طور سے جوانوں نے اس دورے کی عملی مذمت کی اور صرف قوی مذمت پر اکتفا نہیں کیا، جس کے ہمارے رہنما، قائدین اور حکم راہ عادی بن گئے ہیں۔

(•) ترجمہ اشراقہ الداعی، بہ عنوان "نَجْیَةُ دُمُوعٍ وَدُعَاءٍ إِلَى اَطْفَالِ الْيَمَامَةِ وَالْاَسْلَاءِ" شمارہ: ۸، جلد: ۲۳، شعبان

۱۴۲۱ھ = نومبر ۲۰۰۰ء -

دنیا کے مسلمانوں کی، فلسطینی بھائیوں کے ساتھ حمایت:

کیا عربی اور کیا عجمی، سارے مسلمان دل و جان سے اپنے فلسطینی بھائیوں کی حمایت کے لیے اٹھ کھڑے ہوئے، کھل کر اپنی ناراضگی کا اظہار کیا، بڑے بڑے احتجاج اور مظاہرے کیے اور ہر سطح پر صہیونیوں اور اُن کے اسٹریٹیجک، عسکری، اقتصادی، سیاسی اور سفارتی حلیف: امریکہ کے بائیکاٹ کا واضح مطالبہ کیا، جو بالکل اسرائیل ہی کی طرح مسلمانوں اور عربوں کا دشمن نمبر ایک ہے۔ یہ ایک ایسی حقیقت ہے کہ جس کا اعتراف اگر ہم نے ابھی نہ کیا، تو آئندہ اپنے ہاتھوں سے لگام چھوٹ جانے کے بعد تو اعتراف کرنا ہی پڑے گا۔ پھر اُس وقت نہ چھٹکارے کی کوئی راہ ہوگی اور نہ ہی اُس وقت پچھتانے سے کچھ بھی ہاتھ آئے گا۔

آنکھوں سے آنسوؤں کی جھڑی لگ گئی:

افسرہ دلوں اور آب دیدہ آنکھوں۔ ایسی افسردگی اور ایسی آب دیدگی، جس کی فصیح و بلیغ تعبیر سے بھی ہو بہو تصویر کشی نہیں ہو سکتی۔ سے میں نے اور میرے ساتھ دنیا کے کروڑوں مسلمانوں نے گزشتہ ہفتوں میں، فرزندِ امت محمدیہ: اسلام کے شیرِ فلسطینی جوانوں اور بچوں کی دینی غیرت اور ایمانی جرأت کا لمحہ بہ لمحہ مشاہدہ کیا کہ انھوں نے کس طرح بے جگری سے کھلے سینوں، کفن میں لپٹے ہوئے سروں اور ایمان کے ہتھیار سے مسلح دلوں سے صہیونیوں کی گولیوں کا مقابلہ کیا، نیز ہم نے بد اعمال و بد کردار صہیونیوں اور اپنے رب پر ایمان رکھنے والے جوانوں کی ٹولیوں کے بچے ہونے والی جھڑپوں کی خبروں پر پل پل نظر رکھی ہے۔

بہ خدایہ منظر دیکھ کر ایمان میرے اندر جوش مارنے لگا، آنکھوں سے آنسوؤں کی جھڑی لگ گئی۔ ہزاروں بار میرے ضمیر نے مجھے ملامت کی اور عار دلائی کہ کیا میں بس اتنا

ہی کر سکتا ہوں کہ میدانِ جنگ، تیزی سے موت آنے والی جگہ، کشت و خون کے ایمانی منظر، انسانی چھٹائی کے کارخانے، عقیدہ و غیرت کی تجربہ گاہ اور انسانی خزانوں اور دینی عزائم کے مابین خطِ فاصل کھینچنے کے لیے نصب کسوٹی سے ہزاروں میل دور ایک پُر امن کمرے میں بیٹھ کر یہ چند ٹوٹی پھوٹی عبارت ہی لکھ سکتا ہوں اور بس؟۔

یہ نو نہالانِ اسلام، قیمتی کھلونوں اور رنگ برنگی خوب صورت گڑیوں کی طرف اتنی تیزی سے نہیں لپکتے، جتنی تیزی سے وہ موت کی طرف دوڑ رہے ہیں۔ یہ بچے شہادت پا کر ابدی زندگی، مرضیِ خدا اور حورِ عین کی طرف سرپٹ بھاگ رہے ہیں، ایک ایسی جنت کی جانب دوڑ لگا رہے ہیں، جس کی چوڑائی آسمان و زمین کو محیط ہوگی، انھیں اللہ کی اُس خوش نودی کو خریدنے کی جلدی مچی ہوئی ہے، جس کے برابر دنیا کی کوئی مہنگی سے مہنگی قیمت بھی نہیں ہو سکتی۔

## ۱۸ سال کے بچوں پر گولیوں کی بو چھار:

فلسطینی وزیرِ صحت ڈاکٹر ”ریاض الزغنون“ نے کہا کہ صہیونیوں نے فلسطینیوں پر جو گولیاں چلائی ہیں، اُس کی کیفیت و نوعیت پر ہونے والی تحقیقات اور تجزیوں سے پتہ چلا ہے کہ ۱۸ سال کے بچوں پر گولیاں چلانے کا تناسب ۵۲-۶۰ فی صد ہے۔

کس نے ان چھوٹے بچوں کو، غیرت و ایمان، عقیدہ، مقدس مقامات اور اسرار و معراج والی مبارک سرزمین کے دفاع کا سبق پڑھایا؟ کون ہے، جس نے ان کے دلوں میں یقین کی آگ دہکادی اور جہاد کا جذبہ ابھار دیا؟ آخر کس چیز نے ان کے سینوں کو موثر اسلامی شعور اور انقلابی ایمانی طاقت سے ایسے زمانے میں معمور کر دیا، جس میں عقیدے کے گراں قیمت سرمایے سے ان کے دلوں اور عقلوں کو تہی مایہ کرنے کے لیے، سیکولرزم اور عالم گیریت کی ساری تدبیروں کو اس لیے کام میں لایا گیا؛ تاکہ وہ ایسے عضوِ بے کار بن کر رہ جائیں کہ انھیں ایمان کا کوئی محرک، اسلام کا کوئی داعی اور جہاد کا کوئی مُنادی حرکت

میں نہ لاسکے۔

بلاشبہ رافع بن خدیجؓ، سمرہ بن جندبؓ اور عفرار کے دونوں بیٹے: معاوذ اور معوذ (۱) کے رب نے ہی اُن کے قلوب کو ایمان کی پونجی سے مالا مال کیا ہے، اُن کے دل کی پہنائیوں میں سرزمینِ اسلام کے دفاع کے لیے، جہاد کا جذبہ بیدار کیا ہے اور اُسی رب نے (اقتدار و کرسی کے دلدادوں اور اپنے بے گناہ بھائیوں کی لاشوں کے بدلے زوال پذیر عزت و جاہ کے طلب گاروں، یعنی تعلقات کو معمول پر لانے کا ڈھنڈورا پیٹنے والوں کی تمام تر کوششوں کے باوجود) تھک ہار کر بیٹھ جانے اور اپنے موقف سے دست بردار ہو جانے سے نفرت کا سبق اُن کے دلوں میں جا گزریں کر دیا ہے۔

(۱) **دافع بن خدیج** بن رافع بن عدی بن تزیذ انصاری خزرجی مدنی رسول اکرمؐ فداہ ابی دائی صلی اللہ علیہ وسلم کے صحابی تھے۔ غزوہ بدر میں حضور ﷺ نے انھیں بچہ سمجھ کر شرکت کی اجازت نہیں دی؛ لیکن اُنھوں نے جنگ اُحد اور دیگر جنگوں میں شرکت کی۔ جنگ اُحد میں انھیں ایک تیر کا گہرا زخم لگا، اُنھوں نے تیر کو نکال تو لیا؛ لیکن اُس کا پھل نکل نہیں سکا، حتیٰ کہ اُن کی موت تک اُن کے گوشت کے اندر رہ گیا۔ روایت میں آتا ہے کہ حضور ﷺ نے فرمایا کہ میں تمہارے لیے قیامت کے دن گواہی دوں گا۔ وہ صحرا اور دیہات میں رہتے تھے۔ کھیتی اور سیپائی کے کاموں میں بڑا درک تھا۔ اُن سے بشیر بن یسار، حُظَظْکَہ بن قیس، سائب بن یزید، عطاء بن ابی رباح، مجاہد، نافع عمری اور اُن کے صاحب زادے رفاعہ بن رافع، اُن کے پوتے عبایہ بن رفاعہ اور دیگر تابعین نے حدیثیں روایت کی ہیں۔

بعض روایتوں میں ہے کہ حضرت علیؓ کے ساتھ اُنھوں نے جنگ صفین میں شرکت کی اور حضرت معاویہؓ اور اُن کے بعد کے زمانے میں مدینہ منورہ کے مفتی رہے تھے۔ اُن کے کئی صاحب زادے تھے۔ ۸۶ سال کی عمر میں ۷۳ یا ۷۴ھ میں وفات پائی۔ (سیر اعلام النبلاء ۳/ ۱۸۱-۱۸۲)

**سمرہ بن جندبؓ:** اُن کا پورا نام اِس طرح ہے: سمرہ بن جندب بن ہلال بن جریج بن مرة بن حرب۔ یہ حلفائے انصار میں سے تھے۔ اُن کی والدہ اِن کے والد کی موت کے بعد انھیں لے کر مدینہ آ گئی تھیں۔ اُن کی والدہ کی دوسری شادی ایک انصاری سے ہو گئی تھی۔ جنگ کے موقع پر حضور ﷺ انصاری لڑکوں کا جائزہ لے رہے تھے۔ ایک لڑکے کا سرکار کے پاس سے گزر ہوا، آپ ﷺ نے اُس کو شرکتِ جنگ کی اجازت دے دی۔ جب سمرہؓ نے اپنے کو پیش کیا تو سرکار ﷺ نے انھیں شرکتِ جنگ سے منع فرمادیا۔ سمرہؓ نے عرض کیا آپ ﷺ نے انھیں اجازت دے دی ہے اور مجھے کیوں منع فرما رہے ہیں، حال آں کہ اگر میری اِن کی کشتی ہو، تو میں انھیں مغلوب کر دوں گا۔ حضور ﷺ نے انھیں اُن سے کشتی لڑنے کی اجازت مرحمت فرمادی۔ سمرہؓ نے واقعی انھیں زیر کر دیا، تو حضور ﷺ نے انھیں جنگ میں شرکت ←

## کم سن بچوں کی شہادت کے واقعات:

۱۸، ۱۲ اور ۹ سال کے کم سن بچوں کی شہادت کے واقعات نے، اُمتِ مسلمہ کے ذہنوں میں اُن قابلِ فخر دنوں کی یاد تازہ کر دی ہے، جو زمانے تک اُس وقت اِس اُمت کا طعنے اِتیاز رہا ہے، جب اُس نے سچے جہاد میں اسلامی شعائر اور دین کے مقدسات کے دفاع کے لیے اپنے پاکیزہ لہو کا نذرانہ پیش کیا تھا۔

فلسطینی نوجوان اور بچے کئی ہفتوں تک رات و دن ایک ایسی جنگ لڑتے رہے ہیں، جس میں آتش و آہن کے مقابلے پر برہنہ جسم اور ٹینکوں، طیاروں، میزائلوں اور بھاری بھر کم عسکری آلات کے مقابلے میں سنگ ریزے اور پتھر سے ہی کام لیا گیا۔

سنگ ریزے، بے گناہ اور ننگے سینوں پر لگنے والی گولیوں کا بھلا کیوں کر مقابلہ کر سکتے ہیں؛ لیکن یہ بہ ہر حال بے بس و مجبور کی آخری تدبیر ہے۔ اپنی آبرو کے حوالے سے ایسے غیرت مند مومن کی تدبیر ہے، جس پر کوئی مکار، بد باطن، مسلح بد کردار دست درازی کی → کی اجازت دے دی۔ سرۃ بعد میں ”بصرہ“ میں مقیم ہو گئے تھے۔ زیاد بن ابیہ اپنی گورنری کے زمانے میں کوفہ آتے تو انھیں ہی وہاں اپنا جانشین مقرر کرتے تھے۔ حضرت سرۃ سنہ ۶۰ ہجری سے قبل وفات پا گئے۔ ابن عبد البر نے فرمایا کہ وہ گرم پانی سے بھری دیگ میں گر کے مر گئے۔ (الاصابۃ فی تمییز الصحابہ ۲/ ۷۸-۷۹)

**معاذ بن عفرأ:** ان کا پورا نام اِس طرح ہے: معاذ بن الحارث بن رفاعہ نجاری انصاری خزرجی۔ یہ ”ابن عفرأ“ کے نام سے مشہور تھے۔ ”عفرأ“ ان کی والدہ کا نام تھا۔

اوس و خزرج قبیلوں کے جن چھ خوش قسمت افراد کی بیعت عقبہ اولیٰ میں حضور ﷺ سے ملاقات ہوئی تھی، اُن میں حضرت معاذ بن عفرأ بھی تھے۔ آپ بدرِ بین میں ہیں، ابو جہل کے قاتلین میں سے ہیں۔ اُس کے بعد آپ حیات رہے تھے۔ بعض روایتوں میں ہے کہ آپ کی وفات جنگ بدر میں زخمی ہو جانے کی وجہ سے ہی ہوئی تھی۔ (الاصابۃ فی تمییز الصحابہ ۳/ ۳۲۸)

**مُعَوِذ بن عفرأ:** یہ مذکور الصدر معاذ بن عفرأ کے حقیقی بھائی تھے۔ آپ بھی ابو جہل کے قتل میں جنگ بدر میں شریک تھے۔ ابو عمر حوضی فرماتے ہیں معوذ بن عفرأ جنگ بدر میں حضور کے سامنے زخمی ہوئے۔ ابن عبد البر نے فرمایا، حضرت معوذ ابو جہل کو قتل کرنے کے بعد، دگر کفار سے لڑتے ہوئے جنگ بدر ہی میں شہید ہو گئے۔ (الاصابۃ فی تمییز الصحابہ ۳/ ۳۵۰)



کوشش کرے اور اُس کی مدد سے قیادت کا دم بھرنے والے وہ لوگ ہاتھ کھینچ لیں، جن کے ہاتھوں میں ہم پلہ مد مقابل جیسا؛ بل کہ اس سے آگے بڑھ کر جواب دینے کے سارے وسائل موجود ہوں۔

ہرچند کہ اس مبارک انتفاضے میں تادم تحریر ۱۲۰ سے زائد فلسطینیوں کی شہادت ایسا سنگین معاملہ ہے کہ جس کی وجہ سے امت مسلمہ - یہاں اُن قائدین و سیاست دانوں کا استثناء ہے، جن کے قلوب پتھر کے ہیں، جن کی عقل و فکر پر جمود کا دبیز پردہ پڑا ہوا ہے اور جو ہمیشہ مسلمانانِ عالم کی دنیا سے کنارہ کش ہو کر کسی دوسری دنیا میں رہتے ہیں - کے تن بدن میں آگ لگی ہوئی ہے اور وہ اتحاد و اشتراک کی گھنیری چھاؤں میں پناہ لے رہی ہے؛ لیکن ۱۲ سالہ ”رامی محمد جمال الدرة“ کا دانستہ قتل<sup>(۱)</sup>، صہیونیوں کی مجرمانہ ذہنیت اور اُس نادرا لوجود بہیمیت کی واضح دلیل ہے، جو قاتلینِ انبیا کی شناخت رہی ہے، جن پر اللہ نے لعنت کی اور جن کو بندر اور خنزیر بنا کر دنیا میں ذلیل کیا۔

### رامی محمد جمال الدرة کے قتل کی اَلَم انگیز کہانی:

اُس معصوم بچے کو صہیونیوں نے اپنے والد کی گود میں ہی موت کے گھاٹ اتار دیا۔ مغموم باپ نے خون کے آنسو رلانے والے اِس دردناک واقعے کو بہ زبانِ خود کچھ اِس طرح بیان کیا:

”میں اور محمد ایک کارڈ دیکھنے جا رہے تھے، جس کو میں خریدنا چاہتا تھا۔ ہم سڑک پر ہی تھے کہ اچانک ہم پر گولیاں چلنے لگیں؛ گولیاں لگنے کے ڈر سے میں اور محمد بھاگ کر سیمنٹ کے ڈھیر کے پیچھے جا چھپے؛ کیوں کہ گولیاں چلانے والے اسرائیلی فوجی ہمیں نشانہ بنانا چاہتے تھے۔ اِس دوران میں نے ہاتھ اٹھا کر فائر بندی کی فریاد کر کے محمد کو بچانے کی کوشش کی؛ لیکن فوجیوں نے ایک نہ سنی۔ جب فوجی تابڑ توڑ گولیاں برسائے ہی جا رہے تھے؛ تو

(۱) بہ روز شنبہ: ۲۹ جمادی الاولیٰ ۱۴۲۱ھ مطابق ۳۰ ستمبر ۲۰۰۰ء۔

مجبوراً میں نے موبائل نکال کر اپنے ایک شناسا صحافی سے رابطہ کیا، تاکہ وہ ہمیں بچانے کے لیے ایمبولینس بھیجیں۔ ایمبولنس پہنچی، تو فوجیوں نے اُس پر بھی گولیاں برسادیں، جس سے ڈرائیور زخمی ہو گیا۔ یہ دیکھ کر میں نے اپنے ہاتھوں اور جسموں میں گولیاں کھا کر محمد کو بچانے کی اپنی سی کوشش کی؛ لیکن ایک گولی میرے بدن پر لگی اور دوسری محمد کے سینے میں پیوست ہو گئی۔

اپنے زخموں پر قابو پانے کی کوشش کرتے ہوئے ”رامی محمد جمال الدرہ“ کے والد نے مزید کہا:

”دنیا مجھ پر تنگ ہو گئی، میں ایسی صورت میں کیا کروں، کچھ سمجھ میں نہ آیا؟ میرے سامنے زخمی بیٹا طبی امداد کا ضرورت مند تھا اور گولیاں مسلسل ہماری طرف آرہی تھیں؛ چنانچہ میں نے ہاتھ اٹھا کر فریاد کی کہ گولیاں چلانا بند کر دو؛ میرا بیٹا مرنے لگا ہے؛ لیکن گولیاں چلنی بند کیا ہوتیں اسرائیلی افواج مزید گولیاں برسائے لگیں۔ اُس وقت میرے بیٹے نے مجھ سے کہا: ابا جان! اپنے کو بچائیے، میں ٹھیک ہو جاؤں گا اور امی سے عرض کر دیجیے گا کہ میں اُن سے بہت محبت کرتا ہوں۔

بچے کے والد ”جمال الدرہ“ نے کہا:

”یہ بات میری قوت برداشت سے باہر تھی، میں نے اپنے بیٹے کو آواز دی؛ لیکن تب تک وہ میری بانہوں میں ابدی نیند سوچکا تھا۔ یہ دیکھ کر میرے ہوش و ہواس جاتے رہے اور میری سمجھ میں نہ آیا کہ یہ کیا ہو گیا۔“

فرانسیسی ٹیلی وژن کے نامہ نگار۔ جس کو اللہ نے یہ توفیق بخشی کہ وہ اس منظر کی تصویریں اپنے کیمرے میں بند کر لے جس نے پوری دنیا میں ہل چل مچادی اور قاتلین انبیا کی وحشت کو عالم آشکارا کر دیا۔ نے کہا:

”یہ خطہ بالکل خالی تھا، ہر شخص کو یہ نظر آ رہا تھا کہ یہاں ایک بچہ اور اُس کے ساتھ ایک دوسرا آدمی ہے؛ لیکن ایسا لگتا ہے کہ اس خطے میں موجود ہر شخص کو قتل کرنے کا منصوبہ تھا۔“

۴۵ سالہ فلسطینی ڈرائیور: بسام فائز البلبیسی نے خود اپنی آنکھوں سے بچے اور اُس کے باپ کو اسرائیلی افواج سے گولیاں نہ چلانے کی فریاد کرتے ہوئے دیکھا، وہ ان دونوں کو بچانے کے لیے آگے بھی بڑھا؛ لیکن اسرائیلی شکاریوں کی گولیوں نے اس کی گاڑی کی اگلی کھڑکی کو پار کر کے، اُس کا کام بھی بہ عجلت تمام کر دیا۔<sup>(۱)</sup>

### راقم الحروف کا مشاہدہ:

راقم الحروف نے بھی اس معصوم بچے کی شہادت کا دل دوز منظر پیش کرنے والی تصویروں کو دیکھا ہے کہ کس طرح یہ بچہ روتے بلکتے ہوئے اپنے باپ کی پیٹھ کے اوٹ میں چھپ کر اُس کی بانہوں سے چمٹ جاتا ہے اور پھر اُس کی گود میں ہی دم توڑ دیتا ہے۔ اس منظر کو جو کوئی صاحبِ قلب دیکھے گا، تو وہ خون کے آنسو روئے بغیر نہ رہ سکے گا۔ اللہ اور محمد ﷺ پر ایمان رکھنے والا کوئی بندہ مومن دیکھے گا، تو بہ خدا اُس کی رگوں میں بہنے والا خون کھول جائے گا اور اُس کی غیرت کے سمندر میں اُبال آجائے گا۔ وہ صہیونیوں اور قوی و عملی سطح پر، یا بہ یک وقت دونوں سطحوں پر، یا کسی بھی طریقے سے اُن کی حمایت کرنے والوں پر ضرور لعنت بھیجے بغیر نہ رہ سکے گا۔ اللہ یہودیوں، اُن کے حامیوں، خصوصاً امریکہ پر لعنت کی بارش کرے، جو علی الاعلان یہودیوں کی حمایت سے شرم نہیں کرتا اور ہر گز شرم نہ کرے گا، خواہ یہودی سارے فلسطینیوں اور عربوں کا صفایا کر ڈالیں۔

فرانسیسی ٹیلی وژن (القناة الثانیہ یعنی چینل-2) کے بہادر کیمرہ مین: طلال ابو حمزہ۔ جس نے اس منظر کی فوٹو گرافی کی۔ نے اپنے ایک بیان میں کہا:

”وہ (کیمرہ مین) بچے اور اُس کے والد سے چار میٹر سے زیادہ دوری پر نہ تھا؛ لیکن مشکل یہ تھی کہ گولیاں اُس کے قریب ہی چل رہی تھیں، جس کی وجہ سے وہ اُن دونوں کی مدد نہ کر سکا۔ باپ زائد از ۴۵ منٹ اپنے ہاتھوں اور بدن سے اپنے بچے کو بچاتا رہا۔ کیمرہ

(۱) رسالہ الاخوان، لندن۔

مسلل بلکتے بچے کی عکس بندی کرتا رہا، جس کے نتیجے میں وہ فلم تیار ہو گئی جس نے ساری دنیا کو یہودیوں کے جرائم کا گواہ بنا دیا ہے۔

جب باپ اور بیٹے کو بچانے کے لیے ایمبولنس آگے بڑھی، تو صہیونی افواج نے گولی مار کر ڈرائیور کو بھی جان سے مار ڈالا۔ (کیرہ مین) کہتا ہے میرے خیال میں ان مناظر پر مشتمل یہ فلم، فلسطینی اور صہیونی مذاکرات کاروں کو، اگلی بار جب کبھی وہ باہم یک جا ہوں، دیکھنی چاہیے؛ اس لیے کہ شہریوں کی بڑی تعداد کو بلا وجہ ہی قتل کر دیا گیا ہے۔“ (۱)

اس الم انگیز منظر کو دیکھ کر پوری دنیا نے سخت ناگواری کا اظہار کیا اور اس کی وجہ سے برطانیہ کے اخبار ”انڈی پینڈنٹ“ کو یہ کہنے پر مجبور ہونا پڑا کہ: ”یہ ایک ایسی تصویر ہے، جو اپنی الم ناک کے سبب عرصے تک دنیا کے دل و دماغ پر چھائی رہے گی۔“ امریکی ٹیلی وژن (ABC) کی مشہور اناؤنسر ”کارول سمبسون“ نے اپنے اخباری نشریے میں اس فلم کا ایک سین اپنے ناظرین کو یہ کہتے ہوئے دکھایا: ”تھوڑی دیر کے بعد جو منظر آپ کے سامنے آنے والا ہے، وہ بڑا سخت اور دردناک ہے۔“

اگر بلا اختلاف سارے طبقے کے فلسطینی جوانوں اور بچوں نے ایسی زندہ تصویریں، بہادری کے نایاب نمونے اور رضا کارانہ کارروائی کے منفرد مناظر، تاریخی صفحات میں ریکارڈ کرائے ہیں کہ جن کی وجہ سے دنیا کے بوڑھے اور ادھیڑ عمر کے لوگ حیرت زدہ رہ گئے؛ تو ۱۲ سال کے نو عمر ”رامی محمد جمال الدرہ“ کی شہادت کوئی پہلا اور تنہا واقعہ نہیں تھا، جس نے دنیا والوں کی آنکھیں کھول دی ہوں اور انٹرنیشنل ونا قابل فراموش درس و عبرت کا خزانہ ہر ایک کے لیے چھوڑا ہو؛ بل کہ اس مبارک انتفاضے کے دوران اس قسم کے نمونوں کی کثرت رہی ہے:

۹ سال کا محمد ابو عاصی، مسجد اقصیٰ کے لیے ماضی کی ہر ایک کارروائی میں بے انتہا ہمت و حوصلے کے ساتھ شریک رہا ہے، وہ دشمن کے خاردار تاروں کو پھاندنے سے کبھی

خوف زدہ نہ ہوا؛ چنانچہ اُس نے نائر جلا کر دشمنوں کی چھاؤنیوں پر حملہ کرنے کے لیے اپنے ساتھیوں کے سامنے راستہ کھول دیا؛ لیکن دشمنوں نے اس بچے کے سینے میں بھی گولیاں اتار دیں اور یہ بچہ بھی شہید ہو گیا۔ ملائکہ رحمن نے اس کی پاک روح کو جنت کی خوشبوؤں میں بسا کر زوالِ نا آشنا نعمتوں کے بیچ پہنچا دیا۔

۱۲ سالہ ”برامحمود“ نے اپنے بستے میں سنگ ریزے بھرے۔ قرآن کا ایک نسخہ، پانی کی ایک بوتل اور ایک چھری بھی ساتھ رکھ لی اور جہاد کے مقصد سے صبح سویرے ہی اردن سے فلسطین کے لیے روانہ ہو گیا۔ وہ ایک خط بھی چھوڑ گیا، جس میں اُس نے اپنے والدین سے اپنے اقدام کی اجازت چاہی تھی۔ اُس کو راستے میں پہاڑیوں سے ہو کر گزرنا پڑا، یہاں تک کہ وہ نیچے آگرا، مگر گاؤں والوں نے اُسے بچا لیا۔ وہ خط میں اپنے والد سے کہتا ہے: ”میں راہِ خدا میں جہاد کے لیے فلسطین جا رہا ہوں۔ مجھے معاف کر دیجیے؛ اس لیے کہ میں نے کچھ سامان اور دس دینار اپنے ساتھ رکھ لیے تھے۔“

نوجوان ”محمد سیہ“ کی کہانی سنئے! وہ اپنے اہل خانہ کو سال بھر کا آب و دانہ دے کر، اپنا سارا مال اپنی بیوی کے حوالے کرتے ہوئے شہادت کی جانب لپکتا ہے۔ جب اُس کی بیوی واپسی کی درخواست کرتے ہوئے کہتی ہے کہ مجھے کس کے رحم و کرم پر چھوڑے جا رہے ہو، تو جوان نے کہا: اللہ کے حوالے کیے جا رہا ہوں۔ یہ نوجوان بھی راہِ حق میں شہید ہو گیا۔ ۳۰ ستمبر کو ”نابلس“ میں ایک ۱۴ سال کا نو خیز شہید ہوا جب کہ یکم اکتوبر کو ”غزہ“ میں ۱۲ سال کا ایک دوسرا نوجوان شہید ہو گیا۔

صرف ”ام الحم“ میں ۲ اکتوبر ۲۰۰۰ء کو ۶۵ عربی زخمی اور ایک جوان فلسطینی شہری نے شہادت پائی۔ مغربی کنارے میں اُسی دن ایک جوان، جو ابھی سترہ ہی سال کا تھا، نے جوانی کی دہلیز پر قدم ہی رکھا تھا، بھی شہادت سے سرفراز ہو گیا۔ ۴ اکتوبر کو شہید بچوں کی تعداد بڑھ کر بیس ہو گئی۔

انتفاضے کے بہادروں کے خلاف صہیونی جارحیت اس حد تک پہنچ گئی ہے کہ

اسرائیلی افواج نے ۹ سال کے بچے: ”ولید محمود بہلول“ کی آنتیں پھاڑ ڈالیں اور اُس کی ران کی شہ رگ کاٹ ڈالی۔

کیمپ خان یونس کے ناصر ہسپتال کے انتہائی طبی نگہداشت والے شعبے میں بیڈ پر لیٹے ہوئے، اُس بچے نے جو کچھ کہا وہ دل دہلا دینے والا ہے:

”میری تمنا ہے کہ میں اپنے پیروں سے چل کر اپنے اسکول جاؤں اور اپنے ساتھیوں کے ساتھ کھیلوں۔“ یہ باتیں اُس نے پست آواز میں کہیں، باتیں کرتے ہوئے اُس کا بدن کانپ رہا تھا۔ بچپنا اور غم گین معصومیت اُس کے روئیں روئیں سے عیاں تھی۔ ایک بچے کو خاموش گولی (جس کا استعمال عالمی طور پر ناجائز ہے) اُس وقت جا لگی، جب وہ سیمنٹ کی بوریوں کے ڈھیر پر بیٹھ کر، اُن فلسطینی جوانوں کو بہ غور دیکھ رہا تھا، جو شہر ”رفح“ میں۔ ”بینا“ کیمپ کے سامنے، جس میں یہ بچہ رہتا تھا۔ فلسطین و مصر کو الگ کرنے والے سرحدی سلسلے کی دونوں جانب خاردار تاروں پر لگے اسرائیلی جھنڈوں کو ہٹا رہے تھے۔ اچانک بچہ چیخ پڑا: ”آہ!“ پھر وہ پیٹھ کے بل گر پڑا اور اُس کے کپڑے خون میں لت پت ہو گئے۔

### جوانوں کے انتفاضے کا سبق:

ان جوانوں کے — یعنی ایسے جوانانِ اسلام جن کے قلوب ایمانی روشنی سے جگمگا رہے ہیں، جن کے دل یقین کی دولت سے مالا مال ہیں، جن کی آنکھوں میں امید کی کرن چمکتی ہے، جن کے ہونٹوں پر سچائی اور محمد ﷺ کے ساتھ وفاداری کے ترانے ہیں اور جن کے دل کی گہرائیوں میں کوتاہی برتنے والے شکست پسندوں، تعلقات کو معمول پر لانے کا نعرہ لگا کر دھوکہ کھا جانے والوں اور موہوم امیدوں کی دنیا میں بھٹکنے والوں سے برائت کا جذبہ پنہاں ہے — جہاد اور شہادت کے بے پناہ جذبوں کی شان دار تصویروں سے مرکب اس انتفاضے نے، ایک بار پھر یہ ثابت کر دیا کہ اسلامی اور فلسطینی عوام: دونوں



اس سلسلے میں ہم رائے ہیں کہ فلسطین کی آزادی اور ملعون دشمن کے بچوں سے مسجد اقصیٰ کو نجات دلانے کی راہ، صرف اور صرف جہاد کی راہ ہے اور یہ کہ صہیونی دشمن، طاقت کی زبان کے سوا کوئی اور زبان نہیں سمجھتا۔ یہ ایسا ہٹ دھرم دشمن ہے کہ لاشی ڈنڈوں کے بعد ہی کسی عہد و پیمان کی پروا کرتا ہے۔

پچھلے ایک مہینے میں بے دریغ بہائے گئے معصوم خونوں سے ہم مسلمانوں کو یہ سبق لینا چاہیے کہ مجاہد کس طرح اپنی جانوں کا نذرانہ پیش کرتے ہیں؟۔ اس سے ہمارا چین و سکون حرام ہو جانا چاہیے، ہماری آنکھوں سے نیند اڑ جانی چاہیے اور ہمیں اپنے خانہ خیال میں غم و اَلَم کی اُن تصویروں کو نقش کرنا چاہیے، جن کے سایے میں بچوں اور جوانوں نے ارض مبارک، قیدی مسجد اقصیٰ اور آپ ﷺ کی غم زدہ گزرگاہ پر اپنی جان نثاری کے نمونے پیش کیے ہیں۔ نیز اس سے ہمیں یہ درس لینا چاہیے کہ ہم کس طرح موت کو گلے لگائیں اور عزت و وقار کی بازیابی کی راہ میں موت کو کس طرح زندگی پر ترجیح دیں۔

حکومت کی کرسیوں پر بیٹھے ہمارے قائدین اور سیاست دانوں کو یہ سبق لینا چاہیے، کہ تاریخی اور موروثی عزت و شرف، اُس وقت تک محفوظ نہیں رہ سکتا، جب تک کہ اُس کی حفاظت کے لیے لہو کا نذرانہ پیش نہ کیا جائے اور یہ یقین بھی کر لینا چاہیے کہ ساری عزت و بڑائی اللہ، اُس کے رسول اور مومنین کے لیے ہے، اُن منافق صفت لوگوں کے اندر عزت و بڑائی کا کوئی شائبہ نہیں ہو سکتا، جو امریکہ، برطانیہ اور فرانس کے سامنے کاسہ گدائی لیے پھرتے ہیں؛ نیز یہ بات بھی پلے باندھ لینی چاہیے کہ بھیڑیے (صہیونی) کی فطرت ہرگز نہ بدلے گی، وہ اپنی عادت سے ہرگز باز نہ آئے گا، خواہ ہم خواب و خیال کی دنیا میں کتنا ہی بھٹکتے رہیں۔

**صہیونیوں کی عہد شکنی:**

کیا صہیونیوں نے اوسلو، ٹڈرڈ، کیمپ ڈیوڈ اور شرم الشیخ میں ہونے والے

معاهدوں میں بہت سارے وعدوں میں سے کسی ایک کو بھی پورا کیا؟ اس کے سوا دیگر مقامات پر بھی جو معاہدے ہوئے، اُن میں عربوں کو ہی صہیونیوں کے سامنے جھکنے پر مجبور کیا گیا۔ صہیونیوں نے سارے عہد و پیمان کی دھجیاں بکھیر کر رکھ دیں؛ اس لیے کہ اُنھوں نے ان معاہدوں کی ایسی تاویل و تشریح کی، جس سے اُن کے شرانگیز مفادات رو بہ عمل آتے ہوں اور جس سے فلسطینیوں کے مفاد میں جانے والی کوئی بھی بات ماننے پر مجبور نہ ہو سکیں۔

تو پھر ہم کیوں ذلت و رسوائی کا گھونٹ، حلق سے نیچے اتارے جا رہے ہیں؟ ہم کیوں امریکہ سے خوف کھانے کی بہ جائے، خدا سے نہیں ڈرتے؟ ہم کیوں میدانِ جہاد سے پیٹھ دکھا کر بھاگتے ہیں اور آخر ہم کیوں اُن مشرق و مغرب والوں کی چوکھٹ پر اپنی جبینِ نیاز خم کر رہے ہیں، جو اسلام اور مسلمانوں کے درپے آزار رہتے ہیں اور جب جب ہمیں کوئی تکلیف اور نقصان پہنچتا ہے، تو وہ کھل کھلا کر ہنستے ہیں؟!۔



## مسئلہ فلسطین کے حوالے سے

مسلم حکمرانوں کی طرف سے ٹھوس اور فیصلہ کن موقف کا انتظار (•)

سال رواں (۱) کا یہ بابرکت مہینہ (رمضان) ہم پر اس حال میں سایہ فلکین ہو رہا ہے کہ فلسطینی بچے اور جوان بھی صہیونیوں کے خلاف مبارک انتفاضے میں اپنا سب کچھ داؤ پر لگائے ہوئے ہیں۔ وہی صہیونی، جو عموماً خنزیریوں اور بندروں کی شکل میں مسیح کردہ یہودیوں کی نسل سے تعلق رکھتے ہیں، شیطان کے بندے اور قاتلینِ انبیا کے ناموں سے دنیا میں جانے جاتے ہیں، عہد و پیمان شکنی اور حرام خوری میں روئے زمین پر جن کا کوئی ثانی نہیں اور جو زبردست اور طاقت ور خدا کے دھتکارے ہوئے ہیں۔

یہ بچے اور جوان ارضِ مقدس کو زور زبردستی سے ہتھیا نے والوں، عربی اسلامی خاک کو ہڑپنے والوں، مبارک مسجدِ اقصیٰ کی بے حرمتی کرنے والوں اور فلسطین کے اصلی باشندوں کو دلیس نکالا دینے والوں کے خلاف مُقَدَّس جہاد میں لگے ہوئے ہیں۔ ہماری عربی سرزمین پر ناجائز طریقے سے یہ یہودی درآئے ہیں، یہ لوگ یہاں آنے سے پہلے پوری دنیا میں مارے مارے پھرتے رہے تھے۔ جب زمین کے کسی خطے نے انھی قبول نہ کیا، تو بد باطن دشمنوں: فرزندِ انِ مغرب نے۔ جن کا یہ عقیدہ ہے کہ خداتینِ خداؤں میں سے ایک ہے۔ انھیں توحید، اسراء، معراج والی سرزمین (جہاں آسمان کا زمین سے رابطہ ہوا،

(•) ترجمہ کلمۃ النحر، الداعی، شمارہ: ۹-۱۰، جلد: ۲۴، رمضان-شوال ۱۴۲۱ھ = دسمبر ۲۰۰۰ء - جنوری ۲۰۰۱ء - ترجمہ

اردو: ۱۴۲۸/۳/۸ = ۲۰۰۷/۳/۲۸ء -

(۱) یعنی ۱۴۲۱ھ -

جو مسلمانوں کے آخری قبلہ: مکہ اور پہلے قبلہ مسجد اقصیٰ کے مابین رابطے کا ذریعہ بنی اور جس کو نبوتوں اور رسالتوں کی سرزمین بننے کا شرف حاصل ہوا) میں لا بسایا۔ اس ناجائز اور منحوس پودے کی اُنھی مغرب والوں نے کاشت کی جس نے انتہائی تلخ اور کیلے پھل دیے اور جس کا ظاہر و باطن دونوں ہر اعتبار سے مُعْتَقِن اور بدبودار ہے۔

ٹھنڈی سانسوں والے، پست حوصلہ، ڈھیلے ڈھالے عزائم اور متردوانہ قراردادوں والے قائدین و سیاست داں، تحریک انتفاضہ کے آغاز سے لے کر اب تک منعقد چوٹی کانفرنسوں کے توسط سے — پیروں کی ساری ٹھوکریں اور طمانچے کھانے اور ”ادب سکھانے“ کی ساری کارروائیوں کے بعد؛ بل کہ اُن اہانت آمیز رویوں کے بعد بھی جن سے صبر شعار آدمی بھی آگ بگولا ہو جائے اور ہر نرم مزاج شخص بھی آگ کی طرح تپنے لگے۔ ان سارے ذلت آمیز رویوں سے اس مقدس زمین میں، اسرائیل کے ناپاک پودے کی کاشت کے وقت سے بلا انقطاع عموماً اور پچھلے دو مہینوں سے خصوصاً، صہیونیوں کے ہاتھوں فلسطینیوں کو اولاً، عربوں کو ثانیاً اور پوری دنیا کے مسلمانوں کو ثالثاً دو چار رہنا پڑا ہے — یہ لوگ اُس سرگرم عملی اقدام کی سطح تک نہ پہنچ سکے، جو نہ صرف موجودہ حالات؛ بل کہ عربی اسلامی خودداری کا بھی تقاضا ہے۔

آسمان اور زمین نے اپنی آنکھوں سے دیکھا کہ فلسطینی قوم اور پوری امت مسلمہ عربیہ نے اپنے قول و عمل دونوں سے یہ واضح کر دیا ہے کہ قضیہ فلسطین، صرف جہاد کے بل پر حل ہوگا اور یہ کہ اس مبارک زمین کے سینے پر بہنے والا پاکیزہ لبوہی — جو پہلے بھی بے دریغ بہایا گیا، ہنوز بہ رہا ہے اور آئندہ بھی نہ معلوم کتنے دنوں تک بہتا رہے گا — آزادی کی داغ بیل ضرور ڈالے گا اور یہی فلسطین کو صہیونی صلیبی صنم پرست اور سیکولر سامراج کے چنگل سے آزادی دلائے گا، جس کو اس اسلامی زمین پر جمانے کے لیے، تمام دشمن طاقتیں رات دن ایک کیے ہوئے ہیں۔

”پتھر والے بچے“، انتفاضہ کے جوان اور پہاڑ کی طرح ثابت قدم صبر شعار فلسطینی

رضا کاروں نے اپنی وسعت کے مطابق، ہر چیز کی قربانی دی اور مسلسل دے رہے ہیں۔ یعنی اپنی جانوں اور اپنے خونوں کا نذرانہ پیش کیا، قسم قسم کی مشقتیں جھیلیں اور اب بھی سب کچھ اس راہ میں نچھاور کیے دے رہے ہیں۔

اب صرف اس بات کا انتظار ہے کہ ہمارے قائدین سیاست داں، اتحاد و اشتراک کی راہ پر چلیں، ہمارے کرتا دھرتا حرکت میں آئیں اور دنیا والوں کو یہ بتانے کے لیے۔ جن کو تاریخ انتہائی اعزاز و احترام اور مسرت کے ساتھ ریکارڈ کرے گی۔ کہ وہ اُن صہیونی قائدین، افواج اور یہودیوں سے کہیں زیادہ اپنے دین کے حوالے سے غیرت مند ہیں اور ایمانی خودداری اور اسلامی ضمیر کی اپیلوں پر، اُن سے بڑھ کر لبیک کہنے والے ہیں، جو فلسطینیوں کی نسل کشی، اُن کی جلا وطنی، فلسطین کے بے گناہ بچوں کے سروں اور سینوں پر امریکی گولے داغنے اور ارض فلسطین کو فلسطینیوں سے خالی کرانے کے لیے اس لیے ایک جان دو قالب ہو گئے ہیں کہ وہ اقوام متحدہ کی تمام قراردادوں، تمام عالمی معاہدوں اور اپیلوں کو ٹھکراتے ہوئے اپنے توسیع پسندانہ عزائم کو عملی جامہ پہنائیں۔ اسرائیل کی ان خرمستیوں کو دیکھ کر کفر کی ساری طاقتیں اور سارے برادرانِ شیطان چپ سادھے رہتے ہیں۔ کوئی چوں چرا کرنے کی بھی جرات نہیں دکھاتا۔

اس وقت مسلم سربراہوں کی طرف سے ایسے عاجلانہ اور فیصلہ کن اقدام کا بے صبری سے انتظار ہے، جو بروقت اور وقت نکل جانے سے قبل ہی سامنے آجائے۔ ایسا اقدام جو تاریخ کے دھارے کو بدل ڈالے، صہیونیوں کو اُن کی شرانگیزی سے باز رکھے اور اُن کے حلیفوں کو اپنی ظالمانہ طرف داریوں سے باز آنے پر مجبور کر دے۔ تو کیا ہم یہ اقدام کر سکیں گے؟ ہمیں اس کا بے صبری سے انتظار رہے گا۔



## طاقت سے چھینا ہوا حق طاقت سے ہی واپس لیا جاسکتا ہے (۱)

بوڑھے پرانے اور عمر رسیدہ لوگ اپنی مختلف دل چسپیوں اور توجہات کے باوجود، ہو سکتا ہے کہ عقلیت پسند ہوں اور اپنے دل کی آواز پر لبیک نہ کہیں، ممکن ہے کہ وہ صاحب بصیرت اور دور رس نظروں کے حامل ہوں اور اپنے ضمیر کی اپیل اور اسلامی غیرت و خودداری کی پکار پر کان نہ دھریں؛ اس لیے کہ نظر کی گہرائی اور دوررسی، بالعموم جذبات کے محرکات۔ خواہ وہ کتنے ہی عظیم کیوں نہ ہوں۔ کو لبیک کہنے میں آڑے آ جاتی ہے۔

لیکن اٹھارہ سال سے کم عمر کے بچے ”مفادات“ سے واقف نہیں ہوتے، نہ اُن کے کان ”عقل کے نفاق“ سے آشنا ہوتے ہیں اور نہ وہ ”دوراندیشی“ کے مشورے پر چلتے ہیں۔ وہ بے حیائی و بے غیرتی، احساس کم تری، اعتدال پسندی، متوازن پالیسی کے فتوے پر عمل نہیں کرتے۔

بچے، مفادات سے نا آشنا ہوتے ہیں:

یہ بچے مفادات سے بالکل ناواقف ہونے کی وجہ سے مغرب، و ہائٹ ہاؤس اور اقوام متحدہ کے ”سیاہ فام“ (میری مراد اقوام متحدہ کے موجودہ جنرل سکرٹری ”کونی عنان“ (۱))

(۱) ترجمہ اشراق، الداعی بہ عنوان: ”الْحَقُّ الْمَغْضُوبُ بِالْقُوَّةِ لَنْ يُسْتَرَدَّ إِلَّا بِالْقُوَّةِ“ شمارہ: ۹-۱۰، جلد: ۲۴، رمضان-شوال ۱۴۲۱ھ = دسمبر ۲۰۰۰ء - جنوری ۲۰۰۱ء - ترجمہ اردو: ۱۳/۱۱/۱۴۲۸ھ = ۲۰۰۷ء/۲۰۰۷ء -

(۱) بروز یک شنبہ (اتوار) ۳۱ دسمبر ۲۰۰۶ء = ۹ رذی الحجہ ۱۴۲۷ھ کو یہ اپنے عہدے سے سبک دوش ہو گئے اور یکم جنوری ۲۰۰۷ء (پیر ۱۰ رذی الحجہ ۱۴۲۷ھ) سے جنوبی کوریا کے سابق وزیر خارجہ ”بان کی مون“ نے اُن کے جانشین کے طور پر، جنرل سکرٹری کے عہدے کا چارج لیا۔



سے ہے، جو بیچارے اتنے کالے ہیں کہ اُن پر - غیرت و خودداری کو تو جانے دیجیے - ناراضگی و رضامندی کی علامت بھی صاف نہیں دکھتی) کے در پر کاسہ گدائی لے کر ”سلامتی“ کی بھیک مانگنے کے رویے سے اکتا گئے ہیں۔

یہ بچے تمام ”حقیقت پسندوں“ سے کہیں زیادہ ”حقیقت پسند“ ہونے کی وجہ سے، صرف اور صرف اسرائیلی غرور، صہیونی دندناہٹ، دشمنوں کی سازش، دوستوں کی پسپائی اور انتہائی تاریک اور سنسان رات کی بے پناہ درازگی سے ہی واقف ہیں اور بس اتنا جانتے ہیں کہ امن کی کوششوں، امن کے نعروں، امن کے معاہدوں اور امن کے اقدامات کے باوجود، مکھنچ اور روشن صبح کا سورج طلوع نہیں ہو رہا۔

### ان بچوں کی معلومات کا دائرہ:

بلاشبہ یہ نو نہالانِ اسلام ”سیکورٹی“ کی پابندی اور معاہدہ امن کے لیے مجبور کیے جانے کے باوجود، بس اتنا جانتے ہیں کہ انھیں جلاوطنی کی زندگی گزارنے پر مجبور کیا جا رہا ہے، وہ بے دردی سے چہ تیغ کیے جا رہے ہیں، دانے دانے کو ترسائے جا رہے ہیں اور بندروں، خنزیروں اور شیطان کے بندوں کی نسل سے تعلق رکھنے والی، ظالم، بد باطن اور ذلیل طاقت، دندناتی اور اتراتی پھر رہی ہے۔ انھیں صرف اتنا معلوم ہے کہ بغیر کسی جرم کے توپوں، ہوائی جہازوں، ٹینکوں، ہیلی کاپٹروں اور تباہ کن عسکری آلات کے ذریعے، اُن پر تباہیوں اور ہلاکتوں کی بارش برسائی جا رہی ہے؛ کہ ان طاقتوں کے ہاں چھینے گئے حق اور کھوئی ہوئی آبرو کا ہلکا سا مطالبہ بھی، ناقابل معافی جرم ہے۔

یہ صرف اتنا جانتے ہیں کہ نام نہاد ”اقوام متحدہ“ کی جھوٹی اور دبی آواز والی ایلیوں؛ نیز نام نہاد ”ایمنسٹی انٹرنیشنل“ اور ”ہیومن رائٹس واچ“ کی کھلی جانب داری، رسوا کن نفاق اور بے بنیاد تاویلوں پر مبنی فریب دہندہ اعلانات کے باوجود، پوری دنیا کی نظروں کے سامنے با برکت زمینیں، برکتوں کی حامل مسجد اقصیٰ، ہڑپ لیے گئے عربی حقوق، ذلیل

و رسوا کی گئی عربی خودداری اور تباہی و بربادی کی نذر کی گئی مذہبی عزت؛ آئے دن قبضے اور بے حرمتی کی مزید کارروائیوں کا منہ دیکھ رہی ہیں۔

یہ اچھی طرح واقف ہیں کہ ظلم، حقوق کے ہضم کر لیے جانے، ماؤں، بہنوں، آبا و اجداد اور برادران کے بہیمانہ قتل اور مساجد و مقامات مقدسہ کی بے حرمتی پر ”صبر کا دامن تھامے رہنے“ سے کوئی فائدہ نہ ہوا، کوئی حق ملا اور نہ اُس سے ظلم و ستم کا سلسلہ رکا۔ عالمی رائے عامہ نے اُن کے صبر پر کوئی تعریفی کلمہ کہا اور نہ ہی اپنے نفس اور اعصاب پر قابو رکھنے اور عقل سے کام لینے کی اپیل کرنے والے ”انصاف پرور“ مغرب نے کوئی منصفانہ کارروائی کی۔

برہنہ سینے اور ننگے بدن ہی، مقابلے پر آمادہ:

اس لیے یہ اٹھ کھڑے ہوئے کہ وہ جو کچھ کر سکتے ہیں کر گزریں گے، چٹاں چہ وہ تمام تر شرافت و خودداری اور بلند ہمتی و حوصلہ مندی کے ساتھ برہنہ سینے اور ننگے بدن ہی کھڑے ہو گئے۔ اُن کے ہاتھوں میں اُس طاقت ور اور بے ریا ایمان کے علاوہ کوئی ہتھیار نہیں، جو تیزی سے آنے والی موت کے میدان میں، عقل کے فتوے پر کان دھرے بغیر، بے خطر کود پڑتا ہے۔ اُن کے نرم و نازک ہاتھوں میں صرف پتھر ہوتا ہے، جو ”تباہ کن ہتھیار“ کا روپ دھارتا ہے۔ وہ سر عام رقص کرتی موت اور زندہ گولیوں سے خوف کھائے بغیر، ایک ایسی عہد شکن اور بدکار فوج کے سامنے ڈٹ گئے، جس کا ظاہر اور باطن انتہائی ناپاک ہے اور جو کیل کانٹے اور ہر قسم کے جدید ترین ہتھیاروں سے لیس ہے؛ اسی لیے وہ میدان جنگ میں کسی بھی حالت میں پیٹھ نہیں دکھاتے۔

اسلام اور مسلمانوں کے خلاف کینہ رکھنے والی افواج پر پتھروں سے حملہ کرتے ہوئے معصوم بچوں کا یہ منظر، بڑا شان دار اور دیکھنے سے تعلق رکھتا ہے، ان بچوں نے شان دار و پائیدار نئی داستان رقم کی ہے اور پیہم یہ نئے ”شاہ نامے“ رقم کرتے جا رہے ہیں۔

انھوں نے محض الفاظ کے ذریعے احتجاج کے عمل کو ٹھکرا دیا ہے جو ہمارے اُن قائدین و زعمما کا معمول رہا ہے جو اپنے حلق کی گہرائی سے چیختے رہے ہیں؛ لیکن عمل کی دنیا میں اُن کی کارروائیاں اور اقدامات نے کوئی رنگ نہیں دکھایا کہ اُن سے نہ تو کسی دشمن کی ”تادیب“ ہوئی نہ کسی دوست کو کوئی حوصلہ ملا۔

فلسطینی مجاہد:

ان سطور کے لکھے جانے، یعنی (ہندوستانی تقویم سے) ۱۹ شعبان ۱۴۲۱ھ = ۱۶ نومبر ۲۰۰۰ء بہ روز جمعرات تک ۲۰۰ سے زائد فلسطینی شہید اور ۳۶۵۰ سے زائد اُس سخت مجرمانہ کارروائی کے نتیجے میں زخمی ہو چکے ہیں، جس کا ارتکاب صہیونیوں نے انتفاضہ اقصیٰ کو جڑ سے اکھاڑ پھینکنے کے لیے کیا ہے۔

ڈاکٹروں نے یہ گواہی دی ہے کہ صہیونی افواج سات سے لے کر ۲۹ سال تک کے بچوں اور جوانوں کے جسم کے نصف بالائی حصے پر نشانہ سادھ کر زندہ گولیوں کا استعمال کرتی ہیں۔

ارضِ فلسطین پر بے دردی اور سفاکیت سے بہائے گئے انسانی خونوں کے خوف ناک مناظر نے، پوری دنیا کے مسلمانوں کے دل و دماغ کو جھنجھوڑ کر رکھ دیا ہے اور اُنھی مناظر نے، بچوں اور نو جوانوں کو اُس جہادی عمل میں شامل ہونے پر ابھارا ہے، جس کا آغاز فلسطینی بچوں اور جوانوں نے ہی کیا ہے۔ انھیں یہ یقین ہے کہ بیش بہا مقدّس وطن کا درخت اُس وقت تک نشوونما اور برگ و بار نہیں لاسکتا، جب تک کہ اُن عرب بچوں اور جوانوں کے جسم سے بے طرح بہنے والے پاکیزہ لہو سے اُس کو سیراب نہ کیا جائے، جو اس امت کے راس المال، اصلی سرمایے اور طاقت ور سہارے کی حیثیت رکھتے ہیں۔

فلسطینی بچوں اور جوانوں کی ثابت قدمی:

فلسطینی بچے اور نو جوان مغربیت کے سانچے میں ڈھالنے کی کارروائی کے باوجود نہ

مغرب زدہ ہوئے اور نہ پچھلے دشوار گزار سالوں میں سیکولرزم کے رنگ میں رنگ دیے جانے کی تمام کوششوں کے باوجود سیکولر ہوئے اور نہ انھیں وسطیٰ راہ یا آغازیٰ راہ میں گر پڑنے والے شکست خوردہ تعلیم یافتوں کا کلچر کسی تبدیلی پر آمادہ کر سکا۔ یہی وہ نوجوان اور بچے ہیں، جو جامِ شہادت نوش کر رہے ہیں اور اُس راہ پر محو سفر ہیں، جس پر جنت کے باغوں کی سیر کرنے والے زندہ جاوید شہید اچلے تھے۔

یہ ننھے منے بچے دائمی زندگی بخشنے والے راستے کی طرف لپک رہے ہیں، وہ تاریخ کے زندہ و جاوید لوگوں کے رجسٹر میں اپنا نام ریکارڈ کرانے اور اپنی اُس عزت و آبرو کی بازیابی کے لیے تیز گامی سے آگے بڑھ رہے ہیں، جس کو ”بڑوں“ نے اور پختہ عمر کے لوگوں نے ضائع کر دیا ہے۔ یہ بچے صبح سویرے نہار منہ صرف سینڈویچ لے کر اپنے اسکولی بستے کے ساتھ گھروں سے نکلتے ہیں، پھر جب پڑھ کر اپنے اسکولوں کے دروازوں سے باہر آتے ہیں، تو انھیں جہاد کی اپیل سنائی دیتی ہے جو انھیں میدانِ جنگ میں کود پڑنے پر آمادہ کر دیتی ہے؛ چنانچہ وہ اپنے کتاب و قلم کو چھوڑ چھاڑ اور اپنے بستوں کو ایک طرف ڈال، انتفاضے والے انقلابیوں کی صفوں میں جا گھستے ہیں، پھر وہ اس دنیا میں اپنے گھروں کو واپس نہیں لوٹتے؛ بلکہ اس دنیا سے سیدھے جنت کے گھروں کو سدھار جاتے ہیں۔

### سیاسی قائدین کو، اُن کی حکمتِ عملی مبارک ہو:

شرم الشیخ، قاہرہ اور دوحہ میں اکٹھا ہونے والے رہنما، قائدین اور سیاسی لیڈروں کو، اُن کی قراردادیں، اُن کی منطق، اُن کی عقلیت پسندی اور اُن کی حکمتِ عملی مبارک ہو، وہ اپنی شکست پسند، سست رو اور ”مکوازن“ سوچ اپنے گھر رکھیں۔ ہاتھوں میں پتھر اٹھائے بچے ابھی تک اُن کی ”حقیقت پسندی“ اور ”دانش مندی“ کی سطح تک نہیں پہنچ سکے اور ”طاقت کے پیمانے“، ”خوف کے توازن“، ”عسکری صلاحیتوں“ اور ”غیر معمولی اسلحہ خانہ“ کے حوالے سے اُن کی اکتادہ دینے والی طویل تخویف کا کوئی نوٹس انھوں نے نہیں لیا؛

چٹاں چہ یہ بچے اپنا پیمانہ از خود بنانے اور دوسروں کے پیمانوں سے بے نیاز ہونے کے لیے بے تاب ہو گئے۔ وہ اپنی چھوٹی چھوٹی ہتھیلیوں اور نرم و نازک انگلیوں میں پتھروں کے وزن کے سوا کسی وزن سے واقف نہیں، اُن میں سے ہر ایک نے یہ ٹھان لیا کہ وہ اُس پاک و مقدّس سرزمین میں غیر قانونی طور پر در آنے والے مغرور صہیونیوں میں سے کسی نہ کسی کا سر کچل کر ہی دم لے گا۔

”عقل مندوں“ کی ذہنیت ہمیشہ اور ہر زمانے میں زندگی جاوید کی محراب میں جگہ لینے کے لیے لپکنے والے، شہادت کے جذبے سے سرشار سچے اور معصوم جاں نثاروں اور رضا کاروں کی ذہنیت سے مختلف رہی ہے، یہ نام نہاد محقق ہمیشہ ”عرف“ و ”استحسان“ صلح جوئی اور حالات کی تبدیلی کو پڑھنے کی ذل ذل میں پھنسے رہے ہیں، جب کہ مخلص محبین اپنے تمام اقدامات میں دل مہربان، ضمیر مؤمن، شعلہ انگیز خود داری اور بلند عزت نفس کے تقاضے پر عمل پیرا رہے ہیں۔

### مسلم و غیر مسلم عقلیت پسندوں کی غلط فہمی:

”پتھر والے بچوں“ اور انتفاضے کی داغ بیل ڈالنے والوں نے عرب و عجم، مسلم و غیر مسلم تمام عقل مندوں کو۔ واضح رہے کہ آخری سروے میں یہ بتایا گیا ہے کہ انتفاضہ کے ۲۸ فی صد مہندہ بچے ہیں۔ یہ باور کرا دیا ہے کہ اگر اُن لوگوں کا یہ خیال ہے کہ بھاری بھر کم عسکری آلات، ٹینکوں، میزائلوں، توپوں اور ہوائی جہازوں کے ذریعے، کسی قوم کو خوف زدہ کیا جاسکتا ہے اور اُس کو اپنے حقوق کے مطالبے کی راہ سے ہٹایا جاسکتا ہے، تو وہ بالیقین غلط فہمی میں ہیں اور یہ اُن کی بہت بڑی بھول ہے۔ لو یہ دیکھو آخر کس طرح یہ معصوم بچے بغیر ہتھیار کے اُن چیزوں کی پروا کیے بغیر مزاحمت پر اتر آئے اور وحشی صہیونیوں کے سروں کو پتھر سے کچل دیا اور ذلت کے ساتھ اُنھیں سرنگوں کر دیا اور اپنے علاقوں سے شکست کے جھنڈے اتار پھینکے۔

یہ پتھر سے ٹکر لینے والے اُن بچوں اور غیرتِ اسلامی سے سرشار جوانوں کا رول ہے، جن کے دلوں میں، تمام تر سازشوں اور کوششوں کے باوجود ایمان کی آگ دھک رہی ہے۔ اُن کا یہ رول اُس یہودی فوج کے مدِ مقابل ہے، جس کے سر میں شیطان نے ڈھیر سارے انڈے بچے دے دیے ہیں اور جو معصوم فلسطینی بچوں کے سروں پر امریکی گولوں کو چھوڑنے کے فن میں طاق ہے۔

امن و سلامتی کی جے جے کار کرنے، اُس کی سرپرستی اور اُس کی حمایت کرنے والے کہاں ہیں، کہاں چھپ گئے وہ لوگ، جو سلامتی کی دل دل میں سروں اور کانوں تک پھنسے ہوئے ہیں۔ نہتے فلسطینی مسلمانوں کے خلاف صہیونی جنگ کی آگ کے فروزاں ہونے کے باوجود آخر کیوں وہ لوگ ریت کے تودے میں منہ چھپائے بیٹھے ہیں۔ برطانیہ والوں نے خاموشی کی چادر اوڑھ لی، فرانس والوں نے اپنی زبانوں پر تالا ڈال لیا، معاہدہ اوسلو کے منتظمین، ناروے والوں نے اپنے قدم پیچھے کھینچ لیے، کناڈا اور جرمنی والوں نے خوف ناک چپی سادھ لی، اوسلو والوں نے اُس ذلت و درماندگی کی دھول چاٹ لی، جس میں وہ سوویت یونین کے زوال سے ہی گلے گلے ڈوبے ہوئے تھے۔ اُن کی مثال وہی شیطانوں والی ہے کہ اُس نے انسانوں سے کفر کرنے کو کہا۔ جب وہ کفر بیٹھے، تو یہ کہتے ہوئے اُن سے دامن جھاڑ لیا کہ میں تم سے الگ تھلگ ہوں، مجھے تو دونوں جہانوں کے پالنہار اللہ کا ڈر ہے۔

### صرف درج ذیل سچائیاں باقی رہ گئی ہیں:

ایران کے ملاؤں کے بہ قول: شیطان اکبر، یعنی امریکہ اور اُس کے دم چھلے تمام یورپی ممالک نے، صہیونیوں کے ساتھ امن بحال کرنے اور اُن سے معاشقہ بازی کے لیے لپکنے والوں سے پوری طرح دامن جھاڑ لیا۔ صرف یہ دو ٹوک سچائیاں باقی رہ گئیں، جو چیخ چیخ کر یہ کہہ رہی ہیں کہ ہمارا پروردگار سچا اور شیطان کے دوست جھوٹے ہیں، اللہ سچا تھا



جب خدا تعالیٰ نے اپنی زندہ جاوید کتاب میں یہودیوں کے چہرے کی نقاب کشائی کی اور تفصیل کے ساتھ بار بار اُن کی وعدہ خلافی، انبیاء کے قتل، حرام خوری، اللہ کی نشانیوں کے انکار، ان کی بے پناہ شرارت اور دنیا و آخرت میں اُن کی ملعونیت کا بیان کیا اور وہ لوگ واقعی جھوٹے تھے، جنہوں نے صہیونیوں پر اعتماد کرنے کی دعوت دی اور خدا کی کتاب میں ذکر کردہ یہودیوں کی شرارتوں پر اعتماد نہ کرنے کو کہا۔

زائد اڑ بیڑھ ماہ سے مسلسل رونما ہونے والے خوں ریز واقعات سے، یہ بات سامنے آگئی ہے کہ امن کے حوالے سے گم راہ کن جوش و جذبہ صرف اس لیے تھا کہ اسرائیل جس طرح ذلت کے ساتھ الگ تھلگ پڑ گیا ہے، اُس سلسلے کو ختم کیا جائے اور اُس کو، اُس کے توسیع پسندانہ عزائم کو مسترد کرنے والی علاقائی صورتِ حال پر قابو دے دیا جائے۔

نہتے اور بے یار و مددگار فلسطینیوں کے خلاف قابض صہیونی افواج کی قتل و غارت گری، خواب و خیال کی دنیا میں رہنے والے، اُن تمام لوگوں کے منہ پر ایک زوردار طمانچہ ہے، جو صہیونیوں کے ساتھ صلح کرنے کے حوالے سے گم راہی اور فریب دہی کا عمل کرتے رہے ہیں؛ اس لیے ضروری ہے کہ عرب و عجم کے تمام مسلمان اپنے تمام مادی اور معنوی سرمایے کے ذریعے کوشاں رہیں کہ تحریکِ انتفاضہ کی آگ سرد نہ ہو، جہاد کا کارواں رواں دواں رہے اور بچوں کے نازک ہاتھوں سے پتھر نہ چھوٹیں؛ چوں کہ جس حق کو طاقت کے بل پر چھینا گیا ہو، اُس کو طاقت ہی کے بل پر دوبارہ حاصل کیا جاسکتا ہے اور بس۔



## صہیونی دشمن کو، ارضِ فلسطین کے قلب میں، اس لیے بعایا گیا تھا تاکہ وہ اُس کو ہمیشہ زخمی کرتا رہے (۰)

قضیہ فلسطین آج جس منزل پر کھڑا ہے، وہ عربوں اور تمام مسلمانوں سے بہ آوازِ بلند یہ اپیل کر رہا ہے کہ وہ اس معاملے کو سنجیدگی سے لیں اور ضروری ہے کہ وہ ابلاغی حکمتِ عملی، تعلیمی و تربیتی پالیسی کی از سر نو ترتیب کے ذریعے، بغیر کسی پس و پیش یا تاخیر کے اپنی صفوں میں اتحاد پیدا کر کے، اپنے بکھرے گھر کو مرتب کر لیں۔

اس لیے کہ طویل اور تلخ ترین تجربات اور زبردست نقصانات کے بعد، پُر امن حلوں کی پُر جوش و کالت کرنے والوں اور صہیونی دشمن کے ساتھ بات چیت کا نعرہ لگانے والوں نے بھی یہ باور کر لیا ہے کہ فلسطین کی آزادی اور ساری زمینوں کی بازیابی کی راہ، میڈریڈ، اوسلو، کیمپ ڈیوڈ، وہائٹ ہاؤس اور شرم الشیخ وغیرہ، کہیں سے بھی نہیں گزرتی (یہ مقامات اور سبزہ زار و پربہار جگہیں ہیں، جہاں فلسطینیوں کو ظالمانہ سودے بازی، رسوا کن دست برداری اور اپنے حقوق کے حوالے سے تمام تر گھائے کا سودا قبول کرنے پر مجبور کیا گیا)؛ بل کہ یہ راہ اسلامی جہاد اور کھلی ہوئی مزاحمت سے گزرتی ہے، جس کے ذریعے ہتھیار اور جان دونوں کو کام میں لے کر، عربی اسلامی زمین اور عزت و آبرو کا دفاع کیا جاسکتا ہے۔

مذکورہ معاہدوں کے دوران، مسلسل دست برداری اور عربی، فلسطینی اسلامی حقوق سے

(۰) ترجمہ کلمۃ الحق، الداعی، شمارہ: ۱۱، جلد: ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰

بلا انقطاع رسوا کن پس روی سے یہ لالچی اور غاصب دشمن نہ ماضی میں کبھی خوش ہوا اور نہ مستقبل میں اس کی امید ہے۔ تمام زمینوں، یہاں تک کہ دشمن کے ہاتھوں میں مجبوس اُس مسجد اقصیٰ کو ہڑپے اور نگلے بغیر دشمن کو کبھی کسی کروٹ چین نہ آئے گا، جو پچھلے کئی سالوں سے قابض افواج کے قدموں تلے کراہ رہی ہے اور جو وقتاً فوقتاً صہیونیوں اور قابض افواج کے ہاتھوں بے حرمتی کے جاں گسل مرحلے سے گزر رہی ہے (۱) دشمن اس کوشش میں ہے کہ مسجد خلیل کے طرز پر مسجد اقصیٰ میں اس کے لیے ایک گوشہ مختص کر دیا جائے، جس کو صہیونی دشمن نے وہاں عرب نمازیوں پر اندھا دھند گولہ باری کے بعد تقسیم کر لیا ہے۔

بلاشبہ ان دست برداریوں کی وجہ سے دشمن شکم سیر ہوا نہ وہ صلح پسند پڑوسی کی طرح گزر بسر کرنے کو ہی تیار ہوا ہے؛ بل کہ دشمن برابر اپنی چیر پھاڑ کھانے والی فطرت پر باقی ہے؛ اس لیے کہ کتے اور بھیڑیے کو، تعلیم و تربیت کا خواہ کتنا ہی سبق پڑھایا جائے، وہ نہ کبھی صلح پسند نیک انسان بن سکتے ہیں اور نہ ہی چیر پھاڑ کرنے کی اپنی فطرت سے توبہ کر سکتے ہیں۔ جو کوئی اس بات پر یقین کرے کہ صہیونی عہد و پیمان کی پابندی کریں گے، اُس کی مثال اُس شخص کی ہے، جس کا یہ یقین ہو کہ سانپ اور بھیڑیے اپنی فطرت سے بغاوت کر کے اپنی عادت سے باز آگئے ہیں اور مہذب انسان کی طرح دنیا میں زندگی گزارنے لگے ہیں۔

عالمِ عربی کے قلب میں صہیونیت کا خنجر، صرف اسی لیے پیوست کیا گیا تھا؛ کہ قلبِ عربی ہمیشہ مجروح اور بے آرامی کی کیفیت کا شکار رہے اور اُسے کسی کروٹ چین نہ آئے۔ ہاں اگر قلبِ عربی ہمیشہ مزاحمت و مقابلہ پر آمادہ رہے اور دشمنوں سے زیادہ سختی کے ساتھ

(۱) اس تحریر کے اردو ترجمے کو رمضان ۱۴۲۸ھ = ستمبر - اکتوبر ۲۰۰۷ء میں طباعت کے لیے تیار کیے جانے کے وقت، صورتِ حال یہ ہے کہ مسجد اقصیٰ میں بیچ وقتہ نمازوں کے اوقات میں عموماً اور جمعہ و عیدین میں خصوصاً، اسرائیلی پولس کے اہل کاروں اور سیکورٹی افواج کی زبردست تفتیش کے بعد ہی نمازیوں کو مسجد میں جانے دیا جاتا ہے، بہ شرطے کہ نمازیوں کی عمر ۵ سال سے زائد ہو۔ یعنی نوجوانوں کو جمعہ و عیدین میں بالخصوص مسجد کے اندر جانے کی اجازت نہیں!۔

فکر لیتا رہے، تو اُس کو تھوڑا بہت چین و سکون مُیَسَّر آ سکتا ہے۔  
کیا مسلمانانِ عالم کو اس کا احساس و ادراک ہے، یا وہ غفلت کی چادر اوڑھے  
کانٹوں کے فرش پر مجو خواب رہیں گے اور ذلت و رسوائی پر صبر کا دامن تھامے رہیں گے۔  
ہمیں اس سوال کے جواب کا بے صبری سے انتظار رہے گا۔



فلسطین کے حوالے سے عالمی طاقتوں کی طرف سے امتِ مسلمہ تو اوب چکی  
اب اُس کو اپنے قائدین کے اُوب جانے کا انتظار ہے (•)

ماہِ فضیلت مآب: ذی الحجہ، جس میں مسلمانانِ عالم بیتِ عتیق کی گود میں جمع ہو کر شعائرِ حج ادا کرتے اور حرم شریف، حطیم، بَرزَم زم اور مقامِ ابراہیم کی دید، سے حظ اٹھاتے اور خدا کی نشانیوں: صفا اور مروہ کے بیچ دوڑتے ہیں؛ نیز منیٰ و مزدلفہ اور عرفات میں ٹھہرتے، ربی جمرات کرتے اور اُن پاکیزہ اور مقدس مقامات میں آتے جاتے ہیں، جن میں کبھی جبریل آیا جایا کرتے تھے، جہاں وحی ربانی نازل ہوئی، اسلام کا سورج طلوع ہوا اور جہاں آپ ﷺ کی بعثت عمل میں آئی۔ اس مبارک و افضل مہینے میں مسلمان برکتوں کی سوغات لوٹتے اور خدا سے دعائیں مانگتے ہیں۔ اپنے رب غفور: مالکِ ارض و سما کے سامنے ہاتھ پھیلا کر خشوع و خضوع کے ساتھ گریہ و زاری کرتے ہیں۔ ان بابرکت ایام میں خدا کے بندوں پر اُس کی عنایتیں اور اُس کی برکتیں مُکَوِّجۂ ہوتی اور اُن کے دامنِ مراد کو بھرتی ہیں۔

نیکوئوں اور بھلائیوں والے اسی مہینے پر ہجری سال ۱۴۲۱ھ کا اختتام ہو رہا ہے، جس طرح ماضی میں ہوتا آیا ہے، یہ سال تو کہنا چاہیے کہ غموں کا سال تھا کہ اُس میں صلحا و اتقیا کی ایک بڑی تعداد عالمِ آخرت کو سدِ ہار گئی، جنہوں نے اپنے علم و عمل اور صلاح و تقویٰ سے دین و قوم کی خدمت کی، دعوتی کاموں کے پھیلاؤ، عوام الناس کی اصلاح، خیر کی تبلیغ، نفع بخش کتابوں کی تالیف اور گراں قدر ابحاث و تحقیقات کی تیاری میں دن کے اُجالے اور

(•) ترجمہ کلمۃ التحرر، الداعی، شمارہ: ۱۴، جلد: ۲۳، ذی الحجہ ۱۴۲۱ھ = مارچ ۲۰۰۱ء۔ ترجمہ اردو: ۷/ محرم ۱۴۲۸ھ =

رات کی تاریکی کی پروا کیے بغیر لگے رہے؛ چناں چہ اُن کی زبان اور اُن کا قلم: دونوں اس قوم کے لیے خیر کا مضبوط ذریعہ تھے۔ ان سطور کے لکھے جانے تک، سب سے اخیر میں جس عظیم شخصیت نے رختِ سفر باندھا، وہ شیخ محمد صالح العثیمین تھے (۱) اللہ اُن پر اپنی رحمتوں کی بے پایاں بارش برسائے۔

اس سال دنیا کے بہت سے خطوں میں امتِ مسلمہ، فقر و غربت اور قلتِ وسائل سے دوچار رہی، بھوک و پیاس کے مارے تڑپتی رہی، اُسے ظلم و جارحیت کی چکی میں پیسا جاتا رہا، اُس کے حقوق دبائے اور چھینے جاتے رہے، خدا کے دین پر عمل کرنے کی راہوں میں رکاوٹیں کھڑی کی گئیں۔ اسی پر بس نہ ہوا؛ بل کہ جس وقت امتِ مسلمہ نے ظلم و جارحیت سے گلو خلاصی کی ادنیٰ سی بھی کوشش کی، یا اُس پر ظلم و ستم کا پہاڑ توڑنے والے فرد یا ادارے پر ”ایک چھوٹا سا پتھر“ بھی پھینک دیا، تو۔ جیسا کہ یہی ہوتا آیا ہے۔ اُس پر دہشت گردی، انتہا پسندی، قدامت پرستی، رجعت پسندی اور احیائیت کا الزام لگایا جاتا رہا۔

ہر چند کہ دل و دماغ کو ہلا کر رکھ دینے والے بہت سے پیچیدہ مسائل منہ پھاڑے کھڑے ہیں؛ لیکن حقیقت یہ ہے کہ قضیہ فلسطین اُسی دن سے مشرق و مغرب میں بسنے والے تمام مسلمانوں اور عربوں کے لیے باعثِ رنج و الم اور ہر قسم کی اذیت کا سرچشمہ بنا رہا ہے (اور اُس وقت تک بنا رہے گا، جب تک ہم مسلمانانِ عالم اُس کو اپنی مرضی کے مطابق حل نہ کر لیں) جس دن ارضِ فلسطین میں صہیونیت کے ناپاک بیج کی کاشت کی گئی تھی، صہیونیوں نے قدس اور مسجدِ اقصیٰ پر قبضہ کر لیا تھا؛ نیز جس دن فلسطین کے اصل باشندوں (مسلمانوں) کو وہاں سے جلا وطن کر دیا گیا تھا۔

اس سال کے آخری مہینوں میں، اس فلسطینی اسلامی قضیے سے بالقصد چشم پوشی کرنے والے عالمی ضمیر کی توجہ مبذول کرنے کے لیے انتفاضہ مبارکہ شروع ہوا، سینکڑوں

(۱) جن کی وفات چہار شنبہ ۱۵ شوال (بہ تقویم سعودی عربیہ) ۱۴ شوال (بہ تقویم ہندوستان) ۱۴۲۱ھ مطابق

۱۰ جنوری ۲۰۰۱ء کو ہوئی۔



نو جوان اور معصوم بچوں کی جانیں اُس میں کام آئیں، جن کی قربانیوں، جاں نثاریوں اور اُن پر ہونے والے ظلم و جارحیت کی تصویریں ٹیلی وژن پر دکھائی گئیں۔ اس الم ناک منظر کو دیکھ کر مسلمانانِ عالم اپنے آنسوؤں پر قابو نہ رکھ سکے، اُن کے دلوں میں غیرتِ ایمانی جوش مارنے لگی، اُن کی رگوں میں بہنے والا خون کھول گیا، اُن کے چہروں پر آنسوؤں کی جھڑی لگ گئی، اُن کے دلوں کی گہرائی میں انتقامی جذبات بھڑک اُٹھے، اُنھیں اُس ذلت و رسوائی کا بہ خوبی احساس ہوا، جس کے سایے میں، عالم گیر، امریکی، تبلیغی، صہیونی، وشی اور سیکولر طاقتوں کے زیرِ سایہ فلسطینی مسلمانوں کو جینے پر مجبور کیا گیا۔ ان طاقتوں سے امتِ مسلمہ اوب چکی ہے، اس لیے وہ اب بڑی بے صبری سے اُس دن کا انتظار کر رہی ہے، جس دن ہمارے قائدین و حکام کو اُن طاقتوں کی طرف سے اُسی بے چینی کا احساس ہو، جس کا امتِ مسلمہ کو عرصے سے ہے۔

اس مبارک موقع سے ہم دعائیں قبول کرنے والے بلند و برتر خدا سے بس یہ دعا کرتے ہیں کہ وہ ہمارے قائدین کو بہ جلد امریکی، تبلیغی، صہیونی، صلیبی اور صنم پرست اور سیکولر طاقتوں کی کارستانیوں سے نتیجہ خیز طور پر اکوٹ جانے کی توفیق سے ہمکنار کرے؛ اُنھیں سراپا غیظ و غضب بنادے؛ اُنھیں اتنی طاقت دے دے کہ وہ دشمنوں پر کاری ضرب لگا سکیں اور اُن پر بجلی کی طرح ٹوٹ پڑیں۔ اللہ طاقت ور رہتا ہے اپنے کام پر؛ لیکن اکثر لوگ نہیں جانتے۔ (یوسف: ۲۱)



# قضیہ فلسطین کے تئیں

## دنیا والوں کا دوہرا پیمانہ کیوں؟ (۱)

قضیہ فلسطین کے ساتھ مختلف پہلوؤں سے جس قدر بھی ہم دردی و غم خواری کا اظہار کیا جائے، کم ہے؛ اس لیے کہ یہ نہ صرف یہ کہ عالمی، خصوصاً مغربی طاقتوں اور بالآخر اُن فرزند ان تہلیث کی طرف سے سیاسی اور عسکری رشتا کشی کا شکار ہے، جو صہیونیوں کی کھلم کھلا حمایت کرتے ہیں؛ بل کہ یہ عرب مسلم قائدین اور عربی اسلامی عوام کے تضادات کا بھی شکار ہے۔

سارے عربوں اور مسلمانوں یا اُن کی اکثریت کا یہ خیال ہے کہ حقوق کی واپسی اور عز و شرف کی بازیابی کی راست، صحیح اور سیدھی راہ، صرف جہاد، فوجی حل اور مقدور بھر ممکنہ تیاری کے بعد؛ بد قماش صہیونیوں کے ساتھ فیصلہ کن جنگ سے ہو کر گزرتی ہے۔

ہمارے رہنماؤں کا موقف، قابلِ شرم تضادات کا مجموعہ:

جہاں تک ہمارے رہنماؤں کی بات ہے، تو اُن کا موقف ہمیشہ قابلِ شرم تضادات کا مجموعہ رہا۔ اس میں کوئی شک نہیں کہ وہ اخباری بیانات اور بین الاقوامی مجلسوں اور عوامی کانفرنسوں و سمیناروں میں اپنے اعلانات کے ذریعے، فلسطینی انتفاضے کی تائید کرتے اور

(۱) ترجمہ ادارہ (کلمۃ العدد) الداعی بہ عنوان: "إِزْدَوَاجَةُ الْمَوْقِفِ الْعَالَمِيِّ الْمُنِشِقَةِ" شمارہ: ۳، جلد: ۲۵، ربیع

الاول ۱۴۲۲ھ = جون ۲۰۰۱ء - ترجمہ اردو: چہار شنبہ: ۱۴۲۸/۳/۲۸ھ = ۲۸/۳/۲۰۰۷ء -

اُس کے جاں بازوں کی کوششوں کو سراہتے ہیں<sup>(۱)</sup>، واضح حق اور تاریخی عظمت کی راہ میں اُن کے جذبہ شہادت کا گن گاتے اور اپنے خرچ سے انتفاضے کے زخمیوں کی مرہم پٹی اور اُن کے زندہ رشتے داروں کا مادی اور معنوی تعاون کرنے کا حکم صادر کرتے ہیں۔ نیز صہیونیوں کے ہوش ٹھکانے لگانے، اُن کے قائدین کو پریشان کرنے اور ارضِ فلسطین، وہاں کے باشندوں اور مقدس مقامات کو نکلنے کے مقصد سے بنائے گئے اُن کے جہنمی منصوبوں کو ناکام بنانے کے لیے یہ فلسطینی جوان جتنی جرات مندانہ کارروائیاں کرتے ہیں، اُن سب کا وہ کھلے دل سے خیر مقدم کرتے ہیں؛ لیکن دوسری طرف یہی قائدین اسرائیل کے ساتھ مذاکرات اور امن معاہدوں کا ازسرنو آغاز کرنے، ممکنہ قریب ترین وقت میں مذاکرات کی میز پر بیٹھنے اور سلامتی کی راہ میں حائل رکاوٹوں کو دور کرنے کی ترغیب بھی دیتے رہتے ہیں، مسلسل سارے ذرائع ابلاغ کو یہ بیانات جاری کرتے پھرتے ہیں کہ ہم ہمہ گیر، منصفانہ اور پائیدار امن چاہتے ہیں اور ہماری خواہش ہے کہ ایک ایسا معاہدہ ہو، جس سے حق، حق دار کو مل جائے۔ بہ الفاظِ دیگر اُن کا خیال یہ ہے کہ یہودی ”انصاف“ کا مفہوم جانتے اور اُس کو اپنی زندگی میں رو بہ عمل لاتے ہیں اور یہ کہ یہودی حق دار کے لیے، حق سے دست بردار ہونے کو تیار بیٹھے ہیں اور یہ ایسے لوگ ہیں، جو وعدوں معاہدوں پر کاربند رہتے ہیں، گویا وعدہ خلافی اور بات بات میں جھوٹ بولنا اور قدم قدم پر دھوکہ دینا، قومِ یہودی کی فطرت نہیں!۔

حال آں کہ یہ انتفاضہ اپنے رب پر ایمان رکھنے والے ہدایت یافتہ جوانوں کے جہاد کے سوا اور کچھ بھی نہیں؛ چناں چہ یہ تروتازہ چہڑیوں والے جوان اور وہ ننھے ننھے بچے، جن کے ہونٹوں پر معصومیت رقصاں ہے اور جن کے چہروں پر گناہوں سے پاکی کا نور کھیل رہا ہے۔ (۱) اب یہ صورتِ حال بھی بدل گئی ہے۔ ۱۳۲۸ھ/۲۰۰۷ء میں جب یہ راقم، اس تحریر کو اردو میں چھاپنے کے لیے آخری کٹس سے گزرا رہا ہے، اس سے کافی عرصہ پہلے سے ہی بالخصوص افغانستان اور عراق کو امریکہ کے ذریعے تباہ کر دینے کے بعد پیدا ہونے والے منظر نامے کے مشاہدے کے بعد، سارے اسلام پسندوں اور عزائم پر یقین رکھنے اور کاربند رہنے والوں کو امریکہ کے ڈر سے، عالمِ عرب و عالمِ اسلام کے حکم راں شاباشی دینے سے بھی گریزاں ہو گئے ہیں۔

ہے، جو کچھ کر رہے ہیں، وہ حقوق کی واپسی، ہڑپ گئی زمینوں کی بازیابی، عزت و آبرو کی حفاظت اور اُس پکی کھچی عزت کے جذبے سے سرشار ہو کر، انجام دے رہے ہیں، جس کو ہمارے نام نہاد قائدین و سیاست داں اور اربابِ حل و عقد بیچ کھانے کو تیار بیٹھے ہیں۔

### مسئلہ فلسطین، متضاد اور متحدہ موقف کے بیچ:

پیچیدہ مسئلہ فلسطین۔ جو ہر اعتبار سے موجودہ عہد کا پہلا اسلامی عربی مسئلہ ہے۔ قائدین و سیاست دانوں کے متضاد موقف اور عالم اسلام و عالم عرب کے مسلم عوام کے متحدہ اور اٹل موقف کے درمیان لٹکا رہا ہے۔ عالم اسلام و عالم عرب کے اُن مسلم عوام کا موقف اس سلسلے میں متحدہ، پائے دار، ناقابل شکست اور واضح و فیصلہ کن ہے، جو ماضی میں بھی ہمہ گیر تیاری، اتحاد کی طاقت سے لبریز، نیز عربی اسلامی حکومتوں اور وہاں کی قوم کو اُس جہاد اور عسکری اسلامی حل پر ہم راے کر دینے والے غضب آلود انتفاضے پر اٹل رہے ہیں اور ہنوز ہیں، جس سے دشمن خوف کھاتے اور جس سے صہیونی، صلیبی اور پوری دنیا کے صنم پرست اس طرح ڈرتے ہیں، جس طرح چھوٹے بچے جنوں اور بھتیگوں سے ڈرا کرتے ہیں۔

ڈانواڈول اور پئس و پیش والے موقف سے، جو مذاکرات اور اُکتا دینے والے امن سیریل اور خیانت اور وعدہ خلافی جیسے عناصر سے مرکب یہودی فطرت کی وجہ سے، نامعلوم انجام والے معاہدوں میں مشغول ہونے کی راہ سجھائے، نہ ماضی میں کوئی فائدہ ہوا اور نہ آئندہ اس کی دور دور تک امید ہے۔ ہمیں یقین ہے کہ یہودیوں کے ساتھ معاہدہ، مکڑی کا گھر ہے، جو گھروں میں سب سے بودا اور کم زور ہوتا ہے۔

اس موقع سے خصوصاً اپنے آپ کو مجبور پاتا ہوں کہ عالمی برادری اور مغربی عالمی میڈیا، دنیا کی سب سے بڑی دہشت گرد لابی: صہیونیت اور تحریک طالبان کے مابین جو عجیب و غریب امتیازی برتاؤ کر رہا ہے، اُس کی طرف اشارہ کروں۔ حال آں کہ طالبان

نے، امریکی اور مغربی ذرائع ابلاغ کی رپورٹوں کی رو سے بھی ”دہشت گردی“ کے دسویں  
 حصے کا بھی ارتکاب نہیں کیا۔

اسرائیل کی بنیاد ہی، دہشت گردی پر ہے:

اسرائیلی ریاست کی بنیاد ہی مغربی، برطانوی اور امریکی دہشت گردی پر ہے،  
 چنانچہ اُس نے اپنے تو سیع پسندانہ عزائم کو، اُسی خالص دہشت گردی کی راہ سے عملی جامہ  
 پہنایا اور ہنوز پہنا رہا ہے، جس کا ارتکاب صہیونی حکومت و عوام، یورپی ممالک، امریکہ،  
 فرزند انِ تہلیث، نام نہاد اقوام متحدہ اور اُس کی سلامتی کونسل میں سے ہر ایک کرتا رہا ہے۔  
 آخر الذکر دونوں ادارے بھی پوری دنیا میں عموماً اور عالمِ عربی میں خصوصاً، صہیونی صلیبی  
 مفادات کو رو بہ عمل لانے کا جال ہیں۔ اس طرح کہ دنیا کو عموماً اور عالمِ عربی کو خصوصاً،  
 اسرائیل کی عسکری مصنوعات، اُس کے مغرب سے حاصل کردہ اسلحے اور اُس کی اقتصادی  
 پیداوار کی کھپت کے انتہائی نفع بخش میدان کے طور پر استعمال کیا جائے، نیز عربوں کو  
 اسرائیل کی انسانیت کا غلام بنا دیا جائے اور پوری دنیا کو عربوں کے مذہب، اُن کی تہذیب  
 و ثقافت، اُن کے رسوم و روایات اور اُن کی مذہبی اور ملی شناخت کے ساتھ کھلواڑ کرنے کے  
 وسیع میدان میں تبدیل کر دیا جائے۔

نا قابل انکار حقیقت:

کیا یہ کھلی ہوئی حقیقت نہیں کہ اگر کوئی فلسطینی بچہ انجانے میں کوئی سنگریزہ بھی، کسی  
 صہیونی کی طرف پھینک دے، تو ظلم و جارحیت کے ساتھ قلبِ عالمِ عربی میں قائم صہیونی  
 ریاست، اُس کے بدلے میں دسیوں معصوم فلسطینی بچوں کو موت کی نیند سلا دیتی ہے،  
 ہزاروں فلسطینی شہریوں کو دانے دانے کا محتاج بنا کر رکھ دیتی ہے، کئی علاقوں کا محاصرہ  
 کر لیتی اور بہت سارے خطوں میں کر فیو نافذ کر دیتی ہے۔ یہ صہیونی ریاست کسی ایک

معصوم بچے یا کسی بھولے بھالے جوان کی کارروائی کا، کئی گنا فلسطینیوں کو سزا دیتی رہی ہے؛ بل کہ اکثر اُس نے فلسطینیوں کو نا کردہ گناہ کی سزا دی اور بغیر کسی ”جارحانہ“ اقدامی کارروائی کے یوں ہی اُن پر اپنا غصہ اتارا؛ لیکن یورپی ممالک کے ذریعے، اسرائیل کی ان جارحانہ کارروائیوں کو ”دہشت گردی“ کے واضح لفظ سے تعبیر کرنا تو درکنار، صہیونی ریاست اور اُس کے قائدین کو ”دہشت گرد“ کے لفظ سے ملتا جلتا کوئی دوسرا نام دینے کی بھی ہمت کا اظہار نہ ہو سکا۔

اس کے برخلاف کوئی عربی اسلامی ملک جوں ہی امریکہ اور یورپی ممالک کی مرضی کے خلاف کوئی قدم اٹھاتا ہے، اُس پر اقوام متحدہ کی آڑ میں یہ دونوں (امریکہ اور یورپ) اقتصادی پابندی عائد کر دیتے ہیں۔ لیبیا اور سوڈان کی مثال سامنے ہے کہ یہ دونوں ملک کئی سالوں سے اقوام متحدہ کے پردے میں، ان ممالک کی طرف سے ایسے چیلنجوں اور دھمکیوں کا سامنا کر رہے ہیں، جن کا سیدھا نشانہ دونوں ملکوں کی خود مختاری اور امن و سلامتی ہے۔

### افغانستان کے خلاف، امریکہ کی اقتصادی پابندی:

اسی طرح آج افغانستان، امریکہ۔ جو آج روئے زمین کا سب سے ”بڑا دہشت گرد“ ہے؛ کیوں کہ وہ اس حوالے سے اپنے لئے پالک اسرائیل سے کہیں آگے ہے، جو امریکہ کی مدد، اُس کی حوصلہ افزائی اور ٹریننگ کے بغیر کچھ بھی نہیں کرتا۔ کی طرف سے سخت اقتصادی پابندیوں سے دوچار ہے (۱) امریکہ اس سلسلے میں اقوام متحدہ کا ہی سہارا لیا کرتا

(۱) واضح ہو کہ ۱۱ ستمبر ۲۰۰۱ء (سہ شنبہ: ۲۳ جمادی الاخریٰ ۱۴۲۲ھ) کو امریکہ کے ”عالمی تجارتی مرکز“ پر حملے سے کئی سال پہلے سے ہی، امریکہ نے طرح طرح کے بہانوں سے طالبان کی اسلامی حکومت کے خلاف، اقوام متحدہ (اور صحیح لفظوں میں ”اقوام مختلفہ“) کا سہارا لے کر سخت اقتصادی پابندی عائد کر رکھی تھی۔

۱۱ ستمبر ۲۰۰۱ء میں امریکہ کے ورلڈ ٹریڈ سینٹر پر حملے اور مسماری کو بہانہ بنا کر (کہ یہ حملہ القاعدہ نے کیا ہے، جس کے سربراہ اسامہ بن لادن ہیں اور جن کو طالبان حکومت نے افغانستان میں پناہ دے رکھی ہے) امریکہ نے یک شنبہ۔ دو شنبہ: ۱۹-۲۰ ستمبر ۱۴۲۲ھ مطابق ۷-۸ اکتوبر ۲۰۰۱ء کی درمیانی شب میں افغانستان پر حملہ کر کے، اُس کو تباہ کر کے،



ہے۔ پوری دنیا کو معلوم ہو چکا ہے کہ امریکہ نے ایک دو بار نہیں، سینکڑوں بار، کسی ملک کے خلاف اپنی سامراجی عسکری انانیت کو تسکین دینے کے لیے، اقوام متحدہ کی بات ٹھکرا دی، پھر اُس نے جوڑ توڑ کر کے اقوام متحدہ کے مستقل ممبروں کی حمایت سے، اپنی کارروائیوں کو عالمی جواز کا رنگ دے دیا۔ بغیر کسی نئی اشتعال انگیزی کی کارروائی کے، عراق پر امریکہ اور اُس کے طاقت ور مغربی حلیف نے حال ہی میں جو ضربیں لگائی ہیں (۱)، اس سلسلے میں یہ مثال دی جاسکتی ہے؛ اسی لیے پوری دنیا حتیٰ کہ مغربی ممالک نے بھی اس کی پرزور مذمت کی اور عراق پر حالیہ امریکی برطانوی حملے کو ایک ناجائز جارحانہ کارروائی قرار دیا۔

### افغانستان کے تئیں، اقوام متحدہ کا موقف:

امریکہ اور اُس کے اشارے پر اقوام متحدہ، افغانستان کے تئیں جو رخ اپنائے ہوئے ہے، وہ اس اسلامی ملک کے خلاف ایک عالمی جارحیت ہے، جس کی ۹۰ فی صد زمین پر طالبان کا کنٹرول ہے، وہاں اُنھوں نے اپنے خاص طریقے پر امن و امان کی فضا

→ شنبہ: ۲۳/۸/۱۴۲۲ھ = ۱۱/۱۱/۲۰۰۱ء کو کیونسٹ شمالی اتحاد (جو اسلام پسند طالبان کا مخالف رہا تھا) کی پشت پناہی میں ”کابل“ پر قبضہ کر لیا، شہر ”ہرات“ پر اس سے قبل ہی، امریکہ کا کنٹرول ہو گیا تھا۔ جمعہ: ۲۱/رمضان/۱۴۲۲ھ = ۷/دسمبر/۲۰۰۱ء کو شمالی اتحاد کے چھتر چھائے میں امریکہ نے طالبان کے آخری قلعے ”قدحار“ پر بھی قبضہ کر لیا اور اس طرح اُس نے افغانستان پر اپنا تسلط قائم کر لیا؛ لیکن آج اس تحریر کے اردو میں، طباعت کے لیے، تیار کیے جانے کے وقت، دو شنبہ ۲۳/رمضان/۱۴۲۸ھ = ۸/اکتوبر/۲۰۰۷ء تک طالبان امریکہ اور اس کے نام نہاد حلیفوں کے ساتھ گور یلا جنگ جاری رکھے ہوئے ہیں، جن میں کبھی امریکہ کا پلڑا بھاری ہو جاتا ہے اور کبھی طالبان کا؛ لیکن طالبان کا مورال (معنوی طاقت) ہنوز قائم ہے اور اُن کے حوصلے ذرا بھی پست نہیں ہوئے ہیں۔

(۱) ان ضربوں سے اشارہ اُن حملوں اور عسکری کارروائیوں کی طرف ہے، جو امریکہ عراق پر، عراق کے اگست ۱۹۹۰ء میں کویت پر حملے اور قبضے کے بعد سے، مسلسل کرتا رہا تھا؛ تا آنکہ اُس کی عسکری طاقت کی مکمل سماری کے بعد، اُس نے ۲۰ مارچ ۲۰۰۳ء سے عراق پر باقاعدہ زبردست حملہ کر دیا کہ اُس کے پاس وسیع تر تباہی کے ہتھیار ہیں، ۱۹ اپریل ۲۰۰۳ء کو امریکی افواج کا بغداد پر قبضہ ہو گیا۔ متن میں جن ضربوں کی طرف اشارہ کیا گیا ہے، اُن سے مراد اول الذکر کارروائیاں ہیں۔ ثانی الذکر ۲۰۰۳ء والی مراد نہیں۔

قائم کی اور وہاں اسلامی شریعت کو نافذ کرنے کی کوشش کی؛ لیکن امریکہ اور دنیا کے سارے ممالک نے اس دلیل کی آڑ میں ہر قسم کے حیلے حوالے سے کام لے کر انھیں پریشان کیا کہ اُن کے دیار میں بن لادن پناہ لیے ہوا ہے، جس کو یہ سخت جان طالبان امریکہ کے حوالے کرنے کو تیار نہیں۔ امریکہ کے خیال میں دنیا کے مختلف مقامات پر بن لادن، اُس کے مفادات کے خلاف دہشت گردانہ کارروائیوں میں مملوٹ ہے، جس کا امریکہ کے پاس کوئی ٹھوس ثبوت نہیں۔ طالبان والے امریکہ سے بار بار ثبوت مانگتے رہے؛ لیکن کوئی ثبوت ہو تو پیش کیا جائے، اس لیے امریکہ آج تک بن لادن کے خلاف کوئی ثبوت پیش نہ کر سکا۔

بن لادن تو صرف ایک بہانہ ہے، جس کے در پردہ امریکہ افغانستان میں تیزی سے پھیلتی اُس اسلامی تحریک کو کچلنا چاہتا ہے، جو افغانستان سے باہر بھی اپنے قدم جمایا چاہتی ہے۔ اس موقع سے میرا یہ مقصد نہیں کہ میں طالبان کی تمام کارروائیوں کا دفاع کرتے ہوئے یہ کہہ دوں اُن کا ہر قدم شریعت اسلامی کی رو سے سونی صحیح ہے؛ کیوں کہ طالبان کوئی فرشتہ نہیں، وہ بھی انسان ہی ہیں، اُن سے بھی غلطیاں سرزد ہو سکتی ہیں؛ تاہم یہ غلطیاں یقیناً ریاست اسرائیل اور اُس کے سرپرست امریکہ کی جارحانہ ودہشت گردانہ کارروائیوں کے معیار کی نہیں ہیں؛ لیکن امریکہ اور مغربی ممالک نے طالبان کے خلاف پوری دنیا اور سارے عالمی ذرائع کو اکٹھا کر کے، انھیں بدنام کرنے، اُن کے سراپا کو بگاڑنے اور آخرش ”اسلامی نظام حکومت“ کی غلط تصویر کشی میں کوئی فروگزاشت نہ کیا؛ تاکہ دنیا کے ذہن میں یہ بات بیٹھ جائے کہ اسلامی حکومت کا تجربہ اس موجودہ ترقی یافتہ دنیا میں کام یاب نہیں ہو سکتا، جس کی ساری ترقی سیکولر عیسائی اور سیکولر نظام کی دین ہے۔

آج صورت حال یہ ہے کہ امریکہ اور سارے دشمنوں کی تگ و تاز کے نتیجے میں طالبان، دہشت گردی کی علامت بن گئے ہیں اور دنیا والوں کے ذہن میں اس اعتبار سے اُن کی اتنی غلط تصویر نقش ہو گئی ہے کہ جوں ہی اُن کا ذکر آتا ہے، دنیا اُن سے کراہت کا

اظہار کرنے لگتی ہے اور اُن سے ٹھیک اُسی طرح ڈرتی ہے، جس طرح چھوٹے بچے کالی بھتیوں سے ڈرتے ہیں۔

طالبان کے ذریعے، بودھ کے مجسموں کو توڑنے کی کارروائی، شرعی نقطہ نظر سے بھی، امریکہ اور دنیا کے اُن ممالک کی نقل و حرکت کے خلاف ایک ردِ عمل سے زیادہ کچھ نہ تھا، جو طالبان کے خلاف محاذ بنا کر ٹوٹ پڑے ہیں اور اپنی غلطیوں سے باز آنے کو تیار نہیں۔ امریکہ نے اِس اقدام کو بھی اُچک کر پوری دنیا میں طالبان کو بڑے پیمانے پر بدنام کرایا اور آج کل عالمی ذرائع ابلاغ، طالبان کو برا بھلا کہنے کے لیے اِس طرح فارغ ہو کر بیٹھ گئے ہیں کہ گویا انسانی معاشرے کا صرف یہی ایک خطرناک قضیہ ہے، جس کی وجہ سے قیامت جلد آجائے گی اور دنیا میں بگاڑ اور فساد کا دور دورہ ہو جائے گا۔

کیا یہ ساری باتیں دنیا کو یہ دعوت نہیں دیتیں کہ وہ اِس سلسلے میں سنجیدگی سے غور و فکر کرے؛ تاکہ دنیا میں قدرتی حالت بہ حال ہو اور یہ کہ مسلمانوں کے ساتھ اُسی انصاف کا برتاؤ کرے، جس کی وہ غیر مسلموں کے لیے مانگ کیا کرتی ہے۔



## ایک کانفرنس کی ایک جرأت مندانہ قرارداد (۱)

خبر رساں ایجنسیوں کی وساطت سے ہمیں موصول ہونے والی اُن خبروں سے بڑی خوشی ہوئی، جن کا خلاصہ یہ ہے کہ ایران میں منعقدہ کانفرنس - جو ۲ صفر ۱۴۲۲ھ = ۲۷ اپریل ۲۰۰۱ء جمعہ کو تہران میں اختتام کو پہنچی - میں فرحت بخش اور دلیرانہ قراردادیں پاس ہوئیں۔ دنیا کے زائد از تیس ممالک نے متفقہ طور پر ایک محضر نامے پر اپنے اپنے دست خط ثبت کیے، جس میں واضح انداز میں امریکہ کے ذریعے اسرائیل کی سیاسی، عسکری اور اقتصادی حمایت اور فلسطینیوں کے ساتھ اسرائیل کے بھیانک جرائم سے اُس کی چشم پوشی کی بھرپور مذمت کی گئی۔ اِس کانفرنس نے عربی اسلامی ممالک سے امریکی مصنوعات کے بائیکاٹ کی اپیل کے ساتھ ساتھ اسلامی ممالک سے یہ مطالبہ بھی کیا کہ وہ اسرائیلی ریاست کے ساتھ اپنے اقتصادی اور سفارتی تعلقات منقطع کر لیں۔

یہ قرارداد واقعی خوشی و مسرت کی لہر دوڑانے والی ہے، بہ شرطے کہ اِس کو عملی جامہ پہنایا جائے؛ لیکن ایسا لگتا ہے کہ قضیہ فلسطین کے تعلق سے منعقد ہونے والی، دیگر اسلامی عربی کانفرنسوں کی قراردادوں کی طرح یہ قرارداد بھی صرف فائل تک محدود ہو کر رہ جائے گی اور بات اِس سے آگے نہ بڑھ سکے گی۔

اِس کی وجہ یہی ہے کہ عربی اسلامی ممالک - بنیادی اور اصلی اختلافات کی بات تو جانے دیجیے - اپنے فرعی اور ذیلی چھوٹے موٹے اختلافات کو بھی ختم کرنا نہیں چاہتے، خواہ

(۱) ترجمہ کلمۃ التحریر، الداعی، شمارہ: ۴، جلد: ۲۵، ربیع الثانی ۱۴۲۲ھ = جولائی ۲۰۰۱ء - ترجمہ اردو: جمعرات

کتنی بھی نازک گھڑی کیوں نہ آکھڑی ہو، چاہے کتنے بھی خوف ناک انجام سے اُنھیں دوچار ہونا پڑے اور خواہ کتنے ہی بھیانک خطرات کا اُنھیں کیوں نہ منہ دیکھنا پڑے۔ ہمارے قائدین و سیاست داں اپنے گہرے اختلافات کی وجہ سے اولاً تو کسی کانفرنس میں، کسی بھی فیصلہ کن قرارداد تک پہنچ ہی نہیں پاتے اور اگر پہنچ بھی جائیں، تو اُس کے نفاذ کی راہ میں اُن کی باہمی کشاکش دیوار بن کر کھڑی ہو جاتی ہے۔

اپنے مستقبل کے قضیوں۔ جن میں قضیہ فلسطین ”پہلے قضیے“ کی حیثیت رکھتا ہے۔ کی حد تک ہی سہی، اگر ہماری صفوں میں اتحاد ہوتا، تو صہیونیوں کے اندر اتنی جرأت نہ ہوتی کہ وہ فلسطینی بچوں اور جوانوں کا پرندوں کی طرح شکار کریں۔ ہاں! ہاں! اسرائیلی افواج اور پولس والوں کے اندر اتنی طاقت نہ ہوتی کہ وہ جب اور جس وقت چاہیں فلسطینی پولس اسٹیشنوں اور سیکورٹی والوں پر گولہ باری کر دیں، فلسطینی بچوں اور جوانوں کے ساتھ ساتھ فلسطینی پولس والوں کو قریب سے نشانہ بنائیں۔ اگر ہم متحد ہوتے، تو یقیناً صہیونی افواج، فلسطینی پولس والوں کے سروں اور سینوں میں گولیاں پیوست کرنے، اُن کی گاڑیوں کو نذر آتش کرنے اور ذلت و رسوائی کے ساتھ اُن کے ہاتھوں سے اسلحے چھیننے کی ہمت نہ جٹا پاتی۔ اگر اسرائیل کو عربی اسلامی صفوں کے باہمی اتحاد، اتفاق رائے اور فیصلہ کن اور نافذ العمل قرارداد پاس کرنے کا احساس ہوتا، تو وہ ہمارا بال بھی بیکا نہیں کر سکتا تھا۔

جب ذرائع ابلاغ کے ذریعے ہمیں یہ خبریں ملتی ہیں کہ قابض اسرائیلی افواج، مسلسل جھڑپوں میں فلسطینی بچوں اور سیکورٹی والوں کو موت کے گھاٹ اتار رہی ہیں اور اس کے بالمقابل اکادکا ہی اسرائیلی فوجی اپنے انجام بد سے دوچار ہو رہا ہے، تو مشرق و مغرب کے گوشوں میں بسنے والے ہم مسلمانوں کے دلوں میں آگ سی لگ جاتی ہے۔ اس کے باوجود، فلسطینی ”دہشت گرد“ اور ”تشدد پسند“ ہیں اور وہ ہتھیار، جنگ اور خون خرابے کو ترجیح دینے والے ہی شمار کیے جا رہے ہیں اور صہیونیوں کو ”صلح جو“ اور ”امن پسند“ کے لقب سے یاد کیا جا رہا ہے۔ یہ کتنی حیرت ناک بات ہے!

# فلسطینی روزِ اول سے ہی جان و مال کی قربانی دیتے رہے ہیں (۰)

آگ و خون، تباہی و بربادی، بموں، گولوں، ٹینکوں، اپاچی ہیلی کاپٹروں اور ایف-۱۶ لڑاکا طیاروں کا سامنا، سروں پر مکانات کی مسامری، پکی ہوئی کھیتیوں کی بربادی، بچوں، عورتوں اور بوڑھوں کا قتل: یہی کچھ ہمارے فلسطینی بھائیوں کی صبح و شام کی خوراک بن گئی ہے۔ یہی اُن کی ہوا ہے، جس میں وہ سانس لے رہے ہیں۔ یہی اُن کا پانی ہے، جس سے وہ اپنی پیاس بجھا رہے ہیں اور یہی اُن کی دوا ہے، جس سے وہ اپنے زخموں کی مرہم پٹی کا کام لے رہے ہیں۔ کوئی ایک دو سال کی بات نہیں؛ بل کہ زائد از پچاس سال سے فلسطینی اسی قسم کی زندگی جی رہے ہیں۔

فلسطینی عوام کو موت کے گھاٹ اتارنے، یا ترک وطن پر مجبور کرنے اور انھیں دیس نکالا دینے کے لیے، صہیونی صلیبی مغرب اور بت پرست و بے دین مشرق، خصوصاً امریکہ اور برطانیہ کے زبردست تعاون سے، پوری دنیا سے دھتکارے گئے صہیونی (۱) پچاس

(۰) ترجمہ کلمۃ العدو، الداعی بہ عنوان: "الشَّعْبُ الْفَلَسْطِیْنِیُّ ظَلَّ یُوکِّدُ مِنْذُ الْیَوْمِ الْاَوَّلِ الْاِسْتِعْذَادَ غَیْرِ الْعَادِیِّ لِلتَّضَیُّعِیَةِ بِالنَّفْسِ وَالْعَالِ"، شمارہ: ۵، جلد: ۲۵، جمادی الاولیٰ ۱۴۲۲ھ = جولائی - اگست ۲۰۰۱ء۔ ترجمہ اردو: جمعرات ۱۶/۳/۱۴۲۸ھ = ۲۰۰۷/۴/۵ء۔

(۱) تاریخ بتاتی ہے کہ یہودیوں کو کبھی بھی اور کسی جگہ بھی استحکام نصیب نہ ہوا۔ وہ جہاں جہاں بھی پناہ کے لیے گئے وہاں کی زمین کچھ ہی عرصے بعد، اُن پر تک ہو گئی۔ ۵۸۶ قبل مسیح میں شاہِ عراق "بخت نصر"،، یروشلم کو تباہ کر کے سارے یہودیوں کو قیدی بنا کر عراق لے آیا۔ جب کہ ۲۰۳ قبل مسیح میں یہودی، شاہانِ شام کے غلام بن کر ذلت و خواری ←



سالوں سے اس کوشش میں لگے رہے ہیں کہ وہاں صہیونیت کی بنیادوں کو مضبوط کیا جائے، پوری دنیا سے چن چن کر صہیونیوں کو یہاں اس طرح لایا جائے کہ فلسطینیوں کے لیے پاؤں دھرنے کی بھی گنجائش باقی نہ رہے اور آخر الامر ہمیشہ کے لیے، اس فلسطینی قضیے کو ہی ختم کر دیا جائے کہ نہ رہے بانس نہ بجے بانسری۔

→ سے دو چار رہے۔ ۷۰ء میں اُن پر رومیوں کا تسلط ہو گیا، جنہوں نے اُن کے عبادت خانے جلادے اور اُن کا قتل عام کیا۔ دور اسلامی میں یہودی، اسپین اور پرتگال میں اطمینان و سکون کے ساتھ رہے؛ کیوں کہ مسلم حکمرانوں نے، اسلامی ہدایات پر عمل کرتے ہوئے، انہیں انسانی حقوق سے نوازا۔ ۱۳ویں صدی عیسوی میں، یہودیوں کو عیسائیوں کے ہاتھوں ظلم و جور کا شکار ہونا پڑا، حتیٰ کہ ۱۳۹۰ء میں تو انہیں اسپین اور پرتگال سے مکمل طور پر کھڑ دیا گیا۔ اس سے قبل ۱۲۹۰ء میں انگلستان سے بھی انہیں مکمل طور پر ملک بدر کر دیا گیا۔ ۱۳۰۶ء میں شاہ فرانس نے فرانس سے بھی انہیں مکمل طور پر نکال دیا، کچھ عرصے بعد کچھ یہودیوں کو انگلستان میں، کچھ شرائط کے ساتھ رہنے کی اجازت دی گئی؛ لیکن ۱۳۹۴ء میں دوبارہ یکسر نکال دیے گئے۔ ۱۳۶۰ء میں مجر سے انہیں بھگادیا گیا۔ تک و دو کے بعد دوبارہ آمد کی اجازت ملی؛ لیکن ۱۵۸۲ء میں پھر دھوکا کر دیے گئے۔ ۱۳۷۰ء میں بلجیکا سے نکال دیے گئے اور ۱۳۸۰ء میں چیکوسلوواکیا کے ”براگ“ خطے سے بھگائے گئے۔ ۱۵۶۲ء میں بیرونی اور کوشش کے بعد واپسی کی اجازت ملی؛ لیکن ۱۷۴۳ء میں ایک ایک کر کے بھگادیے گئے۔ ۱۴۲۰ء میں نمسا سے نکال دیے گئے، جب کہ ۱۴۴۴ء میں ہالینڈ کی زمین اُن پر تنگ ہو گئی۔ ۱۵۴۰ء میں اٹلی سے نکال دیے گئے۔ ۱۵۵۱ء میں جرمنی سے بھگادیے گئے اور خود اُن کے ذرائع کے مطابق، جنگ عظیم دوم عرصہ ۱۹۳۹ء — ۱۹۴۵ء کے دوران جرمنی کے نازیوں نے اُن کا قتل عام کیا۔ ۱۵۱۰ء میں روس سے نکالے گئے، پھر مسمیٰ سلسل کے بعد وہاں لوٹے؛ لیکن اوکرائینا کے علاقے میں ۱۹۱۹ء میں سخت اذیتوں سے گزارے گئے۔ اس طرح ان کی مردودیت کا ایک طویل دور اور تاریخ ہے۔ تاریخ کے مطالعے سے یہ بخوبی واضح ہے کہ ان کے ساتھ مسلمانوں کے سوا کسی نے انصاف نہیں کیا، جس کی وجہ اُن کی اپنی فطرت ہے جو نصوص قرآن کے مطابق بدکرداری، وعدہ خلافی، حکم الہی کی پامالی، علم دینی کے کتمان، سنگ دلی، قتل انبیاء و صلحا وغیرہ سنگین صفات میں ڈھلی ہوئی ہے؛ اسی لیے یہی قوم اور مذہب اور کسی علاقے کے باشندوں سے کھل نہ مل نہیں پاتے؛ بل کہ اپنے میزبانوں اور اپنے محسنوں کے ساتھ بھی دغا بازی سے کام لیتے رہے ہیں۔ اُن کی سرکشی، دوسروں سے برکشتگی، دوسروں کے حقوق کی پامالی کی وجہ اُن کا یہ مزعومہ اعتقاد ہے کہ وہ اللہ کی پسندیدہ و چنیدہ و برگزیدہ قوم ہیں؛ اسی لیے اُن کا یہ عقیدہ ہے کہ غیر یہود کا مال یہودیوں کے لیے جائز ہے؛ اس لیے کہ دگر قوموں کی جان و املاک پر اللہ نے یہودیوں کو اختیار دیا ہے، جیسے انسان کو حیوان پر فوقیت ہے، اُسی طرح قوم یہود کو دگر اقوام ارض پر فضیلت حاصل ہے؛ کیوں کہ دگر اقوام عالم یہودیوں کے بالمقابل بالکل چوپائے جیسے ہیں۔ (دیکھیے مقالہ: ”انجی جَاوَزَ الظَّالِمُونَ الْمَدَنِي“ از: ڈاکٹر محمد بن عبد اللہ للہ خندان، روزنامہ الریاض، ص: ۱۳، شمارہ (۱۱۸۰۶) جلد: ۳۷)

## صہیونیوں کا جال اور ہمارے قائدین:

جب شکست پسند نسل۔ اگر ہم ”عہد شکن“ اور ”دغا باز نسل“ کا نام نہ دیں۔ سے تعلق رکھنے والے قائدین اور سیاست دانوں نے دلیرانہ مقابلہ، عظیم جہاد اور اُس بہادرانہ جنگ سے۔ جس کے اندر مستحقین کو، ان کا حق دلوانے، چھینی گئی زمینوں کو واپس کرانے، وقار و اعتبار کو بہ حال کرنے، پامال شدہ عزت و آبرو کے انتقام کا موقع دینے، نیز جس کے اندر شرم سے ہمارا سر جھکانے اور ہمارے وقار کو مجروح کرنے والی ذلت و رسوائی سے نجات دلانے کی طاقت تھی اور ہنوز ہے۔ اپنے ہاتھ کھینچ لیے، تو صہیونی اپنے مطلوبہ اہداف کو بہ روئے کار لانے کے لیے، بلا انقطاع تمام وسائل کو کام میں لاتے رہے، چناں چہ مذاکرات کا ڈھونگ رچایا اور ہمارے حکم رانوں کو اُن معاہدات کے اکتادینے والے سیریل کے بھنور میں لاپھنسیا، جن سے نہ ماضی میں فلسطینیوں کا کوئی بھلا ہوا اور نہ مستقبل میں ہوگا؛ بل کہ الٹا ان معاہدات سے فلسطینیوں کی تباہی و بربادی میں اضافہ ہوا، انھیں مزید جلا وطنی کا منہ دیکھنا پڑا اور اُن کی مشکلات اور الجھنوں نے مزید پیچیدہ شکل اختیار کر لی۔ ان نام نہاد معاہدوں نے فلسطینیوں کی مزید غلامی کی راہ ہم وار کی، جس کو اگرچہ فلسطینی مقتدرہ کے ارباب بست و کشاد۔ جن میں پیش پیش فریب خوردہ یا سرعرات ہیں۔ سمیت ہمارے دیگر قائدین و سیاست دانوں نے قبول کر لیا ہے؛ لیکن فلسطینی قوم اور مشرق و مغرب کے مسلمانوں نے غلامی کا یہ طوق اپنے گلوں میں نہ ماضی میں کبھی ڈالنا پسند کیا اور نہ آئندہ کبھی پسند کریں گے۔

فلسطینی عوام نے، خاص کر حالیہ عوامی انتفاضے کے ذریعے، یہ باور کرا دیا ہے کہ وہ صہیونیوں کے قبضے اور اُن کی غلامی کو ہرگز تسلیم نہ کریں گے اور صہیونیوں کے جبر و تشدد اور مغربی صلیبی نفاق کے سامنے ہرگز ڈھیر نہ ہوں گے۔

ہمارے فلسطینی بھائی اور خصوصاً وہ جوان اور بچے۔ جنھوں نے بے گناہ فلسطینیوں

کے جسموں سے، مسلمان ہونے اور اپنے دیار کے اصلی باشندہ ہونے کے جرم میں بہائے گئے پاکیزہ لہو کے بیچ اپنی آنکھیں کھولی ہیں۔ یہی چاہتے ہیں کہ وہ اپنے گھروں میں رہیں؛ کیوں کہ انھوں نے کوئی ایسا جرم، یا کوئی ایسی غلطی نہیں کی ہے جو ان کی خانما بادی یا ان کے اندھا دھند قتل کی سزا کا سبب بنے، وہ اپنے ملک اور اپنی سرزمین کو چھوڑ کر کہیں نہیں جانا چاہتے۔ یہ جوان اور بچے جان و مال اور اپنا سب کچھ اس راہ میں قربان کرنے کے لیے پوری طرح کمر بستہ رہے ہیں۔

### چھ سو بچوں اور جوانوں کی شہادت:

گزشتہ آٹھ مہینوں میں۔ نیز جب جب ضرورت پڑی اور صورتِ حال دھماکہ خیز ہوئی۔ اپنے معمول کے مطابق چھ سو بچوں اور جوانوں نے راہِ جہاد میں اپنی گردنیں کٹوا دیں اور زائد از پچیس ہزار نے اپنے جسموں پر گہرے زخم کھائے؛ لیکن جانوں کی بے دریغ قربانی اور پانی کی طرح بہائے گئے خونوں کی وجہ سے نہ ان کے بازو کم زور ہوئے، نہ ان کے ریڑھ کی ہڈیوں میں کوئی کجی آئی، نہ ان کے عزم و حوصلے پست ہوئے اور نہ ہی وہ مایوسی و ناامیدی کا شکار ہوئے۔ حال آں کہ خبیث اور ملعون صہیونیوں نے اپنی مجرمانہ، وحشیانہ اور ظالمانہ کارروائیوں میں کوئی کسر نہ چھوڑی؛ بل کہ ان کارروائیوں کے نتیجے میں وہ مزید طاقت کے ساتھ ڈٹ گئے، ان کی حق پر ثابت قدمی میں اضافہ ہوا، اسلامی سرحدوں کی حفاظت میں لگ گئے اور اس طرح دشمنوں کا مقابلہ کیا، کہ اس کا انھیں (دشمنوں کو) اندازہ بھی نہ تھا اور انھوں نے کسی حال میں اس کی توقع نہ کی ہوگی؛ چنانچہ ان فلسطینی جوانوں نے حال کے دنوں میں مختلف انداز میں تابروتوڑ فدائی حملے کیے، جس کی وجہ سے صہیونیوں کے پتھر سے زیادہ سخت دلوں میں بھی دہشت بیٹھ گئی اور فلسطینی صہیونی تصادم میں کسی قدر ”خوف کا توازن“ قائم ہوا۔ اس میں دوراے نہیں کہ ان نو عمر غیور فلسطینی جوانوں نے دیرینہ عز و شرف، واضح حق اور گراں بہا وطن کی حفاظت کے لیے، راہِ خدا میں اپنی قیمتی

جانوں کا نذرانہ اس لیے پیش کیا ہے؛ تاکہ صہیونی اچھی طرح سمجھ لیں کہ وہ قائدین و سیاست داں، جنہوں نے اتنی تکلیفیں نہیں اٹھائیں، جتنی فلسطینی قوم نے اٹھائی ہیں اور جو اُس اصل اور صحیح اسلامی حس سے بہرہ ور نہیں ہیں، جس سے فلسطینی قوم اور عربی اسلامی قوم بہرہ مند ہے؛ وہ جتنا اور جس قدر بھی ظلم و ذلت کی زندگی جینا گوارا کر لیں، فلسطینی اور اُن کے ہم نوا اسلامی عربی عوام کبھی بھی ظلم و ذلت کو گوارا نہ کریں گے۔

### بچوں اور جوانوں کا قابلِ ستائش رول:

یہ بچے اور جوان ماضی میں بھی قائدین و سیاسی لیڈروں سے زیادہ قضیہ فلسطین کی اہمیت کو سمجھتے رہے ہیں، اسلامی شعور سے بہرہ مند رہے اور اس قومی المیے کو اپنے سینے سے لگائے رہے ہیں، ہنوز اُن کے اندر یہی جذبہ کارفرما ہے اور مستقبل میں بھی وہ اِن احساسات سے اِن شاء اللہ دست بردار نہ ہوں گے؛ اس لیے کہ قیادت و سیاست کا دم بھرنے والے یہ لوگ عقل کو عشق اور جذبے پر فوقیت دیتے ہیں اور انتفاضے کے یہ جوان اور بچے عشق و محبت کے ہی ذہن سے سوچتے اور صرف عشق کے محرکات پر لٹیکت کہتے ہیں، اُن کی ہر نقل و حرکت اُس اسلامی جذبے کی آواز پر وجود میں آتی ہے، جس کو کسی بھی فرد یا جماعت نے جب بھی اپنا رہنما بنالیا، اُس نے معجزہ دکھایا، تاریخ کے دھارے کو بدل ڈالا اور زمانہ اُس کے پیچھے چلنے اور اُس کے احکامات کو عملی جامہ پہنانے پر مجبور ہوا۔

اِن جوانوں اور بچوں نے کینہ پرور مغرب کے راست تعاون سے صہیونیوں کے ذریعے بچھائے گئے ”جال“ کے رنگ اور اُس کی نوعیت اور فریب دہی کو اچھی طرح سمجھ لیا ہے؛ اس لیے اُنہوں نے نہ ”امن“ کو قبول کیا، نہ معاہدے پر راضی ہوئے، نہ صلح صفائی کے لیے ہامی بھری اور نہ اُن جھوٹے صہیونیوں کے کسی وعدے پر کان دھرا، جو اپنی وعدہ خلافی، دروغ گوئی اور بات کو اُدلنے بدلنے کے حوالے سے انسانی تاریخ میں اپنی امتیازی شناخت رکھتے ہیں۔

## خود سر مغرب کی ایک ہی کوشش ہے:

شروع دن سے ہی ان بچوں اور جوانوں نے یہ سمجھ لیا تھا کہ طویل الوقتی اور مسلمانوں اور عربوں کو امن اور معاہدوں کی کارروائیوں میں پھنسانے کے ذریعے، خود سر مغرب کی بس ایک ہی کوشش ہے کہ وہ فلسطین میں صہیونی پودے کی جڑوں کو گہرائیوں میں پیوست کر دے، اصحاب مکان: فلسطینیوں کی گردنوں کو غلامی کے طوق سے مضبوطی کے ساتھ جکڑ دے، صہیونی ریاست کو عالم عربی کے قلب میں طاقت ور ترین ریاست بنادے اور اُس کے اسلحہ خانے کو اتنے سارے ہتھیاروں سے بھر دے کہ وہ دنیا کے نقشے پر چوتھی بڑی عسکری ریاست بن جائے<sup>(۱)</sup> جب کہ یہی مغرب، عالم عربی خصوصاً اُن ممالک کو جنہیں ظالمانہ اور خود غرضانہ طور پر ”مشرق وسطیٰ“ کا نام دیا جاتا ہے، کم زور کرنے، وہاں کے اسلحہ خانوں کو دیوالیہ بنانے یا فرسودہ اور ازکار رفتہ ہتھیاروں سے بھرنے میں لگا رہا، اب بھی اسی کوشش میں ہے اور مستقبل میں بھی مسلم ممالک کے تعلق سے اُس کا یہی رویہ برقرار رہے گا؛ تاکہ عربی ممالک صہیونی دشمنوں کی ریاست کے مقابلے کی تاب نہ لاسکیں۔ نیز یورپ نے عالم عرب بالخصوص ”مشرق وسطیٰ“ کے ممالک کے اندر بہت سے مسائل پیدا کر دیے، اُن کے اندر اختلاف و انتشار کا بیج بودیا، انہیں ایک دوسرے کے خون کا پیاسا بنادیا اور بھائی بھائی میں دشمنی کی آگ بھڑکادی؛ تاکہ وہ متحد نہ ہوں کہ طاقت ور ہو کر امریکہ، یورپ اور صہیونی دشمن کی ریاست سمیت، سارے دشمنوں سے مقابلے اور انہیں سبق سکھانے کے لیے تیار ہو جائیں۔

فلسطینی جوانوں اور مسلم عربی شیر بچے۔ جن کے ساتھ مشرق و مغرب کی وسعتوں میں پھیلے عربوں اور مسلمانوں کی دلی دعائیں ہیں۔ برہنہ سینوں، حساس دلوں، ایمان کی

(۱) یعنی امریکہ، روس اور چین کے بعد چوتھی بڑی عسکری طاقت اسرائیل ہی ہے، حتیٰ کہ دنیا کے متعدد ممالک کو، وہ اسلحہ سپلائی کرتا ہے خود ہمارا ملک ہندوستان اس وقت اسرائیلی اسلحے کا ایک بڑا خریدار ہے۔

دولت سے لبریز عقلوں اور ایمان کی چاشنی سے بہرہ مند نفوس کے ذریعے، صہیونی منصوبوں کے مقابلے کی ضرورت پر مکمل ایمان رکھتے ہیں۔ انھوں نے صہیونیوں کے ناپاک منصوبوں کا ایسے جوش مارنے والے خون سے مقابلہ کیا ہے، جس کے ہر قطرے نے جلی حروف میں یہ عبارت تحریر کی ہے: جاں نثاری کے بغیر کوئی عزت نہیں مل سکتی اور عالمی مجلسوں کی بکواس اور لن ترانیاں بہ زورِ طاقت چھینی گئی اور پیروں تلے روندی گئی عربی عزت کا ذرہ برابر حصہ بھی نہیں لوٹا سکتیں۔

انتفاضے کے شہداء، خصوصاً ایسی جرأت مندانہ کارروائی۔ جس کی وجہ سے صہیونیوں کے ہوش ٹھکانے لگ گئے، اُن کے اندر اتنی سراسمگی اور دہشت پھیلی کہ وہ کسی دوسری جگہ بھاگنے کی سوچنے لگے، انھیں ہر جگہ اچانک کاری ضربی لگیں، اُن کی سیکورٹی کے ذمے دار سراپا خوف بن گئے اور جس کی وجہ سے، بعض موقعوں سے اُن کی خوشیاں غموں میں تبدیل ہو گئیں۔ کرنے والے رضا کاروں نے دو ٹوک انداز میں یہ ثابت کر دیا ہے کہ امن مارچ، جس کو قائدین اور سیاست دانوں نے ”واحد ترجیح“ کا عنوان دیا تھا، بے حیثیت ہو چکا ہے اور یہ کہ ”میڈریڈ“، ”اوسلو“ اور ”شرم الشیخ“ والے معاہدوں میں سے کسی سے ذرہ برابر بھی، برادرانِ فلسطین کا فائدہ ہوا نہ ہونے کو ہے۔

### ایریل شیرون غصے سے پھٹ پڑا:

”صابرا“ اور ”شتیلا“ میں قتل عام کرنے والا ایریل شارون۔ جو اپنے جسم و جُستے، لہو، اپنے ظاہر و باطن، اپنے افکار و خیالات، اپنے سارے وجود سے، یعنی ہر اعتبار سے نفرت و ناپسندیدگی کا پوٹلا ہے۔ اُس وقت غصے سے پھٹ پڑا، جب اُس نے دیکھا کہ فلسطینی بچے اور جوان، جارح صہیونی عسکری ساز و سامان کے روبرو کوہِ گراں بن کر ڈٹے ہوئے ہیں، حال آں کہ اُن پر قسم قسم کی تکلیفوں اور اذیتوں کی بارش کی جارہی ہے، وہ اپنی جانیں گنوار ہے ہیں، ہر طرح کی مصیبتوں اور رکاوٹوں سے دوچار ہو رہے ہیں، اُن کے



مکانات کو سہاڑ کیا جا رہا ہے، اُن کے سرتن سے جدا کیے جا رہے ہیں، اُن کی ہڈیاں پسلیاں توڑی جا رہی ہیں اور اُن کے غم میں، اُن کے ماں باپ، بھائی بہن اور پڑوسی رد و کر مرے جا رہے ہیں؛ لیکن یہ کبھی نہ ہوا کہ اُنھوں نے کوئی سستی دکھائی ہو، اُن کے حوصلے اور ارادے پست اور کم زور ہوئے ہوں اور اصول کی صحت اور نقطہ نظر کی حقانیت پر اُن کے ایمان کی بنیادیں ذرا بھی جلی ہوں۔

اس ٹھوس اور مُعَزَّز اُنہ موقف کی وجہ یہ ہے کہ انتفاضے کے ان رضا کاروں نے ماضی میں بھی یہی کچھ دیکھا اور جانا اور اب بھی یہی جان اور دیکھ رہے ہیں کہ اگر اُنھوں نے حق کا دفاع کیا اور اُس کی مانگ کی، تو مغرب والوں نے ہمیشہ اُن کو ”تشدد پسند“ اور ”دہشت گرد“ ہی کہا اور اگر صہیونیوں نے ظلم و بربریت اور جارحیت و وحشت کا کھلم کھلا ارتکاب بھی کیا، تو مغرب والوں نے اُس کو اسرائیلی مفادات کے تحفظ اور ”بے گھر مظلوم“ یہودی باشندوں کے دفاع کی ”کارروائیاں“ بتایا۔

### انتفاضے کے تعلق سے، مغرب کی دورخی پالیسی:

حالیہ انتفاضے کے حوالے سے مغرب کی دورخی پالیسی کی واضح مثال یہ ہے کہ امریکہ نے صہیونی بم باری کے نتیجے میں جاں بحق ہونے والے چھ سو فلسطینیوں کی لاشوں سے اپنی آنکھیں موند لیں؛ لیکن جس وقت سینکڑوں شہدا کی جانوں اور ہزاروں زخمیوں اور معذوروں کا بدلہ لینے کے جذبے سے، ظلم کی راتوں کی درازگی سے مایوس کوئی فلسطینی جوان اٹھ کھڑا ہوا، تو امریکہ نے آسمان سر پر اٹھالیا۔ بلاشبہ امریکہ اور مغرب کا یہ دوہرا رویہ زبان حال سے چیخ چیخ کر کہہ رہا ہے کہ اگر سارے فلسطینی عوام بھی موت کے گھاٹ اتار دیے جائیں، تو بھی امریکہ اور مغرب کے لیے یہ کوئی لائق توجہ مسئلہ نہ ہوگا؛ لیکن اگر انتقام کسی ایک یہودی کو بھی مار دیا جائے، تو یہ ناقابل معافی جرم شمار ہوگا۔

اس کی ایک مثال یہ بھی ہے کہ قاتلین و سیاست داں بہ شمول یا سرعفات، فلسطینی



عربی اور اسلامی حقوق سے ایک ایک کر کے دست بردار ہوتے رہے؛ لیکن صہیونیوں اور اُن کے یورپی قائدین کے منہ سے شکریے کا ایک لفظ بھی نہ نکلا، اُن کے اس دست بردارانہ موقف کو ایک ”شریفانہ عمل“ اور ”مطلوبہ سرگرمی“ قرار دینا تو درکنار، اُن صہیونیوں اور یورپ والوں نے اس کو ہمیشہ ایک ایسا عمل گردانا، جو مطلوبہ معیار پر پورا نہیں اترتا۔

اس کی تازہ ترین مثال یہ ہے کہ جب حالیہ ہفتوں میں انتفاضے کی کارروائیوں اور فدائی حملوں میں اضافہ ہوا، خصوصاً ۲۴ مئی ۲۰۰۱ء جمعہ کو مجاہدین نے ”ونتساریم“ کے چوراہے پر دورضا کارانہ کارروائیاں کیں اور اُن کے ٹھیک تین دن بعد ۲۷ مئی ۲۰۰۱ء اتوار کی صبح کو دو کاردھماکوں کا صہیونیوں کو سامنا کرنا پڑا، نیز ان کارروائیوں کے دوران بدکار صہیونیوں کو مزید دو سخت ضربوں (شہر ”قدس“ کے رقص و سرود گاہ کے انہدام اور ”حیفا“ میں فٹ بال میچ والے واقعے کی شکل میں) کا درد جھیلنا پڑا، تو جیسے قیامت ٹوٹ پڑی، امریکہ اور صہیونیوں نے، حسب معمول نام نہاد خود مختار فلسطینی مُقَبِّلہ کے صدر یا سر عرفات پر دباؤ ڈالا کہ وہ بہ جلد حرکت میں آئیں اور ”تشدد“ اور ”دہشت گردی“ یعنی جوش و جذبے سے لب ریز انتفاضے کے خاتمے کے سلسلے میں اپنی ذمہ داری انجام دیں۔ مرتا کیا نہ کرتا، بے چارے یا سر عرفات بھی بے چون و چرا اس کام کے لیے تیار ہو گئے، چنانچہ فلسطینی اتھارٹی کے حوالے سے صہیونی ذرائع نے خبر دی ہے کہ خود مختار فلسطینی مُقَبِّلہ نے اسلامی تحریک مزاحمت: حماس کے اُن تین گروہوں کو گرفتار کر لیا ہے، جنہوں نے یہودیوں کے عسکری اور نوآباد کاری کے اہداف پر مورثا رگولے داغے تھے۔ صہیونیوں کی اس ”بڑی خدمت“ کے عوض ہونا تو یہ چاہیے تھا کہ وہ یا سر عرفات کے شکر گزار ہوتے؛ لیکن اس کے برعکس، انسانی خونوں سے ہولی کھیلنے والے صہیونی وزیراعظم ”شیرون“ کے آفس کے ذرائع نے یہ کہا: حماس کے تین ٹکڑیوں کی گرفتاری سے متعلق ان خبروں کی اشاعت کا مقصد صرف نئی امریکی انتظامیہ کو خوش کرنا تھا۔

جب سے صہیونیوں نے فلسطینی اتھارٹی کو، مزاحمت اور جہاد کو کچلنے کے لیے مقبوضہ

ارضی میں داخل ہونے کی اجازت دی ہے، اُسی وقت سے فلسطینی مُقتدرہ کے تعلق سے اُن کا یہی موقف ہے۔ یہ اجازت بھی اِس لیے دی گئی ہے؛ تاکہ فلسطینی اتھارٹی کے سیکورٹی کے ادارے فلسطینی عوام پر نظر رکھیں اور اسرائیل کے لیے جاسوسی کا فریضہ انجام دیں۔ دوسری طرف ہمارے حکم راں اور صدر یا سر عرفات کا حال یہ ہے کہ وہ خود سپردگی کی راہ پر ہی تیز گامی سے محو سفر ہیں؛ لیکن خدائی قانون کے تحت اُنھیں صہیونیوں کی طرف سے مناسب جواب مل رہا ہے۔ تو کیا اب بھی وقت نہیں آیا کہ عرفات عقل کے ناخن لیں، اپنے شکست خوردانہ طریقہ کار کی غلطی کا ادراک کریں اور یہ سمجھیں کہ شکست خوردانہ مذاکرات، مجاہدین کی سرکوبی اور بہادر جوانوں کو دلیس نکالا دینے کی راہ پر چل کر وہ سیدھی راہ سے بھٹک رہے ہیں۔

مذکورہ حالات کے نتیجے میں، فلسطینی عوام، جوان اور بچے، روزِ اول ہی سے بہ خوبی سمجھ رہے ہیں کہ عز و شرف، زمینوں کی بازیابی، آبرو کی حفاظت اور قدس کی واپسی کی راہ، خدا کے راستے میں جان و مال کی قربانی سے ہو کر گزرتی ہے۔ اُن پر لاکھوں سلام، اُن پر رحمن کی مبارک بادی اور ملائکہ کا سلام نازل ہو۔ اللہ کے ہاں حورِ عین اُن کے لیے سراپا استقبال ہیں۔ خدائی فرمان ہے: اور کہہ کہ عمل کیے جا، پھر آگے دیکھ لے گا اللہ تمھارے کام کو اور اُس کا رسول اور مسلمان۔ (توبہ: ۱۰۵)



# قضیہ فلسطین.. امتِ مسلمہ کے ضمیر سے

## رائے شماری کی ضرورت (•)

نوخیز جوانانِ فلسطین اور پھول جیسے ننھے منے معصوم فلسطینی بچے، اپنے بیش بہا وطن مقدس: فلسطین پر محض خالق کائنات کی خوش نودی کی خاطر، اپنی مقدس جانوں کا نذرانہ پیش کرنے کے لیے، مسابقانہ جذبات کے ساتھ ناپاک دشمنوں سے ٹکڑے لے رہے ہیں۔ اس میں تعجب کی کوئی بات نہیں؛ کیوں کہ قضیہ فلسطین اپنے وجود کے دن سے ہی انھی جاں نثار شہدا کی بہ دولت زندہ رہا ہے۔ فلسطینی عوام نے کبھی شکست تسلیم نہ کی؛ بل کہ صہیونی دشمن سے ہمیشہ برسرِ پیکار رہے اور اُن کے خلاف بہ قدر استطاعت جنگ کا ماحول بنائے رکھا، (حال آں کہ دشمن کی طرف سے قتل و خوں ریزی، تباہی و بربادی اور دھڑپکڑ کے مظاہر، روز اول سے لے کر آج تک بلا انقطاع اپنی سابقہ روش پر باقی ہیں) ”تصفیہ“ کے خوش نما عنوان سے، شکست خوردانہ رویے کے زور پکڑنے کے دنوں میں بھی، مزاحمت اور عوامی جدوجہد میں کوئی کمی نہ آئی۔

جذبہ جہاد کی وجہ سے ہی، قضیہ فلسطین زندہ ہے:

فلسطینی عوام کے جذبہ جہاد، اُن کی ثابت قدمی اور زبردست مزاحمت کے تسلسل

(•) ترجمہ اوریہ (کلمۃ العدد) الداعی بہ عنوان: ”فَلَنَسْتَفِي فِي قَضِيَّةِ فَلَسْطِينِ ضَمِيرَ الْأُمَّةِ الْمُسْلِمَةِ“ شمارہ: ۶،

جلد: ۲۵، جمادی الاخریٰ ۱۴۲۲ھ = اگست - ستمبر ۲۰۰۱ء۔ ترجمہ اردو: دو شنبہ ۱۴۲۸ھ/۴/۲۳ = ۲۰۰۷ء۔

ہی کی دین ہے کہ قضیہ فلسطین اب تک زندہ ہے۔ دنیا والوں کی توجہ اپنی طرف مبذول کر رہا ہے اور عربی اسلامی قوم سے یہ اپیل کر رہا ہے کہ وہ اُس پر مادی اور معنوی اعتبار سے بھرپور توجہ دیں۔ دشمن کی خود سری، اُس کی دندناہٹ اور غرور کو خاک میں ملانے کے لیے، جب جب کش مکش اور مزاحمت میں تیزی آئی اور دشمنوں سے مقابلے کی آگ بھڑکی، تو قضیہ فلسطین کے حوالے سے دنیا کی توجہ میں اضافہ ہوا، بین الاقوامی سرگرمی بڑھی اور عربی اسلامی قوم، خواب غفلت سے بیدار ہوئی۔

یہ کتنی افسوس ناک بات ہے کہ ایک طرف تو بے چارے فلسطینی عوام، پہلے سے کہیں زیادہ اس قضیے کو مؤثر بنانے اور اُس میں زندگی کی نئی روح پھونکنے کے لیے کمر باندھ کر کھڑے ہوئے، تو دوسری طرف ہمارے مسلم رہ نما اور سیاسی لیڈران اس قضیے کی آڑ میں، اپنی سیاسی دکان چکانے اور اس کے ذریعے، اپنے عاجلانہ اغراض و مفادات حاصل کرنے کے لیے خم ٹھونک کر میدان میں آگئے اور یہ گھٹیا کوشش کی کہ امن و سلامتی قائم کرنے کے نام پر قضیہ فلسطین کو شکست خوردانہ سیریل کے جال میں پھنسا دیں اور فلسطینی عوام کو مزاحمت سے اپنے قدم پیچھے کھینچ لینے پر مجبور کر دیں؛ تاکہ دشمنوں کے مفادات کو، کوئی زک نہ پہنچے، وہ امن و امان کے سایے میں چین کی نیند سوئیں اور یہ مسئلہ ہمیشہ ہمیش کے لیے اپنی موت آپ مر جائے۔

انتفاضے کے ساتھ ہونے والی خیانتیں:

جب جب قضیہ فلسطین، طاقت کے ساتھ ابھرا، صہیونیوں کے وجود کو خاکستر کر ڈالنے کے مقصد سے انتفاضہ کی آگ بھڑکی اور جوان و بچے پتھروں سے صہیونی گشتی دستوں کا مقابلہ کرنے اور اپنی قیمتی جانوں کو راہِ خدا میں نچھاور کرنے کے لیے کفن بردوش اٹھ کھڑے ہوئے، تب تب اُس کو زندہ درگور کرنے اور ناکام بنانے کے لیے بڑے پیمانے پر سازشیں رچی گئیں۔

چناں چہ ۱۹۸۷ء میں جنم لینے والے پہلے انتفاضے کے ساتھ یہی ہوا کہ اُس کو ۱۹۹۳ء میں تنظیم آزادی فلسطین کی اُس قیادت (۱) کے ہاتھوں ناکام بنا دیا گیا، جس نے معاہدہ ”اوسلو“ کا سہارا لے کر، اُس کو زیر زمین دفن کر دیا۔ اس کے بعد فلسطینی مقتدرہ نے وہی غلطی کی کہ اُس نے سال گزشتہ ستمبر ۲۰۰۰ء سے جاری حالیہ انتفاضے کو ختم کرانے کا عہد و پیمان کر لیا۔ چناں چہ اُس نے اپنے اس عزم کا اظہار کیا کہ وہ فلسطینی جوانوں اور بچوں کے ذریعے رونما ہونے والی ”دہشت گردی“ اور تشدد کو اپنے آخری انجام تک پہنچا کر ہی دم لے گی۔ جب کہ حقیقت یہ ہے کہ فلسطینی مقتدرہ کے سربراہ مسٹر عرفات کو از سر نو مستحق توجہ بنانے کا سہرا انتفاضہ ہی کے سر جاتا ہے، نیز فلسطینی قضیے کی دستاویزات کے حوالے سے جو کچھ وہ سرگرمی دکھلا رہے ہیں اور اُن کے موقف کو عالمی اور اسلامی عربی راے عامہ کی جو کچھ ہم دردی ملی ہے، وہ اسی انتفاضے کی دین ہے؛ لیکن اقتدار کے نشے میں چور اور کرسی حکومت کے عہدے کے خمار میں بدست ہر شخص کی فطرت ہے کہ وہ بہ وقت اقتدار عموماً صحیح بات کو سمجھتا نہ صحیح سمت کو دیکھتا ہے۔

یا سر عرفات، آٹھ مہینے تک ہی انتفاضے کو گوارہ کر سکے:

سب سے زیادہ افسوس ناک پہلو یہ ہے کہ یا سر عرفات - اللہ انھیں اور اُن کے نقش قدم پر چلنے والے تمام عربی اور مسلم رہنماؤں کو ہدایت دے - نے صرف آٹھ مہینے ہی انتفاضہ کو گوارا کیا، جب کہ دوسری طرف وہ مذاکرات جیسے کارِ عبث اور بے ہودہ کام میں، سالوں مذاکرات کی میز پر بیٹھتے رہے۔ حال آں کہ - جیسا کہ میں نے ابھی کہا - انتفاضہ ہی کے بل بوتے یا سر عرفات متحدہ اور مضبوط فلسطینی موقف اختیار کر سکے۔ اسی انتفاضے نے پوری اسلامی دنیا کو قضیہ فلسطین کے ارد گرد لا کھڑا کیا، اسی کی دین ہے کہ آج پوری دنیا حیرت و استعجاب کے ساتھ سنگ بہ دست بچوں اور رضا کاروں جو انوں کی طرف دیکھ رہی

(۱) ظاہر ہے کہ اس قیادت کے سربراہ اعلیٰ بھی یا سر عرفات ہی تھے۔

ہے اور ناقابلِ بیان خوف و دہشت کے ساتھ ملعون صہیونی ان مجاہدین کو تکلیف باندھ کر دیکھ رہے ہیں؛ لیکن ہائے افسوس کہ یا سرعرات نے ان تمام باوقار اور معززانہ اکتسابات کی دھجیاں اڑا کر رکھ دیں اور مئی ۲۰۰۱ء کی، دشمنوں کی کارروائی کے بعد، اس مقصد سے اٹھ کھڑے ہوئے کہ وہ ”تشدد“ پر بند لگانے کی فوری جدوجہد کا اعلان کر دیں اور وہ خود یہ تسلیم کر لیں کہ قابض اور ملعون غاصبین کی تادیب کے ارادے سے فلسطینیوں نے جتنی قربانیاں دیں اور جتنے رضا کارانہ حملے کیے اور ہنوز جو کچھ کر رہے ہیں، وہ سراپا ”تشدد“ ہے اور یہ کہ فلسطینی واقعتاً ”تشدد پسند“ ہیں۔

### جوان اور بچوں کی شان دار مزاحمتی کارروائیاں:

آخری دنوں میں مزاحمتی کارروائیاں زور پکڑ گئی ہیں، بچوں اور جوانوں نے صہیونی افواج کی گولیوں کا جواب پتھروں اور ڈھیلوں سے دینا شروع کیا ہے اور اس سے ایک قدم آگے بڑھ کر انھوں نے فدائی حملے کیے۔ یہ سب کچھ وہ جوان اور بچے انجام دے رہے ہیں، جنھوں نے روزِ اول سے ہی قبضے کا کڑوا گھونٹ پیا ہے، جن کی آنکھیں سخت ترین تکالیف اور خوف ناک ایذا رسانیوں کے سایے میں کھلی ہیں، انھوں نے تذلیل و توہین، آبروریزی، قتل و غارتگری، بھیانک بم باری اور محاصرہ اور ناکہ بندی کے بے شمار مناظر دیکھے ہیں۔ یہ صورتِ حال دیکھ کر ان کے تن بدن میں آگ لگ گئی، ان کی غیرتِ ایمانی جوش مارنے لگی اور وہ قابض دشمنوں کے ناپاک سایے اور ذلت و غلامی کی طویل رات سے پیچھا چھڑانے کے لیے، صہیونی گشتی دستوں اور افواج پر اپنے ہاتھوں یا گولیوں (پتھر پھینکنے کے قدیم آلے) سے ہی پتھر اور اینٹ پھینکتے ہوئے اٹھ کھڑے ہوئے۔ یہی کچھ ان کا شعار اور ان کی پہچان بن گئی؛ چنانچہ جب جب فلسطینی جوانوں اور بچوں کا نام لیا گیا، تو اُس کے ساتھ ساتھ پتھر، اینٹ اور گوبے اور غلیل کا بھی نام لیا گیا۔

جب قضیہ فلسطین کی تجارت، نیز نو جوانوں کی بیش بہا قربانیوں اور اُن کی استشہادی کارروائیوں کے ساتھ بھاؤ تاؤ کی کوششیں ہمارے نام نہاد رہنماؤں نے تیز کر دیں، تو یہ جوان اور بچے مزید مضبوطی کے ساتھ اپنے اہل موقف پر ڈٹ گئے اور پہلے سے کہیں زیادہ مسابقانہ جذبے کے ساتھ اپنی جانوں کی قربانی پیش کی، چنانچہ ان نو جوانوں میں سے جو، زیادہ بہادر اور حوصلہ مند تھے، وہ دشمنوں کو اپنے انجامِ بد تک پہنچانے، اُن کے دلوں میں خوف و دہشت پیدا کرنے اور انھیں نفسیاتی اور اندرونی شکست سے دوچار کرنے کے لیے، اپنے آپ کو دھماکہ خیز مادوں سے اڑانے لگے۔

یہ کارروائیاں، صد فی صد؛ بل کہ اس سے کہیں بڑھ کر کام یاب ہوئیں؛ کیوں کہ سرزمینِ انبیاء، ارضِ فلسطین سے موصول ہونے والی رپورٹوں سے درج ذیل حقائق سامنے آتے ہیں:

۱- انتفاضہ کی کارروائیوں نے عموماً اور رضا کارانہ کارروائیوں نے خصوصاً یہودی کالونیوں کو ایک ناقابلِ برداشت جہنم میں تبدیل کر دیا ہے؛ کیوں کہ کم از کم ان کالونیوں میں بسنے والے صہیونی اپنی جان بچانے کے لیے انھیں کو خیر باد کہنے پر مجبور ہوئے ہیں۔

۲- ریاست ہائے متحدہ امریکہ کی طرف ہجرت کے لیے قرعہ اندازی کے عمل میں شرکت کی درخواست پیش کرنے والے صہیونیوں کی تعداد پچھلے سال سے دس گنا بڑھ گئی ہے؛ چوں کہ انتفاضے کی کارروائیوں نے صورتِ حال اتنی دھماکہ خیز بنا دی ہے کہ یہودیوں کی ایک بڑی تعداد دوسری جگہوں میں جا بسنے پر مجبور ہو گئی ہے۔ سینٹر برائے نقل مکانی۔ جس کے ذمے دار اٹلانٹا (امریکہ) کے یہودی ہیں۔ کے ڈائریکٹر ”براک لیون“ نے زور دے کر کہا: نقل مکانی کی درخواست دینے والوں کی تعداد میں اضافہ، یہودیوں کے حوصلوں (مورال) کے آگے پیمائش کی حیثیت رکھتا ہے۔“

۳- ان دنوں یہودی اعصابی تناؤ کو کم کرنے والی دواؤں کا حد سے زیادہ استعمال کر رہے ہیں۔ مُسکُن دوائیں تیار کرنے والی ایک کمپنی کے سروے سے پتہ چلا ہے کہ اس



قسم کی دواؤں کی کھپت میں نمایاں اضافہ ہوا ہے اور توقع ہے کہ صہیونیوں کے ذریعے فروخت ہونے والی ان دواؤں کی مقدار، اس سال ۵ املین ڈالر کو پہنچ جائے گی۔

۴۔ یہودی پریس نے باوثوق ذرائع سے یہ خبر دی ہے کہ شہادت پسندانہ کارروائیوں کی وجہ سے کالونیوں میں رہنے والے یہودیوں کے حوصلے بری طرح پست ہیں اور ان کی معاشی حالت خستہ ہے۔ یہودی پریس نے یہودیوں کے ایسے واقعات نقل کیے ہیں، جن سے ان کی ناامیدی اور گھبراہٹ کا پتہ چلتا ہے، حتیٰ کہ کاروباری لوگ تجارت گاہوں میں اپنے سامان لے جانے سے ڈر رہے ہیں۔ گیس کے سلنڈر پہنچانے والی گاڑیاں بھی یہودی کالونیوں میں، سلنڈر پہنچانے سے انکار کرنے لگی ہیں اور سلنڈروں کو دور دراز مقامات پر ہی چھوڑ کر واپس لوٹ جاتی ہیں۔ اس کی وجہ یہی ہے کہ ان کالونیوں کا رخ کرتے ہوئے ہر ایک کو ڈر لگتا ہے؛ کیوں کہ وہاں تک جانے والے سارے راستے غیر محفوظ ہیں اور فلسطینی جوانوں کی مجاہدانہ کارروائیوں کے نشانے پر ہیں۔

۵۔ روزمرہ کی ضروری غذائی اشیاء کا حصول بھی، یہودیوں کے لیے ایک پریشان کن مسئلہ بن گیا ہے، اسی طرح ڈاک بھی ان کے پاس نہیں پہنچ رہی؛ اس لیے کہ پوسٹ مین کو بھی یہودی کالونیوں کے مابین آمد و رفت کے دوران اپنی جان کا کھٹکا لگ رہتا ہے۔ اُطبا بھی ان کالونیوں کا رخ کرنے سے پہلے ہزار بار سوچنے لگے ہیں۔ ایک خاتون نوآباد کار کا یہ کہنا تھا: اب ڈاکٹر بھی شاذ و نادر ہی نظر آتے ہیں۔

۶۔ صہیونی نوآباد کار، جب اپنی جان بچانے اور فدائی حملوں سے نجات پانے کے لیے کسی دوسری جگہ کے لیے روانگی کا ارادہ کرتے ہیں، تو انھیں کوئی ایسا ٹرک نہیں ملتا، جو انھیں، ان کے سامان سمیت دوسری جگہ منتقل کر دے۔ چنانچہ ایک خاتون نوآباد کار کہتی ہے کہ وہ نقل و حمل کی ۱۲ کمپنیوں کے پاس گئی، تاکہ وہ اُس کے فرنیچر کو دوسری جگہ منتقل کر دے؛ لیکن اُس کو کمپنی والوں کی طرف سے یہ جواب ملا: اے خاتون! کیا تم اپنے ہوش و حواس کھو بیٹھی ہو، کیا تم چاہتی ہو کہ ہم اپنی جانوں کو خطرے میں ڈال دیں؟!

۷۔ صورتِ حال اتنی ابتر ہے کہ زوال پذیر امن و امان کے باعث دنیا کے دیگر یہودی ”ارضِ موعودہ“ کے سفر و زیارت سے کترار ہے ہیں۔ اسفار کی منسوخی کی تیز لہروں نے اب دنیا کے دیگر خطوں میں آباد یہودی نسلوں اور تنظیموں کو بھی اپنی لپیٹ میں لینا شروع کر دیا ہے۔ خوف و دہشت کے سایوں کا سلسلہ غیر ملکی ہوائی کمپنیوں تک دراز ہو گیا ہے؛ چنانچہ ان کمپنیوں نے اس خوف سے اسرائیل کی بہت سی پروازیں منسوخ کر دی ہیں کہ ہوائی جہاز کے عملوں کو وہاں سونے کے دوران پے در پے رونما ہونے والی کارروائیوں سے دوچار نہ ہونا پڑے گا<sup>(۱)</sup>



اپنے رب پر ایمان رکھنے والے ان بصیرت مند و باشعور فلسطینی جوانوں کو درج ذیل جاں نثارانہ محرکات مہمیز کر رہے ہیں:

۱۔ وہ ایمانی اور مذہبی سرمایہ، جو شہداء کو شرف و عزت سے نوازتا اور جہاد پر ابھارتا ہے اور جہاد کرنے والوں کے مقام و مرتبے کو بلند کرتا ہے۔

۲۔ سارے تہذیبی، دینی اور تاریخی گوشوں کے ساتھ، دشمن کے ساتھ کش مکش کی اصلیت اور اس کا مبنی بر حقیقت ہونا۔

۳۔ مزاحمتی سوچ کا رواج اور یہ تجربہ کہ مزاحمت ہی قبضہ گیر صہیونیوں سے ٹکر لینے کی واحد ایسی راہ ہے؛ جس پر چل کر ان صہیونیوں کو، دست برداری پر مجبور کیا جاسکتا ہے۔

۴۔ صہیونیوں کے ذریعے عسکری اور سیاسی دونوں سطحوں پر دباؤ میں اضافہ، جس کی وجہ سے ان جوانوں کے اندر جدوجہد آزادی کا جذبہ پروان چڑھ رہا ہے۔ سفاک ”شیرون“<sup>(۲)</sup> کے برسرِ اقتدار آنے کے بعد چیلنج اور مقابلے کی اہمیت میں مزید اضافہ ہو گیا ہے۔

(۱) ہفت روزہ ”الجمعہ“، کویت۔

(۲) ایریل شیرون (Ariel Sharon) یہ صہیونیوں کی ”لیکوڈ پارٹی“ سے تعلق رکھتا ہے۔ ۷ مارچ ۲۰۰۱ء سے

۲۱ نومبر ۲۰۰۵ء تک اسرائیل کا وزیر اعظم رہا ہے۔

۵۔ اپنے بازوؤں پر اعتماد کو ترجیح دینے کے رجحان میں تیزی؛ تاکہ حکومتی کردار کی ناکامی، کھلی امریکی جانب داری اور یورپ، روس اور چین کی پالیسیوں کی ناکامی کے بعد، عربی اسلامی اور عوامی رول ہی پر انحصار کیا جاسکے (۱)

قربانیوں کا دائرہ صرف شہادت تک محدود نہیں؛ بل کہ:

مسجد اقصیٰ کے تقدّس کی حفاظت اور ارض مبارکہ کی بازیابی کی خاطر، جو قربانیاں دی جا رہی ہیں، اُن کا دائرہ صرف شہادت تک محدود نہیں؛ بل کہ اُن کی بہت ساری شکلیں ہیں۔ کوئی فلسطینی قابض افواج کے تباہ کن ہتھیاروں سے اپنی جان قربان کرتا ہے، تو کوئی مجاہد، قابض صہیونیوں کا مقابلہ کرنے کے لیے اپنا سب کچھ لے کر گھر سے نکلتا ہے اور راہِ خدا میں اپنی جان دے دیتا ہے۔ کوئی فلسطینی رضا کار، غاصب و قابض صہیونیوں کو گزند پہنچانے کی اپنے ہدف اور شکار کو طے کر کے اس طرح پلاننگ اور منصوبہ بندی کرتا ہے کہ وہ صہیونیوں کو دہشت میں ڈالنے، ان کے حوصلوں کو توڑنے اور اُن کے رعب و دبدبے کو کم زور کرنے کے لیے انسانی بم بن کر، اُن کے روبہ روا اپنے آپ کو دھماکہ خیز مادے سے اڑا کر شہید ہو جاتا ہے۔ ان تصویروں کے جلو میں بہت سے عظیم تر، گہرے اور ہمہ گیر معانی و تصوّرات پوشیدہ ہیں؛ کیوں کہ انھی تصاویر کے نتیجے میں جہاں دشمنوں پر دھاک جو شریعت میں مطلوب ہے اور جس کا ذکر قرآن کریم میں آیا ہے۔ بیٹھتی ہے، وہیں امتِ مسلمہ کا حوصلہ بڑھتا ہے اور جوانوں کے اندر جہاد و شہادت کا جذبہ اس قدر جوش مارنے لگتا ہے کہ وہ اس دنیاوی زندگی کے سارے لذیذ ترین عیش و آرام کو تہِ کر راہِ خدا میں قربان ہونے کے لیے تیار ہو جاتے ہیں؛ تاکہ انھیں اپنے رب کی جنت میں وہ ساری چیزیں مل جائیں، جنھیں نہ کسی آنکھ نے دیکھا، نہ کسی کان نے سنا اور نہ ہی کسی انسان کے دل میں جس کا خیال آیا۔

(۱) ابراہیم، ابوالہجاء، الجمع، شمارہ: ۱۳۵۲۔

## شہادت پسندانہ کارروائیاں، شریعت کی نظر میں:

فلسطینی جوانوں اور بچوں کی ان شہادت پسندانہ کارروائیوں کا کیا حکم ہے؟ کیا یہ واقعی جہاد ہے، جس پر انھیں خدا کے ہاں اجر عظیم سے نوازا جائے گا، یا یہ ”خودکشی“ ہے کہ اُس کے مرتکبین گنہگار ٹھہریں گے اور خدا کے ہاں سزا کے مستحق گردانے جائیں گے؟ مستند علما کی ایک قابل ذکر تعداد نے، ان کارروائیوں کے جواز کا فتویٰ دیا ہے اور کتاب و سنت کے مضبوط دلائل کی روشنی میں ان کو ایک بڑا جہاد قرار دیا ہے۔

۱۱/ صفر ۱۴۲۲ھ = ۵ مئی ۲۰۰۱ء کو رابطہ علمائے فلسطین کی طرف سے ایک فتویٰ جاری ہوا ہے، جس میں پوری قوت کے ساتھ کہا گیا ہے کہ فلسطین میں یہودیوں کے خلاف شہادت پسندانہ اقدامات، راہِ خدا میں ایک بڑا جہاد ہیں۔ یہ فتویٰ قرآن و حدیث کے صحیح دلائل پر مبنی ہے، جن کی تفصیل فتویٰ کی عبارت میں موجود ہے۔ ساتھ ہی ان شہادت پسندانہ کارروائیوں کے خلاف اٹھائے جانے والے شکوک و شبہات کا فتویٰ میں ازالہ کیا گیا ہے<sup>(۱)</sup>

اسی طرح شیخ سلیمان بن ناصر علوان کی طرف سے بھی ایک فتویٰ شائع ہوا ہے، جس میں وضاحت کے ساتھ بتلایا گیا ہے کہ رضا کارانہ کارروائیاں دشمن کے خلاف جہاد کا کارگر اور بہترین ہتھیار ہیں۔ انھوں نے کئی ایک دلائل پیش کرتے ہوئے فرمایا ہے:

ایک ایسے وقت میں، جب کہ مسلمان یہودیوں کے ساتھ جنگ، انھیں سزا دینے اور انھیں مقدس سرزمین سے نکال باہر کرنے کے عمل کی اپنے اندر سکت نہیں رکھتے، میرا خیال یہ ہے کہ شہادت پسندانہ حملے ایک ایسی کارگرداہیں، جن کے ذریعے ہم ان برادرانِ خنازیر کا علاج کر سکتے ہیں اور یہ کہ ایمانی محرکات کے تحت بلند تر مقاصد کی حصولِ یابی کے جذبے سے کافروں کے قلوب میں دہشت پیدا کرنے اور ان کے جان و مال کو نقصان

پہنچانے کے لیے، اپنی جانوں کو قربان کرنا، دشمنوں کو سبق سکھانے کا بہترین وسیلہ ہے (۱)۔  
 شیخ سلیمان بن ناصر علوانی ہی کی طرف سے ایک تیسرا فتویٰ منظرِ عام پر آیا ہے، جس میں اُنھوں نے صاف لفظوں میں کہا ہے کہ جو شخص دشمنوں کو کفرِ کردار تک پہنچانے کے لیے، اپنے آپ کو دھماکہ خیز مادے سے اڑالے گا، اُس کو صبرِ آشنا، شہد اور سچے مجاہدین کا ثواب ملے گا۔ اُنھوں نے یہ بات اُس وقت کہی، جب اُن سے یہ پوچھا گیا کہ فلسطین اور چیچنیا میں آئے دن ہونے والے خودکش حملوں کے بارے میں آپ کی کیا رائے ہے؟ شیخ سلیمان نے دو ٹوک انداز میں جواب دیا کہ فلسطین، چیچنیا اور دوسرے بہت سے مسلم ملکوں میں جو شہادت پسندانہ حملے ہو رہے ہیں، وہ اسلامی جہاد کی ایک قسم ہیں اور دشمنوں سے جنگ اور اُنھیں اپنے ارادوں سے باز رکھنے کا ایک طریقہ کار ہیں (۲)۔

چوتھا فتویٰ ڈاکٹر علامہ یوسف قرضاوی کا ہے، اُن کی بھی یہی رائے ہے کہ جہاد، اُن ملکوں میں فرض ہے، جن میں دشمنانِ اسلام مسلمانوں سے برسرِ پیکار ہیں۔ یہ اُن کی طرف سے اُس استنبط کا جواب تھا، جس میں یہ دریافت کیا گیا تھا کہ جن مقامات اور خطوں میں مسلمان دشمنوں کے نشانے پر ہیں، اُن میں جہاد کا کیا حکم ہے؟ اُنھوں نے مزید کہا کہ جہاد بعض حالات میں فرض کفایہ اور بعض حالات میں فرض عین ہو جاتا ہے۔ فلسطین کی موجودہ صورتِ حال کو دیکھتے ہوئے، آج وہاں جہاد فرض عین ہو گیا ہے؛ اس لیے کہ وہ انبیا کی سرزمین ہے، مسجدِ اقصیٰ اور قبلہ اول اُس کی گود میں واقع ہے؛ نیز اُس کو ارضِ اسرا اور معراج ہونے کا شرف بھی حاصل ہے۔ اُنھوں نے دلائل سے واضح کرتے ہوئے بتایا کہ جہاد کی بہت سی شکلیں ہیں۔ چنانچہ مظلوم بھائیوں کا اُن چیزوں سے تعاون کرنا جس طرح جہاد ہے، جن سے وہ دشمنوں پر فتح پائیں، اُسی طرح جہادی کارروائیوں میں شریک ہونا بھی جہاد ہے؛ اس لیے تمام مسلمانوں کو جان، مال، دشمنوں کی

(۱) ایضاً، شمارہ ۱۳۵۳۔

(۲) ایضاً، شمارہ ۱۳۵۴۔

مصنوعات کے بائیکاٹ وغیرہ کے ذریعے، جس طرح بھی ممکن ہو، فلسطین کے جہاد میں تعاون کا ہاتھ بڑھانا چاہیے (۱)

پانچواں فتویٰ سیریا کے مفتی عام شیخ احمد کفتارو (۲) نے شائع کیا ہے، جس میں یہ صراحت موجود ہے کہ صہیونی دشمنوں کے خلاف شہادت پسندانہ حملے جائز اور مشروع ہیں، ان حملوں کے قسم کی کارروائی انجام دینے والے، اُن شہداء میں شمار ہوں گے، جن سے اللہ نے جنت کا وعدہ کیا ہے۔ اُنھوں نے زور دے کر کہا کہ ان رضا کارانہ کارروائیوں کو ”خودکش حملوں“ کا نام دینے والے بعض ذرائع ابلاغ کا موقف سراسر غلط ہے (۳)

سعودی عرب کے محکمہ ”محایل عمیر“ کے قاضی شریعت شیخ ہانی بن عبد اللہ کا ایک مبسوط مقالہ بہ عنوان ”رضا کارانہ حملے... ایک شرعی جائزہ“، لندن سے نکلنے والے عربی ماہ نامہ ”البیان“ نے نشر کیا ہے، جس میں قاضی موصوف نے تفصیل کے ساتھ علما کی آرا اور امت کے موقف کا جائزہ لیا ہے۔ ساتھ ہی شرعی دلائل سے، رضا کارانہ حملوں کی ہر قسم کو ذہن میں رکھتے ہوئے اُن کی تعریف کی ہے اور یہ بتلایا ہے کہ اس قسم کی بعض کارروائیاں، جائز ہیں، جب کہ دوسری چند کارروائیاں دلائل سے ثابت نہیں (۴)



اس کے علاوہ بھی دیگر حکما کی آرا اور مفتیوں کے فتاویٰ شائع ہوئے ہیں۔ ممکن ہے کہ دوسرے علما کا یہ فتویٰ ہو کہ رضا کارانہ حملے مطلقاً جائز نہیں؛ لیکن عدم جواز والے سارے فتوے اُن لوگوں کی عقل و فکر کی پیداوار ہیں، جو سنگ دلانہ موقف اور سخت عذاب کی اس آگ میں کبھی جھلے نہیں، جن میں فلسطینی بچے اور جوان ٹھلس ٹھلس کر مر رہے

(۱) ایضاً، شمارہ: ۱۳۵۵۔

(۲) وفات چہار شنبہ: ۲۳ رجب (بہ تقویم عالم عربی) ۲۲ رجب (بہ تقویم ہندوستان) ۱۴۲۵ھ مطابق ۸ ستمبر ۲۰۰۴ء۔

(۳) ایضاً، شمارہ: ۱۳۵۶۔

(۴) ماہ نامہ البیان، شمارہ: ۱۶۴، ربیع الآخر ۱۴۲۲ھ = جولائی ۲۰۰۱ء۔



ہیں، کیوں کہ ہر وقت اُن کے سروں پر مصائب و آلام کی بارش ہوتی رہتی ہے، اُن کے سینوں کو چھلنی اور اُن کے جسموں کو آگ کے شعلوں میں تبدیل کیا جا رہا ہے، نیز اُن کی عزت و آبرو سے کھلواڑ کیا جا رہا ہے؛ اُن کے مکانات اسپتالوں، بازاروں اور کھیت کھلیانوں کو تباہ و برباد کیا جا رہا ہے، ان کے بچوں، عورتوں اور بوڑھوں پر گولیاں برسائی جا رہی ہیں، اُن کے سروں پر صبح و شام گولوں کی بارش کی جا رہی ہے اور ظلم و جارحیت ہی اُن کی غذا پانی بن کر رہ گئی ہے۔

جو شخص شور انگیز موجوں میں پھنسا ہو اور جو ساحل پر بیٹھ کر تماشا دیکھ رہا ہو، اُن دونوں کے مابین زمین و آسمان کا فرق ہے، نیز جس کو صورتِ حال سے راست طور پر نمٹنا پڑے اور جو دور سے ہی اُس کا جائزہ لے کر، اُس صورتِ حال کا سامنا کیے بغیر، اُس سلسلے میں اپنا حکم صادر کرے، اُن دونوں کے مابین کیا نسبت ہے؟

فلسطینی زائد از پچاس سال سے کانٹوں کے بیج جی رہے ہیں، وہ آگ کے شعلوں پر لوٹ رہے ہیں، اُنھیں بندوقوں کی نالیوں کا سامنا کرنا پڑ رہا ہے، اُنھیں گولوں کے آسمان کے نیچے اور آتش و آہن کے سایے میں رہنا پڑ رہا ہے، اُنھیں بغیر کسی جرم کے رگید اور کسی قصور کے بغیر دانستہ تہ تیغ کیا جا رہا ہے اور بغیر کسی وجہ جواز کے، اُنھیں جسمانی اور نفسیاتی اذیت دی جا رہی ہے، نیز صہیونی ریاست نے کبھی نہ ختم ہونے والی جنگ، قاتلانہ گھیرا بندی اور الم انگیز تحقیق و تفتیش کے گڑھے میں فلسطینیوں کو دھکیل رکھا ہے؛ تاکہ وہ انسانوں کا صفایا کر کے زمینوں پر قبضہ کر لے۔ ساتھ ہی فلسطینیوں کو مسلسل طرح طرح کی مقامی و بین الاقوامی، عربی و غیر عربی، داخلی اور خارجی سازشوں اور دھوکے بازیوں کا سامنا ہے۔

اس صورتِ حال کے مدِ نظر، اس قضیے کے تعلق سے اُمتِ مسلمہ کے ضمیر، اسلامی غیرت اور ظلم بے زار اصلی عربوں کی خودداری کو اپنی بات کہنی چاہیے اور اپنی رائے سامنے رکھنی چاہیے، نیز ہمارے علما اور دانش وروں کو اس قضیے میں اُس شخص کی طرح غور و فکر کرنا چاہیے، جس کو ہر چہار جانب سے موت ہی موت کا سامنا ہو اور جس کو صرف اس اقرار کی



پاداش میں جلا وطن کیا جا رہا ہو کہ میرا پروردگار اللہ ہے۔ اور اُس کو صرف جسمانی اذیت کا  
سامنا نہ ہو؛ بل کہ اُس کی روح کو بھی دہکتے انگاروں کی نذر کیا جا رہا ہو، اُس کی آبرو کے  
ساتھ کھلے عام کھلواڑ کیا جا رہا ہو؛ نیز اُس کے حوصلوں کو پست کیا جا رہا ہو اور اُس سے وہ  
زمین چھینی جا رہی ہو، جو دنیا کی عام زمینوں کی طرح نہیں؛ بل کہ بابرکت پاکیزہ اسلامی  
عربی زمین ہے جو اللہ کی نگاہ میں محبوب ہے۔



## انتفاضہ مبارکہ اور مومن نوجوانوں کی موت سے پنچہ آزمائی (۱۰)

اگر یہ ایک مسلم حقیقت ہے کہ بلند مرتبہ عزت و آبرو، دوسروں کی دست درازی سے اُسی وقت محفوظ رہ سکتی ہے، جب کہ اُس کی حفاظت کے لیے سرخ لہو کا نذرانہ پیش کیا جائے، تو بلاشبہ اس زندگی میں انسان کی بلند ترین عزت یہی ہے کہ وہ اسلامی قضیے کے دفاع کی راہ میں اپنی جان تک قربان کر دے اور اس دنیاے فانی کے سارے مال و اسباب کو اُس پر پنچھا کر دے۔

اسی اصول کو پیش نظر رکھ کر فلسطینی جوان اور بچے، حالیہ انتفاضہ مبارکہ میں مظلوم مسجد اقصیٰ کے دفاع کی راہ میں اپنا سب کچھ۔ اُن کے پاس اپنی پاکیزہ اور معصوم جانوں کے سوا اور کیا ہے؟۔ تج دینے کے لیے کمر باندھ کر اٹھ کھڑے ہوئے ہیں۔ حالیہ انتفاضہ ۲۸ ستمبر ۲۰۰۰ء کو اس وقت بھڑک اٹھا، جب وزیراعظم منتخب ہونے سے قبل، موجودہ اسرائیلی وزیراعظم ایریل شیرون کے ناپاک قدموں نے مقدس مسجد اقصیٰ کی حرمت کو پامال کیا تھا۔ اسرائیلی وزیراعظم کا یہ ناپاک دورہ ایک آزمائشی غبارہ (Trial balloon) تھا، جس سے اس نے عربوں اور مسلمانوں کے ردِ عمل کی مقدار و معیار کو پرکھنے کی کوشش کی تھی؛ چنانچہ دنیا کے چپے چپے میں بسنے والے مسلمانوں اور عربوں کی عین توقع کے مطابق فلسطینیوں کی طرف سے ایسا ردِ عمل سامنے آیا، جو بد باطن صہیونیوں کے حاشیہ خیال

(۱۰) ترجمہ ادارہ، الداعی بہ عنوان: "الْاِنْتِفَاضَةُ الْمُبَارَكَةُ... اِسْتِمَاتَةُ الْفِتْيَةِ الَّذِيْنَ اٰمَنُوْا بِرَبِّهِمْ"، شمارہ: ۷،

جلد: ۲۵، رجب ۱۴۲۲ھ = ستمبر - اکتوبر ۲۰۰۱ء۔ ترجمہ اردو: جمعرات: ۱۳۲۸/۲/۸ھ = ۲۶/۲/۲۰۰۷ء۔

میں بھی نہ رہا ہوگا۔ اس ردِ عمل نے صہیونیوں کی امیدوں پر پانی پھیر دیا اور اُن کو ذلت و رسوائی کی دلدل میں اوندھے منہ دھکیل دیا، اس کی وجہ سے ساری دنیا کے مسلمانوں کے دل کو راحت و سکون نصیب ہوا اور جہاد، جدوجہد آزادی اور دشمنوں کے مقابلے میں ثابت قدمی کے قافلے کو، گھٹیا اور زوال پذیر اغراض و مفادات کی آلائشوں سے بچا کر، نا آشناے زوال ایمانی تحریک سے ہم کنار کیا۔

### مسجد اقصیٰ کے نیچے کھدائی:

یہ فلسطینی جوان اور بچے ایک ایسے وقت، مسجد اقصیٰ کو بچانے کے لیے اٹھ کھڑے ہوئے ہیں، جب کہ وہ سنگین قسم کے تاریخ کے بے مثال خطرات کے گھیرے میں ہے۔ باخبر ذرائع سے موصول ہونے والی خبریں مظہر ہیں کہ رات کے اندھیرے میں مسجد اقصیٰ کے نیچے کھدائی کا کام جاری ہے، چنانچہ تحریک اسلامی اور ادارہ اقصیٰ برائے تعمیر اسلامی مقدسات کے صدر شیخ رائد صلاح نے کہا ہے کہ مسجد اقصیٰ کے حرم میں واقع مکانات کے نیچے کھدائی کا عمل مسلسل جاری ہے؛ کیوں کہ کھدائی کا کام عرصے سے اور خصوصاً دو مہینے سے روزانہ رات دس بجے کے بعد، شروع کیا جاتا ہے۔ شیخ رائد صلاح کو اس سلسلے میں آل انصاری اور آل دجانی نام کے اُن دو افراد کی طرف سے ایک خط ملا ہے، جن کا مکان حرم شریف کی چہار دیواری کے اندر پڑتا ہے۔ خط میں یہ لکھا تھا کہ گھروالوں کے کانوں میں ایسی آوازیں آرہی ہیں، جن سے پتہ چلتا ہے کہ ہمارے گھروں کے ارد گرد کھدائی ہو رہی ہے، یہ آوازیں کھدائی کے آلات اور پتھروں کے گرنے کی صداے بازگشت معلوم ہوتی ہیں، یہ آواز تقریباً روزانہ رات دس بجے کے بعد سنائی دیتی ہے۔ اُنھوں نے اپنے مکتوب میں یہ بھی ذکر کیا تھا کہ کھدائی کی وجہ سے اُن کے گھروں میں بڑی بڑی دراڑیں پڑ گئی ہیں (۱)

ہیکل سلیمانی، تیار شدہ رکھا ہے:

خبروں سے پتہ چلتا ہے کہ پٹرک آف رومن کیتھولک چرچ (Patriarch of Roman Catholic Church) کے نائب نے عرب نیوز ایجنسیوں سے صاف کہا: ہیکل سلیمانی امریکہ میں تیار شدہ رکھا ہوا ہے، صرف اُس کو لانے اور قدس میں نصب کرنے کا عمل باقی ہے، جب کہ یہودی مسجد اقصیٰ کو منہدم کرنے کے لیے اپنے مجرمانہ منصوبوں کو بروئے کار لانے میں ہمہ تن لگے ہوئے ہیں۔ انہی خبروں میں یہ انکشاف بھی کیا گیا ہے کہ اسرائیل، شہر قدس کو فلسطینی خطوں سے الگ تھلگ کرنے کے لیے منصوبہ سازی میں جٹا ہوا ہے اور یہ کہ امریکہ کی مارنیز افواج فلسطینی زمینوں کو ہڑپنے کے لیے اسرائیلی فوج کے ساتھ ٹریننگ میں شریک ہیں، اس میں صہیونیوں کو فلسطینیوں کا شکار کرنے کی ٹریننگ دینا بھی شامل ہے<sup>(۱)</sup>

ہمارے حکمرانوں کی ساری امیدیں، امریکہ سے وابستہ:

مسجد اقصیٰ، فلسطین اور فلسطینی باشندوں کے خلاف اس طرح خوف ناک انداز میں سازشوں کے تانے بانے بنے جا رہے ہیں کہ خدا اور رسول پر ایمان رکھنے والا کوئی انسان چین کی نیند سو جائے، یہ ممکن ہی نہیں؛ لیکن بڑے افسوس کے ساتھ کہنا پڑتا ہے کہ سرکاری سطح پر عالم عرب و عالم اسلام کے محافظین مسجد اقصیٰ، ہمیشہ عالم عرب و عالم اسلام میں بسنے والے مسلمانوں سے الگ تھلگ زبان استعمال کرتے رہے ہیں؛ چنانچہ اُن کی رگوں میں خون جم گیا ہے، وہ اپنے اعصاب اور نفس دونوں کو قابو میں رکھے ہوئے ہیں، اپنے اجر و معاوضے کی امید اپنے آقا امریکہ سے باندھے ہوئے ہیں، اُس کی گذشتہ اور آئندہ کی نعمتوں اور انعامات و اعزازات کی قدردانی میں فرشِ راہ ہیں اور اپنے آقا کے ذریعے کیے

(۱) ماہ نامہ البیان، لندن، شمارہ: ۱۳۶۵۔

گئے ”جنت“ اور ”پائے دار نعمتوں“ کے وعدوں پر ہی تکیہ کیے ہوئے ہیں۔ رہے مسلم عوام، جن میں سرفہرست فلسطینی جوان اور بچے ہیں، یعنی وہ عربی جوان جن کا ایمان بے ریا اور صاف ستھرے دل کی طرح ہر قسم کی آمیزش سے پاک ہے، جن کے سینوں میں غیرت ایمانی جوش مار رہی ہے اور جو اپنے رب کی خوش نودی کی طرف اس طرح لپک رہے ہیں، جس طرح دینی نخوت و حمیت اُن کے دل کی گہرائیوں میں موج زن ہے؛ تو یہ سب ماضی میں بھی عالمی صہیونی مسیحی و ثنی تثلیث کی مسلسل سازشوں کو سنجیدگی کے ساتھ لیتے رہے ہیں اور آئندہ بھی اُسی سنجیدگی اور ہمت کے ساتھ ان سازشوں کے تانے بانے ادھیڑتے رہیں گے۔ مسلم عوام اپنے عظیم موقف کے ذریعے دنیا والوں کو یہ بتلاتے رہے ہیں کہ وہ خدا کے حکم سے ارضِ فلسطین کو ہڑپنے اور وہاں کے مکینوں کے قتل عام کے لیے وجود میں آنے والی ساری کوششوں کو خاک میں ملانے کا دم خم رکھتے ہیں، وہ یہ ذہن نشیں کراتے رہے ہیں کہ وہ اپنے پاکیزہ لہو کے ذریعے فداکاری و جاں نثاری کی شان دار اور قابلِ فخر جنگ کی تاریخ رقم کرنے کی طاقت رکھتے ہیں۔ اس اقدام سے اُنھیں دنیا کی عظیم ترین طاقت، جدید ترین اسلحہ، ناپاک ترین سازش، بدترین قسم کا نفاق اور مشرق و مغرب کے شرارت آمیز ارادے بھی نہیں روک سکتے۔

### فلسطینیوں کی رضا کارانہ کارروائیاں:

اپنے رب پر ایمان رکھنے والے فلسطینی بچے اور نو جوان اپنی رضا کارانہ کارروائیوں اور جہادی مزاحمتوں کے ذریعے، بہ بانگِ دہل یہ اعلان کرتے رہے ہیں کہ وہ اپنے طرزِ عمل سے اُس وقت تک باز نہ آئیں گے، جب تک فلسطینی عربی اسلامی سرزمین پر صہیونیوں کا قبضہ برقرار ہے۔ حق دار، اصل مکین اور منصفانہ قضیے کے حامی نہتے فلسطینیوں اور اُس بد باطن و مکار دشمن کے مابین جنگ اپنے شباب پر ہے، جن کا دل پتھر سے زیادہ سخت ہے، جو ہر قسم کے ہلاکت خیز ہتھیاروں سے لیس ہے، جس کو انسانیت سے رائی برابر واسطہ نہیں

اور جو تمام وعدوں معاہدوں کو اس طرح پائے حقارت سے ٹھکرا دیتا ہے، جس طرح گدھا دھوبی کو ٹھوکر مارتا ہے۔ یہ جنگ مسلسل جاری ہے اور صورتِ حال یہ ہے کہ نہتھے عربی اسلامی فریق کے پاس صرف ایمان کا ہتھیار ہے اور اس کو بس ایک ہی محرک، یعنی عربی اسلامی حقوق کے دفاع کا محرک مہمیز کر رہا ہے۔ فلسطینیوں کے جسموں سے بہنے والا خون اور گولیوں اور بھاری بھر کم توپوں سے موت کے گھاٹ اتاری گئی جانیں چیخ چیخ کر یہ کہہ رہی ہیں کہ مسجد اقصیٰ کا ایک رب ہے، جو اُس کی حفاظت کر رہا ہے اور عربی اسلامی زمینوں کا اللہ کی فوجیں دفاع کر رہی ہیں اور انسانیت کے کوڑا کرکٹ یعنی یہودیوں۔ جن کی مناسب جگہ کوڑے دان ہی ہے۔ کو ذلیل و رسوا کر رہی ہیں، نیز امن و امان کی بہ جائے، انھیں خوف و ہراس کی زندگی جینے پر مجبور کیے دے رہی ہیں اور اللہ کی فوجوں نے ان ذلیل یہودیوں کو ایسی حالت میں پہنچا دیا ہے کہ دیوقامت طاقت ور ستونوں: امریکہ اور یورپ کا سہارا لینے کے باوجود، زمین اُن کے قدموں تلے ڈانوا ڈول ہو رہی ہے۔

پتھر، گولیوں میں تبدیل ہو گئے:

بلاشبہ فلسطینی جوانوں اور بچوں نے جو اینٹ اور پتھر صہیونی دشمنوں اور اُن کی ہم نوا اسلام دشمن طاقتوں۔ جن کا ہر اول دستہ اسلام اور مسلمانوں کا دشمن نمبر ایک امریکہ ہے؛ لیکن ہائے افسوس کہ اُس نے ہمارے قائدین و سیاست دانوں کو اس جھانے میں مبتلا کر رکھا ہے کہ وہ اُن کا نمبر ایک ہم درد و غم خوار ہے۔ کی طرف پھینکے، اُس نے ایک ایسے نئے طرز کے ہلاکت خیز ہتھیار اور سینوں میں آر پار ہو جانے والی گولیوں کا روپ دھار لیا، جس سے ماضی کی تاریخ یک سرنا آشنا رہی ہے۔ ان سنگ ریزوں کو دیکھ دشمنوں اور مخالف طاقتوں کے ہوش اڑ گئے اور انھوں نے یہ سمجھ لیا کہ گویا آسمان اُن کے سروں پر آرہے گا، زمین انھیں زندہ نگل جائے گی اور گویا عادی و شمود جیسی کوئی کڑک دار بجلی انھیں آدب بوجے گی اور وہ اس طرح بے یار و مددگار ہو جائیں گے کہ نہ انھیں زمین قبول کرے گی



اور نہ ہی آسمان انہیں اپنے سایے میں پل بھر آرام کی زندگی جینے دے گا۔

جہادی کارروائیوں نے، صہیونیوں کی زندگی دو بھر کر دی ہے:

جہادی کارروائیوں نے اس طرح صہیونیوں کی زندگی دو بھر کر دی ہے، جس کی نظیر جہاد کی پوری تاریخ میں ڈھونڈے سے بھی نہ ملے گی۔ چنانچہ عربی اخبار ”اتحاد“ نے اپنے صفحات میں جو کچھ لکھا ہے، اُس کا خلاصہ اس طرح ہے: فلسطینیوں کی رضا کارانہ کارروائیوں کے سبب یہودیوں پر خوف و دہشت طاری ہے اور سرِ دست اُن کی زندگی قسم قسم کے سنگین خطرات کے گھیرے میں ہے۔ مذکورہ اخبار نے یہودی معاشرہ خصوصاً اسرائیلی بستیوں کی جو موجودہ صورتِ حال ہے، اُس کی کئی ایک مثال بھی پیش کی ہیں<sup>(۱)</sup>۔

یہودیوں کے ذریعے، مسکن دواؤں کا استعمال:

اخبار اتحاد اپنے اگلے شمارے میں یہ انکشاف کرتا ہے کہ فلسطینی جوانوں کی جرات مندانہ کارروائیوں کے بعد، یہودی کثرت سے غموں کو غلط کرنے اور اعصاب کے تناؤ کو کم کرنے والی دواؤں کا استعمال کر رہے ہیں، وہ نفسیات کے ماہر ڈاکٹروں کی ڈپنسری کا کثرت سے رخ کرنے لگے ہیں، جب کہ ۲۸ ستمبر ۲۰۰۰ء کو بھڑک اٹھنے والے انتفاضہ سے پہلے، یہودی اُن ڈاکٹروں کے پاس بہت کم آمدورفت کرتے تھے۔ اخبار نے اس سلسلے میں اُن ڈاکٹروں، ڈپنسریوں اور دوا خانوں کے مالکوں کی آنکھوں دیکھی شہادتوں پر مبنی بہت سے واقعات اور قصے بھی شائع کیے تھے، جنہوں نے وثوق کے ساتھ یہ کہا تھا کہ دواؤں کی خریداری کے تعلق سے اسرائیل کے صحت سے متعلق زمرے میں اتنا زیادہ اچھال آ گیا ہے کہ کبھی کبھی وہ لوگ سکون بخش دواؤں کی مانگ بھی پوری نہیں کر پاتے۔ قدس۔ جہاں صورتِ حال بہت زیادہ کشیدہ ہے۔ کے حوالے سے سپر فارم کمپنی (Super)

(۱) اخبار اتحاد، شمارہ: ۹۴۶۵۔

(farm) نے یہ ریکارڈ کیا ہے کہ پچھلے سال کی بہ نسبت، سکون بخش دواؤں کی خرید میں سو فی صد اضافہ ہو گیا ہے، جب کہ دوسرے خطوں میں اس قسم کی دواؤں کی فروخت کا تناسب ۳۵-۵۰ فی صد کے درمیان رہا ہے<sup>(۱)</sup>

حالیہ انتفاضے سے فلسطینیوں کو اتنے سارے فائدے ہاتھ آئے ہیں کہ ان کے سامنے انتفاضہ کو پہنچنے والے نقصانات اور ناکامیاں بچ ہیں۔ اس کائنات میں خدا کا یہ قانون چلتا رہا ہے کہ جس کو نقصانات اور تکلیفوں کا منہ دیکھنا نہ پڑے وہ کبھی فائدہ حاصل نہیں کر سکتا۔

### انتفاضہ مبارکہ کے اکتسابات کی جھلکیاں:

انتفاضہ مبارکہ کے اکتسابات میں سے ایک یہ بھی ہے کہ اُس کی وجہ سے عالم عرب و عالم اسلام کے عوام میں فلسطینی قضیے کا شعور بیدار ہوا، وہ تازہ دم ہو کر سرگرم عمل ہوا۔ ورنہ تو عالم عرب و عالم اسلام میں بسنے والوں کے دلوں سے اس قضیے کا شعور ختم ہونے کو تھا۔ انتفاضے کی فتوحات میں سے ایک یہ بھی ہے کہ دشمنوں کو مادی نقصانات کے ساتھ جانی نقصانات سے بھی دوچار ہونا پڑا۔ فلسطین کے زمینی اور فضائی چینل اور انٹرنیٹ نے صہیونی فلسطینی اور عربی اسلامی جنگ کی تاریخ میں پہلی بار ایک کارآمد ہتھیار کا جو رول ادا کیا ہے، اس کا سہرا بھی انتفاضے کے سر جاتا ہے۔ درحقیقت - جیسا کہ عرب کے کئی نام ور صحافیوں کا بھی اس سے اتفاق ہے - فلسطینی بچہ محمد الدرة، جو اپنے مجبور و بے بس والد کی گود سے چمٹ رہا تھا، کے قتل کا منظر، فلسطینی تاریخ میں پیش آنے والا اپنی نوعیت کا پہلا واقعہ نہ تھا اور نہ ہی یہ صہیونیوں کے خوف ناک جرائم میں سب سے دردناک اور خون کے آنسو رلانے والا پہلا جرم تھا؛ مگر یہ واقعہ پوری جہادی تاریخ میں اس اعتبار سے نمایاں اور اہم تھا کہ ایک عربی کیمرہ مین نے اس واقعے کی فلم بندی کی اور اُسی سے کئی ایک عالمی چینل نے

یہ فلم حاصل کی، تاکہ عالمی میڈیا جن اہم پہلوؤں کو کسرے میں ریکارڈ کرنا چاہتا ہے، اُس پر لوگوں کی توجہ مرکوز کرتے ہوئے یہ واقعات پوری دنیا کو دکھلائے جاسکیں اور عالم عرب و عالم اسلام کے ذرائع ابلاغ، جو دسیوں سال سے ان واقعات کی منظر کشی سے دور ہیں، ان کے سامنے جنگ کے میدان میں آنے کا راستہ کھولا جاسکے۔ نیز انتفاضے کی وجہ سے فلسطینی قضیے کے تعلق سے عالمی شعور میں اضافہ ہوا ہے؛ کیوں کہ مضبوط صہیونی میڈیا کے بس میں یہ بات نہیں رہ گئی کہ وہ معاملات کی لیپا پوتی اور پوری دنیا کو اندھیرے میں رکھ سکے۔ جیسا کہ میں نے پہلے بھی کہا کہ انتفاضہ نے یہودیوں کے دلوں میں خوف و دہشت پیدا کر کے انھیں تازندگی بد امنی کی فضا میں سانس لینے پر مجبور کر دیا ہے اور سارے عربوں اور مسلمانوں کو قضیہ فلسطین کے گرد اکٹھا کر دیا ہے۔ انتفاضے کے کارناموں میں سرفہرست یہ ہے کہ اُس نے ایک ایسی نئی جہادی نسل تیار کر دی ہے، جو پتھر، ہتھیار اور دھماکہ خیز اشیا اپنے کاندھوں پر اٹھانے کی طاقت کے ساتھ اس قضیے پر پائے دار اور غیر متزلزل ایمان رکھتی ہے اور اسی راہ میں جینے اور مرنے کو آمادہ ہے۔ انتفاضہ اقصیٰ نے اُس نسل کو از سر نو ڈھالا اور تیار کیا ہے، اُس کے خدو خال کی خاکہ سازی کی ہے اور اُس کو دوبارہ مسئلے کے ابتدائی مرحلے کی طرف لوٹا دیا ہے۔ انتفاضہ نے اُس نسل کو، دوست سے زیادہ دشمنوں کے اعتراف کی روشنی میں، ناقابل شکست ریکارڈ میں تبدیل کر دیا ہے (۱)

مغرب کے حامیوں اور حلیفوں سے، صہیونیوں کی امن کی بھیک:

دشمن چوں کہ انتفاضہ کی سرگرمیوں اور اُس کے تحت روبہ عمل آنے والی رضا کارانہ سرگرمیوں اور اینٹ و پتھر والے اقدامات کی ٹوہ میں لگا رہتا ہے، اس لیے انتفاضہ نے اُسے بہ جلد اپنے مغربی حامیوں اور حلیفوں۔ جن میں آگے آگے امریکہ والے ہیں، جن کی طرف وہ ہر مصیبت کے وقت ہمیشہ دوڑتا رہا ہے۔ سے یہ بھیک مانگنے کے لیے مجبور کر دیا

ہے کہ وہ سب مل کر انتفاضے کی ان کارروائیوں کی کوئی حد مقرر کر دیں؛ چنانچہ امریکہ والوں نے لگاتار فلسطین اور سارے خطے میں کئی وفود روانہ کیے، انفرادی اور اجتماعی میٹنگس کیں اور فلسطینی مُتَشَدِّد رَہ کے سربراہ یا سرعرفات - جنھیں یقین تھا کہ وہ اپنی بات کو عملی جامہ نہ پہنا سکیں گے - کو وہی مشہور زمانہ بات کہنے پر مجبور کیا کہ ”پر تشدد اقدامات یعنی مزاحمتی اور استشہادی کارروائیوں کو جلد از جلد بند کرنا ضروری ہے۔“ لیکن جیسا کہ پہلے سے توقع تھی مسر عرفات اپنی بات کو رو بہ عمل نہ لاسکے؛ اس لیے اپنے عہد کا سب سے بڑا سفاک مجرم ”ایریل شیرون“ غصے سے آگ بگولا ہو گیا اور مردِ مسکین یا سرعرفات کو - جنھوں نے ممکن ہے کہ اخلاص کے معیار پر کھرا اترنے کی اپنی بساط کے مطابق بھرپور کوشش کی ہو - کئی بار ان القاب سے نوازا کہ وہ قاتل، مجرم اور امنی اقدامات کے تعلق سے بددیانت ہے۔ حال آں کہ عالمی مجرم ”شیرون“ کو یہ عہد کیے سودن سے زائد ہو گئے کہ یہ انتفاضے کے اختتام کی آخری مدت ہوگی۔ عملی طور پر ”شیرون“ نے اس سے پہلے بھی وحشیانہ جرائم کا ارتکاب کیا اور اس کے بعد بھی اُس کے جرائم میں کوئی کمی نہیں آئی۔ ایٹمی اسلحہ کو چھوڑ کر کوئی ایسا ہتھیار نہیں، جو اُس نے فلسطینیوں کے خلاف استعمال نہ کیا ہو۔

یہودیوں نے اپنے خلاف مُتَشَدِّد اَنہ کارروائی کرنے والے بنیاد پرست ”دہشت گردوں“ اور امریکہ و یورپ والوں (جو بہ شکلِ انسان شیطان کے نمائندے ہیں) کے نزدیک امن پسند، وفادار، صلح جو اور تصفیہ پر آمادہ لوگوں (جو عرفات اور اُن کی حکومت کے رُفقا ہیں) کے مابین، نہ ماضی میں کوئی تفریق کی اور نہ آئندہ کبھی وہ دونوں میں فرق کریں گے؛ چنانچہ برابر یہ خبریں آرہی ہیں کہ اسرائیلی دشمن پولس اسٹیشنوں، بسکورٹی والوں اور فلسطین کے اعلیٰ افسران پر اندھا دھند گولہ باری کر رہا ہے اور اُن پر تباہ کن میزائلیں داغ رہا ہے؛ کیوں کہ اُس کو یقین کی حد تک یہ معلوم ہے کہ مشرق و مغرب والے اُس کا کچھ بھی نہیں بگاڑ سکتے کہ یہ دونوں فلسطینیوں کے قتل کو خوں ریزی سے تعبیر کرنے کے فن میں ماہر ہیں۔ حال ہی میں موصول ہونے والی خبروں سے پتہ چلا ہے کہ اسرائیل نے فلسطینی

مقتدرہ کے دفتر پر، اُس کے کئی آفس کو تباہ کرنے کے بعد، قبضہ کر لیا ہے۔

دقے دقے سے امریکہ اور یورپ والوں کی طرف سے اسرائیل کے تعلق سے، جو دبے لہجے میں مذمتی آواز، فلسطینیوں، مسلمانوں اور عربوں کے کانوں میں پڑتی ہے، اُس کا مقصد اس کے سوا کچھ نہیں ہوتا کہ فلسطینیوں اور عربوں کے غیظ و غضب کو دبا کر برادرانِ خنازیر و قرد: یہودی دشمنوں کو اس بات کا مزید موقع اور وقت فراہم کیا جاسکے کہ وہ ٹال مٹول سے کام لے کر، اپنے تو سب سے پسندانہ عزائم کو رو بہ عمل لے آئیں، سارے فلسطینی عوام کو موت کے گھاٹ اتار دیں، زمینوں کو ہڑپ لیں اور مسجد اقصیٰ کے انہدام اور اُس کی جگہ ہیکل سلیمانی کی تعمیر کے جہمی منصوبوں کو حقیقت کا روپ دے دیں۔ اس سلسلے میں مسلمانوں کی افسوس ناک صورتِ حال بھی اُن کے لیے معاون ثابت ہو رہی ہے؛ کیوں کہ ”ذلت کا احساس“ بس اتنی ہی دیر مسلمانوں کے ساتھ رہتا ہے، جتنی دیر ”لات اور تھپڑ“ کی تکلیف کا اُنھیں احساس رہتا ہے۔ تکلیف کے ختم ہوتے ہی، اُس ذلت و رسوائی کا احساس بھی اُن کے دلوں سے جاتا رہتا ہے۔ ہاں ابھی کچھ ایسے لوگ، جن کی تعداد برائے نام ہے، بھی اس روئے زمین پر زندہ ہیں، جنھیں بہ توفیقِ خداوندی، اس ذلت کا احساس اُس وقت تک رہتا ہے، جب تک لات اور تھپڑ رسید کرنے والوں میں سے کوئی زندہ رہتا ہے۔

اے اللہ، میرے پروردگار! میری قوم کو ہدایت دے، اُن کے قلوب میں ”مصیبت کی ہول ناکی“، ”خطرات کی سنگینی“ اور ”ذلت کی تکلیف“ کا احساس جاوداں پیدا کر دے۔



## انتفاض کے بچے بوڑھے اُن مجاہدین کو سلام سنگ ریزے جن کے ہاتھوں میں شہر کی زبان سے گویا ہو گئے (•)

تاریخ بے صبری سے مسلمانوں اور عربوں کے عظیم اور حوصلہ مندانہ موقف کے انتظار میں ہے، یعنی ایک ایسے موقف کے ریکارڈ کرنے کو تاریخ بے تاب ہے، جو ارضِ فلسطین کو صہیونیوں کے لیے جہنم اور جنگِ بدر میں قتل کیے گئے سردارانِ قریش کے کنوؤں جیسا ”کنواں“ بنادے، مسجدِ اقصیٰ اور معراج کی سرزمین، بدطینت صہیونیوں کے پنجے سے چھڑا کر فرزندانِ اسلام اور امتِ محمدیہ کو لوٹا دے؛ ایک ایسے موقف کے انتظار میں ہے جو اُس ہما صفت انسان کے شایانِ شان ہو، جو اُس شخص کے معیار پر پورا اترے، جو سعد بن ابی وقاص، خالد بن ولید، قعقاع بن عمرو، طارق بن زیاد اور سلطان صلاح الدین جیسے قدسی صفات و رشکِ ملائکہ قائدین کے قول و عمل اور اخلاق و کردار کا نیک اور سچا جانشین بننا چاہے؛ ایک ایسا موقف کہ تاریخ، خدا اور رسول ﷺ اور آپ ﷺ کے خلفاء: ابو بکر و عمر، عثمان و علی اور صحابہؓ کے وفادار فرزندانِ اسلام کی طرف سے کسی بھی حالت میں اس کے سوا، کسی دوسرے موقف کو قبول کرنے پر ہرگز آمادہ نہ ہوگی۔

تاریخ اپنی سانس رو کے، اسلام کے شیر بچوں، امتِ مسلمہ کے جاں بازوں، مذہبِ اسلام کے پاسبانوں اور اُس کی باڑھ اور اس کے محفوظ حوض سے ہرکتے کو (جو اُس کو گدلا کرنا، اس کو منہ لگا کر جھوٹا کرنا چاہے) کھدیڑنے والوں کی طرف سے ایسے موقف کی دید کے لیے سراپا انتظار ہے، جو اللہ اور رسول دونوں کو محبوب ہے۔

بلاشبہ تاریخ، قضیہِ فلسطین، مسجدِ اقصیٰ اور اُس معراج والی سرزمین کے قضیے کے

(•) ترجمہ کلمۃ التحرر، الداعی، شمارہ: ۸، جلد: ۲۵، شعبان ۱۴۲۲ھ = اکتوبر - نومبر ۲۰۰۱ء - ترجمہ اردو: یک شنبہ:

۱۴۲۸/۲/۱۱ = ۲۰۰۷/۲/۲۹ء -



سلسلے میں غفلت اور از خود شکستگی کے جرم کو ہرگز معاف نہ کرے گی، جو صرف اسلام کی میراث ہے۔ تاریخ، محض باتیں بنانے اور صرف احتجاج و مذمت پر اکتفا کر لینے والے کسی شخص کو نہ بخشے گی، نیز تاریخ، اُس تماش میں مسلمان کے کردار سے ہرگز درگزر نہ کرے گی، جسے قضیہ فلسطین سے کوئی سروکار نہیں۔ ہاں! اسلام اور مسلمانوں کے دشمن نمبر ایک امریکہ، برطانیہ اور دوسرے اسلام دشمن یورپی ممالک کے ”دربارِ عالی“ میں جا کر ذلت و رسوائی کے ساتھ بھیک مانگنے والوں کا موقف ہمیشہ ناقابلِ معافی جرم شمار ہوگا۔ ان اسلام دشمن طاقتوں سے رحم کی درخواست کرنا اور ان سے بھیک مانگنا زہر سے شفا حاصل کرنے، کانٹوں سے مرہم پٹی کا کام لینے اور سانپ، بچھو یا قاتلوں اور رہ زنوں سے زندگی مانگنے کے مترادف ہے۔ قضیہ فلسطین، برطانیہ کی پیداوار ہے، اُسے امریکہ نے کھاد پانی سے سیراب کیا ہے، یورپی ممالک نے اُس کی سیچائی کی ہے اور یہ تمام اسلام اور مسلم دشمن طاقتوں، یعنی وٹنی، علمانی اور الحادی تثلیث کے فرزندوں کی دین ہے، جو اپنے تمام اختلافات و تضادات کے باوجود، اسلام دشمنی کے حوالے سے یک زبان و یک عمل ہیں۔

ہمیں اچھی طرح ذہن نشین کر لینا چاہیے اور جلی حروف میں ریکارڈ کر لینا چاہیے کہ امریکہ، برطانیہ، یورپ والے اور مشرقی شیطانوں میں سے کوئی بھی، کبھی مسئلہ فلسطین کے ساتھ انصاف نہیں کرے گا، یہ سب وقتی طور پر ہی اسرائیل کی حمایت سے باز نہ آئیں گے اور اُس کو، خطے کا ڈراؤنا بھوت اور ایک ایسی زبردست طاقت بنانے سے پیچھے نہ ہٹیں گے، جو فلسطینیوں اور سارے عربوں کو یک بارگی نگل جائے۔ یہ ساری طاقتیں فلسطینیوں کی نسل کشی پر، اسرائیل کی محض مذمت کرنا بھی گوارا نہ کریں گی۔

ایک ایسے وقت میں، جب کہ اس طرح فلسطینیوں کو تباہ و برباد کیا جا رہا ہے کہ جس کے صرف تصور سے انسان کانپ اٹھتا ہے، دشمنوں کو سبق سکھانے اور جرائم میں ہاتھ بٹانے والوں پر لگام کسنے والے عملی حل کے بغیر، ہمارے قائدین و سیاست دانوں نے ذلت و شکست خوردگی، چکنی چڑی باتیں بنانے اور گلا پھاڑ پھاڑ کر چیخنے چلانے والے، جس موقف

کے مظاہرہ پر اکتفا کیا ہے، اُسے تاریخ کبھی معاف نہ کرے گی۔

ہم اُن معزز اور پاک باز مجاہدین: جوان، بچوں، بوڑھوں، عورتوں اور سارے فلسطینیوں سے معذرت چاہتے ہیں، جنہوں نے تمام حوصلہ شکن رکاوٹوں کو عبور کرتے ہوئے صہیونیوں کے اندرونی ڈھانچے کو ہلا کر رکھ دیا ہے، اُن کی صفوں میں بد امنی کی لہر دوڑا دی ہے، اُن کے قدموں میں لغزش پیدا کر دی ہے اور اپنی منٹھی کے اُن سنگ ریزوں اور اینٹوں سے، مسلح صہیونی افواج کی زبردست خبر لی ہے، جو ایمان والوں کے ہاتھوں پھینکے جانے کی وجہ سے ”باشعور“ ہو گئے ہیں؛ ہم سو بار اُن سے معذرت کے خواہاں ہیں، کیوں کہ ہم ان ٹوٹے پھوٹے غیر منظم جہلوں کے سوا، کچھ اور نہیں کر سکتے۔ ہماری یہ تحریریں اُن عالی مرتبت روحوں کی شان میں ایک معمولی خراج عقیدت ہے، جو ہر مفہوم، ہر لفظ اور ہر تاویل سے فائق و برتر رہیں اور جو ناکامی و نامرادی، بھاؤ تاؤ، نفاق و مکاری و چال بازی اور کھلی و چھپی بددیانتی کی تمام کوششوں کو عبور کر گئیں۔ ہمیں وہ معاف کر دیں؛ کیوں کہ ہم آڑی تر چھی لکیریں کھینچنے کے سوا کسی اور راہ سے اُن کا تعاون نہیں کر سکے۔

اپنے رب کے پاس رزق پانے والے مجتہد، جن کے گھروں کو اس لیے منہدم کر دیا گیا کہ وہ اللہ کی فردوس بریں میں آراستہ گھروں کے مالک بنیں، جن کو صہیونیوں نے نفسیاتی اور جسمانی سزائیں دیں، تاکہ وہ اپنے رب شکور کے ہاں ہر قسم کی راحت سے لطف اندوز ہوں اور جنہیں اس لیے جلاوطن کیا گیا کہ وہ رب رحیم کے آرام دہ اور سکون بخش ٹھکانے کے مستحق بن جائیں۔ تمہیں سلام۔ بلاشبہ تمہارے خون کی بہ دولت تاریک رات کی ایک سحر ضرور ہوگی، روشن صبح نمودار ہوگی؛ اس لیے کہ بے دریغ بہایا گیا پاکیزہ لہو ہر گز رایگاں نہ جائے گا۔ کائنات میں اللہ کی یہی سنت رہی ہے۔ اللہ کا فرمان ہے: وَقُلْ

اعْمَلُوا فَسِيرِيَ اللَّهُ عَمَلَكُمْ وَرَسُولُهُ وَالْمُؤْمِنُونَ (توبہ آیت: ۱۰۵)

ترجمہ: اور کہ، کہ عمل کیے جاؤ۔ پھر آگے اللہ دیکھ لے گا تمہارے کام کو اور اس کا

رسول اور مسلمان۔

## مسئلہ فلسطین

میرا اُسی دن نوالہ بننا یقینی ہو گیا تھا، جس دن  
سفید پیل کو کھالیا گیا تھا (\*)

حماس کے مشہور لیڈر محمود ابو ہنود (جنہیں اسرائیل نے جمعہ ۷/ رمضان ۱۴۲۲ھ مطابق ۲۳ نومبر ۲۰۰۱ء کو شہید کر دیا تھا) کے انتقام میں فلسطینی نوجوانوں نے، یک شنبہ ۱۶/ رمضان ۱۴۲۲ھ مطابق ۶ دسمبر ۲۰۰۱ء کو شہر قدس اور فلسطین کے شمالی شہر ”خيفا“ میں جو فدائی کارروائی کی تھی اور جس کی انہوں نے اسرائیل کو پہلے ہی ابو ہنود کی شہادت کے فوراً بعد دھمکی دے دی تھی؛ کے بعد اسرائیل نے حسبِ توقع زبردست دہشت گردانہ فوجی کارروائی کے ذریعے، بہت سے فلسطینی بچوں اور جوانوں کو شہید کر دیا۔

دھوبی کا گدھا، گھر کا نہ گھاٹ کا:

فلسطینی جوانوں کی کارروائیاں، اسرائیلی دہشت گردی کے صحراے ناپیدا کنار میں ایک ذرہ بے مقدار کی حیثیت رکھتی ہیں؛ لیکن اسرائیل کے دہشت گرد نمبر ایک وزیراعظم (۱) نے واقعے کے فوراً بعد امریکہ کا اپنا حالیہ دورہ مختصر کر کے اسرائیل واپس آتے ہی، سب سے

(\*) ترجمہ اداریہ بہ عنوان: ”الْفِصْيَةُ الْفَلَسْطِينِيَّةُ... إِنَّمَا أَمُكِلْتُ يَوْمَ الْبُكْلِ الثَّوْرُ الْأَبْيَضُ“، شمارہ: ۱۱، جلد: ۲۵، ذی

قعدہ ۱۴۲۲ھ = جنوری - فروری ۲۰۰۲ء - ترجمہ اردو: جمعرات ۱۵/ ذی الحجہ ۱۴۲۲ھ = ۲۸/ فروری ۲۰۰۲ء

(۱) یعنی ایریل شیرون (Ariel Sharon) جو ۷/ مارچ ۲۰۰۱ء سے ۲۱/ نومبر ۲۰۰۵ء تک، نیز ۲۱/ نومبر ۲۰۰۵ء سے

۴/ جنوری ۲۰۰۶ء تک اسرائیل کا وزیراعظم رہا تھا۔

پہلے تو فلسطینی اتھاریٹی (فلسطینی مقتدرہ) کو دہشت گرد اور دہشت گردی کی سرپرست قرار دیا اور ساتھ ہی فلسطینی اتھاریٹی کے چیرمین مسٹر یاسر عرفات (۱) کو تمام دہشت گردانہ کارروائیوں کا واحد ذمے دار قرار دے کر، اُن کے اور اُن کی حکومت کے خلاف میزائلوں اور عسکری طیاروں کے ذریعے بھرپور کارروائی کی۔ بے چارے عرفات کو (جن کی حیثیت دھوبی کے گدھے سے بھی بدتر ہو چکی ہے جو نہ گھر کا ہوتا ہے نہ گھاٹ کا؛ کیوں کہ اسرائیل کے ساتھ امن معاہدے کی کارروائیوں میں پھنسنے کے عنوان سے اُنھوں نے فلسطینی کار کے سلسلے میں شکست خوردگی اور خود سپردگی کے جس سیریل (Serial) کا شکار ہونا قبول کیا تھا، روز اول سے وہ اور اُن کا دست و بازو بننے والے افراد سب سے زیادہ اُس خود کاشتہ پودے کا تلخ پھل کھانے پر مجبور ہیں) ہوا بوکرا اُنھیں طوفان کی فصل کاٹنے پر مجبور ہونا پڑ رہا ہے۔

## عرفات کے دفاتر کی تباہی:

اسرائیل نے لگاتار دو دنوں یعنی سوار - منگل : ۱۷-۱۸ / رمضان ۱۴۲۲ھ = ۳-۴ دسمبر ۲۰۰۱ء کو انتہائی ذلت آمیز طریقے سے فلسطینی اتھاریٹی کے مراکز اور دفاتر کو نشانہ بنایا؛ بل کہ عرفات کے سرکاری تینوں ہیلی کاپٹروں کو تباہ کر دیا اور اُن کے اُس دفتر پر بھی میزائل داغا گیا جس میں وہ کام کر رہے تھے؛ لیکن اتفاق سے وہ بال بال بچ گئے؛ اگر وہ ہلاک ہو جاتے تو یہ اسرائیل کا عین مقصد تھا جو پورا ہو جاتا؛ کیوں کہ شنبہ یکم دسمبر ۲۰۰۱ء کی شب میں بی بی سی لندن نے اپنے اردو نشریے میں صاف طور پر یہ بات دہرائی کہ ترکی کے وزیر اعظم نے کہا ہے کہ اسرائیل کے وزیر اعظم نے اُن سے کئی روز پہلے یہ بات کہی

(۱) اس عربی تحریر کے اردو ترجمہ کو ۱۴۲۸ھ / ۲۰۰۷ء میں طباعت کے لیے تیار کیے جانے سے کئی سال قبل، یعنی سب چار شنبہ و پنج شنبہ : ۲۷-۲۸ / رمضان ۱۴۲۵ھ (بہ تقویم عالم عربی) و ۲۶-۲۷ / رمضان ۱۴۲۵ھ (بہ تقویم ہندوستان) مطابق ۱۰-۱۱ نومبر ۲۰۰۴ء کو متوفی ہو چکے۔ اللہ تمام لغزشوں سے درگزر فرمائے۔

تھی کہ وہ یا سر عرفات سے چھٹکارا حاصل کرنا چاہتے ہیں!!۔

بی بی سی لندن کے چار شنبہ ۵ دسمبر ۲۰۰۱ء کے نشریے کے مطابق ایک اسرائیلی افسر کے بیان کے مطابق اسرائیل کا کہنا تھا کہ ہماری موجودہ کارروائی یا سر عرفات کے لیے واضح پیغام ہے کہ ہماری حالیہ کارروائی علامتی کارروائی ہے؛ ورنہ ہم عرفات کو بھی ٹھکانے لگا سکتے تھے اور اس سے زیادہ کچھ کر سکتے تھے۔ عرفات کو ہمیں یہ باور کرانا ہوگا کہ وہ ”دہشت گردوں“ پر کنٹرول کرنے کی صلاحیت رکھتے ہیں کہ نہیں؟ یعنی اُن فلسطینی نوجوانوں کو زیر کر سکتے ہیں کہ نہیں جو اسرائیل کے خلاف فداکارانہ اور شہادت پسندانہ مزاحمتی کارروائی کرتے رہتے ہیں!۔

اسرائیل کا مطالبہ واضح اور دو ٹوک ہے کہ عرفات اور اُن کی حکومت کو ”مجرمین“ اور مزاحمتی تحریک کے قائدین کو ختم کرنا ہوگا اور فلسطینیوں کے ساتھ اندرونی جنگ میں اپنے آپ کو پھنسانا ہوگا، اپنی قوم کے نوجوانوں کو اپنے ہاتھوں پہ تیغ کرنا ہوگا اور اپنا دامن اپنے نوجوانوں کے خون ناحق اور تازہ لہو سے رنگین کرنا ہوگا۔ یعنی اپنی شبیہ اپنے ہاتھوں بگاڑنی ہوگی اور مکھی سے زیادہ خسیس، کتے سے زیادہ ذلیل بننا ہوگا اور آخرت سے پہلے دنیا کی لعنت کا مستحق ہو کر، ہر قسم کے خسارے سے اپنا دامن بھرنا ہوگا۔

یا سر عرفات کو اسرائیل آگ سے کھیلنے کی دعوت دیتا رہے گا:

تو کیا عرفات اور اُن کے لوگ اس کے لیے تیار ہیں؟ ہمیں نہیں معلوم کہ اُن کا آئندہ کا کیا ارادہ ہے؟ لیکن امن معاہدے کے ڈرامے کو اسٹیج کیے جانے میں مکمل طور پر اور سرگرم شرکت اُن کو مجبور کر رہی ہے کہ انھیں آئندہ ہر قسم کی مکروہات کو سہنے کے لیے ”جرات“ سے کام لینا ہوگا۔ ناپاک طینت اور بد باطن اسرائیل، جس کو ہر طرح کے ”پتوں“ کے پھینٹنے اور ملانے کے عمل میں مہارت حاصل ہے، عرفات کو اُس سے زیادہ بہت کچھ دینے پر مجبور کرتا رہے گا، جتنا کہ وہ دینے پر تیار ہوگا؛ بل کہ بلا معاوضہ اداے گی پر

مجبور کرتا رہے گا اور عرفات کو آگ سے کھیلنے اور تباہی سے کشتی لڑنے کی دعوت دیتا رہے گا۔ حقیقت یہ ہے کہ بے چارے عرفات کو لائیکل پیچیدگی کا سامنا ہے: اگر وہ اسرائیل کی مانتے ہیں اور اُس کے مطالبے اور فرمودات پر عمل کرتے ہیں تو اُن کے لیے، موت زندگی سے زیادہ آسان ہوگی، کیوں کہ ہمیں بالیقین یہ معلوم ہے کہ عرفات اُس ذرے برابر ایمانی غیرت سے عاری نہیں ہوئے ہیں جو کسی مسلمان کو اپنی ہم قوم کے خلاف کھلی جنگ سے باز رکھتی ہے اور اپنی اُس قوم کے خلاف واضح عسکری کارروائی سے روکتی ہے، جس کے حقوق کی بازیابی کے لیے اُس نے پوری زندگی مشقتیں برداشت کیں، تلخ کوششیں سمجھا اور کانٹوں کو پھولوں سے زیادہ پیار سے سینے سے لگایا۔

اور اگر وہ اسرائیل کی نہیں سنتے، تو وہ اسرائیل کی ناقابلِ بیان ناراضگی کو دعوت دیں گے، بُرے سے بُرے انجام کے لیے اپنے کو تیار رکھنا ہوگا، امریکہ کے بے طرح غیظ و غضب کا سامنا کرنا پڑے گا اور اُن تمام مغربی ملکوں کی لعنت ملامت اور عملی ”سنگ ساری“ سے دوچار ہونا پڑے گا جو اپنے قول و فعل کے تمام خزانوں کا منہ اسرائیل کے لیے ہمیشہ کھولے رکھتے ہیں۔ ہو سکتا ہے کہ عرفات کو اپنی جان سے ہاتھ دھونا پڑے اور اُن کے اقتدار کی بساط لپیٹ دی جائے اور اب تک اسٹیج کیے گئے ڈرامے کی فصلوں (ایکٹوں Acts) کو یکسر بند کر دیا جائے۔ پھر اسرائیل اس صورتِ حال سے پورا پورا فائدہ اٹھائے اور امریکہ کے حکم اور مغرب کے اشارے اور اقوامِ متحدہ کے شیطان جیسے گونگے پن اور نازک وقت میں لیت و لعل بل کہ بے یار و مددگار چھوڑ دینے کی روش کے ذریعے فلسطینیوں کے ساتھ وہ سب کچھ کر گزرے جس کا اُس کو اب تک انتظار تھا اور یہ سب کچھ اس طرح ہوگا کہ عربی اور اسلامی ملکوں کی طرف سے فلسطینیوں کو سوائے اسرائیل کی زبانی مذمت اور انتفاضے کے آئندہ مرحلے کے لیے چند نامراد سکوں کی عاجلانہ مدد کے سوا کوئی چارہ گری ہاتھ نہ آ سکے گی۔ ہاں قتل کے بعد شیطانِ اکبر امریکہ اور مغرب کی طرف سے ”جفا سے توبہ“ اور مسلمان ملکوں کی طرف سے ”زود پشیمانی“ کا اظہار سامنے ضرور آئے گا۔ — یعنی کچھ



آنکھیں اشک بار اور کچھ زبانیں مرثیہ خواں نظر آئیں گی۔

## اسلامی ممالک کی کم زوری:

لیکن اسلامی ملکوں کی طرف سے اسرائیل کے حوالے سے یا ملعون اور ظاہر و باطن کے ناپاک امریکہ کے تعلق سے اینٹ کا جواب پتھر سے نہ سہی اینٹ کا جواب اینٹ سے دینے کی دور دور تک نہ اب امید ہے نہ آئندہ اس کی توقع۔ اللہ جانتا ہے کہ ساری دنیا کے مسلم عوام امریکہ اور مغرب اور اقوام متحدہ کے دوہرے کھیل اور ڈبل معیار بل کہ ”نفاق“ سے اتنا اکتا چکے ہیں کہ اگر ان کے بس کی بات ہو تو وہ سب امریکہ پر بُری طرح بھرے ہوئے شیر کی طرح ٹوٹ پڑیں اور اُس کی بوٹی بوٹی نوچ لیں؛ لیکن کم زوری، ذلت اور اس وقت مسلم امہ اُس ”وہن“ (کم زوری) سے دوچار ہے جس کی حدیث میں صراحت آئی ہے۔ اسی ”وہن“ نے مسلم امت کو اور اُس کے قائدین و حکام کو کسی ایسی موثر، بھرپور کارروائی اور ضربِ مومن سے روک رکھا ہے، جس سے طوفانوں کے دل دہل جائیں اور اسرائیل اور اُس کے آقا امریکہ اور تمام دشمنوں کے روٹ گئے کھڑے ہو جائیں اور وہ مسلمانوں اور غیر مسلموں کے لیے دوہرے پیمانوں کے استعمال سے یکسر باز آجائیں۔

ہم پوچھتے ہیں — اور ہمیں پوچھنے کا حق ہے — کہ اس درجہ ذلت و توہین کے بعد، اب عرفات کے لیے کیا رہ گیا ہے۔ ذلت کے اُس رویے کے بعد جس کو ساری دنیا نے دیکھا، پڑھا، مشاہدہ کیا اور نہ صرف عرفات کی لاچاری پر اُس کو ہنسی آئی؛ بل کہ مشرق و مغرب کی بے شمار اسلامی اور عربی حکومتوں کے اُن قائدین و حکام کی لاچاری، بے بسی اور ذلت پر بھی اُس کو ہتھکڑی لگانے کا موقع ملا، جو طویل و عریض ملکوں پر حکم رانی کرتے ہیں، جن کی حکومتوں کے دست و بازو اپنے عوام پر ظلم و جبر کے لیے بہت طاقت ور ہیں، جن کے پاس کہنے کو بے پناہ دولتیں ہیں، جن کے پاس بے حساب صلاحیتیں اور غیر معمولی ذہانتیں ہیں، جن کے ہاں زبردست وسائل و امکانات ہیں اور جن کی قیادتیں ”دانا و ہونہار“ اور

”ہوشیار“ ہیں، جنہیں حکومت چلانے کا ”ڈھنگ“ آتا ہے اور ہر ”نافرمان“ شہری سے اچھی طرح نمٹنے کا اگر معلوم ہے اور ساتھ ہی امریکہ اور مغرب کی گود میں گرنے اور اُن کے ساتھ وفاداری کا بڑے سے بڑا ثبوت پیش کرنے کا حوصلہ ملا ہوا ہے؛ لیکن اُن حکومتوں کے رویے سے اچھی طرح عیاں ہے کہ اُنہیں ربِ رحمن سے لولگانے اور اُس کی چوکھٹ پر جبہ سائی کا سلیقہ اُنہیں معلوم نہیں ہے۔ کیا یہ صورتِ حال ایک حلیم و بردبار کوناراض اور کم زور مسلمان کو طاقت ور بنادینے کے لیے کافی نہیں کہ وہ اُس شیر کی طرح اٹھ کھڑا ہو جس کے کچھار میں داخل ہو کر کسی نے اُس کی ”خودی“ کو چیلنج کیا ہو؟!۔

دنیا کے اخبار نویس مسلمانوں اور فلسطینیوں کی حالتِ زار پر ہنس رہے ہیں:

دنیا کے اخبار نویس اور میڈیا والے، دنیا کی ہر زبان میں اس خبر پر تبصرے کر رہے ہیں، جملے چست کر رہے ہیں، فقرے ڈھال رہے ہیں، آوازے کس رہے ہیں، مسلمانوں اور کم زور فلسطینیوں کی حالتِ زار پر ہنس رہے ہیں اور تعجب کے ساتھ پوچھ رہے ہیں: کہ ساری دنیا میں صرف مسلمانوں کو ہی ذلت و ہزیمت کا سامنا کیوں ہے؟ حتیٰ کہ اُس فلسطین میں بھی جو چاروں طرف سے عربی اسلامی ملکوں سے گھرا ہوا ہے، جہاں کی حکومتیں، وہاں کے قائدین و حکام کی زبانوں اور حلقیم سے بھی زیادہ طاقت ور لشکر و اسلحہ کی مالک ہیں، جنہیں وہ اپنے عوام کے خلاف اُس وقت بہ خوبی کام میں لاتے ہیں جب اُن کے شخصی مفادات پر کوئی آنچ آتی ہے؛ لیکن یہ فلسطینی مسلمان اس کے باوجود کیوں رگیدے جارہے ہیں، قتل کیے جارہے ہیں، بے گھر کیے جارہے ہیں، اُن کے بوڑھوں، بچوں، اور عورتوں کو بے دریغ تہ تیغ کیا جا رہا ہے؟ جب کہ مسلمانوں اور عربوں کی اتنی بڑی تعداد ہے کہ وہ اگر سب مل کر مکھی بن کر بھن بھنائیں، تو اسرائیل کے لیے نہ پائے رفتن ہو نہ جائے ماندن!۔

یہ اخبار نویس اکثر غیر مسلم ہیں؛ بل کہ بیش تر صلیبی، صہیونی وٹنی یا مملحد اور سیکولر

ہیں؛ اس لیے اُن کا اس طرح محو حیرت ہونا اور سوال کرنا باعث حیرت نہیں۔ اُن کا ہماری ذلت و ہزیمت پر اس طرح خوشی منانا بھی چنداں جائے تعجب نہیں؛ کیوں کہ دشمنوں سے یہی تو توقع کی جاسکتی ہے کہ وہ اپنے دشمنوں کی ذلت و خواری اور مظلومیت پر ناچیں اور جشن منائیں!۔

لیکن اسرائیل کے ساتھ امن معاہدے کی کاررائیوں کی طرف سب سے آگے آگے جانے والے قائد کی اس درجہ ذلت کے بعد، اب مسلمانوں اور عربوں؛ بل کہ خود عرفات کے پاس کیا ترجیح رہ جاتی ہے؟ اسرائیل نے ذلت و حقارت کے تمام معافی کے ساتھ اُن تمام معاہدوں، دستاویزات اور قول و قرار پر لات مار دی ہے جس کا وہ اب تک مذاکرات کے تمام دوروں (Rounds) میں ”پابند“ رہا تھا۔

اور یہ پہلی مرتبہ نہیں ہے کہ اسرائیل نے اپنی تمام شرارتوں، دہشت گردیوں اور ستم گریوں کی ذمہ داری، خود یا سرعرفات پر ڈال دی ہے اور انھیں اُن کے اُس ”کرتوت“ کی سزا دی ہے، جو انھوں نے اسرائیل کے ساتھ ”عشق بازی“ کے آغاز کے عمل کے ذریعے انجام دیا ہے، یا بہ قول غالب ”اُس سراپا ناز“ نے جو ”دھول دھپا“ کے شیوے کا اظہار کیا ہے، تو یہ عرفات صاحب کی ”پیش دستی“ کا جواب ہے:

دھول دھپا، اُس سراپا ناز کا شیوہ نہیں  
ہم ہی کر بیٹھے تھے غالب! پیش دستی، ایک دن

امریکہ نے اسرائیل کو ہری جھنڈی دکھا دی ہے:

عالمی ذرائع ابلاغ نے اسرائیل کی طرف سے عرفات اور اُن کی حکومت کے ساتھ انتہائی ذلت آمیز طرزِ عمل سے پیش آنے کے، ماضی کے لاتعداد واقعات میں سے، بہت سے واقعات ریکارڈ کر رکھے ہیں؛ لیکن پچھلے واقعات میں اور تازہ واقعے میں اسرائیل کے واضح رسوا کن انداز کے علاوہ، یہ فرق بھی ہے کہ اب کی بار امریکہ نے اسرائیل کو کھلے

طور پر ہری جھنڈی دکھادی ہے کہ وہ فلسطینیوں اور فلسطینی اتھارٹی کے خلاف جس طرح کی دہشت گردانہ کارروائی کرنی چاہے، اُس کو ظاہری طور پر بھی کوئی اعتراض نہ ہوگا۔ ہر چند کہ اسرائیل کو امریکہ کی طرف سے ہمیشہ یہ کھلی چھوٹ ملی رہی ہے کہ وہ فلسطینیوں کے خلاف (جو اصلاً فلسطین کے باشندے اور ”مالکانِ مکان“ ہیں اور یہودیوں کی طرح وہاں غلط طور پر آ کر نہیں بے ہیں) ہر طرح کے عسکری اور غیر عسکری جرائم کا ارتکاب کرے۔ اس کے لیے امریکہ کی طرف سے اُس کو ہمیشہ ہر طرح کی مادی و معنوی مدد ملتی رہی ہے؛ لیکن جو نئی بات اب کی مرتبہ سامنے آئی ہے، وہ یہ ہے کہ پوری دنیا میں اسلام اور مسلمانوں سے تعلق رکھنے والے سارے مسلوں کو تشدد اور دہشت گردی کے ہتھیار سے حل کرنے کی منطق پر عمل کرنے والے امریکہ کے صدر بش نے، اسرائیل کو واضح اور دو ٹوک لفظوں میں فلسطینیوں کو بہ زور بازو اور بہ ذریعہ آتش و آہن کچل دینے کا حکم دے دیا ہے۔ اُس کی اس آواز کو جس میں کوئی ابہام نہ تھا ساری دنیا کے ذرائع ابلاغ نے سنا اور ریکارڈ کیا ہے اور دنیا کے تمام انسانوں کو بار بار سنا اور یاد کر دیا ہے؛ تاکہ بوش کا دیا ہوا یہ سبق انھیں کبھی فراموش نہ ہو اور اُس کا یہ پیغام بھی ذہنوں سے اوجھل نہ ہو کہ اگر اب وہ فلسطینی زمین کی آزادی اور حق خود ارادیت کے حصول کے لیے سرگرم عمل فلسطینی تنظیموں اور تحریکوں کو مکمل طور پر ”دہشت گرد“ قرار دے دے (اور بعد کے چند ہی دنوں کے دوران اُس نے ایسا کر بھی دیا) تو دنیا والوں کو اور مسلمانوں کو اور اُن ”مخلص“ قائدین و سیاست دانوں اور حکام کو تعجب دامن گیر نہ ہو جو اسرائیل کے قول و فعل پر اعتماد کرنے کی اور اعتماد کرنے کے لیے لوگوں کو آمادہ کرنے کی خدمت تو اتر کے ساتھ انجام دیتے رہے ہیں۔ اندرونِ صف کے بزدلوں، شکست خوردوں اور خیانت کاروں کا تو ذکر ہی کیا۔

چهار شنبہ ۵ دسمبر ۲۰۰۱ء (۱۹ رمضان ۱۴۲۲ھ) کو بوش نے رائٹر کے مطابق (جیسا کہ ہمارے ہندوستانی اخبارات نے شائع کیا) کھلے لفظوں میں (A. B. C.) نیوز چینل کو انٹرویو دیتے ہوئے کہا کہ دہشت گردی کے خلاف جنگ کے ضمن میں امریکی

افواج، فلسطین پر بھی حملہ کر سکتی ہیں۔ اُس نے کہا کہ افغانستان کے علاوہ دوسری جگہ بھی فوجی کارروائی ممکن ہے۔ ہم امریکی عوام کو خبردار کرنا چاہتے ہیں کہ ہم نے متبادل راہیں بھی کھلی چھوڑی ہوئی ہیں۔ بوش نے یہ بیان حماس اور دیگر تین فلسطینی تنظیموں کے اٹاٹوں کو منجمد کر دینے کے اپنے اعلان کے بعد دیا۔ بوش نے پھر دہرایا کہ دہشت گردی کے خلاف اُس کی جنگ غیر روایتی اور اس درجہ غیر معمولی ہے کہ جب تک وہ لڑی نہ جائے، لوگوں کو اس کے متعلق کچھ علم نہیں ہوتا!۔ نہتے فلسطینیوں کے خلاف اسرائیل کی زبردست حالیہ عسکری کارروائیوں کی طرف اشارہ کرتے ہوئے، بوش نے کہا کہ مغربی اتحاد پر یہ فریضہ عائد ہوتا ہے کہ وہ مغربی ایشیا کو دہشت گردی سے پاک کرے!۔ اسرائیل امن کا خواہاں ہے؛ لیکن بعض لوگ (یعنی فلسطینی) ایسا نہیں چاہتے!۔ وہ (یعنی بوش) اگر فی الحال فلسطینی ”دہشت گردوں“ اور فلسطین کی جنگ جو تنظیموں کی طرف اپنی توجہ مرکوز کرتا ہے، تو اسامہ بن لادن اور طالبان کے خلاف دہشت گردی کی اُس کی جنگ کے سلسلے میں بننے والے اتحاد کو باقی رکھنا اُس کے لیے مشکل ہوگا!!۔ اُس نے مزید کہا: لیکن یا سر عرفات کو چاہیے کہ وہ بالضرور اسرائیل سے برسرِ پیکار لوگوں کو ختم کرنے کے لیے جارحانہ طریقہ عمل اختیار کریں<sup>(۱)</sup>۔

بوش نے اپنا یہ مطالبہ عرفات کے سامنے ۶ دسمبر ۲۰۰۱ء (جمعرات ۲۰ رمضان ۱۴۲۲ھ) کو بھی دہرایا۔ چنانچہ رائٹر کے حوالے سے ہندوستانی اخبارات نے چھاپا کہ اُس نے صاف لفظوں میں کہا کہ وقت کا شدید تقاضا ہے کہ تنظیم آزادی فلسطین ”قاتلوں“ کے خلاف سخت اور فیصلہ کن کارروائی کرے (یعنی غاصبانہ قبضے کے خلاف سرگرم عمل فلسطینی نوجوانوں کو کھلے عام تہ تیغ کرے) جو امن کی اُن کارروائیوں اور منصوبوں کو خاک میں ملا دینا چاہتے ہیں، جنہیں ہم برپا کرنے کے درپے ہیں۔ بوش نے مزید کہا کہ عرفات کو اپنی قائدانہ صلاحیت کا ثبوت دینا ہوگا اور ”بے گناہوں“ (یعنی اسرائیلیوں) کی زندگی سے کھیلنے والوں کو ٹھکانے لگانا ہوگا؛ کیوں کہ یہ لوگ ہمارے امن کے منصوبے کو ہر طرح سے

(۱) روزنامہ راشٹریہ سہارا، نئی دہلی، شمارہ ۹۱۳، جمعرات ۲۰ رمضان ۱۴۲۲ھ = ۶ دسمبر ۲۰۰۱ء۔

مہار کرنے پر تلے ہوئے ہیں (۱)۔

مذکورہ بالا بیانات سے یہ باتیں عیاں ہو جاتی ہیں:

۱۔ بش نے فلسطینی تنظیموں کو ”دہشت گرد“ قرار دے دیا ہے۔

۲۔ اس کے بالمقابل وہ اسرائیل کو بے گناہ، دودھ کا دھلا ہوا اور فلسطینیوں کے

خلاف ساری جارحانہ ودہشت گردانہ کارروائیوں میں حق بہ جانب سمجھتا ہے۔

۳۔ چوں کہ وہ فلسطینیوں کو ”دہشت گرد“ سمجھتا ہے؛ اس لیے دنیا کے پولس مین

ہونے کے ناطے، اُن کے خلاف بھی ”غیر روایتی“ اور ہمہ گیر جنگ اُسی پیمانے پر؛ بل کہ

اُس سے بڑے پیمانے پر چھیڑنا چاہتا ہے، جو اُس نے افغانستان میں چھیڑ رکھی ہے (۲)۔

۴۔ وہ یہ جنگ فی الفور چھیڑ دیتا؛ لیکن اسامہ اور طالبان کے خلاف جاری اُس کی

جنگ کے اتحاد میں چوں کہ دراڑ پڑ جانے کا اندیشہ ہے؛ اس لیے وہ اپنی تمام تر خواہش اور

بے تابی کے باوجود ایسا نہیں کر سکتا۔ اگر اُس کی یہ مجبوری نہ ہوتی، تو وہ افغانستان اور فلسطین

دونوں محاذوں پر بہ یک وقت لڑتا؛ کیوں کہ افغانستان میں عسکری فتح نے، اُس کے حوصلے

اس درجہ بڑھا دیے ہیں کہ اسلامی جہاد کی ہر کوشش کو، دنیا میں ہر جگہ، کچل دینے کے لیے وہ

آتش زیر پا ہے۔

۵۔ لیکن چوں کہ بش کو اپنے ملک کا مفاد انتہائی عزیز ہے اور فلسطینی محاذ پر فی الفور

جنگ چھیڑنے میں امریکی مفادات کو نقصان پہنچنے کا یقینی اندیشہ ہے؛ اس لیے عرفات کو

(چوں کہ وہ اسرائیل کے ساتھ امن معاہدے کی کارروائی کے سیریس (Serials) میں

(۱) روزنامہ راشٹر یہ سہارا، نئی دہلی، شمارہ ۹۱۳، جمعہ ۲۱/رمضان ۱۴۲۲ھ = ۷/دسمبر ۲۰۰۱ء۔

(۲) ۲۰ مارچ ۲۰۰۳ء (یہ روز جمعرات ۱۶/محرم ۱۴۲۳ھ) یعنی اس تحریر کے عربی میں جمعہ ۲۱/رمضان ۱۴۲۲ھ =

۷/دسمبر ۲۰۰۱ء میں لکھے جانے کے دو سال بعد، کش، عراق پر حملہ و قبضہ کر کے اُس کو بالکل تباہ کر چکا ہے۔ ۱۰/ارزی الحجہ

(بہ تقویم عالم عربی) ۱۴۲۷ھ = ۳۰/دسمبر ۲۰۰۶ء بہ روز شنبہ صدام حسین کو تختہ دار پر لٹکا دینے کے بعد بھی اس تحریر کے

اُردو قالم کو طباعت کے لیے ۱۴۲۸ھ = ۲۰۰۷ء میں تیار کیے جانے کے وقت تک بھی اُس کے صلیبی جذبہ انتقام کو

تسکین نہیں مل سکی ہے۔

پھنسنے کے گناہ کا بہ خوشی و رضا ارتکاب کر چکے ہیں) چاہیے کہ وہ فلسطینی نوجوانوں کو دوزا کر پکڑ لیں، انھیں ایک ساتھ مار دیں، یا اسرائیل کے حوالے کر دیں جو امن و سلامتی کا خواہاں اور بے گناہ یہودی مملکت ہے!۔

۶۔ ورنہ عرفات اور اُن کے ٹولے کو یعنی فلسطینی اتھارٹی اور تمام فلسطینیوں کو نہ صرف اسرائیل؛ بل کہ امریکہ کی طرف سے دل دوزوار اور کھلم کھلا بھرپور حملے کے لیے تیار رہنا چاہیے۔ کیوں کہ ”معصوم“ اور ”بے گناہ“ اسرائیل بُری حد تک فلسطینیوں کی ”دہشت گردی“ سے اکتا چکا ہے اور اُس کی مزاحمت کی وہ تہا تاب نہیں رکھتا اور چوں کہ امریکہ اُس کا سرپرست، والی اور مربی ہے، شروع دن سے اُس کی پرورش اور دیکھ ریکھ بل کہ کفالت کی ذمہ داری نبھاتا رہا ہے اور اُس کو اپنے لئے پالک کی تکلیف سے شدید تکلیف ہے؛ اِس لیے وہ اُس کی طرف سے لڑنے، اُس کو اُس کا ”جائز“ حق دلوانے اور اُس کے دشمنوں کو نیست و نابود کر دینے اور سارے عربوں اور مسلمانوں کو اُس سے دشمنی کرنے کا حرا چکھانے کا پابند ہے۔

یہاں یہ بات یاد رکھنے کی ہے کہ افغانستان پر ۷ اکتوبر ۲۰۰۱ء کو امریکہ کے حملے سے قبل، بش اور اُس کے معشوق ”ٹونی بلیئر“ اور متعدد امریکی قائدین، عربی دارالحکومتوں میں ناچتے رہے کہ عربوں کو نام نہاد دہشت گردی کے خلاف امریکی جنگ کے سلسلے کے اتحاد میں شامل کرنے کی دعوت دی جائے، اُس وقت عربوں نے امریکہ کو بڑی لجاجت اور ادب و احترام کے ساتھ کہا تھا کہ ہم اپنے آقا اور اپنے اعلیٰ حضرت عزت پناہ بش سے درخواست کرتے ہیں کہ وہ طالبانی اور اسامہ بن لادن کی دہشت گردی اور اسرائیلی قبضے اور دہشت گردی کی مزاحمت کر رہے فلسطینی نوجوانوں کی کارروائیوں میں فرق ملحوظ خاطر رکھیں۔ انھوں نے یہ درخواست، ہر محفل اور ہر مجلس میں دہرائی اور اندھے بہرے بش کے سامنے بار بار اپنی گزارش پیش کی؛ تاکہ آقا بش غلاموں کی اِس التجا کو ضرور درخور اعتنا سمجھیں اور کثرتِ کار اور معرکہ افغانستان کے ہجوم افکار میں کہیں اِس کو پس پشت نہ ڈال دیں؛



لیکن فاتح و کام راں آقا نے عسکری اکتسابات کی بدستی کی وجہ سے اُن کی ایک نہ سنی اور اُس نے عالمی ذرائع ابلاغ کے ذریعے، عربوں کو زبردست طمانچہ رسید کیا کہ وہ سارے فلسطینی نوجوانوں کو دہشت گرد اور اُن کی آزادی کی اس لڑائی کو جسے اقوام متحدہ ۵۰-۵۵ سال سے ہنوز آزادی کی لڑائی کہتا رہا ہے، دہشت گردی کی کارروائی قرار دیتا ہے اور یہ کہ فلسطینی باشندے اب یا آئندہ امریکہ کے نشانے پر ہیں۔ صلیبی بش شرمندگی کے لہجے میں بھی یہ کہنے کو رضامند نہیں کہ بھیڑ یا اسرائیل پوری دنیا کے کہنے کے مطابق ”دہشت گرد“ نہ سہی ”تشدد پسند“ تو ضرور ہے!۔

یہ بات بھی یاد رکھنے کی ہے کہ ہمارے عرب اور مسلمان قائدین و حکام نے، مسلمان ملک افغانستان پر امریکہ کے وحشیانہ حملے کو جس وقت ہری جھنڈی دکھائی تھی، اُس وقت امریکہ کے صدر سے یہ منت سماجت بھی کی تھی کہ آقا! افغانستان کے بعد آپ کسی اور عربی یا اسلامی دیس کے خلاف فوجی کارروائی نہ کریں۔ گویا اُنھوں نے یہ مان لیا تھا کہ افغانستان تو دہشت گرد ہے؛ لہذا اُس کے خلاف جنگ کی جاسکتی ہے؛ لیکن دیگر اسلامی اور عربی ممالک اس جرم سے بری ہیں؛ اس لیے اُس کے خلاف کوئی جنگی عمل نہ کیا جائے!۔ حال آں کہ امریکہ کا یہ دعویٰ ہی ہنوز (تا وقت تحریر اس سطور در عربی جمعہ ۲۱ رمضان ۱۴۲۲ھ = ۷ دسمبر ۲۰۰۱ء) بے بنیاد اور بے دلیل ہے کہ افغانستان کسی طرح بھی دہشت گرد ہے، یا طالبان نے کوئی دہشت گردی کی ہے، یا اسامہ کے خلاف اُس کے پاس کوئی ٹھوس ثبوت ہے۔

بش نے ہمارے قائدین و حکام کے منہ پر طمانچہ مار دیے:

خلاصہ یہ ہے کہ آقا بش نے ہمارے قائدین و حکام کے دونوں مطالبے اُن کے منہ پر مار دیے اور ذلت و حقارت کے ساتھ، اُن کی درخواست نہ صرف مسترد کر دی، بل کہ اُن کی خواہش کے علی الرغم یہ وضاحت کر دی کہ فلسطینی تنظیمیں ”دہشت گرد“ ہیں اور یہ کہ امریکہ افغانستان کے بعد، ساٹھ اسلامی و غیر اسلامی ملکوں کے خلاف کارروائی کیا

چاہتا ہے، جن میں عراق، ایران، سوڈان، لبنان، سیریا، صومالیہ اور کوریا سرفہرست ہیں، بل کہ ایران اور عراق و کوریا کو تو بٹش نے پچھلے دنوں ”ناپاکی کا محور“ قرار دے دیا ہے کہ مستند ہے اُن کا فرمایا ہوا!۔

ہمارے قائدین و حکام کسی بھی معاملے کو عربی شاعر کے بہ قول ”آئندہ کل چاشت کے وقت“ سمجھنے کے عادی رہے ہیں، وہ کسی مسئلے کو بروقت سمجھنے کی کوشش نہیں کرتے۔ انھیں یہ سمجھ میں نہیں آسکا تھا کہ افغانستان، امریکہ اور مغرب کے یا جوج و ما جوج، اُن کے توسیع پسندانہ عزائم اور اسلامی بیداری کو کچلنے کے اُن کے منصوبوں کے سامنے، سید سکندری ہے۔ افغانستان کی مسماری و حقیقت امریکہ کے عزائم کی تنفیذ کا آغاز ہوگا اور اس پہاڑ کے سر کر لینے کے بعد امریکہ کے متنوع مقاصد کی راہ میں کوئی چیز حائل نہ ہو سکے گی۔<sup>(۱)</sup> اب جب کہ افغانستان پسپا ہو چکا ہے، تو امریکہ کی عسکری اور حربی بھوک بُری طرح بڑھ چکی ہے، اُس کے شیطانی جنگی معدے کو کوئی چیز تسکین نہیں دے سکتی، وہ اب کسی حد پر نہیں رکے گا اور نہ کوئی طاقت اُس کو روک سکے گی۔ وہ اب بدست ہاتھی بن چکا ہے وہ اپنی راہ کی ہر چیز کو روندنا چلا جائے گا۔

افغانستان کی تباہی اور طالبان کی پسپائی سے قبل، اگر یہ توقع تھی کہ امریکہ عرب و مسلمان قائدین و حکام کی کسی درخواست کو اس لیے مان لے گا کہ اُس کو عربوں اور مسلمانوں پر وار کرنے کے لیے، عرب اور مسلمان قائدین کی حمایت کے حصول کی فکر تھی، تو اب طالبان کی ہزیمت اور افغانستان کی بربادی کے بعد، اُس سے اس طرح کی کوئی توقع رکھنا؛ اس لیے فضول ہے کہ اب اُس کو کسی سے نہ ڈر ہے نہ خوف۔ اب عربوں اور مسلمانوں کے حکم رانوں کے لیے سوائے مرثیہ خوانی کرنے، اپنے نصیبے کو رونے اور اپنی

(۱) افغانستان کے بعد، عراق پر حملہ وقفے اور اُس کے بعد کے دور رس نتائج (جن میں عالم عربی کا امریکہ و اسرائیل کے سامنے بالکل بھگی ملی بن جانا شامل ہے) یہ حقیقت پسندانہ پیش گوئی حرف بہ حرف ثابت ہو چکی اور جو کچھ آئندہ ہونے والا ہے وہ اس سے زیادہ تلخ ہوگا۔ اللہ نہ کرے کہ ایسا ہو۔

قسمت پر ماتم کرنے کے اور کوئی چارہ کار نہیں — کہ اب عربوں کو اس عربی مثل میں پوشیدہ سچی حقیقت کو مان لینا چاہیے کہ میں اُسی دن لقمہ تر بن گیا جس دن سفید تیل کو نوالہ بنالیا گیا تھا (إِنَّمَا أَكَلْتُ يَوْمَ أَكَلَ الثَّوْرُ الْأَبْيَضُ) (۱) طالبان کے سفید تیل کے نوالہ بن جانے کے بعد اب کوئی ”کالا“ یا ”پیلا“ تیل بچنے والا نہیں ہے۔

حقیقت یہ ہے کہ اب ہمارے قائدین و حکام کے ہاتھ سے صورتِ حال بالکل نکل

(۱) یہ ایک عربی مثل ہے، جس کا اطلاق اُس آدمی پر کیا جاتا ہے، جس کو اپنے کسی تخلص ہم نوا کے کھودینے کے بعد، مخوفِ خطروں اور پریشانیوں کا سامنا ہوتا ہے، جن کا اُس تخلص ہم نوا غم گسار کے ہوتے ہوئے، بہ فعلِ خداوندی امکان معدوم تھا۔ اس مثل کی اصل علامہ میدانی (احمد بن محمد بن احمد بن ابراہیم میدانی نیاپوری ابوالفضل متوفی ۵۱۸ھ/۱۱۲۳ء) نے اپنی مشہور کتاب ”مَنْحَعُ الْأَمْثَالِ“ میں یہ لکھی ہے کہ خلیفہ راشد چہارم حضرت علی بن ابی طالب رضی اللہ عنہ نے فرمایا کہ میری اور حضرت عثمان کی مثال ایک جھاڑی کے تین بیلوں کی ہے، جن میں ایک سفید، دوسرا سیاہ اور تیسرا سرخ تھا۔ جھاڑی میں تینوں بیلوں کے ساتھ ایک شیر بھی تھا۔ وہ شیر بیلوں کے اتحاد و اجتماعیت کی وجہ سے اُن کا کچھ بھی بگاڑ نہیں پاتا تھا (اس لیے اُس نے انھیں ایک ایک کر کے ختم کرنے کی سوچی)؛ چنانچہ اُس نے سیاہ اور سرخ بیلوں سے کہا کہ ہماری اس جھاڑی میں ہمارا اُتار چکا معلوم ہو جانے کی وجہ سے صرف سفید تیل ہو سکتا ہے (اب اگر شکاریوں کو ہمارا علم ہو گیا تو ہمارا شکار کر لیا جانا یقینی ہے) اس لیے کہ (یعنی سفید تیل کی وجہ سے ہم تک شکاریوں کی پہنچ کی وجہ سے یہ ہو سکتی ہے کہ) اُس کا سفید رنگ دور سے نظر آتا ہے اور چمکتا ہے، جب کہ میرا رنگ تم دونوں (سیاہ و سرخ بیلوں) جیسا ہے (کہ دور سے نظر نہیں آتا؛ کیوں کہ اس میں چمک نہیں ہے) لہذا اگر تم دونوں اجازت دو، تو میں اُس کو اپنا لقمہ بنا لوں، اس طرح یہ جھاڑی ہمارے لیے بے خطر ہو جائے گی۔ دونوں نے کہا: آپ کو اس کی اجازت ہے، آپ ضرور ایسا ہی کریں؛ چنانچہ شیر، سفید تیل کو کھا گیا۔ اب چون کہ اُن کا جھٹاکم زور ہو چکا تھا؛ اس لیے اُس نے سرخ تیل سے کہا: میرا رنگ تو تیرے ایسا ہے (لیکن سیاہ تیل کا رنگ کھلتا ہے؛ کیوں کہ اس میں بھی قدرے چمک اور دور سے نظر آنے کی صلاحیت ہے) لہذا اگر تم مجھے سیاہ تیل کو کھا جانے دو تو یہ جھاڑی ہم دونوں کے لیے محفوظ اور پرامن ہو جائے گی۔ سرخ تیل نے رضامندی ظاہر کی (کہ اب اُس کے پاس مزاحمت یا انکار کی کوئی تاب نہ تھی) شیر نے سیاہ تیل کو اپنا لقمہ بناتے ہی، سرخ تیل سے کہا: اب تو بالیقین تمہاری باری ہے۔ سرخ تیل نے کہا: مجھے صرف تین مرتبہ آواز لگانے کی اجازت دو۔ شیر نے کہا ہاں ایسا کر سکتے ہو۔ تیل نے آواز لگا کر ”أَلَا إِنِّي أَكَلْتُ يَوْمَ أَكَلَ الثَّوْرُ الْأَبْيَضُ“ مجھے تو اُسی روز لقمہ بنالیا گیا جس دن سفید تیل کو کھالیا گیا تھا، یعنی سفید تیل کے کھالے جانے کے بعد میرا کھالیا جانا یقینی بن گیا تھا۔ حضرت علیؑ نے اس واقعے / مثل کو سننے کے بعد بہ آواز بلند فرمایا: سنو! میں اُسی روز کم زور پڑ گیا تھا، جس دن حضرت عثمانؓ کی شہادت کا واقعہ پیش آیا تھا۔ (مجمع لا مثال، ج ۱، ص ۲۵)

چکی ہے اور لگام کی رسی مکمل طور پر امریکہ کے ہاتھ میں جا چکی ہے۔ حیرت کی بات یہ ہے کہ نہ صرف زندگی جینے کے لیے؛ بل کہ عزت کی موت مرنے کے لیے بھی ہمارے قائدین و حکام میں ہنوز کوئی اتحاد نہیں۔ لگتا ہے کہ ہماری قوم کو اپنی گہری نیند سے تب بیداری نصیب ہوگی جب امریکہ اسلامی اور عربی ریوڑ کی ایک ایک بکری کو ذبح کر چکا ہوگا۔



# امریکہ کو مسلمانوں کے ہر گھر میں ”دہشت گردوں“ کی تلاش (۰)

ایک پتھر اور ڈھیلے کے بدلے میں، جو کوئی فلسطینی بچہ یا نوجوان کسی اسرائیلی کی طرف پھینک دیتا ہے، فلسطین کی ناجائز صہیونی مملکت کے فوجیوں اور شہریوں کی طرف سے، مسلسل قتل و خون اور فلسطینیوں کی بے شمار تعداد کی پکڑ دھکڑ، ایذا رسانی، مکانوں کا انہدام، زندگی کے وسائل کی بربادی اور ہر طرح کی تذلیل کا نہ ختم ہونے والا عمل شروع ہو جاتا ہے؛ بل کہ فلسطینیوں کی طرف سے کسی ”گناہ“ کے بغیر بھی ہمیشہ انھیں ظلم و ستم کا نشانہ بنایا جاتا ہے۔ اُن پرمینکوں، توپوں، عسکری طیاروں، ہیلی کاپٹروں اور میزائلوں کے ذریعے تباہی کی بارش کی جاتی ہے اور راہ چلتے، گہری نیند سوتے اور رات کے آخری حصوں میں رب کریم کے سامنے اُن کے روتے اور نماز پڑھتے وقت، اُن کا پرندوں کی طرح شکار کیا جاتا ہے۔

اُن بے چارے فلسطینیوں کو اسرائیل سے کون بچائے گا؟ کیا امریکہ بچائے گا، جو نام نہاد امن معاہدے کی کارروائیوں کا سرپرست کہا جاتا ہے اور جس کا دوسرا نام ”دنیا کا پولس مین“ بھی ہے؟ لیکن امریکہ تو اُن سے دامن جھٹک چکا ہے اور اُس نے خوش اسلوبی اور معذرت و ادب کے تمام رویوں کو پس پشت ڈال کر، افغانستان کی تباہی اور طالبان کی شکست اور اسلامی بیداری پر ضرب کاری لگانے کے بعد، کھلے عام اور مکمل بے حیائی کے

(●) ترجمہ کلمۃ الحق، شمارہ: ۱۲، جلد: ۲۵، ذی الحجہ ۱۴۲۲ھ = فروری - مارچ ۲۰۰۲ء

ترجمہ بروز شنبہ ۲ مارچ ۲۰۰۲ء = ۱۷ ذی الحجہ ۱۴۲۲ھ

ساتھ اسرائیل کا ساتھ دے کر مسلم اُمّہ کے ضمیر کو چینج کرتے ہوئے، ساری فلسطینی تنظیموں اور تحریکات کو دہشت گرد قرار دے کر، اُن کے اثاثے کو منجمد کر دینے کا اعلان کر چکا ہے اور ساتھ ہی فلسطینی صدر یا سرعرفات کو بلا کسی ابہام کے یہ دھمکی دے چکا ہے کہ اگر اُس نے فلسطینی ”دہشت گردوں“ پر قابو نہیں پایا اور اُن کے قائدین کو گرفتار کر کے اسرائیل کے حوالے نہیں کیا یا از خود ٹھکانے نہیں لگایا، تو اُس کو بُرے سے بُرے انجام کے لیے تیار رہنا چاہیے۔

تو کیا اسلامی اور خصوصاً عربی ممالک، فلسطینیوں کی مدد کو آگے آئیں گے؟ لیکن یہ ممالک تو مؤثر مزاحمت اور مسجد اقصیٰ کی آزادی کے معیارِ مطلوب کو بہت پہلے خیر باد کہہ کر نازک ترین وقتوں اور پریشان کن حالات میں بھی، صرف معمولی سی مالی مدد دینے اور کم زور لہجوں میں مذمتی قرارداد پاس کرنے اور انکاری بیانات دینے پر اکتفا کرتے رہے ہیں، جنہیں ماضی میں کبھی بھی عالمی رائے عامہ نے درخورِ اعتنا نہیں سمجھا؛ بل کہ اُس کو ایک کم زور کی چیخ، صحرا کی بے کار آواز، ایک بے حیثیت مظلوم کی فریاد، ایک ذلیل مزدور کا احتجاج اور ایک غلام کی گیدڑ بھچکی سے زیادہ کچھ نہیں سمجھا؛ خصوصاً امریکہ نے جو اسرائیل کا اصل کفیل اور فی الواقع آقا ہے اور جس کو دنیا پر اُس کے ظاہری عسکری غلبے نے بدست ہاتھی بنا دیا ہے۔

فلسطین کے سلسلے میں امریکہ کی دور رس منصوبہ بندی، سر زمینِ فلسطین میں بہ جلد اُسی طرح رو بہ عمل آیا چاہتی ہے، جس طرح صہیونیوں اور صلیبیوں نے طے کر رکھا ہے اور مسلمانوں کے حصے میں صرف یہ آنے والا ہے کہ وہ نسلوں تک اُس کی تکلیف کو اپنے ضمیر کی گہرائیوں میں محسوس کرتے رہیں گے۔ یہ منصوبہ نہ صرف دور رس ہے؛ بل کہ متنوع الاغراض اور سارے امریکی و صہیونی مقاصد و اہداف کے حوالے سے ہمہ گیر ہے اور ہر جگہ اور ہر سطح پر اُسی درجہ اسلامی مفادات کے لیے نقصان دہ اور ضرر رساں ہے جس درجہ صہیونی و صلیبی مفادات کے لیے مفید ہے۔

افغانستان پر حملہ اور اُس کی تباہی کا عمل، درحقیقت امتِ مسلمہ کی غیرت و حمیت و

عزیمت کو جانچنے کی ایک پیش رفت تھی۔ اب جب کہ امت مسلمہ نے افغانستان کی مکمل بربادی، اس کے کوہ و دمن میں امریکہ کی پھیلائی ہوئی تباہی اور خاک و خون میں افغانیوں کو ملا دینے کے عمل، امریکہ کی بے نظیر دہشت گردی، حرث و نسل کی اُس کے ذریعے بیخ کنی اور تاریخی و ثقافتی ورثے کے ہر نقش کو مٹا دینے کے اقدام پر اُس نے اپنے غیر معمولی ”صبر و تحمل“ کا ثبوت دے دیا ہے اور دشمنوں کے رو بہ رو، اپنی بے بسی و کسی کی یقینی دلیلیں پیش کر دی ہیں، تو اب سارے معاملات کی باگ ڈور اُس کے ہاتھ سے نکل چکی ہے۔ اب امریکہ کو اور اُس کے دم چھلے اسرائیل کو یہ کھلی چھوٹ مل چکی ہے کہ وہ نہ صرف ارضِ فلسطین؛ بل کہ عالمِ اسلام کے جس کو نے میں جو چاہے کرے، وہ جس اسلام پسند کو چاہے ”ادب“ سکھائے، جس اسلامی تحریک کی چاہے گوش مالی کرے، جس قائد کا چاہے کان پکڑ کر اُس کو اپنی پسند کے مطابق توبہ کرائے۔

کیا ایسا نہیں ہے کہ امریکہ نے، افغانستان کو برباد کرنے کے لیے، صرف پاکستان کے بحرو و فضا سے ہی فائدہ نہیں اٹھایا؛ بل کہ طالبان پر قابو پانے کے بعد، اُس نے پاکستان کے قائدین و حکام کو یہ ”فرمان“ جاری کیا کہ پاکستان بہ جلد اور بلا کسی تاخیر و لعل، اپنے ہاں کے مدارس و جامعات کے نصاب ہائے تعلیم کو دینی روح سے عاری کر کے، اس طرح ترتیب دے کہ اُس سے امریکی مفادات کا تحفظ ہو، اسلامی روح کچل سکے، ”دہشت گردوں“ کی پیدائش بند ہو اور ”اعتدال پسندوں“ کی پیداوار میں اضافہ ہو اور دین کے اُن سرچشموں کو خشک کیا جاسکے جن سے ”بنیاد پرستی“ ”تشدد پسندی“ اور ”سخت گیری“ کو صاف پانی اور تازہ غذا ملتی ہے؛ تاکہ پاکستان میں آئندہ صرف ”اعتدال پسند“ سیکولر مزاج اور ”متوازن“ مسلمان علما و فقہاء و دعاۃ پیدا ہوں، جن سے عام شہوت پرست غلامانِ مغرب اور بندگانِ امریکہ اور کارندگانِ تہذیبِ نو اور پاس دارانِ مفاداتِ امریکہ، یعنی نام کے مسلمان اور حقیقت میں نفاق پیشہ حکام و قائدین کو، کسی طرح کا خطرہ لاحق نہ ہو۔

ملفوظِ خاطر رہے کہ امریکہ صرف اسی پر بس نہیں کرنے کا؛ بل کہ وہ آئندہ مرحلے میں



پاکستان؛ بل کہ عالم اسلام کی ہر اسلامی تنظیم، دینی انجمن، مذہبی تعلیم کے مدرسوں، اور ملت کی شہرگ کی حیثیت رکھنے والے دانش کدوں کو ”دہشت گرد“ کی حیثیت میں دنیا کے سامنے پیش کر کے اُس کے خلاف ”غیر روایتی“ کارروائیاں کرے گا؛ کیوں کہ اُس کے صلیبی صدر بش نے کھلے لفظوں میں کہہ دیا ہے کہ اُس کی جنگ دہشت گردی یعنی اسلام پسندی کے خلاف، ہر سطح پر اور ہر ہتھیار کے ذریعے لڑی جائے گی۔

امریکہ آئندہ جو کچھ کرنے جا رہا ہے وہ واضح ہے اور ساری دنیا کو اُس کا انتظار ہے، تو کیا عالم اسلام اس بات کے لیے تیار ہے کہ اپنے ہاں کے ہر گھر میں امریکہ کو دھاوا بول دینے اور وہاں چھپے ہوئے ”دہشت گردوں“ کو تلاش کرنے کی اجازت دے دے؛ تاکہ وہ اپنی خواہش کے مطابق سزا دے کر، اپنے صلیبی صہیونی جذبہ انتقام کو تسکین دے سکے؟!۔



## اسرائیل اور امریکہ کا رویہ یا سرعرات اور فلسطینی مُقتدرہ کے دگر اہل کاروں اور ہمارے قائدین کے لیے، باعثِ عبرت (۱۰)

دنیا کی دہشت گرد نمبر ایک یعنی صہیونی ریاست، فلسطینی باشندوں، حتیٰ کہ امن مذاکرات اور اُس کے ساتھ معاہدوں کی افادیت پر اندھا دھند ایمان رکھنے والے مسٹر یاسر عرفات، اُن کی حکومت اور اُن کے حکومتی رفقا کے ساتھ، جو ظلم و ستم روار کھے ہوئی ہے اور جس طرح بے دردی کے ساتھ عرفات کے سرکاری دفاتر اور حکومتی عمارتوں کو بموں، میزائلوں، بلڈوزروں، ٹینکوں، ہیلی کاپٹروں اور امریکی ساخت کے تمام ہتھیاروں سے تباہ کر رہی ہے؛ اس کے حوالے سے پوری دنیا کو یقین ہے کہ یہ سب کچھ اسرائیلی ریاست اپنے مُربی و آقا اُس امریکہ کے واضح اشارے پر کر رہی ہے، جو دہشت گردی کا سرپرست، اُس کا تخلیق کار اور اُس کا برآمد کنندہ ہے اور وہ صرف اُسی کے بل بوتے، دنیا کی تمام قوموں، کم زور ملکوں، خصوصاً اُمتِ مسلمہ اور اسلامی و عربی ممالک کے ساتھ پیش آتا ہے، جنہیں اُس نے ایک ایسی دودھاری گائے بنا رکھا ہے، جس کو وہ اچھی طرح دوہتا ہے؛ لیکن چارہ دینے کے معاملے میں انتہائی بخل سے کام لیتا ہے۔

یہ ایسی حقیقت ہے، جو خود چیخ چیخ کر یہ کہہ رہی ہے کہ امریکہ فلسطینیوں کے مزاحمتی

(۱۰) ترجمہ کلمۃ التحریر، الداعی، شمارہ: ۱، جلد: ۲۶، محرم ۱۴۲۳ھ = مارچ - اپریل ۲۰۰۲ء - ترجمہ اردو: دو شنبہ ۱۲/۳/۱۴

اقدامات کو صرف ”دہشت گردانہ کارروائیاں“ باور کرتا ہے، جب کہ وہ اپنے لئے پائل: بل کہ معشوق - قارئین کو اس قسم کے دوسرے الفاظ سے تعبیر کرنے کا کلی اختیار ہے۔ اسرائیل کو، اپنے حق کا دفاع کرنے والا، ظلم کا مقابلہ کرنے والا اور فلسطینی عربی اسلامی دہشت گردی سے جنگ کرنے والا شمار کرتا ہے۔ یہ کوئی مبالغہ آرائی یا خیالی بات نہیں؛ بل کہ امریکی صدر: بش اور اُس کے حکومتی رفقاء نے یہ بات صاف لفظوں میں کہی ہے۔ اُس سر پھرے شخص نے عرفات اور فلسطینی مقتدرہ کے اہل کاروں کو سخت دھمکی آمیز لہجے میں وارننگ دی ہے کہ عرفات پر واجب ہے کہ وہ فلسطینی ”دہشت گردوں“ پر اپنے کنٹرول کی طاقت کا ثبوت دیں۔ بش نے اتنے ہی پربس نہ کیا؛ بل کہ اُس نے فلسطین میں اسرائیل کے ذریعے ہونے والے قتل عام، عمارتوں کی مسماری، پُر امن باشندوں کو خوف میں مبتلا کیے رہنے، صلح پسندوں کی تعذیب و تذلیل، نیز بچوں، عورتوں اور بوڑھوں کے قتل کی پوری ذمے داری بھی عرفات اور اُن کی حکومت کے سر ڈال دی ہے اور اسرائیل کی ”دہشت گردانہ پالیسی“ کو اپنے واضح حق کا جائز دفاع بتلایا ہے۔

اسرائیل جو کچھ کر رہا ہے، وہ عربوں کی قوت ارادی اور اسلامی ضمیر کے لیے کھلا چیلنج ہے، وہ پوری اسلامی دنیا کے ساتھ فیصلہ کن جنگ لڑنے کے لیے تیار بیٹھا ہے؛ کیوں کہ اُسے معلوم ہے کہ اس وقت روئے زمین پر کوئی ایسا ملک نہیں جو (اور جس کو صحیح معنے میں اسلامی کہا جاسکتا ہو) اُس کو چیلنج کر سکے اور اُس سے دوبہ دو مقابلہ کر سکے؛ بل کہ کوئی ایسا اسلامی ملک بھی دور دور تک نظر نہیں آتا، جو اُس کے لیے ”نفسیاتی دباؤ“ یا کم از کم ہلکے پھلکے خوف کا سبب بن سکے؛ اس لیے کہ اگر اسرائیل کو ذرہ برابر اس کا احساس ہوتا، تو جو اُس نے ماضی میں کیا اور ہنوز کیے جا رہا ہے، اُس کی ہرگز جرأت نہ دکھاتا۔ تو کیا کوئی مسلم ملک، یا سارے اسلامی ممالک اس بات کے لیے تیار ہیں کہ وہ دشمنانِ خدا: صہیونیوں، صلیبیوں اور صنم پرستوں کے دلوں میں دھاک بٹھانے اور دہشت پیدا کرنے والی طاقت کی تیاری کے حوالے سے دل چسپی دکھائیں گے، جس کا خداے عزوجل نے اپنی زندہ

جاوید کتاب میں ہمیں حکم دیا ہے؟ یہ ظاہر ایسا لگتا ہے کہ وہ کسی بھی حالت میں اس وقت اس کے لیے تیار نہ ہوں گے؛ کیوں کہ ان اسلامی ممالک نے دنیا کے سب سے بڑے دہشت گرد ملک امریکہ کے مفادات کی پاسداری میں، واضح عملی حمایت کے ذریعے، ذلت و رسوائی کو ہی اپنے گلے لگا لیا ہے؛ تاکہ امریکہ ہر اسلامی رجحان والے فرد، جماعت اور ملک کو سزا دے سکے۔ امریکہ نے افغانستان میں اپنے منصوبوں کو برپا کیا اور ہنوز کر رہا ہے اور دوسرے اسلامی ممالک سانس روکے اپنے انجام بد کے انتظار میں ہیں۔



امریکہ نے افغانستان پر اس بہانے تباہ کن حملہ کیا تھا کہ ۱۱ ستمبر ۲۰۰۱ء والے دھماکوں کے سلسلے میں اُس کو، اُسامہ بن لادن پر شک ہے اور یہ کہ طالبان والے اپنے ملک میں اُس کی سرپرستی اور میزبانی کر رہے ہیں۔ یہ الفاظ دیگر اس کا مطلب یہ ہے کہ امریکہ کا افغانستان پر حملہ، طالبان اور تنظیم ”القاعدہ“ کے صفائی کی بنیاد کی واضح اور پختہ ثبوت کی بہ جائے محض شبہہ پر تھی اور عدالتی سطح پر مجرم قرار دیے جانے سے پہلے ہی کہ جس سے عالمی رائے عامہ مطمئن ہو (چہ جائے کہ اسلامی رائے کو وہ قبول ہو) امریکہ نے صرف جرم کے شبہے میں افغانستان پر دھاوا بول کر طالبان اور القاعدہ کا خاتمہ کر دیا۔

پوری دنیا نے ہر طرح سے اس ظالمانہ اور جارحانہ حملے میں امریکہ کا قول و عمل یا عسکری اور لاجسٹیک سطح پر، صرف اس ڈر کے مارے ساتھ دیا کہ وہ دنیا کی سب سے بڑی فوجی اور اقتصادی طاقت ہے۔

مذکورہ حقیقت سے دو نتیجے نکلتے ہیں:

۱۔ افغانستان پر امریکہ کا حملہ اور القاعدہ اور طالبان والوں کا قتل عام، صرف شبہے کی بنیاد پر تھا اور شبہہ جب تک قطعی دلائل سے یقین میں نہ بدلے، کسی مشتبہ شخص کو سزا دینے کی اجازت نہیں دی جاسکتی۔ خدائی قانون اسلام کو تو جانے دیجیے، انسانوں کا مقرر کردہ عالمی قانون بھی یہی کہتا ہے۔

۲- امریکہ نے افغانستان کے خلاف پوری دنیا کو لاکھڑا کیا اور ناقابلِ شکست طاقت ہونے اور ناقابلِ چیلنج ملک ہونے کے نشے میں چور ہو کر، اُس پر آتش و آہن کی بارش کر دی۔

ہم مسلمانوں کو روزِ اول سے شبہ ہے کہ غیرت مند مردِ مومن شاہ ”فیصل بن عبدالعزیز“ (۱۳۲۳ھ/۱۹۰۶ء - ۱۳۹۵ھ/۱۹۷۵ء) اور تاریخِ پاکستان کے سب سے بڑے دانش مند قائد و مسلم حکمِ راں، صدر ”جنرل ضیاء الحق“ (۱۳۴۳ھ/۱۹۲۴ء - ۱۴۰۹ھ/۱۹۸۸ء) کا قتل، امریکہ نے اپنے بدنام زمانہ اُن سراغِ رساں اداروں کے ذریعے کرایا تھا، جنہیں پوری دنیا میں امریکی مفادات کی مخالفت کرنے والے قائدین و سیاست دانوں کا گھات لگا کر قتل کر ڈالنے کی ماہرانہ ٹریننگ دی گئی ہے۔

دونوں واقعات کے رونما ہونے کے وقت ہی ذرائعِ ابلاغ نے اس شبہ پر دنیا والوں کی توجہ مرکوز کرائی تھی، نیز اُس وقت کئی ایک غیر حکومتی تحقیقات میں یہ انکشاف کیا گیا تھا کہ دونوں مجرمانہ واقعات کے پیچھے امریکہ کا ہاتھ ہے۔

یہاں پر سوال پیدا ہوتا ہے کہ کیا امریکہ اسلامی اور عربی ممالک کو اس شبہ کی بنیاد پر، اپنے سے انتقام لینے کی اجازت دے گا؟ وہ کبھی بھی اس کے لیے روادار نہ ہوگا؛ لیکن امریکہ کو یہ بات ذہن میں بٹھالینی چاہیے کہ اُمتِ مسلمہ کے دلوں میں، اولاً اس شبہ کی وجہ سے، ثانیاً اسرائیل کی حمایت کی وجہ سے، ثالثاً افغانستان پر تابڑ توڑ حملے کی وجہ سے، رابعاً اسلامی بیداری اور مذہبی کوششوں کو دباتے رہنے کی پلاننگ کی وجہ سے اور خامساً مذہبِ اسلام کو عملی طور پر ”دہشت گردی“ کے خانے میں ڈال دینے اور دھوکہ دہی کی پالیسی پر عمل کرتے ہوئے اپنی اس کوشش سے انکار کی وجہ سے؛ اس سے انتقام اور بدلہ لینے کی آگ بھڑک رہی ہے۔ چھٹے نمبر پر اُمتِ مسلمہ اس لیے امریکہ کے خون کی پیاسی ہے کہ اُس نے پورے اسلامی معاشرے کو، فسق و فجور میں گلے گلے ڈوبے اُس مغربی معاشرے کی ٹوکاپی بنا ڈالنے کے لیے بُری طرح ہاتھ پاؤں مار رہا ہے، جو اقدار و اخلاق سے نا آشنا ہے اور جو

ہر قسم کی برائی و فحاشی اور زبردست اللہ کے غضب کو دعوت دینے والے، ہر عمل پر دل و جان سے فدا ہے۔

امتِ مسلمہ نے اگر فی الحال اپنی کم زوری، اپنے انتشار اور اپنی پس ماندگی کی وجہ سے، امریکہ سے انتقام نہیں لیا ہے، تو آنے والی نسلیں ہرگز اس دشمنی اور نفرت کو نہ بھولیں گی، جن کا بیج، اسلام اور مسلمانوں کے تئیں اپنے کھلے جارحانہ اور دشمنانہ موقف کے ذریعے، امریکہ نے امتِ مسلمہ کے ضمیر میں بو دیا ہے۔

امریکہ نے جس طرح دنیا میں، اسلام اور مسلمانوں کے ہر مسئلے کے سلسلے میں کھلی ہوئی جارحیت اور بر ملا ظلم و ستم کے ارتکاب کی جرأت دکھائی ہے، اسی طرح اُس کو اس حقیقت کو باور کر لینے کی ہمت بھی دکھانی ہوگی۔



# وہ دن کب آئے گا، جب سارے اسلامی اور عربی ممالک امریکہ کو ”دہشت گرد“ قرار دے کر، اُس سے اپنا بدلہ لیں گے (۵)

۹ محرم ۱۴۲۳ھ = ۲۴ مارچ ۲۰۰۲ء اتوار کی صبح کو، میں ریڈیو بی، بی سی لندن پر  
سات تا ساڑھے سات بجے والا اردو نشریہ سن رہا تھا۔ اس نشریے میں ایک فلسطینی تنظیم۔  
جس کو امریکہ نے گزشتہ دنوں دہشت گرد قرار دے کر، اپنے بینکنگ سسٹم کو اس کے بینکوں  
میں رکھے سرمایوں کو منجمد کرنے کا حکم جاری کیا تھا۔ کے ایک قائد کے درج ذیل تبصرے  
سے مجھے طبعی طور پر بے حد خوشی ہوئی۔

”امریکہ کے ذریعے ہماری تنظیم کو دہشت گرد قرار دینے سے، ہمارے حوصلے پست  
ہونے کی بہ جائے، مزید بڑھ گئے ہیں۔ امریکہ کے اس اقدام کی وجہ سے، یہ باور کرتے  
ہوئے ہماری رضا کارانہ کارروائیاں دوگنی تگنی ہو جائیں گی کہ امریکہ ہی دہشت گرد نمبر ایک  
ہے، وہ دہشت گردی کا نگران اور سرپرست ہی نہیں؛ بل کہ اُس کا جنم داتا اور پوری دنیا میں  
اُس کا برآمد کنندہ بھی ہے۔ اس میں تعجب کی کیا بات ہے کہ امریکہ خود دہشت گرد ہونے کی  
وجہ سے اپنے جائز حقوق کی بازیابی اور چھینی گئی زمینوں کی آزادی کے لیے سرگرم عمل، کسی  
تنظیم پر دہشت گردی کی مہر لگا دے؛ کیوں کہ اپنی کان سے جو چیز نکلے، وہ چنداں قابل

(۵) ترجمہ کلمۃ المحرر، الداعی، شمارہ: ۲، جلد: ۲۶، صفر ۱۴۲۳ھ = اپریل - مئی ۲۰۰۲ء - دوشنبہ: ۱۴/۳/۱۴۲۸ھ =



تعب نہیں ہوتی۔ امریکہ دہشت گردی کی کان ہے، اس لیے اُس سے دہشت گردی کے  
سوا کسی اور چیز کی توقع ہی کیوں کی جائے؟“

اس تبصرے کی وجہ سے میرے اندر ممکن ہے کہ میری طرح ہزاروں لوگوں میں بھی  
- فرحت و انبساط کی لہر دوڑ گئی اور میں نے دل ہی میں دل میں یہ تمنائی کہ کاش ہمارے  
قائدین اور حکم ران بھی اسی معیار پر کھڑے اترتے اور مومن کے شایان شان اسی سہ بلندی  
اور فخر کے ساتھ بات کرتے۔ جب کہ مبارک سرزمینِ معراج کی سرحدوں کی مضبوطی کے  
ساتھ حفاظت کرنے والے مجاہدین صرف باتیں نہیں بناتے اور محض لمبے چوڑے دعوے  
نہیں کرتے (جیسا کہ ہمارے اُن قائدین و سیاست دانوں کی عادت رہی ہے، جن کی  
زبانیں لمبی اور حلق مضبوط ہیں، مگر اُن کے دل انتہائی کم زور اور ڈرپوک ہیں) بل کہ وہ اپنی  
ہر بات کو اپنے عظیم کاموں کے ذریعے سچی کر دکھاتے ہیں، جنہوں نے صہیونی منصوبے  
پر پانی پھیر دیا اور یہودی معاشرے کی اس طرح کمر توڑ کے رکھ دی ہے کہ یہودی فطری  
زندگی سے محروم ناامیدی کی زندگی جی رہے ہیں، اُن کی اقتصادیات کا ڈھانچہ تہس نہس  
ہو کر رہ گیا ہے، فارغ البالی و خوش حالی کی زندگی خواب خیال بن کر رہ گئی ہے۔ یہاں تک  
کہ وسیع تر تباہی کے ہتھیاروں سے کیس صہیونی افواج، عالمی مجلسوں میں مذاق کا موضوع  
بن گئی ہیں۔

اُن بہادر فلسطینی مجاہدین کے یہی کارنامے ہیں، جو ایک لمبے عرصے سے طویل و  
عریض جنت کی طرف دوڑ رہے ہیں۔ پھول جیسے بچے، زندگی کی بہار کا منہ نہ دیکھنے والی  
دوشیزائیں اور اپنی ابھرتی جوانی سے لطف اندوز نہ ہو پانے والے جوان، صہیونی افواج  
کے ذریعے تمام شہروں، دیہاتوں اور تمام فلسطینی کیمپوں کی سخت گھیر بندی اور گرفتاری کے  
تاریک سایے میں، عظیم عز و شرف، لوٹی گئی آبرو اور سورج کی طرح روشن و واضح حق، یعنی  
عقیدے، نبوت و رسالات اور قبلہ اول والی مسجد اقصیٰ کی سرزمین، دشمنوں کے خونیں  
چنگل سے آزاد کرانے کی راہ میں، مسابقانہ جذبات کے ساتھ اپنی قیمتی جانوں کا نذرانہ

پیش کر رہے ہیں۔ چنانچہ قصبہ خزاہ میں ۲۳ اور شہر طول کرم میں ۲۰ فلسطینیوں نے میدان جنگ میں شہادت پائی اور ہر دن ہی نہیں؛ بل کہ دن اور رات کی ہر گھڑی وہ اپنی جانیں راہِ خدا میں نچھاور کر رہے ہیں۔ ان فلسطینی جاں بازوں نے نہ شکست و ذلت تسلیم کی، نہ کسی وقت پست ہمتی دکھائی، نہ اپنی راہ سے پیچھے ہٹے اور نہ ہی اپنی راہ بدلی۔

اگر ہمارے قائدین و حکمراں مجاہد فلسطینیوں۔ جن میں سے بیش تر، تازہ دم جوان، یا بھولے بھالے معصوم بچے ہیں۔ کے عشرِ عشر بھی کچھ کرنے لگیں، تو یقیناً رات اور دن بدل جائیں گے، سارے چمگاڈ اپنا بوریہ بستر باندھ لیں گے، اسرائیل ہوش کے ناخن لے گا اور امریکہ اور یورپی ممالک درسِ عبرت حاصل کریں گے، جو انھیں کل کی بہ جائے آج ہی لینا چاہیے۔

امریکہ آج، ظالم و غاصب سامراج کے مقابلے کے لیے سرگرم ساری اسلامی اور مذہبی تنظیموں اور اداروں کو بڑھ بڑھ کے دہشت گردی کے خانے میں ڈالے دے رہا ہے۔ سوال یہ ہے کہ وہ دن کب آئے گا، جب سارے ممالک و اقوام، خصوصاً عربی اور مسلم ممالک امریکہ کو ”دہشت گرد“ قرار دے کر، بینکوں اور مالی اداروں میں اُس کے اثاثوں کو منجمد کروائیں گے؟

کم زوری کی حالت میں زندگی گزارنے والی قومیں، خاص کر عربوں اور مسلمانوں کو بے صبری سے اُس تاریخی دن کا انتظار ہے، جب یہ سب عزت و عظمت کی پوزیشن میں ہوں گی یعنی اُس پیمانے کے ذریعے امریکہ کو ناپنے کی پوزیشن تک رسائی حاصل کر لیں گی، جس سے امریکہ ان کو آج ناپ رہا ہے اور امریکہ کو نہ صرف ترکی بہ ترکی جواب دے سکیں گی؛ بل کہ اُس کے اینٹ کا جواب پتھر سے دینے کی پوزیشن میں ہوں گی۔

وَمَا ذَلِكَ عَلَى اللَّهِ بِعَزِيزٍ (ابراہیم/۲۰) ”اور یہ اللہ کو کچھ مشکل نہیں“

”إِنْ تَنْصُرُوا اللَّهَ يَنْصُرْكُمْ وَ يَثْبِيتْ أَقْدَامَكُمْ“ (محمد/۷)

ترجمہ: اگر تم مدد کرو گے اللہ کی، تو وہ تمہاری مدد کرے گا اور جمادے گا تمہارے پاؤں۔

## خاتون دمشق ”مجد نیازی الطباع“ اور امریکی قونصل (•)

پرانے دمشق میں واقع ”اوسپین“ ہوٹل سے (جو تقریباً چار سو سالہ دو منزلہ عمارت سے عبارت ہے اور جس میں ۸۵ مہمانوں کی بہ یک وقت گنجائش ہے) اُس کی مالکہ خاتون مجد نیازی الطباع (عمر ۴۱ سال) کا دمشق میں ٹھکانے کی ریاست ہائے متحدہ امریکہ کے قونصل (Consul) کو صفر ۱۴۲۳ھ کے دوسرے ہفتے میں، کتے کی طرح دھتکار دیتا، درحقیقت عربی عوام کے پورے وجود؛ بل کہ عرب حکمرانوں کے درباروں کے در و بام اور در و دیوار پر چھائے؛ بل کہ بلبلے کی طرح ابلتے اور آگ کی طرح دھکتے ہوئے، اُس غم و غصے کی کیفیت کے اظہار کا ایک پیرایہ یا خوب صورت استعارہ تھا، جس کو اگر تحلیل کر کے کسی معجون مرگب کی شکل دے دی جائے تو نہ صرف اسرائیل؛ بل کہ امریکہ کے جاہ و جلال کے سارے بھرم کو بہ یک لمحہ بھسم کر کے، گیتی کے تمام انسانوں کے لیے سکون اور چین کا وہ لمحہ فراہم کر سکتا ہے، جس کی تلاش میں آج ساری عالمی برادری، سراپا جستجو اور مکمل اشتیاق ہے۔

مجد الطباع کا طرزِ عمل، غیرت مندی و خودداری کا عکاس:

تین بچوں کی ماں ”مجد الطباع“ نے جس وقت دنیا میں دہشت گردی کو ختم کرنے کے نام پر، دہشت گردی کے سپر پروڈیوسر، یعنی سب سے بڑے پیدا کار (Super

(•) بہ راہِ راست اردو میں لکھا گیا اور اُس کا خلاصہ عربی میں، الداعی کے شمارہ: ۳-۴، جلد: ۲۶، ربیع الاول - ربیع الثانی ۱۴۲۳ھ = مئی - جولائی ۲۰۰۲ء کے کلمۃ المحرر میں شائع ہوا۔

(producer) اور ایکسپورٹر یا برآمد کنندہ (Exporter) ملک امریکہ کے قونصل کو اپنے ہوٹل سے ذلت آمیز طریقے سے نکال باہر کیا تھا، تو اُس کے وہم و گمان میں بھی نہ تھا کہ اُس کا یہ غیرت مندانہ، خوددارانہ اور عربی ضمیر کے رگ و ریشے میں سمائی ہوئی حمیت کے فیصلے کا عکاس طرز عمل، اُس کے لیے تجارتی اور اقتصادی حوالے سے کچھ بھی مفید ہو سکتا ہے؛ بل کہ ہو سکتا ہے کہ اُس کو یہ اندیشہ رہا ہو کہ امریکہ اپنی ناپاک عالمی سازش کے ذریعے، جس میں وہ طاق ہے، اُس کو ہر قسم کے نقصانات اور نتائج بد کا نشانہ بنا سکتا ہے۔

لیکن امریکہ کے خلاف لمحہ لمحہ بڑھتے ہوئے جذبات کی وجہ سے (وہ جذبات جو فلسطینیوں کی اسرائیل کے ہاتھوں ہول ناک نسل کشی، جنین میں اور مغربی کنارے کے دیگر علاقوں میں فلسطینیوں کے قتل عام اور مکمل طور پر اُن کا نہ صرف حقہ پانی بند کر دینے؛ بل کہ انھیں طبی امداد سے بالکل محروم کر دینے، حتیٰ کہ شہدا کی لاشوں تک کے اٹھانے اور عالمی انسانی حقوق کی تنظیموں کی اُن تک رسائی پر پابندی عائد کر دینے اور اس طرح کی مسلسل، بے روک ٹوک ظالمانہ، جارحانہ اور جابرانہ اور ظلم کی تمام حدوں کو پار کر جانے والی اسرائیلی کارروائیوں کے حوالے سے امریکہ کی مکمل حمایت اور عربوں، فلسطینیوں اور مسلمانوں کے حوالے سے منافقانہ اور بھید بھاؤ کی دشمنانہ پالیسی کا نتیجہ ہیں) سیریا اور لبنان اور دیگر عربی ملکوں کے باشندے، مجد الطباع کے ہوٹل پر ٹوٹے پڑ رہے ہیں، جو اُن کی طرف سے اُس غیرت مند عربی خاتون کو، زبردست عملی خراج عقیدت پیش کرنے کی علامت ہے۔

### مجد الطباع قدردانیوں کی مستحق:

مجد الطباع کا اپنے تئیں تو یہ کہنا ہے کہ اُس نے امریکی قونصل کو اپنے ہوٹل سے کھدیڑ کر کوئی ایسی بڑی بہادری نہیں دکھائی ہے، جس کے لیے وہ اتنی ساری قدردانیوں اور ڈھیر سارے جذبات احترام و محبت کی مستحق ہو؛ لیکن یہ بات عربوں کی غیرت کی

خاکستر میں چھپی ہوئی چنگاری کی غماز ہے کہ متعدد عرب ملکوں سے لوگ میری ملاقات کے لیے اور مجھے بدھائی دینے کے لیے کشاں کشاں چلے آ رہے ہیں، کئی دیگر اسلامی ملکوں سے بھی ٹیلی فون اور انٹرنٹ کے ذریعے، مجھ سے غیر معمولی عقیدت و احترام کا اظہار کیا جا رہا ہے۔ بات یہ ہے کہ فلسطینی قضیہ ایک عادلانہ اور سچائیوں کے تمام معانی کے ساتھ ایسا سچ ہے جس کے سامنے اسرائیل کی ساری ”سچائیاں“ بتاشے کی طرح ڈھیر ہو جاتی ہیں۔ فلسطینیوں کے دکھ درد کی انتہا کو دیکھ دیکھ ہم سارے عرب انتہائی تلخ غصے کا گھونٹ پی رہے ہیں۔ اُن کی حالت ہر بیٹانے پر ناگفتہ بہ ہے، ناقابل تصور ہے، دل دہلا دینے والی ہے؛ ایک ایسی حالت جس پر دشمنوں کو بھی ترس آ جاتا ہے، قاتل کے ہاتھ سے خنجر از خود زمین پر گر جاتا ہے؛ لیکن اسرائیل والے اور یہودی صہیونی دنیا کی عجیب و غریب مخلوق ہیں، انسانی برادری میں وہ عجوبہ ہیں؛ بل کہ عجیب الخلق ہیں، یہ ایسے قاتل ہیں جن کے یہاں زود پشیمانی تو درکنار دیر پشیمانی کا بھی دور دور تک کوئی خانہ نہیں، اُنھیں کشت و خون میں مزہ آتا ہے، بے گناہوں کو تہ تیغ کر کے اُنھیں لطف حاصل ہوتا ہے۔ دنیا والوں کا احتجاج، حقوق انسانی کا نعرہ لگانے والوں کی چیخ و پکار، مقتولین کی آہ و بکا، یتیموں، یتیم خانوں، یتیم خانوں، شیر خوار اور پیرانِ فرتوت کی فریادیں؛ اُن کے نزدیک ایک کھیل یا تماشے سے زیادہ کوئی معنی نہیں رکھتیں۔

مجدد الطباع اپنے طرزِ عمل کی اہمیت کو کم کرنے کے لیے خواہ کتنا کچھ بھی کہے (اور اُس کو یہی کہنا بھی چاہیے کہ اپنی قوم کی طرف سے کسی فرض یا قرض کی ادائے گی کرنے والے فرد کے لیے اذعانِ رویہ کسی طرح زیب نہیں دیتا) اور اپنے بہادرانہ موقف کو کتنا ہی گھٹا کر پیش کرنے کی کوشش کرے اور یہ باور کرائے کہ اُس نے کوئی غیر معمولی کام نہیں کیا ہے؛ لیکن حقیقت یہ ہے کہ اُن قائدین و حکام و سیاست باز لوگوں کے بالمقابل اُس کا یہ عمل غیر معمولی اور بہادری کے معیار پر ہر طرح پورا اترتا ہے، جو کسی عام امریکی آدمی کو بھی اپنے اپنے عمل کے دائرے، اثر و رسوخ کے منطقے اور اپنی پوزیشن کی تاثیر والے حلقے سے



کھد یڑنے کی ابھی تک ہمت نہ کر سکے، چہ جائے کہ کسی بڑے امریکی سفارت کار اور امریکی اقتدار میں کسی نہ کسی طرح کے شراکت دار کو؛ کان پکڑ کر نکال باہر کرنے کا حوصلہ بہم پہنچا پاتے۔

مجد الطباع، مایوسی کے اس ہمہ گیر ماحول میں اور اندھیر کے اس دور میں روشنی کی ایک کرن ہے، ایسی کرن جو پھیلتی ہے، بڑھتی ہے، تیز گام ہوتی ہے اور تاریکی کے سارے قافلوں کو نور و سرور کے لشکرِ جزار کے ذریعے دور اور بہت دور مار بھگا دیتی ہے۔ مجد الطباع بزدلی کے بیاباں کی شبِ تاریک میں قدیلِ رہبانی کی سی حیثیت رکھتی ہے، اُجڑے ہوئے دیار میں آبادی و عمران کا اشارہ ہے، پیشہِ عرب کے شیر ہائے خفتہ کے کسی آن اور بے وہم و گمان بیدار ہو جانے اور روئے زمین کے جنگل میں انار کی اور لاقانونیت کی ریت کو عام کرنے والے تمام بے ہنگم ”جانوروں“ کا کام تمام کر دینے کی صلاحیت کا استعارہ ہے۔

امریکہ کو اشارہ سمجھ لینا چاہیے:

اگر مجد الطباع جیسی خاتون کے لیے عربوں اور مسلمانوں کا باشعور طبقہ بڑھ بڑھ کے عقیدت و احترام کے جذبات کا اظہار کرتا ہے، اگر تحریری و زبانی پیغاماتِ مبارک باد کے ذریعے اُس کی حوصلہ افزائی کی جاتی ہے، اگر عالمِ اسلام کے کونے کونے میں مسلم نوجوانوں کے دلوں کی گہرائیوں میں اُس کے لیے محبت کی کلیاں چنختی ہیں، اگر عربوں کی رگِ حمیت پھڑکتی ہے، اگر وہ زبانِ حال و قال سے مجد کو یہ کہتے ہیں کہ شاباش اے خاتونِ عرب! ہم سو جان سے تیرے صدقے جاتے ہیں؛ تو امریکہ کو یہ باور کر لینا چاہیے کہ یہ سب کچھ کس بات کا اشارہ ہے؟! یہ اشارہ ہے اس بات کا کہ عربوں کے غصے کا آتش فشاں بھٹے اور لاوا ابلنے کو تیار ہے، اُس کو صرف وقت کے طوفان کا انتظار ہے، وقتِ صفر کو تو خدائے عظیم ہی جانتا ہے؛ لیکن پانی سر سے اونچا ہو چکا ہے۔ امریکہ کی بددیانتی، بدباطنی، عرب دشمنی، فلسطینیوں کے زخموں پر مسلسل نمک پاشی؛ بل کہ نئے نئے زخم اور تازہ تازہ کچوکے لگانے

کے عمل کی وجہ سے، امریکہ کے تئیں عربوں کا غصہ عروج پر ہے۔ آپ سرزمینِ فلسطین پر ہو رہے اسرائیلی ننگے ناچ کا سین دیکھیے دوسری طرف امریکہ کی اسرائیل نوازی دیکھیے؛ عبارت، اشارت اور تمام اداؤں سے صہیونیوں کی منہ بھرائی اور بے گناہی کا اثبات دیکھیے اور دوسری طرف محصور و مظلوم اور مجبور ورنجور یا سرعرفات اور اُن کے لوگوں کو امریکہ کی یہ تلقین دیکھیے کہ یا سرعرفات نے ”دہشت گردی“ کے خاتمے کے لیے کچھ نہیں کیا، اسی لیے اُس کو یہ دن دیکھنے پڑے اور اس انجام بد سے دوچار ہونا پڑا؛ تو آپ کو ذرا بہت سیہ اندازہ ہو جائے گا کہ امریکہ کتنا بڑا منافق، روئے زمین کا بے نظیر مکار اور عیار ہے اور یہ کہ عربوں اور فلسطینیوں کے حوالے سے اُس کا اندازِ گفتار و کردار کتنا شرارت آمیز اور ایک بردبار کو غصے سے تپیدہ کر دینے کے لیے کس درجہ کافی ہے؟

مجد الطباع کو صرف افراد ہی نے نہیں؛ بل کہ جماعتوں نے بھی سراہا ہے، جن میں انجمنِ مزدورانِ عرب بھی ہے جس کا صدر دفتر دمشق میں ہے اور جس نے اپنے پیغامِ تہنیت میں جو مجد کو شنبہ ۱۴ صفر ۱۴۲۳ھ کو موصول ہوا تھا کہا ہے کہ ”ہم تمہارے بہادرانہ موقف کے تئیں احترام و قدردانی کے انتہائی گہرے اور بھرپور احساسات کا اظہار کرتے ہیں۔“

مجد الطباع کہتی ہے کہ ”میں نے امریکی قونصل کو اپنے ہوٹل سے نکل جانے کو جو کہا تھا، تو اُس کا مقصد صرف یہ تھا کہ میں امریکہ کی انتظامیہ اور حکومت کو یہ پیغام دوں کہ میں ایک شامی خاتون ہوں جو روئے زمین کی ایک غیر مہذب حکومت کو ایک مہذب پیغام دینا چاہتی ہے۔“

لائق ذکر ہے کہ یہ امریکی قونصل مجد کے ہوٹل میں اپنے ایک شامی دوست کے ساتھ اکثر آیا کرتا تھا، مجد نے اُس کے اُس شامی دوست کی شناخت نہیں بتائی؛ لیکن جو ریکارڈ کرنے کی بات ہے وہ یہ ہے کہ امریکہ کا یہ سفارت کار کسی ملک کا پہلا سفارت کار ہے، جس کو کسی پبلک ہوٹل میں برسرِ عام اس طرح کی ذلت و خفت کا سامنا کرنا پڑا ہے؛ لیکن امریکہ جیسے بے ضمیر ملک کے لیے یہ کوئی اہم بات نہیں ہو سکتی؛ اس لیے کہ اُس کو ذلت



اندوزی، ذلت خیزی اور ذلت سازی کی لت لگی ہوئی ہے۔ اُس کو ذلت بازی میں وہ حرا آتا ہے جو کسی جوئے باز کو جوئے میں اور شرابی کو شراب نوشی میں۔ آپ ہزار جتن کیجیے نہ یہ دونوں اپنی خو چھوڑیں گے نہ امریکہ اپنی وضع بدلے گا۔

مجد الطباع نے امریکی قونصل کو اپنے ہوٹل سے باہر کرتے ہوئے کہا:  
”تم اپنے صدر جارج بش کو یہ بتا دو کہ تم میں سے کسی کو اپنے ہوٹل میں خوش آمدید کہنے میں میرے لیے کسی عزت کی بات نہیں۔“

مجد الطباع نے اخبار والوں سے بات کرتے ہوئے کہا:  
”اُس کو اپنے طرز عمل سے راحت ملی ہے۔“ ساتھ ہی اُس نے اس آرزو کا اظہار کیا کہ امریکہ کے اُس صدر کو میرا مطلوبہ پیغام ضرور پہنچ گیا ہوگا، اُس صدر کو جس نے اسرائیلی وزیراعظم کو ”امن کا پیغام بر“ (Man of safety) کہا تھا۔ اُس نے مزید کہا:

”واقعی مجھے سکون قلب کا احساس ہوا؛ کیوں کہ میں نے اس رویے کے ذریعے اپنی عزت کے بہت سارے سرمایے واپس لے لیے اور عربوں کی دولت ناموس کی بازیافت میں مدد کی ہے۔“

مجد الطباع کو ہنوز بہت شباباشی، مبارک باد اور حوصلہ افزائی و احترام کے بہت سے پیغامات بہ ذریعہ خطوط اور انٹرنٹ و ٹیلیفون، سیریا اور عالم اسلام کے کونے کونے سے موصول ہو رہے ہیں اور جہاں اُس کے ہوٹل کی چہل پہل اور رونق میں اضافہ ہوا ہے وہیں اُن پیغامات کو وصول کرنے اور اُن کا جواب دینے کا اُس کا کام بھی بڑھ گیا ہے۔ اُس کو اس نئے مشغلے کی وجہ سے کوئی کبیدگی نہیں، وہ خوش ہے کہ اُس کی قوم زندہ ہے، وہ ہنرمندوں کی تلاش میں ہے، وہ وقت کے فرد کی طلب میں لگی ہوئی اور مردِ عشق پیشہ کی جستجو میں ہے، جس کا عشق کارندہ معجزات ہو، جو روزگار کے سود و زیاں سے بے نیاز ہو اور غمِ عشق کے کاروبار کا ماہر اور اُس کا کام یاب سرمایہ دار اور حوصلہ مند سرمایہ کار ہو۔

عالم اسلام اور عالم عرب کی نگاہیں، اُن جیالے عربوں پر لگی ہوئی ہیں جو اپنے اپنے

انداز میں اور اپنے اپنے طریقے سے، جو اُن کے بس میں ہو، عربی غصے اور اسلامی حمیت کا اظہار کر کے مجد کی راہ کو اور استوار، ہم دار، کشادہ اور رہ روانِ عشق کے لیے پامال بنا سکیں اور اُس کے پیغام کو ایک ہمہ گیر تحریک میں تبدیل کر کے اپنی جزاء، اپنے رب سے پاسکیں اور باطل پرستوں اور اسلام دشمنوں بالخصوص امریکہ کو یہ بتا سکیں کہ اُس کی منافقانہ پالیسی اور اسرائیل کی طرف داری، اُس کا دوش تا کمر زرہ میں ڈوب جانا اور اسلام کا محاسبہ اور سارے جہاں کا جائزہ اور اپنے جہاں سے بے خبری اُس کے کچھ کام نہ آئے گی — اور تاکہ دنیا والوں پر عیاں ہو جائے کہ باطل دوئی پسند ہے اور حق لاشریک ہے، دوہرا پن یا دو چہروں والا ہونا باطل کی فطرت ہے، جب کہ حق ہمیشہ واضح، ٹھوس اور صرف ایک ہی روش اور سیدھی راہ پر گام زن رہتا ہے؛ اسی لیے مومن کو یہ درس دیا گیا ہے کہ —

باطل دوئی پسند ہے، حق لاشریک ہے

شرکت میانہ حق و باطل، نہ کر قبول !

آج نہیں تو کل امریکہ کا بھرم نہ صرف دہشت گردی کے خاتمے کے حوالے سے؛ بل کہ اسلام دشمنی، فلسطین دشمنی اور مسلمان اور عرب دشمنی کے حوالے سے بھی، ساری دنیا والوں کی نگاہ میں کھل جانے کو ہے۔ اسرائیل کا سحر بھی ٹوٹنے ہی والا ہے۔ امریکہ کے جس زوال کا آغاز ہوا ہے، اُس کا انجام بھی بہ جلد سامنے آنے والا ہے۔ اس کے بعد صہیونی و صلیبی عشق کا پیچ و خم از خود درست ہو جائے گا کہ ”دمشق کی قحط سالی“ یاروں کو عشق کی فراموشی پر آمادہ کیا جاہتی ہے۔

چناں قحط سالی شد اندر دمشق

کہ یاراں فراموش کردند عشق

ترجمہ: دمشق میں ایسی قحط سالی آئی کہ دوستوں نے عشق و محبت ہی ترک کر دی۔



## امریکا ٹیل نہ کہ اسرائیل (۰)

آج ہی نہیں؛ بل کہ روزِ اول سے، امریکہ فلسطینیوں اور عربوں کے ساتھ، اسرائیل کے قائل میں مجسم ہو کر یا اسرائیل کے ناپاک وجود میں روحِ بد کی طرح حلول کر کے، سخت جانی دشمن کا کردار ادا کرتا رہا ہے۔ اس پس منظر میں مسلمان اور عرب قلم کاروں کی یہ تعبیر انتہائی ہمہ گیر، ٹھوس اور مستحکم ہے کہ ”امریکہ درحقیقت ایک صہیونی مملکت ہے جہاں کچھ مسیحی بھی رہا کرتے ہیں“۔ بعض عربی اخبار نویسوں کا کہنا ہے کہ یہ معنی خیز اور بھرپور تعبیر (Expression) پہلے مسلمانوں نے نہیں؛ بل کہ مصر کے ”حلوان“ اور ”معصرہ“ شہروں کے بڑے پادری ”انبا بسنت“ نے استعمال کی۔ انبا بسنت ”پوپ شنودہ“ کے بعد مصری چرچ کی دوسری سب سے بڑی شخصیت ہیں۔ بہر کیف یہ تعبیر امریکہ کی صحیح ترین اور انتہائی کھری اور مطابق واقع تعبیر ہے۔

تمام معاملات میں، امریکی فیصلہ سازی میں یہودیوں کی اثر اندازی کا جن لوگوں کو اندازہ ہے، وہی اس تعبیر کی صحت و نزاکت سے بھرپور مزہ لے سکتے ہیں۔ یہ تعبیر ظلم و مخاصمت کے اُس طویل سفر کی داستان کا خوب صورت اختصار (Abbreviation) ہے جو امریکہ بے تکان، بلا توقف اور پیہم فلسطینیوں، عربوں، مسلمانوں اور قضیہ فلسطین کے حوالے سے اب تک کرتا رہا ہے اور کر رہا ہے۔ یہ اس بے جا اور بے شرمی پر مبنی طرف داری کا خوب صورت راست اور درست تر اندازِ بیان ہے، جو امریکہ آنکھ بند کر کے اور خیر و شر کے (●) ترجمہ ادارہ (کلمۃ العدد) الداعی، شمارہ: ۳-۴، جلد ۲۶، ربیع الاول - ربیع الثانی ۱۴۲۳ھ = مئی - جولائی ۲۰۰۲ء

بہ عنوان: ”الْحَاجَةُ إِلَى مُوَاجَهَةِ ”امریکا ٹیل“

ترجمہ از عربی ساڑھے دس بیجے، شب جمعرات ۲۳/۳/۱۴۲۳ھ = ۲۳ مئی ۲۰۰۲ء۔

تمام پیانوں سے صرف نظر کر کے، اسرائیل کے حق میں اور عربوں کے خلاف کرتا رہا ہے۔

## ایک کھلی ہوئی حقیقت:

آج تو یہ سب کچھ ایک کھلی ہوئی حقیقت بن چکا ہے، جس کو ساری دنیا، دن کے اجالے کی طرح جانتی ہے؛ لیکن دنیا کی بڑی بڑی، انصاف پسند، انسانیت آشنا شخصیتیں، حتیٰ کہ غیر مسلم شخصیتیں، جنہیں امریکی فیصلے پر یہودیوں کی اثر اندازی کے تجربے کو بالکل قریب سے دیکھنے، برتنے، سمجھنے اور پس منظر و پیش منظر پر نگاہ رکھنے کا موقع ملا ہے؛ بہت پہلے سے اس حقیقت کا اعتراف کرتی اور اس کو دنیا والوں کے سامنے ٹھوس الفاظ میں پیش کرتی اور اپنی اُن نگارشات و تصنیفات میں اس کا تجزیہ کرتی رہی ہیں، جنہیں اُنھوں نے امریکہ کی داخلہ و خارجہ پالیسی کی رو سے عالمی مسائل پر گفتگو کے لیے خاص کیا تھا۔ اُن شخصیات میں ”پول وینڈلی“ (paul windley) بھی ہیں، جنھوں نے اپنی کتاب ”کس میں گفتگو کی ہمت ہے؟“ (Who Dares to Talk) میں لکھا ہے:

”امریکہ کے مالی اداروں اور میڈیا پر قابض امریکی، یہودی اسرائیلیوں سے بھی زیادہ اسرائیلی ہیں۔“

## مال کے ذریعے، وفاداریاں بھی خریدی جاتی ہیں:

مال اور میڈیا کسی بھی ملک کی داخلہ اور خارجہ پالیسی میں ریڑھ کی ہڈی کی حیثیت رکھتے ہیں۔ مال ہی کے ذریعے (جس کے متعلق مقامات کے مصنف علامہ حریری نے کہا تھا کہ اگر خدا کا خوف مانع نہ ہوتا، تو میں مال و دولت کے متعلق کہتا کہ اُس کی قدرت عظیم الشان ہے ”لَوْلَا التَّقْوَى، لَقُلْتُ : جَلَّتْ قُدْرَتُهُ“) فرد اور جماعت، رائے عامہ پر اس طرح کنٹرول کر سکتے ہیں کہ کسی اور طریقے سے ممکن نہیں۔ مال کے ذریعے، صرف ضروریات و تکلفات ہی حاصل نہیں کیے جاتے اور زندگی کو پر تعیش انداز میں جینا ہی ممکن

نہیں ہوتا؛ بل کہ مال کے ذریعے وفاداریاں بھی خریدی جاتی ہیں، ووٹ بھی حاصل کیے جاتے ہیں، عوامی مقبولیت تک بھی پہنچا جاتا ہے۔ مال کو سچائیاں تبدیل کرنے، دستاویزات وضع کرنے، اثر و رسوخ کے مواقع تک پہنچنے، حکومت کی کرسیوں اور حل و عقد کی منزلوں کو پالینے کے لیے بھی استعمال کیا جاتا ہے۔ مال کے ذریعے، قلم اور زبانوں کو کرایے پر لیا جاسکتا ہے اور لیا جاتا ہے اور ناقابل شمار کام کیا جاسکتا ہے اور کیا جاتا ہے۔

### میڈیا کا جانب دارانہ رویہ:

اور میڈیا کا تو پوچھنا کیا۔ میڈیا آج حاکم خود مختار، شہنشاہِ مطلق العنان اور اُس فرماں روا کا مقام حاصل کر چکا ہے، جس کے قول و فعل کے سامنے دنیا کی کوئی چیز حائل نہیں ہو سکتی۔ اگر کوئی جماعت یا فرد کسی ملک کے میڈیا پر قابض ہو جائے، تو سمجھ لیجیے کہ اُس نے اُس ملک اور اُس علاقے کی پوری سیاست اور فیصلے کے تمام اداروں پر قبضہ کر لیا ہے، جہاں اُس نے یہ قبضہ حاصل کر لیا ہے؛ اس لیے اگر صہیونی لابی دنیا کی سپر پاور اور سب سے بڑے ملک امریکہ کے میڈیا پر قبضہ کر لیا ہے، تو یہ محتاج بیان نہیں کہ اُس نے عالمی اثر و رسوخ کی زمام اپنے ہاتھ میں لے لی ہے اور خواہی نہ خواہی دنیا کی قوموں پر اپنے ارادے کو تھوپنے کی پوزیشن حاصل کر لی ہے اور امریکہ کے اربابِ حل و عقد کے گریبانوں کو اس طرح پکڑ لیا ہے کہ اُن کے لیے یہودیوں کی خواہش سے سر مو انحراف کی گنجائش نہیں۔

اسی لیے ہم دیکھ رہے ہیں کہ تمام سطحوں پر امریکہ، صہیونیوں اور اسرائیل کے ارادے کے دائرے سے باہر قدم رکھنے کی ہمت نہیں کر پاتا۔ ہم سارے عرب چیخ چیخ کر رہ جاتے ہیں، فلسطینی گریہ و فریاد کر کے تھک تھک جاتے ہیں اور ساری دنیا کے مسلمان، خصوصاً قائدین و حکام ادب و احترام و ہم دردی کی طلب کی تمام اداؤں کو کام میں لا لاکر مایوسانہ بیٹھ جاتے ہیں؛ لیکن امریکہ ٹس سے مس نہیں ہوتا اور لیت و لعل کی پالیسی اور منافقانہ رویے میں کسی تبدیلی کا روادار نظر نہیں آتا؛ بل کہ وہ قاتل کو مقتول اور مقتول کو قاتل

کہے چلا جا رہا ہے اور اپنے اسی قول کے مطابق عمل کیے جا رہا ہے۔  
 صرف موجودہ قتل عام کی وجہ سے نہیں؛ بل کہ اسرائیل کے وزیر اعظم کے سابقہ  
 مجرمانہ اور جنگی جنون و سفاکانہ ”کارناموں“ کی روشنی میں، جن میں ۱۹۸۲ء میں لبنان  
 کے صبرا اور شیتلا کیمپ میں اُس کے ذریعے سے کرائے گئے قتل عام کا وہ واقعہ بھی ہے، جو  
 انسانوں کے حافظے سے ہنوز محو نہیں ہوا ہے، اگر عرب اور مسلمان شیرون کو جنگی مجرم،  
 سفاک اور قاتل انسانیت کہتے ہیں، تو وہ حق بہ جانب ہیں اور دنیا کے سارے انصاف  
 پسندوں کی انھیں اخلاقی تائید حاصل ہے، جن میں وہ بہت سارے مغربی تجزیہ نگار اور  
 یورپی حکام و افسران بھی ہیں جن کا کہنا ہے کہ شیرون کا دوسرا نام ”سفاک“ بھی ہے۔

شیرون، امن کا پیغام بر؟:

عربوں کو واقعی اس کا حق ہے کہ وہ اس ذلیل انسان کو یہ وصف دیں جو اُس کے حق  
 میں سو فی صد سے زیادہ صحیح ہے؛ لیکن جائے تعجب نہیں کہ امریکہ کا صدر بوش ساری دنیا  
 والوں کو یہ کہتا ہے کہ شیرون ”امن کا پیغام بر“ ہے اور عین ”جنین“ کے خونی واقعے کے  
 دوران جب اسرائیل اپنے جنگی ہیلی کاپٹروں، میزائلوں، ٹینکوں، ریزرو فوجیوں اور  
 زبردست عسکری طاقت کے ذریعے فلسطینیوں پر ظلم کے پہاڑ توڑ رہا ہے اور آتش و آہن کی  
 بارش برسا رہا ہے، مکانوں کو مکینوں کے ساتھ منہدم کر رہا ہے، بچوں، بوڑھوں، عورتوں کو بے  
 دریغ قتل کر رہا ہے اور نوجوانوں کو عبرت ناک سزائیں دے رہا ہے؛ امریکہ کا صدر بوش  
 عربوں اور مسلمانوں کے غم و غصے میں اضافے کے لیے اور اُن کا دل جلانے اور زخم کریدنے  
 کے لیے، دنیا والوں کے سامنے بار بار اس جملے کو دہراتا ہے کہ شیرون ”پیغامبر امن“ ہے،  
 جب کہ عرفات نے ”دہشت گردوں“ کو لگام دینے کے لیے کچھ نہیں کیا!۔

جنین کا خون کے آنسو رلانے والا واقعہ:

یاد رہے کہ جنین میں ابھی پچھلے دنوں جو قتل عام کا واقعہ، بربریت کے ساتھ انجام



دیا گیا، اُس نے نہ صرف دوستوں، بل کہ دشمنوں کو بھی رلا دیا اور بہت سے لوگوں کو، جو فلسطینیوں کے لیے کبھی کلمہ خیر کہنے کے روادار نہ ہوئے، اعترافِ حق پر مجبور کر دیا۔ خود امریکہ کے معاون وزیر خارجہ ”ولیم پیریز“ نے کہا ہے کہ ”جنین کا واقعہ خوف ناک انسانی المیہ ہے“ یہ بات اُنھوں نے جنین کے کھنڈرات اور وہاں چپے چپے پر فلسطینیوں کی لاشوں اور خون کے بولتے ہوئے نشانات کو بہ چشمِ خود دیکھنے کے بعد کہی۔ جب کہ فلسطین کا دورہ کرنے والے اقوام متحدہ کے نمائندے ”ٹیری روڈلارسن“ نے کہا کہ ”یہ ہر طرح ناقابلِ تصور ہول ناک واقعات ہیں“ نمائندے نے مزید کہا کہ ”اسرائیل کو جس نام نہاد جمہوریت اور کھلے پن پر ناز ہے، جنین کے ہول ناک واقعات کے بعد، اُس کا بھرم از خود کھل جاتا ہے۔“ امریکہ کے یہودی فلمی پروڈیوسر ”گولڈاسان“ نے تو یہاں تک کہ دیا کہ ”شیرون مباح الدم ہے، میراجی چاہتا ہے کہ میں اُس کی جان لے لوں... ذرا دیکھو تو سہی فلسطین میں کیا کچھ ہو رہا ہے... یہ واقعی خوف ناک صورتِ حال ہے۔“ فلسطین کے قتلِ عام کے واقعات کا جائزہ لیتے ہوئے، امامِ حرم شیخ عبدالرحمن سدیس نے جمعہ ۶ صفر ۱۴۲۳ھ = ۱۹ اپریل ۲۰۰۲ء کو حرم کے منبر و محراب سے جو کچھ ارشاد فرمایا ہے، وہ درحقیقت سارے عالم کے مسلمانوں کے مافی الضمیر کی ترجمانی ہے:

”امن کی تمام کوششوں پر سلام، ایک ایسی قوم کے ساتھ امن کی کوششوں پر، جس کا پوری تاریخ میں یہی رویہ رہا ہے اور یہی عزائم اور یہی سازشیں رہی ہیں۔“

صدر بَش کے فرامین، عربوں کے نام:

امریکی صدر بَش نے اپنی اس طرح کی نمک پاش ہرزہ سرائیوں کو بار بار دہرانے پر بس نہیں کیا؛ بل کہ اُس نے بار بار اور پوری طاقت سے یہ بھی حکم فرمایا کہ عربوں کو چاہیے کہ وہ دہشت گردی کے خلاف جنگ کے لیے سامنے آئیں، یعنی اُنھیں مبارک انتفاضہ اور تحریک مزاحمت کو از خود کچل دینا چاہیے؛ تاکہ اسرائیل عافیت کی نیند سو سکے۔ واضح ہو کہ



امریکی صدر، افغانستان میں سینک سمانے اور اُس کے کوہ و کمر سے اپنا سر نکرانے اور اُس کے سنگلاخ میں اپنی قبر کھودنے کی ابتدا کرنے کے فوراً بعد، ناپاک اسرائیلی قبضہ کی مزاحمت کرنے والی تمام تحریکوں اور جماعتوں اور اُن سے جڑے ہوئے افراد کو ”دہشت گرد“ قرار دے کر، اُن کے سارے اثاثے منجمد کر چکا ہے اور ہر سطح پر اُن کے قائدین اور سرگرم کار افراد کو پریشان کرنے کی منصوبہ سازی کے ساتھ ہی اپنے حکام اور کارندوں کو، جن میں اسرائیل والے اور یہودی و صہیونی اور اُن کے عشق میں گرفتار پوری دنیا کے اسلام و مسلمان دشمن داخل ہیں، کھلی چھوٹ دے دی ہے کہ اُنھیں بہ ہر صورت کچل دیا جائے۔

دوسری طرف خبریں مظہر ہیں کہ امریکی نائب صدر ”ڈگ جینی“ نے اسرائیل کے اپنے آخری دورے کے دوران، اس بات کا دھیان رکھا کہ اُس نے فلسطینی مُقتدرہ (Palestinian authority) کے علاقوں پر اسرائیل کے جارحانہ حملوں اور قتل عام کے منصوبے کا دقت نظری سے مطالعہ کیا اور آئندہ کے لیے مزید ظلم و سفاکیت والا زیادہ کارآمد منصوبہ وضع کرنے میں اسرائیل کو بھٹاؤ دینے سے گریز نہیں کیا۔

نیز دنیا والوں نے، تمام ذرائع ابلاغ میں امریکی صدر کو دیکھا کہ وہ اپنے بیان میں اسرائیل سے کہتا ہے کہ اسرائیل کو چاہیے کہ بلا تاخیر فلسطینی مقتدرہ کے علاقوں سے نکل جائے؛ لیکن ابھی اُس کے ان الفاظ پر کچھ زیادہ وقت نہیں گزرتا ہے کہ وہ لوٹ کر یہ کہتا ہے کہ اسرائیلی افواج کے انخلا میں کچھ وقت لگے گا؛ تا کہ یہ انخلا بے فائدہ ثابت نہ ہو!۔

پھر یہ ہوتا ہے کہ اس کے بعد ٹال مٹول اور بھید بھاؤ کی اکتادینے والی کیفیت کے بعد امریکی وزیر خارجہ، اس علاقے کا دورہ کرتا ہے، تو دورے کے اختتام پر عربوں اور فلسطینیوں کے جذبات کو مجروح کر دینے والا بیان جاری کرنا ضروری سمجھتا ہے، چنانچہ کہتا ہے اور انتہائی بے حیائی کے ساتھ کہتا ہے:

”اسرائیل کو واقعی دہشت گردانہ کارروائیوں کا سامنا ہے اور یہ کہ امریکہ اُس کی

حفاظت کے لیے فکر مند ہے اور ہر طرح کوشاں ہے۔“

یہ آدمی محض بات پر اکتفا نہیں کرتا؛ بل کہ اپنی بات کو عمل سے جوڑتے ہوئے سیریا اور لبنان سے ملی ہوئی اسرائیلی سرحد کا جائزہ لے کر دونوں پڑوسیوں کی طرف سے محکوم حملوں کی صورت میں اسرائیل کی حفاظت کے منصوبے وضع کرتا ہے، نیز سرعت کے ساتھ اسرائیل کے دورے کے ساتھ ہی اسرائیل کے وزیراعظم کا خود ساختہ نمائندہ بن کر سیریا اور لبنان جاتا ہے اور دونوں ملکوں کو، اسرائیل پر کسی حملے کی صورت میں نتائج بد سے دوچار ہونے کی دھمکی دے کر واپس آ جاتا ہے اور اس پورے علاقے سے روانگی سے قبل یہ تک کہنے سے گریز نہیں کرتا کہ ”اُس کو عرفات سے مایوسی ہوئی ہے؛ کیوں کہ اُنھوں نے ”دہشت گردی“ سے لڑنے کے لیے، اب تک کچھ بھی نہیں کیا اور آئندہ بھی کسی ٹھوس عمل کی کوئی توقع نہیں؛ اسی لیے وہ شہروں کی طرف سے فلسطینی علاقوں سے اسرائیلی افواج کے انخلا کی کوئی حتمی بات طے نہیں کروا سکا!!۔“

### صہیونیوں کی بدترین جارحانہ کارروائیاں:

امریکہ کی طرف سے، یہ سب کچھ ایسے وقت میں کہا اور کیا جا رہا ہے جب کہ فلسطینیوں کو صہیونی مملکت کی انتہائی دہشت گردی اور جارحیت کی بدترین کارروائیوں کا سامنا ہے۔ اُس کے ٹینک، بے گناہ فلسطینیوں کو روند رہے ہیں اور پوری پوری آبادی پر گولے برس رہے ہیں؛ اُس کے ٹریکٹر اور بلڈوزر اُن کے مکانات کو مکینوں کے ساتھ منہدم کر رہے ہیں اور قتل عام کا جائزہ لینے، لاشوں کو اٹھانے اور آخری رسومات ادا کرنے اور ضروری طبی امداد دینے کے ارادے سے علاقے میں آنے والی عالمی اور مقامی ٹیموں کو یہاں آنے سے اسرائیل بالکل روک دیتا ہے، چنانچہ لاشیں سڑتی ہیں، زخمی ملبوں کے نیچے کراہتے رہ جاتے ہیں اور پانی اور دوا کے بغیر اپنی جان کی آخری قسط ادا کر دیتے ہیں۔

نیز امریکہ یہ سب کچھ ایسے وقت میں کر رہا ہے، جب کہ اسرائیلی افواج نے تقریباً چالیس روز تک، یا سر عرفات کو انتہائی ذلت اور بے بسی کے ساتھ اُن کے دفتر میں محصور

کیے رکھنے، پوری دنیا اور اپنے لوگوں سے اُن کا رابطہ مکمل طور پر ختم کیے رکھنے کے بعد، عالمی برادری کے نام نہاد دباؤ اور امریکہ کی شرارت آمیز چالوں کے بیچ اُنھیں اسرائیل نے بہت ساری ناقابلِ عمل اور ناقابلِ قبول شرطوں کے ساتھ، اس لیے چھوڑ دیا ہے؛ تاکہ اس سے مزید فائدہ اٹھا کر دیگر کارروائیاں انجام دی جاسکیں۔

امریکہ کے ذریعے، اسرائیل کی طرف داری اور بھرپور تعاون:

امریکہ کی طرف سے، اسرائیل کی یہ کھلی ہوئی طرف داری، کوئی آج کا نیا مسئلہ نہیں؛ بل کہ قضیہ فلسطین کے آغاز کے اول دن سے یہ امریکی پالیسی کا ٹھوس اور ناقابلِ انوٹ حصہ رہا ہے۔ بھلا کون نہیں جانتا کہ اسرائیل کے ساتھ عربوں کو جتنی جنگیں لڑنی پڑی ہیں، اُن میں حاصل ہونے والی یا ہو رہی کام یابی کو نا کام یابی میں تبدیل کر دینے کا سہرا، صرف اور صرف امریکہ یا امریکہ کے دم چھلے مغربی ملکوں کے سر جاتا ہے۔ اسی طرح پچاس سال سے زیادہ عرصے کے پورے دور میں سفارتی، سیاسی، معنوی، یا مذاکراتی سطح پر فلسطینیوں اور عربوں کو قضیہ فلسطین کے حوالے سے جو فوائد کسی راؤنڈ میں حاصل ہونے کی کوئی ”حقیقی“ یا ”مجازی“ امید پیدا ہوئی تھی تو اُن امیدوں، امیدوں کے اسباب، اسباب کے میسر آنے کی راہوں کو اگر کسی نے مسدود کیا ہے، تو وہ صرف بد باطن امریکہ ہے، حتیٰ کہ فلسطینیوں کے حق میں رائے عامہ کی کسی طرح کی ہم داری، عالمی برادری کی دکھاوے کی ہم دردی، عربوں کا ظاہری اتحاد، اُن کی مشترکہ قرارداد اور حد یہ ہے کہ اقوام متحدہ کی متحدہ آواز اور اُس کے پلیٹ فارم سے دنیا کے اکثر ملکوں کے وہ فیصلے جو اسرائیل کے خلاف اور کسی نہ کسی درجے میں اور بہ ظاہر عربوں کے حق میں جاتے تھے؛ امریکہ کو کبھی بھی اور نازک سے نازک دور میں بھی جب کہ فلسطینی خاک و خون میں تڑپتے ہوتے تھے، کسی طرح پسند نہ آیا اور اُس نے فلسطینیوں کے حوالے سے ساری پازیٹیو (Positive) یعنی مثبت باتوں کو نگیٹیو (Negative) یعنی منفی باتوں میں تبدیل کر دینے کا عمل جس طاقت، تسلسل،

ہٹ دھری، بے حیائی اور سازشانہ طریقے سے کیا؛ وہ تاریخ کا ایک سیاہ باب ہے اور تاریخ کا قدرتی عمل اور قدرت کا زبردست ہاتھ اُس کو کبھی معاف نہ کرے گا کہ یہ دونوں حقیقتیں دنیا کے کسی داخلی اور خارجی دباؤ سے ماورا ہیں۔

یہ جو کچھ کہا گیا ہے، دعویٰ بلا دلیل نہیں؛ بل کہ مذکورہ باتوں میں سے ایک ایک نقطے کے دن، وقت، جگہ، ذرائع خبر اور دیگر تمام دستاویزات کے ساتھ دلائل موجود ہیں۔ اگر اُن کو یہاں درج کیا جائے، تو مضمون کی درازی، قاری کے لیے انتہائی باعثِ اکتاہٹ ہوگی۔

اس سلسلے کی ایک تازہ دلیل وہ ہے جو مصر کے صدر نے گذشتہ ماہ صفر کے پہلے ہفتے میں قاہرہ کے ”اَنْخَبَارُ الْيَوْمِ“ روزنامہ کو دیے گئے انٹرویو میں کہی ہے۔ اکتوبر ۱۹۷۳ء / رمضان ۱۳۹۳ھ کی عرب اسرائیل جنگ میں، اسرائیل پر مصری اور شامی افواج کی فتح مندی پر تبصرہ کرتے ہوئے وہ کہتے ہیں:

”اس فتح سے نہ صرف دنیا والوں کو حیرت ہوئی تھی؛ بل کہ یہ فتح ہمیں بہت عزیز بھی ہے؛ لیکن یہ ضروری ہے کہ ہم اس حوالے سے اپنے خوابوں کی دنیا میں بہت دور تک نہ جائیں، خصوصاً اس لیے کہ ہم نے اُس وقت دیکھا کہ اچانک اسرائیل کے لیے انتہائی نئے اور ترقی یافتہ امریکی اسلحوں کی امریکی کمانڈروں کے اسٹاف اور ماہرین کے ساتھ بارش ہونے لگی۔“

اپنی ریاستوں میں سے ایک ریاست، یعنی اسرائیل کو امریکہ جو پیہم عسکری تعاون دیتا رہا ہے یہ اُس کی ایک معمولی شکل تھی۔ بھرپور، مسلسل، روز افزوں اور حالات کے تناظر سے فائدہ اٹھاتے ہوئے اور فائدہ اٹھانے کے حالات پیدا کرتے ہوئے، جو عسکری تعاون امریکہ کی طرف سے اسرائیل کو ملتا رہا ہے اور مل رہا ہے، اس موضوع کا کوئی ماہر اگر اس کا جائزہ لے، تو اسرائیل کو دنیا کی دہشت گرد نمبر ایک مملکت بنا ڈالنے کے تعلق سے امریکہ نے بدترین جرائم کا جوار تکاب کیا ہے، اُس کا واقعی اور ہولناک خاکہ، دنیا والوں کے سامنے آسکتا ہے۔

جہاں تک اسرائیل کو امریکہ کی مالی امداد کا تعلق ہے، تو اخبارات کے ایک جائزے میں کہا گیا ہے کہ امریکہ کی مختلف حکومتوں نے نقد رقم یا بینک و وثیقوں (Bank Credits) کی شکل میں ۱۹۴۸ء سے ۲۰۰۰ء تک اسرائیل کو ۱۸۰ ارب ڈالر کی امداد دی ہے۔

اس پس منظر میں ڈاکٹر صالح عبدالعزیز الکریم نے فلسطینیوں کے خلاف دو طرفہ ظلم کی تعبیر اور اسرائیل اور امریکہ دونوں کو ایک ہی وجود یا ایک جان و دو قالب بتانے کے لیے ”امریکا ٹیل“ کی جو تعبیر استعمال کی ہے (دیکھیے عربی روزنامہ ”عكاظ“ ص ۸، شمارہ ۶، ۱۳۰۰ھ، ۲۳/۱/۱۴۲۳ھ) وہ انتہائی بامعنی اور بہت خوب ہے۔ سچ مچ عربوں کو ”امریکا ٹیل“ کا سامنا ہے نہ کہ صرف ”اسرائیل“ کا۔ اگر اسرائیل تنہا ہوتا اور اُس کا وجود، امریکہ سے مل کے نہ بنا ہوتا اور اُس کے ڈھانچے میں امریکہ کی روح نہ ہوتی، تو وہ اس درجے ناز و نخرے اور دھول دھپٹا کا شیوہ اختیار نہ کرتا کہ امریکہ اُس کو کہتا ہے: تم فلسطینی مقتدرہ کے علاقوں سے فوراً چلے جاؤ اور وہ کہتا ہے کہ میں تو نہیں جانے کا! اگر اُس کا وجود اصلاً امریکہ سے عبارت نہ ہوتا، تو وہ عالم عرب اور عالم اسلام کو اس درجہ بے حیثیت نہ سمجھتا جتنا کہ اس وقت سمجھ رہا ہے اور ہمیشہ سمجھتا رہا ہے۔ حقیقت یہ ہے کہ اسرائیل نے فلسطینیوں کے ساتھ جو کچھ اب تک کیا ہے، فی الحال کر رہا ہے اور آئندہ کرنے والا ہے، وہ درحقیقت اور سو فی صد امریکی کرتوت ہے۔

اگر اسرائیل جنین میں فلسطینیوں کا صفایا کرتا ہے، مغربی کنارے کو تباہ و برباد کرتا ہے اور فلسطینی مقتدرہ کے علاقوں پر دوبارہ قبضہ کر کے زرہ پوش ٹینکوں، بکتر بند گاڑیوں، جنگی جہازوں، ہیلی کاپٹروں اور انفنٹری مین (Infantry Men) پیادہ افواج کی کھیپوں کے ذریعے، وہاں قتل عام کی انوکھی طرح ڈالتا ہے، گرفتاریوں، ایذا رسانیوں کے نئے نئے طریقے عمل میں لاتا ہے، فلسطینیوں کو کھانے پینے اور دوا و پانی سے محروم کر دیتا ہے، بجلی اور ٹیلی فون کی لائنیں کاٹ دیتا ہے اور ”حفاظتی دیوار“ (Preventive wall) کے منصوبے کے ضمن میں وہ ساری شرارتیں انجام دیتا ہے جن کو انسانوں نے انسانوں کے ساتھ پوری

انسانی تاریخ میں کبھی روانہ رکھا ہوگا۔

اگر یہ سب کچھ ہو رہا ہے، تو آپ یقین کیجیے کہ یہ سب کچھ، درحقیقت امریکہ کر رہا ہے؛ کیوں کہ سارے اسلحے امریکی ہیں، اسرائیلی لشکر کی تربیت امریکی ماہرین کے ذریعے ہوئی ہے اور ہو رہی ہے، عسکری ٹکنالوجی ساری کی ساری امریکی ہے، عسکری ماہرین سارے امریکی ہیں، سب سے بڑی بات یہ کہ ہر کارروائی کی ہری جھنڈی بھی امریکہ ہی دکھایا کرتا ہے، خواہ دنیا والے سمجھیں یا سمجھنے کی کوشش سے دریغ کریں۔

پانی سر سے اونچا ہو چکا ہے؛ اس لیے....:

اسی لیے عرب کے وہ قلم کار جواب تک اپنے قائدین و حکام کے خوف سے امریکہ کے خلاف ایک حرف بھی اپنی زبان یا اپنے قلم کی زبان سے نہیں نکلنے دیتے تھے، اب پانی سر سے اونچا ہو جانے کی وجہ سے، کھلے عام یہ کہنے اور لکھنے لگے ہیں کہ عربوں اور مسلمانوں کو اسرائیل اور امریکہ میں کوئی فرق نہیں کرنا چاہیے؛ کیوں کہ انھیں ”امریکائیل“ کا مقابلہ ہے، جو ڈبل مقابلہ ہے، صرف اسرائیل کا نہیں کہ صرف اسرائیل کا مقابلہ اُن کے لیے کچھ مشکل نہ تھا؛ لہذا سفاک صرف ”شیرون“ ہی نہیں؛ بل کہ اُس سے بڑا سفاک امریکی صدر بش ہے۔ اسی لیے عرب کے پڑھے لکھے لوگ اب یہ کہنے لگے ہیں کہ ہماری ناراضگی کا مرکز و محور صرف اسرائیل ہی نہیں؛ بل کہ اُس سے پہلے امریکہ ہونا چاہیے، اسرائیل کی بد بختانہ کارروائیاں نتیجہ ہیں امریکہ کی شہ کا اور عملی حوصلہ افزائیوں کا؛ اس لیے اب وقت آچکا ہے کہ ہم امریکہ کے لیے اُسی پیمانے سے کام لیں جو پیمانہ ہم اسرائیل کے لیے استعمال کرتے ہیں اور اُس کو اُسی تیر کا نشانہ بنائیں جو ہم اسرائیل کی طرف چلانا چاہتے ہیں؛ لیکن مشکل یہ ہے کہ امریکہ ہمارے گھروں کے اندر داخل ہو چکا ہے، ہمارے عقل و قلب میں انڈے بچے دے چکا ہے، ہماری قسمتوں کا مالک بن چکا ہے، ہمارے مال و دولت پر قبضہ کر چکا ہے، ہمارے بازاروں اور روزی کے ذرائع کو اپنے ہاتھ میں لے چکا



ہے، ہمارے ملکوں کی زمام ہائے اقتدار کو مضبوطی سے پکڑ چکا ہے؛ بل کہ سچ یہ ہے کہ ہماری گردنیں اُس کے ہاتھ میں آچکی ہیں اور اُس کے سی آئی اے اور ایف بی آئی جیسے ادارے ہمارے سیکورٹی نظام کا مرکزی حصہ بن چکے ہیں؛ بل کہ ہماری ہتھیار بندی کے نظاموں، تعلیم کے پروگراموں، اندرونی و بیرونی پالیسی کے منصوبوں اور ہماری پسند و ناپسند کے تمام معاملات پر انہی اداروں کا کنٹرول ہو چکا ہے؛ اسی لیے ہمارے قائدین و حکام، بھوت کی طرح امریکہ سے ڈرتے ہیں۔ انہیں یقین ہے کہ اُس کے کسی حکم کی خلاف ورزی، دیر یا سویر اُن کے لیے وبالِ جان بن سکتی ہے اور بُرے سے بُرے انجام کا پیش خیمہ ہو سکتی ہے، یا تو انہیں قتل کرایا جاسکتا ہے یا کم از کم کرسی اقتدار سے ہٹایا جاسکتا ہے، یا اُن پر ذلت و خواری کی کوئی شکل ہمیشہ کے لیے مُسلَّط کی جاسکتی ہے؛ بل کہ اپنے وطن میں سکون سے مرنا اور دفن کے لیے دو گز زمین کا ملنا، خارج از امکان بنایا جاسکتا ہے۔

### جس کی لاٹھی، اُس کی بھینس کا فلسفہ:

”جس کی لاٹھی اُس کی بھینس“ کا فلسفہ ہی انسانی معاشروں کا معمولیہ فلسفہ رہا ہے اور رہے گا، ہم اِس کو کسی کوشش سے تبدیل نہیں کر سکتے؛ اسی لیے امریکہ کی ہمیشہ یہ کوشش رہی جو اب زیادہ زور شور سے رو بہ عمل لائی جا رہی ہے کہ عربوں اور مسلمانوں کو بہ ہر صورت طاقت اور قوت کی تمام شکلوں سے محروم رکھا جائے اور اُن کے لیے طاقت و قوت کے حصول کی راہ کو مسدود کیا جاتا رہے؛ تاکہ وہ امریکہ یا اُس کے معشوق اسرائیل کے لیے کبھی کسی خطرے کا باعث نہ بن سکیں؛ لیکن امریکہ نے خود دنیا کی سب سے بڑی طاقت بن کر اسرائیل کو دنیا کی چند بڑی طاقتوں اور مشرق وسطیٰ کی سب سے بڑی طاقت کے روپ میں ابھرنے کی جو صورت پیدا کی ہے وہ سب پر عیاں ہے۔ اسرائیل جب چاہے کسی بھی عربی اور اسلامی ملک کو سبق سکھا سکتا ہے؛ لیکن کسی عربی اور اسلامی ملک میں یہ دم خم نہیں کہ اب اُس کے مقابلے کی تاب لاسکے۔



موجودہ صورتِ حال میں عربوں اور مسلمانوں کو طاقت کے حصول کی راہ میں بڑی رکاوٹیں امریکہ نے کھڑی کر دی ہیں اور سب سے بڑا ہوا اُس نے دہشت گردی کا کھڑا کر دیا ہے، اُس کا نظریہ؛ بل کہ عقیدہ ہے کہ صرف مسلمان اور عرب ہی دہشت گرد ہوتے ہیں۔ خواہ وہ میڈیا کے ذریعے بار بار کہے کہ اُس کا ایسا عقیدہ نہیں ہے؛ لیکن اُس کا عمل، طرزِ عمل اور ردِ عمل اسی کا غماز ہے کہ عربوں اور مسلمانوں کو نہتہ کرنے اور ہمیشہ کے لیے انھیں اپنے حق سے محروم کر دینے کے لیے اور اسرائیل کو سارے فلسطین اور بالآخر عالمِ عرب کے بڑے حصے پر کنٹرول قائم کرنے کا موقع دینے کے لیے، وہ اپنی موجودہ پسند کی راہ پر بہت دور تک جانے کے لیے تیار ہو چکا ہے۔ دیکھنا ہے عرب اور مسلمان امریکہ سے آئندہ سے پہلے آج کس طرح نمٹتے ہیں۔ نمٹنے کا یہی انداز یہ طے کرے گا کہ وہ اپنے حقوق کی بازیابی میں اور اپنی عزت و حمیت کی پاس داری میں، کتنے سنجیدہ ہیں؟۔



صلح و امن معاہدے کا ڈرامہ نہیں؛ بل کہ بھرپور مزاحمت ہی

فلسطینی حقوق کی بازیابی کی واحد راہ ہے (۱)۔

بابرکت ارضِ فلسطین پر رونما ہونے والے اَلْم ناک اور تلخ ترین واقعات کے نشیب و فراز سے دل چسپی رکھنے والے ہر شخص کو معلوم ہے کہ ۵ جون ۱۹۶۷ء والی شکست، ایک ایسا واقعی اور فیصلہ کن اَلْمِیَہ تھی، جس نے تصفیے کے طرح طرح کے اُن منصوبوں کو آگے بڑھانے کے لیے دروازوں کو چوہٹ کھول دیا، جن کا قدر مشترک، صہیونیوں کے وجود کو شرعی سندِ جواز عطا کرنا؛ تینوں نفیوں (لَا ضَلَحَ، وَلَا اَعْتَرَا فَ، وَلَا مُفَاوَضَاتِ: اسرائیل کے ساتھ کوئی مصالحت ہوگی، نہ اُس کے وجود کو کسی طرح تسلیم کیا جائے گا اور نہ ہی اُس کے ساتھ کسی قسم کی بات چیت ہوگی) کو کالعدم قرار دینا، غیرت و حمیت اور نخوت و خودداری؛ نیز اس سے ملتے جلتے دوسرے اُن برتر و عزیز تر حقائق کی۔ جو دینی شرف، وطنی عزت، قومی شان اور ملی برتری کے خمیر کی حیثیت رکھتے ہیں۔ معنویت کو ختم کر دینا اور بالآخر ۱۹۴۸ء سے مقبوضہ ارضِ فلسطین (بل کہ صحیح تر تعبیر اور ہمہ گیر جملے میں مقصوبہ ارضِ فلسطین) سے مکمل طور پر دست بردار ہو جانا تھا۔ یہ سب کچھ ”زمین برائے امن“ کے نعرے کے تحت ہوا تھا۔

”کم زوری“ کی وہ ترجیح جس کو ہم نے دل و جان سے قبول کر لیا ہے کی وجہ سے ہمیں اس ”اسٹریٹجک امن کی ترجیح“ کا سہارا لینے پر مجبور ہونا پڑا ہے، جس نے ایسے بہت

(۱) ترجمہ کلمۃ التحرر، الداعی، شمارہ: ۵، جلد: ۲۶، جمادی الاولیٰ ۱۴۲۳ھ = جولائی - اگست ۲۰۰۲ء

سے منفی اثرات کو جنم دیا ہے، جن سے ہمارے چھٹکارے کی کوئی راہ نہیں؛ کیوں کہ وہ ہم سے اس طرح آچٹے ہیں، جس طرح ملزم ٹھہرائے گئے، مجرم سے، یقینی سزا آچٹتی ہے۔ ان منفی نتائج کا سلسلہ ”امن کے کلچر“ سے لے کر، ”تعلقات کو معمول پر لانے کے کلچر“ تک دراز ہے، جس کے درمیان ہمیں ”زمین برائے امن“ والا نشہ آور انجکشن بھی لگایا گیا؛ نیز اسرائیل نے مسلسل اپنی چال بازیوں اور مکاریوں اور اپنے غرور و سرکشی کے ذریعے، ہمیں طرح طرح سے ذلیل کیا۔ خصوصاً ”مڈریڈ“ میں ۱۹۹۱ء میں ہونے والی کانفرنس کے بعد سے، اُس نے ہماری اہانت کے حوالے سے، کوئی کسر باقی نہیں چھوڑی ہے۔ بلاشبہ ان دست بردارانہ پالیسیوں، جن کا سبب وہ ”ناطقتی“ ہے، جو ہمارے انفرادی اور اجتماعی گناہوں کی دین ہے، کی وجہ سے ہم ایک بند راستے پر پہنچ گئے ہیں اور اگر ہم خواب و خیال کی دنیا میں جینے والے کی طرح، خوش فہمی سے کام لیں، تو یہ کہیں گے کہ ہم ایک ایسے انتہائی دشوار گزار نیم مسدود راستے پر پہنچ گئے ہیں کہ اگر ہم اُلٹے پاؤں لوٹیں، تو دشمن ہمیں عبرت خیز انداز میں انتہائی ذلت کے ساتھ آدبوچے گا اور اگر ہم ایک قدم آگے بڑھائیں، تو ہم گہری کھائی میں گر کر، تاریخ کے کوڑے دان کی نذر ہو جائیں گے۔

انسانی اور اسلامی تاریخ کا گہرا مطالعہ رکھنے والے، ہمارے بصیرت مند علما اور دانش وران قوم، روزِ اول ہی سے، ہمیں اس انجام بد سے ڈراتے رہے ہیں، جہاں تک ہم، اپنی پس گردی و دست برداری، شکست خوردگی و ناامیدی، الزام تراشی و گالیوں کے باہمی تبادلے، دوسروں پر ذمے داری ڈالنے، در ماندگی و بے بسی اور اپنی نسلوں کے سامنے کوئی بھی تاریخی ذمے داری قبول کرنے سے راہ فرار اختیار کر لینے کی وجہ سے، پہنچ گئے ہیں۔

ہمارے علما اور مفکرین، بڑے دور اندیش اور تیز فہم تھے کہ انھوں نے ہمیں، ہمارے اُن بیہودہ اقدامات سے ڈرایا جن کی طرف ہم لپک رہے ہیں اور ہر حال میں، اُس مزاحمتی ترجیح پر زور ڈالا، جو ماضی میں بھی زندہ قوموں کا فطری ردِ عمل باور کیا جاتا رہا ہے، ہنوز یہی کچھ سمجھا جاتا ہے اور مستقبل میں بھی یہی سمجھا جائے گا۔ حصولِ حقوق کے لیے مزاحمت سے

دست برداری کو واقعی، تاریخ کا ایک غیر فطری عمل تصور کیا جاتا ہے۔ مزاحمت اُن تمام ترجیحات سے۔ جن پر ہماری قیادتوں نے تکیہ کر لیا ہے۔ ہمیشہ کہیں زیادہ ثمر آوار اور اثر انگیز، نیز فلسطینی قوم اور اب ”پتھر والے بچوں“ کی بہ دولت زندہ اور متحرک رہی ہے۔ ہمارے قائدین کو بہ جلد یا بہ دیر خود بھی مزاحمت کی ثمر آوری پر ایمان لانا پڑے گا؛ کیوں کہ چھینی گئی عزت اور غصب کردہ زمین کو، اسی کی بہ دولت حاصل کیا جاسکتا ہے۔

”الشَّرِيعَةُ وَالْحَيَاةُ“ کے پروگرام میں، ڈاکٹر یوسف قرضاوی نے بڑی سچی بات کہی، جس کو الجزیرہ سٹیلاٹ چینل نے اتوار کی شام ۲ جون ۲۰۰۲ء (۱۹ ربیع الاول ۱۴۲۳ھ) کو نشر کیا تھا: اسرائیل کے ساتھ خوش گواری تعلقات قائم کرنا، صرف حرام ہی نہیں؛ بل کہ ایک کبیرہ گناہ بھی ہے۔ اسی طرح عربی اور اسلامی حقوق سے دست برداری کے لیے جتنی کانفرنسیں کی جاتی ہیں، سب حرام اور گناہ کبیرہ ہیں۔ یہ شرعی اعتبار سے بھی ناقابل قبول ہیں، خواہ ہمارے ارباب حل و عقد، اس کا فیصلہ لیا کریں۔ اُنھوں نے یہ بھی بتایا کہ جو لوگ یہ پروپیگنڈہ کر رہے ہیں کہ اس بحران کے حل کے لیے، فلسطینیوں کے سامنے واحد ترجیح امن ہی ہے؛ یہ بات غیرت مند قوموں کی راہ کبھی نہیں رہی اور یہ کہ اسرائیل کے ساتھ تصادم کے حل کے لیے، مزاحمت ہی بہترین منطق ہے۔“

عملی طور پر سرگرم، فلسطینی قوم اور اخلاقی و معنوی تعاون کی سطح پر متحرک عربی اسلامی عوام کے ساتھ، عربی حکومتوں کا تعاون، اس مزاحمت کو دفاع کی ایسی طاقت سے لیس کر سکتی ہے، جس کے سامنے صہیونی سرکشی، امریکی نفاق، یورپی دوہراپن، عالمی سازش اور اسلام مخالف بین الاقوامی بلاک کی بد باطنی میں سے کوئی بھی نئے ٹھہر نہیں سکتی۔



# عربوں و مسلمانوں کے تئیں امریکہ کا دوغلا پن، اُس کی پایدار پالیسی کا حصہ (\*)

یہ کوئی پہلا یا آخری موقع نہیں، جب عربوں اور مسلمانوں کے مسائل کے حوالے سے امریکہ اور مغرب کی دوہری پالیسی بے نقاب ہو گئی ہو؛ بل کہ عربوں اور مسلمانوں کے تعلق سے ہمیشہ امریکہ اور مغرب والوں کا یہی مسلمہ اصول رہا ہے، جو آزادی اور جمہوری اقدار کے اُن تمام کھوکھلے نعروں سے سراسر متصادم ہے، جو امریکہ اور مغرب والے نہ صرف یہ کہ پوری دنیا میں لگاتے رہتے ہیں؛ بل کہ اُنھیں اُن پر بے پناہ فخر بھی ہے۔ مغرب کو ہی دیکھیے کہ وہ حقوق انسانی کے تحفظ اور اُن کے دفاع پر برملا فخر کرتا ہے؛ مگر ہم دیکھتے ہیں کہ وہ عربی اور اسلامی حقوق کے سلسلے میں اپنے ان اصولوں کو دیوار پردے مارتا ہے۔ یورپ اور امریکہ کے سارے رویوں میں ہمیں یہ تضاد ہر جگہ محسوس ہوتا ہے۔ چنانچہ ہم دیکھتے ہیں کہ مغرب اور امریکہ تمام بین الاقوامی تنظیموں کی قراردادوں، عالمی برادری کے مطالبات اور عربوں اور مسلمانوں کے جذبات سے یک سرچشم پوشی کرتے ہوئے، فلسطین کی اسلامی سر زمین کو ہڑپنے والے یہودیوں کا اُن عربوں کے خلاف پیہم تعاون کرنے میں لگے ہوئے ہیں، جن کے مکانات اور زمینوں کو بہ زورِ طاقت غصب کر لیا گیا ہے۔ یہ دونوں مکمل طور پر صہیونیوں کی راہ ہم وار کرنے میں دن رات ایک کیے

(\*) ترجمہ ادارہ (کلمۃ العدد) الداعی بہ عنوان: "الْأَزْدِوَاجِيَّةُ.. مِنْ ثَوَابِتِ السِّيَاسَةِ الْأَمْرِيكِيَّةِ الْغَرْبِيَّةِ نُحَاةَ الْعَرَبِ وَالْمُسْلِمِينَ"، شمارہ: ۵، جلد: ۲۶، جمادی الاولیٰ ۱۴۲۳ھ = جولائی - اگست ۲۰۰۲ء۔ ترجمہ اردو: جمعرات

ہے ہیں کہ وہ پورے فلسطین کو ہضم کر لیں، اُن کی خواہشات کے مطابق فلسطین کے قضیے کا تصفیہ ہو جائے اور ہمیشہ کے لیے اس مسئلے کو ہی ختم کر دیا جائے۔ اسی کا نتیجہ تھا کہ عربوں کے ساتھ نہ صرف مسلح تصادم ہوا؛ بل کہ اُن کے خلاف بھیانک جنگیں چھیڑنے کی دھمکی سامنے آئی اور بالآخر یہ جنگیں اُسی طرح بھیانک انداز میں ہوئیں جس طرح امریکہ اور مغرب نے چاہا اور صہیونیوں نے شہرِ قدس سمیت فلسطین کے اکثر علاقوں کے ساتھ مصر و شام و اردن کے بہت بڑے علاقوں کو ہڑپ لیا، پھر صہیونیوں کو ہری جھنڈی دکھادی گئی کہ وہ مغربی کنارے اور غزہ پٹی کو ہڑپ لیں اور ارضِ فلسطین میں مکینوں کے خلاف قتل و غارت گری اور ظلم و بربریت کا ایسا سلسلہ شروع کر دیں، جن کے صرف تصور سے ہی انسانی جسموں پر لرزہ طاری ہو جاتا ہے۔

### مغرب کی حیران کن خاموشی:

امریکہ اور یورپ کو یہ سب کرتا دیکھ کر، مغرب کوئی قدم اٹھانے کی بہ جائے چپ سادھ لیتا ہے، دوسری طرف چیچنیا کی مسلمانوں کے اپنے وطن میں آزاد زندگی گزارنے کے حق پر چھاپہ ماری کے تعلق سے، امریکی اور روسی صدر ”ماسکو“ میں بیٹھ کر، ماسکو کا تعاون کرنے کے لیے جو بیان دیتے ہیں، مغرب اُس کی بڑھ چڑھ کر حمایت کرتا ہے۔ ہم دیکھ رہے ہیں کہ امریکہ اور یورپ مشرقی ”تیمور“ (۱) کو اپنے مادرِ وطن

(۱) واضح ہو کہ دو شنبہ (سوار) ۹ جمادی الاخریٰ ۱۴۲۰ھ مطابق ۲۰ ستمبر ۱۹۹۹ء کو آسٹریلیا کی سربراہی میں، اقوام متحدہ کی ۲۵۰۰ افواج دو بحری جہازوں پر مشرقی تیمور میں اتریں۔ ۳۰ اگست ۱۹۹۹ء (دو شنبہ ۱۸ جمادی الاولیٰ ۱۴۲۰ھ) کو رائے شماری میں ۲۱.۵٪ لوگوں نے مشرقی تیمور کے انڈونیشیا کے تابع رہنے کے حق میں ووٹ دیا تھا۔ جب کہ باقی باشندوں نے انڈونیشیا سے ”آزادی“ یعنی علاحدگی کے حق میں ووٹ دیا تھا۔

ہر چند کہ یہ خلفشار اور رائے شماری مسلم ملک کے خلاف مغربی طاقتوں کی سازش کا نتیجہ تھا؛ لیکن اقوام متحدہ کی افواج کی آمد کے بعد، تدریجاً وہاں سے انڈونیشیا کی امن و قانون کی حفاظت پر مامور افواج واپس آ گئیں۔

بالآخر ۲۰ مئی ۲۰۰۲ء (دو شنبہ: ۷ ربیع الاول ۱۴۲۳ھ) کی مکمل آزادی کا اعلان کر دیا گیا اور ربع صدی کے ←



”انڈونیشیا“ سے الگ اور آزاد خطہ بن جانے کے لیے نہ صرف تالیف؛ بل کہ زبردست تعاون بھی کر رہے ہیں؛ کیوں کہ تیمور کے اکثر باشندے عیسائی ہیں اور امریکی و یورپی تحقیق کے مطابق غالباً عیسائی انسانوں کی سب سے افضل نسل سے تعلق رکھتے ہیں!!

مشرقی تیمور کو انڈونیشیا سے الگ کرنے کے لیے،

یورپ و امریکہ کا مسلسل مادی اور معنوی تعاون:

یورپ اور امریکہ نے اپنے دل کی بھڑاس نکالنے کے لیے، مشرقی تیمور کو انڈونیشیا سے کاٹنے کے حوالے سے صرف مسلسل مادی اور معنوی امداد پر ہی اکتفا نہیں کیا؛ بل کہ اس کے ساتھ یہ تعاون بھی کیا کہ وہ اس موقع پر ایک سالانہ جشن بھی منائے، تاکہ خاص طور سے انڈونیشیائی مسلمانوں اور عام طور سے پوری دنیا کے مسلمانوں کے جذبات مجروح ہوں۔ چنانچہ ۱۹ مئی ۲۰۰۲ء = ۶ ربیع الاول ۱۴۲۳ھ اتوار کو مشرقی تیمور نے سرکاری سطح پر اپنی آزادی کا جشن منایا اور اس موقع سے ایک بڑی تقریب منعقد کی، جس میں دنیا بھر کے ۹۲ سے زائد نمائندوں نے شرکت کی، جن میں سرفہرست نام نہاد اقوام متحدہ کے جنرل سکریٹری ”کوفی عنان“ خصوصیت کے ساتھ شریک تھے۔

کیا مسلمانوں کو امریکہ اور یورپ کی دوہری پالیسی کے خلاف

اظہارِ ناراضگی کا حق نہیں؟

کیا مسلمانوں کو امریکہ اور یورپ کی اس دوہری پالیسی پر ناراض ہونے کا حق

→ بعد وہاں انڈونیشیا کے اقتدار کا خاتمہ ہو گیا۔ بین الاقوامی برادری کے دو غلے پن کی وجہ سے ۶۰ برس سے فلسطین پر یہودیوں کا قبضہ ہے، اس قبضے کی مزامت کرنے والوں کو امریکہ، نام نہاد عالمی برادری اور مغرب والے اب امریکہ پر ۱۱ ستمبر ۲۰۰۱ء کا بہانہ بنا کر افغانستان و عراق پر امریکہ کے قبضے کے بعد ”دہشت گرد“ کہنے لگے ہیں؛ کیوں کہ یہاں قبضہ مغرب والوں کے کاشٹے یہودیوں کا ہے اور مزامت کنندہ مسلمان ہیں؛ لہذا یہاں آزادی تو کیا ملے گی، آزادی کی جدوجہد بھی حرام ہے!۔

نہیں؟ کیا اس صورتِ حال سے مغرب اور امریکہ کے خلاف انھیں آخری حد تک ناراض ہو جانے کا وجہ جواز نہیں ملتا؟ مذکورہ تاریخی حقائق اُس امریکہ اور یورپ کی کارستانیوں کا تسلسل ہیں، جو مسلمانوں اور دیگر اقوام کے مسائل کے تعلق سے دو الگ الگ معیار اپنانے کی راہ پر بلا تکان اور تیزی سے چل رہے ہیں۔ چنانچہ ایک طرف تو عالمی برادری، منصوبہ بند سازش کے تحت زور زبردستی کے بل پر، مسلمانوں کی زمین سے الگ کر دیے گئے، دور افتادہ ایک چھوٹے سے قطعہ ارضی میں چند ہزار انسانوں کی آزادی کے لیے سرگرمی دکھاتی ہے، تو دوسری طرف ہم دیکھتے ہیں کہ وہ فلسطین کے لاکھوں مسلمانوں کی مسلسل اپیلوں اور مطالبات سے صرف نظر کر لیتی ہے، حال آں کہ دنیا بھر کے سارے مسلمان کو فلسطین سے جو دلچسپی ہے، وہ دنیا کی کسی قوم کو کسی خطہ ارض سے ہرگز نہیں ہو سکتی۔ قضیہ فلسطین اُن کے نزدیک نمبر ایک اور پہلا قضیہ ہے؛ یورپ اور امریکہ۔ جو دنیا کی رائے اور موقف پر اثر انداز ہیں۔ اس حقیقت اور آفتاب نیم روز کی طرح واضح دوسرے حقائق کو نظر انداز کرنے کے حوالے سے بڑی دور تک جا چکے ہیں۔

### یورپ و امریکہ کی دورخی پالیسی کی کوئی حد نہیں:

مسلمانوں اور دیگر اقوام کے تین یورپ اور امریکہ کی دورخی پالیسی کی کوئی حد نہیں اور نہ ہی یہ اُن بے شمار مسائل کے میدانوں میں سے کسی ایک میدان تک محدود و منحصر ہے، جن کی تخلیق کے تعلق سے، عالمی صہیونیت کے زیرِ قیادت امریکہ اور یورپ نے اس لیے بھرپور سرگرمی دکھائی کہ ان مسائل کی دلدل میں اس طرح مسلمانوں کو پھنسا دیا جائے کہ وہ قیادت اور دنیا کی رہ بری۔ کہ یہ دونوں خیر امت ہونے کی وجہ سے بلا شرکتِ غیرے انھیں کا حق ہے۔ کے لیے وقت نکال پانا تو درکنار، تعمیرِ ذات اور ٹیکنیکل، سائنسی، صنعتی اور عسکری ترقی کے ناگزیر امور پر بھی سوچنے اور لائحہ عمل مرتب کرنے کا انھیں موقع نہ مل سکے۔

ایٹمی اسلحہ اور دیگر جدید ترین ہتھیاروں کے حصول کی مسلمانوں کی راہ، جس طرح

امریکہ ماضی میں روکے کھڑا رہا ہے، یہ کوئی اتفاقی بات نہیں۔ جب کہ دوسری طرف امریکہ سائنس، صنعت و حرفت اور ہتھیار سازی کے میدانوں میں برابر صہیونیوں کی مدد کرتا رہا اور انھیں عسکری اعتبار سے مضبوط بنانے کے لیے پیہم، اُن کے ساتھ معاہدے کرتا رہا، یہاں تک کہ زبردست ایٹمی صلاحیت کا حامل ہونے کی وجہ سے، صہیونی دشمن اتنا طاقت ور ہو گیا ہے کہ وہ کئی بار سارے عربی ممالک کو تباہ و برباد کر سکتا ہے۔ ایسے ہلاکت خیز ہتھیار صرف دنیا کے گنتی کے تین یا چار ہی ممالک کے پاس ہیں۔

## اسلامی اور عربی ممالک کے

بوسیدہ ہتھیاروں کے حوالے سے امریکہ کی فکر مندی:

اسلامی اور عربی ممالک کے پاس بوسیدہ اور کم زور قسم کے جو ہتھیار ہیں (حال آں کہ ہیں بھی یا نہیں اس میں بھی شک ہے) اس کی فکر امریکہ کو ہر وقت پریشان کیے رہتی ہے، جب کہ یہ ہتھیار اتنے آؤٹ آف ڈیٹ اور پرانے ہیں کہ اگر مستقبل میں اُن کے اور اسرائیل کے درمیان، یا اُن کے اور امریکہ اور یورپ۔ جو اسرائیل کی پیٹھ مضبوط کر رہے ہیں۔ کے مابین کوئی جنگ چھڑ جائے، تو یہ ہتھیار کچھ بھی کام نہ دے سکیں گے۔ ہر چند کہ امریکہ ہمیشہ اپنی اس گھبراہٹ اور پریشانی کا اظہار کرتا رہتا ہے<sup>(۱)</sup>؛ لیکن حال ہی میں امریکہ کی ایک عسکری اکیڈمی میں امریکی صدر بش نے جو تقریر کی ہے، وہ واقعی اس کی عکاس ہے کہ کسی اسلامی ملک کے بوسیدہ اور کُند ہتھیار کے حوالے سے بھی وہ کتنا پریشان ہے۔ بش نے اپنی تقریر میں کہا تھا: ”ہم نہ صرف اپنے ملک؛ بل کہ پوری دنیا سے اس زبردست اذیت رساں خطرے کو ہٹا کر ہی دم لیں گے، ہم ایسی ڈکٹیٹرانہ اور سر پھری حکومتوں کو ہرگز قبول نہ کریں گے، جن کے اندر وسیع تر تباہی کے ہتھیاروں کو ترقی دینے، یا اس قسم کے ہتھیار دہشت گرد تنظیموں تک پہنچانے کی طاقت ہے۔ یہ ناممکن ہے کہ ہم ایسے خود سر اور

(۱) جیسا کہ پاکستان، سیریا اور ایران کے حوالے سے اُس کی پریشانی دیدنی ہے۔

سرکش افراد کی باتوں پر اعتماد کر لیں، جو وسیع تر تباہی کے ہتھیاروں کے عدم پھیلاؤ کے معاہدوں پر دست خط کر کے باقاعدہ طور پر اُن کو توڑ ڈالتے ہیں۔ بلاشبہ یہ پابندیاں ابھی ختم نہیں ہوئی ہیں۔ ہماری امن و سلامتی کا تقاضا ہے کہ سارے امریکی پر عزم رہیں۔ ہمیں دشمنوں کے ٹھکانے میں گھس کر جنگ کرنی ہے، اُن کے منصوبوں کو ناکام بنا دینا ہے اور اُن کی خوف ناک دھمکیوں کا مقابلہ کرنا ہے۔“ بش کے صدارتی خطاب کو منظر عام پر لانے والے ذرائع ابلاغ اور خبر رساں ایجنسیوں نے ہی دو ٹوک انداز میں کہا ہے: امریکی صدر نے اپنی دھمکی کے ذریعے، اشارے کنایے میں عربی اور اسلامی ممالک سے جنگ لڑنے کے ارادے کا اظہار کیا ہے اور وہ ”دہشت گردی کے خلاف جنگ“ کی آڑ میں، امریکی اسلحہ خانوں کو وہاں منتقل کرنے میں جٹے ہوئے ہیں؛ تاکہ وہ اُن خود سر حکومتوں کو اکھاڑ پھینکیں، وسیع تر تباہی کے ہتھیاروں کے حصول، یا۔ بش کے بہ قول۔ اُن ہتھیاروں کو دہشت گرد گروپوں (۱) تک پہنچنے کی راہ روک دیں۔

گفتار و کردار میں امریکہ اور یورپ کی دورخی پالیسی، زندگی کے کسی خاص شعبے تک محدود نہیں؛ بلکہ یہ زندگی کے سارے شعبوں پر محیط ہے۔ چنانچہ جہاں دونوں نے مشرقی تیمور کی عیسائی اقلیت کے لیے حقوق انسانی اور مذہبی و عقائدی آزادی کے نام پر انڈونیشیا کے خلاف پوری دنیا کو لا کھڑا کیا ہے، وہیں ہم یہ بھی دیکھتے ہیں کہ یہی امریکہ اور یورپ ہر جگہ مسلم اقلیتوں کے حقوق پر شبخوں مارنے کی حمایت کر رہے ہیں، خواہ یہ حقوق اس ملک میں بسنے والے دوسرے شہریوں کی طرح، ایک شہری ہونے کے ناطے عبادت سے متعلق ہو، یا امن و سلامتی اور بود و باش سے متعلق ہو۔ میں نے اس سلسلے میں، پچھلی سطروں میں بتلایا ہے کہ روس کس طرح چوچینیائی مسلمانوں کے شہری اور مذہبی آزادی کے حقوق پر دست درازی کر رہا ہے۔

(۱) دہشت گرد جماعتوں یا گروہوں سے بش کی مراد اسلام پسند ہیں، جو بش کی اسرائیل اور عالم اسلام و عالم عرب بالخصوص فلسطین کے تعلق سے ~~میں~~ دوہری پالیسی کی وجہ سے ”نک آمد بہ جنگ آمد“ کی پالیسی پر عمل کرنے کے لیے ہاتھ پاؤں مارنے لگے ہیں۔

## عوامی چین کا اپنے مسلم شہریوں کے ساتھ ظلم و ستم:

عوامی چین اپنے ہاں کے مسلمانوں کے ساتھ جو ظلم و ستم روا رکھے ہوا ہے، وہ امریکہ اور روس کے دم چھلے یورپی ممالک سمیت دنیا کی نظروں سے ڈھکا چھپا نہیں ہے۔ چنانچہ چین پہلے بھی مسلمانوں کو جیل خانوں اور قید کی کوٹھریوں میں بھرتا رہا اور اب بھی وہ چین جن کر انھیں کال کوٹھریوں میں ڈال رہا ہے اور انھیں بے رحمی سے تختہ دار پر لٹکا رہا ہے۔ ایمنسٹی انٹرنیشنل تنظیم نے اپنی سالانہ رپورٹ میں یہ انکشاف کیا تھا کہ اُس کے سروے کے مطابق گزشتہ سال چین میں ۴۰۱۵ مسلمانوں کے خلاف پھانسی کا وارنٹ جاری کیا گیا اور ۲۴۶۸ مسلمانوں کو پھانسی دی گئی۔ ساتھ ہی اُس نے یہ بھی بتایا تھا کہ حقیقی اعداد و شمار اس سے کہیں زیادہ ہیں؛ کیوں کہ چین اس تعلق سے ہمیشہ حکومتی اعداد و شمار کے حوالے سے اس پالیسی پر عمل کرتا رہا ہے کہ وہ انھیں روشنی میں نہ آنے دے۔ کیا امریکہ نے (جس نے کئی ایک اسلامی ملکوں کو، اُس کے معاملات میں دخل در معقولات کرنے کی اس بہانے دھمکی دی اور ہنوز دے رہا ہے۔ واضح رہے کہ اس سے پہلے اُس نے انڈونیشیا کے اندرونی معاملات میں ٹانگ اڑائی اور مشرقی تیمور کو اُس سے الگ کرنے کی زبردست کوشش کی۔ کہ وہاں کی اقلیتیں محفوظ نہیں ہیں اور وہاں اقلیتیں اپنے مذہبی رسم و رواج کی ادائیگی کے حق سے محروم ہیں) چین کو مذکورہ اقدام سے باز رکھنے کے حوالے سے کوئی سرگرمی دکھائی؟ ہرگز نہیں اور وہ ایسا کرنے کی سوچ بھی نہیں سکتا؛ چوں کہ اُسے اچھی طرح معلوم ہے کہ چین اتنا طاقت ور ملک ہے کہ وہ اُس کو مزہ چکھانے اور برابری کی سطح پر اُس کا مقابلہ کرنے کی جرأت دکھا سکتا ہے۔ اگر امریکہ چاہے، تو اس حقیقت کو آزما کر دیکھ لے۔

## فلسطینیوں کے حقوق کے تعلق سے، امریکہ کا اپنے اصول سے انحراف:

امریکہ نے کتنی بار، مظلوموں کو، ظالموں کی چیرہ دستیوں سے بچانے، اُن کے حقوق

کا دفاع اور ملکوں کی آزادی کی جائز اور معقول جدوجہد کی تائید و تعاون کا نعرہ بلند کیا۔ اس اصول کی روشنی میں؛ بل کہ اس اصول کی پاسداری کے لیے ہی امریکہ نے انڈونیشیا کے خلاف مشرقی تیمور کے عیسائی علاحدگی پسندوں کی حمایت کی۔ لیکن اس نے روز اول سے ہی عموماً اور افغانستان میں بادی النظر میں دکھائی دینے والی چند عسکری فتوحات حاصل کرنے کے بعد خصوصاً، اُن غاصب صہیونیوں کے خلاف فلسطینی عوام کی صد فی صد جائز جدوجہد آزادی کے حوالے سے اپنے اس اصول کو پائے حقارت سے ٹھکرا دیا، جو پچاس سالوں سے تمام عالمی قراردادوں اور اقوام متحدہ کی تجویزوں کے ساتھ کھلواڑ کرتے رہے ہیں، ان ظلم پیشہ صہیونیوں نے، ظلم و ستم کی تمام قسموں کو اس طرح فلسطینیوں پر آزمایا، جس کی نظیر تاریخ انسانی نے شاید و باید ہی دیکھی ہوگی۔

تادم تحریر صہیونی، امریکی ساخت کے وسیع تر تباہی پھیلانے والے ہلاکت خیز ہتھیاروں کے ذریعے مزید وحشیانہ جرائم کے ارتکاب سے باز نہیں آئے اور نہ ہی فلسطینی شہروں، دیہاتوں اور کیمپوں میں، مکانوں کو اُن کے مکینوں کے سر پر ڈھائے جانے کا سلسلہ رکا۔ اس خون خرابے کے نتیجے میں سینکڑوں معصوم بچے، عورتیں، بوڑھے اور معذور اپنی جانوں سے ہاتھ دھو چکے ہیں۔ خون خرابے کے ساتھ ہزاروں فلسطینی جوانوں کو حوالہ زنداں کرنے کی مہم بھی زور و شور سے چل رہی ہے، جیل خانے میں اُن نو جوانوں کو طرح طرح سے سزائیں دی گئیں اور اُن کے ساتھ ہر طرح کے ذلت آمیز سلوک کو روا رکھا گیا۔

## جنین میں فلسطینیوں کا قتل عام:

”جنین“ میں صہیونیوں نے جو قتل عام کیا، اُس کی وجہ سے پوری دنیا کو یہ یقین ہو گیا ہے کہ وہ لوگ کتنے سنگ دل اور درندہ صفت ہیں؛ لیکن یورپ، امریکہ اور اُس کی اقوام متحدہ (جو آزادی، امن و سلامتی، حقوق انسانی اور عوام کو مد ہوش کر دینے والے بہت سے زرق برق نعروں کا علم اٹھائے پھرتی ہے) نے فلسطینی مقتدرہ کے خطے میں عموماً اور



”جنین“ میں خصوصاً بدتر ہوتی ہوئی صورتِ حال کے جائزے کے لیے قائم، تفتیشی کمیٹی۔ جس کو اُس نے بہ ظاہر بین الاقوامی ارادے سے کھلواڑ کرنے کے لیے تشکیل دی ہے۔ کو بھیجنے کی ہمت بھی نہ دکھائی؛ بل کہ انھیں اُس کمیٹی کو تحلیل کرنے پر مجبور ہونا پڑا۔ اسرائیل نے پوری دنیا کو چیلنج کرتے ہوئے، کسی بھی طرح اُس کمیٹی کی جنین آمد کو گوارا نہ کیا؛ لیکن دونوں منافقوں: اقوام متحدہ اور امریکہ (جنھوں نے مشرقی تیمور کی آزادی والے جشن میں بہ عجلت شرکت کی تھی۔ اُسی جشن میں اقوام متحدہ کے جنرل سکرٹری ”کوفی عنان“ نے بے شرمی کی تمام حدوں کو پار کرتے ہوئے، مشرقی تیمور کے عیسائیوں کا خیر مقدم کیا تھا اور یہ کہا تھا: تمہیں اپنے کارنامے پر فخر کرنا چاہیے کہ ایک چھوٹی سی قوم بھی پوری دنیا سے اپنی بات منوا سکتی ہے“) نے اپنی غیر انسانی حرکات کے ذریعے عالمی قوانین اور قراردادوں کو چیلنج کرنے والے سرکش اسرائیل پر نہ ماضی میں کوئی دباؤ ڈالا اور نہ مستقبل میں اس کی ان دونوں سے کوئی امید کی جاسکتی ہے۔ یہ دو ہر اوروہ اس لیے اختیار کیا گیا کہ یہاں اس قضیے کا تعلق مسلمانوں اور عربوں سے ہے اور اس میں اُن کے مد مقابل وہ صہیونی ہیں، جن کی گرفت میں پوری دنیا، خصوصاً امریکہ اور یورپ کے سیاست دانوں اور رہنماؤں کی گردنیں ہیں۔

## دنیا کے ۷۷ ملکوں کے علماء و مفکرین کا قابلِ ستائش اقدام:

اسی پس منظر میں دنیا کے ۷۷ ملکوں کے علماء، دانش وروں اور داعیوں نے ایک قابلِ تعریف کام یہ کیا ہے کہ انھوں نے اسلامی امور کی سپریم کونسل کی چودھویں سالانہ کانفرنس کے ماتحت قاہرہ میں ہونے والی اپنی میٹنگ کے اخیر میں، دہشت گردی اور وطن کی آزادی کے جائز دفاع، نیز اپنا مستقبل طے کرنے کے مقصد سے جائز حقوق کے لیے عوام کی کوشش اور اپنی مٹی کو غیروں کے چنگل سے آزاد کرانے کے لیے مسلح اور غیر مسلح جدوجہد کو برابر قرار دیے جانے کی کوششوں کی کھل کر مذمت کی۔ صبح روشن کی طرح یہ بات عیاں ہے

کہ ان کوششوں کی پشت پر ریاست ہائے متحدہ ہی کارفرما ہے اور وہی اس قسم کے منصوبے تیار کر رہا اور عالمی صہیونیت کو ان کی تعلیم دے رہا ہے، جس کی دلی خواہش ہے کہ صرف امریکہ ہی نہیں؛ بل کہ پوری دنیا یہ یقین کر لے کہ مقبوضہ زمینوں میں صہیونیوں کے خلاف فلسطینیوں کی مسلح اسلامی جدوجہد ”دہشت گردی“ ہے۔

ان علما اور دانشوروں نے ایک اچھا کام یہ بھی کیا کہ انھوں نے غیر اسلامی ممالک سے یہ مطالبہ کیا کہ وہ اپنے ہاں کی مسلم اقلیتوں کو مذہبی اور معاشرتی آزادی دینے کے ساتھ، انھیں اپنی عائلی زندگی میں اسلامی قوانین نافذ کرنے کی بھی کھلی چھوٹ دیں۔

ان لوگوں نے، اسرائیلی جارحیت کا منہ توڑ جواب دینے کے لیے انتفاضہ مبارکہ کے ساتھ تعاون کی اپیل کی اور واضح لفظوں میں کہا کہ یہ انتفاضہ، اپنی جان کے دفاع اور اپنے مستقبل کا فیصلہ کرنے کے جائز حق کے اصول کو کام میں لانے کے مترادف ہے۔ ساتھ ہی انھوں نے مسلم عوام سے یہ اپیل بھی کی کہ وہ اپنے تمام وسائل سے اس انتفاضے کو مضبوط کریں، یہاں تک کہ جارحیت کا سلسلہ ختم ہو اور اپنی آزاد ریاست اور شہر قدس میں اُس کے دارالحکومت کے قیام کے حوالے سے فلسطینیوں کو اُن کا جائز حق حاصل ہو۔

### کانفرنس کے شرکا کا بروقت اقدام:

قاہرہ میں اختتام پذیر اس میٹنگ کے شرکا نے وقت کے تقاضوں پر بھی عمل کر کے دکھایا۔ چنانچہ انھوں نے دنیا کے عوام اور دنیا کی قیادتوں۔ جن میں وہ امریکی قیادت بھی شامل ہے، جس کو اسلام اور مسلمانوں کے خلاف پروپیگنڈے اور ظلم و ستم کی بڑی سے بڑی فصل کاٹنے کا اعزاز حاصل ہے۔ کے نام بغیر کسی ابہام کے بیان جاری کیا، جس میں انھوں نے ذرائع ابلاغ کے اُس پر شور پروپیگنڈے سے خبردار کیا، جو مسلمانوں، خصوصاً دین داروں، مذہبی تعلیم دینے والوں اور اسلامی دعوت کا کام کرنے والوں کے سر یہ الزام منڈھنے میں کام یاب ہو گیا ہے کہ یہ لوگ دہشت گردی کو فروغ دے رہے ہیں؛ چوں کہ

ان پروپیگنڈوں نے کسی نہ کسی طرح اسلام اور ”دہشت گردی“ کو ایک ساتھ جوڑ دیا ہے؛ اس لیے اُنھوں نے اس امر پر زور دیا ہے کہ ایک ایسے معروضی اقدام کے ذریعے، اسلام اور مسلمانوں کو اس صریح ظلم کا مقابلہ کرنا چاہیے جس سے نہ صرف دودھ کا دودھ اور پانی کا پانی ہو جائے؛ بل کہ جس سے اسلام کی وسعت و رواداری اور ساتھ ہی دہشت گردی، انتہا پسندی اور تشدد کی حقیقت بھی عیاں ہو جائے۔ اُنھوں نے یہ بھی کہا کہ دہشت گردی ایک عالمی مسئلہ ہے، اس کا کسی بھی طرح مذہب بالخصوص اُس اسلامی مذہب سے کوئی تعلق نہیں، جو سارے انسانوں کے لیے رحمت بنا کر بھیجا گیا ہے اور جو انسانوں کو ہر طرح کے بیجا بوجھ اور طوق و سلاسل سے آزاد کرانے کے لیے آیا ہے۔

### اس عظیم کانفرنس کی قرارداد:

اگرچہ اس عظیم کانفرنس کی قرارداد بروقت منظرِ عام پر آئی ہے اور یک بہ یک مسلمانوں اور مجاہد فلسطینی بھائیوں کی دلی خواہشات پر پوری اتری ہے؛ لیکن پوری دنیا کے ہم مسلمانوں کی یہ بھی تمنا ہے کہ یہ اور اس کے علاوہ دوسری قراردادیں اور سفارشات، دیگر کانفرنسوں اور میٹنگوں کی طرف سے جاری ہونے والی، ماضی کی بہت سی قراردادوں کی طرح نذرِ طاقِ نسیاں نہ بن جائیں۔ نیز ہماری یہ بھی خواہش ہے کہ دعوتی اور فکری میدان میں کام کرنے والے افراد، ہر ملک اور ہر خطے کی اسلامی اور عربی قیادتوں کو اس حوالے سے بیدار کرنے کے لیے کوئی کسر باقی نہ رہنے دیں کہ وہ اس خطرے کی سنگینی کو محسوس کریں، جنھیں صہیونی اور امریکی عزائم نے جنم دیا ہے۔ ان عزائم کا اظہار امریکہ بار بار کرتا رہا ہے اور جو اُس کے گفتار و کردار سے بھی عیاں ہے کہ وہ اسلام، مسلمانوں اور عربوں کے خلاف دشمنانہ رویہ اختیار کرتا رہا ہے اور اُن کی حکومتوں اور ملکوں کے ساتھ اپنے طرزِ عمل کے ذریعے، عربوں و مسلمانوں اور دیگر قوموں کے مسائل کے درمیان فرق کرنے پر اُٹل رہا ہے۔ ہماری یہ بھی آرزو ہے کہ ہمارے دانش ور، اسلامی اور عربی قیادتوں کے اندر یہ

احساس بیدار کریں کہ کھلا ہوا امریکی رویہ ہمارے لیے یہ عذر ہی کہاں چھوڑتا ہے کہ ہم اس کی ”معصومیت“ کے اثبات کے لیے بہانے تلاش کریں اور ہم امریکہ سے اپنی امیدیں وابستہ کرتے رہیں اور ہم امریکہ سے یہ اپیل کریں کہ وہ ظالم و غاصب صہیونیوں اور مظلوم مسلمانوں اور عربوں کے مابین غیر جانبدارانہ رویہ اپنائے۔ ساتھ ہی امریکہ سے یہ مطالبہ بھی کریں کہ وہ کسی بھی ملک میں رونما ہونے والی اس جارحیت سے اپنے کو دور رکھے، جس کی آگ بلا تفریق، ہر ایک کو اپنی لپیٹ میں لینے والی ہے۔ امریکی رویے کے بے نقاب ہو جانے کے بعد، اس کے لیے وہی احمق اور غبی شخص بہانے تلاش کر سکتا ہے، جو رات اور دن، نیز بے غیرت و غیرت مند کے درمیان امتیاز کرنے کی فطری صلاحیت سے بھی عاری ہو؛ کیوں کہ موجودہ حالات نے کسی منافق شخص کے لیے بھی کوئی گنجائش نہیں چھوڑی ہے کہ وہ اس کی آڑ میں امریکہ کا قرب حاصل کرے اور صہیونیوں سے اپنی توقعات وابستہ کرے؛ لیکن جو لوگ حالات سے صرف نظر کرنے اور شتر مرغ کی طرح ریت میں منہ چھپانے کے عادی ہوں، وہ مناسب وقت میں، خطرات کے حملے سے پہلے اور بُرے انجام کا منہ دیکھنے سے قبل بھی، حقیقت کا صحیح طور پر اندازہ نہیں لگا پاتے۔ اے اللہ ہمیں غبی نہ بنا؛ بل کہ اُن لوگوں میں سے بنا جو بات کو بہ غور سنتے اور بہترین بات پر عمل کرتے ہیں۔



# فلسطین کے دیگر خائن اور غدار قائدین کے لیے جاے عبرت (\*)

خداے عزوجل کی زندہ جاوید کتاب قرآن میں یہودیوں کی بددیانتی، فریب دہی، عہد شکنی، اُن کے ہاتھوں انبیاء کے قتل؛ نیز اللہ اور مسلمانوں کو دھوکے میں ڈالنے کی اُن کی ناکام کوشش کے حوالے سے واضح الفاظ میں جو کچھ بیان ہوا ہے، اُس پر ایمان رکھنے والے بصیرت مندوں اور واقف کاروں کا، روزِ اول سے یہ یقین رہا ہے کہ یہودیوں اور اُن کے ہم نواؤں پر اعتماد، اُس شیطان پر اعتماد کرنے کے مترادف ہے، جس نے انسانوں سے کفر کرنے کو کہا، جب اُس نے کفر اختیار کر لیا، تو شیطان نے کہا: میں تو تم سے اپنی برائت کا اظہار کرتا ہوں، اس لیے کہ مجھے تو دونوں جہانوں کے پالنہار کا ڈر ہے۔ (حشر/۱۶)

لمبے عرصے تک یا سرعرفات، اُن کے حکومتی رفقا اور دوسرے عربی قائدین و سیاست دانوں نے؛ چوں کہ یہودیوں اور انسانوں کی نسل سے تعلق رکھنے والے اُن کے حلیفوں پر بھروسہ کیا؛ اس لیے اُن امن معاہدوں اور امن مذاکرات کے اُکتا دینے والے اور ذلت آمیز سیریل میں خود بھی پھنسے اور فلسطینیوں کو بھی پھنسا دیا، جو درحقیقت فلسطینی فریق کو اپنے حقوق اور قضیہ فلسطین کے مسلمات سے پے درپے دست برداری، نیز یہودیوں کے مفادات کو مستحکم کرنے اور اُن کے حقوق کی مکمل نگرانی پر مجبور کرنے کی کارروائیوں کے مترادف تھے۔

(\*) ترجمہ کلمۃ الحق، الداعی، شمارہ: ۶، جلد: ۲۶، جمادی الاخریٰ ۱۴۲۲ھ = اگست - ستمبر ۲۰۰۲ء - ترجمہ اردو: دوشنبہ:



عرب لیڈروں کے ذلت کو قبول کر لینے اور جال میں پھنس جانے کے باوجود، یہودیوں اور اُن کے حامی صلیبیوں، صنم پرستوں اور بے دینوں نے صرف یہ کہ عرفات کو مسلسل رسوا کرنے اور انھیں بلا انقطاع پریشان کرنے پر بس نہ کیا؛ بل کہ یک جٹ ہو کر اُن پر ٹوٹ پڑے اور انھیں بہ جلد اور بلا کسی تاخیر خفیہ طور پر ٹھکانے لگانے کا عزم کر لیا؛ چوں کہ انھیں اس بات کا یقین ہو چکا ہے کہ یہ آدمی اُن کے مطلوبہ مُکَوِّفِ معیار پر پورا نہیں اُترا، اس نے نہ تو اپنے سے وابستہ اُن کی امیدوں کو پورا کیا، نہ سارے ”دہشت گردوں“ کا قلع قمع کیا، نہ اُن سے حساب بے باق کیا اور نہ ہی اس نے اُن دہشت گردوں کو صہیونیوں کے حوالے کیا کہ وہ اُن سب کو تہ تیغ کر ڈالیں اور انھیں وہ سزا دیں جو وہ دینی چاہتے ہیں۔ جب کہ حقیقت یہ ہے کہ عرفات نے یہودیوں کے مفادات کی تائید اور فلسطینیوں کے مفادات کو زک پہنچانے کے سلسلے میں، مقدار و معیار کسی بھی لحاظ سے اپنے رول میں کوئی کوتاہی نہیں کی؛ لیکن جس طرح شیطان انسانوں کو راہ بھٹکانے اور انھیں ذلت و رسوائی کے گہرے کھڈ میں گرانے کے حوالے سے کسی ایک حد پر نہیں رکتا، اُسی طرح اپنے دشمنوں کو ذلیل کرنے کے سلسلے میں کسی ایک معیار پر، برادرانِ شیطان: یہودیوں اور اُن کے حلیفوں کا جی نہیں بھرتا؛ بل کہ وہ اچھی طرح ذلیل کرنے کے لیے ہمیشہ اُس سے خوب تر معیار کی سوچتے رہتے ہیں۔

سب کو معلوم ہے کہ یہودی اور اُن کے امریکی حلیف عرفات کو اب تک زندہ بہ خیر نہ چھوڑتے، اگر اپنے رب پر ایمان رکھنے والے جوان، حوصلہ مندانہ مزاحمت کا مظاہرہ نہ کرتے اور شہادت کا وہ جذبہ نہ دکھلاتے، جس پر انھیں اللہ کے وعدے پر یقین کی دولت ابھار رہی ہے۔

یہودیوں اور اُن کے حلیفوں نے چند سال قبل ہی عرفات اور اُن کے گروپ کے لوگوں سے حساب صاف کر لیا ہوتا، اگر انھیں مزاحمت پر آمادہ فلسطینی جوانوں اور بچوں کا نادانستہ اخلاقی تعاون حاصل نہ ہوتا۔ اسی مزاحمت نے ہمیشہ دنیا کی آنکھیں کھولی ہیں اور



قضية فلسطین کے جسم میں خونِ تازہ کی ترسیل کر کے اسے زندہ رکھا ہے، جب کہ صہیونیوں اور امریکی انتظامیہ نے ہمیشہ اس کی سر توڑ کوشش کی ہے کہ وہ دنیا کے ذہن سے اس قضیے اور ارضِ مبارک پر فلسطینیوں کے حقوق کو اوجھل کر دیں۔

معمولی غیرت و خود داری رکھنے والے شخص کے لیے بھی یہ عبرت کی جا ہے، ہر عربی، فلسطینی اور ہر مسلمانوں کو اس مقام پر رک کر یہ سوچنا چاہیے کہ صہیونی اور امریکی کس طرح مطلب بر آری اور کسی بھی مسئلے میں مطلوبہ منزل تک رسائی کے بعد، اپنے دوستوں کو نظر انداز کر دیتے ہیں۔

یہی ہر اس شخص کا انجام ہوگا، جو یا سرعِ رفات کا جانشین بننے کا خواب اس لیے دیکھ رہا ہے کہ وہ انتفاضے کی سچائی، شہدائے خون، فلسطینیوں کے زخم، جوانوں اور بوڑھوں کے قتل اور ماؤں و بہنوں کی آبرو پر سودے بازی کرے۔

ہم یہ بات اس حقیقت کے باوجود کہہ رہے ہیں کہ ہمارا یہ ایمان ہے کہ قائدین و زعماء کے انتخاب کا اختیار فلسطینیوں کو ہے نہ کہ صہیونی، امریکی یا ہمارے خون، ہماری عزت اور ہماری زمینوں سے کھلواڑ کرنے والوں کو؛ لیکن بے ایمانوں اور غداروں کو جلد یا بدیر ایک ہی انجام سے دوچار ہونا ہے، تو کیا ہماری عربی اور اسلامی صف کے دگر بددیانت قسم کے لوگ اس سے عبرت حاصل کر سکیں گے؟!۔



## ہمیں مزاحمت کی ترجیح کا بھی تجربہ کرنا چاہیے

اس لیے کہ امن و شکست خوردگی کی پسند کو ہم عرصے سے آزما رہے ہیں (●)

صہیونیوں کے ساتھ صلح صفائی، درحقیقت گناہوں کا ایسا پھتارہ تھا، جس نے مسلمانوں اور عربوں کو ذلت و رسوائی کے ایسے سیریل تک پہنچا دیا، جس نے نہ ماضی میں کسی موڑ پر ختم ہونے کا نام لیا اور نہ مستقبل میں ختم ہونے کی کوئی امید ہے۔ ہاں اگر مسلمان اور عرب اپنے موجودہ رویے سے توبہ کر کے بہادرانہ مزاحمت اور اُس مُقَدَّس اور عظیم جہاد کے لیے اپنے ارادوں کی تصحیح کر لیں، جو زمینوں کی آزادی اور آبرو۔ جسے صہیونیوں نے آخری حد تک پامال کرنے کی کوشش کی۔ کی بہ حالی کی واحد راہ تھا، رہا ہے اور آئندہ بھی رہے گا، تو ذلت و رسوائی کا یہ طویل سلسلہ ختم ہو سکتا ہے۔

### خوف ناک منفی اثرات، شکست خوردگی کا نتیجہ:

ہم تمام سطحوں پر آئے دن جن خطرناک اور خوف ناک منفی اثرات کا مشاہدہ کر رہے ہیں، وہ بلاشبہ اُس شکست خوردانہ سیریل کا نتیجہ ہیں، جس میں ہمیں دشمنوں نے اُن امن مذاکرات و معاہدات کے نام پر پھنسا ڈالا ہے، جن کو اُن دشمنوں نے سرزمینِ فلسطین پر اپنے منصوبوں کو نافذ کرنے اور فلسطینیوں کے سلسلے میں اپنی سازشوں کو بروے

(●) ترجمہ ادارہ (کلمۃ العدد) الداعی، بہ عنوان: "لِنَحْرِبَ حِیَارَ الْمَقَاوِمَةِ... فَقَدْ حَرَّبْنَا طَوْلًا حِیَارَ السَّلَامِ وَالْإِسْلَامِ"، شمارہ: ۶، جلد: ۲۶، جمادی الثانی ۱۴۲۳ھ = اگست - ستمبر ۲۰۰۲ء۔ ترجمہ اردو: دوشنبہ: ۱۰/۵/۱۴۲۸ھ =

کار لانے کا مختصر اور قصیر المسافت راستہ بنالیا ہے۔

ان ناکام اور مایوسانہ کوششوں ہی کی وجہ سے عربوں کو پے در پے اپنے حقوق سے دست برداری کی ذلت برداشت کرنی پڑی؛ لیکن اس کے باوجود صہیونیوں کی دشمنی کی بھوک نہیں مٹی اور اُن کے توسیع پسندانہ عزائم کی آگ سرد نہیں ہوئی؛ بل کہ دن گزرنے کے ساتھ، اُن کی بھوک اتنی شدید ہوتی گئی کہ حلال غذا کو تو جانے دیجیے کہ اس پر یہودیوں کا بالکل ایمان نہیں، اُنھیں روئے زمین کی خاک اور گندگی کی، کوئی مقدار بھی آسودہ نہیں کر سکی۔

پروفیسر ”غسان حمدان“ نے اپنی کتاب ”التطبيع“ میں سچ ہی لکھا ہے: ”موجودہ زمانے میں مسلمانوں کو دو ایسے غیر فطری حادثات سے دوچار ہونا پڑا، جن کا مسلم عوام کی ذلت و غلامی والی زندگی میں بڑا موثر رول رہا ہے۔

”پہلا واقعہ تو وہی خلافتِ اسلامیہ کے سقوط والا ہے کہ وہ مسلمانوں کی اپنی شناخت سے محرومی اور آپس میں ہی پھوٹ پڑ جانے کا دردناک آغاز ثابت ہوا۔ اسی بکھراؤ سے شہِ پاکِ عالمی سازش کے دونوں محور (یہودیت و عیسائیت) نے اسلامی خطوں کے حصے بخرے کر کے اتنی چھوٹی چھوٹی ریاستوں میں بانٹ دیا کہ اُن میں اپنا دفاع کرنے یا سرکش طاقتوں کے سامنے ثابت قدم رہنے کی طاقت نہیں رہی۔ اسی وجہ سے سامراجی طاقتیں ہماری مسلم قوم کے دل و دماغ پر مُسلط رہیں۔ مسلمانانِ عالم پر اس زمانے میں قومیت، اشتراکیت اور سیکولرزم کی اتنی حکم رانی رہی کہ وہ انسانی عزت کے کسی ذرے کا بھی احساس اپنے دلوں میں نہیں رکھ سکے؛ چناں چہ سچی بات یہ ہے کہ مسلمان، سیاسی زوال کے اتنے ادنیٰ معیار تک جا پہنچے کہ وہ دنیا والوں کے لیے مضحکہ خیز بن گئے اور بزدلی، ذلت اور بددیانتی میں اُن کی مثال دی جانے لگی۔ حال آں کہ وہ عزت و شرافت سے مالا مال تھے، بڑے بڑے طاقت ور ممالک اُن سے خوف کھاتے تھے اور ہزار مرتبہ اُن سے پناہ مانگتے تھے۔ ایسا کیوں ہوا؟ اس کا سادہ اور آسان جواب یہ ہے کہ مسلمانوں نے نہ اسلام کو صحیح

معنوں میں سمجھا اور نہ اُس پر کاربند رہے؛ نیز اُن کے ذہن و دماغ اور قوانین و دستور سے شریعت خداوندی کی بوباس ختم ہو گئی اور اُنھوں نے اُن جنگی میدانوں میں بھی شریعت اسلامیہ کو بالائے طاق رکھ دیا، جنہیں اُنھوں نے کھوکھلے نعروں اور بے حقیقت للکاروں کے تحت لڑا۔

”مقامی، عالمی اور اشتراکی پروپیگنڈوں نے جن مسائل و مشکلات کو جنم دیا ہے، وہ مختلف الجہات اور بڑے سنگین ہیں۔ اُنھی مسائل میں مسلمانوں نے پھنس کر، خود اپنے ہاتھوں اپنے آباد گھروں کو اجاڑ ڈالا؛ کیوں کہ خدائی اصولوں سے انحراف کا نتیجہ، شیطان کے پھینکے ہوئے جال میں پھنس جانے اور جاہلیت کی راہ پر چل پڑنے کی شکل میں ہی سامنے آتا ہے۔ چنانچہ ہم مسلمانوں نے جب عالمی طاقتوں پر اعتماد کیا اور امریکہ و روس کا سہارا لیا، تو جہالت و ناخواندگی ہمارے اندر عام ہو گئی، ہم تہذیب و تمدن کے تیز رو قافلے سے کچھڑ گئے اور ہماری ساری تنگ و دو مشرق و مغرب کی تقلید اور اپنے ملکوں میں وہاں کی گندی تہذیب کو رو بہ عمل لانے تک محدود ہو کر رہ گئی۔

”اُنھی حالات کے زیرِ سایہ دوسرا المیہ یہ رونما ہوا کہ یہودیوں کے لیے اپنے منصوبوں اور اپنی سازشوں کو برپا کرنے کی راہ آسان ہو گئی۔ حال آں کہ اپنے اہداف کو بروئے کار لانے کے حوالے سے صلیبی مشن کو بدترین ناکامی کا منہ دیکھنا پڑا تھا اور یہ سارے مشن اپنی موت آپ مر گئے تھے؛ مگر اس سے ناپاک صلیبی جذبہ فرو نہیں ہوا؛ بل کہ اس کے برعکس ہنوز اس کی یورش شباب پر ہے۔ یہی ناپاک صلیبی جذبہ اب تک سرکش یہودی طاقتوں کا زبردست تعاون کر رہا ہے اور اسی نے اپنے بل بوتے پر یہودی طاقتوں کو ارضِ فلسطین کو ہڑپنے، وہاں کے مسلمانوں کو ظلم و ستم کی چکی میں پیسنے اور وہاں کی قدیم و برتر تہذیب کا تیا پانچہ کرنے کی قوت بہم پہنچائی ہے، جس کے نتیجے میں مسلمان اپنے ہی وطن میں موجودہ حالات کے حاشیے پر، اجنبیت اور کس پرسی کی زندگی گزار رہے ہیں اور یہودیوں کے خدمت گار بنے ہوئے ہیں۔

فلسطین کے دردناک اُلّیے نے اُن حقائق کو بے نقاب کر دیا ہے، جن کو انقلاب پسندی اور حب الوطنی، نیز ثابت قدمی اور تعاقب کے پرفریب پردے میں چھپانے کی کوشش کی جا رہی ہے۔ فلسطین نے بلا استثناساری عربی حکومتوں کو نکا کر کے رکھ دیا ہے۔ ایک طرف تو یہودی کھلم کھلا یہ اعلان کرتے پھر رہے ہیں کہ اُن کی جنگ، مکمل طور پر عقیدے کی جنگ ہے اور یہ کہ وہ اولاً اسلام اور ثانیاً مسلمانوں کے خلاف ہیں: وَمَا نَقَمُوا مِنْهُمْ إِلَّا أَنْ يُؤْمِنُوا بِاللّٰهِ الْعَزِيزِ الْحَمِيدِ“ (البروج/۸)

ترجمہ: اور اُن سے اسی بات کا بدلہ لیتے تھے کہ وہ زبردست تعریفوں والے اللہ پر یقین لائے۔

دوسری طرف اس کے بالمقابل ہم یہ دیکھ رہے ہیں کہ مسلم قیادت کم زور ہوتی جا رہی ہے، ذمے داری کی اہمیت کا احساس مفقود ہوتا جا رہا ہے، ہم جنگی تیاری، ہتھیار بندی اور باہمی اتحاد کی راہ سے دور ہوتے جا رہے ہیں اور ہم رستی ڈھیلی چھوڑتے جا رہے ہیں؛ تاکہ اُس کو ایسے لوگ بھی پکڑ لیں، جو اسلام اور مسلم دشمنی کے اعتبار سے یہودیوں سے کسی طرح کم نہیں۔

دسیوں بے دین پارٹیوں اور تحریکوں نے سادہ لوح اور نا تجربہ کار مسلمانوں کا ناجائز فائدہ اٹھا کر، اپنے آپ کو مسلم قوم کا جانشین بنا کر پیش کیا ہے۔ اُن میں سے ہر ایک کا دعویٰ ہے کہ وہ فلسطین میں یہودی جارحیت کا مقابلہ کر رہی ہے، جب کہ یہ پارٹیاں اور تحریکیں یہودیوں سے یہ منت سماجت کر رہی ہیں کہ وہ فلسطین میں اپنے حق کے عوض، صلح پر آمادہ ہو جائیں اور جنگ کی حالت کا خاتمہ کر ڈالیں۔ ہر چند کہ دشمنوں کی ریاست، مختلف حیلے حوالوں اور بالشتیے حکمرانوں کے باوجود، عربوں پر اپنا کنٹرول کرنے میں ناکام رہی؛ مگر یہودی مایوسی کا شکار نہ ہوئے؛ بل کہ موقعوں کی تاک میں لگے رہے اور عربی حکومتوں۔ جو ”مسئلہ مشرق وسطیٰ“ کے حل اور امن و مصالحت والی کانفرنسوں کے انعقاد کا مطالبہ کرتی رہتی ہیں۔ کے اعلانات کے سبب، اُنھیں ایک نایاب اور سنہرا موقع ہاتھ لگ گیا۔ پھر مصر

کے صدر انور سادات نے فلسطین کا دورہ کر کے یہودیوں کے وجود کو تسلیم کرنے کے ساتھ ساتھ، اُن سے یہ اپیل بھی کر ڈالی کہ اب وہ عربوں کے ساتھ امن و سکون کے ساتھ، گزر بسر کریں۔ اسرائیل نے اس موقع کو غنیمت جان کر، عربی خطے میں یہ تدریج اپنا کنٹرول قائم کرنے کی پالیسی کو مخفی رکھتے ہوئے، فضا میں باہمی تعاون کے جھنڈے لہرانے شروع کر دیے۔“ (استاذ غسان کی عبارت ختم ہوئی) (۱)

سارا گناہ، انور سادات کے کھاتے میں جائے گا:

مصری صدر انور سادات، امت مسلمہ کی پیٹھ میں خنجر گھونپنے والے، بددیانت قائدین و سیاست دانوں میں کوئی تنہا مجرم نہ تھے؛ لیکن چوں کہ قضیہ فلسطین کے حوالے سے اس بڑی سنت کی ایجاد کا سہرا اُنھی کے سر جاتا ہے؛ اس لیے خود اُن کا اور اُن کے نقش قدم پر چلنے والے دوسرے لوگوں کا گناہ بھی اُنھی کے کھاتے میں جائے گا۔ اُن نام نہاد قائدین کی ایک لمبی فہرست ہے، جنہوں نے اُس وقت کے انتظار میں یہودیوں کے ساتھ خفیہ سانٹھ گانٹھ کی، جب وہ اُن کے ساتھ اپنی دوستی کا برملا اعلان کر سکیں۔

قرارداد (۲۴۲) کی منظوری:

عربوں نے اقوام متحدہ کی قرارداد نمبر (۲۴۲) کو منظوری کیادی کہ یہ اَرْضِ فلسطین پر یہودیوں کے وجود کو مسترد کرنے والے عربی موقف کی پہلی پس روی ثابت ہوئی؛ اس لیے کہ عربی حکومتوں نے ۱۹۶۷ء میں قبضہ کی گئی زمینوں سے انخلا کے محض وعدے کے بدلے، اسرائیل کے لیے پُر امن سرحدوں کو منظور کر لیا۔ اس کے بعد تو عربی حکومتوں نے حد ہی کر دی اور یکے بعد دیگرے اسرائیل کو تسلیم کرنے اور یہودیوں کے ساتھ بقائے باہم کے اصولوں پر عمل کرتے ہوئے، گزر بسر کرنے جیسی تجاویز پر مبنی صلح صفائی کے کئی

(۱) التَّطْيِيعُ... اسْتِرَاقِيَّةُ الْاِخْتِرَاقِ الصَّهْبُونِي، ط: ۱۳۰۹ھ-۱۹۸۹ء، بیروت، لبنان، ص: ۱۳-۱۴۔



معاہدوں پر دست خط کر دیے؛ رہا اسرائیل، تو اُس نے مذاکرات میں کیے گئے اپنے کسی بھی وعدے کو پورا نہ کیا۔

مذاکرات اور معاہدات کے ڈراموں کے سیریل میں یہودیوں نیز امریکہ اور یورپ والوں کے ذریعے، عربوں کو پھنسانے کی کوششیں، درحقیقت، انھیں زیر کرنے کی ایک ہمہ گیر پلاننگ تھی؛ تاکہ عرب، یہودیوں کے مفادات، یعنی ارضِ فلسطین پر مکمل کنٹرول، وہاں سے مسلمانوں کو مار بھگانے، مسجد اقصیٰ کے ملبے پر ہیکل سلیمانی کی تعمیر اور نیل سے لے کر فرات تک، ایک عظیم صہیونی ریاست کے قیام کے لیے وفا شعار غلام بن جائیں۔

### میڈریڈ کانفرنس اور معاہدہ اوسلو:

اس کے بعد نام نہاد امن کے قیام کے لیے ۱۹۹۱ء میں میڈریڈ کانفرنس منعقد ہوئی، پھر ۱۹۹۳ء میں وہ تاریخی معاہدہ اوسلو ہوا، جس نے اسرائیل کے کل کے دشمن نمبر ایک یا سرعرفات کو، تنظیم آزادی فلسطین کے صدر کی کرسی سے اتار کر، اس ریاست کا صدر بنادیا، جس کو صہیونی امریکی ریاست نے عوام کو دھوکے میں ڈالنے، انھیں گم راہ کرنے اور انتہائی مہارت و احتیاط سے تیار کیے گئے، صہیونی منصوبوں پر پردہ ڈالنے کے لیے ”قومی فلسطینی اتھارٹی“ کا نام دے دیا ہے۔ یہ اتھارٹی بھی ایک ایسی مضبوط لاٹھی سے کم نہیں، جو صہیونیوں کے بہ قول ”تخریب پسندوں“ یا ”دہشت گردوں“ یعنی فلسطینی رضا کاروں کے سروں پر برستی رہتی ہے۔

### صہیونیوں نے یا سرعرفات پر، کبھی یقین نہ کیا:

حال آں کہ یا سرعرفات نے، قضیہ فلسطین کو ختم کرنے، اُس کے ساتھ خیانت اور ہر قسم کی بے وفائی کے حوالے سے کوئی کسر نہ اٹھا رکھی۔ فلسطینی عوام کی پیٹھ میں خنجر گھوپنے،

مجاہدین کو اذیت دینے اور مزاحمت کاروں کو سبق سکھانے کے تعلق سے کوئی کوتاہی نہ برتی اور انتفاضے کے اُن جوانوں اور اینٹ و پتھر اٹھائے اُن بچوں کو رگیدنے اور دوڑانے میں بھی کسی قسم کی فروگزاشت سے کام نہ لیا، جنہوں نے بزدلی، بددیانتی اور بے حیائی کے عہد میں بھی، شجاعت و بہادری اور غیرت و خودداری کی راہ پر چل کر دکھایا؛ لیکن صہیونیوں اور اُن کی حمایت کرنے والے صلیبیوں نے کبھی اُن پر (مسر عرقات پر) یقین نہ کیا، جب کہ حقیقت یہ ہے کہ عرقات اُن کے سچے اور وفادار دوست اور اُن کے محفوظ معیار پر کھرا اُترنے والے ہیں۔ خصوصاً انہوں نے گیارہ ستمبر والے اس واقعے کے بعد، اپنی وفاداری کا زبردست ثبوت پیش کیا ہے، جسے صہیونیوں اور صلیبیوں نے ساتھ مل کر اس لیے برپا کیا تھا کہ وہ اس کو دنیا کے ہر خطے اور بہ طور خاص فلسطین میں، اسلام کے ساتھ حساب بے باق کرنے کا بہانہ بنالیں۔

طالبان کا خاتمہ، القاعدہ کی تیخ کنی اور مجاہدین کے قتل عام کے حوالے سے، افغانستان کی سرزمین پر جوں ہی صلیبی ہش نے کچھ کام یا بیوں کا اعلان کیا، یہودیوں نے فلسطینیوں کے خلاف اپنی جنگی کارروائیاں تیز کر دیں۔ ہش نے بہ جلد فلسطین کی ساری مزاحمتی اور جہادی تحریکوں کو دہشت گرد قرار دے دیا اور امریکہ کے بینکوں میں اُن کے محفوظ سرمایوں کو منجمد کرنے کا فرمان جاری کر دیا۔ یہودیوں نے اپنے تمام امریکی سامان ہائے جنگ کا حجم کراستعمال کرتے ہوئے، بچوں، عورتوں اور مردوں کو موت کی نیند سلا دیا اور گھروں کو، اُن کے مکینوں کے سروں پر منہدم کر ڈالا اور ستم بالاے ستم یہ کہ اُنہوں نے امدادی تنظیموں کو، لاشوں کو اٹھانے، مریضوں کے علاج اور بھوکوں مر رہے لوگوں کو بچانے سے بھی، سختی سے روک دیا۔

مغربی کنارے میں، تباہی کا کھیل:

۲۸ مارچ سے لے کر اوکٹوبر ۲۰۰۲ء تک، یہودیوں نے مغربی کنارے میں

زبردست تباہی مچائی، از سر نو اُس پر مکمل قبضہ کر لیا اور جنین کیمپ، نیز شہر ”نابلس“ میں اس طرح خون کی ندیاں بہائیں، جس کی اُس عالمی میڈیا نے بھی مذمت کی، جو ہمیشہ منافقانہ روش پر چلتا رہا ہے؛ کیوں کہ وہ عالمی صہیونیت کی انگلیوں کے اشارے پر ہی ناچتا ہے؛ لیکن اسرائیل نے ”جنین“ اور اُس کے آس پاس کے علاقوں میں جو قتل عام مچایا، اُس نے کئی ایک عالمی ذرائع ابلاغ کو بھی مہر سکوت توڑنے اور اُن بعض حقائق کے اظہار پر مجبور کر دیا، جنہیں سُن کر زندہ دل غیر مسلموں کی آنکھوں سے بھی آنسو نکل آئے۔ چنانچہ اقوام متحدہ - جو درحقیقت ریاست اسرائیل کی بنیاد کو مضبوط کرنے، ارضِ فلسطین پر اُس کے قبضے کو برقرار رکھنے؛ نیز وہاں کے اصلی عربی فلسطینی باشندوں کو فلسطین سے نکال باہر کرنے اور پوری دنیا پر اولاً اور عربوں پر ثانیاً امریکی چودھراہٹ تھوپنے کا آلہ کار ہے - نے حقائق کی چھان بین کے لیے ایک کمیشن، جنین روانہ کرنے کا فیصلہ کیا؛ تاکہ وہ قریب سے اُس اَلَم انگیز صورتِ حال کو دیکھ کر، فلسطینی عوام کے ساتھ اسرائیلی مظالم کے بعض پہلوؤں کے چہرے سے نقاب الٹ سکے؛ لیکن ”صہیونی امریکی ریاست“ کو یہ کب اور کیوں کر گوارہ ہو سکتا تھا؛ اِس لیے اُس نے اقوام متحدہ کو اِس قسم کے فیصلے سے سختی سے منع کر دیا اور بے چاری اقوام متحدہ کو بھی اِس سے دست کش ہونا پڑا۔

فلسطینیوں کو آخری حد تک رسوا کرنے کے لیے، یہودیوں نے یا سرِ عرفات کو، مغربی کنارہ میں واقع اُن کے ہیڈ کوارٹر میں ۳۴ دنوں تک، بے دانہ پانی محصور کیے رکھا، اکثر اوقات انھیں اندھیرے میں رکھا، دفتر کے بڑے حصے کو تباہ کر دیا، اُن کے کئی ایک ہوائی جہازوں کو توڑ پھوڑ کے رکھ دیا اور فلسطینی مُقتدرہ کی اہم عمارتوں کو ز میں بوس کر دیا۔ یہودیوں کی جنگی انا کو اب بھی تسکین نہ ملی، تو انھوں نے ۴۰ دنوں تک اُن فلسطینی جوانوں کی گھیر بندی کیے رکھی؛ جنھوں نے بیت اللحم کے ”کنیہ مہد“ میں پناہ لے رکھی تھی۔ یہودیوں نے اِس سلسلے میں بھی سودے بازی کی اور گر جا گھر میں پناہ لینے والے فلسطینی جوانوں کو اُسی وقت باہر نکلنے کی اجازت دی، جب ۱۳ فلسطینی جوانوں کو یورپی

ممالک کی طرف جلا وطن کر دینے اور ۲۶ جوانوں کو غزہ منتقل کر دینے کا پروانہ حاصل کر لیا۔

## یاسر عرفات پر قاتلانہ حملے:

ہر چند کہ (ابوعمار) یاسر عرفات، ان تمام حادثات کے باوجود زندہ سلامت رہے، جن میں سے ایک بھی انھیں موت کی نیند سلا دینے کے لیے کافی تھا؛ لیکن ان کی خوش قسمتی دیکھیے کہ انھوں نے ہر بار موت کو شکست دے کر اپنی جان بچائی۔ چنانچہ ۱۹۷۰ء کی بات ہے کہ اردنی افواج نے، اردن سے عرفات کے فوجیوں کو کھد بڑ دیا؛ لیکن انھیں خراش بھی نہ آئی۔ ۱۳/۱۳ اپریل ۱۹۷۳ء کو اسرائیلی افواج کی ایک ٹکڑی نے عرفات کے تین محافظوں کو قتل کر دیا؛ لیکن وہ خود عجیب و غریب طریقے سے بچ نکلے۔ ۱۹۸۲ء میں صہیونی فوجیوں نے، عرفات کے جنگ جوؤں کو، لبنان سے نکال دیا؛ لیکن انھیں کوئی چوٹ نہیں لگی۔ ۱۹۸۵ء میں تیونیشیا کے ان کے دفتر پر زبردست اسرائیلی حملہ ہوا، جس میں ان کے ۷ آدمیوں کی جانیں گئیں؛ مگر خدا کی قدرت سے وہ محفوظ رہے۔ ۱۹۹۱ء میں ان کا طیارہ لیبیا کے صحرا میں گر کر چور چور ہو گیا؛ مگر خدا کو کچھ اور ہی منظور تھا؛ اس لیے وہ اس طرح زندہ سلامت بچے رہے، جس کو تقدیر کا کرشمہ ہی کہا جاسکتا ہے۔

مجھے کہنے دیجیے کہ اگرچہ یاسر عرفات زندہ ہیں؛ لیکن کیا یہ حقیقت نہیں کہ دوست اسرائیل اور حلیف و پشت پناہ امریکہ نے انھیں، خارش زدہ اونٹ کی طرح باڑھ سے، الگ تھلگ زندگی جینے پر مجبور کر دیا ہے؛ چوں کہ ان دونوں طاقتوں نے مل کر نہ صرف یہ کہ ان کے رول کو بے جان بنا کے رکھ دیا ہے؛ بل کہ انھیں منظر نامے سے ہٹا کر، ان کی جگہ کسی دوسرے ایسے شخص کو لا بٹھانے کا بھی تہیہ کر لیا ہے، جو یہودیوں اور فرزند ان تیلیٹ کے نزدیک امریکیوں اور صہیونیوں سے بھی زیادہ صہیونیت پرست اور امریکہ نواز ہو؛ تاکہ وہ قضیہ فلسطین کا ان دونوں کے مفادات کے مطابق تصفیہ کر سکے۔

بلاشبہ یہ سب کچھ، اس مصالحت اور شکست خوردگی کی مصیبت کے ڈھیر سارے

ناپسندیدہ نتائج میں سے ایک ہے، جس کے سامنے نہ صرف، عرب ڈھیر ہو گئے؛ بلکہ انھوں نے اس کے سامنے عربی فلسطینی اور اسلامی عوام کو بھی جھکانے کی کوشش کی۔

ہماری امید تو بس لے دے کر اُس مُقَدَّس جہاد سے وابستہ تھی، ہے اور رہے گی، جس کو صہیونی امریکی سازش نے اُس ”دہشت گردی“ کا نام دے کر بدنام کرنا شروع کر دیا ہے، جس کے خلاف امریکہ کے تعاون سے، عالمی صہیونیت نے جنگ چھیڑ دی ہے جس میں اسلام کی طرف منسوب اور مسلمانوں کے عنوان سے جانے جانے والے بدکارو بدکردار قائدین بڑھ چڑھ کر حصہ لینے لگے ہیں اور واحد سپر پاور امریکہ کے بھوت کے خوف سے۔ حال آں کہ انھیں اللہ سے ہی ڈرنا چاہیے تھا کاش! وہ اس حقیقت سے آشنا ہوتے۔ طوطے کی طرح ”دہشت گردی“ کے خلاف جنگ کا نعرہ بار بار رٹنے لگے ہیں۔

باوقار مُرُاحمٹ اور صحیح اسلامی جہاد ہی، فلسطین کی آزادی کی واحد راہ اور بہتر متبادل ہے۔ بچوں اور جوانوں کی عوامی مُرُاحمٹ نے۔ جس میں ہمارے اسلامی ممالک اور حکومتوں کا ذرہ برابر بھی حصہ نہیں۔ تھوڑے دنوں میں ہی اپنی اہمیت و افادیت ثابت کر دی ہے؛ کیوں کہ اُس نے اسرائیل اور امریکہ میں سے ہر ایک کو، از سر نو یہ ایمان لانے پر مجبور کر دیا ہے کہ شیر، ہنوز زندہ ہے اور چنگاری اب بھی خاکستر کی تہ میں بچھی نہیں ہے؛ نیز یہ کہ فلسطین اپنی جگہ قائم ہے، مسلمان کسی بھی ادنیٰ اسلامی حق سے دست بردار نہیں ہوں گے اور قائدین کو ہرگز یہ حق نہیں کہ وہ غلامی اور خود سپردگی کی فائل پر، از خود دست خط کر دیں۔



## انتفاضے کی وجہ سے، اسرائیل کی معیشت کی تباہی (\*)

اسرائیل نے ہمیشہ اور ہر ممکن طریقے سے، اُس خوف ناک اقتصادی زوال کے تعلق سے، واضح حقائق پر پردہ ڈالنے کی کوشش کی ہے، جس کا اُس کو بہادرانہ انتفاضے کی وجہ سے سامنا ہے؛ لیکن وہ کب تک اُن حقائق کو چھپاتا۔ آخر کار اُس کو اُن حقائق کے چہرے سے نقاب الٹنے پر مجبور ہونا پڑا۔ چنانچہ اب اسرائیل نے زور زور سے چیخنا چلانا شروع کر دیا ہے، جس سے یہ پتہ چلتا ہے کہ اُس کو، اُن عظیم جرأت مندانہ مزاحمتی کارروائیوں کے نتیجے میں گرتی ہوئی اقتصادی صورتِ حال کا زبردست احساس ہو رہا ہے، جو صہیونیوں سے مقابلہ کرنے کے لیے، فلسطینیوں نے انجام دیں اور ہنوز اس حوالے سے سرگرم کار ہیں۔

چنانچہ ”قدس“ میں تجارتی سرگرمیوں کا تناسب لڑھک کر ۵۷ فی صد، ”نتانیا“ میں ۵۵ فی صد، ”تل ابیب“ اور ”یافا“ میں ۵۲ فی صد، ”حيفا“ میں ۴۱ فی صد، ”بتاح نیکفا“ میں ۳۳ فی صد، ”رامات غان“ میں ۵۲ فی صد اور ”خوفت“ میں ۲۵ فی صد تک پہنچ گیا ہے۔ سارے تجارتی شعبوں کا یہی حال ہے اور صرف تجارتی سرگرمیوں تک ہی یہ زوال محدود نہیں کہ وہ کم تر درجے تک نیچے آگئیں؛ بل کہ زندگی کے لیے ناگزیر اقتصادی میدانوں کا گراف بھی کافی نیچے آ گیا ہے، اقتصادی شرح نمو بھی اوندھے منہ گر گئی ہے۔ رواں سال کے ابتدائی نو مہینوں میں، ۵.۵ ملین ڈالر کا تجارتی نقصان ہوا، یہاں تک کہ برآمدات کی قیمت ۸.۳۱ ملین ڈالر اور درآمدات کی قیمت ۳.۹۱ ملین ڈالر کو پہنچ گئی۔

(\*) ترجمہ کلمۃ التحریر، الداعی، شمارہ: ۱۱، جلد: ۲۶، ذی قعدہ ۱۴۲۳ھ = جنوری ۲۰۰۳ء



اسرائیل میں خوف ناک حد تک بے روزگاری عام ہو گئی ہے۔ چنانچہ اگست ۲۰۰۲ء میں بے روزگاروں کی تعداد (۲۶۰۵۰۰) تھی اور اب ماہرین کا اندازہ ہے کہ انتفاضے کے سر اُبھارنے کے بعد، بے روزگاری ۲۰ فی صد تک بڑھ گئی ہے۔ اور جہاں تک معیارِ معیشت کی بات ہے، تو وہ ۲۰۰۲ء میں ۶ فی صد نیچے آ گیا ہے۔

حال آں کہ صہیونیوں نے اپنی بُری اقتصادی حالت پر، پردہ ڈالنے کی کافی تک و تاز کی؛ تاکہ یہ صہیونی عوام کی بُری نفسیاتی اور معاشرتی صورتِ حال پر متوجہ نہ ہو اور فلسطینی عوام پر اس کا مثبت اثر مرتب نہ ہو؛ لیکن سرِ راہ ساری پول کھل گئی؛ چوں کہ مختلف شعبوں میں کام کرنے والے ملازمین نے، کئی ایک زمروں میں در آنے والے اقتصادی انجماد پر، زبردست ہڑتال کی اور پر زور احتجاج کیا ہے۔ عالمی ذرائع ابلاغ نے سارے مناظر کو کوریج کر کے، بڑے پیمانے پر نشر کیا ہے؛ اس لیے صہیونی ذمے داروں کی آنکھوں سے نینداڑ گئی ہے۔



## امریکی نقشہٴ راہ فلسطینیوں کو آپس میں لڑانے کی اسکیم (۱)

شکست خوردانہ اور ذلت آمیز حل کی تفصیل میں جائے بغیر، یقیناً یہ بات دودو چار کی طرح واضح ہوگئی ہے کہ مغربی ذرائع ابلاغ، جس نقشہٴ راہ کو، قضیہٴ فلسطین کے حل کی ”جادوئی چھڑی“ اور ”شاہ کلید“ بنا کر دنیا والوں کے سامنے پیش کر رہا ہے۔ وہی نقشہٴ راہ جس کو اسرائیل کی مرضی اور اس کی ترمیمات کے مطابق کئی بار تدوین و ترتیب کے مرحلے سے گزارا گیا ہے۔ چنانچہ ”ایریل شیرون“ کو ۱۵ اکتوبر ۲۰۰۲ء کو ہی دھائٹ ہاؤس کے اندر ملاقات والی شام کو، اس نقشے کے مسودے کا ایک نسخہ سونپ دیا گیا تھا۔ وہ جہاں ایک طرف فلسطینیوں کا حق مارنے کی پیہم سازش کا ایک حصہ ہے، وہیں دوسری طرف فلسطینیوں کے مابین ”خانہ جنگی“ کی آگ بھڑکانے، یعنی دشمنوں کی بہ جائے فلسطینی قیادت کے ہاتھوں، فلسطینیوں کو سبق سکھانے اور بہادرانہ مزاحمت کو ناکام بنانے کی بھی ایک منصوبہ بند کوشش ہے۔ تیسری طرف اس نقشہٴ راہ کے ذریعے شیرون کو یہ موقع فراہم کرنا بھی مقصود ہے کہ وہ نقشہٴ راہ کی پابندیوں کے التزام سے راہ فرار اختیار کرنے کے حوالے سے کوئی کسر اٹھانہ رکھے، جس کا مطلب یہ ہے کہ فلسطینی عوام کا خواب کبھی پورا نہ ہو سکے گا۔

(۱) ترجمہ مکملہ المحرر، الداعی، شمارہ: ۴، جلد: ۲۷، ربیع الثانی ۱۴۲۲ھ = جون ۲۰۰۳ء۔ ترجمہ اردو: ۱۳/۴/۲۸/۱۴۲۸ھ =

یہ کتنی حیرت ناک بات ہے کہ اس کے باوجود کہ یہ نقشہ راہ، اسرائیلی ترمیمات کے مطابق تیار کیا گیا ہے اور اس میں فلسطینیوں کے مفادات کو داؤ پر لگا کر، صرف صہیونیوں کے مفادات اور منافع کے تمام پہلوؤں کا خیال رکھا گیا ہے، تا دم تحریر، یعنی ۱۶ ربیع الاول ۱۴۲۳ھ = ۱۹ مئی ۲۰۰۳ء، سوار تک، اسرائیل کی طرف سے اس نقشہ راہ کو منظوری نہیں ملی ہے؛ کیوں کہ اسرائیل نے حکومتی سطح پر اس کو تسلیم نہیں کیا ہے اور نہ ہی یہ اعلان کیا ہے کہ وہ اصولی طور پر، اس کو نافذ کرنے پر راضی ہے۔ وجہ یہ ہے کہ اسرائیل کا یہ حراج ہی نہیں کہ وہ منافع کی باہمی تقسیم اور لے اور دے کی پالیسی کو قبول کر لے؛ بل کہ اسرائیل تو ہمیشہ یہ چاہتا رہتا ہے کہ وہ خسارے کو برداشت کیے بغیر صرف نفع حاصل کرتا رہے؛ بل کہ وہ تو اپنے دوسرے پڑوسیوں کو بے پناہ نقصان پہنچا کر، خود نفع میں رہنے کی پالیسی پر عمل کرتا رہا ہے۔

اسی لیے اسلامی تجزیہ کاروں اور عام مبصرین کا یہ خیال ہے کہ اسرائیل کی ہٹ دھرمی کی وجہ سے اس نقشہ راہ، یا منصوبہ کا بھی وہی انجام ہوگا، جس انجام سے اس سے پہلے ہونے والے وہ منصوبے اور امن اقدامات دوچار ہو چکے ہیں، جنہیں امریکہ اور عالمی طاقتوں نے لاگو کیا تھا؛ چناں چہ اکثر فلسطینیوں، خصوصاً فلسطینی قیادتوں نے بادل ناخواستہ، فلسطینی حقوق پر شبخوں مارنے والے ان منصوبوں اور کوششوں کو قبول کر لیا؛ لیکن اسرائیل ہمیشہ ان سے دامن بچا کر نکل بھاگا، ٹال مٹول سے کام لیا اور فلسطینیوں کو ستانے اور بقیہ زمینوں پر اپنا ناپاک قبضہ جاری رکھنے کے لیے، طرح طرح کے حیلے حوالوں کا سہارا لیا۔ حد تو یہ ہے کہ اسرائیل نے ان امن معاہدوں کی روشنی میں اپنے اوپر عائد ہونے والے منصوبوں پر بھی کبھی عمل نہ کیا، جنہیں امریکہ نے فلسطینیوں کے سر زور زبردستی سے لاتھوپا تھا۔

ان تمام تاریخی حقائق کے مد نظر، اسلام پسند تجزیہ کاروں کو یقین ہے کہ یہ نقشہ راہ محض ایک ڈھونگ ہے، جس کا مقصد، فلسطینیوں کو باہم دست و گریباں کر کے اور انہیں

صہیونیوں کا غلام بنا کر، دشمنوں کے مفادات کے لیے، فلسطینی مُرّاحمٹ کا قلع قمع کرنا ہے۔ ان مسلم مُبقرین کو یقین ہے کہ مُرّاحمٹ کی راہ سے ہی چھینے گئے حقوق اور غصب کی گئی زمینوں کی واپسی ممکن ہے اور یہ کہ مُرّاحمٹ کو کچلنے اور دبانے کی امریکی اور صہیونی کوشش، بہ ذاتِ خود اس کی غماز ہے کہ مُرّاحمٹ ہی دشمنوں کو جھکانے اور مجبور کرنے کی صلاحیت رکھتی ہے۔ اس کے سوا، جتنے راستے ہیں، وہ محض دھوکہ ہیں اور کچھ بھی نہیں۔



## ابومازن اور ”نقشہ راہ“

فلسطینیوں کو آپس میں لڑانے کی ایک اور خطرناک سازش (۰)

عراق پر امریکہ کی غیر قانونی اور ظالمانہ و جارحانہ کارروائی کے ڈھیر سارے مقاصد تھے۔ کچھ مقاصد کو تو امریکہ نے بار بار اتنی مرتبہ دہرایا کہ سنتے سنتے لوگوں کے کان پک گئے، جن میں سے کچھ اس طرح تھے: عراقی عوام کی صدام کے چنگل سے آزادی؛ ”وسیع ترتیبی کے ہتھیار“ کی تباہی (جس کا تلاشِ بسیار کے باوجود، اب تک کوئی سراغ نہ لگ سکا، جب کہ جنگ ختم ہوئے دو ماہ ہونے کو ہیں) (۱) عراق میں خصوصاً اور اس عربی خطے میں عموماً، جمہوری نظام کو پروان چڑھانا (ظاہر ہے جمہوری نظام سے مراد مغربی طرزِ جمہوریت ہے، جس میں بندوں کو گنا کرتے ہیں تو لانا نہیں کرتے) نیز اس خطے کے سیاسی، ثقافتی، اجتماعی اور اقتصادی نقشے کی از سر نو تشکیل (جس کا مقصد یقیناً یہی ہے کہ یہاں کے سیاسی و ثقافتی و اجتماعی اور اقتصادی ڈھانچے کو، اس طرح ترتیب دیا جائے کہ اُس سے امریکہ و اسرائیل اور مغربی دنیا کے صلیبی و صہیونی عزائم کی تکمیل ہو سکے)

لیکن اس ظالمانہ جنگ کے اصل مقاصد وہ ہیں جن کا امریکہ نے کھلے لفظوں میں اعلان تو نہیں کیا ہے؛ لیکن ساری دنیا کے مبصرین، اخبار نویس، ذرائع ابلاغ سے تعلق

(۰) ترجمہ ادارہ (کلمۃ العدد) الداعی، شمارہ ۴، جلد ۲۷، ربیع الثانی ۱۴۲۳ھ = جون ۲۰۰۳ء، یہ عنوان: ”سَرَابِ

آخِرُ بَقِيعَةِ الْقَضِيَّةِ الْفَلَسْطِينِيَّةِ“۔ ترجمہ از عربی بہ قلم تحریر نگار ۲۱ مئی ۲۰۰۳ء، ۵۰ بجے شام، بروز بدھ ۱۸/۳/۱۴۲۳ھ

(۱) کیوں کہ ۱۹ اپریل ۲۰۰۳ء کو امریکی افواج بغداد میں داخل ہو گئی تھیں اور اس کے ساتھ ہی بغداد پر، پھر پورے

عراق پر عملاً امریکہ کا قبضہ ہو گیا اور صدام حسین کے ۲۴ سالہ اقتدار کا خاتمہ ہو گیا تھا۔

رکنے والوں، دانش وروں، پڑھے لکھے لوگوں اور دنیا کے حالات سے باخبر رہنے والوں کو اچھی طرح معلوم ہے کہ امریکہ کے اصل عزائم کیا ہیں اور یہ جنگ اُس نے کس مقصد سے لڑی ہے؟ غیر اعلانیہ مقاصد میں سرفہرست، عراق کے تیل پر قبضہ نیز خطے کے دیگر ممالک کے تیل کے کنوؤں پر اپنا کنٹرول قائم کرنا ہے، نیز اسرائیل کی ہر طرح کے عربی اور اسلامی خطرے سے حفاظت، اس حفاظت کو یقینی بنانا اور فلسطینی تحریک مزاحمت کو کچلنا اور ساتھ ہی فلسطینی مسئلے کو اسرائیل کی مرضی کے مطابق بہ جلد حل کر کے عربوں، مسلمانوں اور فلسطینیوں کو اس حل کے قبول کرنے پر مجبور کرنا ہے؛ تاکہ ہمیشہ کے لیے فلسطین کے مسئلے کو ختم کر دیا جائے اور یہ باب اس طرح بند کر دیا جائے کہ امریکہ اور اسرائیل کے مطابق اس کو اب کوئی وا نہ کر سکے۔ اس طرح فلسطینی حقوق کا رونا روٹنے کا اب کسی کو حق رہے گا اور نہ ہی مسجد اقصیٰ کی بازیابی یا پانچ ملین فلسطینی خانہ بربادوں کی وطن واپسی اور فلسطین میں باز آباد کاری کی بات کرنے کی گنجائش رہ جائے گی۔

### اسرائیل کا تحفظ، امنِ عالم کے لیے مرکزی کلید:

فلسطینیوں کی بربادی کے بالمقابل، اسرائیل کی سیکورٹی کا مسئلہ امریکہ کے بنیادی مقاصد میں سے ایک تھا۔ جنگِ عراق کے بعد اُس نے دوبارہ اس مسئلے کو شد و مد سے اٹھایا ہے۔ اسرائیل کے ”بدیعت احرنوت“ اخبار کو امریکہ کی قومی سیکورٹی کی مشیر مسز ”رالیس“ نے انٹرویو دیتے ہوئے پچھلے دنوں کہا تھا ”کہ اسرائیل کا تحفظ نہ صرف اس خطے کے تحفظ کے لیے؛ بل کہ امنِ عالم کے لیے بھی مرکزی کلید (Master Key) کی حیثیت رکھتا ہے۔ ہم امریکہ والے اسرائیل کے تحفظ کو یقینی بنانے کے نہ صرف پابند ہیں؛ بل کہ ہمارا عہد ہے کہ ایک محفوظ یہودی اسٹیٹ کے خواب کو بہ ہر صورت شرمندہ تعبیر کرنا ہے“ ادھر کئی ماہ سے اسرائیل کے تحفظ کے لیے امریکہ، نام نہاد فلسطینی مقتدرہ کو بار بار یہ تاکید کرتا رہا ہے کہ وہ اپنی قیادت میں تبدیلی لائے اور اُس کے ڈھانچے کو تبدیل کرے۔ اس



سلسلے میں باعثِ عبرت ہے کہ یاسر عرفات، اسرائیل اور امریکہ دونوں کے نزدیک حد درجہ مبغوض و مغضوب ہو گئے تھے، جب کہ اس بیچارے نے فلسطینی مُقتدِ رہ کے قیام کے وقت سے اپنی صدارت کے پورے دورانیے میں اسرائیل کے تحفظ کے لیے، اپنی قوم کے ساتھ اور فلسطینی مزاحمتی گروہ کے لوگوں کے ساتھ وہ سب کچھ کیا جو وہ کر سکتے تھے۔ آٹھ سال قبل ۱۳/۹/۱۹۹۳ء میں اوسلو معاہدے کے تحت یہ مُقتدِ رہ معرضِ وجود میں آئی، تب سے ۲۰۰۱/۱۲/۳ء میں شیرون کے ذریعے مغربی کنارے کے علاقے پر دوبارہ قبضہ کر لینے تک، وہ کوئی وفادار نہ اور جاں نثار نہ خدمت ہے، جو یاسر عرفات نے اسرائیل کے لیے انجام نہیں دی؟! انہوں نے اسرائیل کی سیکورٹی کے لیے اپنی مقتدرہ کے ماتحت ۱۲ سیکورٹی نظام قائم کیے اور انتفاضے کی تحریک اور مزاحمتی عمل کو کچلنے کے لیے، اپنی انتظامیہ کے انتہائی سخت گیر اور سیکولر مزاج اور فلسطینی کا ز کے ساتھ دشمنانہ رویے کے حامل افراد کو سیکورٹی نظاموں کی ذمہ داری دی؛ لیکن افسوس ہے کہ اُن کی یہ ”مخلصانہ“ کوشش کوئی رنگ نہ لاسکی؛ بل کہ یکسر رائگاں گئیں۔ صہیونیوں کو اُن کا یہ وفادار نہ اور دوستانہ رویہ کسی طرح رام نہ کر سکا؛ کیوں کہ وہ یاسر عرفات سے اس سے زیادہ کچھ کرنے کے مُتَمَنّی تھے۔ اسرائیلی یہ چاہتے تھے کہ یاسر عرفات اپنی قوم، قوم کے جوانوں، اُن کے اسلام پسند قائدین، اسرائیل کی وحشیانہ کارروائیوں کی مُزاحمت کرنے والوں اور شہادت پسند افراد کے خلاف جبر و ظلم، خیانت، بے وفائی، قتل و خون ریزی اور اسرائیل کی طرف سے پُر فریب اور کبھی پورے نہ ہونے والے وعدوں سے، مسلسل دھوکہ کھاتے رہنے کی تمام حدیں اس طرح پار کر جائیں، جس کی انسانی تاریخ میں کوئی مثال، کسی علاء الدین کے کسی چراغ کے ذریعے کبھی ڈھونڈی نہ جاسکے؛ لیکن یاسر عرفات، اپنی کسی ”مجبوری“ یا حالات کی ستم ظریفی، یا اپنے انتظامیہ کے ارکان کی بے وفائی، یا اپنے ضمیر کے کسی کونے میں پائی جانے والی اسلامی جُمُیّت کے کسی ذرے کی وجہ سے، ایسا کچھ نہ کر سکے اور بالآخر چچا امریکہ اور اسرائیل نے انھیں باقاعدہ دہشت گردوں کی فہرست میں ڈال کے، نہ صرف سیاسی سطح پر الگ تھلگ کر دینے

اور زندہ رہتے ہوئے اپنی موت مر جانے کی کارروائی شروع کر دی؛ بل کہ انھیں ہر طرف سے گھیرنے، تنگ کرنے، حتیٰ کہ قتل کر دینے یا منظر سے ہٹا دینے، اور ہر طرح ذلیل کرنے کی ہر قسم کی کارروائیاں کیں۔ اسرائیل تو کافی دنوں سے یہ چاہ رہا تھا کہ یا سر عرفات سے کل کے بہ جائے آج ہی چھٹکارا حاصل کر لیا جائے؛ لیکن امریکہ اُس کو صبر کی تلقین کرتا رہا کہ یا سر عرفات کو، تو ہم تم سے زیادہ ہی کچھ ناپسند کرتے ہیں اور دودھ کی مکھی کی طرح فی الفور نکال پھینکنا چاہتے ہیں؛ لیکن ذرا ہماری مجبوری کو سمجھو: اگر عراق پر چڑھائی سے پہلے یا اُس کے دوران ہم نے کارروائی کی، تو ہمیں خاصی کٹھنائیوں کا سامنا ہو سکتا ہے، لہذا ذرا عراق پر قبضہ کر لینے دو، منصوبہ تیار ہے، ہم نے فیصلہ لے لیا ہے، طریقہ کار بھی وضع کر لیا ہے، بس جیسے ہی عراق میں کارروائی انجام پذیر ہوئی کہ ہم یا سر عرفات کو ایسا بے دست و پا کر دیں گے کہ نہ جائے رفتن نہ پائے ماندن۔

چنانچہ عراق پر قابو پانے کے فوراً بعد ہی، امریکہ نے ”عباس محمود مرزا“ معرف بہ ”ابو مازن“ نام کے ایرانی نژاد، بہائی عقیدے کے حامل آدمی کو فلسطینی مُقتدرہ پرز بردستی لا دیا اور وزیراعظم کا اہم عہدہ اُس کے سپرد کر کے، یا سر عرفات کو اس طرح باندھ دیا کہ نہ تو وہ ہاتھ سمیٹ سکتے ہیں اور نہ پھیلا سکتے ہیں۔ یا سر عرفات نے اپنی سی بہتری کوشش کی کہ اُس آدمی کو فلسطینی اتھارٹی پر تھوپا نہ جاسکے؛ لیکن وہ اب اس درجہ مجبور کر دیے گئے تھے کہ انھیں بہائی مذہب کے اسرائیل نواز، امریکہ کے غلام اور یہودیوں کے ہم مشرب آدمی کو قبول کرنے کے سوا کوئی چارہ نہ رہ گیا تھا۔ یا سر عرفات نے پہلے تو اُس سے اپنے شدید اختلاف اور ناپسندیدگی کو ذرائع ابلاغ کے ذریعے مشتہر کرایا؛ لیکن امریکہ نے صاف کہہ دیا کہ ”ابو مازن“ کے سوا ہمیں کوئی اور آدمی کسی قیمت پر منظور نہ ہوگا۔

ابو مازن، امریکہ پرست اور اسرائیل دوست:

ابو مازن کس درجہ اسرائیل دوست، امریکہ پرست، اور یہودی مشرب کا آدمی

ہے، اس کا اندازہ اس بات سے لگایا جاسکتا ہے کہ ۱۸/۴/۲۰۰۳ء کو اسرائیل نے اسرائیل کے معتز اور کثیر الشاعیت اخبار ”بدیعوت احرنوت“ کے حوالے سے کہا تھا کہ اُس نے اپنی حکومت کی تشکیل سے قبل ہی، اسرائیل کی سیکورٹی کو یقینی بنانے کے لیے، سب سے پہلا کام یہ کیا کہ فلسطینی انتظامیہ کی طرف سے ایک فعال سیکورٹی نظام قائم کر لیا؛ جس کا مشن یہ قول اُسی کے یہ ہوگا کہ وہ ”حماس“ ”جہاد اسلامی“ اور ”فتح تحریک“ کے عسکری بازو، نیز عوامی فلسطینی محاذ برائے مزاحمت جیسی جہادی فلسطینی تحریکوں کو قلع قمع کرنے کا باقاعدہ اور فی الفور عمل شروع کر دے گا؛ تاکہ اسرائیل کے تحفظ کو مخدوش کرنے کی کارروائیوں کو یکسر ختم کیا جاسکے! ”ابو مازن“ کی طرف سے وزیر اعظم کا عہدہ سنبھالنے اور تشکیل حکومت سے بھی پیش تر، اس عاجلانہ؛ بل کہ بے تابانہ کارروائی، توثیق کے خلاف نہ تھی؛ اس لیے کہ وہ اسرائیل کا منظور نظر اور صہیونی مفاد کے تحفظ اور دوسری طرف فلسطینی کا زکو نقصان پہنچانے کے رویے کے سلسلے میں ہمیشہ معروف و مطعون رہا ہے۔ وہ بار بار فلسطینی تحریک ہائے مزاحمت کے قائدین کو ”نامعقول، بے مقصد، پر امن حل کے مخالف، عالمی قانون کے دشمن، تخریب پسند اور فلسطینی عوام کے نمایندہ نہ ہونے“ کی تہمت دیتا رہا ہے۔

”ابو مازن“ کا بائیس بازو کے ایک فلسطینی قلم کار عبدالقادر یسین نے مصر کے جریدے میں ۱۳/۱/۲۰۰۰ء کو تعارف کراتے ہوئے لکھا تھا کہ یہ ”ابو مازن“ بہائی العقیدہ محمود عباس مرزانا نام کا شخص دراصل ایرانی نژاد ہے، اس کے خاندان نے، ایران میں بہائیوں پر شکنجہ کسے جانے کے بعد، وہاں سے راہ فرار اختیار کی، فلسطین کے شہر ”حیفا“ میں بہائیوں کا عبادت خانہ بھی ہے، جو صہیونی مملکت کے زیر سرپرستی اپنی سرگرمیاں انجام دے رہا ہے۔ یہ بات تو ہر پڑھے لکھے کو معلوم ہے کہ بہائیت، صہیونیت کا دوسرا رخ ہے اور ”ماسونیت“ کی طرح یہ بھی صہیونیت ہی کی ایک شاخ ہے۔ بہائیت کا دوسرا نام ”بابیت“ بھی ہے۔ یہ مذہب ۱۲۶۰ھ/۱۸۴۴ء میں ایران میں ظہور پذیر ہوا۔ اس کو شروع سے روسی سامراج اور عالمی یہودیت کی سرپرستی حاصل رہی۔

بہائیت کا خمیر ہی، اسلام دشمنی سے اٹھا ہے:

بہائیت کا خمیر ہی اسلام دشمنی سے اٹھا ہے۔ اس مذہب کا بنیادی مقصد اسلامی عقیدے کی بیخ کنی اور اسلامی اتحاد کو پارہ پارہ کرنا ہے۔ اس مذہب کا بانی، علی محمد شیرازی (۱۲۳۵-۱۲۶۶ھ = ۱۸۱۹-۱۸۵۰ء) تھا جس کو اُس دعوے کے بعد کہ اللہ تعالیٰ مادی اور جسدی طور پر اُس کے اندر حلول کر گیا ہے، طہران میں ۱۲۶۶ھ/۱۸۵۰ء میں پھانسی دے دی گئی تھی۔ اُس کا جانشین عباس آفندی ہوا، جو ”عبدالبہار“ کے نام سے معروف ہوا۔ اُس نے سوئزرلینڈ کا دورہ کیا، جہاں اُس نے صہیونیوں کی کانفرنسوں میں شرکت کی، جن میں ۱۹۱۱ء میں منعقد ہونے والی ”پال“ کانفرنس بہ طور خاص قابل ذکر ہے۔ عباس آفندی نے اپنی زندگی اسلام، مسلمانوں اور عربوں کے خلاف ”نفقہ کالم“ (Fifth Column) کی تشکیل کے لیے وقف رکھا؛ تاکہ صہیونی لابیوں کو مستحکم کیا جاسکے۔ بہائیوں کے منجملہ عقائد میں سے یہ ہے کہ اسلام اور اُس کی شریعت منسوخ ہو چکی ہے، بعث و حشر و نشر اور جنت و جہنم محض ایک افسانہ ہے، عورتوں کو پردہ کرنا حرام ہے، متعہ ہر طرح حلال اور باعثِ ثواب ہے، عورتیں اور مال سمجھوں کے لیے مشترکہ اثاثہ ہیں، ہر ایک کو بلا کسی شرط کے ان دونوں چیزوں سے فائدہ اٹھانے کا حق ہے۔ محمد (ﷺ) خاتم النبیین نہ تھے جیسا کہ مسلمانوں کا عقیدہ ہے۔ بہائی لوگ مکہ کی نہ جائے فلسطین کے شہر ”عکا“ کے حج کا عقیدہ رکھتے ہیں؛ کیوں کہ یہاں اُن کا روحانی پیشوا ”بہار اللہ“ مدفون ہے۔ اُن کے یہاں، جہاد حرام ہے اور دشمنوں کے خلاف تلوار اٹھانا سخت گناہ ہے، بہائیوں نے ۹ رکعت نماز گڑھ رکھی ہے اور وضو صرف گلاب کے پانی سے کیا جاسکتا ہے، نماز بہ جائے پانچ وقت کے تین وقت پڑھتے ہیں۔ بہائیوں اور صہیونیوں میں انتہائی مستحکم رشتہ ہے، بل کہ ۱۹۶۸ء میں مقبوضہ شہر قدس میں صہیونیوں اور بہائیوں کی مشترکہ کانفرنس میں اعلامیہ جاری ہوا تھا کہ یہودیت اور عیسائیت دونوں جڑواں بہنیں ہیں، دونوں ایک دوسرے کے لیے تکملہ ہیں

اور اکثر نقاط میں دونوں مشترک اور متحد ہیں (۱)

## ابومازن، فلسطین کا کرزئی:

عرب اور اسلامی اخبارات و مجلات نے اچھا کیا کہ ابومازن بہائی کو فلسطین کا ”کرزئی“ نام دیا؛ اس لیے کہ اسرائیل کے پولیٹیکل گوڈنیس (political goodness) and quality کے آفس نے ابومازن کو حسن سیرت و سلوک اور ممتاز کیرکٹر کا سرٹیفکیٹ پہلے ہی عطا کر دیا ہے؛ کیوں کہ یہ شخص صہیونیوں کے معیار مطلوب پر مکمل طور پر پورا اترتا ہے، حتیٰ کہ جس وقت وہ اپنی وزارت تشکیل دینے جا رہا تھا، تو اسرائیل کے وزیر اعظم دہشت گرد شیرون نے اُس کے سلسلے میں ارشاد کیا تھا کہ ”ابومازن ایک فلسطینی لیڈر ہیں، وہ صہیونی تحریک کے لیڈر تو نہیں ہیں؛ لیکن میرا خیال ہے کہ وہ ایک معقول اور حقیقت پسند آدمی ہیں“ نیز بش نے بھی ابومازن کے سیرت و کردار کو ان الفاظ میں سراہا ہے کہ ”میں فلسطین اور اسرائیلی اسٹیٹ کے قیام کے حوالے سے، کسی حل تک پہنچنے کے لیے، ابومازن کے ساتھ کام کرنے کے لیے بے تاب ہوں۔“

جب آپ کے دشمن، کسی کی منہ بھر بھر کے تعریف کریں اور اُس کے حوالے سے اپنے اطمینان و اعتماد کا اظہار کریں، تو آپ کو اب یہ بتانے کی قطعاً کوئی ضرورت نہیں کہ وہ آپ کا کس درجہ دشمن اور آپ کے دشمن کا کس درجہ وفادار ہے اور اُس کے مقاصد و اہداف کے تحفظ کے لیے اور آپ کے مفادات کو نقصان پہنچانے کے لیے کتنی دور تک جاسکتا ہے؟

ابومازن نام کے اس آدمی نے یک نہ شد و شد والی یہ بات کر کے اور بھی فلسطینیوں کو بے چین اور یا سرعرفات کو پریشان کر دیا کہ اُس نے اپنی حکومت میں وزارت داخلہ جیسا کلیدی عہدہ ”محمد دحلان“ نام کے ایک ایسے شخص کو تفویض کیا ہے، جس کا نام فلسطینیوں کے ذہنوں میں ایک خون ریز، سفاک اور وحشی انسان کی حیثیت سے بیٹھ چکا ہے۔ اس

(۱) الجمع، شمارہ ۱۳۳۳۔

فحص نے یا سرعرفات کی فلسطینی مُقتدِرہ میں مسلسل آٹھ سال تک انتفاضے میں شامل نوجوانوں کو تہ تیغ کیا، انھیں طرح طرح سے ستایا، جیلوں کی سلاخوں کے پیچھے ڈھکیل دیا اور نئے طریقے سے انھیں سزا دینے کے لیے مشہور رہا۔

فلسطینیوں کو، فلسطینیوں کے ہاتھوں شاید پوری تاریخ میں کبھی بھی ایسے بُرے دن دیکھنے نہیں پڑے، جتنے بُرے دن انھوں نے محمد حلان کے زمانے میں دیکھے۔ یہ شخص یا سرعرفات کی مُقتدِرہ کے تحت بنائی گئی ۱۲ سیکورٹی کمیٹیوں میں سے ”حفاظتی سیکورٹی“ کی کمیٹی کا ذمہ دار رہا تھا، ساتھ ہی اُن بارہ کمیٹیوں کا بھی اصل نگران یہی تھا۔ اُن کمیٹیوں نے فلسطینیوں کے ساتھ ظلم و بربریت کے وہ سارے کھیل کھیلے، جن کی اسرائیل نے اُن سے خواہش کی، رات کی تاریکیوں میں انتفاضے کے قائدین اور مزاحمتی تحریک کے سربراہوں کے گھروں پر دھاوے بولے، انھیں عبرت ناک سزائیں دیں، انھیں جیلوں میں تڑپایا، اور اُن میں سے بہت سے لوگوں کو موت کی نیند سلا دیا۔ نیز اسرائیلی فوج کے تعاون سے مزاحمتی تحریک کو کچلنے کے لیے، فلسطینی نوجوانوں سے باقاعدہ جنگ کی۔ اس جنگ کے متعلق ایمنسٹی انٹرنیشنل نے ۱۹۹۸/۹/۹ء کو اپنی رپورٹ میں اسرائیل اور فلسطینی مُقتدِرہ دونوں پر سخت ریمارک کرتے ہوئے کہا تھا کہ اسرائیلی حکومت اور فلسطینی مُقتدِرہ مسلسل فلسطینیوں کے انسانی حقوق کی پامالی کا ارتکاب کر رہی ہے۔ اوسلو معاہدے کے بعد سے اب تک اسرائیلی حکام نے، دس ہزار سے زیادہ فلسطینیوں کو گرفتار کیا اور انھیں سخت ترین سزائیں دیں، جب کہ ۱۹۹۴ء کے بعد سے اب تک فلسطینی مُقتدِرہ نے بغیر کسی الزام اور ثبوت کے ماورائے عدالت سیکڑوں فلسطینیوں کو گرفتار کیے رکھا، مُقتدِرہ کی جیلوں میں کم از کم ۲۰ فلسطینیوں کی موت واقع ہوئی۔

نام نہاد نقشہ راہ، تمام مسائل کا حل؟:

بہر صورت امریکہ نے ۳۰ اپریل ۲۰۰۳ء (چهار شنبہ ۲۷ صفر ۱۴۲۴ھ) کو

شیرون اور ابومازن دونوں کو نام نہاد نقشہ راہ یاروڈ میپ کا ایک ایک نسخہ تھماتے ہوئے کہا کہ بس یہ تمام مسائل کا کلیدی نسخہ کیا ہے۔ تم دونوں اس نسخے کو مسلسل استعمال کرو اور اسرائیلیوں اور فلسطینیوں کو استعمال کراؤ۔ شیرون نے تو اس نسخے کی افادیت کو مشکوک نگاہوں سے دیکھتے ہوئے اس کے استعمال کے لیے ہامی نہیں بھری؛ لیکن ابومازن چوں کہ اس کے لیے بے تاب بیٹھا تھا؛ اس لیے اُس نے اس کو من و عن روبہ عمل لانے کا زور و شور سے عہد کر لیا، حال آں کہ یہ ”نقشہ راہ“ امریکہ، روس، یورپی برادری اور اقوام متحدہ کے سکریٹری جنرل نے بار بار اسرائیل سے رائے مشورے کے بعد تیار کیا تھا؛ کیوں کہ اس کی ترتیب، آخری مَسْوَدے کے مطابق ۲۰ دسمبر ۲۰۰۲ء (جمعہ ۱۵ ارشوال ۱۴۲۳ھ) کو عمل میں لائی گئی، جب کہ اس کا پہلا مَسْوَدہ ۱۵ جولائی ۲۰۰۲ء کو ہی تیار کر کے اسرائیل کے حوالے کر دیا گیا تھا کہ تم اس میں جو ترمیم چاہو، وہ کر لو؛ تاکہ اسی کے مطابق اس کو آئندہ ڈھال دیا جائے۔ ہر چند کہ روڈ میپ کی ترتیب و تہذیب میں چہار رکنی ٹیم (امریکہ، روس، یورپی برادری اور سکریٹری جنرل اقوام متحدہ) شریک تھی؛ لیکن اصولی طور پر اس کی خاکہ نگاری اور عبارت سازی در اصل امریکہ کی وزارت خارجہ نے کی تھی؛ لہذا اس نقشہ راہ میں اسرائیل کے مکمل مفادات اور منافع کا لحاظ رکھا گیا ہے، جب کہ فلسطینیوں کو طرح طرح کے سبز باغ دکھا کے، اُن کے نقصانات کے پہلو کو یقینی بنایا گیا ہے، یہ نقشہ راہ تین مرحلوں میں نافذ کیا جائے گا۔ اُن تینوں مرحلوں میں یہ منطقی ترتیب رکھی گئی ہے کہ پہلے مرحلے کے بعد ہی دوسرا مرحلہ پھر تیسرا مرحلہ روبہ عمل آسکتا ہے۔ اگر پہلا مرحلہ ناتمام یا ناکام رہا، تو دوسرے اور تیسرے مرحلے کی کوئی گنجائش نہ ہوگی۔

۱۔ پہلے مرحلے کا خلاصہ یہ ہے کہ صہیونی قبضے کے خلاف ہر قسم کی مزاحمت کا مکمل طور پر خاتمہ ہو جانا چاہیے، اور ساتھ ہی فلسطینی اداروں کے ڈھانچوں کی تعمیر نو کی تکمیل بھی ہو جانی چاہیے۔ اس مرحلے میں فلسطینیوں پر واجب ہوگا کہ وہ اسرائیل کے خلاف ہر قسم کے تشدد و اشتعال سے باز رہیں۔ دوسری طرف اس مرحلے کے تحت اسرائیلی وزیراعظم



شہروں کے لیے ضروری ہوگا کہ وہ فلسطینی خطے میں قدرتی زندگی کی بحالی کے تئیں فلسطینیوں کو مکمل تعاون دینے کی کاروائیاں کرے، ان کاروائیوں میں ستمبر ۲۰۰۰ء میں انتفاضے کے آغاز کے بعد سے، اسرائیل کے دوبارہ قبضے والے علاقے سے، اسرائیلی افواج کا مکمل انخلا بھی ہے۔ نیز شہروں کو مارچ ۲۰۰۱ء سے بنائے گئے سیٹلنگ پوائنٹس کو ختم کرنا ہوگا اور دیگر کالونیوں کی تعمیر کو منجمد کرنے کا پابند رہنا ہوگا۔ فلسطینیوں کو اس کے بدلے میں اپنے وہاں سیاسی اصلاح کے عمل سے گزرنا ہوگا، ساتھ ہی دونوں فریقوں میں سے ہر ایک کو دوسرے فریق کو تسلیم کر کے، ایک دوسرے کی مملکت میں رہنے کے حق کا، باقاعدہ بیان کے ذریعے اعلان کرنا ہوگا۔

۲۔ دوسرے مرحلے میں عبوری کاروائیاں زیر عمل لائی جائیں گی۔ اس مرحلے کے تحت ایک عالمی کانفرنس برائے امن کا انعقاد عمل میں آئے گا، جس میں ایک طرف اسرائیل شرکت کا پابند ہوگا اور دوسری طرف سیریا اور لبنان۔ یہ کانفرنس بالآخر اسرائیلی فلسطینی مذاکرات کے آغاز پر منتج ہوگی، اسی مذاکرات میں متوقع فلسطینی مملکت کے حدود کا تعین کیا جائے گا۔

۳۔ تیسرے مرحلے میں پایدار اور ٹھوس صورت حال کے قیام اور فلسطینی اسرائیلی رساکشی کو یک لخت ختم کر دینے کے لیے (جیسا کہ نقشہ راہ کے منصوبہ سازوں کو متوقع ہے) ایک سنجیدہ معاہدے کا انعقاد ہوگا، چنانچہ اس مرحلے میں پھر ایک بین الاقوامی کانفرنس اس لیے کی جائے گی؛ تاکہ فلسطینی اسٹیٹ کے مکمل خدوخال کی تعیین اور یہودی کالونیوں، نیز شہر قدس کی حیثیت اور بانچ ملین پناہ گزینوں کی وطن واپسی یا عدم واپسی کے مسائل پر آخری اور ٹھوس فیصلہ لیا جاسکے۔ جس کے بعد (منصوبہ سازوں کے مطابق) ایک خود مختار فلسطینی اسٹیٹ وجود میں آجائے گی اور ۲۰۰۵ء تک مغربی کنارے اور غزہ کی پٹی سے اسرائیلی قبضے کا آخری طور پر خاتمہ ہو جائے گا<sup>(۱)</sup>۔ شہروں کی حکومت پابند ہوگی کہ یہودی

(۱) تاریخین کرام کو معلوم ہے کہ برائے نام تو غزہ اس وقت ۱۴۲۸ھ/۲۰۰۷ء میں فلسطینیوں کے زیر کنٹرول ہے؛

کالونیوں کی تعمیر منجمد (نہ کہ ختم) کر دے، فلسطینیوں کو گھر سے بے گھر کرنے کی پالیسی ترک کر دے، فلسطینی شہریوں پر حملے کرنا چھوڑ دے اور فلسطینیوں کے گھروں کو ڈھانے کے عمل سے باز آ جائے<sup>(۱)</sup>۔

### روڈ میپ کا پہلا ہی مرحلہ، انتہائی دشوار گزار:

مُبَصَّرِین کا خیال ہے کہ روڈ میپ کا پہلا مرحلہ ہی انتہائی دشوار گزار ہے؛ اس لیے کہ اس مرحلے میں اسرائیل والوں کو درحقیقت کچھ نہیں کرنا ہے؛ بل کہ ساری ذمہ داری فلسطینیوں کی ہے کہ وہ مزاحمت سے باز آ جائیں۔ ظاہر ہے کہ بہائی العقیدہ ابو مازن اگر کسی طرح بہ زور بازو فلسطینیوں کو مزاحمت ترک کر دینے پر آمادہ کرنے میں کامیاب بھی ہو جائے، جو درحقیقت خارج از امکان بات ہے، تو دہشت گرد شیرون کو کون اس بات سے روک سکتا ہے کہ وہ کسی نہ کسی بہانے روڈ میپ کے متن کی پابندی سے بچ نکلے؟! ظاہر ہے کہ اس صورت میں دوسرے اور تیسرے مرحلے کی نوبت ہی نہ آ سکے گی، نہ فلسطینی اسٹیٹ کا خواب رو بہ عمل آ سکے گا اور نہ (بہ قول یاسر عرفات کے) ”شجاعت پیشہ“ فلسطینیوں کا وہ معاہدہ امن قائم ہو سکے گا، جس کے بڑے بڑے اور شیریں ترین خواب، یاسر عرفات صاحب اور اُن کے ساتھی دیکھتے رہے تھے۔ کیا یہ حقیقت نہیں ہے کہ یاسر عرفات نے اوسلو معاہدے کے متن کی حرف بہ حرف پابندی کی، اپنی قوم کے چیدہ اور مزاحمتی تحریک کے برگزیدہ قائدین و نو جوانوں کی دھر پکڑ کی، جیلوں میں سڑایا، لقمہ اجل بنایا اور اسرائیل کے نمائندے کے طور پر وہ سب کچھ کیا جو خود اسرائیل کرتا رہا ہے؛ لیکن غزے کی پٹی اور مغربی کنارے سے معاہدے کے تئیں، اسرائیل کے انخلا کی مدت پر پانچ سال گزر گئے۔ لیکن روز روز اسرائیل اپنی افواج اور بھاری اسلحوں کے ساتھ آدھمکتا ہے اور فلسطینیوں پر حسب سابق؛ بل کہ سابق سے زیادہ شدت کے ساتھ قیامت ڈھاتا رہتا ہے؛ لہذا اسرائیل کا قبضہ وہاں ختم ہوا ہے نہ ہونے کی کوئی امید ہے۔

(۱) اسرائیل ان میں سے کسی دفعہ پر آج ۲۰۰۷ء مطابق ۱۴۲۸ھ میں بھی عمل پیرا ہوا ہے اور نہ ہونے کی کوئی امید ہے۔

مئے اور اسرائیل نہ صرف یہ کہ وہاں سے گیا نہیں؛ بل کہ بار بار وہ وہاں بدترین فوجی کارروائیاں کر کے دنیا والوں کا منہ چڑھا رہا ہے کہ ہے کوئی مائی کالال جو ہمارا کچھ بگاڑ سکے۔ یہودیوں کے مکر و فریب، بد عہدی اور وعدہ شکنی کی حقیقت سے جو لوگ واقف ہیں، وہ جانتے ہیں کہ وہ کبھی کسی وعدے کی پابندی نہیں کر سکتے؛ اسی لیے سارے فلسطینی مزاحمتی گروپوں نے بہ یک زبان ہتھیار ڈالنے کی بات کو مسترد کر دیا ہے اور نقشہ راہ کو انتفاض کی تحریک کے کچلنے کی سازش قرار دیا ہے، جس سے فلسطینیوں میں آپس میں زبردست خون ریزی کا امکان ہے، جب کہ اسرائیل کو اس سے فائدہ ہی فائدہ ہے اور فلسطینیوں کا اس سے کچھ بھلا ہو گا نہ کوئی چھینا ہوا حق واپس ملے گا۔

آنے والے دن فلسطینیوں کے لیے سخت ہوں گے:

آنے والے دن فلسطینیوں کے لیے شدید تر ہوں گے، جن میں بہائی ابو مازن کی طرف سے اُن پر تشدد کا زبردست خطرہ ہے، اُن میں خانہ جنگی کی ایک بھیاں آگ فروزاں ہو سکتی ہے، جس سے صرف اسرائیل اور امریکہ کو فائدہ اٹھانے کا موقع ملے گا، اسرائیل اور امریکہ تو یہی چاہتے ہیں کہ فلسطینی آپس میں لڑ لڑ کر مرجائیں۔ یہ تو اُن کے لیے سب سے اچھی بات ہے۔ امریکی انتظامیہ اور شیرون کی حکومت نے ابو مازن پر زور دینا شروع کر دیا ہے کہ وہ اپنے وزیر داخلہ ”محمد دحلان“ کے ساتھ فلسطینی مزاحمت کو نیست و نابود کر دینے کے لیے، بہ جلد باقاعدہ جنگ چھیڑ دے (۱)۔

(۱) اسی ”محمد دحلان“ کی وجہ سے بالآخر غزہ کے علاقے میں فلسطینیوں میں خانہ جنگی کی آگ بجڑی، جس کے نتیجے میں بہت سے فلسطینی جاں بحق ہو گئے اور جون ۲۰۰۷ء میں غزہ پر فلسطینی کاز کے اس وقت کے مجلس سپاہی حماس تحریک کے جیالوں کا کنٹرول ہو گیا، جس کے نتیجے میں محمد ابو دحلان کی اسرائیل کے ساتھ ساز باز کے ذریعے فلسطینیوں کے قتل و غارت کی متعدد دستاویزات کا انکشاف ہوا، نیز فتح تحریک کے اسی ابو مازن محمود عباس نام کے فلسطینی مقتدرہ کے صدر، جس کا متن میں تذکرہ ہو رہا ہے، کی اسرائیل کے ساتھ وفاداری اور امریکہ کی بے انتہا طرف داری؛ بل کہ غلامی کا بھی اچھی طرح اندازہ ہو گیا، جس کے نتیجے میں بدی وجہ سے اب تک فلسطینیوں میں اتحاد و اشتراک کی کوئی شکل پیدا نہیں ہو سکی ہے؛ کیوں کہ ابو مازن ہنوز حماس تحریک کے قائدین سے محض گفتگو کے لیے بھی جیتا نہیں۔

ایک طرف تو فلسطینی فریق پر اس طرح کا دباؤ بڑھایا جا رہا ہے؛ دوسری طرف یا سر عرفات کو صرف اس لیے کہ وہ آزادی فلسطین کے غلط یا صحیح عنوان کی حیثیت رکھتے ہیں، الگ تھلگ کرنے کی پالیسی پر اسرائیل اس حد تک آمادہ ہو گیا ہے کہ ابھی کل ۲۰ مئی ۲۰۰۳ء (منگل ۷/ربیع الاول ۱۴۲۴ھ) کی صبح کو بی بی سی لندن نے اپنی اردو سروس میں بتایا کہ اسرائیل نے اعلان کیا ہے کہ دنیا کا جولیڈ ریاسر عرفات سے ملنے کی کوشش کرے گا، تو وہ (اسرائیل) اُس سے نہیں ملے گا اور اپنے وہاں اُس کا کوئی استقبال نہیں کرے گا۔ تیسری طرف امریکہ نے جب سے عراق پر قبضہ کیا ہے لوٹ کھسوٹ اور بلیک میلنگ کی پالیسی پر عمل کرتے ہوئے، سیریا پر اپنا زبردست دباؤ بڑھاتا جا رہا ہے کہ وہ فلسطینی مزاحمتی تحریک کے دفاتر اپنے وہاں بند کر دے، خصوصاً حماس، جہاد اسلامی وغیرہ کی سرگرمیوں پر مکمل طور پر پابندی عائد کر دے، نیز لبنان میں حزب اللہ چھاپہ ماروں کا تیا پانچہ کر کے اُن کی جگہ جنوبی لبنان میں، لبنانی افواج کی تعیناتی کی راہ ہم وار کرے اور اپنی افواج کو لبنان سے واپس بلا لے۔ امریکہ کی طرف سے اس زور زبردستی کا مقصد یہی ہے کہ اسرائیل کے خلاف مزاحمت کے تمام دروازے بند ہوں اور اسرائیل کو جینے کا ضرورت سے زیادہ حق مل جائے؛ تاکہ دیگر لوگوں کے لیے جینا مشکل ہو جائے۔

لہذا عراق کے خلاف امریکہ کی جنگ کا یہ بھی بڑا؛ بل کہ بہت بڑا مقصد تھا کہ اسرائیل کے تحفظ کو یقینی بنایا جائے، اسرائیل کو غالب کرنے اور فلسطینیوں اور عربوں کو مغلوب کرنے کی پالیسی کے خاکے میں بہ جلد رنگ بھرا جاسکے، عربوں کو حقیقت حال کو قبول کرنے پر مجبور کیا جاسکے، اُن کی غلامی پر اُن سے دستخط لیا جاسکے اور انھیں اس کے لیے لاچار کر دیا جائے کہ وہ امریکہ کے ہر حکم؛ بل کہ فرمانِ عالی کو بے چون و چرا تسلیم کریں اور اس کے ہر نقش قدم کی فرماں بردار شاگرد کی طرح پیروی کریں۔ اب یہ دوسری بات ہے کہ غمخیزت و جمہیت کے لیے مشہور عرب ایسا کچھ کر سکیں گے یا نہیں؟ یہ تو آنے والا دن ہی بتائے گا؛ لیکن ٹھوس ارادے کے مالک فلسطینیوں سے مسلمانانِ عالم کو بڑی

امیدیں وابستہ ہیں، جو اب تک بڑی بے جگری، جواں مردی، ایمانی غیرت اور اسلامی  
 جُمُوع سے، سارے طوفانوں، آزمائشوں کا پچاس سال سے مقابلہ کرتے رہے ہیں۔ اُن  
 کا سرِ خود داری امریکہ کے نفاق و جبر، مغرب کے دوہرے معیار، اسرائیل کی فریب کاری  
 اور اُس کے کسی کارندے کے دامِ ہم رنگ زمین کا شکار ہو کر، انسانی تاریخ کے سب سے  
 بڑے ظلم کے سامنے، کبھی جھک سکا ہے نہ اِن شاء اللہ آئندہ کبھی جھک سکے گا۔



## ۱۹۶۷ء کی جارحیت کے بعد، شہرِ قدس کی صورتِ حال (۱۰)

قدس عربی پر قبضہ کرنے کے لیے یہودی ہر وقت موقع کی تاک میں لگے رہے تھے۔ ۵ جون ۱۹۶۷ء کی صبح کو اسرائیلی افواج نے جو جارحانہ حملہ کیا تھا، اس میں یہ موقع انھیں مل گیا۔ اس حملے کے بعد اسرائیلی افواج قدس عربی میں داخل ہو گئیں۔ کہا جاتا ہے کہ اس حملے کے دو دن بعد، یعنی ۷ جون کو اسرائیل کے اُس وقت کے وزیرِ دفاع ”موشی ڈایان“ مغربی دیوار (دیوارِ براق)، جس کے بارے میں یہودیوں کا دعویٰ ہے کہ یہ ”دیوارِ گریہ“ ہے، کے پاس جا کر کئی بار بہ آوازِ بلند کہا: ”یہ دیوار ہماری ہے۔“ (۱)

(۱۰) ترجمہ مضمون بہ عنوان: ”الْقُدْسُ الشَّرِيفُ بَعْدَ عُدْوَانِ ۱۹۶۷م“ ماخوذ از کتاب: ”الْقُدْسُ الشَّرِيفُ حَقَائِقُ التَّارِيخِ وَآفَاقُ الْمُسْتَقْبَلِ“ سلسلہ ”دعوة الحق“ رابطہ عالمِ اسلامی مکہ مکرمہ، سنہ طباعت ۱۴۲۱ھ/۲۰۰۱ء، مؤلف: الاستاذ الدكتور محمد علی محلّہ، شائع شدہ در الداعی، شمارہ ۶، جلد: ۲۷، جمادی الاخریٰ ۱۴۲۳ھ = اگست ۲۰۰۳ء

(۱) ”قُدْسُنَا“: محمود العابدی، ص: ۱۶۹۔ قابلِ ذکر ہے کہ صہیونی گروپوں نے ۱۹۲۸ء اور ۱۹۴۹ء میں، اُس وقت یہ مسئلہ زور شور سے اٹھایا تھا، جب فلسطین پر برطانوی استبداد مسلط تھا، جس کے بعد ہی عربوں نے اُن جماعتوں کو اپنے وطن سے کھدیڑ دیا تھا۔ باہم جھڑپوں کا سلسلہ شروع ہوا، تو برطانوی حکومت نے یکے بعد دیگرے دو شو کمیشن (Show Commission) فلسطین روانہ کیے۔ پھر لیگ آف نیشنز (انجمنِ اقوام) نے براق بین الاقوامی کمیشن کے نام سے ایک تین رکنی وفد، جس میں سویڈن، سوئزر لینڈ اور ہالینڈ کا ایک ایک نمائندہ شامل تھا، فلسطین بھیجا؛ تاکہ براق کے موضوع کا جائزہ لے کر رپورٹ پیش کرے۔ جون ۱۹۳۰ء سے اس کمیشن نے اپنا کام شروع کیا اور اسی سال دسمبر میں یہ کام ختم ہوا، جس میں یہ تسلیم کیا گیا تھا کہ دیوار، چوں کہ حرم شریف کا ایک حصہ ہے، اس لیے وہ اور اُس کے سامنے والا چوترا، دونوں مسلمانوں کی ملکیت ہیں۔ جہاں تک یہودیوں کے دیوار کی زیارت کی بات ہے، تو وہ بغیر ہارن، پردوں اور پنچوں کے وہاں آسکیں گے، جس طرح برطانوی قبضے کے آغاز میں کیا کرتے تھے۔ بعد ازاں شاہِ برطانیہ کی کونسل میں ایک قانون پاس ہوا، جس میں خاص طور سے اس کمیشن کی سفارشات کو نافذ کرنے پر زور دیا گیا تھا۔ (دیکھیے جامعہ اذہر میں ۱۹۸۱ء میں ڈاکٹریٹ کی سند کے لیے لکھا گیا مقالہ، بہ عنوان: ”الثَّوْرَةُ الْفَلَسْطِیْنِیَّةُ الْكُبْرَى“ از محمد علی محلّہ۔)

اُس جارحیت کے دوران ہی، جنگ کے شعلے بھڑک اٹھنے کے چند گھنٹوں بعد ہی سلامتی کونسل کو میٹنگ بلانے پر مجبور ہونا پڑا۔ سلامتی کونسل میں کیا ہوا اور کن مسائل پر بات چیت ہوئی، اس سے ہمیں بحث نہیں؛ لیکن عربی زمینوں۔ جن میں سرفہرست اور اہم قدس عربی ہے، جس پر ۵ جون کو قبضہ کر لیا گیا تھا۔ سے اسرائیلی افواج کے انخلا کے لیے کوئی بھی قرارداد پاس کرنے کے حوالے سے سلامتی کونسل کی ناکامی سے، بحث کیے بغیر چارہ کار نہیں؛ یہی وجہ تھی کہ عربی ممالک پر، اسرائیلی جارحیت کے تصفیے کے لیے، سوویت یونین نے ایک ہنگامی اجلاس کے انعقاد کی زوردار آواز اٹھائی تھی۔ (۱)

یہ اجلاس اس مہینے (جون) کی ۷ اتر تاریخ کو منعقد ہوا؛ لیکن حیرت ناک بات یہ ہے کہ ادھر عالمی ادارے کی میز پر قضیہ فلسطین پیش ہو رہا تھا اور ادھر اسرائیلی افواج وحشت و درندگی کا مظاہرہ کرتے ہوئے، قدس کے باشندوں پر دھاوا بول کر، انھیں گھروں سے نکال رہی تھیں؛ تاکہ وہ قدس کو اسرائیل کی راجدھانی منتخب کرنے کی بنیاد اور وجوہ جواز تلاش کر لیں۔ اُسی دن (۷ جون) صبح کے چار بجے، اسرائیل کی فوجی اتھارٹی نے قدیم یہودی محلے اور اُس کے آس پاس کے مکینوں کو یہ حکم دیا کہ وہ چوبیس گھنٹے کے اندر اپنے گھروں سے بوریا بستر باندھ لیں۔ فوجیوں نے ”دیوارِ براق“ کے قریب کی زمینوں کو، جس میں عالی شان مسجدیں تھیں، گدالوں سے برابر کر دیا۔ ایک اندازے کے مطابق لگ بھگ چار سو خاندانوں کو قدس سے جلا وطن کر کے بے گھر کر دیا گیا اور انھیں زندگی کی بھیک مانگنے پر مجبور کر دیا گیا۔ (۲)

(۱) ”الْعُلُوَانُ الْإِسْرَائِيلِي فِي الْأَمَمِ الْمُتَّحِدَةِ“، جورج ادیب، بیروت ۱۹۶۸ء، ص: ۷۳۔  
 (۲) لَقَدْ اغْتَصَبْتُمُونَا أَرْضًا: ڈاکٹر وکٹوریہ والٹز، ڈاکٹر یواخیم شیشا، ترجمہ سلیم نصار، مراکش ۱۹۹۳ء، ص: ۲۰۳۔  
 جرمنی ریسرچ اسکالر: ڈاکٹر وکٹوریہ اور ان کے شریک کار، قضیہ فلسطین پر عموماً اور شہر قدس پر خصوصاً، جتنے انصاف پسند یورپی محققین ریسرچ کر رہے ہیں، ان میں سرفہرست شمار ہوتے ہیں۔ اسرائیل کی اُس پالیسی سے بھی مذکورہ کتاب میں پردہ اٹھایا گیا ہے، جو اس حکمت عملی پر ایمان رکھتی ہے کہ ”ملک میں رہ رہے فلسطینیوں کی تعداد جتنی کم ہوگی فلسطینی زمینوں کے مطالبے اتنے ہی کم زور پڑ جائیں گے۔ فلسطینی کسانوں کی تعداد جتنی کم ہو جائے گی، زمین کے پیچیدہ مسئلے کا حل اسی قدر آسان تر ہوگا اور مغربی کنارے کو یہودیانا زیادہ تیز رفتار ہوگا۔“ ص: ۲۰۴۔



اسی مہینے (جون) کی ۲۸ تاریخ کو اسرائیل نے، متحدہ قدس کے نعرے کے تحت، مقبوضہ قدس (۱) کے ساتھ، عربی قدس کے الحاق کا ایک بیک فیصلہ کر کے، دنیا کو حیرت میں ڈال دیا۔ (۲)

ہر چند کہ اسرائیل کے مذکورہ اعلان سے پوری دنیا حیرت زدہ رہ گئی تھی؛ لیکن عالمی ادارہ - خواہ وہ جنرل اسمبلی ہو یا سلامتی کونسل - کو اپنی قراردادوں کی تعمیل کے حوالے سے، اسرائیلی حکومت کی سرزنش میں زبردست ناکامی کا منہ دیکھنا پڑا۔

### غیر نافذ العمل، عالمی قراردادیں:

جون ۱۹۶۷ء کے حملے کے بعد پاکستان (۳) نے ایک قرارداد کا مسودہ پیش کیا تھا، جس کو اقوام متحدہ (۴) کی جنرل اسمبلی نے منظور کر لیا تھا۔ قرارداد کا متن درج ذیل تھا:

”شہر قدس کی صورت حال کو تبدیل کرنے کے لیے، اسرائیلی کارروائیوں کے نتیجے میں وہاں جو صورت حال پیدا ہو گئی ہے، اُس پر جنرل اسمبلی، اپنی گہری تشویش کا اظہار کرتی ہے اور یہ اعلان کرتی ہے کہ

۱- اسرائیل کی تمام کارروائیاں ناجائز ہیں۔

۲- ساتھ ہی جنرل اسمبلی یہ اپیل کرتی ہے کہ اسرائیل اپنی تمام کارروائیوں کو فوراً روک دے۔ نیز اسرائیل ابھی یا آئندہ کبھی کوئی بھی ایسا اقدام کرنے سے باز رہے، جس سے شہر قدس کی موجودہ صورت حال میں تبدیلی کا امکان ہو۔

(۱) اس سے مراد وہ نئے محلے ہیں، جو پرانے شہر کی چار دیواری سے باہر ہیں، جن پر ۱۹۴۸ء میں اسرائیلی افواج نے قبضہ کر لیا تھا۔

(۲) اخبار ”الاہرام“: جون ۱۹۶۷ء۔

(۳) پاکستان نے قرارداد، گنی، ایران، مالی، مائیکرویا اور ترکی کے ساتھ مل کر مشترکہ طور پر پیش کی تھی۔

(۴) اس کے حق میں ۹۹ ووٹ پڑے۔ چون کہ اسرائیل میننگ میں شریک نہیں ہوا؛ اس لیے اس کے خلاف ایک بھی ووٹ نہیں ڈالا گیا۔ ۲۰ ممالک نے ووٹ ڈالنے سے گریز کیا۔

۳۔ ہم سکرٹری جنرل سے یہ اپیل کرتے ہیں کہ وہ موجودہ صورت حال اور اس قرارداد کو رو بہ عمل لانے کی رپورٹ، جنرل اسمبلی اور سلامتی کونسل کو، اس قرارداد کی منظوری کی تاریخ کے ایک ہفتے کے اندر پیش کریں، جو ۴ جولائی ۱۹۶۷ء کو پیش کی گئی تھی۔ (۱)

ایک ہفتہ بعد، یعنی ۱۲ جولائی کو جنرل اسمبلی نے دوبارہ اس لیے مینٹگ بلائی؛ تاکہ قدس کی موجودہ صورت حال پر جنرل سکرٹری کی رپورٹ کی سماعت کرے۔ رپورٹ کا خلاصہ یہ تھا کہ اسرائیل نے ۵ جولائی ۱۹۶۷ء والی اُس قرارداد (۲۲۵۳) پر اب تک عمل نہیں کیا، جس کی رو سے قدس کے حالات میں تبدیلی پیدا کرنے والے سارے اقدامات کو بند کر دینا ضروری تھا۔ (۲)

اسی لیے اُسی دن (۱۲ جولائی) پاکستان (۳) نے اُس قرارداد کا مسودہ پیش کر دیا، جس میں قدس سے متعلق قرارداد کی توثیق کے ساتھ، سلامتی کونسل کی جنرل اسمبلی سے یہ اپیل بھی کی گئی تھی کہ وہ اس قرارداد کو نافذ کرنے کی ضمانت لے۔

اس مسودے پر بحث اور ووٹنگ (۴) کے بعد، اس کو جنرل اسمبلی نے پاس کر دیا۔ یہ قرارداد (۲۲۵۳) ۱۴ جولائی ۱۹۶۷ء کو منظرِ عام پر آئی، جس کا متن درج ذیل تھا:

”جنرل اسمبلی جہاں ۴ جولائی ۱۹۶۷ء والی اپنی قرارداد (۲۲۵۳) اور جنرل سکرٹری کی رپورٹ کی وصول یابی کا اعلان کرتی ہے، وہیں نہایت افسوس اور گہری تشویش کے ساتھ یہ تسلیم کرتی ہے کہ اسرائیل نے قرارداد (۲۲۵۳) کی تعمیل نہیں کی۔

۱۔ جنرل اسمبلی، اپنی قرارداد (۲۲۵۳) کے نفاذ میں اسرائیل کی ناکامی کی بھرپور مذمت کرتی ہے۔

(۱) قرارداد (۲۲۵۳): پانچواں ہنگامی اجلاس، A/2253 (ES-V) بہ حوالہ Question of Jerusalem

The H. Cattani London, 1980, P.75

(۲) دستاویز اقوام متحدہ (A/6863-S/8052) بہ حوالہ سابق P. 75 Ibid

(۳) اس بار پاکستان کے ساتھ افغانستان، گنی، ایران، مالی، ملیشیا، صومالیہ اور ترکی تھے۔

(۴) یہ قرارداد اکثریت، یعنی ۹۹ ووٹوں سے پاس ہوئی۔ جب کہ مخالفت میں ایک ووٹ بھی نہیں پڑا۔

۲۔ اس قرارداد کے سلسلے میں اسرائیل سے پرزور اپیل کرتی ہے کہ وہ تمام زیر عمل لائی جا رہی کارروائیوں کو بند کرے اور ابھی یا آئندہ کوئی بھی ایسا قدم اٹھانے سے وہ باز آجائے، جو قدس کے حالات میں تبدیلی کا سبب بن سکتا ہو۔

۳۔ جنرل سکریری سے یہ مطالبہ کرتی ہے کہ وہ موجودہ صورت حال اور اس قرارداد کے نفاذ پر مشتمل رپورٹ، بہ جلد سیکورٹی کونسل اور جنرل اسمبلی میں پیش کریں۔ (۱)  
اس قرارداد کے بعد فوراً، اسرائیل کے وزیر خارجہ ابا ایبان (Abba Eban) نے اسی مہینے (جولائی) کی ۱۶ تاریخ کو کھلے بندوں صاف لفظوں میں کہا کہ اسرائیل، قدس عربی اور آس پاس کے گاؤں کے الحاق کی راہ پر تیزگامی کے ساتھ چلتا رہے گا، اگرچہ اقوام متحدہ کے سارے ممبر ممالک، ان کارروائیوں کے خلاف ہی کیوں نہ ووٹ دیں۔

اسرائیلی حکام، قدس اور خلیل کے مقدّس مقامات کے سلسلے میں، اپنے دعووں کو مضبوط ہی کرتے رہے ہیں، تو مجبوراً جنرل سکریری ”اوتھانت“ نے، اپنے سوزر لینڈی سفیر ”ارنستو ٹالمان“ (A. Thalaman) کو نمائندہ بنا کر بھیجا؛ تاکہ وہ شہر قدس کے حقائق اور جنرل اسمبلی کی قراردادوں (۲۲۵۳، ۲۲۵۴) (۲) کے نفاذ کی تحقیق کریں۔ انھوں نے جنرل سکریری کو اپنی رپورٹ پیش کر دی۔ اس رپورٹ کے چند قابل لحاظ پہلو پیش خدمت ہیں:

۱۔ اسرائیلی افسروں کے بیانات، یہودی شخصیتوں کے دعووں اور خطہ ہیکل سلیمانی کے لیے تیار منصوبوں کی وجہ سے صورت حال تشویش ناک اور بھیا نک ہے۔ (۳)  
۲۔ اسرائیل کی ان کارروائیوں کی وجہ سے، مسلم باشندے سخت ناقابل بیان

(۱) ایضاً: ہنری کٹان Ibid P. 76

(۲) ”الْعُدْوَانُ الْإِسْرَائِيلِي“ : ڈاکٹر جارج ادیب، ص: ۶۲

(۳) اس نمائندے نے ۲۱ اگست - ۳ ستمبر ۱۹۶۷ء تک اپنا مفوضہ کام انجام دیا۔ اس مدت میں اُس نے اسرائیلی ذمے داروں اور شہر قدس کے بعض عربی شہریوں سے ملاقات کی۔

The Question : Cattan Op. Cit P. 75 (۴)

اذیت میں مبتلا ہیں، جن سے مُقَدَّس اسلامی مقامات و مزارات کا تَقْدُّس پامال ہوتا ہے۔ اسرائیلی فوج کے سب سے بڑے عالم کا، اپنے ساتھیوں کے ہم راہ حرم شریف کا دورہ اور اس خطے میں اُن کے ذریعے نماز کی ادا گی کی وجہ سے، مسلمانوں کے جذبات مجروح ہوئے ہیں۔ نیز یہودی خلافِ اصول، ایسے اقدامات کرتے ہیں، جو عربی اسلامی روایات سے میل نہیں کھاتے۔

۳۔ عیسائیوں کے مُقَدَّس مقامات بھی، اسرائیلی حُکام کی دست برد سے محفوظ نہیں ہیں؛ کیوں کہ مذہبی زیارت گاہوں، جاے دادوں اور ”جبلِ صہیون“ کے مقبروں کے ساتھ بے حرمتی کی گئی ہے۔ عربی عیسائیوں نے، عیسائی مذہبی مقامات کے دوروں کے دوران، یہودیوں نے جو قابلِ مذمت اور نامناسب برتاؤ کیا ہے، اُس کی شکایت کی ہے اور اپنی ناراضگی کا اظہار کیا ہے۔ اسرائیلی اقدامات کی وجہ، قدس کے تعلق سے اسرائیل کا منفردانہ اور عدم اشتراک کا نظریہ ہے۔

۴۔ اسرائیل یہ سمجھتا ہے کہ قدس کے الحاق کا مسئلہ، ایک ایسا مسئلہ ہے، جس سے کسی بھی حال میں پیچھے ہٹنا ممکن نہیں؛ لیکن جہاں تک مُقَدَّس جگہوں پر عربی اسلامی اور مسیحی حقوق کی حفاظت کی بات ہے، تو موجودہ صورتِ حال یہ ہے کہ اسرائیل اس پر بات کرنے سے ہمیشہ انکار کرتا رہا ہے، ہو سکتا ہے کہ وہ مستقبل میں بات چیت کے لیے تیار ہو جائے۔ (۱)

سکرٹری جنرل نے، اپنی وہ رپورٹ، جنرل اسمبلی (۲) میں پیش کر دی، جس میں نمائندہ ”تھالمان“ کی رپورٹ بھی شامل تھی۔ جنرل سکرٹری نے وثوق کے ساتھ کہا کہ اسرائیل واقعی ہر قسم کے اقدامات کر رہا ہے؛ تاکہ قدس عربی کو اپنے زیرِ کنٹرول کر لے اور (۱) ایضاً Ibid PP. 83-97، ڈاکٹر ”عزالدین فودہ“ ص: ۷۲۔ ”تَقْدِ اغْتَصَبْتُمُوْنَا اَرْضًا“؛ وکٹوریہ ولنڈ و یو انیم شیشان، ص: ۲۰۴۔

(۲) جنرل سکرٹری نے اپنی رپورٹ، جنرل اسمبلی کے پانچویں ہنگامی اجلاس کے اختتام سے تھوڑی دیر پہلے پیش کی تھی۔ یہ اجلاس ۱۷ جون ۱۹۶۷ء کو شروع ہوا تھا۔

یہ کہ اسرائیلی حکام نے بھی اعلان کر دیا ہے کہ وہ قدس کا الحاق کر کے ہی رہیں گے۔ اس پر کسی قسم کی بات چیت قابل قبول نہ ہوگی۔ (۱)

قابل ذکر بات یہ ہے کہ اسرائیلی حکومت کے اس اڑیل موقف کی وجہ سے مذہبی پارٹیوں، اسرائیلی عالموں اور معاشرے کے بعض طبقوں کو بے حقیقت دعوے کرنے کا اتنا موقع مل گیا ہے، جو اس سے پہلے کبھی نہ ملا تھا۔ یہاں تک کہ یہ لوگ اُس وقت غصے میں آگ بگولا ہو گئے، جب ۴ اگست ۱۹۶۷ء کو اُس وقت کے اسرائیلی وزیراعظم ”لیوی اشکول“ نے یہ اعلان کیا کہ ”دیوارِ گریہ“ کے پاس عورتوں اور مردوں کے مابین رکاوٹیں کھڑی کرنے کی ہرگز اجازت نہیں دی جائے گی۔ جیسا کہ قدیم اور تاریخی یہودی عبادت گاہوں میں کیا جاتا ہے۔ اس سلسلے میں ”اشکول“ نے اپنی اس رائے کا اظہار کیا کہ ”دیوارِ گریہ“ ایک تاریخی جگہ ہے، یہ کوئی مقدّس یہودی زیارت گاہ نہیں۔ (۲)

یہ ہر حال اسرائیلی حکومت، اسلامی اور عیسائی مقدّس مقامات کے تقدّس کو پیروں تلے روندتی رہی اور مطلوبہ آبادیاتی صورتِ حال اور مملوکہ زمینوں (۳) کی پوزیشن کو بہ جلد تبدیل کرنے کے لیے، روز بہ روز دہشت گردانہ کارروائیاں سامنے آتی رہیں۔ اسرائیل ۱۹۶۷ء کے حملے کے نتیجے میں، پناہ گزینوں کے کسی بھی پروگرام کو ہمیشہ مسترد کرتا رہا۔ (۴)

(۱) دستاویز اقوام متحدہ (A/6793-S/8746) بہ حوالہ 75، The Question, Cattan, Op. Cit P.

(۲) اخبار الاہرام: ۵ اگست ۱۹۶۸ء۔

(۳) روزنامہ ”الحیج“ شائع شدہ امارات عربیہ متحدہ، شمارہ: ۵۸۵۹، یکم جون ۱۹۹۵ء، بہ عنوان ”اسرائیلی نوآبادکاری کے فلسطینی ماہر خلیل تولکلی سے ایک ملاقات“۔ انھوں نے بتایا تھا کہ ۱۹۶۷ء کی جنگ کے بعد قدس کی میونسپلٹی نے مغربی کنارہ کے غیر آباد خطوں میں اپنی سرحدوں کی توسیع کر لی ہے اور متعین طور پر قدس کی عدلیہ کی ماتحت زمینوں تک۔ انھوں نے یہ بھی انکشاف کیا تھا کہ قدس کی توسیع کا نقشہ ساز ”رہبام زئی“ تھا، جو ۱۹۶۷ء میں اسرائیلی فوج کا ایک جنرل تھا اور ۱۹۹۵ء سے ایک مذہبی تحریک ”تسومت“ کا صدر ہے۔

(۴) جب عالمی مجلسوں نے دباؤ ڈالا تو اسرائیلی حکومت نے شیرازہ بندی کی آڑ میں تقریباً ۲۰۰۰ فلسطینیوں کو ان خطوں میں لوٹنے کی اجازت دی، جس پر اُس نے ۱۹۶۷ء میں قبضہ کر لیا تھا۔ حال آں کہ اپنے وطن کی طرف لوٹنے کی درخواست پیش کرنے والوں کی مجموعی تعداد ۶۰۰۰۰ تھی۔ یہ تعداد ان لوگوں کا نصف بھی نہیں، جو اپنے گھروں کو چھوڑ کر بھاگ گئے

ہیں۔ ”لَقَدْ اغْتَضَبْتُمُونَا اَرْضًا“ وکٹوریہ والٹر، جس: 97۲۰۴، The Question, Cattan Op. Cit P.

اپنے دوہرے مقصد کو عملی جامہ پہنانے، یعنی لاکھوں یہودی مہاجرین کو قدس میں لا بسانے کے لیے، اپنے منصوبوں کو اسرائیل نے کبھی خفیہ نہ رکھا۔ اسرائیل کے دو مقاصد ہیں: ۱۔ شہر کے باشندوں کو بالکل یہودی رنگ میں، رنگنے کا سیاسی مقصد ۲۔ قلعہ کی شکل میں نوآباد کالونیوں اور عمارتوں کے ذریعے قدس شریف کو گھیرنے کا عسکری مقصد۔ اسرائیل نے انتہا پسندی کا مظاہرہ کرتے ہوئے ان کالونیوں اور عمارتوں کو انتہا پسند یہودیوں سے بھر دیا ہے۔

قرارداد (۲۴۲):

اسرائیلی حکومت کا یہ سخت اور جارحانہ رویہ برقرار ہی تھا، یعنی وہ اقوام متحدہ کی قراردادوں (۲۲۵۳، ۲۲۵۴) کو مسترد کر رہی تھی کہ انھی دنوں ہمارے عالمِ عربی و عالمِ اسلامی میں، قدسِ عربی کی آزادی اور مختلف قسم کے میسجز و وسائل کو کام میں لانے کا طاقت ور رجحان سامنے آیا کہ عالمی قراردادوں کو بروئے کار لانے پر، اسرائیل کو مجبور کرنے کے لیے ادارہ اقوام متحدہ سے، اس طور پر اپیل کی جائے کہ پہلے تو، مسلمان قدس (۱) کی طرف امن مارچ کریں اور اخیر میں اگر صورتِ حال کا تقاضا ہو تو طاقت کے استعمال سے بھی احتراز نہ کیا جائے۔

اسی لیے امریکی صدر ”جانسن“ نے، عربی خطے میں امن قائم کرنے کے لیے، پانچ ضروری اصولوں کا اعلان کیا اور جس وقت اواخر اکتوبر ۱۹۶۷ء میں اقوام متحدہ میں (۱) اس وقت (۱۹۷۵ء میں) ریلی کا تصور یہ تھا کہ دو ملین یا زیادہ مسلمان جمع ہو کر، نہراون کو پار کرتے تھے۔ اس ریلی میں اسلامی ممالک کے دس یا دس سے زائد سربراہوں کے اس عزم کا اظہار کیا جاتا تھا کہ وہ خشکی یا فضائی راہ سے، جس طرح بھی ممکن ہو، قدس میں ایک متعین دن میں داخل ہو کر رہیں گے، جس کی۔ ریلی سے پہلے۔ اقوام متحدہ اور سارے ذرائع ابلاغ کو خبر رہتی تھی۔ تنظیم اسلامی کانفرنس کے اس وقت کے سکریٹری جنرل محمد حسن التہامی نے اس ریلی پر یہ کہتے ہوئے روشنی ڈالی ہے: میں نے جن سربراہوں سے تبادلہ خیال کیا، انھوں نے اس کا استقبال کیا۔ اس سلسلے میں ”ذوالفقار علی بھٹو“ کا نام لینا کافی ہے، جنھوں نے برملا یہ کہا تھا کہ پاکستان ۳ ملین رضا کار اور ضرورت پڑنے پر ایک ملین شہید، قدس بھیج سکتا ہے۔ ملاحظہ کیجئے ”الاحرام“ ۱۳ اپریل ۱۹۷۹ء کو چھپا، تہامی کا مقالہ۔



تبادلہ خیال دوبارہ شروع ہوا، ریاست ہائے متحدہ امریکہ نے، ایک ایسے منصوبے کی تائید کی، جس کی رو سے مسلح افواج کو، مقبوضہ اراضی سے انخلا کرنا ضروری تھا۔ یہاں ابہام مقصود تھا۔ ۲۲ نومبر ۱۹۶۷ء کو اقوام متحدہ کی قرارداد (۲۴۲) (۱) منظر عام پر آئی، جس کا متن یہ تھا کہ: ”۱۹۶۷ء کی جنگ میں ہتھیائی گئی زمینوں سے، مسلح اسرائیلی افواج کو نکل جانا چاہیے، جنگ کے تمام دعوؤں کو ختم کر دینا چاہیے۔ خطے کے ہر ملک کے اقتدار اعلیٰ، باہمی تعاون اور سیاسی خود مختاری کا احترام کرنا چاہیے۔ خطے کے ہر ملک کو یہ حق حاصل ہے کہ وہ پر امن حدود کے اندر سلامتی کی زندگی گزارے اور اُس کو، کوئی بھی طاقت کے استعمال کی دھمکی نہ دے۔“

ہمیشہ کی طرح اس بار بھی اسرائیلی حکومت نے اس عالمی قرارداد کو پائے حقارت سے ٹھکرا دیا اور اسرائیل کی وزیراعظم ”گولڈامایر“ نے اعلان کیا کہ ۱۹۵۷ء (۲) میں مجبوری میں جو کچھ ہمیں کرنا پڑا، دوبارہ ہم وہی کچھ نہیں کر سکتے۔ ہم کسی بھی چیز سے دست بردار نہ ہوں گے اور ہم کبھی بھی ایک قدم پیچھے نہ ہٹیں گے۔ جس طرح ۱۹۴۷ء کی تقسیم والی سرحدوں کو زمین میں دفن کر دیا گیا تھا، ۴ جون کی سرحد کو بھی دفن کر دیا گیا ہے۔ (۳)

(۱) یہ پانچ اصول اس لیے بنائے گئے تھے تاکہ قومی زندگی کا حق تسلیم کیا جائے، پناہ گزینوں کو انصاف ملے، بحری اور خشکی کی آمد و رفت کا پُر امن نظام قائم کیا جائے، اسلحے کی دوڑ کی حدیں متعین کی جائیں اور آخرش ہر ایک کے لیے سیاسی خود مختاری اور مقامی آپسی تعاون کی راہیں ہموار کی جائیں۔

(۲) تاکہ مسودہ قانون کو اردن کی منظوری مل جائے۔ اقوام متحدہ میں امریکہ کے سفیر آر تھر گولڈ بیرج نے اردن کو یہ یقین دہانی کرائی تھی کہ امریکہ، مغربی کنارہ کو اردن کے حوالے کرنے کے لیے کوشش کرے گا۔ جس وقت جارج بول۔ جو، جون ۱۹۶۸ء میں اقوام متحدہ میں امریکہ کے سفیر بن گئے تھے۔ نے وسط جولائی میں مشرق وسطیٰ کا دورہ کیا تھا، تو شاہ حسین کی نوٹس پر، یہودیوں کی طرف سے انھیں یہ اختیار دیا گیا تھا کہ وہ تھوڑی تبدیلی کے ساتھ امن کے بدلے، مغربی کنارہ اردن کو سونپنے کے لیے تیار ہیں۔ ”امریکہ عرب اسرائیل ۱۹۶۷-۱۹۷۶ء“ ولیم کونٹ، ترجمہ عبد العظیم حماد، دارالمعارف ۱۹۸۰ء، ص: ۹۵-۹۶

(۳) اس سے گولڈامایر کا اشارہ، ۱۹۵۶ء میں اسرائیل کے سرخ فیلے کے بعد سینا سے انخلا کی طرف تھا کہ اُس وقت کے امریکی صدر ”ایزن ہاور“ کے دباؤ سے مجبور ہو کر اسرائیل کو ”سینا“ خالی کرنا پڑا تھا۔



اس طرح ۱۹۶۷ء کے اختتام کے ساتھ ہی یہ واضح ہو گیا کہ شہر قدس کے حالات ایک ایسے نئے مرحلے میں داخل ہو گئے ہیں، جس کے واقعات نے ایک خطرناک موڑ لے لیا، جس کی وجہ صرف اسرائیل کی طرف سے قدس عربی اور وہاں کے مُقَدَّس اسلامی اور عیسائی مقامات کے الحاق پر اصرار ہی نہیں؛ بل کہ وہ اس مُقَدَّس شہر کی آبادی کی صورتِ حال کو بدل ڈالنے کے لیے بھی مسلسل کوشاں تھا اور ہے۔ موجودہ اسرائیلی حکومت کے ذریعے شہریوں کے صفایے اور مُقَدَّس جگہوں کی دانستہ بے حرمتی سے شہر پاکر اسرائیلی انتہا پسند، ان مُقَدَّسات کی تخریب کاری میں بڑھ چڑھ کر حصہ لے رہے ہیں (۱)۔



(۱) اخبار الازہار: ۲۲ اپریل ۱۹۶۹ء، جہ حوالہ رائٹرنیوز ایجنسی، تل ابیب

## شیخ احمد یاسینؒ اور ڈاکٹر عبدالعزیز رنثیسیؒ کی شہادت اور اُس کے مضمرات (۱۰)

صہیونی صلیبی امریکہ کے اشارے پر، اُسی کے میزائیلوں اور ہتھیاروں کے ذریعے، جنگی مجرم صہیونی وزیراعظم ایریل شیرون نے ”تنظیم حماس“ کے بانی اور اُس کے روحانی رہ نما اور مجاہد بن فلسطین کے پیشوا، شیخ احمد یاسین کو اُس وقت شہید کر دیا، جب وہ یکم صفر (کلینڈر عالم عربی) ۳۰ محرم (ہندوستانی کلینڈر) ۱۴۲۵ھ = ۲۲ مارچ ۲۰۰۴ء دو شنبہ کی صبح کو، فجر کی نماز ادا کر کے اپنی وہیل چیئر پر لوٹ رہے تھے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

اُن کے قتل کو ابھی ایک مہینہ بھی نہ ہوا تھا کہ شیرون نے ۲۷ صفر (جنتری عالم عربی) ۲۶ صفر (ہندوستانی جنتری) ۱۴۲۵ھ = ۱۷ اپریل ۲۰۰۴ء شنبہ کی شام کو شیخ یاسین کے جانشین اور حماس کے نمبر دو لیڈر، ڈاکٹر عبدالعزیز رنثیسی کو بھی موت کی نیند سلا دیا۔ اے بہادر و جری مجاہد! خدا تمہیں بھی خلد بریں میں داخل کرے۔

اسرائیلی افواج نے، اُس حالیہ عربی کم زوری سے فائدہ اٹھاتے ہوئے، جس سے قضیہ فلسطین کو کبھی واسطہ نہ پڑا تھا، نیز افغانستان و عراق میں صہیونی صلیبی اور امریکی برطانوی فتح سے حوصلہ پا کر اور ہمارے قائدین و سیاست دانوں کے ذلت و رسوائی اور خود سپردگی و شکست خوردگی کے موقف پر یقین رکھتے ہوئے؛ ان دونوں مجاہد رہ نماؤں کو

(۱۰) ترجمہ کلمۃ التحرر، الداعی، شمارہ: ۴-۵، جلد: ۲۸، ربیع الثانی - جمادی الاولیٰ ۱۴۲۵ھ = جون - جولائی ۲۰۰۴ء

شہید کر ڈالا، جو اس بات پر ایمان رکھتے تھے کہ فلسطین، جہاد و مہمِ انجمن اور ہر قسم کی قربانی کے ذریعے ہی آزاد ہو سکتا ہے، معاہدوں و مہمِ اکروں، ملاقاتوں اور میٹنگوں؛ نیز یورپ کی راجدھانیوں کی خاک چھاننے اور ریاست ہائے متحدہ امریکہ - جس کی باگ ڈور صہیونیوں کی مٹھی میں ہے - کے صدور اور اہل کاروں کی خوشامد اور کاسہ لیسے سے، فلسطین کبھی آزاد نہ ہوگا۔

اسلامی جہاد اور اسلامی محاذ کی یہ سرزمین (یعنی فلسطین) ایک لمبے عرصے سے شہداء کے پاکیزہ لہو سے سیراب ہوتی رہی ہے۔ صرف یہی لہو، سرزمین فلسطین کو یہودیہ نے اور خوف ناک صہیونی منصوبوں کو بروئے کار لانے کے درمیان حائل رہا ہے۔ کئی بار یہ دیکھنے میں آیا کہ فلسطینیوں کے خلاف، صہیونی افواج کے تاریخ کے بے مثال ظلم و جارحیت اور درندگی سے کم زور دل و دماغ والے گھبرا کر، ناامید ہو گئے اور یہ سوچنے لگے کہ صہیونیوں نے اس قضیے کو جیت لیا ہے، وہ اس جنگ میں فتح یاب ہو گئے ہیں اور اس تصادم میں انھوں نے بازی مار لی ہے؛ فلسطینی حقوق، عربی عدالت اور عالمی قانون کی فتح مندی کے آثار دور دور تک نظر نہیں آتے؛ لیکن اہل حق اور انصاف کے پیام بروں کے اس بابرکت زمین پر، بے دریغ بہنے والے لہو سے، ہم تمام انسانوں کا یہ یقین پختہ ہوتا جاتا ہے کہ حق کبھی مغلوب نہ ہوگا، انصاف کبھی شکست سے دوچار نہ ہوگا اور قابض صہیونی، دیگر اقوام کی طرح فلسطینیوں کا صفایہ نہ کر سکیں گے، خواہ وہ کتنا بھی زور لگالیں، اُن کی شرانگیزی میں کتنا ہی اضافہ ہو جائے، اُن کی سخت گیری کتنی ہی بڑھتی چلی جائے اور خواہ اُن کی جارحیت ساری حدوں کو پار کیوں نہ کر جائے۔

اسرائیل نے عالمی قوانین اور اقوام متحدہ کی قراردادوں کو پیروں تلے روندتے ہوئے، فلسطینیوں کے ساتھ ظلم کے ہر طریقے کو آزمایا ہے؛ لیکن کیا فلسطینی باشندوں نے اسپر ڈال دیا، یا اُن کا صفایہ ہو گیا؟ نہیں۔ بل کہ وہ تکالیف سہتے ہوئے، مصائب پر صبر کرتے ہوئے، اصولوں کو گلے لگاتے ہوئے اور ارض فلسطین کے دفاع کی ذمے داریوں سے بہ

خوبی عہدہ برآہوتے ہوئے، ہنوز زندہ ہیں۔ قضیہ فلسطین بھی اپنے دشمنوں اور روئے زمین پر ان کے حلیفوں کے ہوش ٹھکانے لگاتے ہوئے مکمل طور پر زندہ، نمایاں اور لائق توجہ ہے۔ دشمن جتنا چاہیں، طاقت کا استعمال کر لیں، ظلم کا بازار گرم کر لیں اور انسانیت کی حدوں کو پار کر کے؛ بہیمیت و درندگی کی حد میں داخل ہو جائیں، فلسطینی اور فلسطینی قضیہ کبھی ختم نہ ہوں گے۔

فلسطینی شہدا اور حال ہی میں جامِ شہادت نوش کرنے والے دونوں شہیدوں: شیخ احمد یاسین اور ڈاکٹر عبدالعزیز رنسیسی کی روحیں! تمہیں سلام۔ اللہ ان مہبدا کو جنت میں اعلیٰ مقام عطا کرے اور فلسطین اور پوری دنیا میں جہاں جہاں مسلمانوں کا قتل عام ہو رہا ہے، یا اُنھیں بے گھر کیا جا رہا ہے اور مسلم عورتوں کی آبرو تار تار کی جا رہی ہے، ان جیسے افراد کی کثرت کر دے!!



# عالمی عدالت کے فیصلے سے

## اسرائیل کے قول و فعل پر کوئی اثر نہیں پڑے گا (۱۰)

جمعہ ۹ جولائی ۲۰۰۳ء (۲۰/جمادی الاولیٰ ۱۴۲۵ھ) کو ”ہیک“ کی عالمی عدالت نے اپنے تاریخی فیصلے میں، غرب اردن میں اسرائیل کے ذریعے تعمیر کی جارہی ”حفاظتی فصیل“ کو غیر قانونی قرار دیتے ہوئے، اُس کو فی الفور منہدم کیے جانے کا تاریخی فیصلہ صادر کیا ہے۔ عدالت نے فیصلے میں کہا ہے کہ خاردار تاروں والی دیواروں اور کنکریٹ کے اونچے ٹاوروں کو فوراً گرا دیا جانا چاہیے۔ عدالت نے مزید کہا ہے کہ فصیل کی تعمیر، عالمی قانون کی خلاف ورزی ہے اور اپنی سلامتی کے بارے میں اسرائیلی تشویش اُسے منصفانہ نہیں بنا سکتی۔ اُس نے دو ٹوک طور پر کہا ہے کہ فوجی ضرورتیں یا قومی سلامتی کے تقاضے یا امن و تحفظ کی بنا پر دیوار کو منصفانہ قرار نہیں دیا جاسکتا۔ چین سے تعلق رکھنے والے جج ”شیو جیونگ“ نے کہا ہے کہ اس دیوار کی تعمیر سے اسرائیل اُس ذمے داری کی خلاف ورزی کر رہا ہے، جو اُس پر انسانیت کے عالمی قانون کے تحت عائد ہوتی ہے۔

عالمی برادری کے ذریعے، اس فیصلے کی تائید:

جیسا کہ توقع تھی، عالمی برادری نے اس فیصلے کو بہت سراہا ہے، عالم اسلام اور عالم

(۱۰) بہ راہ راست اردو میں لکھا گیا مضمون ۵ بجے شام بہ روز چہار شنبہ ۲۵/جمادی الاولیٰ ۱۴۲۵ھ = ۱۳/جولائی

عرب نے تو اس فیصلے کا زبردست استقبال کیا ہے؛ جیسے محض اس فیصلے سے ہی اسرائیلی دیوار از خود منہدم ہو جائے گی۔ یا سرعرفات نے فیصلے کو فلسطینی عوام کی فتح قرار دیا ہے۔ اقوام متحدہ کے سکرٹری جنرل ”کوفی عنان“ نے اس فیصلے کو واضح اور درست بتایا، انہوں نے تھائی لینڈ کے دارالحکومت بنکاک میں، عالمی ایڈز کانفرنس کا افتتاح کرنے سے پہلے اتوار ۱۱ جولائی ۲۰۰۴ء (۲۲ جمادی الاولیٰ ۱۴۲۵ھ) کو کہا کہ اسرائیل کو یہ فیصلہ ماننا پڑے گا۔

### اسرائیل کی ہٹ دھرمی:

دوسری طرف عین توجُّع کے مطابق اسرائیل نے اس فیصلے کو جانب دارانہ اور غیر منصفانہ قرار دیتے ہوئے، اس کو ماننے سے نہ صرف یہ کہ انکار کر دیا ہے؛ بل کہ کہنا چاہیے کہ اُس نے اس کو پائے حقارت سے ٹھکرا دیا ہے۔ اسرائیل نے صاف لفظوں میں کہہ دیا ہے کہ وہ عالمی عدالتِ انصاف کے اس غیر منصفانہ اور ایسے فیصلے کو قبول نہیں کرے گا، جس کا نفاذ اسرائیل کے لیے ضروری نہ ہو۔ اسرائیلی حکومت کے ایک ترجمان نے کہا: ”یہ قرارداد تاریخ کے کوڑے دان میں جگہ پائے گی۔“ اسرائیلی وزیراعظم ”ایریل شیرون“ کے معاون ”رانان گسن“ نے کہا: ”عالمی عدالت نے اسرائیل کے خود کے حفاظت کے حق کی پرواہ نہ کرتے ہوئے، ایک غیر منصفانہ فیصلہ دیا ہے۔“

۱۲ جولائی ۲۰۰۴ء کو عالمی خبر رساں ایجنسیوں نے یہ خبر شائع کی کہ اسرائیلی وزیراعظم ”ایریل شیرون“ نے عالمی عدالت کے اس فیصلے کا مذاق اڑاتے ہوئے، مغربی کنارے میں دیوار کی تعمیر کا کام جاری رکھنے کا حکم دیا ہے۔ جب اسرائیلی وزیراعظم کی توجُّہ اس طرف مبذول کرائی گئی کہ عالمی عدالت آپ کے کام کو غیر قانونی قرار دے چکی ہے، تو ”شیرون“ نے کہا کہ عدالت کا فیصلہ یک طرفہ اور دہشت گردی کو بڑھاوا دینے والا ثابت ہوا ہے۔ اُس نے مزید کہا کہ وہ اقوام متحدہ کی اعلیٰ عدالت کے فیصلے کے خلاف تمام

سفارتی اور قانونی ذرائع کا بھرپور طریقے سے استعمال کرے گا۔

دنیا میں جو لوگ اُس سے پیاس بجھانے اور افسانوں سے سچائیوں کو تبدیل کر دینے کی توثیح رکھتے ہیں، انہیں تو اسرائیل کے خلاف دنیا کے تمام ذرائع انصاف کے فیصلوں سے کسی طرح کی خوش فہمی ہو سکتی ہے؛ لیکن دنیا کے وہ حقیقت پسند گئے چنے لوگ، جو یہودیوں کی بد خوئی، سرکشی اور بغاوت کی فطرت سے واقف ہیں اور اس بات سے واقف ہیں کہ وہ طاقت کے بھوت کے سوا کسی اور چیز سے کبھی ڈرے ہیں نہ ڈریں گے، انہیں اسرائیل کے حوالے سے کسی لفظی تنبیہ، زبانی تنخویف اور اخلاقی سرزنش اور فہمائش سے کوئی بڑی امید تھی نہ ہو سکتی ہے۔

یہودیوں کے پہلے پروٹوکول کی عبارت اس طرح شروع ہوتی ہے:

”دنیا میں طاقت اور غلبہ حاصل کرنے کے لیے کئی تصوُّرات کے تحت کام ہو رہا ہے؛ تاہم اس ضمن میں ہم یہودیوں کے تصوُّرات، غیر یہودی اقوام کے تصوُّرات سے مختلف اور منفرد ہیں۔ ہم طاقت کو حق یا غلبہ حاصل کرنے کا واحد ذریعہ سمجھتے ہیں؛ اس لیے ہمارے نزدیک حق، طاقت کے اندر ہی پوشیدہ ہے۔“

امریکہ اور برطانیہ، یہودیوں کی مٹھی میں:

یہودیوں کو یقین ہے کہ طاقت اور ذرائع ابلاغ پر پوری دنیا میں اُن کا قبضہ ہے؛ اس لیے سارے عرب اور مسلمان اور دنیا کی برادریاں مل کر بھی اُن کا کچھ بگاڑ نہیں سکتیں۔ امریکہ اور برطانیہ بہ طور خاص اُن کی مٹھی میں ہیں؛ بل کہ کہنا چاہیے کہ دنیا کی یہ دونوں بڑی صلیبی طاقتیں پنجہ یہود میں اس طرح جکڑی ہوئی ہیں کہ ہر خارجی اور داخلی فیصلے سے پہلے ان دونوں کو یہودیوں کے چشم و ابرو کا اشارہ دیکھنا ضروری ہوتا ہے۔ امریکہ جو دنیا کی واحد بڑی طاقت ہے، دراصل وہاں یہودیوں کی حکومت ہے۔ انتخابات میں جیت اُسی کی ہوگی، جو یہودیوں کو خوش رکھے گا۔ انتخاب لڑنے والے اُن کے پیسوں اور ووٹ، دونوں



کے محتاج ہیں، جیت کے بعد بھی وہی صدر وہاں ٹک سکتا ہے، جو یہودیوں کے کاز کی حمایت کرے ورنہ یہودی اُس کو زندہ بہ خیر بھی نہیں چھوڑیں گے اور موت کے بعد بھی تحقیق کا رخ موڑ کر اپنے مخالفین کے سرقتل کی ذمے داری ڈال، اُس کو سولی پر چڑھا دیں گے۔ امریکہ کے صدر جان کینیڈی کو یہودیوں نے صرف اِس لیے قتل کر دیا تھا کہ وہ یہودیوں کی کھلم کھلا حمایت نہیں کرتے تھے اور تحقیق کاروں کو خوف کے مارے تحقیق کا نتیجہ بھی یہودیوں کی خواہش کے مطابق ہی نکالنا پڑا۔ یہ سارا کچھ تاریخ میں ریکارڈ ہے۔

بش اور اُس کے جرم پیشہ ”والد محترم“ سینئر بش کا تو خمیر ہی شر محض، بغاوت، ہٹ دھرمی، کجی اور سرکشی سے اٹھا ہے؛ اِس لیے اِس سے تو اور بھی کوئی توقع نہیں کی جاسکتی کہ یہ اسرائیل کو کسی ترغیب یا تخویف کے ذریعے مذکورہ ظالمانہ اور بے رحمانہ دیوار کے انہدام پر آمادہ کر سکے گا؛ بل کہ عربوں کی خواہش کے مطابق اگر عالمی عدالت کے فیصلے کو رو بہ عمل لانے کے حوالے سے غور کرنے کے لیے، حسبِ توقع اقوام متحدہ کی جنرل اسمبلی کا کوئی اجلاس بلایا جاتا۔ بہ، تو یقیناً بش اپنے ویٹو کے ذریعے اقوام متحدہ کو کسی قرارداد کے پاس کرنے سے باز رکھے گا۔ امریکہ نے پہلے ہی صاف لفظوں میں کہہ دیا ہے: ”عالمی عدالت سیاسی مسائل کو حل کرنے کے لیے مناسب فورم نہیں ہے؛ بل کہ فیصلے کے معاملے کو اُس طریقہ کار کے ذریعے حل کیا جانا چاہیے، جس کو پہلے ہی رو بہ عمل لایا جا چکا ہے اور جس کو (مشرق وسطیٰ میں امن کی بحالی کا منصوبہ) یا (نقشہ راہ) کہا جاتا ہے۔“

### اقوام متحدہ کا غیر منصفانہ کردار:

رہی اقوام متحدہ تو اکثر مواقع پر اس کا کردار عربوں اور مسلمانوں کے حوالے سے ظالمانہ رہا ہے؛ کیوں کہ یہ انجمن بڑی طاقتوں خصوصاً یہودیوں اور عیسائیوں کے مفادات کی پاس داری کے لیے ہی بنی تھی۔ اِس پر قبضہ بھی شروع سے آج تک یہودیوں اور عیسائیوں کا رہا ہے؛ اِسی لیے اِس نے مسلمانوں اور عربوں کے خلاف جتنی قراردادیں

پاس کہیں اُن کو من و عن اور فی الغور نافذ کر دیا گیا اور ذرا سی لیت و لعل کی گئی، تو ضرورت سے زیادہ سزائیں دلوائی گئیں۔ عراق اور افغانستان کی تازہ مثال سامنے ہے اور فلسطین میں تو شروع سے آخر تک یہی کچھ ہو رہا ہے۔ ۲۹ نومبر ۱۹۴۷ء کو اقوام متحدہ کی جنرل اسمبلی نے فلسطین کو یہودیوں اور عربوں کے درمیان تقسیم کرنے کی قرارداد پاس کی، جس میں فلسطین کا ۵۵ فی صد رقبہ ۳۳ فی صد یہودیوں کو اور ۴۵ فی صد رقبہ ۶ فی صد عربوں کو دینے کی بات کہی گئی، جب کہ اُس وقت فلسطین کا صرف ۶ فی صد حصہ ہی یہودیوں کے قبضے میں آیا ہوا تھا۔ اس کے بعد یہ ہوا کہ ۹ اپریل ۱۹۴۸ء کو ”دیر یاسین“ میں قتل عام کے ذریعے یہودیوں نے ۲۵۴ عرب عورتوں، بچوں اور مردوں کو موت کے گھاٹ اتار دیا۔ پھر طاقت اور عالمی برادری کی ظالمانہ پشت پناہی کے نشے میں چور صہیونیوں نے عرب عورتوں اور لڑکیوں کو مادر زاد برہنہ کر کے اُن کا جلوس نکالا اور کاروں اور موٹر گاڑیوں پر لاؤڈ اسپیکر نصب کر کے اعلان عام کیا کہ ہم نے عربوں کے ساتھ یہ سلوک کیا ہے اگر تم لوگ نہیں چاہتے کہ تمہارے ساتھ بھی ایسا ہی ہو، تو تم فلسطین سے نکل جاؤ۔ ۱۴ مئی ۱۹۴۸ء کو فلسطین کے مسئلے پر اقوام متحدہ کی جنرل اسمبلی میں غور و خوض جاری تھا کہ ایک یہودی ایجنسی نے اسرائیلی ریاست کے باقاعدہ قیام کا اعلان کر دیا اور دنیا کی اُس وقت کی دونوں عظیم طاقتوں یعنی امریکہ اور روس نے فوراً اسے تسلیم کر لیا۔

یہ ایسا وقت تھا کہ اسرائیل، اگرچہ امریکہ، برطانیہ اور فرانس کی امداد و حمایت کی وجہ سے بہت طاقت ور بن چکا تھا؛ لیکن وہ ایٹمی طاقت نہیں تھا۔ اُس وقت عربوں میں خاصا اتحاد تھا، اُن کی عربی غیرت اور اسلامی حمیت کو مغربی تہذیب کی یلغار نے اُس وقت تک کوئی خاص نقصان نہیں پہنچایا تھا، چنانچہ پڑوس کے اکثر عرب ممالک نے فلسطینی عربوں کی حمایت کے لیے باقاعدہ عملی اقدام کیا اور عسکری کارروائی کی؛ لیکن صلیبیوں کی کھلی حمایت کی وجہ سے، اُس وقت بھی عرب ممالک اسرائیل سے لوہا نہ لے سکے؛ بل کہ انھیں ہزیمت اٹھانی پڑی۔

۱۹۶۷ء کی جنگ میں اسرائیل نے، مسجد اقصیٰ کے ساتھ ساتھ شام، اردن اور مصر کے بہت بڑے علاقے پر قبضہ کر لیا اور مغرب کی حمایت اور اپنی طاقت پر اُس کو اتنا گھمنڈ تھا کہ اُس وقت کے اسرائیلی وزیراعظم ”لیوی اشکول“ نے کھلے عام یہ کہہ دیا ”یو این او کے ۲۲ ممبروں میں سے ۱۲۱ ممبر بھی اگر یہ فیصلہ دے ڈالیں اور تبہا اسرائیل کا اپنا ووٹ ہی اُس کے حق میں رہ جائے تب بھی ہم اپنے مقبوضہ علاقوں سے نہ نکلیں گے“ اُس دن سے آج کے دن تک اسرائیل نے مردوں کی طرح اپنی بات پر عمل کر دکھایا، عربوں نے اپنے حقوق سے مسلسل برداری کے حوالے سے ریکارڈ تو زُدت کا ثبوت دیا، پسپائی کی ہر شکل اختیار کی، بے غیرتی کا کون سا رویہ تھا جس کو عربوں نے نہیں اپنایا؛ لیکن اسرائیل ہے کہ اپنی جگہ سے ٹس سے مس نہ ہوا اور اپنے ”اصول و اقتدار“ سے اُس نے سرِ مو انحراف نہیں کیا۔ باطل کی اس درجہ ”ثابت قدمی“ اور حق کی اس درجہ پسپائی پر ساری دنیا محو حیرت ہے۔

اسرائیل، پڑوس کی ریاستوں سے  
صرف چار یا پانچ دن میں نمٹ سکتا ہے:

دوسری طرف اقوام متحدہ ہے کہ اُس کا کام اسرائیل کے حوالے سے صرف قراردادیں پاس کرنا ہے۔ نومبر ۱۹۴۷ء سے آج تک اُس نے اسرائیل کے خلاف پچاسوں قراردادیں پاس کیں، اسرائیل نے اُن میں سے ہر ایک کو پائے حقارت سے ٹھکرا دیا، دسیوں مرتبہ اُس نے اسرائیل کی مذمت میں قراردادیں پاس کی، اسرائیل پر اس کا کوئی اثر مرتب نہیں ہوا۔ صلح صفائی، معاہدوں، مذاکرات کا طویل سلسلہ اسرائیل کے ساتھ شروع کیا گیا؛ لیکن اسرائیل کے رویے میں کوئی فرق نہیں آیا؛ بل کہ عربوں کی ذلت و رسوائی، فلسطینیوں کی تباہی و بربادی اور اہل خانہ عربوں کو اُن کے گھروں سے اجاڑنے اور انھیں شب و روز قتل کرنے کا سلسلہ پہلے سے زیادہ جارحیت و بربریت کے ساتھ جاری ہے؛ اس لیے کہ جون ۱۹۶۷ء کی جنگ کے وقت اگر ماہرین نے اندازہ لگا لیا تھا کہ

اسرائیل اپنے پڑوس کی ساری عرب ریاستوں سے زیادہ سے زیادہ چار یا پانچ دن میں اکیلا نمٹ سکتا ہے، چنانچہ صرف ۶ دن میں اُس نے عربوں کے بہت بڑے علاقے پر قبضہ کر لیا، تو اس وقت (۱) بہ وقت تحریر اسرائیل کی عسکری صلاحیت ایسی ہے کہ وہ صرف منٹوں میں سارے پڑوسی عربی ممالک کو خاکستر کر سکتا ہے۔ ظاہر ہے کہ اب اسرائیل کسی کی سننے والا نہیں اور نہ ہی کسی سے ڈرنے والا ہے۔ اگر پہلے اُس کی پوزیشن یہ تھی کہ امریکہ و برطانیہ و روس اُس کی حمایت کریں؛ تاکہ وہ عربوں میں اپنے پنجے گاڑ سکے تو اب اُس کی پوزیشن یہ ہے کہ امریکہ اور برطانیہ کو ضرورت ہے کہ اسرائیل اُس کی حمایت کرے؛ تاکہ وہ سیاسی، اقتصادی اور انتظامی سطح پر استوار رہ سکیں۔ امریکہ پر تو کہنا چاہیے کہ دراصل اسرائیل ہی کی حکمرانی ہے۔ وہاں کے یہودی جب چاہیں امریکہ کا پیہہ جام کر سکتے ہیں۔ امریکہ کے عیسائی اہل کاروں اور اعلیٰ حکام کو اس کا بہ خوبی اندازہ ہے؛ اس لیے امریکہ کو خواہی نہ خواہی اسرائیل کی حمایت کرنی ہے۔

### عالمی عدالت کا فیصلہ، علامتی اہمیت:

بہ ہر صورت عالمی عدالت کے مذکورہ بالا فیصلے کی صرف علامتی اہمیت ہے کہ عالمی برادری کی عدالتی نمائندہ گاہ نے اس نازک موقع پر، جب مسلمان و عرب عموماً اور فلسطینی مسلمان خصوصاً صہیونیوں اور صلیبیوں کے استبداد سے تنگ آچکے ہیں؛ ہر طرف اور ہر جگہ، ہر طریقے سے اور ہر پیمانے پر مسلمانوں کے احساسات مجروح ہو رہے ہیں۔ امریکہ کی کھلی جانب داری و حمایت اور برطانیہ کی رسوا کن طرف داری اور عالمی برادری کی عام طور پر خاموشی اور متضاد پالیسی کی وجہ سے اُن کا پیمانہ صبر لبریز ہو چکا ہے اور اسرائیل کو اس

(۱) یعنی ۱۴۲۵ھ/۲۰۰۴ء کے وسط میں اور بہ وقت تیاری برائے طباعت بہ شکل کتاب یعنی ۱۴۲۸ھ/۲۰۰۷ء کے اواخر میں اسرائیل کی عسکری طاقت میں پہلے سے نہ صرف کئی گنا اضافہ ہو گیا ہے؛ بل کہ ۱۱ ستمبر ۲۰۰۱ء کے امریکہ میں یہودیوں کے ذریعے رونما کیے گئے واقعات کے ذریعے، صہیونیوں کے تعاون سے امریکہ نے، سارے عالم عربی کو اسرائیل اور اپنے مطابق ڈھال لیا ہے اور سارے عالم اسلام بالخصوص عالم عربی کو، تنہی کا ناچ نچا رکھا ہے۔

صورتِ حال میں اپنی دندناہٹ، اتراہٹ اور فلسطینیوں کے خلاف اپنے ظلم و جبر میں اضافے کا حوصلہ مل رہا ہے؛ فلسطینی کار کی اخلاقی حمایت کے ذریعے، ایک تاریخی کردار ادا کیا ہے۔ اس سے فوری طور پر مسلمانوں کی جھنجھلاہٹ، عربوں کی مایوسی، فلسطینیوں کے احساسِ محرومی میں تھوڑا بہت فرق ضرور آئے گا؛ لیکن اسرائیل کو چوں کہ تھپڑ کھانے، ذلت برداشت کرنے، ظلم و ستم کے رویے پر ہر حال میں کار بند رہ کر، اپنے منصوبے کو روبہ عمل لاتے رہنے کی عادت ہے؛ اس لیے عالمی برادری کی طرف سے، کسی طاقت کے مظاہرے کے بغیر، محض نرم و نازک الفاظ سے، اسرائیل پر کوئی اثر مرتب ہونے والا نہیں ہے؛ کیوں کہ میں شروع میں کہ چکا ہوں کہ اسرائیل صرف طاقت کی منطق کو تسلیم کرتا ہے اور بس۔



## مسئلہ فلسطین ..

### سادگی مسلم کی دیکھ اوروں کی عیاری بھی دیکھ (•)

روے زمین پر صرف اسرائیل ہی ایسا ملک ہے، جس نے کھلم کھلا دنیا کی ایک بڑی قوم، یعنی مسلمانوں کے ملکوں پر قبضہ کر کے وہاں وسیع اسرائیلی اسٹیٹ کے قیام کا عزم، ہر یہودی کے ذہن میں، ہر وقت مُسَخَّر رکھنے کے لیے؛ اپنی پارلیامنٹ کی پیشانی پر یہ الفاظ جلی حروف میں کندہ کر رکھے ہیں:

”اے اسرائیل! تیری سرحدیں نیل سے فرات تک ہیں“

اسی لیے صہیونی تحریک کی طرف سے جاری کردہ نقشے میں، اسرائیل کی سرحدوں کی نشان دہی، اس طرح کی گئی ہے: مصر، دریائے نیل تک؛ پورا اردن؛ شام؛ عراق کا بڑا حصہ؛ ترکی کا جنوبی حصہ اور مدینہ منورہ تک حجاز کا سارا بالائی خطہ۔ اللہ پاک ان سارے عربی خطوں کی عموماً اور حجاز مقدس کی خصوصاً اپنی قدرتِ کاملہ سے حفاظت فرمائے۔ بلاشبہ وہ ہر چیز پر، ہر وقت اور بلا سبب قادر ہے۔

مشہور جرمن فلسفی اور مُحَقِّقِ یہودی لیڈر ”تھیوڈر ہرزل“ (Theodor Herzl)

نے ۱۹۰۱ء میں یہودیوں کو فلسطین میں بہ ہر صورت آ بسنے اور لا بسانے کی صہیونی تحریک کی

(•) ترجمہ اشراق، شمارہ ۶، جلد: ۲۸، جمادی الاخریٰ ۱۳۲۵ھ = اگست ۲۰۰۴ء بہ عنوان: ”بَيْنَ تَنَازُلَاتِ اٰبْنَاءِ الْحَقِّ“

ترجمہ از عربی بہ قلم تحریر نگار ۱۰ ربیعہ صبح، بروز یک شنبہ (اتوار) ۲۹ جمادی الاولیٰ ۱۳۲۵ھ = ۱۸ جولائی ۲۰۰۴ء،

تاریخ تحریر عربی: ۹ ربیعہ شب دو شنبہ: ۹ جمادی الاولیٰ ۱۳۲۵ھ = ۲۸ جون ۲۰۰۴ء۔

بنیاد ڈالی اور اس سے پیش تر ۱۸۹۶ء میں اُس نے ”یہودی ریاست“ تصنیف کی، جس میں اُس نے انسانیت کی تمام حدود کو پار کرتے ہوئے لکھا:

”جب تک یہودیوں کو اپنا وطن نہیں ملتا، انھیں سکون نصیب نہیں ہو سکتا۔ اس قومی اور مذہبی نصب العین کے لیے اور اپنے مقصود کو حاصل کرنے کے لیے، ہر حربہ اور ہر ہتھیار جائز ہے: زن، رشوت، شراب اور فحاشی۔ جہاں یہ کام نہ دیں، تو قتل کرنے سے بھی گریز نہ کیا جائے۔“

فلسطینیوں کے ساتھ، اسرائیلیوں کی کش مکش،

اُن کے عقیدے کا تقاضا اور اولین مذہبی ذمے داری:

اسی وجہ سے یہودیوں نے ہمیشہ نہ صرف ارضِ فلسطین؛ بل کہ نیل سے فرات تک کی ساری عربی اسلامی سرزمینوں کو اپنی انتہائی اہم اور اصل جولان گاہ اور میدانِ کارِ باور کیا ہے اور وہ اپنے اسی عقیدے اور تصوُّر کی روشنی میں پہلے دن سے آج تک سرگرم کار ہیں۔ عالمِ اسلام اور عالمِ عرب کے ساتھ اُن کی محاذ آرائی ”فیشن“ یا برائے ”تفریح“ یا محض سیاسی اور جغرافیائی توسیع پسندی کی غرض سے نہیں؛ بل کہ مسلم اور بالخصوص عربی دنیا اور بہ طورِ خاص فلسطینیوں کے ساتھ اُن کی کش مکش اُن کے عقیدے کا تقاضا اور ان کی اولین مذہبی ذمے داری اور ضروری قومی ترجیح ہے۔ یہودی یہ سمجھتے ہیں کہ اس ذمے داری سے عہدہ برآ ہونا اُن کی قومی بقا اور مذہبی وجود و تشخص کا واحد ذریعہ ہے اور اس ذمے داری کی ادائے گی میں کوتاہی درحقیقت اُن کی قومی اور مذہبی موت ہے۔ عربوں اور مسلمانوں کے ساتھ اُن کی لڑائی، اُن کے ساتھ مقابلہ آرائی کی تمام سرگرمیاں اور اُن کی وحشیانہ جارحیت کی ساری کارروائیاں؛ اُن کے مذہبی تقاضے کی دین ہیں۔ اُن کا اس پر ایمان ہے کہ رب کی بھرپور جزاء، جنت میں دخول اور جنت کی ابدی نعمتوں سے سرفرازی کا واحد ذریعہ، عربوں اور مسلمانوں کا قتل عام ہے۔ اُن کا عقیدہ ہے کہ مسلمانوں اور عربوں کے ساتھ اُن



کا ظلم و جور، جتنا شدید و قبیح ہوگا، اُن کا رب اُنھیں اُسی قدر محبوب رکھے گا اور نوازے گا!۔

## ہماری حکومتوں کا افسوس ناک رویہ:

لیکن افسوس کے ساتھ یہ کہنا پڑتا ہے کہ ہماری حکومتیں، ہمارے ممالک اور ہمارے وہ قائدین جن کی جیسیں بھری ہوئی ہیں: لیکن اُن کے دل اسلامی جذبے سے بالکل خالی ہیں، اُن کی گردنوں کی رگیں پھولی ہوئی ہیں؛ لیکن اُن کے دماغوں کی رگیں بالکل خشک ہیں؛ یہودیوں کے برعکس، اُن کے ساتھ کش مکش کو کسی طرح کا مذہبی رنگ دینا نہیں چاہتے، فلسطین کی لڑائی کو وہ جاں نثاری و قربانی اور جہاد و شہادت سے عبارت نہیں سمجھتے یا نہیں سمجھنے دینا چاہتے؛ بل کہ ہمارے قائدین و حکام ہمیشہ اُن مسلمانوں سے برسرِ پیکار رہے جنھوں نے فلسطینی - اسرائیلی کش مکش کو اسلامی رنگ دینا چاہا، اُن کے ساتھ اُنھوں نے ظلم و جور کا ہر تھکنڈہ اپنایا، اُنھیں قتل کیا، جیل میں ڈالا، اُن پر مُقَدِّمات قائم کیے، اُنھیں پہلے انتہا پسند اور اب دہشت گرد کہا، اُن پر روزی روٹی کے دروازے بند کیے اور اُنھیں ہر طرح سے ستایا اور ایمان و یقین کی آزمائش میں ڈالا؛ تاکہ اسلامی غیرت و حمیت کا اُن کا ”بھوت“ اتر جائے اور وہ سیکولر، دین بیزار اور ”اعتدال پسند“ مسلمان بن جائیں اور دینی حوالے سے سود و زیاں کا سارا احساس کھو بیٹھیں۔ قائدین و حکام نے اس سلسلے میں کسی اسلامی رشتے اور قرآنی تعلیمات کی کوئی پرواہ نہیں کی جو مسجدِ حرام اور مسجدِ اقصیٰ کے قوی تر رشتے کو پر زور الفاظ میں اجاگر کرتی ہیں:

”پاک ہے وہ ذات جس نے اپنے بندے کو رات میں مسجدِ حرام سے مسجدِ اقصیٰ تک

کا سفر کرایا، جس کے گرد ہم نے برکت دی“ (سورہٗ اِسْرَاءُ یعنی سورہٗ بنی اسرائیل، آیت ۱)

اسلام اپنی کتاب: قرآنِ پاک کے یہ موجب مسجدِ اقصیٰ اور اُس کے آس پاس کی وسیع تر زمین کو محض زمین، خاک اور خشک یا گیلی مٹی سے عبارت نہیں سمجھتا۔ اسلام کے نزدیک مسجدِ اقصیٰ اور اُس کی زمین کی حیثیت، اس امت کے نبی محمد ﷺ اور دیگر انبیاء علیہم

السلام کے مابین مضبوط و مستحکم برادرانہ اور ایمانی رشتے کی علامت کی ہے۔  
 لیکن غیرت و حمیت کے فقدان کے اس زمانے میں اس رشتے کی پاس داری پر  
 زور دینے والوں، اس کے مُقَدِّس تہو رات و تقاضوں کا خیال رکھنے کی دعوت دینے والوں  
 اور اس کے ایمانی مُحَرِّکات اور توحیدی جذبات کی اساس پر محو کار رہنے کی اپیل کرنے  
 والوں کو ہم، بد قسمتی سے، ہمیشہ رجعت پسند، بنیاد پرست، پس روی کا خوگر اور دہشت گرد  
 کہہ کر، انہیں یا تو منظر سے ہی ہٹاتے رہے ہیں، یا سلاخوں کے پیچھے دھکیل کر، کال  
 کوٹھریوں میں بند کر کے، ہم نے عبرت ناک سزائیں دی ہیں، یا اُن کے ہاتھ پاؤں توڑ  
 دیے ہیں، اُن کی زبانیں کاٹ لی ہیں، اُن کے ہونٹ سی دیے ہیں، اُن سے قلم چھین لیے  
 ہیں، اُن کے کاغذ پھاڑ دیے ہیں اور اُن کے فکر و نظر کے دھارے پر روک لگادی ہے یا  
 ہمیشہ کے لیے اُسے بگاڑ کے رکھ دیا اور انہیں جسمانی کے ساتھ ساتھ ایسے ذہنی عذاب میں  
 مبتلا رکھا کہ وہ نہ صرف لاشعہ بے جان؛ بل کہ دگر لوگوں کے لیے عبرت کا سامان بن گئے۔

یہ صحیح ہے کہ اپنی زبانوں سے، کلمہ کفر نہ کہا؛ لیکن...

یہ صحیح ہے کہ ہم نے اپنی زبانوں سے کفر کے الفاظ ادا نہیں کیے، لیکن کفر تک لے  
 جانے والے مُحَرِّکات کی کوئی قسم ایسی نہیں، جس کو ہم نے استعمال نہ کیا ہو، الحاد کی ہر شکل  
 ہمارے تجربے میں آچکی ہے، شروفساد کی ساری دعوتوں کو ہم نے لبیک کہا ہے، طاغوتی  
 طاقتوں اور اہلیسوں کی تمام تر اپیلوں کو ہم نے تسلیم کیا ہے اور ہم نے انہیں حرف بہ حرف  
 نافذ کیا ہے اور اس سلسلے میں کسی ترمیم، تاخیر اور تاویل کی کسی گنجائش کو ہم نے راہ نہیں دی  
 ہے؛ اس کے باوجود اِبالسہ وقت کے مطالبوں کو بہ روئے کار لانے کے حوالے سے، ہم  
 احساسِ کوتاہی کا شکار رہے اور معذرت خواہی کے لیے، ہم نے اُن کے سامنے پے درپے  
 اتنے سارے خشوع و خضوع آمیز سجدے کیے ہیں، جنہیں شمار کرنا کسی انسان کے بس کی  
 بات نہیں!۔

بارالہا! ہم ایمان لاتے ہیں کہ تو غفور و رحیم ہے، تیری رحمت تیرے غضب پر غالب رہتی ہے؛ چناں چہ تو ہمیں اس کے باوجود مسخ نہیں کرتا کہ ہم نے تیری پکڑ کو چیلنج کرنے اور تیری ناراضگی کو دعوت دینے کے حوالے سے اپنی حیرت ناک جرأت میں کوئی کسر نہیں چھوڑی ہے اور تو ہمیں سابقہ نافرمان قوموں کی طرح زمین میں نہیں دھنساتا؛ بل کہ ہماری دلیرانہ خطاؤں کے باوجود، تو ہمیں مسلسل معاف کیے جا رہا ہے اور اپنی اس دنیا میں ہمیں پیہم ایسے اسباب و وسائل سے نوازتا جا رہا ہے، جن کی وجہ سے ہم اپنے اُن اعضا و جوارح سے مسلسل فائدہ اٹھاتے جا رہے ہیں، جن کو ہم نے تیری نافرمانی اور تیرے مٹھیاں کے ارتکاب کے لیے، بے دریغ استعمال کیا ہے۔ تو اگر چاہتا تو ہم سے یہ ساری نعمتیں، یکلخت چھین لیتا۔ بلاشبہ تو ہر چیز پر قادر ہے: ”سواللہ کی تدبیر سے بے خوف نہیں رہتے مگر گھانا اٹھانے والے لوگ“ (سورہ اعراف، آیت ۹۹)

ہمارے قائدین و حکام کا ہمہ گیر ”ارتداد“:

ہم نے (یعنی ہمارے قائدین و حکام نے بہ طور خاص) شروع سے آج تک امت مسلمہ کو درپیش سارے مسائل میں عموماً اور مسئلہ فلسطین میں، جو تمام مسائل کی جڑ ہے، خصوصاً ایسا طرزِ عمل اختیار کیا ہے، جس کو ہمہ گیر ارتداد کے سوا کوئی اور نام نہیں دیا جاسکتا۔ یہ ارتداد، ثقافت و تہذیب، دین و مذہب کے تقاضوں، غیرت و حمیت کی روح، ساری چیزوں کو اپنی لپیٹ میں لے چکا ہے۔ ایسا لگتا ہے کہ خدا نہ خواستہ، سعادت مندی اور کام رانی و شاد کامی کے اسباب کو اختیار کرنے کی توفیق، ہم سے چھین لی گئی ہے، جس کی وجہ اس کے سوا کچھ اور نہیں ہو سکتی کہ نافرمانی، سرکشی، بغاوت اور عزت و عظمت والے بزرگ تر خدا کی ناراضگی کو دعوت دینے پر، جمے رہنے کے حوالے سے، ہماری جرأت و بے باکی دیدنی ہے!۔ چناں چہ صہیونی دشمن کے سامنے، اپنے اصلی حقوق سے لامتناہی دست برداریوں کی، ہم نے ایسی مثال قائم کی ہے، جو خود اس کے لیے بھی غیر معمولی طور پر حیرت ناک

اور اُس کے لیے اچھنبھے کا باعث ہوئی ہے؛ کیوں کہ خود اُس کو بھی یہ اندازہ نہ تھا کہ ہم دست برداریوں کی اس منزل تک پہنچ جائیں گے، یہ دست برداریاں کم و کیف کے ہر معیار کے اعتبار سے، دشمن کے لیے تعجب کا باعث بنتی رہی ہیں۔

بسا اوقات تو ایسا لگنے لگتا ہے کہ جیسے ہمارے لیے دست برداریوں کا ”موسم“ آگیا ہو کہ یکے بعد دیگرے اتنی ساری پیش کشیں، ہماری طرف سے سامنے آتی ہیں کہ ساری دنیا محو حیرت ہو جاتی ہے، جب کہ دشمن کی طرف سے اُن کا کوئی معاوضہ ہمیں کبھی ملا ہے، نہ ملے گا، نہ ملنے کی امید ہے۔ ہمارے قائدین و حکام کا یہ رویہ ہر طرح باعث تعجب ہے، اُنھیں کیا نام دیا جائے، کس لقب سے پکارا جائے، اُن کے حرکت و عمل کی کیا تشریح کی جائے اور اُن کی ہمالیائی غلطیوں کی کیا تاویل وضع کی جائے؟ اُمٹ کے سارے عقلا و مفکرین اور اہل قلم و اہل لسان، پریشان ہیں۔

دست برداری کا کوئی موقف اور پیچھے ہٹنے کا کوئی رویہ آخری نہیں؛ بل کہ ایک کے بعد دوسرا کوئی رویہ سامنے آتا ہے، جو پہلے والے سے زیادہ خطرناک، بھیانک اور حیرت انگیز ہوتا ہے۔ عالمی اور عربی ذرائع ابلاغ نے کچھ ہی دنوں پہلے، ایک ایسی خبر شائع کی جس سے مسلم دنیا کے سارے عوام حیرت زدہ رہ گئے: عرفات صاحب نے اعلان کیا کہ شیخ یسین کی شہادت کے بعد، اب تک فلسطینی اتھارٹی، فلسطینی مزاحمت کاروں کی طرف سے کی جانے والی ”خودکشی“ کی ۳۴ کارروائیوں کو رو بہ عمل آنے سے پہلے ناکارہ کر دینے میں کام یاب رہی ہے۔ یاد رہے کہ شیخ یسین تحریک حماس کے بانی تھے اور مکمل طور پر مفلوج ہونے کے باوجود، اپنی نیکی، بزرگی، سحر خیزی، جرأت ایمانی، ہمت و حوصلہ، حکمت و دانائی اور جذبہ جہاد سے سرشاری میں، عصر حاضر میں اپنی مثال آپ تھے۔ اُنھیں اسرائیل نے سموار: ۲۲ / مارچ ۲۰۰۴ء (۳۰ / محرم ۱۴۲۵ھ یعنی عربی جنتری کے حساب سے یکم صفر) کو اُس وقت شہید کر دیا جب وہ فجر کی نماز ادا کر کے وہیل چیر پر، اپنے گھر واپس آرہے تھے، اُن پر ہیلی کاپٹر، توپوں اور میزائلوں سے حملہ کیا گیا تھا۔

## یاسر عرفات کا بزولانہ اعلان:

یاسر عرفات، اپنے اعلان کے وقت احساسِ افتخار سے سرشار تھے۔ وہ یک شنبہ ۲۶ مئی ۲۰۰۳ء مطابق ۱۱ ربیع الاول ۱۴۲۵ھ کو صہیونی ٹیلی وژن کے دسویں چینل کو انٹرویو دے رہے تھے۔ یاسر عرفات کا کہنا تھا کہ فلسطینی مُقتدِرہ کے ذریعے، فلسطین کے مسلم نوجوانوں کی طرف سے کیے جانے والے ۳۴ مذکورہ خودکش حملوں کو ناکام بنا دیے جانے کی وجہ سے ہی، آج اسرائیل سکون و اطمینان محسوس کر رہا ہے۔ اُنھوں نے اپنے انٹرویو میں عالمی جنگی مجرم، یعنی اسرائیلی وزیراعظم اور بدنام زمانہ قاتل ”شیرون“ سے اپنے لیے ملاقات کا موقع دیے جانے کی بھیک بھی مانگی، اُنھوں نے کہا کہ وہ ہر جگہ اُن سے نیاز حاصل کرنے کے لیے بے تاب ہیں، وہ شہرِ قدس میں بھی اُن سے مل سکتے ہیں۔

یاسر عرفات کی اس ذلت آمیز پالیسی پر بعض عربی اسلامی صحافتوں نے بڑے چبھتے ہوئے سوالات کیے ہیں، جن کا جواب اُن کے لیے کبھی بھی اور کسی بھی طرح ممکن نہ ہوگا۔ اُن سے پوچھا گیا ہے کہ صہیونیوں کے لیے آں جناب نے جو ”عظیم کارنامہ“ انجام دیا ہے، تو کیا اس کے بدلے میں صہیونیوں کی طرف سے یہ ہوا کہ وہ کم از کم ایک روز کے لیے فلسطینی مسلمانوں کے قتلِ عام، اُن کے گھروں کی مسماری، اُن کی زمینوں اور کھیتوں کی تباہی اور اُن کے شہروں اور دیہاتوں کو ویران کر دینے کے عمل سے، باز آگئے ہوں؟!۔ بل کہ کیا آپ بتا سکتے ہیں کہ اُنھوں نے ایک دن یا ایک گھنٹے کے لیے سہی خود آپ کی گھیرابندی اور حبسِ بے جا کی کارروائی روک دی ہو؟ کیا آپ کے لیے صہیونیوں کے سنگِ آستاں پر، جہہ سائی کے بہ جائے، یہ بہتر نہ تھا کہ آپ فلسطینی مسلمانوں کی طرف منسوب، اُن نمک حراموں اور اسرائیل کے گماشتوں کو رگیدتے اور اُن پر عرصہ حیات تنگ کرنے کی کوئی کارروائی کرتے، جو فلسطینی مجاہدین کے خلاف صہیونیوں کے لیے جاسوسی کرتے ہیں اور صہیونیوں کے اپاچی ہیلی کاپٹروں کو مجاہدین کی کاروں اور ان کے ٹھکانوں کا پتہ بتا کر، اُن کی شہادت

کی راہ ہم وار کرتے ہیں؟ کب تک یہ نام نہاد فلسطینی مُقتدِ رَہ، ذلت و رسوائی اور دشمنوں کے قدموں تلے بچھنے کی پالیسی پر گام زن رہے گی، جب کہ اُس کو اُن کی طرف سے، اس کا، اس کے سوا کوئی بدلہ ملا ہے نہ ملے گا، جو ”ستمار“ کو نعمان النحی کی طرف سے ملا تھا، یاد رہے کہ ستمار ایک رومی معمار تھا، جس نے نعمان النحی (۵۸۰-۶۰۲ء) شاہ حیرہ (حیرہ، نجف و کوفہ کے مابین ایک جگہ ہے) کا محل تعمیر کیا تھا، جو اپنی نظیر آپ تھا، نعمان نے اسے انعام دینے کی بہ جائے اوپر سے گرا کر مرواد دیا؛ تاکہ وہ کسی دوسرے کا ویسا محل نہ بنا سکے۔

یاسر عرفات صاحب کی ویسے تو پوری زندگی ہی یہودیوں کی غلامی، شکست خوردگی، پسپائی اور اپنی قوم کے ساتھ غداری سے عبارت ہے اور اگر اُن کے ”کارناموں“ کے چند اوراق بھی یہاں پلٹے جائیں تو افسوس اور غم کی وجہ سے قاری کے لیے اُن کا پڑھنا مشکل ہوگا؛ لیکن یہاں ایک اور تازہ واقعے کا تذکرہ بے محل نہ ہوگا۔ یک شنبہ ۲۰ جون ۲۰۰۴ء مطابق یکم جمادی الاولیٰ ۱۴۲۵ھ کو یاسر عرفات صاحب یہودیوں کے عبرانی زبان کے اخبار ”ہاآرتس“ کو انٹرویو دیتے ہوئے فرماتے ہیں کہ سارے پناہ گزیں فلسطینیوں کی اپنے گھروں کو واپسی خارج از امکان ہے۔ آپ نے مزید فرمایا ”اسرائیل ایک یہودی اسٹیٹ ہے اور اُس کی اس شناخت کی حفاظت ضروری ہے۔ یہ ایک واضح اور سمجھ میں آنے والی حقیقت ہے؛ لہذا فلسطینی پناہ گزینوں کا مسئلہ اس طرح حل کیا جانا چاہیے کہ اسرائیلی اسٹیٹ کی شناخت مجروح نہ ہو۔“

یاسر عرفات نے صہیونیوں کے ساتھ خود سپردگی اور شکست خوردگی کے جو امن مذاکرات شروع کیے، اُن کا مقصد ہی اسرائیل کو نہ صرف وہ سب کچھ دے دینا تھا، جس کی اُسے خواہش رہی تھی؛ بل کہ اُسے اُس کی خواہش سے سوا، دے دینا تھا۔ عرفات صاحب، عرصے سے اسرائیل کے محاصرے میں اس طرح زندگی گزار رہے ہیں، جو ذلتِ محض سے عبارت ہے، وہ کسی جگہ جا نہیں سکتے، کسی ایسے آدمی سے مل نہیں سکتے جس سے ملنے کی اسرائیل انھیں پیش کی اجازت نہ دے دے، وہ کسی عربی اور اسلامی ملک کا سفر تو درکنار،



اُس سے کسی طرح کا ربط بھی نہیں کر سکتے؛ لیکن اُن کی ”شرافت“ کی بات ہے کہ وہ اِس کے باوجود، اسرائیل کے تئیں غیر معمولی حسن ظن رکھتے ہیں اور اُس کی بے مثال خدمتوں کے لیے بے تاب رہتے ہیں۔

”مڈریڈ“ پھر ”اوسلو“ اور اُس کے بعد کے اُکتادینے والے امن مذاکرات، درحقیقت اسرائیل کے لیے، فلسطینیوں کے جائز اور واجب حقوق سے دست برداری سے عبارت تھے۔ یہ دست برداری، بغیر کسی انقطاع کے ہنوز جاری ہے۔ یا سرعرات کو اِن دست برداریوں کے مقابلے میں اب تک کوئی ایسی چیز نہیں ملی، جس کو وہ اُچھل اُچھل کے لوگوں کے سامنے پیش کر سکتے؛ بل کہ اُنھیں اِن ساری وفاداریوں کے عوض صرف ”تھپڑ“ اور ”گھونے“ ملتے رہے ہیں؛ اِسی لیے تحریک حماس نے عرفات کی مذکورہ دست برداری کی پیش کش کو ”ذلت و رسوائی کی نئی کارروائی“ قرار دیا ہے۔ حماس نے کہا ہے کہ عرفات کا یہ نیا بیان، عیاں کرتا ہے کہ وہ ”زمینی تبادلے“ کے عنوان سے مغربی کنارے کے خطے میں مزید نئی دست برداریوں کے لیے تیار ہو چکے ہیں؛ تاکہ اسرائیل ”دیوار براق“ پر مکمل طور پر قابض ہو جائے، جس کو وہ ”دیوار گریہ“ کا نام دیتا ہے۔ تحریک نے اپنے بیان میں کہا ہے کہ عرفات کا یہودی شناخت والی اسٹیٹ کے وجود کا اقرار، ۵۶ سال سے اپنی زمینوں کو سینوں سے لگائے رہنے والے فلسطینیوں کے سینوں میں، نیزے مارنے کے مترادف ہے۔ آبا و اجداد کی سرزمین سے یہ ایسی غداری ہے جو یکلخت سارے فلسطینیوں کو صہیونی صورتِ حال کے حاشیے پر ڈال دیتی ہے؛ بل کہ ایک انتہا پسند یہودی لیڈر کے اُن بیانات کو تقویت دیتی ہے، جن میں فلسطینیوں کو اپنی زمینوں سے ہمیشہ کے لیے بے دخل کر کے اُن کی جگہ یہودیوں کی آباد کاری کی بات کہی گئی ہے۔

رسوا کن دست برداری کی ایک تازہ مثال:

فلسطین میں اسلامی عربی حقوق سے، رسوا کن دست برداری کی تازہ مثال وہ ہے جو



شنبہ - یک شنبہ: ۲۲-۲۳ مئی ۲۰۰۲ء مطابق ۲-۳ ربیع الثانی ۱۴۲۵ھ کو تیونس میں منعقدہ اسلامی چوٹی کانفرنس میں دیکھنے کو ملی، جو دوست اور دشمن دونوں کے لیے اچنبھے کا باعث بنی۔ مذکورہ چوٹی کانفرنس کے اختتامیہ بیان میں اعلان کیا گیا کہ یہ کانفرنس اُن ساری کارروائیوں کو مسترد کرتی ہے، جن سے فلسطینی اور اسرائیلی دونوں فریقوں کے عوام کی جانیں ضائع ہوتی ہیں اور جن میں کسی طرح کی تفریق روا نہیں رکھی جاتی۔ اس کانفرنس نے دوسرے لفظوں میں اُن ساری شہادت پسندانہ کارروائیوں کی کھلے عام، مذمت کی ہے، جو فلسطینی مزاحمت کار انجام دیا کرتے ہیں اور جن کی وجہ سے آج فلسطینی مسئلہ، عالم کے تمام انسانوں کے ذہنوں میں تازہ ہے۔ کانفرنس نے فلسطینیوں کے خلاف وحشیانہ اسرائیلی قتل عام اور فلسطینی مجاہدین کی جہادی اور شہادت پسندانہ کارروائیوں کو ایک ہی پلڑے میں ڈال دیا ہے۔ تاریخ نے شرمندگی اور افسوس کے ملے جلے جذبات کے ساتھ، ریکارڈ کیا ہے کہ تاریخ میں یہ پہلی بار ہوا ہے کہ کسی عربی چوٹی کانفرنس میں فلسطینیوں کی اپنی زمین کی بازواپسی کی جائز مزاحمتی کارروائیوں اور غاصب و قابض صہیونیوں کے ظلم و ستم اور قتل عام کی کارروائیوں کو ایک ہی نظر سے دیکھا گیا ہے، گویا کانفرنس نے صاف طور پر فلسطینیوں کی مزاحمتی سرگرمیوں کو ناجائز قرار دے دیا ہے۔ صہیونی ظالموں نے بہت دنوں سے یہ کوشش جاری رکھی ہوئی تھی؛ لیکن وہ اپنی کوشش میں ہزار جتن کے باوجود کام یاب نہ ہو سکے تھے کہ عربی حکومتیں اور قائدین و حکام، فلسطینی مزاحمت کو صاف لفظوں میں ”دہشت گردی“ مان لیں۔ کیا یہ کھلا ہوا تہذیبی، ثقافتی، عقائدی اور ساتھ ہی سیاسی، انتظامی اور رویے سے تعلق رکھنے والا ہمہ گیر ارتداد نہیں تو اور کیا ہے؟

تیونس کے صدر زین العابدین کارول:

رسوا کن ارتداد کے تعلق سے چلتے چلاتے ایک اور واقعہ سن لیجیے:  
تیونس کے صدر ”زین العابدین بن علی“ (یہ نام کتنا اچھا ہے، مسلمانوں کے لیے

قرآن پاک اور رسول عربی کی زبان ہونے کی وجہ سے، ویسے ہی ہر عربی لفظ پیارا ہوتا ہے؛ اسی لیے عربی نام، فارسی اور اردو یا کسی اور زبان کے ناموں سے کہیں زیادہ باعث کشش ہوتا ہے؛ لیکن بعض نام دوسرے ناموں سے زیادہ خوب صورت ہوتے ہیں ”زین العابدین“ کا ہر لفظ انتہائی خوب صورت اور ظاہر و باطن دونوں اعتبار سے پرکشش ہے؛ ”زین العابدین“ بمعنی عبادت گزاروں کی زینت اور ”بن علی“ بمعنی بلند وبالا کا بیٹا؛ لیکن افسوس ہے کہ اکثر دفعہ اسم اور مستثنیٰ میں زمین و آسمان کا فرق ہوتا ہے، یہی صورت حال یہاں بھی ہے) ”وہائٹ ہاؤس“ کے دورے سے واپس آئے تو اس کے بعد ہی شیخ احمد یلین رحمۃ اللہ علیہ کو صہیونیوں نے شہید کر دیا، اس کے بعد ہی، تیونس میں عرب چوٹی کانفرنس منعقد ہوئی اور اس میں تیونس کے مذکورہ صدر صاحب نے سارے عربوں سے اپیل کی کہ وہ کانفرنس کے پلیٹ فارم سے شہادت پسندی کی کارروائیوں کی مذمت کریں؛ لیکن شیخ احمد یلین کو شہید کیے جانے کے واقعے کی مذمت نہ کریں۔ اُن کا کہنا تھا کہ عربوں کو امریکی اصلاحی پروگرام کے ساتھ، مثبت رویہ اپنانا چاہیے!۔

کیا یہ تعجب خیز بات نہیں کہ:

کیا یہ عجیب بات نہیں ہے کہ عربی ممالک بڑھ بڑھ کے، عربی۔ اسرائیلی کشمکش کو عربوں کے مسائل کی اصل وجوہات کے دائرے سے خارج کرنے کی کوشش میں جٹ جائیں اور ”عظیم مشرق وسطیٰ“ کے دشمنانہ، مُنافقانہ اور تمام تر اسرائیلی مفاد کے لیے مؤیدانہ امریکی منصوبے کو روبہ عمل لانے کے لیے، پورے خلوص کے ساتھ سرگرم کار ہو جائیں؟

افسوس کے محزّنات ایک دو یا تین ہی نہیں کہ صبر کر کے بیٹھ جایا جائے؛ بل کہ یہ ناقابل شمار ہیں اور مسلسل اور پیہم ہیں؛ چنانچہ حال ہی میں قطر میں ایک کانفرنس میں سو سے زیادہ عربی اور اسلامی مفکرین اور سیاست کاروں نے شرکت کی، جنہوں نے عربی دنیا

سے مانگ کی کہ وہ عربوں کے حوالے سے امریکہ کی سرپرستی اور نگرانی کو ضرور تسلیم کر لیں کہ اسی میں خیر کار از مضمر ہے۔ عربی شاعر نے اسی طرح کی صورت حال کی ترجمانی کے لیے کتنا خوب صورت شعر کہا ہے:

لَوْ كَانَ رُمَحًا وَاحِدًا لَا تَقِيْنُهُ وَلَكِنَّهُ رُمُحٌ وَثَنٌ وَثَالِتٌ  
ترجمہ: اگر یہ ایک نیزے کی بات ہوتی، تو میں یقیناً اس سے بچ سکتا تھا؛ لیکن یہ تو ایک دو اور تین نہیں بل کہ مسلسل نیزوں کے وار کا مسئلہ ہے۔

صہیونیت گزیدہ امریکہ نے، اس وقت ساری دنیا میں یہ دھوم مچا رکھی ہے کہ اسلام، دہشت گرد مذہب ہے اور اُس کی اصل تعلیمات کو عام کرنا گویا دہشت گردی کی آگ کو فروزاں کرنا ہے؛ اس لیے ضروری ہے کہ اسلامی ممالک کی تعلیم گاہوں کے نصاب ہائے تعلیم میں بنیادی ترمیم، عمل میں لائی جائے، یعنی قرآن و حدیث (جو گویا امریکہ کے نزدیک دہشت گردی کا سرچشمہ ہیں) کی تعلیم ختم نہ سہی، اُس کے دورانیے کم کر دیے جائیں، نیز یہود و نصاریٰ و مشرکین کے سلسلے میں جو ”منفی“ باتیں قرآن و حدیث میں آئی ہیں انھیں ضرور حذف کر دیا جائے اور اس کے بدلے میں ایسے مضامین پڑھائے جائیں جن سے مسلمانوں میں اسلام کے حوالے سے، بغیرت و حمیت اور اُس کے واحد سچ ہونے کا تصوّر ختم ہو جائے اور وہ اعتدال پسند، یعنی بے غیرت و بے حمیت مسلمان بن کے رہ جائیں اور دنیا کے سارے مذاہب کو سچا اور صحیح مذہب سمجھیں اور کبھی اسلام کو مان لیں اور کبھی دیگر مذاہب کی تعلیمات پر عمل کر لیں کہ مسجد، مندر، گرجا گھر اور آتش پرستوں کے آتش کدے میں جہاں چاہیں خدا کو ”راضی“ کر لیں اور بالآخر بے دین اور اسلام سے بیگانہ ہو جائیں؛ کیوں کہ جدید دنیا کے نقشے میں صحیح طور پر فٹ آنے والا وہی انسان ہو سکتا ہے جو مذہب سے بیگانہ ہو، اخلاقی قدروں سے عاری ہو، انسانیت سے تہی مایہ ہو اور چوپایے کی طرح ہر جگہ اور ہر طرح جنسی تسکین کا قائل اور اُس پر عامل ہو۔

اسی لیے جہاں امریکہ نے شد و مد سے اسلامی جامعات و مدارس کی روح کو ختم

کرنے اور مساجد و اسلامی تربیت گاہوں پر پابندی عائد کرنے کی تحریک چلائی ہوئی ہے، وہیں ہمارے اسلامی ممالک، پیش قدمی کر کے امریکہ سے کئی قدم آگے بڑھ جانا چاہتے ہیں؛ چنانچہ تیونس نے اعلان کیا ہے کہ وہ آئندہ تعلیمی سال (۱) سے اپنے ہاں مدارس و جامعات کو، توریت و انجیل لازمی مضمون کے طور پر پڑھانے کا پابند بنانے جارہا ہے، ساتھ ہی اُس نے اعلان کیا ہے کہ مساجد و مدارس اور اسلامی پردے پر بھی پابندی عائد کرنے جارہا ہے؛ کیوں کہ یہ قولی اُس کے اسلامی پردہ فرقہ واریت کا ذہن بناتا ہے، اس سلسلے میں وہ جامعات، ثانوی اسکولوں اور انتظامی اداروں؛ بل کہ ہسپتالوں وغیرہ میں بھی باپردہ خواتین کے داخلے پر پابندی عائد کر رہا ہے!۔

عربی اخبارات میں ابھی دو تین دن پہلے یہ خبر میری نظر سے گزری کہ ۲۲ مئی ۲۰۰۴ء (شنبہ ۲ ربیع الثانی ۱۴۲۵ھ) کو مصر کے صوبوں کی متحدہ کونسل نے یہ قرارداد پاس کی ہے کہ اب جامعہ ازہر کو اس کی اجازت نہ ہوگی کہ وہ نئے دینی مکاتب اور اسکول قائم کرے اور پہلے سے قائم کردہ مکاتب و اسکول میں سے بھی اکثر کو ختم کر دیے جانے اور وزارتِ تعلیم کے ماتحت کر دیے جانے کا فیصلہ کیا گیا ہے، نیز نئی مساجد کی تعمیر پر بھی پابندی عائد کر دی گئی ہے اور ایسی شرطیں وضع کی گئی ہیں کہ انھیں رو بہ عمل لانا، عام حالات میں مشکل ہوگا، اس سلسلے میں یہ عجیب و غریب صورتِ حال ہے کہ جامعہ ازہر کے علم میں لائے بغیر مذکورہ قرارداد پر تیزی کے ساتھ عمل شروع کر دیا گیا ہے اور تعلیمی حلقوں کے تمام منتظمین کو، سرکاری حکم ناموں کے ذریعے، قرارداد کے تقاضے کو عملی جامہ پہنانے کا پابند بنادیا گیا ہے؛ لیکن یہ اچھا ہوا کہ جامعہ ازہر کے شیخ سید طنطاوی نے، اس حکم نامے کو ماننے سے انکار کر دیا ہے اور صاف کہہ دیا ہے کہ جامعہ ازہر دینی مکاتب و مدارس کا قیام جاری رکھے گی۔ اب دیکھنا یہ ہے کہ امریکہ کے مصری گماشتوں یعنی حکمرانوں کے سامنے، جامعہ ازہر اس حوالے سے کتنے دنوں سینہ سپر رہتی ہے؟

عالم عربی و عالم اسلامی کے حکام کا رویہ عام طور پر انتہائی افسوس ناک اور اکہم انگیز رہا ہے؛ لیکن اس وقت جو کچھ ہو رہا ہے اُس سے ہر باشعور مسلمان کا دل زخمی، آنکھیں اشک بار اور جگر پارہ پارہ ہو رہا ہے۔ اصل سازش کی خطرناکی کا علم رکھنے والوں کی رات کی نیند حرام ہو گئی ہے؛ لیکن مسلمان، حق کی بالآخر جیت اور باطل کی آخری پسپائی کے خدائی وعدے کے یقینی طور پر رویہ عمل آنے پر ایمان رکھنے کا پابند ہے؛ لہذا ہماری نا آشناے ذات اور شکست خوردہ حکومتیں اور انتظامی ادارے، اپنی ذمے داریوں سے جان بچا کر، چاہے فلسطین کو صہیونیوں اور امریکیوں کے دامن میں ڈال دینے کا تہیّا کر لیں؛ لیکن عربی اور اسلامی قومیں فلسطین سے کبھی دست بردار ہوئی ہیں نہ اس کی سوچیں گی، عربی اور مسلم عوام نے ہمیشہ اس کے لیے اپنی جان، اپنے مال، اپنے مفادات اور اپنے تمام امکانی وسائل کی قربانی دی ہے اور اُس وقت تک ان شاء اللہ دیتے رہیں گے جب تک خداے پاک کی نصرت و رحمت کا نزول اُن کے مشاہدے میں نہیں آ جاتا: ”بے شک ہم مدد کریں گے اپنے رسولوں کی اور اُن لوگوں کی جو ایمان لائے، دنیا کی زندگی میں اور جس دن گواہ کھڑے ہوں گے“ (سورہ عافر، آیت ۵۱)



## امریکہ واسرائیل کے منظورِ نظر محمود عباس (۱۰)

جس دن تنظیم آزادی فلسطین کے صدر مسٹر یاسر عرفات، اس دنیا سے رخصت ہوئے (۱)، اُسی دن سے فلسطینی حکومت کی زمام کار ایک ایسے شخص کو سونپنے کی زبردست کوششیں اور تیاریاں چل رہی تھیں، جو صہیونیوں، اُس کے سرپرست امریکہ اور مسلمانوں کے درپے آزار، مشرق و مغرب میں موجود اُن دونوں کے حلیفوں کا منظورِ نظر ہو، اُن کی پسند کے مطلوبہ معیار پر پورا اُترنے والا ہو، نیز جو فلسطینیوں کے حقوق کے ساتھ خیانت اور اُن سے دست برداری میں کوئی حجاب اور شرم محسوس نہ کرے اور صہیونیوں کے جامع منصوبوں کے سامنے سپر اندازی میں طاق ہو، اسی لیے بددیانتی میں ماہر، خود سپردگی میں ممتاز اور صہیونیوں کے قدموں میں بچھے پڑنے والے لوگ۔ جن کی تکیل بہائی عقیدے کے ابومازن محمود عباس کے ہاتھوں میں ہے۔ مسلسل ایسے بیانات دے رہے ہیں، جن سے یہ یقین پختہ ہوتا چلا جاتا ہے کہ، لوگ مُزاحمت اور اُس مُسلح انتفاضہ سمیت تمام فلسطینی مُسلمات سے پلا چھڑالیں گے، جس نے قضیہ فلسطین کو از سر نو نمایاں کیا ہے اور جس کی بہ دولت ہی یہ قضیہ عالمی پیمانے پر اپنی سرگرم موجودگی کا احساس دلا سکا ہے۔ جب کہ یہ قضیہ، فلسطینی اور عربی قائدین و سیاست دانوں کے، صہیونیوں کے ساتھ امن مذاکرات کی ذل ذل میں بُری طرح پھنس جانے کی وجہ سے، جاں کنی کے عالم میں تھا۔

(۱۰) ترجمہ کلمۃ التحرر، الداعی، شمارہ: ۱۱-۱۲، جلد: ۲۸ ذی قعدہ۔ ذی الحجہ ۱۴۲۵ھ = دسمبر ۲۰۰۴ء - جنوری، فروری ۲۰۰۵ء

(۱) یعنی چہار شنبہ۔ جمعرات: ۲۷-۲۸ (بہ تقویم عالم عربی) ۲۶-۲۷ (بہ تقویم ہندوستان) رمضان ۱۴۲۵ھ مطابق

۱۰-۱۱ نومبر ۲۰۰۴ء کی شب میں۔

اگر اسرائیل اور امریکہ ابومازن محمود عباس نام کے اس آدمی اور گناہوں کی راہ کے اُس کے رفقا کو پسند کرتے ہیں، تو اس کا صاف مطلب یہی تو ہے کہ یہ آدمی انتظامی، فکری، عقائدی اور نفسیاتی ہر اعتبار سے، فلسطینیوں کے حقوق کے حوالے سے غداری اور پورے فلسطینی قضیے کو دریا برد کر دینے کے تعلق سے زبردست صلاحیتوں کا حامل ہے؛ کیوں کہ دشمن اُسی شخص کو پسند کرتا ہے، جو ہر کام میں اُس کی ہاں میں ہاں ملانے والا، اُس کے مفادات کا محافظ اور اُنھیں بہ روئے کار لانے پر بھرپور قدرت رکھنے والا ہو۔ یہی وجہ ہے کہ محمود عباس امریکہ اور اسرائیل کے لیے ہمیشہ بے انتہا پسندیدہ رہے ہیں۔ عالمی رائے عامہ اور خود سارے فلسطینیوں کو اچھی طرح معلوم ہے کہ محمود عباس نے اپنی صدارت کی دو سالہ مدت کے دوران، قضیہ فلسطین سے مکمل خود سپردگی اور شکست خوردگی کے ساتھ نمٹنے کی کوشش کی تھی اور صہیونی مفادات کے ساتھ، اس طرح ہم آہنگ ہو گئے تھے کہ اُن کے قریبی رفقاے کار کو بھی، اُن کا یہ طرز عمل بُرا لگا تھا۔ اسی لیے تھوڑی ہی مدت میں، اُنھیں بادلِ ناخواستہ، صدارت کی کرسی چھوڑ دینی پڑی۔

انتفاضے کے اخلاص پیشہ افراد اسی بات سے بہت خوف زدہ ہیں کہ محمود عباس کو ۹ جنوری ۲۰۰۵ء کو ہونے والی انتخابی میٹنگ میں فلسطینی اتھارٹی کا صدر منتخب کر لیا جائے گا اور اس کا بھی زبردست اندیشہ ہے کہ محمود عباس وہ سب کچھ کر گزریں، جس کا اسرائیل اور امریکہ نے بھی خواب نہ دیکھا ہوگا؛ کیوں کہ وہ صہیونی مفادات کو عملی جامہ پہنانے کے لیے کوئی کسر اٹھانہ رکھیں گے اور خدا نہ کرے کہ فلسطینیوں کے مابین خانہ جنگی چھڑ جائے، جس سے قضیہ فلسطین کا اتنا نقصان ہوگا، جتنا آج تک نہ ہوا ہوگا۔ ان حقائق کے پیش نظر اس پر کوئی حیرت بھی نہیں اگر امریکہ نے ۱۵ دسمبر ۲۰۰۴ء = ۲۰ ذی قعدہ ۱۴۲۵ھ چار شنبہ کو ابومازن محمود عباس کے اُن بیانات کی تعریف کا پُل باندھا ہے، جن میں محمود عباس نے فلسطینیوں پر یہ دباؤ ڈالا تھا کہ وہ مسلح مزاحمت کی راہ چلنا چھوڑ کر، مذاکرات، امن اور شکست خوردگی کی راہ پر محو سفر ہو جائیں۔ امریکہ نے صاف کہا کہ محمود عباس کی فلسطینیوں



سے یہ اپیل، اُس دہشت گردی سے، دست بردار ہونے کی دعوت کے ہم معنی ہے، جس کا فلسطینی مسلسل ارتکاب کرتے رہے ہیں۔

اس بیان کے بعد تحریک حماس اور انتفاضے میں شریک فلسطینی گروہوں کی طرف سے زبردست ردِ عمل سامنے آیا؛ چنانچہ اُنھوں نے بہ یک زبان کہا: ہم سب مذاکرات کی میز پر دوبارہ لوٹنے کی اپیل کو مسترد کرتے ہیں؛ کیوں کہ یہ امریکی انتظامیہ اور اُس کے اُس نقشہ راہ کا سہارا لینے کی طرف بازگشت ہے، جس میں نقصان ہی نقصان ہے اور جس کو اختیار کر کے، فلسطینی اپنے معمولی حق کو بھی حاصل نہیں کر سکتے۔ حماس کی سیاسی قیادت کے رکن ڈاکٹر زارریان نے طاقت کے ساتھ کہا کہ ہم لوگ فلسطین کے بحروں کی آزادی کے لیے، مُزاحمت اور جہاد کی راہ پر ہی چلتے رہیں گے۔ اُنھوں نے کہا: ہم یہ عہد کرتے ہیں کہ ہم گولیوں اور بندوقوں سے اُس وقت تک دست بردار نہ ہوں گے، جب تک ہمارا ملک آزاد نہ ہو جائے۔ ریان، مسجد خلفاء راشدین، جبالیا، غزہ پٹی میں حماس کی طرف سے ۲۶ نومبر ۲۰۰۴ء (جمعہ ۱۲ شوال ۱۴۲۵ھ) کو منعقدہ جلسے کو خطاب کر رہے تھے۔ آنے والے دنوں میں ایسی امریکی صہیونی اور عالمی سرگرمیاں دیکھنے کو ملیں گی، جن کو فلسطین اور غیر فلسطین کہیں کے بھی اسلام پسند گوارا نہ کریں گے؛ لیکن وَاللّٰهُ غَالِبٌ عَلٰی اَمْرِہٖ وَلٰکِنَّ اَکْثَرَ النَّاسِ لَا یَعْلَمُوْنَ (یوسف/۲۱) اللہ طاقت ور رہتا ہے اپنے کام میں؛ لیکن اکثر لوگ نہیں جانتے۔



## جانشین عرفات ابو مازن محمود عباس مرزا کا انتخاب توقعات اور خدشات (۵)

یاسر عرفات کے جانشین کے لیے ہونے والے ۹ جنوری ۲۰۰۵ء (اتوار ۲۷/ذیقعدہ ۱۴۲۵ھ) کے انتخاب میں ”الفتح“ گروپ کے ”عباس محمود مرزا“ کو ویسے تو ۶۲.۳ فی صد ووٹوں کے ساتھ پیشگی توقع کے مطابق چن لیا گیا ہے، جس سے عالمی رائے عامہ کو یہ توقع ہو چلی ہے کہ اُن کی یہ کامیابی اسرائیل کے ساتھ مذاکرات کے عمل کو بہ عجلت آگے بڑھانے اور بالآخر بحالی امن کی منزل تک پہنچنے میں متوقع رول ادا کرے گی؛ لیکن تجزیہ کاروں اور فلسطین کے معاملات کی گہری جان کاری رکھنے والوں کا اندازہ ہے کہ ”عباس مرزا“ کو، صحیح اور جائز ووٹوں میں سے صرف ۳۵ فی صد فلسطینیوں کی حمایت ملی ہے؛ اس لیے اُن کے اندازے کے مطابق یہ نہیں کہا جاسکتا کہ انھیں فلسطینی عوام کی اکثریت کی حمایت حاصل ہے۔ یہ اندازہ اس لیے بھی صحیح ہے کہ ۱۳/۱۲/۲۰۰۴ء (سموار ۲۹/شوال ۱۴۲۵ھ) کو غزہ کے ۲۶ شہروں اور گاؤں میں ہونے والے بلدیاتی انتخابات میں، جس میں ۸۲ فی صد سے زائد ووٹ پڑے، حماس اور الفتح دونوں ہم پلہ ثابت ہو چکے ہیں، دونوں کو تقریباً ۵۰،۵۰ فی صد کامیابی ملی ہے۔

محمود عباس، اسرائیل کا منظورِ نظر:

بہ ہر کیف مزاحمت پسندوں کے بائیکاٹ کے باوجود ”محمود عباس مرزا“ ووٹ دہندہ

(۵) بہ راہ راست اردو میں تحریر کردہ جمعرات ۱۲ ربیعہ صبح ۱۳/۱۲/۱۴۲۵ھ = ۱۳/۱۲/۲۰۰۵ء

فلسطینیوں کی بڑی اکثریت کا ووٹ حاصل کرنے میں کامیاب رہے، جس سے یہ جا طور پر یہی ظاہر ہوتا ہے کہ فلسطینی عوام کی اکثریت کو، امن و سلامتی کی خواہش ہے اور وہ خون خرابے سے چھٹکارا چاہتے ہیں۔ دل چسپ بات یہ ہے کہ ”محمود مرزا“ کو صرف فلسطینیوں ہی کی نہیں؛ بل کہ شروع سے ہی اسرائیل اور امریکہ دونوں کی نہ صرف تائید و حمایت حاصل رہی ہے؛ بل کہ وہ ہمیشہ دونوں کے ”منظور نظر“ رہے ہیں؛ اسی لیے موجودہ صدارتی انتخاب میں کامیابی کے بعد، کسی عربی اور اسلامی ملک کے سربراہ کی طرف سے انھیں کھل کر اس طرح مبارک بادی نہیں دی گئی، جس کا اظہار ان کے لیے اسرائیل کے وزیراعظم ”ایریل شیرون“ اور امریکہ کے صدر بوش نے کیا ہے، بوش نے تو یہ امید بھی ظاہر کی ہے کہ نئے فلسطینی صدر کے ساتھ مل کر، مشرق وسطیٰ میں امن کی کوششوں کو بڑھانے میں مدد ملے گی۔ صدر بوش نے صرف مبارک بادی کے الفاظ کے استعمال ہی پر بس نہیں کیا؛ بل کہ محمود مرزا کو واشنگٹن آنے کی دعوت بھی دے ڈالی اور والہانہ انداز میں کہا کہ ہم ہر طرح کی مدد کے لیے تیار ہیں۔ یاد رہے کہ صدر بوش نے یا سر عرفات کو ان کی ساری تاریخی حیثیتوں کے باوجود پچھلے کئی برسوں سے منہ تک نہیں لگایا تھا؛ بل کہ اسرائیل کی طرح، انھوں نے بھی انھیں بالکل الگ تھلگ کر کے رکھ دیا تھا۔

### اسرائیل اور امریکہ کا، محمود عباس کے ساتھ دوستی کا اظہار:

اسرائیل، جو فلسطین کے حوالے سے اصل فریق ہے اور امریکہ، جس کے ہاتھ میں فلسطینی مسئلے کے حل کی شاہ کلید ہے، دونوں کا محمود مرزا کے ساتھ بڑھ بڑھ کے دوستی کے اظہار سے تو یہی اندازہ ہوتا ہے کہ دونوں امن کے قیام کے حوالے سے اب کی بار واقعی سنجیدہ ہیں اور انھوں نے محمود مرزا کا اگر اسی طرح ساتھ دیا، جس طرح کے حوصلے کا اظہار کر رہے ہیں، تو قیام امن کی منزل زیادہ دور نہیں، خصوصاً اس لیے کہ اسرائیل والے تو بہ طور خاص محمود مرزا کو دل پسند فلسطینی رہنما تصور کرتے ہیں، چنانچہ اسرائیل کے نائب

وزیر اعظم ”شمعون پیریز“ کا کہنا ہے کہ فلسطینی صدر کی حیثیت سے ایک اعتدال پسند، ذہین اور تجربہ کار شخص کا انتخاب عمل میں آیا ہے۔ وہاٹ ہاؤس کے ذریعے نے بتایا ہے کہ صدر بش، نئے صدر فلسطین سے ملاقات کے لیے بے تاب ہیں اور وہ اسی ہفتے مسٹر عباس سے رجوع کریں گے!۔

## کیا امریکہ اور اسرائیل، قیام امن کے لیے سنجیدہ ہیں؟

لیکن کیا فلسطینی مسئلے کے حوالے سے بنیادی کردار رکھنے والے یہ دونوں فریق، یعنی اسرائیل اور امریکہ قیام امن کے تعلق سے واقعی سنجیدہ ہیں؟ جوش وجد بے کے اظہار کے پیرایے کی پہنائیوں میں جھانکنے سے ایک بار پھر اندازہ ہو جاتا ہے کہ یہ دونوں ہی نہ کبھی پہلے سنجیدہ تھے اور نہ اب ہیں۔ اسی پہلے بیان میں، جس میں بش نے محمود مرزا کو مبارکباد دی، ہے اور نیک خواہشات کا اظہار کیا ہے، اُس نے اس موقع سے بھی یہ کہنے سے گریز نہیں کیا کہ نئے فلسطینی رہنما کو دہشت گردی سے جنگ اور بدعنوانی کو ختم کرنے جیسے سنگین مسائل کا سامنا کرنا پڑے گا۔ اس جملے کے سیاق و سباق کا علم رکھنے والا ہر قاری سمجھ سکتا ہے کہ امریکہ فلسطینی مسئلے کو اسرائیل کے ساتھ کھلم کھلا جانب داری کے دائرے ہی میں حل کرنے کا ارادہ رکھتا ہے اور وہ اس مسئلے کو حل کرنے کا صرف ایک ہی مطلب سمجھتا ہے کہ فلسطینیوں کو وہ سب کچھ مان لینا چاہیے، جو ہم اُن سے منوانا چاہتے ہیں اور اپنے سارے حقوق سے دست بردار ہو جانا چاہیے، جن پر ہنوز انھیں اصرار ہے۔ امریکی صدر کے بیان کا سیدھا مطلب یہ ہے کہ بحالی امن کی ساری ذمہ داری، صرف اور صرف فلسطینیوں ہی پر عائد ہوتی ہے، رہا اسرائیل تو وہ گویا امن کے حوالے سے ساری ذمہ داریاں ادا کر چکا اور جو باقی ہے اُس کو گویا ادا کرنے کے لیے وہ مکمل طور پر تیار ہے؛ لیکن دوسری طرف اسرائیل کے اعلیٰ ذمہ داروں کی بات، جو اسی موقع سے اُن کے منہ سے نکلی ہے، آپ پڑھ لیں تو اندازہ ہو جائے گا کہ اسرائیل امن کے لیے سنجیدہ تھا نہ ہے نہ ہو سکتا ہے۔

اسرائیلی وزیراعظم شیرون نے کہا کہ امن مساعی کا سلسلہ لازمی طور پر جنگ جوؤں کے خلاف سخت کارروائی سے شروع ہونا چاہیے اور یہی بات صدر بشار نے بھی کہی تھی کہ مسٹر عباس کو چاہیے کہ وہ فلسطینی سیکورٹی فورس کو جنگ جوؤں سے نمٹنے کا محمل بنائیں۔

## امریکہ اور اسرائیل کے نزدیک امن کا مطلب!

اسرائیل اور امریکہ دونوں کے ہاں امن کا صرف ایک ہی مطلب ہے کہ فلسطینی اپنی مسلح مزاحمت سے باز آجائیں اور اگر باز نہیں آتے ہیں تو موجودہ فلسطینی رہنما کو بہ زور بازو یعنی مسلح سیکورٹی کے ذریعے، باز آنے پر مجبور کر دینا چاہیے۔ اس کے بعد فلسطینیوں کو بھی اُن کا کوئی حق دیا جائے گا یا نہیں؟ امریکہ اس سلسلے میں سنجیدہ نہیں ہے؛ اس لیے وہ ابہام آمیز رویہ اختیار کرتا ہے اور اسرائیل کا تو بالکل یہ ارادہ ہے کہ فلسطینیوں سے سب کچھ لے لیا جائے اور انھیں کچھ بھی نہ دیا جائے۔ نہ تو اُن کے پناہ گزینوں کو واپس آنے دیا جائے اور نہ فلسطینی مملکت کے قیام کے خواب کو شرمندہ تعبیر ہونے دیا جائے، ہاں اگر عالمی دباؤ اور امریکہ کی ”بیوقوفی“ سے اُس کے کسی ظاہری دباؤ کا واقعی سامنا کرنا پڑے، تو چند کئی پٹی لٹی بستیوں پر مشتمل ایسی لنگڑی لولی نام نہاد فلسطینی مملکت کے قیام کی اجازت دی جائے کہ فلسطینیوں کو ہمیشہ یہ کہنا پڑے کہ اس سے بہتر تھا کہ ہمیں اس طرح کی مملکت نہ ملتی۔

## محمود عباس کی ”اعتدال پسند“ رہنما کے طور پر تشہیر کی وجہ:

محمود عباس مرزا کو عالمی ذرائع ابلاغ کے ذریعے اسرائیل اور امریکہ کی طرف سے بڑی طاقت، ہوشیاری اور پوری مکاری کے ساتھ ”اعتدال پسند“ فلسطینی رہنما مستحضر کرنے کی اصل وجہ ایک تو یہی ہے کہ محمود مرزا کا سیاسی وجود ہی، فلسطینیوں پر اسرائیلی امریکی تصفیے کو عائد کرنے اور فلسطینیوں کو ذہنی، سیاسی اور اجتماعی طور پر اس کے لیے تیار کرنے کا، رہن منت ہے۔ او سلو معاہدے میں عرفات، اُن کے رفقا اور فلسطینیوں کو پھنسا دینے کا

اصل کارنامہ محمود مرزا ہی نے انجام دیا تھا۔ اس معاہدے سے فلسطینیوں کو کیا ملا؟ اس کے جواب سے ساری عالمی برادری واقف ہے۔ اسو معاہدے سے پہلے کسی نے محمود مرزا کا نام تک بھی نہیں سنا تھا۔ فلسطینیوں کے حقوق سے دست برداری کے ساتھ محض امن اور صرف امن کے بے معنی اور بے وفا لفظ کے حصول اور اس کے لیے فلسطینیوں کو تیار اور مطمئن کرنے میں محمود مرزا کو بلا کی مہارت رہی ہے؛ اسی لیے انتخاب سے بہت پیش تر سے انھوں نے یہ کہنا شروع کر دیا تھا کہ فلسطینیوں کو سُلح مزاحمت کی راہ ترک کرنی ہوگی۔

یہاں قابل ذکر ہے کہ حماس کے سیاسی بازو کے صدر خالد مشعل نے پچھلے دنوں بی بی سی لندن کو ٹیلی وژن کے لیے انٹرویو دیتے ہوئے کہا تھا کہ یورپ اور امریکہ دونوں حماس سے مسلسل رابطے میں ہیں، جس کا مقصد حماس کو مزارحمٹ سے دست کش ہونے پر رضامند کرنا ہے، حال آں کہ امریکہ حماس کو انتہائی دہشت گرد تنظیم تصور کرتا ہے۔ خالد مشعل نے مزید کہا کہ مزارحمٹ کے بغیر، بات چیت سے کچھ حاصل نہیں، ہاں بات چیت کے ساتھ مزارحمٹ اگر جاری رکھی جائے، تو حقیقی امن کا قیام ممکن ہے۔ ۱۹۴۸ء میں اسرائیل کے ذریعے قبضہ کردہ فلسطینی خطے سے شائع ہونے والے کثیر الشاعت اخبار ”المنار“ نے حال ہی میں یہ بات کہی ہے کہ اگر حماس مزارحمٹ سے باز نہیں آتی، تو مقامی اور عالمی سطح پر حماس کا صفایا کر دینے کا منصوبہ تیار ہو چکا ہے۔ محمود مرزا، امریکہ، اسرائیل اور دیگر طاقتوں کی بار بار کی آپسی ملاقات اور مشورے کے بعد اس خاکے کو آخری شکل دی جا چکی ہے، منصوبہ ساز تو درحقیقت اسرائیل ہے؛ لیکن اس کی تیاری میں حسب توقع اہم رول امریکہ نے ادا کیا ہے۔ اس سلسلے میں طریقہ کار، ذریعہ کار اور وقت کی تعیین بھی عمل میں آچکی ہے۔ لائق ذکر ہے کہ اسرائیل نے سارے متعلقہ عالمی اور مقامی اداروں کو اچھی طرح یہ باور کرا دیا ہے کہ وہ غزہ کی پٹی سے اپنا بالکلیہ انخلا اُسی وقت بروئے کار لائے گا جب عالمی اور مقامی متعلقہ ادارے بہ قول اُس کے ”حماس کی یقینی موت“ کی اُس کو ضمانت دے دیں گے۔

اس سے اندازہ کیا جاسکتا ہے کہ اسرائیل، فلسطینیوں کی مُزاحمت سے کس قدر خائف ہے؟ اس لیے اُس کو ہر صورت میں صرف مُزاحمت کا خاتمہ چاہیے؛ لیکن وہ اس کی کوئی قیمت ادا کرنا نہیں چاہتا؛ کیوں کہ انصاف اور مساوات پر عمل کرنا، اُس کی فطرت کے خلاف ہے۔

### محمود عباس ایک بہائی العقیدہ شخص:

محمود عباس مرزا سے، امریکہ اور اسرائیل کے اس درجہ توثقات وابستہ رکھنے کی ایک وجہ یہ بھی ہے کہ اُن کے متعلق یہ بات پہلے تو خفیہ تھی؛ لیکن اب آشکارا ہو چکی ہے کہ وہ صہیونیت ساز مذہب ”بہائیت“ سے تعلق رکھتے ہیں۔ بہائیت باطنیت پسند مذہب ہے، اُس کے ہاں بھی اخفا پسندی اور دینی امور کی دور رس تاویلیں، نیز مذہبی مفادات کے پیش نظر ”تقیہ“ پر عمل پایا جاتا ہے، اسی لیے محمود مرزا کے حوالے سے بہائی ہونے کی بات ہنوز بہت سے لوگ نہیں جانتے؛ لیکن شدہ شدہ اُن کا مذہب الم نشرح ہوتا جا رہا ہے۔ محمود مرزا نے تقیہ استعمال کرتے ہوئے بہائی ہونے کی تہمت کو اسرائیل کے خفیہ ادارے ”موساد“ کے پروپیگنڈے کی دین کہا ہے۔ ۲۰ دسمبر ۲۰۰۴ء (اتوار ۷ ربیع الثانی ۱۴۲۵ھ) کو اردن کے شہر عمان میں اردن کے وزیر خارجہ ”ہانی ملقی“ کے ساتھ مشترکہ پریس کانفرنس میں محمود مرزا نے کہا کہ میں سنی مسلمان ہوں، میرا بہائی فرقے سے کچھ لینا دینا نہیں؛ لیکن اسرائیلی اٹلی جنیس نے یہ الزام میرے سر مٹھ دیا ہے۔ اُنھوں نے کہا کہ ”موساد“ کے سربراہ ”مایداگان“ میرے متعلق اکثر جھوٹ اور فریب سے کام لیتے رہے ہیں۔

### مُزاحمت جاری رہے گی:

ان ساری خبروں کے باوجود، فلسطینی احوال و واقعات پر نظر رکھنے والے مُبصرین کا کہنا ہے کہ حماس کے اکثر رہنماؤں نے مُزاحمت جاری رکھنے کی بات تو کہی ہے؛ لیکن اپنی



قوم کی طویل قربانیوں اور مسلسل پریشانیوں کے پیشِ نظر یہ عندیہ دیا ہے کہ اگر اسرائیل اور امریکہ، مسئلے کے حل میں سنجیدہ ہوں گے، تو ہم لوگ اپنی مسلح مداخلت کے حوالے سے دست بردار تو نہیں، کچھ توقف سے کام لے سکتے ہیں اور سیاسی عمل میں مشاورت کی بات سوچ سکتے ہیں۔ محمود مرزا چوں کہ مصالحت کاری اور ”امن جوئی“ کے عمل کے استاد ہیں؛ دوسری طرف وہ اسرائیل اور امریکہ کے لیے پسندیدہ بھی ہیں؛ اس لیے فلسطین میں قیام امن میں کوئی رکاوٹ اس کے سوا نہیں رہ جاتی کہ اسرائیل امن کے لیے، اس معنی میں سنجیدہ ہو کہ وہ کچھ لے اور کچھ دے کی پالیسی پر عمل کرنے کے لیے رضامند ہو جائے اور اب تک اپنی طرف سے معمول بہ؛ صرف پانے اور کچھ نہ کھونے کی پالیسی کو ترک کر دینے کے لیے تیار ہو جائے، دوسری طرف امریکہ کے صدر بش بھی اپنی پالیسی، نظریے اور عقیدے پر نظر ثانی کرتے ہوئے اسرائیل کے مسلسل ظلم و جبر اور فلسطینیوں کے کشت و خون، حقوقِ انسانی کی بے طرح پامالی کی تائید اور اس کے لیے پیہم تعاون سے دست کش ہونے کے لیے، اپنے آپ کو تیار کر لیں اور یہ دونوں باتیں اس لیے مشکل ہیں کہ اسرائیل کے خمیر میں ہی ظلم و ستم گری اور حقوقِ انسانی کی پامالی داخل ہے اور امریکہ کی طرف سے اسرائیل کی بے تحاشا مادی اور اخلاقی مدد، صرف اسی لیے نہیں ہے کہ امریکہ میں یہودی لابی بہت مضبوط ہے اور اقتصادیات و ذرائع ابلاغ، جو کسی بھی ملک، خصوصاً امریکہ جیسے ترقی یافتہ ملک کے لیے، ریڑھ کی ہڈی کی حیثیت رکھتے ہیں، پر اسی کا قبضہ ہے اور امریکہ کے صدارتی انتخاب، صدر کے اپنے کردار کی ادائیگی اور سرکاری انتظامیہ کی بنیادی کارگزاری میں یہ مکمل طور پر دخیل ہوتی اور منصوبہ سازی کیا کرتی ہے؛ بل کہ موجودہ صدر بش اور اس کے والد سینئر بش کے وقت سے؛ اسرائیل کی غیر محدود امریکی مدد میں، بنیادی سبب کے طور پر یہ عنصر بھی شامل ہو گیا ہے کہ مسیحیت کے جس مسلک سے باپ بیٹے یعنی حالیہ اور سابقہ صدور کا تعلق ہے، اس کے مطابق ”مسیح موعود“ کی بہ عجلت واپسی کا دار و مدار ”عظیم تر اور طاقت ور تر اسرائیل“ کے قیام پر ہے اور خود اس نظریے کی بنیاد صہیونی

عقیدے پر ہے، اسی لیے سابقہ اور موجودہ صدور امریکہ مکمل طور پر صہیونی خدمت گزار کی حیثیت سے سرگرم کار ہیں۔

لیکن محمود مرزا جیسے ”مصالحات کار“ فلسطینی سربراہ کے ساتھ ساتھ اسرائیل اور امریکہ کا رویہ بھی اگر مصالحانہ اور انصاف پسندانہ رہتا ہے اور محمود مرزا صاحب ”حماس“ اور دیگر مزاحمتی گروہوں کو، ان دونوں کی انصاف پسندی پر مطمئن کرنے میں کامیاب رہتے ہیں، تو یقیناً فلسطین میں قیام امن خارج از امکان نہیں۔ چوں کہ ہمارے مسلم اور عرب حکم راں عموماً سیکولر اور لچک دار اسلام کے قائل ہیں؛ اس لیے محمود عباس مرزا کی ”نرم خوئی“ ”صلح جوئی“ دھیماپن اور عقائد کے اعتبار سے بے سمتی وغیرہ ایسے ”اچھے عناصر“ ہیں، جو نہ صرف اسرائیل و امریکہ کے لیے؛ بل کہ ہمارے حکام کے لیے بھی اپیل کرنے والے ہیں، لہذا ان سب کا تعاون بھی انھیں بہ خوبی حاصل رہے گا۔ لیکن اگر محمود مرزا صاحب فلسطینیوں کو جوڑنے میں ناکام رہے یا اسرائیل و امریکہ کی خواہش کے مطابق مزاحمت کاروں کے خلاف طاقت کے استعمال کی سوچتے ہیں، تو زبردست خانہ جنگی کا خطرہ ہے، جس سے صرف اسرائیل کو فائدہ پہنچے گا اور امریکہ کا جی خوش ہوگا (۱)



(۱) ناچیز راقم السطور کی یہ پیش قیاسی اس وقت حرف بہ حرف صحیح ثابت ہو رہی ہے کہ محمود عباس مرزا اور اس کے رفقاء بے دینی، اسرائیل و امریکہ کی غلامی اور دونوں کی کارندگی، کے نتائج اس وقت ۱۴۲۸ھ / ۲۰۰۷ء کے اواخر میں، جب اس تحریر کو اردو کتاب کی شکل میں طباعت کے لیے تیار کیا جا رہا ہے، انتہائی خطرناک شکل میں سامنے آرہے ہیں۔ برادران فلسطین نہ صرف آپسی رستاکشی و خانہ جنگی کا شکار ہیں؛ بل کہ امریکہ و اسرائیل، مسئلہ فلسطین کو صہیونیوں کے اہداف کے مطابق، حل کیا چاہتے ہیں اور عالم عرب کے بے دین و بے غیرت و بیش پسند بادشاہ و امرا و حکام اپنے اپنے قصر ہائے مغلّی میں چین کی نیند سوتے رہنے کا موقع دراز تر کرنے کے لیے، صلیبی امریکہ اور اسرائیل کی مرضی پر صاد کرنے کے لیے تیار بیٹھے ہیں۔ فلسطین کے اسلام پسندوں، مزاحمت کاروں اور نہتے مجاہدوں کو، ہر حیلے سے بے دست و پا کر دینے کے لیے، صہیونیوں اور صلیبیوں کا منصوبہ اپنی تنفیذ کے آخری مراحل میں داخل ہونے کو ہے۔ اللہ ہمارے ساتھ فضل کا معاملہ کرے اور مجاہدین کی غیب سے مدد کرے۔

# حماس تو کام یاب رہی

## کیا مسلمان قائدین و عوام بھی کام یاب ہوں گے؟ (۱)

امریکہ اور مغربی ممالک کو پہلی بار جگ ہنسائی کا سامنا نہ ہوا؛ بل کہ اپنی اُس نام نہاد جمہوریت کے حوالے سے امریکہ اور یورپ (جنہوں نے جمہوریت کو ایک مُقَدَّس پتھر بنا دیا ہوا ہے) ماضی میں بھی بار بار اور سر عام رسوائی کا منہ دیکھتے رہے ہیں اور مستقبل میں بھی دیکھتے رہیں گے، جس پر سوار ہو کر ایک طرف تو اُنہوں نے اقوام و ملل کو گم راہ کیا، تو دوسری طرف اُس نام نہاد جمہوریت کی آڑ میں اقوام و ملل سے اپنے مفادات کو رو بہ عمل لانے کی ناپاک کوشش کی؛ لیکن امریکہ اور یورپ کو ماضی میں اتنی فضیحت نہ اٹھانی پڑی تھی، جتنی اُنہیں اُس ”حماس“ کے تیس ظالمانہ اور غیر منصفانہ موقف کی وجہ سے اٹھانی پڑی ہے جس کو گزشتہ عام انتخابات میں (۱) فلسطینی عوام نے اِس لیے منتخب کیا ہے کہ وہ زمام حکومت سنبھال کر، فلسطینیوں کو امن و سلامتی اور چین و سکون کا تحفہ دے، جس کو وہ اُس وقت سے ترستے چلے آ رہے ہیں، جب سے امریکہ کی زیر نگرانی اُس امن سیریل کی نمائش شروع ہوئی ہے، جس نے اُنہیں غلامی، ماتحتی اور مظلومیت کی گہری کھائیوں میں دھکیل دیا ہے۔

فلسطینی عوام نے تحریک ”فتح“ کو خوب آزما کر دیکھا اور حکومت و انتظامیہ میں ایک

(۱) ترجمہ کلمۃ الحر والداعی، بہ عنوان: ”لَقَدْ نَحَحْتُ حِمَاسَ فِهْلَ يَنْحُجُّ الشُّعُوبُ وَالْقَلْبُ الْمُسْلِمُونَ“،

شمارہ: ۵، جلد: ۳۰، جمادی الاولیٰ ۱۴۲۷ھ = جون ۲۰۰۶ء

(۱) یہ انتخابات چہار شنبہ ۲۳ رذی الحجہ ۱۴۲۷ھ مطابق ۲۵ جنوری ۲۰۰۶ء کو ہوئے، جن میں ”فتح“ تحریک کے مقابلے میں حماس کو غالب اکثریت سے کام یابی ملی تھی۔

قابل ذکر عرصے تک اُس کا ساتھ نبھایا؛ اب اُسی نے اُس کے متبادل کے طور پر ”حماس“ کا انتخاب کر لیا ہے، اکثریت کے ساتھ اُس کے سرپر جیت کا تاج سجایا، تاکہ وہ ”فتح“ کے سیکولرزم، اُس کے غیر اسلامی رجحان، مغربی سیکولرزم سے اُس کی دوستی اور اسلامی رجحان۔ جس کو فتح نے ہمیشہ امن و سلامتی اور اپنی اعتدال پسند شناخت کی راہ کار وڑا تھوڑا کیا۔ سے دوری کے بالمقابل، ”حماس“ کی اسلام پسندی اور اُس کے حقیقی فلسطینی انتساب کو بھی ایک بار آزما کر دیکھ سکے۔

”فتح“ پر ”حماس“ کی فتح دراصل، اُس جمہوریت کے تعلق سے امریکہ اور یورپ کی حقیقت پسندی کو ناپنے کا ایک آلہ تھا، جس کا وہ دونوں ماضی میں بھی ڈھنڈورا پیٹتے رہے ہیں اور ہنوز پیٹ رہے ہیں اور اُس کو عوام کے ساتھ انصاف، نیز مطلوبہ بالادستی، مطلوبہ خود مختاری اور مکمل آزادی کے سایے میں عوام کی حکومت، عوام کے لیے کی شاہ کلید باور کرتے ہوئے، اُس کی پوجا کرتے پھرتے رہے ہیں، اس کے تقدس کا گن گاتے رہے ہیں اور اُس کو تمام سیاسی حقائق پر، مخلصانہ ترجیح دیتے رہے ہیں۔

امریکہ اور مغرب کی حماس سے دشمنی، اقتدار تک رسائی کی، اُس کی راہ رو کے رہنے، اُس پر اقتصادی پابندی لگانے اور اُس کا سیاسی بانکاٹ کرنے؛ نیز اسرائیل کو، فلسطینیوں کے ذریعے اپنی حکومت و انتظامیہ کے لیے ادا کردہ ٹیکس کی رقم حوالے نہ کرنے کے حکم اور امریکہ اور مغرب کا پوری دنیا، خصوصاً عربی ممالک اور بالخصوص پڑوسی ممالک کے بینکوں کو، امداد کی رقم فلسطینیوں کے سپرد کرنے کی صورت میں برے انجام کی دھمکی؛ ان باتوں سے ان دونوں کی سچائی کا بھرم جاتا رہا ہے۔

جوں ہی حماس برسرِ اقتدار آئی، امریکہ اور یورپی یونین نے اُس کے خلاف ہمہ گیر اقتصادی پابندی عائد کر دی اور اُس کے ساتھ کسی بھی قسم کے لین دین سے، بار بار ایک ہی بات دہراتے ہوئے اپنے ہاتھ کھینچ لیے کہ: حماس، اسرائیل اور فتح کے مابین طے پانے والے امن معاہدوں کے مشمولات کو تسلیم نہیں کرتی اور اسرائیل کے خلاف مسلح مزاحمت

سے باز آجانے کا وعدہ نہیں کرتی؛ اس لیے اُس کے ساتھ اشتراک نہیں ہو سکتا۔ حال آں کہ حماس نے صاف لفظوں میں کہہ دیا ہے کہ وہ امریکہ اور یورپ کی شرطوں اور ان دونوں کے ظالمانہ احکامات کے سامنے ہرگز نہ جھکے گی؛ کیوں کہ فلسطینی عوام نے اُس کے اسلامی موقف اور اسرائیل کی درندگی کے خلاف اُس کی مُر اکھٹ و ثابت قدمی پر مبنی اصولوں کے حق میں ہی ووٹ دیا ہے۔

یہ بات ہر شک و شبہ سے بالاتر ہے کہ امریکہ اور یورپ کو جمہوریت سے کوئی لینا دینا نہیں، انصاف کے اصولوں، انسانی حقوق اور قومی مفادات سے۔ جن کے ساتھ ہم دردی کا یہ دونوں دنیا میں ہمہ وقت زبانی مظاہرہ کرتے رہتے ہیں۔ دور کا بھی انھیں واسطہ نہیں؛ بل کہ ان کا پہلا اور آخری مقصد یورپی، امریکی، صہیونی اور صلیبی مفادات ہیں۔ ان دونوں کے ہاں ہر چیز قابل پرستش اور لائق تقدیس ہے، اگر وہ اُن مفادات کی حصول یا بی کے حوالے سے معاون ثابت ہو اور ان کے نزدیک ہر چیز نامقبول اور مُستَر دُ ہے، اگر وہ ان کے مفادات کی راہ میں آڑے آئے؛ اس لیے جمہوریت، انصاف کے سارے اصول اور حقوق انسانی وغیرہ جتنے نعرے ہیں؛ سب امریکی یورپی مفادات کے پیانے اور امریکہ و یورپ کی انانیت کے تابع ہیں۔

”دہشت گردی“ کے خلاف جنگ کے نام پر ”حماس“ اور دنیا میں ہر جگہ اسلامی رجحانات کے خلاف امریکہ اور یورپ کی جنگ، دونوں کے دوہرے معیار کی پہلی دلیل نہیں ہے؛ بل کہ ان دونوں طاقتوں نے ہمیشہ اسلام اور مسلمانوں کے حوالے سے ظلم و جارحیت، استعماریت اور غلامی کے اصولوں پر ہی عمل کیا ہے۔ اسلام سے ادنیٰ تعلق رکھنے والی ہر چیز کے تئیں امریکہ اور یورپ کا جو موقف ہے، اُس پر ہمیں کوئی تعجب نہیں کہ اسلام اور اس کے متعلقات سے دشمنی ان دونوں کی سرشت میں داخل ہے؛ بل کہ ہمیں تعجب اُن مسلم اور عربی قائدین و حکام پر ہے، جو اسلام کے تئیں یورپ اور امریکہ کے تمام دشمنانہ موقف سے چشم پوشی کر لیتے ہیں اور اُس کو اصول پرستی اور عدل و انصاف پر مبنی ایک

حقیقت باور کر لیتے ہیں۔

خدا نہ خواستہ اگر حماس مجبوراً اپنی راہ سے واپس آگئی اور قدم پیچھے ہٹا لے کہ اس کے سوا اُس کے سامنے دوسرا چارہ نہ رہ جائے اور اُس نے امریکہ و مغرب اور عالمی دباؤ نیز عربوں اور مسلمانوں کے تجاہل کی وجہ سے ہتھیار ڈال دیے، تو یہ عرب۔ اسرائیل تصادم کی تاریخ کا بڑا خسارہ ہوگا اور تاریخ اس غلطی کو کبھی معاف نہ کرے گی۔ حماس تو اپنے امتحان میں کامیاب ہوگئی، اب دیکھنا یہ ہے کہ مسلم عوام اور حکم راں بھی اپنے امتحان میں کامیاب ہوتے ہیں یا نہیں (۱) اور امریکہ و یورپ سے کھل کر یہ کہتے ہیں کہ نہیں، کہ تم دونوں، جو چاہو کرو، ہم نے اپنے حق خود ارادیت کا فیصلہ خود کرنے کا پختہ ارادہ کر لیا ہے۔ لو، ہم تمام مسلم و عربی عوام اور حکم راں باہم شیر و شکر ہو گئے ہیں۔ امریکہ اور یورپ والو! کان کھول کر سن لو! ہمیں اب تمھاری کوئی ضرورت نہیں۔ اے کتوں اور بھیڑیوں! یہاں سے دفع ہو جاؤ، جتنی ملامت کرنی ہو، کر لو اور جہاں چاہو، اپنی موت آپ مر جاؤ۔ وہ وقت آ گیا ہے کہ ہم امریکہ، یورپ اور اُن تمام ممالک کا، جو ہمیں گھیرنا چاہتے ہیں، اُسی طرح بائیکاٹ کریں، جیسے ہم نے آپ ﷺ کی اہانت پر مبنی کارٹونوں کی اشاعت کے موقع سے، اشاعت کنندوں کا اتنا ہمہ گیر بائیکاٹ کیا تھا کہ دنیا میں بھونچال آ گیا تھا اور مشرق و مغرب

(۱) افسوس کے ساتھ یہ لکھنا پڑتا ہے کہ مسلم حکم رانوں نے اس سلسلے میں اپنی مکمل ناکامی کا ثبوت دیا۔ امریکہ اور عالمی برادری نے بالآخر حماس کو الگ تھلگ کر دیا، اُس کو عالمی سطح پر اور مقامی سطح پر بھی امریکہ اور عالمی طاقتوں نے اتنا ستایا کہ اُس کو حکومت سے بہ زور طاقت بے دخل کر دیا اور اب اس وقت ۱۴۲۸ھ / ۲۰۰۷ء کے اواخر میں جب یہ تحریریں اردو کتاب کی شکل میں طباعت کے لیے تیار کی جا رہی ہیں، حماس کو غزہ کے علاقے میں جہاں ۱۴ جون ۲۰۰۷ء میں اُس کا کنٹرول ہو گیا تھا، مکمل طور پر محصور کر کے رکھ دیا گیا ہے۔ اسرائیل اکثر اوقات میں بجلی کاٹ دیا کرتا ہے، گیس کے سلنڈر آنے نہیں دیتا، خوردنی اشیاء کی آمد پر اکثر پابندی عائد کر دیتا ہے، حتیٰ کہ علاج معالجے کی سہولتیں غزہ میں مفقود ہیں، ضروری دواؤں کی اتنی قلت ہے کہ مریض مر رہے ہیں، شدید انسانی بحران پیدا ہو گیا ہے۔ ساتھ ہی روز روز اسرائیل بھاری اسلحوں سے غزہ کے باشندوں کو نشانہ بناتا رہتا ہے اور ہر روز وہاں سے ماؤں، بہنوں کی آہ و بکا کے بیچ نوجوانوں کی لاشیں اٹھتی رہتی ہیں۔ یہ سب کچھ اس لیے کیا جا رہا ہے! تاکہ حماس کو مسئلہ فلسطین کے تعلق اُن تمام مُسْتَعْمَلات کو ترک کر دینے پر مجبور کیا جاسکے، جن سے دست برداری کے بعد، مسئلہ فلسطین کا باب ہی بند ہو جائے گا۔

کانپ اٹھے تھے۔

مسلم عوام اور حکم رانوں سے موجودہ صورتِ حال کا تقاضا ہے کہ وہ سلطان صلاح الدین اور نیک خوسلم قائدین و حکم رانوں کا کردار ادا کریں؛ تاکہ ہر لایخل مسئلے، ہر پیچیدہ بحران اور تمام دشوار گزار قضیے کا حل نکل آئے۔ تو کیا بہ حکم خداوندی یہ کردار حقیقت کا روپ دھار سکے گا۔ پوری دنیا کے چپے چپے میں بسنے والی ملت اسلامیہ، انتہائی بے صبری سے اس کا انتظار کر رہی ہے۔





# مشرق وسطیٰ میں اسرائیل کی حالیہ خرمستی

## امریکہ کی ظالمانہ ناز برداری، عالمی برادری کی تماش بینی

## اور عالمِ عرب و عالمِ اسلام کی بے بسی و بے بسی (۵)

اوائل جمادی الاخریٰ ۱۴۲۷ھ = اواخر جولائی ۲۰۰۶ء سے اسرائیل غزہ پٹی پر اپنی جارحانہ عسکری کارروائی نہ صرف جاری رکھے ہوئے ہے؛ بل کہ اب اُس نے اس کا دائرہ لبنان تک بڑھا کر، اُس کی اینٹ سے اینٹ بجادی ہے اور اُس کے چپے چپے پر بم برسا کر، اُس کے اسٹرکچر کو مکمل طور پر تباہ کر چکا ہے۔ اُس کے ظلم و بربریت کی کوئی حد تھی، نہ ہے؛ اس لیے کہ عالمی برادری کی پالیسی، عالمِ اسلام و عالمِ عرب کے حوالے سے نہ صرف منافقانہ؛ بل کہ دشمنانہ رہی ہے۔ اس کے بالمقابل اسرائیل کے لیے ہمیشہ اُس کا رویہ موافقانہ بل کہ ہم دردانہ رہا ہے۔ چہار شنبہ: یکم جمادی الاخریٰ ۱۴۲۷ھ مطابق ۲۸ جولائی ۲۰۰۶ء سے اسرائیل نے غزہ پٹی پر زمین و آسمان سے جو اندھا دھند بم باری شروع کی ہے۔ اُس کا سلسلہ ہنوز جاری ہے۔ ٹینکوں، توپوں، میزائلوں کی برسات ہے جو رکنے کا نام نہیں لیتی۔ اس خطے کا نہ صرف بنیادی ڈھانچہ تباہ ہو چکا ہے؛ بل کہ بجلی کا سب سے بڑا پاور اسٹیشن، اسکولوں اور یونیورسٹی کی عمارتیں، حکومتی ادارے، زندگی کے سارے بنیادی

(۵) ترجمہ اداریہ (کلمۃ العدد) شمارہ: ۸، جلد: ۳۰، شعبان ۱۴۲۷ھ = ستمبر ۲۰۰۶ء، بہ عنوان: "إِسْرَائِيلُ تُعْرِضُ، وَأَمْرِيكَ تُحْرِشُ، وَالْعَالَمُ يَتَفَرِّجُ، وَنَحْنُ نَتَعَامَى" ترجمہ از عربی بہ قلم تحریر نگار شب اتوار - سوار ۲۶ - ۲۷ جمادی الاخریٰ ۱۴۲۷ھ = ۲۳ - ۲۴ جولائی ۲۰۰۶ء۔ عربی میں تحریر کردہ ۲ بجے دن یک شنبہ ۱۹ جمادی الاخریٰ ۱۴۲۷ھ =

۱۶ جولائی ۲۰۰۶ء

وسائل، پل اور سڑکیں، وزارتوں کے دفاتر، شہری اہداف، مکانات و کیمپس؛ ایک ایک کر کے تباہ کر دیے گئے ہیں۔ اسی کے ساتھ فلسطینی حکومت کے مرکزی ذمے داروں کو اسرائیل نے نہ صرف اغوا کر لیا ہے؛ بل کہ دہشت گردی کے تحت اُن پر مقدمہ چلانے کی تیاری جاری ہے۔ ان میں وزراء، ارکانِ اسمبلی، بلدیہ کے صدر اور حماس کے ۳۰ سرگرم ارکان شامل ہیں۔ ان اغوا شدہ افراد کی تعداد ۶۴ تک جا پہنچی ہے۔ اب تک تقریباً دو سو فلسطینی شہید ہو چکے ہیں جن میں بچے، بوڑھے، عورتیں اور ۶ سال سے بھی کم عمر کی بچی بھی شامل ہے۔ صہیونی ریاست کے وزیر اعظم نے صاف لفظوں میں کہا ہے کہ وہ اس خطے کو مکمل طور پر تباہ کیے بغیر عسکری کارروائی نہیں روکے گا اور یہ کہ اُس نے اپنی فوج کو حکم دے دیا ہے یہ کارروائی غیر معینہ مدت تک جاری رکھی جائے یہاں تک کہ حماس کے ذریعہ ”اغوا کردہ“ (یاد رہے کہ صہیونی ذرائع ابلاغ ”اغوا کردہ“ کا لفظ استعمال کر کے مسئلے کو غلط رنگ دے رہے ہیں؛ حال آں کہ فلسطینی نوجوانوں نے دو صہیونی فوجیوں کو ہلاک کر کے ایک کو گرفتار کر لیا تھا) فوجی کو رہا نہیں کر لیا جاتا۔ امدادی تنظیموں بالخصوص اقوام متحدہ کے امدادی امور کے رابطہ کار نے، اسرائیل کے بہ جلد اپنے ظلم و ستم اور اندھا دھند ہم باری سے باز نہ آنے کی صورت میں، انتہائی تباہ کن انسانی بحران پیدا ہو جانے کے خطرے سے خبردار کیا ہے۔ یاد رہے کہ اس وقت وہاں یہ خطرہ واقعہ کی شکل اختیار کر چکا ہے۔ فلسطینی نہ صرف لقمے لقمے کو ترس رہے ہیں؛ بل کہ پانی کی بوند بوند کے لیے بے تاب ہیں۔ دواؤں کی نایابی ہے، وسائل زندگی مفقود ہیں، اسپتالوں میں علاج کی کوئی شکل دست یاب نہیں ہے۔ فلسطینی کھلے آسمان کے نیچے پڑے ہیں، شیر خوار بچوں کو دودھ میسر نہیں ہے، نہ صرف بچے کھچے گھروں بل کہ گلیاں، کوچے اور درود یو ارتار کی میں ڈوبے ہوئے ہیں۔ جھلساتی ہوئی دھوپ اُن کی خوراک ہے اور تپتی ہوئی زمین اُن کا بستر اور سانس لینے کے لیے صہیونیوں کے گولہ و بارود میں بسی ہوئی ہوائیں اور دھوئیں کے اٹھتے ہوئے بھیا تک اور ہمہ گیر بگولے اور ساتھ ہی ہر آن سپر آگرنے والے گولے کا خوف، بچوں کے باپ سے

محروم ہو جانے کا اندیشہ، خواتین کے بے یار و مددگار ہو جانے کا کھٹکا اور پوری قوم کو، سر کے تاج کے حیثیت رکھنے والے کسی عظیم قائد کے اچانک شہید ہو جانے کا، ہمہ وقت رگیدتے رہنے والا عفریت نما ڈر۔ سہمی ہوئی فضا، سکڑی ہوئی زندگی، تھما ہوا ماحول، ہر سو وحشت، بچوں کی چیخ و گریہ، بوڑھوں کی آہ، ماؤں کی کراہ، بیواؤں کی زاری، سہاگ لٹی دوشیزاؤں کا نالہ و شیون — فلسطینیوں کو یہ تحفے ہیں جو مل رہے عالمی برداری کی طرف سے، آج سے نہیں عرصہ ساٹھ سال سے۔ ہمیشہ اسرائیل کی وہ چیرہ دستیوں کا شکار رہے اور دنیا کی طرف سے انھیں صرف نا انصافیاں ملیں۔ آج بھی یہی کچھ ہو رہا ہے، طاقت ور صہیونی ریاست کی سُلُح افواج اور امریکی ساخت کے مہلک ہتھیاروں سے لیس لشکرِ جرار انھیں کچل رہا ہے اور وہ کٹ مر رہے ہیں، دنیا تماشا دیکھ رہی ہے، مسلمان و عرب بے بس ہیں، اُن کے حکم راں امریکہ کی کھپتلی ہیں اور امریکہ اُن کے زخموں پر نمک پاشی کر رہا ہے کہ اسرائیل کو اپنے دفاع کا حق ہے؛ کیوں کہ ہاتھی کو، امریکہ کے مطابق، چیونٹی ہمیشہ مسل دیا کرتی ہے!!۔

### فوجی آپریشن کا اصل اور غیر اعلانیہ مقصد:

عالمی ذرائع ابلاغ کا ماننا ہے کہ غزہ پر اسرائیلی حملہ و قبضہ اور فلسطینیوں کے خلاف اسرائیل کی، اپنے قیدی بنائے گئے ایک عدد معمولی فوجی کو آزاد کرانے کے بہانے، زبردست فوجی آپریشن کا اصل اور غیر اعلانیہ مقصد فلسطینی عوام کی ارادہ شکنی ہے اور عالمی رائے عامہ کو یہ باور کرانا ہے کہ فلسطینی مزاحمت کی تحریک در ماندہ اور بے فیض ہو چکی ہے۔ اسرائیل کا اس وقت یہی مقصد ہے، فلسطینی تحریک مزاحمت کے ذریعے ۱۹ سالہ معمولی فوجی کے ”اغوا“ اور قیدی بنا لیے جانے کے واقعے کو، اسرائیل نے اپنی زبردست فوجی کارروائی کے لیے، ڈھال کے طور پر استعمال کیا ہے۔ اس بات کا اعتراف خود صہیونی ذرائع نے بھی کیا ہے، جس نے یہ انکشاف بھی کیا ہے کہ حماس سے وابستہ وزراء، ارکان

پارلیا منٹ اور حماس کے اہم ذمے داروں کی گرفتاری کا پلان اسرائیل نے کئی ہفتہ قبل تیار کر لیا تھا اور اسرائیلی حکومت کے عدالتی مشیر ”مینی مزوز“ نے اس کی منظوری بھی دے دی تھی۔ اسرائیل کی سیکورٹی کی جنرل مشینری کے سربراہ اعلیٰ، صہیونی وزیر اعظم ”ایہود اولمرٹ“ (۱) کے سامنے حماس حکومت کے مطلوبہ قائدین کی فہرست پیش کر کے اُن کی گرفتاری کے تعلق سے توثیق بھی کرائی تھی۔ یہ بات اسرائیلی وزارت عدالت کے ذرائع نے جمعرات: ۲۹ جون ۲۰۰۶ء (۲ جمادی الاخریٰ ۱۴۲۷ھ) کو کہی تھی۔

ذرائع ابلاغ نے یہ بات تو صاف ہی کر دی ہے کہ غزہ پر اسرائیل کی تازہ جارحانہ کارروائی، حماس کے تئیں اُس کی پالیسی کا نتیجہ ہے۔ اسرائیل کی دلی خواہش ہے کہ وہ بہ ہر طور حماس کو ناکام ثابت کر دکھائے اور اُس کو تخت حکومت سے نہ صرف اتار پھینکے؛ بل کہ ہمیشہ کے لیے اُس پر اقتدار کی راہ بند کر دے اور فلسطینی عوام سیاست اور سیکورٹی کے حوالے سے، اُسی کی مرضی پر چلیں۔ اسرائیل کے وزراء اعلیٰ حکام کے بیانات سے اُن کی حماس دشمنی ابلی پڑ رہی ہے اور اُن کے دلوں میں چھپی ہوئی کدورت کا تو حال ہی نہ پوچھیے۔ صہیونی وزیر تعلیم ”یولی تامیر“ نے اپنے دل کی بات اور اپنی حکومت کی ناپاک پالیسی کو ان الفاظ میں عیاں کیا ہے: ”تل ابیب، فلسطینیوں کو اس سچائی کا قائل بنانا چاہتا ہے کہ حماس تحریک اور اسرائیل کے ساتھ اُس کے رویے پر اطمینان کر کے وہ بہت بڑی غلطی کر رہے ہیں۔“ حماس کے خلاف اُس نے، اپنے دل کا غبار نکالتے ہوئے، مزید کہا: ”اگر ہم حماس کو حالیہ مقابلے میں کام یاب ہونے دیتے ہیں، تو یہ ہمارے لیے بڑی بربادی کا اشارہ ہوگا۔ اگر حماس کے شرائط اور اُس کی ”ہدایات“ پر عمل کرتے ہوئے، ہم فلسطینی قیدیوں کو رہا کر دیتے ہیں، تو یہ ہماری بھیانک غلطی ہوگی۔ فلسطینی تحریک مزاحمت کے غبارے سے بچی کھچی ہوا نکال دینے کا یہ آخری نسخہ ہے اور انتہائی کارآمد بھی، جس پر ہم

(۱) یہ شخص ۱۳ اپریل ۲۰۰۶ء کو اسرائیل کا وزیر اعظم بنا تھا اور اس تحریر کے اکتوبر ۲۰۰۷ء میں اردو کتاب کی صورت میں شائع کرنے کے لیے تیار کیے جانے کے وقت بھی اس عہدے پر موجود ہے۔

اس وقت کار بند ہیں۔“

اس سے زیادہ صاف الفاظ میں اور بغیر کسی لاگ لپیٹ کے صہیونی وزیر داخلہ ”رونی بارعون“ نے اپنی حکومت کی ترجمانی ان الفاظ میں کی ہے: ”ہماری موجودہ فوجی کارروائی کا واضح مقصد فلسطینی سیاسی نظام پر اثر انداز ہونا ہے اور عملی طور پر فلسطینی طاقت کے توازن کو یکسر تبدیل کر دینا ہے، نیز فلسطینی راے عامہ کو حماس سے اپنا اعتماد اٹھا لینے پر مجبور کرنا ہے۔“ فلسطینی اعلیٰ جنس مشینری کے سربراہ نے اپنے دل کی بھڑاس نکالنے کے لیے یہ تعبیر استعمال کی: ”ہماری حکومت کے لیے ناگزیر ہے کہ وہ اس پورے خطے میں بھرپور اور ہمہ گیر اسٹریٹجک تبدیلی لائے بغیر، موجودہ عسکری عمل کو روکنے کی نہ سوچے۔“

اسرائیلی افواج کی مجنونانہ کارروائی اور حواس باختہ انداز کی بم باری اور بے گناہ انسانوں کو کچل کے رکھ دینے اور فلسطینیوں کو میسز نہ صرف آب و دانہ؛ بل کہ معمولی سے ذرائع حیات سے یکسر تہی مایہ کر دینے کی سوچی سمجھی اسکیم پر درندگی کے ساتھ عمل کرنے کے رویے کو دیکھ کے، بہ خوبی اندازہ ہو جاتا ہے کہ اسرائیل اسی ہدف کو پالنے کے لیے کوشاں اور بے تاب ہے، جس کی طرف مذکورہ وزرا اور حکام نے اپنے آتشیں الفاظ سے اشارہ کیا ہے۔ عجیب بات یہ ہے کہ صہیونی ریاست نے ماضی کے اپنے لاتعداد نا کام رویوں سے، کوئی سبق نہیں لیا۔ اُس کو بار بار یہ تجربہ ہو چکا ہے کہ سخت جان فلسطینیوں کے خلاف، اُس کی پیہم اور وحشیانہ فوجی کارروائیاں تمام تر تباہیوں کے باوجود، اُن کے نزدیک بے معنی اور بھیج کاگ (Scarecrow) کے برابر بھی ثابت نہ ہو سکی ہیں۔ کم از کم اسرائیل اب تک اپنا یہ مقصد حاصل نہیں کر سکا ہے کہ وہ حماس کو بے اثر کر دے، یا اُس کو صفحہ ہستی سے مٹا ڈالے یا وہ اپنے اندرون، دور دور تک میزائل برسانے سے حماس اور دیگر مزاحمتی تحریک کو، باز رکھ سکے یا یہ کہ مزاحمت کنندہ نوجوان، خوف کا شکار ہو کر مزاحمت کی راہ ترک کر دیں؛ بل کہ اس کے برعکس اسرائیل کے ہر جفا کے بعد اُن کا ”ذوقِ گنہ“ اور بڑھتا رہا ہے اور اُن کے دست و بازو میں اسرائیلی ظلم و بربریت نے ہمیشہ دوچند طاقت پیدا کی ہے اور دشمن کے فرد

فرد کی نیند حرام کر دینے کی اُن کی کارروائی اور پالیسی کو دوام و استحکام ملتا رہا ہے۔

غزہ پٹی پر چڑھائی، نشانہ صرف حماس تک محدود نہیں:

”بارانِ موسمِ گرما“ کے چڑھانے اور غصہ دلانے والے عنوان کے تحت، اسرائیل نے امریکی ساخت کے اپنے زبردست جنگی ساز و سامان کے ساتھ غزہ پٹی پر جو چڑھائی کی، تو اُس کا نشانہ صرف حماس کے مزارِ اجماع کاروں تک محدود نہ رہا؛ بل کہ سارے فلسطینی کسی استثنا کے بغیر، ظلم و ستم کا نشانہ بن رہے ہیں۔ جس کا اعلانیہ مقصد، صرف ایک گمنام اور معمولی سے کم عمر سپاہی (۱۹ سالہ جلعاد شلیط) کی تلاش اور اُس کو حماس کی گرفتاری اور قید سے آزادی دلانا ہے۔ اسرائیل کے حوالے سے، کسی طرح کے اصول و قانون و قرارداد کی پابندی کی بات کرنا بھی اس راقم کے نزدیک ایک قسم کی ”بے اصولی“ ہے۔ اُس نے ہمیشہ ہی عالمی قانون کی دھجی اڑائی ہے؛ ورنہ اگر وہ اصول و ضابطے کی کوئی قوم ہوتی، تو اُس سے یہ بجا طور پر پوچھا جاسکتا تھا کہ کیا صرف ایک معمولی سے سپاہی کی رہائی کے لیے پوری قوم کو سزا دی جاسکتی ہے، اُس کی پوری آبادی کو، آتش و آہن کے ذریعے نشانہ بنانے کا جواز نکل آتا ہے؛ اس کے پورے اسٹرکچر، حکومتی اداروں، رہائشی مکانات، اسکولوں کالجوں یونیورسٹیوں اور زندگی کے سارے وسائل کو تہس نہس کر ڈالنے کی قانونی اجازت میسر آ جاتی ہے؛ اسپتالوں، بجلی گھروں، ایندھن کے ذرائع اور خورد و نوش اور علاج و معالجے کے تمام وسائل کو برباد کر دینے اور بوڑھوں بچوں اور عورتوں کو بے دریغ، تہ تیغ کر دینے کی کھلی چھوٹ مل جاتی ہے؟

اسرائیل کے خمیر میں ہی، لا قانونیت داخل ہے:

لیکن اسرائیل کے خمیر میں ہی بے اصولی اور لا قانونیت داخل ہے۔ اُس کی اساس ہی زور زبردستی اور دوسروں کی زمین پر ناجائز قبضہ پر رکھی گئی ہے۔ عالمی برادری نے، اُس کی

تعمیر ہی ناجائز طور پر کی ہے؛ لہذا اُس کا انگ انگ بے اصولی کی علامت، ظلم کی شناخت، اور قانون و اصول کا تیا پانچہ کرتے رہنے سے عبارت ہے۔ سانپ کی فطرت میں ڈسنا، درندوں کے خمیر میں پھاڑ کھانا داخل ہے۔ اب اگر یہ دونوں اپنا اپنا کام کرتے ہیں، تو اس میں تعجب کی کوئی بات نہیں۔ تعجب تب ہوگا کہ سانپ کا ٹٹا چھوڑ دیں اور درندے درندگی کے عمل سے کنارہ کش ہو جائیں۔ یہودیوں کی پوری تاریخ ہی مکر و فریب، انسانیت دشمنی، قتلِ انبیاء، احکامِ الہی کی صریح اور استہزا آمیز خلاف ورزی سے عبارت ہے۔ انبیاء و رُسل کی زبانوں سے اُن کے لیے لعنت و ملامت کے شدید الفاظ نکلے ہیں۔ وعدہ خلافی میں تو وہ بہ طورِ خاص طاق رہے ہیں؛ اسی لیے اُن پر کسی بھی حوالے سے اعتماد کرنا، یا انسانوں کی کسی بھی نسل و جنس کے لیے اُن کی طرف سے کسی بھلائی کی توقع رکھنا، وقوعِ محال کی امید باندھنا ہے۔

کیا دشمن، اپنے مقاصد میں کام یاب ہو جائے گا؟:

لیکن کیا یہ مکار دشمن، اپنی تازہ عسکری کارروائیوں اور حرب و ضرب اور تخویف و تغذیب کی بھیا نک پالیسی کو بروئے کار لا کر، اپنے مقاصد میں کام یاب ہو جائے گا؟ ہرگز نہیں اور بالکل نہیں۔ وہ فلسطینیوں کے جسموں کو تباہ کر سکتا ہے؛ لیکن اُن کی روحوں کو ناپید نہیں کر سکتا۔ وہ ہر طرح کی ایذا رسانی، عذابِ دہی اور درندگی کا فن کارانہ مظاہرہ کر سکتا ہے، جس پر وہ دنیا کی ساری قوموں میں یکتائی سے ”سرفراز“ ہے؛ لیکن فلسطینیوں کے اُس غیر معمولی ارادے کو مغلوب نہیں کر سکتا، جس کی اُنھوں نے زائد از عرصہ ساٹھ سال سے، سیف و سناں، ضرب و حرب، سخت گیری و تسلط، خانما بربادی و جلا وطنی، بھوک و پیاس، وسائلِ حیات سے یکسر محرومی اور تذلیل و توہین کی ناقابلِ بیان شکلوں کے سایے میں پرورش کی ہے۔ صہیونی دشمن اس خود دار اور عزیمت پیشہ قوم سے امریکی ساخت کے خطرناک اور جدید ترین اسلحوں سے شبانہ روز لڑتا رہا ہے، بوڑھوں جوانوں اور معصوم بچوں کو تہ تیغ کرتا رہا ہے، روز روز اٹھنے والی لاشہ ہائے شہداء فلسطینیوں کے کوچہ و بازار میں



ماتم بپا کیے رہا ہے۔ اُنھیں آب و دانے کے بغیر تڑپا تا رہا ہے۔ سورج کی تپتی ٹکیا نے نہ جانے کتنی بار اور کس کس طرح اُن کے ننگے جسموں سے سایہ حاصل کیا ہے اور موسم سرما کی کپکپاتی، تھر تراتی اور بخ بستہ ہواؤں نے لاتعداد مرتبہ اُن کے تن ہائے برہنہ سے حرارت حاصل کی ہے۔ اُنھوں نے سال ہا سال آسمان کے سائبان تلے گزارے ہیں اور گزارتے جا رہے ہیں۔ اُن گنت مرتبہ فرشِ زمین نے اُن کے جسموں کے بہ راہِ راست لمس کی سعادت حاصل کی ہے اور کرتا جا رہا ہے۔ لیکن ناپاک دشمن فلسطینیوں سے اُن کا وہ ہتھیار نہیں چھین سکا جو ہمیشہ طاقت ور رہتا ہے؛ وہ ہتھیار جو ہر اُس معرکے میں سب سے زیادہ کارگر رہا ہے، جس میں کسی لڑنے والے نے باطل کے خلاف اُس کو استعمال کیا ہے؛ وہ ہتھیار جو معرکہ حیات میں اپنے استعمال کنندہ کے لیے، ہمیشہ فیصلہ کن جیت کا ضامن رہا ہے؛ وہ ہتھیار جس کی تخلیق پر مشرقِ قادر ہے نہ مغرب؛ وہ ہتھیار جس کی ٹکنا لوجی سے سائنس اور کوئی علمِ جدید اب تک واقف ہو سکا ہے نہ آئندہ ہو سکے گا؛ وہ ہتھیار جس کو اسرائیل کے ظلم و بربریت کے سب سے بڑے پشت پناہ اور انتھک مددگار، دہشت گردی کے خالق و برپا کنندہ اور در آمد کنندہ یعنی فرعونِ وقت امریکہ اب تک تیار کر سکا ہے نہ آئندہ کر سکے گا؛ کیوں کہ ربِّ ذوالجلال کو غالباً اُس کی ہدایت — جیسا کہ اُس کے تمام رویوں سے عیاں ہے — منظور نہیں؛ وہ ہتھیار جس کے ”خام مال تک“ دشمن کے کسی مددگار ملک کی رسائی ہوئی ہے نہ ہو سکے گی، یعنی عقیدہٴ راسخ اور ایمانِ غیر متزلزل کا ہتھیار، ناقابلِ تسخیر ارادے اور ناقابلِ شکست عزیمت کا ہتھیار، ہار نہ ماننے والی عزائم اور مورچہ بندی کا ہتھیار؛ ہر موسم، ہر موقع اور ہر طریقے سے دشمن سے لوہا لینے کی ٹھان لینے کا ہتھیار بلاشبہ یہ ہتھیار، صرف اور صرف محمد ﷺ کی امت کے دل میں ڈھلتا ہے، اس کا زبردست اور ہمہ وقت تخلیق کرنے والا کارخانہ صرف قلبِ مسلم ہے۔ نیز اس ہتھیار کا صحیح استعمال صرف موت کی صنعت کے پختہ کار مستریوں یعنی مومنوں کو معلوم ہے۔ کافروں، فاجروں، خدا کے دشمنوں اور اللہ کے دوستوں سے لوہا لینے والے صہیونیوں، صنم پرستوں

اور فرزندِ انِ تیلیٹ اور اُن کے انڈوں و بچوں کو اس ہتھیار کے برتنے کا ہنر معلوم ہے نہ ہو سکے گا۔

صہیونیوں، صلیبیوں اور بت پرستوں کو معلوم نہیں:

صہیونیوں، صلیبیوں، بت پرستوں اور بندگانِ دنیا کو محمد ﷺ کی امت کے فلسفہٴ حیات کا ادراک نہیں۔ وہ نہیں جانتے کہ آپ ﷺ اور آپ کے صحابہؓ کے متوالے زندگانی کی حقیقت کے حوالے سے کیا عقیدہ رکھتے ہیں۔ بیشک سچے مومن کے نزدیک عزیز و لذیذ زندگی وہی ہوتی ہے جو راہِ خدا میں موت کا مزہ چکھ چکی ہوتی ہے یا چکھنے کو بے قرار رہتی ہے۔ مومن کے نزدیک سعادت سے بھری پُری صرف ایک ہی زندگی ہے اور وہ، وہ زندگی ہے جو اعلیٰ کلمۃ اللہ کے لیے شہادت سے سرفراز ہو چکی ہو۔ مومن کے نزدیک شہادت زندگی کا اختتام نہیں بل کہ زندگی جاوید کا نقطہ آغاز ہے۔ مومن کے لیے اُس کا ایمان، اُس کے لیے مخصوص دائمی عزت اور ابدی سرفرازی کا اُسی وقت ضامن ہوتا ہے جب وہ موت و حیات کے خالق کی راہ میں موت کو گلے لگا لیتا ہے۔ مومن کے ایمان کی تکمیل کا سب سے اعلیٰ وارفع طریقہ صنعتِ موت کی سازندگی میں اُس کی چابک دستی ہے۔ صحابہؓ اور اُن کے سچے جانشین و پیروکار اس صنعت کے اعلیٰ درجے کے ماہرین تھے۔ اُن میں بہت بڑی تعداد ایسے لوگوں کی گزری ہے، جن سے موت بُری طرح خوف کھاتی تھی چناں چہ میدانِ جنگ میں کسی تنگ اور سخت موقع پر، موت کو اُن کا سامنا ہو جاتا، تو وہ ہٹکا بٹکا رہ جاتی تھی۔ اُس کو پیش قدمی کام دیتی نہ پس روی۔

فلسطینی کتنے خوش قسمت ہیں کہ انھیں ایمان باللہ کے ساتھ ساتھ ارضِ مبارک فلسطین میں پڑاؤ اور مورچہ بندی کی سعادت نصیب ہے۔ وہ زائد از عرصہ ساٹھ سال سے اجنبی دشمن کے سامنے ڈٹے ہوئے ہیں، جو ارضِ مبارک کے چپے چپے کو ناپاک کیے دے رہا ہے۔ ہاں وہ عرصہ ساٹھ سال سے آفتاب سے سایہ، بھوک سے غذا، بیماری سے دوا،

پیاس سے آسودگی، فرشِ خاک سے بستر، آسمان سے سائبان، محرومیوں سے یافت، عذاب سے راحت، پریشانی سے آرام، خانما بربادی سے گھر، اور جلا وطنی سے وطن حاصل کر رہے ہیں۔ وہ بہادری و جرات کا ایک نیا باب لکھتے رہے ہیں، قربانی کا بے مثال ریکارڈ قائم کرتے رہے ہیں۔ ہر روز ایک خوب صورت تصویر اُن کی قربانیوں کی، لوحِ کائنات پر بنتی اور اپنی شوخی اور خوش رنگی سے، دنیا والوں کو حیرت زدہ کرتی رہی ہے۔ ہر آن اُن کی سیرت کی جگمگاہٹ سے آنکھیں خیرہ ہوتی رہی ہیں۔ اکتسابات کی نئی نئی طرحیں استوار ہوتی رہی ہیں اور کرانا کاتبین، خاکِ مُقَدَّس کی سطحِ جمیل پر رونما ہونے والے واقعات کی، حیرت انگیز ابدی اور حقیقی کہانیاں لکھتے رہے ہیں، یعنی انبیاء، اسراء، معراج اور قبلہ اول کی خاک کی سطح پر ابھرنے والی سچائیوں کی سچی داستان۔

### مسلمان و عرب قائدین، ساحل کے تماشا شائی رہے ہیں:

مسلمان و عرب قائدین عموماً تعاون سے دست کش رہنے اور ساحل کے تماشا شائی بنے رہنے میں عافیت سمجھتے رہے ہیں۔ روشن خیال اور مہذب دنیا فلسطینیوں کے مصائب سے چشم پوشی کا شعار اپنائے رہی ہے، دنیا پر سرداری کے دعوے دار ممالک اور عالم پر حکومت کرنے کا خواب دیکھنے والی خود پسند طاقتیں، عموماً اسرائیل کی ہم نوا رہی ہیں اور یہ دہراتی رہی ہیں کہ اسرائیل کو اپنے دفاع کا حق حاصل ہے۔ یعنی یہ کہ اسرائیل کو ہر طرح کے ظلم کی فلسطینیوں اور بالآخر عرب پڑوسیوں پر مشق کا جواز حاصل ہے؛ لہذا فلسطینی جو تھوڑی بہت مُر اُٹھتے کرتے ہیں، جو اسرائیل کی بربریت سے وہ نسبت بھی نہیں رکھتی جو قطرے کو سمندر سے ہوا کرتی ہے، وہ ان ملکوں اور طاقتوں کے نزدیک کھلی دہشت گردی، ناقابلِ معافی جرم، جنگی کارروائی سے کچل دیے جانے کے لائق بغاوت اور اس بغاوت میں حصہ لینے والے بچے اور جوان، حرفِ غلط کی طرح مٹا دیے جانے کے لائق ہیں۔ اب اگر فلسطینی کراہتے ہیں؛ آہ و بکا کرتے ہیں؛ فلسطینی بچے بلبلا تے ہیں؛ بوڑھے داویلا

کرتے ہیں؛ بیوائیں ماتم کرتی ہیں؛ بے گود ہو جانے والی مائیں خون کے آنسوؤں روتی ہیں؛ یتیم بچے اپنے سہارے کو روتے ہیں؛ ہاتھ پاؤں کھودینے والے عصائے حیات کو ترستے ہیں؛ برباد ہوتی ہوئی زندگی، سمت سفر کی تلاش میں حیران ہے اور آسمان و زمین، بربادیوں کے شاہدِ عدل بن رہے ہیں، تو اسرائیل، امریکہ، برطانیہ اور صہیونیوں کے ہم نواؤں کی بلا سے۔

فلسطینیوں کے خون کی روانی کی آوازیں، سب نے سنی ہیں:

لیکن فلسطینیوں کے خون کی روانی کی آوازیں، آسمانوں نے سنی ہیں، سینہ کیتی نے محفوظ کی ہیں، گوشِ کائنات نے ریکارڈ کی ہیں، بہادرانہ انتفاضے کی داستانِ دراز کے نونہال بچوں اور نوجوانوں کی چھہاٹ کے لیے، ساتوں آسمان کے دروازے بالکل وا ہیں، وہ دروازے جو مظلوم، بیکس، ستم رسیدہ، عذاب گزیدہ، فریادی اور ہر پریشاں حال کی غم زدہ آواز کے لیے کھلے رہے ہیں۔ امریکی اور صہیونی پروپیگنڈے نے، بہت سی آنکھوں کو اندھا، کانوں کو بہرا اور دلوں کو تاریک تو بنا دیا ہے؛ لیکن خدا کا انصاف اپنا کام کرتا رہا ہے اور کرتا رہے گا۔ اُس کی شریعت میں حق کا دفاع، اُس کا مطالبہ، اُس کے لیے مزاحمت اور اُس کے لیے ہتھیار اٹھانا ”دہشت گردی“ ہے نہ ہو سکتی ہے۔ دنیا والے، شریعت خدا کی شریعت کو بدل سکی ہے نہ بدل سکے گی۔

فلسطینیوں کی طرح دنیا کی کسی قوم نے پوری دنیا میں طویل ظلم اور ”کثیر قومی جارحیت کا مزہ کیوں چکھا ہوگا؟ لیکن انھوں نے اپنے زبردست انقلابی جذبے، جہدِ مسلسل اور جہادِ پیہم سے، اپنی عظمت و خودداری کی ایسی شبیہ بنائی ہے جو خوب صورت بھی ہے اور انمول بھی، موہنی بھی ہے اور پیاری بھی۔ صہیونیوں کے ناقابلِ تصوّر ظلم اور اُن کے بھیاںک جنگی جرائم کو فاتحانہ اور اولوالعزمانہ طور پر انگیز کر کے یہ ثابت کر دیا ہے کہ یہ اپنے ایمانی ساخت میں معجز نما ہیں، جس کے سامنے صہیونیوں کا غرور بے جا، اسلام کے خلاف

کینہ پروری اور مسلمانوں سے نہ ختم ہونے والی دشمنی ہمیشہ بے اثر ثابت ہوتی رہی ہے اور جو فلسطینیوں کے ارادے کو شکست دے سکی ہے نہ حق پر جمنے کی، اُن کی صلاحیت کو مکمل ٹر کیا ہے، نہ اصول پروری کے اُن کے رویے میں، اُس سے کوئی فرق واقع ہوا ہے۔

**صرف مُزاحمت کی ترجیح باقی رہ گئی ہے اور بس:**

فلسطینیوں کے پاس عالمی ظلم کے سایے میں صرف مُزاحمت کی ترجیح رہ گئی ہے، جو وہ برہنہ جسموں اور بے ہتھیار ہاتھوں سے کرتے رہے ہیں۔ اُنھیں پتھروں اور کنکروں کے سوا کچھ ہاتھ نہیں آتا، جنھیں وہ وقت کے ابرہہ اور اُس کی افواج پر سنگ و گل کی مانند برسا کر اُن کی زندگی اجیرن کیے رہتے ہیں، وہ کنکر پتھر جو نو نہالانِ فلسطین کے ہاتھوں میں کہنا چاہیے کہ اس طرح گویا ہوتے ہیں جیسے نبی اکرم ﷺ اور آپ کے اصحابؓ کے ہاتھوں میں گویا ہونے والے پتھر۔ پتھروں کے بعد یا اُن کے ساتھ وہ گھریلو ساخت کے نزدیکی مار کے کچھ ”قسام“ نام کے میزائل استعمال کرتے ہیں یا اپنے نو جوانوں کے دست و بازو جن سے وہ اپنی زمین مُقدس اور آبرو کی حرمت کو بچانے کی کوشش کرتے ہیں۔ صہیونیوں کے ہاتھوں اپنے نو جوانوں کی استخواں شکنی، روز روز کی گرفتاریاں، گھراؤ اور ناکہ بندیاں، اپنے آشیانوں کے تنکوں کے اپنی آنکھوں کے سامنے بکھیرے جانے کے عمل، نسل کشی کے آپریشنوں، گھروں اور کوچوں کی تلاشی کی مہمؤں اور اچانک دھر پکڑ کی کارروائیوں سے اُن کا (فلسطینیوں کا) حوصلہ کبھی پست نہیں ہوا اور نہ وہ مایوسی اور نامرادی کے کسی احساس کا شکار ہوئے اور نہ اُنھوں نے ماتم پر اکتفا کرنے کی سوچی؛ بل کہ صہیونیوں کی ستم ایجادیاں ہمیشہ اُن کے دست و بازو کو مضبوط کرتی رہی ہیں اور اپنے ناخنوں سے اپنی کھالوں کو کھجانے کا اُن کا جذبہ مستحکم سے مستحکم ہوا ہے۔ جب کہ نہ صرف نفاق شعار دنیا؛ بل کہ اسلامی اور عربی حکومتوں نے ہمیشہ اُن کی فریاد کو پہنچنے میں آنا کافی کی ہے اور صرف کھوکھلے وعدوں اور بے معنی بڑے بولوں پر اکتفا کیا ہے۔

اپنے ہر رویے سے، زندہ و پابندہ تاریخ رقم کرتے رہنے والی یہ قوم، جس کو سرزمین انبیاء میں پڑاؤ اور محاذ آرائی کی سعادت سے نوازا گیا ہے، آج ایک اور نئی، پابندہ تر، زندہ تر، روشن تر تاریخ رقم کرنے میں لگی ہوئی ہے۔ صہیونیوں کی فیصلہ کن لڑائی اور اُس کے تباہ کن ہتھیاروں کی ہمہ گیر تباہیوں کو معجزانہ ہمت کے ساتھ انگیز کرتی جا رہی ہے، جنہوں نے اس کو صرف اس لیے سبق سکھانے اور اُس سے بری طرح انتقام لینے کی سوچی ہے کہ اُس نے اپنے اختیار کو استعمال کرتے ہوئے، آخری فلسطینی قانون سازیہ کے انتخابات میں حماس کے حق میں ووٹ کیوں دیا؟ حماس کو اقتدار کی کرسی پر کیوں بٹھایا؟ جب کہ وہ اُن کے (صہیونیوں کے) نزدیک اور اُس کے آقا امریکہ کی رائے میں ”دہشت گرد تنظیم“ ہے؛ کیوں کہ عربوں، مسلمانوں، اُن کی زمینوں، اُن کی آبرو، اُن کی جانوں، اُن کے حقوق کا دفاع صہیونیوں اور وہائٹ ہاؤس (یعنی ”بلیک ہاؤس“) کے نزدیک کھلم کھلا دہشت گردی ہے، ہاں مسلمانوں اور عربوں کے سوا، ہر ایک کا دفاع نہ صرف جائز ہے؛ بل کہ ضروری ہے اور واجب العمل ہے!!۔

## اسرائیل کی من مانی:

اسرائیل جب چاہے اور جس طرح چاہے اور جہاں چاہے، فلسطینیوں کو شہید کر سکتا ہے۔ وہ اُن کے خلاف ہر طرح کی فوجی کارروائی کر سکتا ہے۔ فلسطینی مرد و خواتین کے ساتھ درندگی کا عمل کر سکتا ہے، وہ نہ صرف توسیع پسندی پر عمل کر سکتا ہے؛ بل کہ کسی بھی ملک کے اندر دور دور تک جا کے حملہ اور قبضہ کر کے وہاں اپنی کالونیاں بنا سکتا ہے، اُس کو جائز اور ناجائز کی بحث میں پڑنے کی اس لیے ضرورت نہیں کہ اُس کا وجود ہی تمام تر ناجائز ہے۔ اسرائیل کو یہ اختیار اور یہ حق، قوموں اور ملکوں کی تقدیر اپنی مرضی سے رقم کرنے والے سرزور دنیا امریکا اور مغرب و عالمی برادری اور اُس کے نام نہاد عالمی نمائندے ”اقوام متحدہ“ کی طرف سے ملا ہوا ہے، جو بد قسمتی سے پامال شدہ فلسطینی حقوق اور تحقیر و توہین کا شکار اسلامی

عزت کے حوالے سے گونگی، بہری ”تخلیق“ ہوئی ہے، لہذا اسرائیل اگر ظلم کی ساری حدوں کو پار کر جائے، تو کوئی حرج نہیں؛ اس لیے کہ وہ اپنی ذات اور اپنے اکتسابات کا دفاع کر رہا ہے اور اگر فلسطینی جماعتیں اپنا اور فلسطین کا دفاع کریں تو یہ ”دہشت گردی“ ہے؛ کیوں کہ امریکہ اور عالمی برادری نے اُس کو یہ حق کب دیا تھا؟ جب کہ اس دنیا میں دینے اور نہ دینے کے سارے اختیارات امریکہ اور مغرب کو حاصل ہیں!!۔

### اسرائیل کے پودے کی کاشت، سو فی صد ظالمانہ عمل تھا:

اسلامی اور عربی سرزمین کے قلب میں، اسرائیلی پودے کی کاشت ہی سو فی صد ظلم اور نا انصافی کا عمل تھا، جو امریکہ، برطانیہ، مغرب اور عالمی برادری نے انجام دیا، تاریخ انسانیت میں ایسی جارحانہ کارروائی غالباً کبھی نہ ہوئی ہوگی۔ ظاہر ہے کہ امریکہ اور مغربی برادری اپنے اس کھلے ہوئے جارحانہ عمل کو جائز اور حق کے استعمال کا نام دینے اور اس کو صحیح کہتے رہنے اور اس کا اعتقاد رکھنے کے لیے، بہ ذاتِ خود بھی مسلسل جارحیت کا ارتکاب کرتی رہی ہے اور کرتی رہے گی، جس کا کم سے کم درجہ فلسطینیوں کے خلاف، اسرائیل کو جارحانہ کارروائی کے لائق بنانا، اُن کے خلاف اُس کی جارحانہ کارروائیوں کو جائز اور ضروری قرار دینا اور ہر سطح پر اُس کی اخلاقی اور مادی مدد کرنا ہے۔ امریکہ اور مغرب کا رویہ باعثِ تعجب ہے، نہ ہونا چاہیے۔

لیکن ساری دنیا کے لیے — جس میں دوست و دشمن دونوں شامل ہیں — انتہائی حیرانی کی بات، مسلم حکومتوں، قائدین، حکام اور ذمے داروں کی سطح پر، صہیونیوں کی موجودہ کارروائی کے حوالے سے، جو وہ عالمی رائے عامہ اور انسانی ضمیر کو چیلنج کرتے ہوئے کر رہا ہے؛ مکمل خاموشی ہے۔ نفاق پیشہ اور دوہرے معیار پر کاربند عالمی برادری کی، جو غیر مسلموں اور غیر عربوں کو خراش آجانے کی صورت میں دنیا کو تہ و بالا کر کے رکھ دیتی ہے، فلسطینیوں کے خلاف اسرائیل کی جارحیت کے تعلق سے خاموشی سمجھ میں آسکتی ہے؛



کیوں کہ اُس کی یہ خاموشی، قومِ مسلم کے حوالے سے ہے، جو کسی بھی رحمِ دلی اور انصاف کی مستحق نہیں!!۔

لیکن اس جارحیت پر، عالمِ عربی کی خاموشی ہرگز سمجھ میں آنے والی بات نہیں؛ کیوں کہ فلسطین، عالمِ عربی ہی کا تو حصہ ہے، ایسا حصہ جس کو عالمِ عربی سے الگ کیا جاسکتا ہے نہ اس کا تصوّر کیا جاسکتا ہے۔ اسی طرح اُس جارحیت کے خلاف، عالمِ اسلام کی خاموشی بھی لاینحل چیتاں ہے؛ کیوں کہ فلسطین کی آزادی عالمِ اسلام پر بھی اُسی طرح واجب ہے جیسے عالمِ عرب پر؛ اس لیے کہ یہ انبیاء کی زمین ہے، قبلہ اولیٰ کی زمین ہے، اِسرا اور معراج کی زمین ہے اور مسجدِ اقصیٰ کی زمین ہے، جس کے گرد برکت کی خبر خود قرآنِ پاک نے دی ہے۔ مسلمان اور عرب قائدین و حکام کے رویے سے یہ عندیہ ملتا ہے کہ اُنھوں نے فلسطین کے تعلق سے، اپنی ذمّے داری سے یکسر ہاتھ کھینچ لیا ہے اور فلسطینیوں کو ”اصحابِ دار“ ہونے کے گناہ کی سزا اکیلے بھگتنے کو چھوڑ دیا ہے، گویا اُن کا فلسطینی ہونا، ایسا گناہ ہے کہ وہ مسلم اور عرب قائدین کے کسی تعاون کا استحقاق نہیں رکھتے!۔ اب وہ صرف خدا کے رحم و کرم پر ہیں، صرف اُسی کی رحمت اُن کی دادرسی کر رہی ہے اور اُن کا یہ یقین ہی اُن کا ہم نوا اور دم ساز اور قوّت رساں ہے کہ اللہ تعالیٰ مظلوموں کی دیر یا سوری ضرور مدد کرتا ہے۔

## ہر رات کی صبح ضرور ہوتی ہے:

ہر رات کی صبح ضرور ہوتی ہے؛ اِس لیے اسرائیل کے ظلم و بربریت کی شبِ دراز ر صبح بھی طلوع ہو کر رہے گی، فلسطین کی مُقَدَّس زمین کے نازک محاذ پر پڑاؤ ڈالے ہوئے فلسطینی، جو ہر آن ستم کی چکیوں میں پس رہے ہیں اور جن کے سینے زخموں سے چھلنی ہو چکے ہیں، ظلم و جارحیت کی شبِ دیبجور کی صبحِ درخشاں کے طلوع کا یقین کیے ہوئے، اُس کے استقبال کو تیار بیٹھے ہیں۔ اُنھیں خدا کی رحمت سے مایوسی ہے نہ اپنی ذات پر اُن کا اعتماد مجروح ہوا ہے؛ لیکن اُنھیں جہاں انسانوں کی انسانیت سے مایوسی ہوئی ہے، وہیں اُن

عرب اور مسلم قائدین سے بہت دکھ ہوا ہے، جو امریکہ کی پرستش کرتے نہیں تھکتے اور جن کی زبان ہاے حال ”بش“ اُس کے ٹولے اور اُس کی شریک جرم اُس کی انتظامیہ کے افراد کی ”قوتِ الوہیہ“ سے ”اقبال“ سے الفاظ مستعار لے کر یوں مخاطب ہوتی رہتی ہیں:

کبھی اے حقیقتِ ممتنظر! نظر آ لباسِ مجاز میں  
کہ ہزاروں سجدے تڑپ رہے ہیں، مری جبینِ نیاز میں

ہمارے قائدین، صرف امریکہ کے ممنونِ احسان ہیں:

مسلم قائدین و حکمِ راں کے سارے رویوں اور مسلم اُمّہ کے حساس مسئلوں کے تئیں اُن کی پالیسیوں سے متڑخ ہوتا ہے کہ وہ اپنی کرسیوں کے حوالے سے، صرف امریکہ کے ممنونِ احسان ہیں۔ اُنھیں یقین ہے کہ جس وقت امریکہ ہماری طرف سے، اپنی آنکھیں پھیر لے گا ہم کہیں کہ نہ رہ جائیں گے اور ہمارے اقتدار کا سورج ہمیشہ کے لیے غروب ہو جائے گا۔ حکومت و اقتدار آتی جانی ہے، اس کو کبھی دوام نہیں، دنیا کی ساری اشیاء کی طرح یہ بھی فانی ہے، کبھی کسی کے ہاتھ آتی ہے کبھی کسی کے۔ لیکن ہمارے قائدین و حکمِ راں بد قسمتی سے، اس کو دنیا کی مُقَدَّس ترین شے سمجھتے ہیں، جس کے لیے ہر گراں بہا میراث اور جان اور عزت کی قربانی دی جاسکتی ہے؛ اسی لیے اپنے پاؤں تلے کی زمین پر امریکہ اور اسرائیل کے ذریعے قبضہ کر لیے جانے کے باوجود، اُن میں کوئی حرکت پیدا ہوتی ہے نہ اُن کی کوئی رگِ حمیت پھڑکتی ہے اور نہ اُن کے اندر غیرت نام کی کوئی چیز جوش میں آتی ہے، جو دورِ آخر میں شبِ بیدار اور اُمت کے غم خوار بادشاہ فیصل بن عبدالعزیز شہید رحمۃ اللہ علیہ (۱۳۲۳-۱۳۹۵ھ = ۱۹۰۶-۱۹۸۸ء) کے اندر جوش میں آئی تھی، جنھوں نے ۱۳۹۳ھ/

۱۹۷۳ء کی عرب اسرائیل جنگ میں تیل کا ہتھیار استعمال کیا تھا؛ چنانچہ ۲۲ رمضان المبارک ۱۳۹۳ھ مطابق ۲۶ اکتوبر ۱۹۷۳ء کو، امریکہ کو تیل کی ترسیل یکسر روک دی؛ کیوں کہ آج ہی کی طرح اُس وقت بھی امریکہ کھلے عام اسرائیل کے ساتھ فوجی تعاون

کر رہا تھا اور عربوں کے تیل کو، عربوں کے خلاف استعمال کر رہا تھا۔ شاہ فیصلؒ کی تیل کی کامیاب سیاست سے، عالمی پیمانے پر بھونچال آگیا تھا اور امریکہ کی نیند حرام ہو گئی تھی۔ شاہ فیصلؒ کو اپنی دینی غیرت اور قومی حمیت کی قیمت اپنی جان عزیز کی شکل میں ادا کرنی پڑی تھی؛ چنانچہ اُن کے برادر زادے فیصل بن مساعد بن عبدالعزیز نے امریکہ کے گماشتے اور زرخیز غلام کی حیثیت سے ۱۳ ربیع الاول ۱۳۹۵ھ کو شاہ فیصلؒ پر تین وار کیے جب کہ وہ قصر حکومت میں معمول کے مطابق کام کر رہے تھے۔ دین سے عشق کی راہ میں اگر وہ امریکہ سے ہمیشہ کے لیے بہ ظاہر بازی نہ لے سکے، تو اپنا سر کھو کر یہ ثابت کر دیا کہ وہ عصر حاضر کے عمر بن عبدالعزیزؒ (بن مروان بن الحکم اموی قرشی ۶۱-۱۰۱ھ = ۶۸۱-۷۲۰ء) اور صلاح الدین ایوبیؒ (یوسف بن ایوب بن شاذی ۵۳۲-۵۸۹ھ = ۱۱۳۷-۱۱۹۳ء) تھے۔ شاہ فیصلؒ کی زندگی اُمّت کے لیے اکسیر تھی؛ لیکن اُن کی موت سے جو اسوہ عمل قائم ہوا، وہ رہتی دنیا تک نیک خو حکم رانوں اور امت کی عظمت کی بہ حالی کے لیے قربانی دینے والے شاہوں کے لیے تاب ناک اور لائق تقلید رہے گا۔ وہ اُمّت کے دور زوال میں، انتہائی قد آور، حوصلہ مند اور مثالی حکم ران کی حیثیت سے زندہ و پایندہ رہیں گے۔ وہ اس وقت بھی سارے زندہ حکم رانوں سے زیادہ زندہ ہیں اور کل بھی رہیں گے؛ کیوں کہ قربانی کی زندگی، زندگی سے زندہ تر ہوتی ہے۔ کاش ہمارے حکمرانوں کی عقلوں پر بھی یہ حقیقت اس سے پہلے واسکتی کہ کل وہ تہ خاک ہو کر ہمیشہ کے لیے افسانہ ہو جائیں؛ لیکن افسوس کہ اکثر ذرائع ابلاغ کے مطابق، امریکہ نے خلیج کے عربی حکم رانوں کو ترغیب و ترہیب کے ذریعے، مہربان رہنے کا حکم دے دیا ہے، جس پر وہ پوری طرح کار بند ہیں اور کہیں سے ہو کی بھی آواز نہیں آتی۔

طبائع کا تغیر ممکن نہیں:

سانپ اور درندے ڈسنے اور پھاڑ کھانے سے باز نہیں آنے کے؛ کیوں کہ پہاڑوں

کا اپنی جگہ سے ٹلنا آسان ہے؛ لیکن طبائع کا تغیر ممکن نہیں؛ اس لیے سانپوں اور درندوں سے رحم دلی کی تمنا فضول ہے۔ انسانوں، یعنی مسلمانوں کو اپنی ذمے داری کی ادا گی کے لیے آگے آنا چاہیے اور ادا گی کے معیار پر پورا اترنا چاہیے۔ جن جارحیت پیشہ طاقتوں نے اسرائیل کو ناجائز طور پر ہماری زمین میں لایا تھا، وہ ہمارے ساتھ عدل و انصاف کا رویہ اختیار نہیں کرنے کی، ہمیں اُن سے انصاف کی توقع رکھنا گویا آگ سے پانی اور پانی سے آگ کی توقع رکھنا ہے۔ اسرائیل کے ساتھ شروع سے اب تک کیے گئے معاہدوں کی پول کھل چکی ہے، سارے معاہدوں نے مل کر کسی حقیقت کو تبدیل نہیں کیا، عربوں کا اُن سے کوئی بھلا نہ ہوا، فلسطینیوں کو اُن کے طفیل کوئی حق واپس نہیں مل سکا اور اسرائیل کے کسی روئے میں کوئی فرق واقع نہیں ہو سکا؛ اسی لیے حماس اور فلسطین کی دیگر مزاحمتی تحریکوں کا عقیدہ ہے کہ آزادی کی صبح صرف جہاد سے طلوع ہو سکے گی۔ اسرائیل کی عملی مزاحمت ہی اُس کو دیر یا سویر راہِ راست پر لاسکتی ہے؛ لیکن جہاد و مُرُاحمَت کے لیے سینوں میں سچے ایمان کی پرورش اور حق کے لیے اُس سے زیادہ مرٹنے کا جذبہ پر دان چڑھانا ضروری ہے، جتنا کہ باطل پرستوں کو باطل کے لیے مرٹنے کا ہے۔ نیز اس کے لیے اللہ اور اُس کے رسول کے دشمنوں کو خوف زدہ کیے رہنے والی عسکری طاقت کی تیاری ضروری ہے۔ اس طاقت کی تیاری کا حکم رب العالمین نے ہمیں اپنی آخری کتاب میں صاف لفظوں میں دیا ہے۔ یہ بھی واضح ہے کہ امریکہ، اسرائیل، مغرب اور اسلام دشمن عالمی طاقتیں اسلام اور غیر اسلام کی کش مکش کی اس منزل میں ہمیں، مذکورہ طاقت کی تیاری کی راہ نہیں دے سکتیں۔ ہمیں شروع سے ہی اور ہمیشہ ہی اس طاقت کی تیاری میں لگے رہنا چاہیے تھا، بد قسمتی سے ہم نے خوابِ خرگوش میں اپنا وقت گزارا ہے، جب کہ باطل طاقتیں اپنی عسکری طاقتوں کو آخری حد تک ڈیولپ کر چکی ہیں کہ ہمارے لیے اُن کی مُرُاحمَت بھی ممکن نہیں رہی؛ لیکن حالات کتنے مشکل اور ناسازگار ہوں، ہمارے لیے ہاتھ پہ ہاتھ دھرے بیٹھے رہنا جائز نہیں، ہمیں جہد و عمل میں لگے رہنا چاہیے، حکمت اور ہمت سے کام کرتے رہنا

چاہیے اور نتیجے کو خدا کے سپرد کر دینا چاہیے؛ کیوں کہ اللہ کائنات کی ہر طاقت سے زیادہ طاقت ور ہے، کائنات کی کوئی ریاست اُس کی تدبیر کو ناکام نہیں کر سکتی، خواہ وہ سائنس اور ٹکنالوجی کی شاہ کلید کی حامل کیوں نہ ہو۔ امریکہ، برطانیہ، اسرائیل اور نام نہاد اقوام متحدہ کی نام نہاد سلامتی کونسل میں ویٹو پاور کی حامل کوئی بھی طاقت، اللہ پر غالب نہیں آ سکتی۔ ایک چھوٹے سے غیر مسلم اور غریب ملک نے امریکا کو لاکارنے، اُس کی انا کو چیلنج کرنے اور اُس کے ہم آواز وہم عمل مغرب کے نفاق کا نقاب اُتارنے کی جو مثال قائم کی ہے، وہ سارے عربی اور اسلامی ملکوں کے منہ پر طمانچے کی حیثیت رکھتی ہے۔ میری مراد شمالی کوریا سے ہے، جو عالمی معاملات میں حل و عقد کا اختیار رکھنے والے ملکوں کے لیے مسلسل دردِ سری کا باعث بنا ہوا ہے اور اپنی ننھی سی جان کے ساتھ اُس نے ایٹمی میزائلوں کے تجربے کے ساتھ ہی امریکہ سے کہا ہے کہ ہم اپنے دشمن کی چٹھری کا جواب تلوار سے اور اُس کے پستول کا جواب توپ سے دینے کی بہ خوبی صلاحیت رکھتے ہیں۔ شمالی کوریا اپنی ثابت قدمی کی وجہ سے، امریکہ کے گلے کی ہڈی بن چکا ہے (۱)

(۱) شمالی کوریا نے بہت دنوں تک امریکہ کے سامنے سرکشی کے ساتھ ڈٹے رہنے کے بعد بالآخر ۱۳ فروری ۲۰۰۷ء (سہ شنبہ ۲۴ محرم ۱۴۲۸ھ) کو ۶ فریقی معاہدے کے تحت (جس میں شمالی کوریا سمیت جنوبی کوریا، امریکہ، چین، جاپا اور روس نے شرکت کی) اس کے لیے رضا مند ہو گیا کہ وہ ۶۰ دن کے اندر ”یونگ بیون“ میں اپنے اہم نیوکلیائی ٹھکانے کو بند کر دے گا اور اپنے ہاں کے نیوکلیائی پروگراموں کو ترک کرنے کی تصدیق و تفتیش کے لیے اقوام متحدہ کے انسپکٹروں کو اپنے ہاں آنے دے گا، اس کے بدلے میں اُس کو (۵۰۰۰۰) میٹرک ٹن بھاری ایندھن تیل ملے گا۔ نیز غیر ملکی بینکوں میں اس کی جمع پونجی دو کروڑ ۴۰ لاکھ ڈالر میں سے ۸۰ لاکھ سے ایک کروڑ ۲۰ لاکھ ڈالر تک شمالی کوریا کو نکالنے کی امریکہ اور اقوام متحدہ کی طرف سے اُس کو اجازت مل سکے گی۔

۶ مارچ ۲۰۰۷ء (سہ شنبہ ۱۵ صفر ۱۴۲۸ھ) کو عالمی ذرائع ابلاغ نے بتایا کہ گزشتہ نصف صدی سے بھی زیادہ مدت بعد، پہلی مرتبہ شمالی کوریا اور امریکہ کے درمیان سفارتی تعلقات کو معمول پر لانے کے لیے آج نیویارک میں بات چیت ہوئی، جس میں امریکہ کے نائب وزیر خارجہ ”کرسٹوفر ہیل“ اور شمالی کوریا کے نائب وزیر خارجہ ”کم کے گودان“ نے شرکت کی۔ یاد رہے کہ ۲۰۰۲ء میں ہش جونیر (موجودہ امریکی صدر) نے شمالی کوریا کو ”بدی کا محور“ کہا تھا۔ ابھی ۹ اکتوبر ۲۰۰۷ء تک جب یہ سطور اردو کتاب کی شکل میں طباعت کے لیے تیار کی جا رہی ہیں، امریکہ کو الجھائے ہوا ہے اور کسی نہ کسی پیچیدہ موقف کے ذریعے، اُس کے لیے باعثِ تذلیل و تارہتا ہے۔

فلسطینیوں کا خدا اُن کی ضرورت مدد کرے گا؛ کیوں کہ اُس نے مظلوم کی دادرسی کا وعدہ کر رکھا ہے؛ لیکن فلسطینیوں کا خدا، بہ روزِ جزا ہمارا حساب بھی لینے والا ہے اور ہمارے بزدلانہ رویوں، ہماری ناپاک نیتوں، بھائیوں کی مدد سے کنارہ کش رہنے، خاکِ مقدّس کی بازیابی کی راہ میں مرٹنے سے جی چرانے اور سال ہا سال سے توہین و تذلیل کی زندگی گزار رہے مظلوموں کی مظلومیت کو ختم کرنے کے لیے، آگے بڑھنے کی بجائے پیچھے ہٹنے کے ہمارے طرزِ عمل کی سزا ہمیں ضرور دے گا۔ ہمارے رب کا ہم سے مطالبہ ہے کہ ہم اپنے ایمان کے معیار پر پورے اتریں، ہم اپنا ایمانی حصہ، عمل کی شکل میں ادا کریں؛ ورنہ کل قیامت کے دن امریکہ کی ”سفارش“ کام دے گی، نہ اسرائیل کا خوفِ عذرِ مسوع ہوگا نہ عالمی برادری کا نفاق کچھ کام دے سکے گا۔

امریکہ ساری حدوں کو پار کر چکا ہے:

فلسطین کے خلاف، اسرائیل کی حالیہ جارحیت کے تعلق سے امریکہ سارے حدود پار کر چکا ہے۔ ایسا لگتا ہے کہ یہ جنگ بہ راہِ راست امریکہ ہی لڑ رہا ہے اور اُس نے ہر قسم کے لاگ لپیٹ کو یا تکلف کو برطرف کرتے ہوئے نہ صرف یہ کہا ہے کہ اسرائیل کو یہ لڑائی اپنے دفاع کے لیے اُس وقت تک جاری رکھنا چاہیے، جب تک جاری رکھنا وہ ضروری سمجھتا ہو اور یہ کہ حماس کو اپنی ”دہشت گردی“ سے باز آ جانا چاہیے اور اسرائیل کی طرف سے کچھ بھی پائے بغیر، اسرائیلی فوجی کو جو اُس نے پکڑ رکھا ہے چھوڑ دینا چاہیے؛ بل کہ امریکہ نے عملی طور پر، سلامتی کونسل میں ڈھیلے ڈھالے الفاظ میں پیش کردہ اسرائیل کی محض لفظی مذمت

→ مگر یکم نومبر ۲۰۰۷ء (بہ روزِ جمعرات: ۱۹ شوال ۱۴۲۸ھ) جب یہ کتاب طباعت کی تیاری کے لیے لاسٹ ٹچنگ سے گزر رہی تھی ہمارے ہاں کے اردو و انگریزی اخبارات نے رائٹر ایجنسی کے حوالے سے یہ خبر شائع کی کہ امریکی ٹیکنی ماہرین اس ہفتے کے آخر سے شمالی کوریا کا ایک نیوکلیائی ری ایکٹر ختم کرنے کی شروعات کریں گے۔ یہ بات شمالی کوریا کا نیوکلیائی پروگرام ترک کرنے کے سلسلے میں اُس سے بات کرنے والے امریکہ کے خاص ایلچی نے بتائی ہے۔ یہ کام شنبہ: ۳ نومبر ۲۰۰۷ء = ۲۱ شوال ۱۴۲۸ھ سے امریکی ٹیم کے ذریعے شروع کیا جائے گا۔

کی قرارداد کو تنہا ویٹو کر دیا ہے، یعنی ۱۵ ارکان میں سے صرف اُسی نے اس قرارداد کے خلاف ووٹ دیا۔ اسرائیل کی حمایت میں امریکہ ہمیشہ کسی بھی حد تک جاسکتا ہے اور جاتا رہا ہے، اس کے برخلاف ہر معاملے میں امریکہ کی مسلم اور عرب دشمنی عیاں ہوتی رہی ہے اور ہو رہی ہے۔ مسلم حکمرانوں کی بے غیرتی، بل کہ بے دینی اور بے کسی و بے بسی کی سب سے بری مثال ہمیشہ عربی ملک مصر بنا رہا ہے، جو افرادی طاقت، ثقافتی برتری اور فکری صلاحیت کے ساتھ ساتھ عسکری قوت میں بھی مسلم ملکوں کے مابین لائق ذکر حیثیت کا حامل رہا ہے؛ لیکن بد قسمتی سے قومیت عربیہ کے مردِ آہن جمال عبدالناصر (۱۳۳۶-۱۳۹۰ھ = ۱۹۱۸-۱۹۷۰ء) کے وقت سے ہی تغریب، سیکولرزم، بل کہ بے دینی و الحاد کے شکنجے میں جکڑے ہوئے قائدین و حکام نے وہاں حکومت و ریاست کی سمت سفر ایسی تبدیل کر دی ہے کہ وہ اسلام دشمنی، مذہب بیزاری، مغرب زدگی، امریکہ نوازی، سیکولرزم پروری کے تئیں مسلم اور عرب ملکوں کے مابین نمایاں شناخت کا حامل بن گیا ہے۔ جب دینی شعور ہی کم زور پڑ جائے تو دینی غیرت کے فقدان کا ماتم کیوں کیا جائے؟ چنانچہ فلسطینیوں کی مزاحمتی تحریکوں کے صفایا کا سب سے بڑا علم بردار، مسلم ملکوں میں یہی ملک ہے۔ حال آں کہ اس کو یہ معلوم ہی ہوگا کہ مسئلہ فلسطین کے ساتھ کسی بھی نا انصافی کا نتیجہ، مصر کے سب سے پہلا ہدف بننے کی صورت میں رونما ہوگا اور اسرائیل اُس سے نمٹنے کے بعد سب سے پہلے مصر ہی سے نمٹے گا؛ لیکن اس وقت امریکہ مصر کے دین نا آشنا قائدین کے کانوں کو تھپتھپائے جا رہا ہے کہ ”دہن کی طرح سوتے پڑے رہو“ ہم ہیں تو کیا غم ہے؛ لیکن کل سچائی سے پالا پڑنے کے وقت، پتا چل سکے گا کہ غموں کی کتنی ”ترقی یافتہ“ اور ”نئی نئی فصلیں“ امریکہ نے، اُن کے لیے اور بالآخر سارے عربی اور اسلامی ملکوں کے لیے اُگا رکھی ہیں۔

لبنان پر اسرائیل کی بم باری:

میں نے عربی زبان میں ”الداعی“ کے ادارے کے طور پر، یہ سطریں بہ روز منگل:



۱۱ جولائی ۲۰۰۶ء (۱۴ جمادی الاخریٰ ۱۴۲۷ھ) کو لکھنی شروع کی تھیں اور میں نے انہیں بہ روز اتوار: ۱۶ جولائی مطابق ۱۹ جمادی الاخریٰ کو مکمل کیا ہے، اس بیچ میں اسرائیل نے بدھ جمعرات: ۱۲-۱۳ جولائی کی درمیانی شب (مطابق ۱۵-۱۶ جمادی الاخریٰ) سے پڑوسی عربی ملک لبنان پر خشکی و تری اور فضا سے حملہ کر کے، شبانہ روز بم باری اور میزائلوں کی بارش برسا کر سیکڑوں انسانوں کو ہلاک کر دیا ہے اور پورے ملک کو کھنڈر میں تبدیل کر کے ایسا بنا دیا ہے کہ دسیوں برس میں اب لبنان شاید ہی اپنی اصلی حالت پر آ سکے۔ سڑکوں، پلوں، بجلی گھروں، مواصلات کے ذرائع، ٹیلی وژن اسٹیشن، ریڈیو اسٹیشن، موبائل ٹاوروں، تیل کے ذخائر، اسکولوں، بازاروں، شہروں، دیہاتوں، اہم عمارتوں، حتیٰ کہ عام لوگوں کی رہائش گاہوں کو یکسر تباہ کر دیا گیا ہے، لاکھوں انسان بے گھر ہو گئے ہیں اور پڑوسی ملکوں کی طرف جان بچانے کو بھاگ رہے ہیں؛ لیکن آمد و رفت کے ذرائع ناپید ہیں، سڑکیں تباہ ہو چکی ہیں، ہر جگہ بڑے بڑے گڈھے بن گئے ہیں؛ اس لیے بھاگنا بھی آسان نہیں۔ سخت انسانی بحران پیدا ہو چکا ہے۔ اسرائیل فضائی اور زمینی دونوں قسم کی جنگیں لڑ رہا ہے۔ بہانہ حزب اللہ کے ٹھکانوں کو تباہ کرنا اور اُس کی عسکری طاقت کو کچلنا ہے؛ لیکن تباہ پورے ملک کو اور پریشان سارے شہریوں کو کیا جا رہا ہے اور بلا استثنا لوگوں کو پرندوں کی طرح شکار کیا جا رہا ہے۔ امریکہ، اسرائیل کو عسکری اور مالی و اخلاقی مدد دورانِ جنگ بھی دے رہا ہے اور ڈنکے کی چوٹ پر، حال آں کہ کوئی اور ملک کسی برسرِ پیکار ملک کو کھلے عام کیا چھپے طور پر بھی ذرا سی مدد دیتا، تو امریکہ آسمان و زمین ایک کر دیتا؛ لیکن وہی جس کی لاشی اُس کی بھینس والی بات ہے۔ پہلے لاشی حاصل کیجیے بھینس یقیناً آپ کو مل جایا کرے گی۔ کاش یہ سادہ سی بات ہمارے عیاش عرب حکمرانوں اور غلام صفت مسلم قائدین کو بھی سمجھ میں آ جاتی۔

فتح تحریک کے زعمما کا موقف، حیرت ناک:

سب سے زیادہ حیرت کی بات ”فتح“ تحریک سے وابستہ زعمما کا موقف ہے، جو کہا

جاتا ہے کہ بہ باطن حالیہ جارحیت کے حوالے سے اور غزہ پر فوج کشی کے تعلق سے حماس کی مخالفت میں اسرائیل کے ساتھ ہیں؛ چنانچہ حماس کے زعماء اور کارکنوں کی شہادت اور گرفتاری کے تئیں انھوں نے کوئی مدافعانہ رول ادا نہیں کیا؛ بل کہ مخالفانہ رویہ ہی اپنایا؛ کیوں کہ اُن کے نزدیک حکومت و اقتدار قومی غیرت اور برادرانہ حمیت سے افضل ہے۔ اسرائیل کی کارروائی کے نتیجے میں اگر حماس والے اقتدار سے بے دخل ہو جاتے ہیں اور ان کی قانونی اور منتخبہ حکومت ختم ہو جاتی ہے تو ”فتح“ والوں کے وارے نیارے ہو جائیں گے اور انھیں اقتدار پر قبضہ جمانے کا موقع مل جائے گا؛ اس لیے اُن کی دلی خواہش ہے کہ حماس کا ہمیشہ کے لیے ہی صفایا ہو جائے؛ تاکہ وہ مسئلہ فلسطین کو اُسی رخ پر دوبارہ ڈال سکیں، جس میں فلسطین اور فلسطینیوں کا سراسر نقصان اور اسرائیل کا فائدہ ہی فائدہ ہے؛ کیوں کہ اُس رخ کا سیدھا مطلب ہے امریکہ اور اسرائیل کی ساری من مانیوں کو تسلیم کر لینا اور ایسی راہ پر چل پڑنا، جس کا دیرپا نتیجہ مسلمانوں کے حق میں انتہائی خطرناک؛ بل کہ موت اور خودکشی کے مترادف ہوگا؛ کیوں کہ اس طرح نہ صرف فلسطینیوں کی ساری قربانیاں رائگاں جائیں گی؛ بل کہ مسئلہ فلسطین کوئی مسئلہ ہی نہ رہ جائے گا۔ درحقیقت دینی شعور اور اُس سے محرومی میں یہی مابہ الامتیاز ہے جو حماس اور فتح کے درمیان پایا جاتا ہے؛ اسی لیے تو فتح والے اکثر زعماء و قائدین، امریکہ اور اسرائیل کے لیے بھی پسند کی چیز ہیں۔ جب دشمن کسی کو چاہے، تو سمجھ لیجیے کہ دال میں ضرور کچھ کالا ہے۔

بہ ہر کیف قضیہ فلسطین، اس وقت خطرناک تاریخی موڑ پہ ہے۔ یوں محسوس ہوتا کہ امریکہ کی قیادت میں ہر ملک، قوم اور خطے کی طرح فلسطین سے بھی دینی شناخت اور شعور کی حامل جماعت و افراد کو ”دہشت گردی“ کی خود ساختہ اصطلاح کے تحت محکوم کر دینے کی پلاننگ کو بروئے کار لانے کا عمل، اپنے آخری انجام تک جاری رکھنے کی سوچ کے ہی، اسرائیل نے غزہ اور حماس پر اور دوسری طرف لبنان پر زبردست جنگ مسلط کر دی ہے جو ہنوز شدت و قوت کے ساتھ جاری ہے۔ اب یہ آنے والے دن ہی بتائیں گے کہ فلسطینی

قوم جس نے جہاد اور سرفروشی کی روشن ترین تاریخ رقم کی ہے، وہ مزید سرفروشی اور قربانی کے عزم بے پناہ کے ساتھ مُعَرَّزَانِہ مُرَاحِمَہ اور جہاد کی راہ پر برقرار رہنا پسند کرتی ہے، جو بالیقین، حق خود اختیاری کے حصول، یقینی آزادی، فیصلہ کن فتح، غصب کردہ اراضی کی بازیابی اور چھینے ہوئے حقوق کی یافت کی سیدھی، صحیح اور یقینی راہ ہے؛ یا وہ قضیہ فلسطین کی سیکولرزم کاری، بالآخر اُس کو ہار جانے، دشمن کے سامنے از خود شکست کھا جانے اور اجتماعی خودکشی اور قومی موت کی راہ پر جا پڑتی ہے۔ جو کچھ ہوگا وہ خدا کی مَشِیَّت ہوگی۔ وہ فَعَّالٌ لِّمَا يُرِيدُ ہے، کوئی اُس کی راہ روک نہیں سکتا ”اور اللہ اپنے معاملے پر غالب رہتا ہے؛ لیکن اکثر لوگ نہیں جانتے“۔ (سورہ یوسف / آیت ۲۱)



## لبنان کی حالیہ جنگ جس میں اسرائیل نے منہ کی کھائی اور امریکہ اور اُس کے حلیف عربی حکم راں دونوں ننگے ہو گئے (۵)

لبنان کے خلاف اسرائیل کی جنگ<sup>(۱)</sup> سیر دست، سلامتی کونسل کی قرارداد (۱۷۰۱) کے بہ موجب بند تو ہو گئی ہے، لیکن یہ جنگ بندی کتنی پایدار ثابت ہوگی؟ اس کو آنے والا دن ہی بتائے گا۔ مختلف حیلہ و حجت سے اسرائیل کی طرف سے ”دھول دھپے“ کا سلسلہ جاری ہے؛ کیوں کہ شرافت، وضع داری اور پابندی عہد اُس کی فطرت کے خلاف ہے۔ جنگ بندی کے فوراً بعد حزب اللہ اور اسرائیل دونوں ہی نے اپنی اپنی فتح کا نہ صرف دعویٰ کیا ہے؛ بل کہ جشن بھی منایا ہے اور شہنائی بھی بجائی ہے۔ اس میں تو کوئی شک نہیں ہے کہ افرادی اور مالی اعتبار سے حزب اللہ کو ناقابلِ تلافی نقصان پہنچا ہے اور جنوبی لبنان بہ طورِ خاص اور سارا لبنان بہ طورِ عام، جس طرح تباہ کر دیا گیا ہے، وہ اسرائیل کی ننگی جارحیت، جنگی جرائم کے ارتکاب اور وحشت و بربریت کا منہ بولتا ثبوت ہے۔ اسرائیل نے ۳۳ روز تک اُس کی اینٹ سے اینٹ بجائی ہے اور سارے شہری ٹھکانوں، رہائشی مکانوں، سڑکوں، بجلی گھروں، تیل کی ذخیرہ گاہوں، حکومتی اداروں، حتیٰ کہ اقوام متحدہ کے ملازمین کی اقامت گاہوں کو اس طرح نشانہ بنایا ہے کہ دنیا کے سارے مبصرین کو اسرائیل کی بربریت کا یقین ہو گیا ہے۔

(۵) تحریر در اردو بہ راہ راست ۱۲ بجے یوم جمعہ ۱۳۲۷/۷/۳۰ = ۲۰۰۶/۸/۲۵ء

(۱) یہ جنگ، اسرائیل نے ۱۲-۱۳ جولائی ۲۰۰۶ء (مطابق ۱۵-۱۶ جمادی الاخریٰ ۱۴۲۷ھ) کی درمیانی شب میں چھیڑی تھی اور ۱۳ اگست ۲۰۰۶ء (مطابق ۱۹ رجب ۱۴۲۷ھ) کو ہندوستانی وقت کے مطابق ۱۰ بج کر ۳۰ منٹ پر موقوف ہوئی۔

## اسرائیل کو سب سے بڑی پسپائی کا سامنا:

لیکن سیاسی اور اخلاقی سطح پر — ہرچند کہ اسرائیل کو اخلاق اور اُس کے مُشتقات سے کیا لینا دینا ہے — اسرائیل کو اپنے وجود کے وقت سے اب تک کی سب سے بڑی پسپائی کا سامنا ہوا ہے۔ جب کہ حزب اللہ کی مقبولیت میں بے پناہ اضافہ ہوا ہے اور سیاسی سطح پر تو اُس نے ”فتح مبین“ حاصل کر لی ہے۔ لبنان پر حملے سے اسرائیل کے اگر یہ مقاصد تھے کہ وہ لبنان کو بہت سارا جانی و مالی نقصان پہنچا دے، تو اس میں وہ یقیناً کام یاب رہا ہے؛ لیکن اگر اُس کا مقصد اپنے دونوں قیدی فوجیوں کو چھڑانا، حزب اللہ سے ہمیشہ کے لیے گلو خلاصی اور اُس کی بیخ کنی کرنا، سیکورٹی کے حوالے سے صورت حال کو یقینی بنانا اور حزب اللہ کے میزائل سے بے خوف ہونا تھا؛ تو وہ ان مقاصد میں بری طرح نامراد رہا ہے اور اُس کا ہر سطح پر بھرم جاتا رہا ہے۔ اُس کے دونوں فوجی ہنوز قید میں ہیں اور اُس کی تخلص کے لیے، اب بعد از جنگ مذاکرات کے لیے رضا مند ہو گیا ہے، جب کہ جنگ کے ذریعے اپنی ساکھ گنوانے سے پہلے، مذاکرات سے بالکل انکاری تھا۔ فضائی اور زمینی جنگ کے باوجود، حزب اللہ کو جو باقاعدہ اور اُس کی طرح کے جدید ترین ہتھیاروں سے لیس فوج نہیں رکھتی، مکمل طور پر کچلنے میں اپنی ناکامی اور زمینی جنگ کے دوران بہت بڑے خسارے سے دوچار ہونے کی وجہ سے، وہ اندرونی انتشار اور سیاسی قیادتوں اور عوام کے بڑے طبقے کے مابین چیمپی گونیوں کا شکار ہے اور خطرہ ہے کہ اسرائیل میں بڑے پیمانے پر سیاسی اتھل پتھل نہ شروع ہو جائے۔ جنگ لڑنے کے طریقے، فوجیوں کی کارکردگی، فوجی قیادت کی ناہنرمندی پر سوالات اٹھ رہے ہیں اور افراتفری کا ماحول بن گیا ہے، جس کی وجہ سے وزیراعظم ”اولمرٹ“ کی حکومت مخمضے میں پڑ گئی ہے۔ اسرائیل کی قابل لحاظ اکثریت، یہی مانتی ہے کہ لبنان کی جنگ میں اسرائیل کی پسپائی ہوئی ہے اور اُس نے کچھ بھی پایا نہیں ہے؛ بل کہ صرف کھویا ہے اور سب سے بڑا دھچکا اُس کی ساکھ کو لگا ہے، اُس کا عسکری بھرم جانا

رہا ہے؛ کیوں کہ ”غیر منظم“ ملیشیا نے اُس کی باقاعدہ اور جدید ترین ہتھیار سے مسلح افواج کو ۳۴ دنوں تک الجھائے رکھا اور اُس سے اُس کی کمر توڑی نہ جاسکی؟!۔

اسرائیلی افواج کی طرح اُس کے ایٹمی جینس کے نظام کا بھرم بھی ختم ہو گیا ہے، جس کو امریکہ کی ”سی آئی اے“ کی پشت پناہی اور دائمی مدد حاصل رہتی ہے۔ حزب اللہ والوں نے اسرائیل کے دو فوجیوں کو جنوبی لبنان سے پکڑ لیا اور نہ صرف یہ کہ پکڑے جانے سے قبل اُس کو اس کی بھنک نہ لگ سکی؛ بل کہ لڑائی کے دوران اور تاحال اُس کو پکڑ کے رکھے جانے کی جگہ کا پتہ نہ چل سکا۔ اسی طرح حزب اللہ کی فوجی طاقت، لڑنے کی صلاحیت، اُس کے میزائل کی کمین گاہوں، حزب اللہ کے قائدین، اس کے لڑاکوؤں، بھوت کی طرح نظر نہ آنے والی؛ لیکن حقیقت بن کر اسرائیل کی مسلح افواج، اس کے ٹینکوں، فوجی گاڑیوں، عسکری آلات پر ٹوٹ پڑنے والی ”سحر کار فوجوں“ نیز حزب اللہ کے لڑنے کے طریقوں وغیرہ کی اسرائیل کے سراغ رساں اداروں کو آخر آخر تک ہوا نہ لگ سکی۔ اسرائیل نے بہت سی عمارتوں، ٹاوروں اور ذرائع ابلاغ کے نظاموں کو یہ سمجھ کے تہس نہس کر دیا کہ یہ حزب اللہ کے ٹیلی وژن اسٹیشن ہیں؛ لیکن حزب اللہ کا ٹیلی وژن نظام، اس کے باوجود ہمہ وقت محو عمل رہا اگر کسی وقت اُس کی نشریات کچھ وقتوں کے لیے، خلل پذیر ہوئیں تو فوراً تھوڑی دیر بعد مصروف کار ہو گئیں۔

سچائیاں، طشت از بام ہو گئیں:

پہلے تو اسرائیل نے اپنی ”فتح“ کے شادیاں بچائے اور دنیا کی آنکھوں میں دھول جھونکنے کی کوشش کی؛ لیکن جب سچائیاں طشت از بام ہو گئیں، تو کھلے لفظوں میں اپنی ناکامی کا اعتراف کرنا پڑا؛ کیوں کہ اب زبردستی کی پردہ پوشی، مزید باعث رسوائی ہوتی؛ چنانچہ جمعرات - جمعہ: ۲۴-۲۵ اگست ۲۰۰۶ء (۲۹-۳۰ رجب ۱۴۲۷ھ) کی شب میں ۸/۱ سے ۹/۱ بجے کی اردو سروس میں بی بی سی لندن نے کہا کہ اسرائیلی افواج کے

چیف آف اسٹاف نے، صاف صاف یہ اقرار کیا ہے کہ لبنان کی جنگ، اسرائیل کی ناکامی پر منبج ہوئی ہے اور اب وقت آگیا ہے کہ افواج کے بہت سے اہل کار کی عدم کارکردگی، تعلیمات عدولی اور تال میل کی کمی کا مکمل طور پر جائزہ لے کر، قصور واروں کو قرار واقعی سزا دی جائے اور عسکری ادارے کی جگہ ہنسائی کا سبب بننے والوں کے خلاف، عبرت ناک تادیبی کارروائی کی جائے۔ جمعہ - سنیچر: ۲۵-۲۶ اگست کی رات میں ۱۸ سے ۱۹ بجے کی اردو سروس میں بی بی سی لندن نے بتایا کہ ۶۷٪ اسرائیلی عوام وزیراعظم، وزیر دفاع اور فوج کے اعلیٰ عہدے داروں کے استعفیے کا مطالبہ کر رہے ہیں۔

### امریکہ کو بھی ناکامی کا منہ دیکھنا پڑا:

دیکھا جائے تو سفارتی سطح پر بھی نہ صرف اسرائیل؛ بل کہ لبنان کے خلاف حالیہ جنگ (جو ۱۲-۱۳ جولائی کی بیچ کی رات سے ۱۳ اگست ۲۰۰۶ء کو ہندوستانی وقت کے مطابق ۱۰:۳۰ بجے صبح تک جاری رہی) کے منصوبہ ساز و جنگ باز، یعنی امریکہ کو ناکامی کا منہ دیکھنا پڑا ہے کہ ان دونوں کی خواہش، کوشش اور دھونس کے باوجود، سلامتی کونسل کی جنگ بندی کے تعلق سے حالیہ قرارداد (۱۷۰۱) میں حزب اللہ کو غیر مسلح کیے جانے کے لیے، ٹائم ٹیبل وضع کر دیے جانے کی مانگ پوری نہ کی جاسکی۔ اسی طرح ابلاغی سطح پر بھی عالمی ذرائع ابلاغ کے لیے، یہ ممکن نہ ہو سکا کہ اسرائیل اور امریکہ کی لبنان کے خلاف کھلی جارحیت کو، اُن کی مرضی کے مطابق کورتج کر سکے؛ بل کہ ذرائع ابلاغ نے بڑی حد تک سچائی کو اجاگر کرنے کی کوشش کی، جس کا نتیجہ یہ ہوا کہ خود اسرائیلی اخبارات اور میڈیا بھی لبنان نیز غزہ میں بے گناہ شہریوں اور معصوم بچوں اور نائتواں خواتین کے قتل عام کی کھلی مذمت کیے بغیر نہ رہ سکے؛ بل کہ اسرائیل کے عوام کی ایک تعداد نے، فلسطین اور لبنان میں اسرائیل کی انسانیت سوز عسکری کارروائی کے خلاف، احتجاج اور مظاہرہ کیا اور نعرہ لگایا کہ انسانوں کو زندہ رہنے دو کہ یہ اُن کا حق ہے۔



## لبنان کی جنگ کا مثبت پہلو:

لبنان کی جنگ کا سب سے زیادہ اہم اور مثبت پہلو یہ ہے کہ اس سے کھل کر یہ بات سامنے آگئی ہے کہ مشرق وسطیٰ میں بالخصوص اور سارے عالم اسلام میں بالعموم، سارے بحرانوں کی جڑ امریکہ ہے۔ امریکہ نے اس سے قبل دگر معاملات میں ”نقاب پوشی“ اور پردہ کے پیچھے سے رسی ہلانے کی جو حکمت عملی اپنا رکھی تھی، اس جنگ میں اُس نے ”تکلف برطرف“ کی تھیوری پر عمل کیا ہے اور کسی ابہام کے بغیر، قول، فعل اور اُس کی ساری شکلوں کے ذریعے، اسرائیل کی مدد کی ہے اور صاف لفظوں میں بش نے یہ بتا دیا ہے کہ وہ اسرائیل کی مدد میں کسی بھی حد کو پار کر سکتے ہیں۔

چنانچہ جنگ کے دوران بش نے اسرائیل کو وسیع تر تباہی کے کلسٹر بموں کی کئی کھیپ، امریکہ سے بہ راہ برطانیہ بھجوائی اور ساری دنیا کو بتا کے دیگر اسلحے اسرائیل کو بھیجے گئے؛ تاکہ لبنان کو اچھی طرح تباہ اور لبنانیوں کو زیادہ سے زیادہ تعداد میں قتل کیا جاسکے اور یہ کہتے رہے کہ لبنان کی ساری تباہی کی ذمے دار، حزب اللہ ہے کہ اُس نے اسرائیل کے دو فوجیوں کو گرفتار کر کے اسرائیل کو مشتعل کیا! گویا صرف دو اسرائیلی فوجی اتنے قیمتی ہیں کہ اُن کے لیے سارے لبنان، سارے لبنانی اور ساڑھے تین ارب ڈالر کے اسٹرکچر کو تباہ کیا جاسکتا ہے۔ حال آں کہ دونوں فوجیوں کی گرفتاری تو جنگ چھیڑ دینے کا ایک بہانہ تھی؛ ورنہ اس جنگ کی پلاننگ اسرائیل اور امریکہ بہت پہلے کر چکے تھے۔ جیسا کہ ”نیویارک ٹائمز“ امریکی روزنامہ کے کالم نگار ”سیمار ہیرش“ نے اخبار کے ایک شمارے میں یہ بات لکھی ہے جو ۱۳/۸/۲۰۰۶ء (یک شنبہ: ۱۸/رجب ۱۴۲۷ھ) کو انٹرنٹ پر شائع ہوا۔ بے حیائی، ڈھٹائی، شوخی اور شرپسندی میں امریکہ اور اُس کی انتظامیہ کے اہل کاروں سے کون لوہا لے سکتا ہے؟ چنانچہ عین لڑائی کی شدت کے دوران جب لبنانی خاک و خون میں تڑپ رہے تھے، لبنانیوں اور عربوں کے زخموں پر، امریکہ کی

وزیر خارجہ ”کونڈولیزا رائیس“ نے یہ کہہ کر نمک پاشی کی کہ اس جنگ کے نتیجے میں ایک نیا ”مشرق وسطیٰ“ معرض وجود میں آیا چاہتا ہے، جو بڑی خوش آئند بات ہے!۔ مذکورہ اخبار کے کالم نگار نے یہ بھی کہا ہے کہ بش اور اُس کے نائب ڈگ چینی نے اس جنگ کی پلاننگ یہ سمجھ کے کی تھی کہ اس سے امریکہ کے مفاد کے تئیں، ایران کے خلاف حفاظتی اور ”پیش بندی“ کے حملے کی راہ ہم وار ہوگی، جس سے بالآخر اُس کے ایٹمی پروگرام کو تباہ کیا جاسکے گا۔ کالم نگار نے مزید کہا ہے کہ امریکہ نے اسرائیل پر، لبنان پر حملے کے لیے اس لیے بھی دباؤ ڈالا تھا کہ اس جنگ سے حزب اللہ کے میزائل تباہ ہو جاتے ہیں، تو کل اگر امریکہ ایران پر حملہ کرتا ہے تو ان میزائلوں سے وہ محفوظ رہے گا اور اسرائیل یا امریکہ کے دیگر حلفا بھی بے خوف رہیں گے۔ امریکہ کا ایک بڑا نقصان موجودہ جنگ میں یہ ہوا ہے کہ اُس کے وہ کارندے اور ایجنٹ جو عالم عربی میں وہاں کے حکم ران کی حیثیت سے اُس کے زرخیز غلام کی طرح کام کرتے ہیں اور امریکہ کے ہاتھوں ”گلیم بوذرودلق اولیس وچادریز ہرا“ کو بیچ دینے کو تیار بل کہ بے تاب بیٹھے رہتے ہیں، وہ اپنے عوام کے زبردست دباؤ کے تحت، ایسے بے نقاب ہوئے ہیں کہ اُن کے لیے امریکہ کی وفاداری کے تقاضوں کو پورا کرنا اور عوام کو مطمئن رکھنا آئندہ مرحلوں میں بڑا مشکل ہوگا۔ یہ کہنا سچ ہوگا کہ اس جنگ سے، صرف امریکہ ہی ننگا نہیں ہوا ہے؛ بل کہ اُس کے کارندے بھی اس طرح ننگے ہو گئے ہیں کہ اُن کے جسم پر کوئی چیتھڑا بھی نہیں رہ گیا ہے، جس سے ماضی میں کم از کم اپنا منہ چھپا لیا کرتے تھے۔

### امریکہ کے منہ پر طمانچہ:

امریکہ پر سب سے بڑا طمانچہ، خود اسرائیل کے پڑھے لکھے قابل لحاظ طبقے کی طرف سے رسید ہوا ہے، جس سے امریکہ کو یہ تک کہنے کا جواز پیدا ہو گیا ہے کہ ”مرے تھے جس کے لیے وہ رہے وضو کرتے“ چنانچہ اسرائیلی اخبارات نے بہت سے تجزیہ نگاروں

اور مُبصرین کی آرائش کی ہیں جن کا خلاصہ یہ ہے کہ امریکہ کی اب یہ کوشش ہے، ہمیں یعنی اسرائیل والوں کو عربی و اسلامی دنیا کے ساتھ، مذہبی جنگ میں پھنسائے رہے اور یہ کہ امریکہ کو عالم عرب سے نمٹنے کی حکمت عملی کے حوالے سے، عاری از عقل و درایت سمجھنا چاہیے اور اُس کے مشورے پر عمل کرنے میں، اسرائیل کو اپنی سوجھ بوجھ سے کام لینا ہوگا۔ حزب اللہ سے قیدیوں کی تخلیص کے تعلق سے، صرف مذاکرات ہی کارگر ہو سکتے تھے، جن پر بعد از تباہیِ بسیار، اسرائیل کا رہندہ ہونے کی سوچ رہا ہے، کاش اسرائیل کو یہ عقل پہلے آگئی ہوتی اور امریکہ کے بہکاوے میں وہ نہ آیا ہوتا، تو بے آبروئی کے وہ دن دیکھنے نہ پڑتے جو دیکھنے پڑے۔ یہ اور اس طرح کی آراء، اسرائیل کے ”ہا آرتس“ روزنامے میں کثرت سے شائع ہوئی ہیں۔ ظاہر ہے کہ امریکہ کے لیے، یہ بڑے دکھ کی بات ہے کہ جس کے لیے رونا آئے، وہی کہے کہ سمع خراشی کیوں کرتے ہو؟۔ یقیناً ہر خسارہ خیز جنگوں کے بعد ہارا ہوا فریق، احساسِ ناکامی کو کم کرنے کے لیے، نقصانات کی ذمہ داری، دوسروں کے سر ڈالنے کی کوشش کرتا ہے؛ لیکن امریکہ کو لبنان کے خلاف موجودہ جنگ سے جو زخم لگا ہے، اُس کا لہو، وہ تادیر چاٹتا رہے گا۔

اس جنگ سے عالم عربی کی حکومتوں کو۔ اگر وہ سبق لینے کی پوزیشن میں ہیں۔ یہ سبق ضرور ملا ہے کہ جب جان پر کھیلنے کی سوچنے والی مٹھی بھر جماعت تقریباً نہتے ہونے کی صورت میں، اسرائیل جیسی ”افسانوی“ عسکری طاقت کو زائد از ایک ماہ تک چھٹی کا دودھ یاد دلا سکتی ہے، تو باقاعدہ افواج و ہتھیار والی یہ حکومتیں جو اُس کے چاروں طرف کنگن کی طرح ہیں، اگر سچی نیت، پکے ارادے، غیرتِ اسلامی، حمیتِ ایمانی، جذبہِ قومی اور نخوتِ عربی کے ساتھ، اسرائیل کا مقابلہ کریں، تو امریکہ کو بھی چھٹی کا دودھ یاد آ سکتا ہے، نہ کہ صرف اسرائیل کو؛ لیکن امریکہ کی یہ کام یابی ہے کہ اُس نے عربوں کو اپنے حلیفوں اور حریفوں میں بانٹ کے، اُن کی صفوں کو کم زور کیا ہوا ہے، لیکن اس دفعہ یہ ہوا ہے کہ حلیف و حریف کی تقسیم کا توازن شکست و ریخت سے دو چار ہوا ہے۔ خدا کرے یہ صورت حال

پایدار ثابت ہو؛ تا کہ امریکہ کو کبھی تو سمجھ میں آئے کہ وہ کائنات کا ریت اعلیٰ نہیں؛ بل کہ اس کا اصل مالک کوئی اور ہے؛ اسی لیے اس کائنات کا ہر کام ہمیشہ اُس کی مرضی کے موافق نہیں ہو پاتا؛ بل کہ بہت سی دفعہ اُس کو منہ کی کھانی پڑتی ہے۔



# فلسطین میں مزاحمت کاروں اور تعلقات کو معمول پر لانے کے لیے کوشاں رہنے والوں کے درمیان مابہ الامتیاز (۵)

ارضِ فلسطین کے غزہ علاقے میں فلسطینیوں کی خانہ جنگی سے، صرف دنیا بھر کے مسلمان ہی انگارے پر نہیں لوٹ رہے، جنہیں مسئلہ فلسطین سے نہ صرف دلچسپی ہے؛ بل کہ وہ اس کو اپنی زندگی کا سب سے بڑا اور اولین مسئلہ سمجھتے ہیں؛ بل کہ اس خانہ جنگی کی وجہ سے صہیونی دشمن کو اپنے استعماری منصوبے کے بہ عجلت استحکام و تنفیذ میں اتنی مدد ملی ہے جس کی خود اس کو بھی توقع نہ تھی۔ فلسطینیوں کی آپسی لڑائی کی وجہ سے، فلسطینی موقف ہر سطح پر کم زور پڑا ہے اور فلسطینیوں کے حقوق کی پامالی، زمین کے ضیاع اور ان کے مستقبل کے خدانہ خواستہ تاریک ہو جانے کی راہ، مکمل طور پر ہم وار ہو گئی ہے۔ صلیبی صہیونی ہتھکنڈے کو اس سے قبل شاید ہی اتنی کامیابی ملی ہوگی۔ سچ یہ ہے کہ فلسطینی اس وقت صلیبی صہیونی ”میدانِ تیر“ میں ٹامک ٹوئے مار رہے ہیں۔

## پانچویں کالم کی ایجاد:

سرزمینِ عرب میں خدا کی مرضی کے مطابق، خدائی منصوبے کی تکمیل کے وقت سے

(\*) ترجمہ اداریہ (کلمۃ العدد) ”الداعی“ بہ قلم تحریر نگار یہ عنوان: ”بَيْنَ تَيَّارِ الْمَقَاوِمَةِ وَتَيَّارِ التَّطْبِيعِ“ شمارہ ۵-۶، جلد ۳۱، جمادی الاولیٰ - جمادی الاخریٰ ۱۴۲۸ھ مطابق مئی - جولائی ۲۰۰۷ء ۸۱ بجے صبح، یک شنبہ، یکم جمادی الاخریٰ ۱۴۲۸ھ = ۱۷ جون ۲۰۰۷ء - تاریخ عربی تحریر: ۱۰/۱۱ بجے صبح، چار شنبہ، ۱۸ جمادی الاولیٰ ۱۴۲۸ھ مطابق ۵ جون ۲۰۰۷ء -

اب تک، تاریخِ اسلامی کے لمبے سفر پر، مَجْتَسَّسَانہ و غائرانہ نگاہ رکھنے والا ہر انسان، اچھی طرح جانتا ہے کہ الٰہی منصوبے کے مخالفین: کفار و مشرکین اور اُن کے ہم نواؤں کو جب یہ یقین ہو گیا کہ سبسہ پلائی ہوئی دیوارِ اسلام میں اب شرکاف ڈالنا ممکن نہیں؛ کیوں کہ وہ ٹھوس بنیادوں پر، پر شکوہ اور بلند و بالا ہو چکی ہے، تو وہ طویل غور و فکر اور اُدھیڑ بن کے سارے ہتھکنڈوں کو آزمانے کے بعد اس نتیجے پر پہنچے کہ صفتِ اسلامی کے انتشار اور دیوارِ اسلام میں دراڑ ڈالنے کی صرف ایک راہ ہے کہ مسلمانوں میں اختلاف پیدا کر دیا جائے، چنانچہ اس حکمتِ عملی کو بہ روئے کار لانے کے لیے، اُنھوں نے مسلمانوں کے اندر ہمیشہ معتد بہ تعداد میں ایسے ”منافقین“ اور دوزخوں کی موجودگی کو یقینی بنانے کی کوشش کی، جس کو عصرِ حاضر کی اصطلاح میں ”ففتھ کالم“ (The fifth column) یعنی ”پانچواں کالم“ کہا جاتا ہے۔ یہ اصطلاح، اسپین کی خانہ جنگی کے دوران اُن لوگوں کے لیے وضع کی گئی تھی جو اپنی قوم کے خلاف دشمنوں کو راز دارانہ طور پر مدد دیا کرتے تھے اور دشمن اُن کی قوم کو نقصان پہنچانے کے لیے، تمام تر اُنھی پر انحصار کرتے تھے۔

تاریخِ اسلام میں ہمیشہ دشمنوں نے، مسلمانوں کو نقصان پہنچانے اور جان لیوا یلغار کے لیے ”ففتھ کالم“ سے ہی مدد لی ہے۔ مسلمانوں کو داخلی و خارجی سطح پر جتنے دور رس نقصانات اٹھانے پڑے، وہ ”ففتھ کالم“ ہی کی وجہ سے اٹھانے پڑے۔ اُسی کی وجہ سے وہ عسکری، اقتصادی اور اجتماعی طور پر، بعض دفعہ صدیوں کچھڑ گئے اور اُن کے بالمقابل دشمنوں کو ہر سطح پر، ترقی و خوش حالی کا موقع ملا۔ حقیقت یہ ہے کہ ہماری صفوں میں ”ففتھ کالم“ کی تعمیر و تشکیل اور ہر زمانے اور ہر موقع سے اُس کا پایا جانا، دشمن کی بڑی کامیابی تھی اور ہماری رسوا کن ہار۔

یہ صحیح ہے کہ اگر خدائے ذوالجلال چاہتا تو ”ففتھ کالم“ کے یہ لوگ، اُس اسلامی معاشرے میں پنپنے اور قدم جمانے کی جگہ نہ پاتے، جو ٹھوس اسلامی تعلیمات پر استوار ہوا تھا اور جس کے جلو میں کتاب اللہ و سنت رسول اللہ کی ہمہ گیر اور بھرپور روشنی تھی؛ لیکن

اپنی حکمت سے خدائے قدیر نے چاہا کہ حق و باطل کی کش مکش ہمیشہ قائم رہے؛ تاکہ پاک و ناپاک ایک دوسرے سے ممتاز رہیں۔ اسی حکمت کے تحت ”پانچویں کالم“ کے لوگوں کو، ہمیشہ ہماری صف میں پنپنے اور برگ و بار لاتے رہنے کا موقع ملتا رہا اور بالآخر وہ فتنہ انگیزی کے ذریعے، حرماں نصیبوں کے لیے، باعثِ مصیبت اور خوش نصیبوں کے لیے باعثِ راحت بنتے رہے۔

مسئلہ فلسطین، فقہ کا آلم ہی کی وجہ سے پیدا ہوا تھا:

فلسطینی مسئلہ، جو پوری دنیا کے مسلمانوں کا سب سے بڑا مسئلہ ہے، کی تاریخ پر نگاہ رکھنے والا جانتا ہے کہ یہ مسئلہ پیدا ہی اس لیے ہوا تھا کہ ہماری صف میں ”فقہ کا آلم“ کے لوگ موجود تھے، جو ہمارے آپسی اختلاف و انتشار کے بطن سے پیدا ہوئے تھے اور جنہیں ہماری ایمانی کم زوری اور دینی بے حمیتی نے غذائے کرم جو ان و توانا کیا تھا۔

۶۰ سال پہلے فلسطین میں جو اُکرمیہ پیش آیا، وہ اسی لیے پیش آیا اور اسی لیے اُس نے بھیا تک شکل اختیار کر لی کہ اُعدائے ہماری صف میں اختلاف و انتشار پیدا کرنے میں کام یابی حاصل کر لی تھی، ساتھ ہی ایمانی کم زوری کی وجہ سے، ہم متحدہ منصوبہ اور عملی یگانگت پر بھی کبھی قادر نہ ہو سکے۔ انھی وجوہات کی وجہ سے دشمنوں نے ہم میں سے کم زور ایمان والوں کو ”فقہ کا آلم“ کے بطور استعمال کرنے کے لیے شکار کر لیا اور انھیں ”امن مذاکرات“ کے ایسے جال میں پھنسا دیا، جو جھوٹی بجلی اور اُس سُر اب سے زیادہ دھوکا دینے والا ثابت ہوا، جس کو چٹیل میدان میں چمکتا دیکھ کر، پیاسا اُس کی طرف پانی سمجھ کے لپکتا ہے؛ لیکن اُس کو سراب پا کر مایوسانہ لوٹ جاتا ہے۔ انھی مذاکرات کی وجہ سے، فلسطینی حقوق کا اتنا ضیاع ہوا، جو کسی اور راہ سے ممکن نہ تھا اور انھی کی وجہ سے، دشمن چھینی ہوئی اور غصب کردہ ہماری زمینوں کو ہتھیائے بیٹھا رہا؛ بل کہ اُن میں آس پاس کی اور زمینوں کو ملاتا اور فلسطینی باشندوں کو زور زبردستی بے دخل کرتا رہا اور ساتھ ہی اپنے سارے ہمہ گیر منصوبوں کو عملی



جامہ پہنا تا رہا، جن کے حوالے سے سارے دشمنانِ اسلام اُس کے مؤید ہیں، جنہیں مفادات کے اختلاف کے باوجود، اسلام دشمنی نے متحد کر رکھا ہے۔

”ففتھ کالم“ کے ذریعے ہی، صہیونیوں نے ہماری صف میں بڑی دراڑ ڈال کے ۱۹۷۸ء میں امریکہ کی وساطت سے مصر اور صہیونی ریاست کے بیچ ”کیمپ ڈیوڈ“ معاہدہ؛ ۱۹۹۳ء میں عرفات و راہین کے بیچ ”اوسلو“ معاہدہ اور ۱۹۹۴ء میں اردن اور اسرائیل کے درمیان وادی عربہ معاہدہ کرا لیا۔ کسی پاگل ہی کو یہ شک گزر سکتا ہے کہ ملعون صہیونی دشمن کے ساتھ کیے گئے یہ پیہم معاہدے ہی، ہمارے لیے نہ صرف صف شکن، بل کہ کمر توڑ ثابت ہوئے۔ دوسری طرف ان معاہدوں نے فلسطینیوں کے ہاتھ اس طرح باندھ دیے کہ نہ وہ کھول سکتے ہیں نہ سمیٹ سکتے ہیں، تیسری طرف ان ہی معاہدوں کے ذریعے، یہودیوں کے وجود کو نہ صرف تسلیم کر لیا گیا؛ بل کہ مقبوضہ فلسطینی زمینوں پر قبضہ جمائے رہنے کا، اُس کو وجہ جواز ہاتھ آ گیا اور مزید زمینوں کو ہڑپنے کی راہ مل گئی۔

### انھی معاہدوں کی وجہ سے، فلسطینی دودھڑوں میں تقسیم:

نیز انھی معاہدوں کی وجہ سے، فلسطینی دودھڑوں میں تقسیم ہو کر رہ گئے۔ ایک دھڑا شکست خوردہ، بے غیرت و بے حمیت ہے، جو صہیونیوں کے ساتھ، تعلقات کو بہتر بنانے کے لیے نہ صرف ہاتھ پاؤں مار رہا ہے؛ بل کہ انھیں یہ موقع بھی دے رہا ہے کہ وہ باقی ماندہ عربی زمینوں کو بھی بے سہولت تمام ہتھیالیں، ساتھ ہی فلسطینی عوام کو ہر طرح کی ذلت، خانما بربادی، نسل کشی، اور بھوکوں ننگوں مرنے کے لیے مزید مہمیز کر رہا ہے اور یہ صرف اس ”جرم“ کی وجہ سے کہ وہ عربی و مسلمان ہیں اور تاریخ، منطق اور قانون کی رو سے وہ یہاں کے اصلی باشندے ہیں؛ لہذا اس خاک کے وہی حق دار ہیں، نہ کہ اجنبی یہود۔

دوسرا دھڑا وہ ہے جو سچی غیرت و حمیت کا حامل ہے، وہ صہیونی قبضے کو نہ صرف مُسترد کرتا ہے؛ بل کہ ہر ممکن طریقے سے، اُس کو ختم کرانے کے درپے ہے، وہ سارے مُستَمر

ذرائع کو کام میں لا کر غصب کردہ اور مقبوضہ عربی زمینوں کی بازیافت کے لیے کوشاں ہے اور فلسطینی بھائیوں کے لیے ایک ایسی ریاست کے قیام کے لیے سچ مچ سرگرم کار ہے، جس کے قیام کی راہ میں مشرق و مغرب کے سارے دشمنوں نے ہمیشہ روڑے اٹکائے ہیں۔ یہ دھڑا خانما برباد فلسطینی پناہ گزینوں کے لیے اپنے اصلی وطن ارضِ فلسطین میں دوبارہ واپسی کی راہ نکالنے کے لیے بھی بے طرح بے تاب ہے اور اس سلسلے میں کسی بھی بھید بھاؤ کو قبول کرنے کے لیے رضا مند نہیں۔ اس دھڑے کا ایمان ہے کہ فلسطین کی مکمل اور پایدار آزادی کی راہ، صرف اور صرف جہاد اور جذبہ شہادت ہے اور مزارِ احمٹ کی وہ ساری راہیں ہیں جنہیں ”جائز مزارِ احمٹ“ کے خانے ہی میں ڈالا جاسکتا ہے اور جو اُس قوم کے لیے بالیقین جائز ہے، جس کو اپنے گھر سے بے گھر اور اپنے وطن سے بے وطن کر دیا گیا ہے اور جس پر بھاری بھر کم اور نت نئے اسلحوں کے ذریعے، روز روز موت اور عذاب مُسلط کیا جا رہا ہے اور یہ سارا کچھ یک قطبی دنیا کی سب سے بڑی طاقت (جس نے عالمِ اسلام پر ظلم و ستم کے پہاڑ توڑ رکھے ہیں اور غرور و تکبر کی ساری حدوں کو، اس طرح پار کر لیا ہے کہ ظلم و استکبار کے رمزِ اول فرعون کی روح بھی شاید جس سے شرم سار ہے) کی حمایت و مدد اور بے یک وقت عاقل و مجنون اور بینا و نابینا اور سننے والی اور بہری گوئی دنیا کی ڈھکی یا کھلی تائید سے کیا جا رہا ہے!

یہی دھڑا، جس کی نمایندگی، فلسطین کی ساری مزاحمتی تحریکیں کر رہی ہیں اور بلاشبہ ان سب میں سرِ فہرست تحریک ”حماس“ ہے، فلسطینی مسئلے کو زندہ رکھے ہوا ہے اور یہی اُس کو اُس عالمی برادری کے سامنے نمایاں کرتا رہا ہے، جس نے اس سے تغافل کرنے، اس کو بالکل فراموش کر دینے اور اس کو ہمیشہ کے لیے ردی کی ٹوکری میں ڈال دینے میں، کوئی کسر نہیں چھوڑی ہے اور جو ہمیشہ رائے عامہ کو، (جس میں فلسطین کے اُس دھڑے کی رائے بھی شامل ہے، جو صہیونیوں کے ساتھ تعلقات کو معمول پر لانے اور معاہدہ امن کرنے کے لیے بے تحاشا دوڑتا رہا ہے؛ تاکہ قضیہ فلسطین کو صہیونی اور صہیونیت گزیدہ

مسیحیت کے مفادات و تصورات کی روشنی میں ”حل“ کر کے ہمیشہ کے لیے اس قضیے کو تمام کر دیا جائے (گم راہ کرتی رہی ہے۔

خود سپردگی و شکست خوردگی اور تعلقات کو معمول پر لانے کی فریب آمیز کارروائی کو مُستَر دکر دینے والا یہ دھڑاچوں کہ جہاد اور فداکاری و شہادت پسندی پر مصر ہے اور فلسطین کے قضیے کے تعلق سے صحیح اسلامی نقطہ نظر کا کوئی بدلہ یہ محسوس نہیں کرتا اور یہ چھینے گئے حقوق اور غصب کردہ زمینوں سے دست بردار ہو جانے کو، کسی طرح بھی رواقرار دینے کے لیے رضا مند نہیں؛ اس لیے صہیونیوں اور صہیونیت گزیدہ صلیبیوں کی اس دھڑے کو ہمیشہ کے لیے ٹھکانے لگا دینے کی کوشش رہی ہے، اُن کی تمنا ہے کہ فلسطینی صفوں سے اس کے وجود کو یکسر مٹا دیا جائے؛ تاکہ اس دھڑے کے مخالف اور بالقابل دھڑے کی، جو ”فقتہ کالم“ کی حیثیت رکھتا ہے، راہ ہم وار ہو جائے، جو معمولی قیمت یعنی چند سکوں اور بے حیثیت دنیوی منصبوں کے بدلے، صہیونی صلیبی عزائم کے مطابق، فلسطینی مسئلے کے بالکلیہ تصفیے کے لیے سرگرداں ہے۔

## فتح و حماس کا مُسلَّح تصادم، فقتہ کالم کی دین:

کئی ماہ سے فلسطینیوں کے مابین جاری خانہ جنگی اور فتح و حماس کا مُسلَّح تصادم، فلسطینی مسلمانوں کی صف میں موجود ”فقتہ کالم“ کی حیثیت رکھنے والے لوگوں کی وجہ سے ہی چھڑا ہے۔ ”اعتدال پسند“ و سیکولر فتح تحریک، جو اسرائیل کے ساتھ مزاحمت کو مکمل طور پر مسترد کرتی ہے اور جو تعلقات کو معمول پر لانے اور حقوق سے دست برداری کی علم بردار ہے؛ یہ تصادم، اُسی کی ہوس حکمرانی اور اقتدار کی خواہش نفسانی کی وجہ سے شروع ہوا ہے اور اُسی کی ضد کی وجہ سے ہنوز جاری ہے۔ قضیہ فلسطین کے دفاع کے تعلق سے، مزاحمتی کارروائی ہی، رکاوٹ کی آخری دیوار اور دفاع کی واحد ڈھال کی حیثیت رکھتی ہے؛ لیکن سیکولرزم کا دم بھرنے والی اور اعتدال کا نعرہ لگانے والی فتح تحریک ہمیشہ اس کی نہ صرف مخالف؛ بل کہ

امریکہ و اسرائیل ہی کی طرح مزارِ احمٹ کاروں کو ”دہشت گرد“ سمجھتی رہی ہے۔

اس مسلح تصادم کا منصوبہ، بلاشبہ صہیونی اور صلیبی ہی کرتے رہے ہیں، اُنھی کی فتنہ انگیزی سے یہ خانہ جنگی بھڑکی ہے، اس کی فضا اُنھی نے تیار کی تھی اور اس کی آگ کے تادیر بھڑکتے رہنے کے لیے مناسب مقدار میں ایندھن، اُنھی نے فراہم کیا تھا؛ تاکہ فلسطینیوں کی صف کا اتحاد یکسر خاکستر ہو جائے اور اُس اتحاد و اتفاق کی کوئی امید باقی نہ رہ جائے، جس کو وہ اپنے لیے اور اپنے دم چھٹوں کے لیے، موت کا یقینی ذریعہ سمجھتے ہیں؛ اسی لیے امریکہ، نام نہاد فلسطینی مقتدرہ کے صدر محمود عباس کی سرپرستی اور قیادت والے سیکولر اور بے دین دھڑے کو ہر طرح کی مادی اور اخلاقی مدد دیتا رہا ہے اور اُس کی عسکری صلاحیتوں کو استحکام دے کر، مزاحمتی دھڑے سے لڑنے کے لیے آمادہ کرتا رہا ہے؛ کیوں کہ سیکولر دھڑے ”فتح“ کی عسکری طاقتوں کے ذریعے، کبھی بھی اسرائیل کی طرف مٹی کی بھی کوئی گولی غلیل کے ذریعے بھی ماری نہیں گئی ہے؛ اس لیے کہ اُس کا مقصد اسرائیل کی مزارِ احمٹ کرنا کبھی تھا نہ ہوگا؛ بل کہ اُس کی عسکری طاقت کو، ہمیشہ فلسطینیوں کے داخلی تصادم کے لیے اور اُن کے پاکیزہ خون سے ہولی کھیلنے کے لیے ہی استعمال میں لایا گیا، جس کا واحد ہدف فلسطینیوں کے اتحاد کو پارہ پارہ کرنے کے ساتھ ساتھ، مزاحمتی گروہوں کی طاقت کا قلع قمع کرنا ہے؛ تاکہ یگانگت بالکلیہ ختم ہو جائے، مواقف میں تضاد پیدا ہو جائے، نقطہ ہائے نظر میں پہلے سے زیادہ انتشار پیدا ہو جائے اور قضیہ فلسطین کے حل کی تمام راہیں یکسر مسدود ہو جائیں، فلسطینیوں کا ضیاع یقینی ہو جائے اور یہ قصہ ہمیشہ کے لیے اس طرح ختم ہو جائے کہ صہیونیوں و صلیبیوں کے لیے کوئی درِ دُسر باقی نہ رہ جائے۔

فتح تحریک کے انقلاب پسندوں کو کش مکش سے آزاد ہو جانا چاہیے، اگر اُن میں ...

فتح تحریک کے انقلاب پسندوں میں اگر ذرہ برابر غیرت اور مذہبی حمیت ہے، تو انھیں فوراً اس خون ریز کش مکش سے دست کش ہو جانا چاہیے اور اُس ملعون دشمن کے

خلاف، جو فلسطینیوں کے تعلق سے، کسی طرح کی رو رعایت نہیں کر سکتا، حماس اور دیگر تحریک ہائے مزاحمت کے ساتھ یک آواز ہو جانا چاہیے۔ انھیں اپنے موجودہ نام نہاد مسلم صدر ابو مازن کے پیش رو مرحوم یا سر عرفات سے سبق حاصل کرنا چاہیے، جنھوں نے ”اعتدال پسندی“، سیکولرزم نوازی، میں اپنی عمر کھپا دی تھی اور ”انتہا پسندی“ و ”تشدد“ کو منسٹر ذکر کرتے کرتے بالآخر تھک ہار کے اس دنیا سے چلے گئے؛ انھوں نے دشمن کے ساتھ تعلقات کو معمول پر لانے کے لیے ہانپنے کی حد تک دوڑ لگائی اور اس تعلق سے اپنے پیش رو مرحوم انور سادات کی جانشینی کا حق ادا کر دیا؛ لیکن یہ ساری ”مخلصانہ“ کاوشیں انھیں بھی کچھ کام نہ دے سکیں، چہ جائے کہ فلسطینی قوم کو کام دیتیں۔ صہیونی دشمن اُن کے خلاف بھی، ساری وفاداریوں کے باوجود، مسلسل سازشیں رچتے رہے، یہاں تک کہ انھیں زہر دے کر مار ڈالا یا کسی ایسے نئے طریقے سے، جس کے ذریعے اُن کے خون کو، رگوں کے اندر، اس طرح مسموم کر دیا گیا کہ جس سے تدریجاً اُن کی موت واقع ہو گئی۔ کئی عالمی ذرائع نے وثوق سے یہ بات کہی ہے کہ اُن کی موت، کسی طبعی بیماری یا بڑھاپے کی حد سے پہنچی ہوئی کم زوری کی وجہ سے نہیں ہوئی تھی۔ سچ یہ ہے کہ صہیونیوں سے دوستی، درحقیقت شیطان سے دوستی ہے اور شیطان انسان کا کھلا ہوا دشمن ہے۔ ہمارے رب نے سچ کہا ہے:

”إِنَّ الشَّيْطَانَ كَانَ لِلْإِنْسَانِ عَدُوًّا مُّبِينًا“ (اسرا: ۵۳)

ترجمہ: بلاشبہ شیطان، انسان کا کھلا دشمن ہے۔

”إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا“ (فاطر: ۶)

ترجمہ: تحقیق شیطان، تمہارا دشمن ہے، سو تم بھی اُس کو دشمن سمجھ رکھو۔

حماس کو فیصلہ کن اکثریت ملی تھی:

نہ صرف مسلمان؛ بل کہ ساری دنیا یہ بات جانتی ہے کہ ”حماس“ فلسطینیوں کی فیصلہ کن اکثریت کے دوئوں سے فلسطینی مُقتدرہ کی حکومت کی حق دار بنی تھی۔ فلسطینیوں کی

غالب اکثریت نے اپنے ووٹ سے دنیا پر یہ واضح کر دیا تھا کہ وہ جہاد، مزاحمت اور مکار و عیار دشمن سے کھلم کھلا مقابلے کی راہ پر چلنے کو ہی ترجیح دیتی ہے؛ کیوں کہ دشمن اگر دنیا والوں کے بہ ظاہر دباؤ اور اپنی کسی وقتی مجبوری سے بھی فلسطینیوں کے ساتھ، صلح و معاہدے کے لیے تیار ہو جاتا ہے، تو اس لیے ہو جاتا ہے تاکہ وقت کے عنصر سے فائدہ اٹھا کر، عسکری صلاحیت کو مزید طاقت ور بنا کر، فلسطینیوں اور دیگر عربی ملکوں پر ٹوٹ پڑے اور موقع پا کر اُن سے فیصلہ کن جنگ کے ذریعے، باقی ماندہ تو سب سے پسندانہ عزائم کو بروئے کار لے آئے، نیز وہ ایسی عسکری اور اقتصادی طاقت بن جائے کہ کسی عربی ملک کے لیے، کبھی بھی اُس سے مقابلہ خارج از امکان ہو جائے اور پھر وہ اپنی من مانی شرطیں اُن سے منوا کر، نیل سے فرات تک ”عظیم تر اسرائیل“ کے خواب کو تعبیر دے سکے، جیسا کہ اُس کی نہ صرف تمنا اور کوشش ہے؛ بل کہ ”حکمائے صہیون“ کے پروٹوکول میں اس کی صراحت بھی موجود ہے۔

ساری دنیا کے مسلمانوں نے انتہائی افسوس اور ناراضگی کے ساتھ مشاہدہ کیا کہ امریکہ اور اُس کے ذلیل دم چھلے برطانیہ اور سارے یورپ نے، ساری تدبیروں کے ذریعے، حماس کی حکمرانی کی راہ روکی؛ چنانچہ امریکہ اور یورپ نے اُس کے خلاف سخت اقتصادی پابندی عائد کر دی اور عرصہ دراز تک فلسطینیوں تک کوئی درہم و دینار پہنچے نہیں دیا؛ تاکہ ننگے بھوکے مریں، بیمار یوں سے تڑپیں اور ضروریات زندگی کو ترسیں اور بالآخر اُن کے درمیان اور حماس کے درمیان زبردست اختلاف اور نفرت پیدا ہو جائے اور اتحاد کی ساری راہیں مسدود ہو جائیں، حال آں کہ فلسطینیوں کا اتحاد واشتراک ہی اسرائیل کی مزاحمت کی مضبوط اساس ہے۔

مکمل معاشی بائیکاٹ کا ہتھیار بھی، حماس کو بے دست و پا نہ کر سکا:

لیکن امریکہ اور یورپ نے جب دیکھا کہ مکمل معاشی بائیکاٹ کا یہ ”ہتھیار“ حماس کو بے دست و پا کرنے میں کارگر ثابت نہیں ہو رہا، تو اُس نے حماس اور فوجی تحریک کے

درمیان ٹھنوا دیا اور کمال ”ہنرمندی“ اور طرح طرح کی مکاریوں سے، ان دونوں کو باہمی تصادم پر آمادہ کر دیا۔ فتح تحریک ہمیشہ اپنی سیکولر امیج ”اعتدال پسندی“ اور نقطہ نظر کے ”توازن“ کی وجہ سے امریکہ، یورپ اور خود اسرائیل اور تمام دشمنوں کے لیے خاصی پسندیدہ، جب کہ انہی خصوصیات کی وجہ سے سارے دوستوں کے لیے ناپسندیدہ رہی ہے۔ رہی سہی کسر اُس کے، بے دینی کی حد تک سیکولر مزاج موجودہ صدر ابو مازن محمود عباس نے پوری کر دی ہے۔ دونوں تحریکوں کے باہم دست و گریباں ہونے سے، جہاں دونوں کی افرادی اور معمولی سی عسکری طاقت، جو انھوں نے سال ہا سال کی تگ و دو سے حاصل کی تھی، ضائع ہو رہی ہے، وہیں نہ صرف بے گناہ فلسطینیوں کا خون رائگاں ہو رہا ہے؛ بل کہ دونوں طرف کی قیمتی جانیں ضائع ہو رہی ہیں اور صہیونی دشمن کا منصوبہ روبہ عمل آ رہا ہے کہ فلسطینی باہم لڑ کے ہماری طرف مُکوجہ نہ ہوں۔ دوسری طرف نہ صرف امریکہ و یورپ؛ بل کہ ساری دنیا والوں کو تماشا دیکھنے، ہنسنے اور مزے لینے کا موقع مل رہا ہے۔ ساتھ ہی اسرائیل کو اس کی آڑ میں مزید قتل و خون کرنے، مزید اراضی کو ہڑپنے، اور مزید فلسطینیوں کو خانہ برباد کر دینے کا وقت ہاتھ آ رہا ہے۔

## فتح و حماس کی جھڑپوں میں، سو سے زائد افراد کی ہلاکت:

فتح و حماس کی جھڑپیں، جن میں اب تک (۱) دونوں فریقوں کے ۱۰۰ سے زیادہ افراد جاں بہ حق ہو گئے، اچانک اور خود بہ خود نہیں چھڑ گئی ہیں؛ بل کہ — جیسا کہ ابھی عرض کیا گیا — اسرائیل امریکہ اور دونوں کے ہم نواؤں نے بالقصد یہ جھڑپیں چھڑوائی ہیں۔ امریکہ نے کھلے عام مادی، اخلاقی اور عسکری مدد کے ذریعے، فتح کو اس مقصد کے لیے تیار کیا ہے؛ لیکن امریکہ اور اسرائیل کی تحریض، دونوں فریقوں میں سے کسی کے لیے آپسی مسلح تصادم کا وجہ جواز نہیں بنتیں۔ دشمن تو وہی چاہے گا، جس سے اُس کا بھلا ہو؛ لیکن ہمیں اپنی

(۱) یعنی شنبہ: یکم جمادی الثانی ۱۴۲۸ھ = ۱۷ جون ۲۰۰۷ء تک۔



عقل و فکر سے کام لینا چاہیے اور مذہبی و اخلاقی تقاضوں اور قومی و وطنی ذمے، ریوں کو ہمیشہ پیش نظر رکھنا چاہیے۔ ہم میں سے خواہ کوئی حق پر ہو یا باطل پر، بہ ہر حال ہم اپنے کو مسلمان سمجھتے ہیں، غیروں کے کہنے اور اُکسانے پر، مسلمانوں کے لیے یہ کب روا ہے کہ وہ مسلمانوں کا خون بہائیں اور جو طاقت و تدبیر دشمنوں سے مقابلے کے لیے بہم پہنچائی گئی تھی، اُس کو اپنی ذات کے خاتمے کے لیے آزمانے لگیں۔

صہیونی دشمن نے اس صورت حال کا فائدہ اٹھاتے ہوئے، غزہ پر بھاری اسلحوں سے حملہ کر کے دسیوں فلسطینی نوجوانوں کو قتل کر کے، اُن کی لاشوں کو گلیوں کو چوں میں بچھا دیا ہے، ساتھ ہی حماس کے دسیوں کارکنوں کو گرفتار بھی کر لیا ہے، جن میں بعض بوڑرا بھی شامل ہیں۔ لہذا اس خانہ جنگی کو فی الفور ختم ہونا چاہیے، مسلمانوں اور عربوں خصوصاً اُن کی فعال انجمنوں اور تنظیموں کا فرض ہے کہ وہ بہ عجلت تمام، اس تصادم کو ختم کرانے کی کوشش کریں۔

### غزہ پر حماس کا کنٹرول:

جمعہ - شنبہ: ۲۸-۲۹ جمادی الاولیٰ ۱۴۲۸ھ مطابق ۱۵-۱۶ جون ۲۰۰۷ء کی درمیانی شب میں بی بی سی لندن نے ۸ تا ۹ بجے کی اردو سروس میں خبر دی کہ کئی دن کے مسلح تصادم کے بعد، حماس نے غزہ کے پورے علاقے پر اپنا کنٹرول قائم کر لیا ہے، دکانیں بند ہیں، حماس والے فتح کا جشن منارہے ہیں، جب کہ فتح والے غرب اردن کے خطے میں اپنا کنٹرول برقرار رکھے ہوئے ہیں۔ اسی اثنا میں فتح کے محمود عباس نے (جس کی واضح حمایت کا اعلان نہ صرف امریکہ، یورپی یونین اور دیگر عالمی طاقتوں نے کیا ہے؛ بل کہ عرب ممالک کی نام نہاد تنظیم عرب لیگ اور لیبیا کے استثنائے ساتھ سارے عربی ملکوں نے بھی تائید و حمایت کا کھلم کھلا اعلان کیا ہے) فتح تحریک کے ”سلام فیاض“ نام کے شخص کو وزیراعظم نام زد کر کے، اُس کو متوازی عبوری حکومت قائم کرنے کو کہا ہے، جس کا مطلب یہ ہے کہ متحدہ محاذ کی قانونی حکومت، جس کے قانونی وزیراعظم حماس تحریک کے

”اسماعیل ہنیہ“ ہیں، کو غیر قانونی طور پر کالعدم کر دینے کی کوشش کی گئی ہے، جس سے تصادم کے مزید بڑھ جانے اور اُس کے مزید خونی جنگ میں تبدیل ہو جانے کا خطرہ بڑھ گیا ہے۔ حماس تحریک کے سارے ذمے داروں، بہ شمول وزیراعظم ”اسماعیل ہنیہ“ نے اپنے اعصاب پر قابو رکھنے کی کوشش کی ہے، چنانچہ ”ہنیہ“ نے غزہ کے علاقے میں حماس کے زیر کنٹرول فتح کے متوازی کسی ریاست کے قیام کو مسترد کر دیا ہے؛ لیکن ساتھ ہی انھوں نے محمود عباس کے ذریعے، اُن کی حکومت کو برطرف کر دیے جانے کو بھی تسلیم میں کیا ہے۔ ”ہنیہ“ نے فرانس کے روزنامہ ”لی فگارو“ کو انٹرویو دیتے ہوئے کہا ہے کہ غزہ کا کنٹرول حماس کے ہاتھ میں آ جانے کے بعد، وہ یہاں الگ ریاست کا قیام کسی صورت بھی پسند نہیں کریں گے۔ انھوں نے کہا کہ غزہ کا تعلق صرف حماس سے نہیں، سارے فلسطینی عوام سے ہے۔ انھوں نے کہا کہ فلسطین کی تقسیم ہمارے ایجنڈے میں ہے نہ کبھی ہوگی۔ حماس کے جلاوطن سیاسی رہنما خالد مشعل نے بھی کہا ہے کہ اُن کی تحریک، فلسطین کے صدر محمود عباس کے ساتھ کام کرتی رہے گی؛ کیوں کہ بہ ہر حال وہ ”جائز“ صدر ہیں؛ لیکن انھوں نے ”اسماعیل ہنیہ“ کو محمود عباس کے ذریعے، برخاست کر دیے جانے کے عمل کو غیر قانونی قرار دیا ہے۔

## جنگ کا رخ، اب غرب اردن کی طرف:

دریں اثنا آج ۱۷ جون ۲۰۰۷ء (یکم جمادی الاخریٰ ۱۴۲۸ھ بروز یک شنبہ) کی خبریں مظہر ہیں کہ حماس اور الفتح کے مابین جنگ کا رخ اب غرب اردن کی جانب مڑ گیا ہے، جہاں الفتح کے سیکڑوں جنگ جوؤں نے پارلیامنٹ سمیت، حماس کے زیر کنٹرول اداروں پر دھاوا بول دیا ہے۔ اطلاعات کے مطابق جنگ جوؤں نے رملہ میں فلسطینی قانون ساز اسمبلی کے ڈپٹی اسپیکر کو اغوا کرنے کی کوشش کی۔ انھوں نے ”نابلس“ میں واقع حماس کے زیر کنٹرول کونسل پر بھی دھاوا بول دیا۔ فتح کے سیکڑوں مسلح کارکن حماس کے

زیر کنٹرول پارلیامنٹ اور وزرا کے دفاتر میں داخل ہو گئے اور وہاں فائرنگ کی، انھوں نے عمارت پر فتح کا پرچم بھی لہرایا۔

بہر حال یہ علامتیں خطرناک رخ کا پتہ دے رہی ہیں۔ عجیب بات یہ ہے کہ عرب ممالک چوں کہ امریکہ کے زیر اثر اور اُس کے استعمار کا حصہ ہیں؛ اس لیے حماس کی حکومت کے جائز ہونے کے باوجود، انھوں نے وہی کہا اور کیا ہے جو امریکہ، اسرائیل اور مغرب والے چاہتے ہیں، چنانچہ عرب وزرائے خارجہ کی کل<sup>(۱)</sup> کی میٹنگ میں محمود عباس اور اُن کی فتح تحریک کی حمایت کا اعلان کر دیا گیا ہے۔ امریکہ نے اس تحریک کے لیے مزید مالی اور عسکری امداد کا بھی اعلان کیا ہے۔ ظاہر ہے امریکہ اُسی وقت کسی ”مسلم“ تحریک و تنظیم کی حمایت اور پشت پناہی کا اعلان کرتا ہے، جب اُس کے اسلام اور مسلمانوں کے حوالے سے ”مار آستین“ ہونے کا یقین کر لیتا ہے۔ فتح تحریک کا شروع سے یہی حال رہا ہے کہ اُس کی اپنی سیکولر شبیہ رہی ہے اور وہ بے دینی اور اسلام کے حوالے سے بے رخی اور عربی غیرت و حمیت کے تعلق سے بے نیازی کی اپنی شناخت میں مشہور رہی ہے۔ صورتِ حال خطرناک اور دھماکہ خیز ہے۔ اللہ ہماری حفاظت اور ہمارے حال پر رحم فرمائے۔

وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ (انفال/۳۱)

ترجمہ: اور وہ بھی دَاؤ کرتے تھے اور اللہ بھی دَاؤ کرتا تھا اور اللہ کا دَاؤ سب سے بہتر ہے۔



(۱) یعنی شنبہ: ۱۶ جون ۲۰۰۷ء = ۲۹ جمادی الاولیٰ ۱۴۲۸ھ۔

# فلسطین میں اسلامی محاذ کے اصل سپاہیوں اور اسرائیل و امریکہ کے کارندوں کے کرداروں کا نمایاں فرق (۵)

غزہ پٹی پر، ۱۴ جون ۲۰۰۷ء (بہ روز جمعرات: ۲۷ جمادی الاخریٰ ۱۴۲۸ھ) کو حماس کے کنٹرول کے بعد، جس کے نتیجے میں ”فتح“ کے سربراہ اعلیٰ اور فلسطینی مُقتدرہ کے نام نہاد صدر، الحاد کی حد تک سیکولر اور ”اعتدال پسند“ محمود عباس ابومازن کے نام سے شہرت رکھنے والے آدمی نے فلسطین کی قانونی متحدہ قومی حکومت کے وزیر اعظم مسٹر ”اسماعیل ہنیہ“ کو غیر قانونی طور پر معزول کر کے ”سلام فیاض“ نام کے شخص کے ذریعے، اپنی مرضی کی غیر قانونی عبوری حکومت بنوا دی ہے، یہ بات نہ صرف باشعور مسلمانوں اور اُمّت کے دانش مندوں؛ بل کہ ہمارے فریب خوردہ اور سادہ لوحوں کے لیے بھی بالکل عیاں ہو گئی ہے کہ ”فتح“ تحریک، جس کے سربراہ اس وقت محمود عباس صاحب ہیں اور اُن سے قبل اُن ہی کی طرح کے سیکولر ”اعتدال پسند“ اور مغرب و امریکہ و اسرائیل کے منظور نظر مسٹر یا سر عرفات، اُس کے اساس گزار اور سرپرست رہے تھے، کے اندر ایک طاقت ور دھڑا۔ اگر ہم پوری تحریک سے سوء ظن نہ رکھیں۔ صہیونیت و امریکہ نواز اور دونوں کا وفادار غلام اور پر جوش کارندہ ہے۔ یاد رہے کہ حماس تحریک کو فلسطینی عوام کی غالب

(۵) ترجمہ ادارہ (کلمۃ العدد) الداعی، شمارہ ۷، جلد ۳۱، رجب ۱۴۲۸ھ = جولائی - اگست ۲۰۰۷ء بہ عنوان:

”بَيْنَ التَّيَّارَيْنِ: الْمُتَصَهِّبِينَ وَالْمُرَابِطِينَ عَلَى الثُّغْرِ حَقًّا فِي أَرْضِ فَلَسْطِينِ“: پنج شنبہ ۱۱ بجے صبح: ۱۹/۶/۱۴۲۸ھ =

۵/۷/۲۰۰۷ء، قلم تحریر نگار۔ تاریخ تحریر عربی: یک شنبہ ۹ بجے صبح: ۱۵/۶/۱۴۲۸ھ = ۱/۷/۲۰۰۷ء۔

اکثریت نے ہی جنوری ۲۰۰۶ء کے انتخابات میں ووٹ دے کر فلسطین کی زمام اقتدار، اس کے ہاتھ میں دے دی تھی اور یہ واضح کر دیا تھا کہ ”فتح“ کی اسرائیل کے ساتھ معاہدہ بازی، خود سپردگی اور خود شکستگی کے بالمقابل، حماس کی اسرائیل کے ساتھ مزاحمت اور نتیجہ خیز آویزش ہی اُس کو پسند ہے کہ آزادی فلسطین کا خواب، صرف اسی راہ سے ہی شرمندہ تعبیر ہو سکتا ہے۔

حماس کے لیے، مصیبت بالائے مصیبت:

لائق ذکر ہے کہ محمود عباس نے ”اسماعیل ہنیہ“ کی قانونی حکومت کی برطرفی اور اپنی مرضی کی عبوری حکومت کے قیام کا جیسے ہی اعلان کیا کہ نہ صرف اسرائیل و امریکہ؛ بل کہ کھلے طور پر اعتدال پسند و سیکولر مزاج عربی ممالک اور چھپے طور پر اکثر عربی ممالک، جو گونگے شیطان کی طرح، اکثر نازک ترین اسلامی مسائل میں چپ سادھے رہتے ہیں، یہ اعلان کرنے کے لیے بے تاب ہو گئے کہ وہ محمود عباس کے ساتھ ہیں اور ”حماس“ پر دباؤ بڑھانے اور اُس کو بے دست و پا کرنے کے لیے، اُن کی ہر طرح کی مادی و اخلاقی مدد کو تیار ہیں۔ اسرائیل نے چھوٹے ہی یہ اعلان کر دیا کہ وہ فلسطینی عوام کے ٹیکس کی رقم، جس کو اُس نے حماس کی ڈیڑھ سالہ حکمرانی کے دوران، غیر قانونی طور پر دبائے رکھا تھا، جستہ جستہ محمود عباس کے سپرد کیے دے گا؛ تاکہ ”حماس“ کے مقابلے میں، اُن کی ساکھ نہ صرف بہتر ہو؛ بل کہ فلسطینی عوام ”کھلے پن“ کی اس پالیسی سے متاثر ہو کر اسرائیل، محمود دونوں کے شکر گزار ہوں۔ دوسری طرف امریکہ نے زینقہ کے علاوہ، اسلحہ اور سام، حرب سے محمود عباس کی مدد کا کھل کر اعلان کیا ہے؛ تاکہ اُن کے لیے ”دہشت گرد“، فلسطینی جماعتوں—یعنی مزاحمتی گروہوں—پر لگام کسنا آسان ہو۔

پڑوسی عربی ممالک نے تو حد ہی کر دی:

پڑوسی عربی ممالک، جنہیں حق و عدالت، اسلامی اُکھوت اور عربی رشتے کا سب سے

زیادہ پاس دار ہونا چاہیے تھا، نے تو حد ہی کر دی کہ بہ جائے ان اقدار کی پاس داری کے، امریکہ اور صہیونیت کی وفاداری کا دم بھرنا زیادہ ضروری گردانا، چنانچہ مصر و اردن نے اپنے ہم راز و دم ساز صہیونی وزیراعظم ”یہودا اولمرٹ“ کے ساتھ محمود عباس صاحب کی بہ عجلت ملاقات طے کی اور مصر کے سیاحتی شہر ”شرم الشیخ“ میں سوار ۲۵ جون ۲۰۰۷ء (۹ جمادی الاخریٰ ۱۴۲۸ھ) کو حسنی مبارک (صدر مصر) شاہ عبداللہ ثانی (شاہ اردن) محمود عباس (نام نہاد صدر فلسطینی مُقْتَدِرہ) اور یہودا اولمرٹ (وزیراعظم اسرائیل) نے متحدہ اور ٹھوس حکمت عملی وضع کرنے کے لیے، تازہ صورت حال پر غور و خوض کیا اور مذکورہ تینوں عربی سربراہوں نے، جہاں ڈھیلے ڈھالے انداز میں، فلسطینی اتحاد کی بات کی اور حماس کے ساتھ مذاکرات صلح و صفائی کے جاری رہنے کی ضرورت پر شرماتے ہوئے زور دیا، وہیں وزیراعظم اسرائیل نے اُن سے پر زور الفاظ میں یہ بات کہلوائی کہ حماس کو غزہ میں اپنی من مانی کرنے نہیں دیا جائے گا۔ اسرائیل نے جہاں ٹیکس کی رقم کی آہستہ آہستہ ادائیگی کا وعدہ کیا، وہیں حماس کے خلاف فوجی کارروائی کرنے کا اشارہ بھی دے ڈالا، چنانچہ اسرائیل، اُس کے بعد سے ہی مسلسل وہاں فوجی کارروائیاں کر رہا ہے اور روزانہ معصوم فلسطینیوں کے جنازوں کے اٹھنے کا منظر، سنگ دل انسانوں کو بھی رلائے دے رہا ہے، حتیٰ کہ محمود عباس جیسے پتھر دل اور بے سوز آدمی سے بھی یہ کہتے ہوئے سنا گیا کہ مسٹر اولمرٹ شرم الشیخ میں ہمارے ساتھ کیے گئے وعدہ کی کھلی خلاف ورزی کر رہے ہیں، گویا اسرائیل بھی وعدہ اس لیے کرتا ہو کہ اُس کو اُس کی پابندی کرنی ہے!۔ شرم الشیخ کی چہار فریقی کانفرنس میں محمود عباس نے وعدہ کیا کہ وہ امن مذاکرات اور معاہدوں کے اکتادینے والے سلسلوں کو دوبارہ اور بہ عجلت شروع کر دیں گے، جن کے اُس وقت تک ختم ہونے کی امید نہیں جب تک خود فلسطینیوں کو ختم نہیں کر دیا جاتا، یا اُن کے مسئلے پر غور و خوض کا باب ہمیشہ کے لیے بند نہیں کر دیا جاتا!۔

امریکی مغربی استعمار کے حلقے میں گردش کرنے والے عربی ممالک (جو اسلام

مسلمانوں کے تئیں نازک ترین گھڑی میں بھی حرفِ احتجاج و انکار اپنی زبانوں پر نہیں لاپاتے، خواہ مسلمانوں پر قیامت ٹوٹ پڑے، یا جوے خوں سر سے گزر جائے، یا کوئی ہمہ گیر آتشِ فروزاں سارے ”عربی گھر“ کی ایک ایک چیز کو خاکستر کر دے؛ کیوں کہ ان ملکوں کے حکم رانوں کی کرسیاں، امریکی مغربی ”پہرے داری“ کے طفیل مکمل طور پر محفوظ رہتی ہیں اور ہمہ گیر آگ کی کوئی لَو اُن کی کرسیوں تک نہیں پہنچ پاتی! اپنی زبانوں سے خواہ کچھ نہ کہیں؛ لیکن یہ سارے کے سارے محمود عباس اور اُن کی ”فتح“ کے ساتھ ہیں، ان کے بس کی بات نہیں کہ یہ حماس کے حق کا ساتھ دیں اور ”فتح“ کے باطل کی مخالفت کی بات زبان پر لاسکیں؛ کیوں کہ خود سپردگی اور شکست خوردگی کے جس دور سے وہ گزر رہے ہیں اُس میں اپنی کرسیوں کی قیمت پر کوئی بات کہنی اور کرنی اُن کے نزدیک، موت سے بھی بھیا نک تر ہے؛ کیوں کہ قومی عزت اور مذہبی غیرت کے بالمقابل، کرسیاں انھیں زیادہ عزیز ہیں!۔

### امید کی جا، عوامی موقف:

امید کی جا، اُمّتِ مسلمہ کی غالب اکثریت یعنی عوامی موقف ہے، جو یکساں ہے، ٹھوس ہے، کسی دراڑ کو قبول کرنے والا نہیں اور وہ یہ ہے کہ فلسطین کی آزادی، روندی گئی عزت کے تعلق سے بھرپور انتقام اور غصب کردہ مُقَدَّس خاک کی واپسی کی واحد راہ مُرَاحْمَت، دشمن سے مورچہ آرائی اور اسلامی جہاد ہے۔

اگر سارے عربی ممالک کسی غیر جانب دار اور صحیح معنی میں انصاف پسند عالمی ثالث کی نگرانی میں رائے شماری کروائیں، تو انھیں بہ خوبی معلوم ہو جائے گا کہ اُمّتِ مسلمہ کا حتم غنیمت، فلسطینی مُرَاحْمَت کاروں اور حماس جیسی تنظیموں ہی کے ساتھ ہے۔ اسرائیل و امریکہ و مغرب نواز سیکولر ذہن نا آشنائے سوز و ساز بل کہ دین بیزار ”فتح“ والوں کے ساتھ نہیں؛ کیوں کہ اُن کے اندازِ کار، رفتار و گفتار اور کردار سے فلسطینی مسلمانوں کو کوئی فائدہ ہوا نہ آئندہ ہونے کی کوئی امید ہے۔ ساتھ ہی ان ممالک کو مذکورہ رائے شماری سے یہ بھی معلوم



ہو جائے گا کہ مسلم اُمّہ کے نزدیک، اُن کے قائدین و حکم راں کتنے ناپسندیدہ ہیں؟ اور ناپسندیدگی کی واحد وجہ اُن کی امریکہ و مغرب کی غلامی اور اُن کے ادا مرنوا ہی کی بے طرح پابندی ہے جیسی اکثر دفعہ بندہ، اپنے خدا کے ادا مرنوا ہی کی بھی نہیں کر پاتا۔

## فتح تحریک کی، اسرائیل و امریکہ نوازی:

فتح تحریک کی اسرائیل و امریکہ نوازی اور دونوں کی کارندگی کوئی ڈھکی چھپی بات نہیں۔ امریکہ اور اسرائیل خود ہی اپنی زبان اور اپنے کردار اور عمل سے فتح کی وفاداری کا گن گاتے رہے ہیں اور یہ بتاتے رہے ہیں کہ محمود عباس اور فتح کی عسکری صلاحیتوں کا استحکام اُن کے دور رس منصوبے کا حصہ ہے، جس میں سرفہرست، ہرمز احمٹ کار فلسطینی تحریک اور بالخصوص حماس کو ٹھکانے لگانا ہے۔ شمعون پیرز نے صہیونی ریڈیو پر ماہ اکتوبر ۲۰۰۵ء میں کہا تھا کہ حماس کے خلاف زبردست محاذ کھولنا ضروری ہے، ہمیں بلا کر ڈڈ ”ابومازن“ کی عسکری صلاحیت کو استحکام دینا ہے، اسرائیل اور محمود عباس کے درمیان فلسطینی دہشت گردانہ جنون کو کچلنے کے لیے متحدہ محاذ کی تشکیل ہمارے لیے ناگزیر ہے۔ اسرائیل کے سابق وزیر جنگ نے ۱۸/۷/۲۰۰۵ء کو فلسطینی مُقتدرہ کی طرف سے حماس کو کچلنے کی کارروائی کو سراہتے ہوئے کہا تھا: ”حماس کے خلاف فلسطینی اتھارٹی کی سرگرمیوں کے اولیں اثرات نظر آنے لگے ہیں“۔ مقبوضہ شہر قدس کی عبرانی یونیورسٹی کے پروفیسر ”عمانویل سیفان“ نے صاف لفظوں میں کہا تھا: ”حماس کا کام تمام کرنا ضروری ہے اور اس کے لیے ہمیں ”فتح کو گھاس ڈالنی ہوگی اور حماس سے لڑنے کے لیے اُس کی دفاعی صلاحیت کو مستحکم کرنا ہوگا۔ ہم حماس پر بہ راہ راست اثر انداز نہیں ہو سکتے، ہمیں اُس کے خلاف، فتح کے ذریعے ہی حالت جنگ میں رہنا ہوگا۔“

فتح کے بہت سے عناصر، خدا بے زار اور ملحد:

فتح تحریک کے بہت سے عناصر نہ صرف سیکولر؛ بل کہ ملحد اور خدا بیزار اور خدا اور

اُس کے رسول (ﷺ) کو گالیاں دیتے رہے ہیں۔ ہر داڑھی والے، نماز کا نشان والے اور صالحین کے لباس میں نظر آنے والے نوجوان کو حماس کا آدمی سمجھ کر لعن طعن کرنا، اُن کا شیوہ رہا ہے۔ متحدہ نوجوانوں نے جو فتح کی پولیس کے ذریعے گرفتار ہو کر سزا یافتہ ہوئے اور جیل میں رہے پھر وہاں سے آزاد ہوئے، میڈیا کو بتایا کہ پولس والوں نے خالد مشعل، زباز، ہنیہ اور ساتھ ہی اللہ تعالیٰ اور رسول اللہ ﷺ کو گالی دینے کا حکم دیا۔ اُنھوں نے یہ بھی بتایا کہ فتح کی سیکورٹی کے ذمے دار اعلیٰ محمد دحلان اور محمود عباس دونوں انتہائی بے دین اور خدا بیزار؛ بل کہ خدا سے برسرِ پیکار نظر آئے۔ ”فتح“ والے جب دینی اعتبار سے اتنے گئے گزرے ہیں، تو فلسطینی عوام (جو عرب اور مسلمان ہیں) کے تعلق سے اور اُن کے مسائل کے حوالے سے، اُن سے کسی خیر کی کیا اُمید کی جاسکتی ہے؟ فلسطینی حکومت کے قیام یا فلسطینی مسئلے کے اسلامی حل کا خواب اُن کے ذریعے، کیوں کر شرمندہ تعبیر ہو سکتا ہے؟ اگر اِن فاسق و فاجر اور بے دینوں کے ہاتھوں کوئی نتیجہ برآمد ہوا، تو اندازہ لگایا جاسکتا ہے کہ وہ کیا ہوگا؟ (۱)

فتح والے ”حماس“ کے تعلق سے اور شہدائے اقصیٰ بریگیڈ پر قابو پانے کے لیے، اسرائیل اور امریکہ کو اہم معلومات بہم پہنچاتے رہے ہیں اور محمود عباس کی ملیشیا، دین پسندوں کو پھانسی پر لٹکانے یا دھاردار آلوں سے قتل کر دینے کا کام کرتی رہی ہے۔ حال ہی میں حماس کو اہم دستاویزات ہاتھ لگی ہیں، جن سے محمود عباس کی سیکورٹی اور صہیونیوں کی سیکورٹی کے مابین زبردست تال میل کے طریقہ کار کا انکشاف ہوا ہے ”قتام“ تحریک کے ترجمان ابو عبیدہ نے میڈیا کو بتایا کہ ابھی چند روز پہلے (۲) سات فلسطینی نوجوانوں کی لاشیں ملی ہیں جنھیں ”فتح“ والوں نے سخت سزاؤں سے گزار کر قتل کر دیا تھا۔

(۱) فتح والوں کے ذریعے، اللہ و رسول کو گالیاں دینے اور دین داروں کو دیکھ کر چراغ پا ہو جانے کے کچھ نمونوں کے

لیے دیکھیے ”المجتمع“ ص: ۱۳۰-۱۶، شمارہ ۵۴، ۱۷، بابت ۱۶ جمادی الاولیٰ ۱۴۲۸ھ = ۲۰۰۷ء/۶/۲۰۔

(۲) یہ سطور یک شنبہ: یکم جمادی الاخریٰ ۱۴۲۸ھ مطابق ۱۷ جون ۲۰۰۷ء کو لکھی جا رہی ہیں۔

اس صورتِ حال سے اندازہ ہوتا ہے کہ فلسطین میں اسلامی سرحد کے اصل پاس داروں کو صہیونیوں اور صلیبیوں سے پہلے خود اپنی صف کے ”پانچویں کالم“ سے مشقِ ستم کا جو سامنا ہے، وہ ناقابلِ بیان اور ناقابلِ تصور ہے۔ اسلام بیزار اور دین ناپسند یہ جماعت مجاہدین کے لیے امریکوں اور صہیونیوں سے کم خطرناک نہیں۔ راہِ جہاد اگر ہمیشہ ہی کانٹوں بھری رہی ہے، تو اس وقت فلسطین میں یہ راہ پہلے سے زیادہ خطرناک ہو چکی ہے، جس پر چلنا ہر ہمہ گنما کے بس کی بات نہیں۔ سچ ہے کہ اس وقت اس راہ پر اسلام کے شاہیں بچے ہی چل پارہے ہیں، جنھوں نے اپنے فولادی ارادے کے ذریعے، ہر ہتھیار سے، خالی دست رہتے ہوئے، وقت کے سب سے سرکش ظالم دشمن کو مات دے رکھا ہے، جس کو اپنی عسکری طاقت کی بے پناہی اور ضرب و حرب کے نت نئے آلات پر فخر کی وجہ سے یہ اندازہ کر پانا مشکل ہو رہا ہے کہ نہتے مومن نوجوانوں کی ایمانی طاقت، کیسے کیسے معجزے دکھا سکتی ہے۔ ہمت شکن حالات میں، اصول اور کردار پر جمنے والے نوجوانو! تمہیں ہم دور افتادوں اور ”ساحل کے تماش بینوں“ کا سلام ہے۔ اللہ تمہارا حامی و مددگار ہو۔ ”اور اللہ ہر چیز پر غالب ہے؛ لیکن اکثر لوگ نہیں جانتے“۔ (یوسف/۲۱)



## تضییع فلسطین کے حوالے سے، اصول پسند اور، اس کے مخالف گروہ کی کش مکش اسی طرح آئندہ بھی جاری رہے گی (۱۰)

یہودیوں اور اسی طرح صہیونیت زدہ عیسائیوں کا، جو یہودیوں کی حکمت عملی پر ہی عمل درآمد کرتے اور انہی کی حمایت کرتے ہیں، کا ایک طریقہ کار یہ رہا ہے کہ وہ اپنے دشمنوں (مسلمانوں) کی صف میں، اپنے کچھ آدمی منتخب کر کے، اپنے دشمنوں کے درمیان گماشتے کے طور پر، مقرر کر دیتے ہیں۔ پھر وہ اپنے اُن آدمیوں کی تعریف کے پل باندھ کر، اُن کے مقام و مرتبے کو بلند کرتے ہیں۔ اُن کی قد آور شخصیت کی تشہیر کر کے، مکاری اور حیلے حوالے سے — جس میں یہ دشمنانِ اسلام اُس خدائی لعنت کی وجہ سے ماہر ہیں، جو خدا نے، کسی خاص مصلحت کی وجہ سے، جس کا علم بس اُسی کو ہے، اُن پر مُسلط کر دی ہے — کام لے کر، انہیں، اُن کے ملکوں میں ہی بڑے بڑے مناصب پر لا بٹھاتے ہیں۔ ان مناصب کے ذریعے یہ گماشتے یہ دکھاتے ہیں کہ وہ اپنے عربی اور اسلامی ممالک کی خدمت کر رہے ہیں وہ اپنے لیے ہمیشہ اس بات کو آڑ بناتے ہیں کہ وہ اپنے ہم وطنوں کی زبان ہی بولتے ہیں۔ بسا اوقات وہ انہی کے لباس میں بھی ہوتے ہیں اور ان کی کھال کا رنگ اور چہرے کا ڈھنگ انہی کے ایسا ہوتا ہے، ان کے نام بھی ہم وطنوں کے ایسے ہی ہوتے ہیں؛ لیکن عربی اور اسلامی ملکوں کے یہ یہودیوں کے گماشتے، اس کے سوا، ہر چیز

(۱۰) ترجمہ کلمۃ العدد، الداعی، بہ عنوان: "صَنَائِعُ سَاءَ ضَائِعُهَا؛ فَسَاءُ ث" شمارہ: ۸، جلد: ۳۱، شعبان ۱۴۲۸ھ =

اگست - ستمبر ۲۰۰۷ء، تاریخ تحریر عربی: ۱۱/۱۱ بجے دوپہر، چہار شنبہ: ۱۶/رجب ۱۴۲۸ھ = یکم اگست ۲۰۰۷ء، ترجمہ از

عربی: ۱۳/ربیعہ دوپہر یک شنبہ: ۱۲/شعبان ۱۴۲۸ھ = ۲۶/اگست ۲۰۰۷ء

میں اپنے ملک کے باشندوں سے مختلف ہوتے ہیں کہ ان یہودیوں کے گماشتوں اور عربی اسلامی ممالک کے عام باشندوں کے مابین، اہداف و انجام، افکار و خیالات؛ نیز عقیدہ، اصول اور ضمیر کے تعلق سے، مشرق و مغرب ہی نہیں؛ بل کہ زمین و آسمان کا فرق ہوتا ہے؛ کیوں کہ یہودیوں کے اشارے پر کام کرنے والے یہ لوگ، قاتل و سفاک ہوتے ہیں اور اسلامی عربی ملکوں کے عوام مقتول و مظلوم۔ قاتل و مقتول کے درمیان کتنا بڑا فرق ہوتا ہے، اس کو بتانے کی چنداں ضرورت نہیں۔ یہ فریب دہی کا انتہائی خطرناک ترین اکہ کار ہوتا ہے، جس کے ذریعے، یہود؛ نیز اُن کے نقش قدم پر چلنے والے صہیونیت گزیدہ صلیبی اور طرح طرح کے اوہام و بتان ہزار شکل کی پوجا کرنے والے افراد، عالم عرب و عالم اسلام اور وہاں کے عوام کا شکار کیا کرتے ہیں۔

### گماشتوں کا کارنامہ:

عالم عرب و عالم اسلام پر ایک سرسری نظر ڈالنے سے یہ عیاں ہو جاتا ہے کہ دشمنوں کے گماشتے اور اُن کے آدمی، دشمنوں کے مفادات کے لیے، اس طرح کام کرتے ہیں کہ اگر وہ خود اپنے مفادات کے لیے یہ کام کرنے کی کوشش کریں، تو ایسا نہیں کر سکتے۔ یہ صحیح ہے کہ ہمارے مذہبی پیشوا اور مفتیانِ کرام، دشمنوں کے ان وفادار گماشتوں کی تکفیر سے منع کریں گے؛ کیوں کہ شریعت اس سلسلے میں ادنیٰ صورتِ حال پر فیصلہ کرنے اور کسی پر کفر کا فتویٰ لگانے سے، ممکن حد تک بچنے کا حکم دیتی ہے؛ لیکن ”دشمنوں کے گماشتوں“ کے طرزِ عمل نے، اُن کے بے دین اور بد اعمال و بد کردار ہونے میں، شک و شبہ کی کوئی گنجائش ہی کہاں چھوڑی ہے؛ کیوں کہ ان گماشتوں اور علانیہ کافروں کے درمیان، صرف نام، رنگ اور زبان کا فرق ہی باقی رہ گیا ہے؛ بل کہ یہ لوگ تو اسلام دشمنی، مسلمانوں کی ایذا رسانی، اپنے زیرِ اقتدار ملکوں کی دشمنوں کے ہاتھوں فروختگی، مسلم ملکوں کے سرمایوں اور خزانوں کی دشمنوں کے ممالک کی طرف منتقلی؛ نیز دشمنوں کو ان مسلم ممالک کی دولت

میں لوٹ کھسوٹ مچانے، وہاں کے باشندوں سے بیگار لینے، انھیں اذیت دے کر موت کے گھاٹ اتار دینے، یا کم از کم انھیں جلا وطن کرنے اور انھیں برہنہ حالت میں بھوکوں تڑپانے پر قدرت دے دینے کے حوالے سے، علانیہ کافروں سے بھی دس قدم آگے ہیں۔

سرزمینِ فلسطین پر جتنے صہیونی صلیبی منصوبے رو بہ عمل آرہے ہیں، وہ انھی بدکردار ودغاباز اُن صہیونیوں اور صلیبیوں کے گماشتوں کی بہ دولت رو بہ عمل آرہے ہیں، جنھوں نے دنیا کی یقینی طور پر زوال پذیر قیمت کے بدلے، اپنے دین و ضمیر دونوں کو بیچ ڈالا ہے؛ لیکن اس کائنات میں ظالم غداروں کے تعلق سے اللہ کی جو سنت رہی ہے، اُس کے مطابق، ان لوگوں کو دیر یا سویر، رسوائی کا منہ دیکھنا پڑتا ہے۔ پھر ان کی زندگی کا مزہ مملکتِ رُ ہو کر رہ جاتا ہے اور جس وقت ان کے سر پرستوں کو محسوس ہوتا ہے کہ اب یہ از کارِ رفتہ ہو چکے ہیں اور اب یہ لوگ اپنے ملکوں میں، اُن کے منصوبوں کو بہ روئے کار لانے کے قابل نہیں رہ گئے ہیں؛ کیوں کہ اُن کے عوام نے انھیں، دھتکار دیا ہے، تو اُس وقت یہ بھی انھیں مُستّر ذکر دیتے ہیں!! اس طرح ان گماشتوں کی دنیا و آخرت دونوں برباد ہو جاتی ہے اور یہی کھلا ہوا خسارہ ہے۔

### گماشتوں کی سرِ راہِ رسوائی:

چنانچہ جن لوگوں نے اسرائیل کے ساتھ خوش گوار تعلقات قائم کرنے کا نعرہ لگا کر، ۱۹۹۳ء میں، امریکی سرپرست کی زیرِ نگرانی معاہدہ کیا تھا، اُمن کے لیے ایک ناگزیر ترجیح کے طور پر مذاکرات کا سہارا لیا تھا اور جس کے نتیجے میں انھوں نے اسرائیل کے خلاف مُزاحمت کے خاتمہ کو اپنا واحد ہدف قرار دے کر، اپنے ہم وطن: فلسطینیوں کو طرح طرح کی اذیت ناک سزائیں دی تھیں؛ اب اُن کی سرِ راہِ رسوائی ہونے لگی ہے؛ چنانچہ ”محمد حلان“ (جس کے بارے میں موجودہ امریکی صدر جوئیئر ”جارج بوش“ نے ۲۰۰۳ء کی ”شرم الشیخ“ چوٹی کانفرنس میں کہا تھا: یہ جوان مجھے بہت پسند ہے۔ بوش نے

اُس کا نام لے کر بلایا اور اُس کو سلام کیا۔ اُس وقت بٹش نے کہا: ”یہ ہمارا آدمی ہے“!! اس سے پہلے سابق امریکی صدر ”بل کلنٹن“ نے بھی، ”زبردست چھان بین“ اور اسرائیل و امریکہ کے ساتھ دھلان کی سچی وفاداری پر مبنی اپنی رائے کا اظہار کیا تھا؛ چناں چہ اُس نے ۱۹۹۷ء میں، امریکہ میں اسرائیل اور فلسطینی فریق کے درمیان جاری مذاکرات کے موقع سے، دھلان کے قریب جا کر، اُس کے کان میں کہا تھا: مجھے تمہارے اندر، فلسطینیوں کے مستقبل کے ایک رہ نما کی تصویر نظر آرہی ہے“ (آج سر عام اس طرح رسوا ہوا ہے کہ یہ واقعہ اندھے اور بہرے قائدین و سیاست دانوں کے لیے بھی سبق آموز ہے۔

یہ شخص، اوسلو والے معاہدے کے بعد، غزہ کی حفاظتی سیکورٹی کا افسر بنا، پھر مرحوم فلسطینی صدر یاسر عرفات نے اس کو قومی سلامتی کا مشیر اور وزیر داخلہ تک بنا دیا۔ چند سالوں میں ہی، یہ ”غزہ“ کا ایک بڑا دولت مند بن گیا؛ کیوں کہ یہ غزہ کے کنارے ایک شان دار پانچ ستارہ ہوٹل ”فندق الواحہ“ کا مالک بن گیا، جس کے بارے میں کہا جاتا ہے کہ یہ مشرق وسطیٰ کا ایک بڑا ہوٹل ہے۔ ذرائع ابلاغ نے یہ انکشاف بھی کیا ہے کہ صرف اسرائیل کے بینکوں میں رکھے ہوئے، اس کے سرمایوں کی مقدار ۳۵ ملین ڈالر ہے؛ کیوں کہ خود امریکہ اس کو بے پایاں مال و زر اور ساز و سامان سے نوازتا رہا ہے اور اس طرح اس کی پرورش کرتا رہا ہے، جس طرح کوئی اپنے گھوڑے کے بچے کی، پرورش کرتا ہے۔ نیز ”محمد دھلان“ اُس عام مالی امداد میں سے بھی بہت کچھ پس انداز کرتا رہا ہے، جو امریکہ اس کی زیر قیادت چلنے والے داخلی سیکورٹی کے اداروں اور صدر کے حفاظتی دستوں پر فراخ دستی سے خرچ کرتا رہا ہے، چناں چہ مشہور اسرائیلی رائٹر ”نداف ہعتسنی“ نے، جو عبرانی اسرائیلی زبان کے اخبار ”معاریف“ کا ایک مضمون نگار بھی ہے، اسی اخبار میں مورخہ ۲۲ جون ۲۰۰۷ء = ۶ جمادی الاخریٰ ۱۴۲۸ھ جمعہ کو شائع اپنے ایک مضمون میں، صاف لفظوں میں لکھا تھا: پچھلے چند سالوں میں، امریکہ نے ”محمد دھلان“ کو سو ملین ڈالر دیے ہیں۔ اس کا مرکزی دفتر ”غزہ“ میں تعمیر کرایا گیا ہے۔ اس کے آدمیوں کو



”اریحا“ میں ٹریننگ دی گئی ہے اور اس کو جدید ترین سہولیات والی کاروں کا ایک قافلہ بھی مہیا کرایا گیا ہے۔ مذکورہ یہودی رائٹر نے یہ انکشاف بھی کیا کہ واشنگٹن نے دسیوں ہزار بندوق، مشین گن اور زرہ پوش گاڑیاں اُس ”نوادہ فوج“ کو بھجوائی تھیں، جس کی تشکیل ”دحلان“ نے حال ہی میں کی تھی۔ یہ فوج ”فتح“ تحریک کے اُن چیدہ افراد پر مشتمل ہے، جن پر ”دحلان“ نے کافی غور و خوض اور چھان بین کے بعد اعتماد کیا تھا؛ کیوں کہ امریکی ذرائع نے ”دحلان“ پر اس بات کے لیے زور ڈالا تھا کہ مذکورہ فوج کے ارکان کی پہلے ہی زبردست چھان بین کر لی جائے؛ تاکہ یقین کے ساتھ معلوم ہو جائے کہ اُن کا مؤرخہ احمٹ والے گروپوں سے کوئی تعلق نہیں۔ فلسطینی ذرائع نے بتایا ہے کہ ”دحلان“ کی امن فوج اور صدارتی باڈی گارڈس میں سے بہت سے لوگوں کو، صرف اس وجہ سے ہٹا دیا گیا کہ اُن کا، یا اُن کے اہل خانہ میں سے کسی کا مزاحمتی گروپوں کے ساتھ تعلق رہا تھا۔

### اپنے ہم وطنوں کا نمبر ایک غدار:

یہ آدمی کون سا رول ادا کرتا رہا تھا کہ امریکی انتظامیہ اور آخرش اسرائیل کا محبوب؛ بل کہ ”چھیتا“ بن گیا تھا؟ فلسطینیوں کی اکثریت، حتیٰ کہ ”فتح“ سے تعلق رکھنے والوں کا بھی یہی خیال ہے کہ یہ آدمی، اپنے ہم وطنوں کے حق میں ایک نمبر کا غدار رہا ہے اور اس طرح اسرائیلی امریکی رول ادا کرتا رہا ہے، جس کا کسی بھی مسلمان سے، گرچہ اُس کا ایمان کتنا ہی کم زور کیوں نہ ہو، تصوّر نہیں کیا جاسکتا؛ چنانچہ اسی نے اپنی امن افواج کے ذریعے، مؤرخہ احمٹ پسندوں کی ایک بڑی تعداد کو قتل کر دیا، یا کم از کم اُنھیں فلسطینی مُقتدرہ کے قید خانوں میں ڈال دیا، جہاں اُنھیں اتنی اذیت دی گئی کہ بسا اوقات اسرائیل کی جیلوں میں دی جانے والی اذیتیں بھی اُس کے سامنے چھ معلوم ہونے لگیں۔ نیز اس شخص نے بہت سے مؤرخہ احمٹ پسندوں کے اسما کی فہرست اسرائیل کو سونپ دی؛ جس نے اُنھیں موت کے گھاٹ اتار دیا۔ بہ شمول اسرائیلی، فلسطینی اور مصری ذرائع، تمام ذرائع نے زور دے کر کہا

ہے کہ فتح اور حماس کے درمیان جو مسلح جھڑپ ہوئی اور جو ۲۷ جون ۲۰۰۷ء سے لے کر ۱۴ جون ۲۰۰۷ء (۲۰ جمادی الاولیٰ ۱۴۲۸ھ جمعرات تا ۲۷ جمادی الاولیٰ ۱۴۲۸ھ ایک ہفتے) تک مسلسل چلتی رہی، جس کے نتیجے میں حماس کا ”غزہ“ پر کنٹرول ہو گیا؛ اُس کی آگ بھی ”محمد دحلان“ کی امن افواج کے ذریعے ہی دھکائی گئی تھی، اگرچہ اس کے حصے میں ناکامی اور شکست ہی آئی؛ اسی لیے صہیونی ٹیلی وژن کے چینل-2 کے ایک اسرائیلی عسکری تجزیہ نگار ”یہود یعاری“ نے کہا کہ ”محمد دحلان“ نے امریکہ کے ڈالروں اور اسرائیل کے تعاون و حمایت سے جو فوج بنائی تھی، وہ مزارکٹ کنندوں کے سامنے بالکل بے کاغذ کے محل کی طرح ڈھیر ہو گئی۔ مصری وفد برائے امن کے سربراہ کے قریبی امن ذرائع نے اتوار ۱۷ جون ۲۰۰۷ء (یکم جمادی الاخریٰ ۱۴۲۸ھ) کو بتایا کہ درحقیقت غزہ میں ہونے والے تصادم کا سبب ”دحلان“ کے آدمیوں کا یہی گروپ ہے، جس کا سارے امن اداروں پر خاصا کنٹرول ہے؛ اس لیے یہ ظاہر یہ لگتا ہے کہ یہ لڑائی فتح اور حماس کے درمیان ہوئی ہے۔

عربی اور غیر عربی ذرائع ابلاغ نے کہا ہے کہ جوں ہی حماس کے زیر انتظام، کتاب عزالدین القسام نے ”غزہ“ پر کنٹرول کر کے وہاں کے مورچے سنبھال لیے اور اُن فلسطینی سیکورٹی کے اداروں کے صدر دفاتر اور مورچوں کو بھی اپنے زیر دست کر لیا، جن پر ”دحلان“ کے گروپ کو بالادستی حاصل تھی؛ دیکھنے والوں نے قابلِ توجہ تضادات دیکھے، یعنی یہ کہ اسرائیل کے سراغ رساں طیارے، کئی سالوں میں پہلی بار ایک ایک کر کے ”غزہ“ کے آسمان سے اچانک غائب ہو گئے۔ دیکھنے والوں کو معلوم ہو گیا کہ یہ طیارے فتح تحریک کے اُن سیکورٹی ہیڈ کوارٹرس کے احاطے کے اندر سے ہی پرواز کرتے تھے، جو ”حماس“ کے ہاتھوں میں آ گئے ہیں۔ یعنی اسرائیل کے جاسوس طیارے، اسرائیل کے ہوائی اڈوں سے پرواز نہیں کرتے تھے۔ لائق ذکر ہے کہ انھی طیاروں نے، شیخ احمد یاسین، ڈاکٹر عبدالعزیز رنتیسی اور حماس کے پیش تر قائدین کو قتل کیا تھا۔ باخبر ذرائع نے بتایا ہے کہ شیخ

احمد یاسینؒ اور عبدالعزیز رنثیسی میں سے ہر ایک کے قتل کے پیچھے ”دحلان“ ہی کے آدمیوں کا ہاتھ تھا۔ اخبار ”مصریون“ نے کہا ہے: اُس کو یہ معلوم ہوا ہے کہ ”حماس“ کے ایک قائد نے مصری حکومت کے ایک ذمے دار کے ساتھ ٹیلی فون پر رابطہ کیا اور بارہ صفحات پر مشتمل ایک خفیہ دستاویز بھی فیکس کی، جس سے معلوم ہوتا ہے کہ اسرائیل کے لیے اُن جاسوسانہ کارروائیوں میں — جن کی وجہ سے ۲۰۰۴ء میں ڈاکٹر ”عبدالعزیز رنثیسی“ اور اس سے پہلے ۲۰۰۳ء میں حماس کے سیکورٹی ادارے کے رہنما ڈاکٹر ”ابراہیم مقادمہ“ کے قتل کی راہ ہموار ہوئی تھی — فلسطینی صدر ”محمود عباس“ اور ”دحلان“ کے فلسطینی سیکورٹی کے قائدین اور سیکورٹی والے اداروں کے عناصر ہی ملوث تھے۔

اس دستاویز نے — جو اُن اطلاعاتی ذخیروں میں سے ایک شمار کی جاتی ہے، جو ”فتح“ کے سیکورٹی اداروں پر حماس کے کنٹرول کے بعد اُس کے ہاتھ لگے ہیں۔ یہ ادارے، ”محمد دحلان“ کی قیادت میں کام کرتے تھے — اس راز سے بھی پردہ اٹھایا ہے کہ کئی ایک سیکورٹی میٹنگیں فلسطینی اور امریکی اداروں کے درمیان ہوئی تھیں، جن میں ”حماس“ کے اعلیٰ قائدین: ”رنثیسی“، ”مقادمہ“ اور ”احمد بھیری“ کے خلاف جاسوسی کی صلاحیتوں کو بہتر سے بہتر بنانے پر غور و خوض ہوا تھا۔

## ایک خطرناک دستاویز

فلسطینی ذرائع ابلاغ نے بڑی اہمیت کے ساتھ ایک خطرناک دستاویز — جس کو ”نوبلزیوز“ ویب سائٹ نے بھی نشر کیا تھا اور جس کا انکشاف اسرائیلی اخبارات نے بھی کیا تھا — شائع کی ہے، جس سے سابق فلسطینی صدر ”یاسر عرفات“ کے قتل کی سازش بے نقاب ہو جاتی۔ یہ دستاویز فلسطین کے سلامتی امور کے سابق وزیر ”محمد دحلان“ کے ایک خط سے عبارت ہے، جو ۱۳ جولائی ۲۰۰۳ء کو صہیونی وزیر دفاع ”شاؤول موفاز“ کو بھیجا گیا تھا۔ اس خط میں ”محمد دحلان“ نے ”موفاز“ کے سامنے یہ عہد کیا تھا کہ جو اسرائیل

کے ساتھ بقائے باہم پر آمادہ نہیں ہوگا، اُس کو راستے سے ہٹا دیا جائے گا۔ اس خط میں اُس نے ”یاسر عرفات“ کی تیزی سے روبہ زوال صحت کی بھی خبر دی تھی۔ اس سلسلے میں جو کچھ لکھا گیا ہے، اُس سے ”عرفات“ کی موت کے معنے کے حوالے سے، دودھ کا دودھ اور پانی کا پانی ہو کر رہ جاتا ہے۔ چنانچہ اس خط میں ”محمد دحلان“ نے ”موفاز“ سے کہا: مسٹر ”یاسر عرفات“ اب چند دنوں کے مہمان ہیں؛ لیکن آپ ہمیں اپنے طور پر اُن سے نمٹنے دیجیے! آپ خاطر جمع رکھیے کہ میں نے صدر ”بش“ کے سامنے جتنے وعدے کیے تھے، انھیں عمل کا روپ دینے کے لیے، اپنی جان تک قربان کر دینے میں مجھے دریغ نہ ہوگا۔“

”مصریوں“ ویب سائٹ نے، اہم ذرائع کے حوالے سے یہ خبر نشر کی تھی کہ ”فتح“ تحریک کی امن سیکورٹی اور فلسطینی سراغ رسانی کے صدر دفاتر میں داخلے کے بعد، ”تحریک حماس“ کو جو دستاویزات ملی ہیں، وہ خطرناک معلومات پر مشتمل ہیں۔ ان دستاویزات سے یہ آشکارا ہوتا ہے کہ اسرائیلی اور امریکی سراغ رساں اداروں کے ساتھ منظم تعاون میں ”دحلان“ اور ”رشید ابوشباک“ کے گروپ کے لوگ مملوٹ رہے ہیں۔ انھی دونوں (دحلان اور رشید ابوشباک) نے مصر کو، غزہ پٹی کے راستے اسرائیل سے اسمگل ہونے والی نشہ آور اشیاء سے پاٹ دینے، نیز سینا کے سیاحتی مقامات میں لاکھوں جعلی ڈالروں کو رائج کر دینے کی کوشش کی تھی؛ تاکہ مصر کی سیاحت کو نقصان پہنچایا جاسکے۔ نیز محمد دحلان کا گردہ صحراے سینا کے بدویوں کو اس بات کے لیے آمادہ کرتا رہا ہے کہ وہ حکومت مصر کو، اسرائیل میں سیاسی طور پر اپنے پناہ لے لینے کی دھمکی دیا کریں۔

ان دستاویزات سے یہ انکشاف بھی ہوا کہ ”محمد دحلان“ کے لوگ، مصر کی سیاحتی تنصیبات کے خلاف کارروائیاں انجام دینے کے مقصد سے، سینا کے اندر دہشت گرد تنظیموں کے ممبران کی منتقلی میں مملوٹ رہے ہیں؛ تاکہ اسرائیلی سیاحت کو فروغ دینے کے لیے، مصر کی سیاحت کو نقصان پہنچایا جاسکے۔ اس کے علاوہ بھی بہت سے خطرناک صہیونی مفادات روبہ عمل لائے جاتے رہے ہیں۔

## محمد دحلان اور اُس کے لوگوں کی دشنام طرازی:

میں نے ”الداعی“ کے شمارے (۳۱/۷) کے اسی کالم میں یہ اشارہ کیا تھا کہ باخبر ذرائع کے تَوَسُّط سے معلوم ہوا ہے کہ ”دحلان“ کے گروپ کے لوگ ماں بہن کی گالیاں بکتے رہے ہیں، اللہ اور اُس کے رسول کے ساتھ بھی دشنام طرازی کرتے رہے ہیں، دین اور شعائر دین کا مذاق اڑاتے رہے ہیں، داڑھی والوں کو فلسطینی معاشرے پر ایک لعنت اور ساری برائیوں کا سرچشمہ تھوڑ کر کے رہے ہیں اور داڑھی والے جوان نمازیوں کو اذیت دیتے رہے ہیں۔ یہ بات کئی ایک اُن جوانوں نے بتائی ہے، جن کو ”دحلان“ کے گروپ نے گرفتار کر کے قید خانے کی سلاخوں کے پیچھے ڈال دیا تھا اور انھیں اذیت ناک سزائیں دی تھیں۔

ذرائع ابلاغ نے بتایا: ”حماس“ کے ایک بڑے رہنما ڈاکٹر محمود زہار نے اعلان کیا ہے کہ ”غزہ“ میں ”فتح“ کے سیکورٹی کے۔ جن کی قیادت ”دحلان“ کرتا تھا۔ کے دفاتر پر کنٹرول کے بعد ”حماس“ کو ایسی خفیہ دستاویزات ملی ہیں، جو حیرت ناک رازوں سے پردہ اٹھاتی ہیں۔ انھوں نے یہ بھی اعلان کیا ہے کہ سراغ رسانی والے سیکورٹی دفاتر کے اندر، دھماکے کے لیے تیار شدہ پچاس دھماکہ خیز مادوں سے بھری کاریں بھی تھیں، جنھیں کتاب عز الدین قسام کے ارکان نے ناکارہ بنا دیا۔ اگر ایسا نہ ہوتا، تو غزہ خون کے سمندر میں ڈوب جاتا۔ نیز حفاظتی سیکورٹی کے دفتر میں ایسی سرنگیں اور قبریں بھی ملی ہیں، جن میں انسانی لاشیں (اجتماعی قبریں) ہیں۔ علاوہ ازیں اسلحہ ڈپو اور ایسی دستاویزات بھی ملیں، جن کا تعلق اخلاقی بگاڑ کے ساتھ، مالی بدعنوانیوں سے بھی ہے۔ مثال کے طور پر ایک وزیر کی صاحبزادی پر اخلاقی الزام لگا کر، اُس کی فلم سازی کر کے، اُس کو بلیک میل کرنے کی فائل بھی دست یاب ہوئی ہے اور اس طرح کی بہت سی نامعقول اشیاء بھی۔

”محمد دحلان“ اور ضمیر فروشی میں شریک اُس کے رفقاء نے، امریکہ اور اسرائیل

کی جتنی بڑی خدمت انجام دی ہے اور جس کی وجہ سے اُس کی دنیا اور آخرت دونوں برباد ہو گئی، کیا اس سے اُس کی دنیا ہمیشہ کے لیے خوش حال اور خوش گوار ہو گئی؟ نہیں، ہزار بار نہیں؛ کیوں کہ یہ آدمی غزہ پر ”حماس“ کے کنٹرول اور ”فتح“ کی ”فولادی“ فوج کی شکست کے بعد، نہ صرف امریکہ اور اسرائیل میں سے ہر ایک؛ بل کہ فتح کے آدمیوں اور اُس کے قائدین کی زبانوں پر بھی، مردود؛ بل کہ ”ملعون“ بن کر رہ گیا ہے، چنانچہ عبرانی زبان کے اخبار ”معاریف“ کا ایک مضمون نگار ”نداف ہعتسی“ لکھتا ہے: ”امریکیوں اور صہیونیوں نے اپنے سب سے بڑے وفادار ”دحلان“ کو اُس وقت اعزاز و اکرام سے نوازا تھا، جب وہ ۱۹۹۳ء کے اواخر میں اسرائیلی فوج سے آملتا تھا، لیکن آج اُس کا حال یہ ہے کہ وہ ”رام اللہ“ کے ”گراؤنڈ پارک“ ہوٹل میں اس طرح قیام پذیر ہے کہ اُس کے بال و پر کتر دیے گئے ہیں۔

جہاں تک فلسطینی فریق کی بات ہے، تو ناجائز عبوری حکومت، جو فلسطینی اتھارٹی کے سربراہ ”محمود عباس“ نے تشکیل دی ہے، کے صدر ”سلام فیاض“ نے ”محمد دحلان“ کی منقولہ اور غیر منقولہ ساری جائے دادوں کو ضبط کرنے کا حکم دے دیا ہے، کیوں کہ امریکہ نے ”سلام فیاض“ سے یہی مطالبہ کیا ہے۔ مغربی کنارے کے شہر ”رام اللہ“ کے جان کار فلسطینی ذرائع نے بتایا ہے کہ ”فیاض“ کی حکومت نے ”محمد دحلان“ کی ساری جائے داد کو ضبط کرنے کا حکم نامہ جاری کیا ہے اور یہ کہ خود ”سلام فیاض“ نے، حفاظتی سیکورٹی۔ جو غزہ پٹی میں اسلامی تحریک مزاحمت (حماس) سے مقابلے کے لیے بنائی گئی تھی۔ کی ناکامی کے بعد، سارے فلسطینی بینکوں کے نام یہ سرکلر جاری کر دیا ہے کہ محمد دحلان کی پاس بکوں کو بھی لازماً ضبط کر لیا جائے۔

ذرائع نے مزید بتایا ہے کہ امریکی، ”دحلان“ اور اُس حفاظتی سیکورٹی سے سخت نالاں ہیں، جس پر انھوں نے بے شمار ڈالر پانی کی طرح بہاے تھے اور یہ کہ امریکی ”فیاض“ پر یہ دباؤ ڈال رہے ہیں کہ وہ ساری رقم دوبارہ وصول کر لی جائے، جو حفاظتی

سیکورٹی پر خرچ کی گئی تھی۔

دوسری طرف تحریک ”فتح“ کے چوٹی کے لیڈروں نے، ۱۷ جون ۲۰۰۷ء ( یکم جمادی الاخریٰ ۱۴۲۸ھ ) اتوار کی شام کو، غزہ پٹی میں ایک پریس کانفرنس کی تھی، جس میں انہوں نے تحریک کے رکن ”محمد دحلان“ کے لیے ایک انقلابی عدالت تشکیل دینے کا مطالبہ کیا تھا۔ ”فتح“ کے قائدین اور گروپوں نے یہ اپیل کی تھی کہ اُن بڑے لیڈروں کے خلاف ایک انقلابی محاکمہ کیا جائے، جن کی وجہ سے غزہ میں ”فتح“ تحریک تباہ ہوئی، جن میں سرفہرست ”محمد دحلان“ ہیں کہ انہیں سخت سے سخت سزا دی جائے۔

### محمد دحلان جیسے لوگوں کی فتح تحریک میں کثرت:

”محمد دحلان“ تنہا ایسا آدمی نہیں اور نہ ہو سکتا ہے، جس نے عربوں اور مسلمانوں کو نقصان پہنچانے کے حوالے سے، یہودیوں کا رول ادا کیا ہو؛ بل کہ اس قسم کے غداروں اور بدکرداروں کی ایک بڑی تعداد ہے۔ مثلاً: ”جبریل الرجوب“ جو عین اُنھی دنوں، مغربی کنارے میں حفاظتی سیکورٹی کا صدر نشین تھا، جن دنوں ”محمد دحلان“ غزہ میں حفاظتی سیکورٹی کا صدر تھا۔ اسی طرح کرنل ”رشید ابوشباک“ کرنل ”سمیر مشہراوی“ کرنل ”ماجد ابوشالہ“ اور ”عبدالحکیم عوض“ وغیرہ نہ جانے کتنے یہودیوں اور امریکیوں کے گماشتے ہیں، جن کے بارے میں اللہ کی مشیت یہ ہے کہ اُن کی فطرت کو مسخ کر کے، اُن کے دلوں میں بد عملی اور نافرمانی کی محبت اور مذہب، عقیدہ اور ایمان سے نفرت بٹھادی جائے، حال آں کہ یہ لوگ عربی ہی بولتے اور فلسطینیوں اور عربوں جیسا لباس زیب تن کرتے رہے ہیں۔

یہ معاملہ صرف ”محمد دحلان“ اور اُس کے گروپ کے عربیت سے مُتَنَفِّر لوگوں اور فلسطینیوں کے خون، اُن کی عزت اور اُن کی جانوں کا سودا کرنے والوں تک ہی محدود نہیں؛ کیوں کہ فلسطینی اتھارٹی کے موجودہ صدر ”ابومازن محمود عباس“ عربیت و اسلام سے نفرت کرنے والوں کے حوالے سے، ”دحلان“ اور مقاصد و ضمیر فروشی اور آخرش انجام بد



کے تعلق سے، اُس کے ہم نواؤں سے کسی طرح پیچھے نہیں۔ چنانچہ محمود عباس اور اُس کے ساختہ و پرداختہ بھی لوگ یہودیوں کے گماشتے اور اُس امریکہ کے لوگ ہیں، جس نے محمود عباس پر اتنی توجہ دی ہے، جتنی خود اُس نے کبھی بھی قضیہ فلسطین پر دی نہ دے سکے گا۔ یہی وجہ ہے کہ امریکہ اور اسرائیل دونوں، مسلسل اس کی حمایت، اس کو مادی اور معنوی ہر قسم کا تعاون دینے، اس کی پوزیشن کو مستحکم کرنے اور اس کے حفاظتی دستوں کو طاقت ور بنانے کا اعلان کر رہے ہیں؛ تاکہ اس کو اسرائیل کے خلاف ہر اسلامی مُزاحمت، خصوصاً اسلامی تحریک مزاحمت ”حماس“ کا مقابلہ کرنے کی بھرپور قدرت حاصل ہو جائے؛ کیوں کہ اسرائیل سے بڑھ کر امریکہ، اسرائیل کے خلاف مُزاحمت کی ہر کارروائی کو دہشت گردی سمجھتا ہے؛ اسی لیے امریکہ پوری دنیا، خصوصاً عربی اور اسلامی ممالک میں، یہ تصور کرتے ہوئے اسلام اور مسلمانوں سے لوہا لینے کے لیے نکل پڑا ہے کہ کتاب و سنت کے اصلی سرچشموں سے برآمد ہونے والا اصلی اسلام ہی ”دہشت گردی کی“ ”کان“ اور ہر اُس شرکی جڑ ہے، جس سے پوری دنیا دوچار ہے اور جس کی مصیبت کا مزہ، ساری دنیا کے ممالک اور فوجیں چکھنے پر مجبور ہیں!!۔

### محمود عباس کا ”کارنامہ“:

محمود عباس نے — جو ایسے کئی ذرائع کے مطابق اپنے مذہب اور عقیدے کے حوالے سے بدنام ہے، جنہوں نے دستاویزات اور حقائق کی روشنی میں زور دے کر کہا ہے کہ یہ شخص بہائی عقیدے کا حامل ہے — جیسے ہی ”سلام فیاض“ کی (جو بالکل ”دحلان“ ہی کی طرح امریکہ اور اسرائیل کا آدمی ہے؛ کیوں کہ امریکی صدر جو نیر جارج بش نے اس کو ”ایک بہتر ساتھی“ قرار دیا تھا اور جس کے بارے میں امریکہ کے سابق سفیر ”دانی ایعالون“ نے یہ خیال ظاہر کیا تھا کہ ”یہ ایک ایسا فلسطینی شخص ہے، جو یورپ والوں میں بھی اپنی اچھی خاصی حیثیت رکھتا ہے اور مغرب والے اس کو ایسے شخص کا درجہ دیتے ہیں، جو انھی

کی زبان بولتا ہے۔“ اُس نے مزید کہا تھا: ”امریکیوں کی طرف سے اس شخص کو جو بے انتہا اعتماد حاصل ہے، اسی سے اُس کو اتنی طاقت ملی ہے۔“ (سربراہی میں ”عبوری حکومت“ کے قیام کا اعلان کیا کہ اس پر امریکہ اور اسرائیل میں سے ہر ایک نے ڈالروں کی بارش کر دی، جن کے لیے ”حماس“ اپنی حکومت کے دوران ترستی رہی تھی؛ لیکن اُس کو کبھی ایک ڈالر بھی اس لیے نہیں ملا کہ وہ اسلام پسند ہے، وہ اسرائیل کے خلاف مُسلح مُرّاحمت پر ایمان رکھتی ہے، اُس نے حق و باطل کو گڈمڈ کرنے کا فن کبھی نہیں جانا اور اس لیے کہ وہ، امریکہ اور اسرائیل کے ذریعے، اُس کے ارادوں کو توڑنے، اُس کے حوصلوں کو پست کرنے اور فلسطینیوں میں اور دنیا کے سامنے اُس کے موقف کو کم زور کرنے کے لیے، رو بہ عمل لائے گئے مکر و فریب کے سارے ہتھکنڈوں کے باوجود، اپنے پایدار اور بلند تر اصولوں سے بال برابر دست بردار ہو جانے کو تیار نہ ہوئی۔

موجودہ صورتِ حال یہ ہے کہ امریکہ، اسرائیل اور کسی مقصد، یا کم زوری، یا بہ یک وقت دونوں کی وجہ سے امریکہ کی ہم نوائی کرنے والے عربی ممالک کی ساری کوششوں کا مقصد بس یہ ہے کہ ”حماس“ کو کنارے لگا دیا جائے اور اُس کو خارش زدہ اونٹ کی طرح باڑے سے الگ تھلگ کر دیا جائے۔ یہاں تک کہ عالمی برادری اور بااثر عربی برادری نے جو امریکہ کی ہاں میں ہاں ملاتی رہی ہے اور قضیہ فلسطین کے سلسلے میں اُس کے اشارے پر ناچتی رہتی ہے۔ ”فتح“ اور ”حماس“ کے درمیان، بعض عربی ممالک کی طرف سے دیے گئے مذاکرات کے مشورے سے چشم پوشی کر لی۔ حال آں کہ ”حماس“ نے ”محمود عباس“ کے ہٹ دھرم مزاج کے باوجود ”فتح“ کے ساتھ بات چیت کے لیے رضامندی ظاہر کی تھی اور ہنوز وہ اپنے موقف پر برقرار ہے۔ محمود عباس کوئی ایسا کام ہرگز نہیں کر سکتے، جو اسرائیل کے مفادات کو ٹھیس پہنچائے اور امریکہ کی ناراضگی کو دعوت دے، جس کے وہ اس طرح پابندِ احکام ہیں، جیسے وفادار غلام اپنے آقا کا پابندِ محض ہوتا ہے، نیز محمود عباس کبھی کوئی ایسا کام کرنے پر آمادہ نہ ہوں گے، جو اُن کی مرضی کے خلاف ہو۔ اُن

کی مرضی سے بس وہی کام میل کھا سکتا ہے، جو اُن کی سیکولر پسند اور نا آشناے اسلام ذہنیت کے موافق ہو۔

## فتح کے حق میں مصیبت کی جڑ:

”فتح“ کے حق میں مصیبت کی جڑ، وہ گم راہ اور سیکولر گروپ رہا ہے، جو روزِ اوّل ہی سے، یا ایک لمبے عرصے سے اس تحریک پر قابو پایافتہ رہا ہے۔ چنانچہ یہ گروپ، حرص و انانیت، خیانت اور مال و مرتبے کی حد سے بڑھی ہوئی خواہش، مالی و اخلاقی بد عنوانی اور الحاد کی حد تک مذہب سے بے زاری جیسی بے شمار ناقابلِ علاج بیماریوں کا شکار ہے۔ فسق و فجور اور ضمیر فروشی کا مرض اس پر مستزاد ہے۔ ابھی بیماریوں کی وجہ سے یہ سیکولر گروپ، اسرائیل اور امریکہ کے مفادات کے لیے ”گماشتے“ کا رول ادا کرنے پر مجبور رہا ہے؛ کیوں کہ اُس گروپ نے یہ دیکھا کہ بہ طور ”گماشتہ“ کام کرنے سے اتنے سارے سستے دنیوی مفادات ہاتھ آتے ہیں، جنہیں دیکھ دیکھ اُن تمام لوگوں کے مُنہ سے رال ٹپکتی ہے، جو نہ تو اللہ سے کسی عزت و وقار کی امید رکھتے ہیں، نہ کسی اصول کی پابندی کرتے ہیں اور نہ ہی اپنے ضمیر کی آواز پر کان دھرتے ہیں؛ اس لیے کہ وہ اس کی معنویت سے قطعاً واقف نہیں۔ اس گروپ کے لوگوں کے چہروں اور اُن کے خدو خال سے، اُن کے باطن کی عکاسی ہوتی ہے اور زندگی میں اُن کے طرزِ عمل سے یہ یقین ہوتا ہے کہ یہ لوگ اسلام اور اُس کے شعائر و احکامات کو، کوئی حیثیت نہیں دیتے۔

ایسا لگتا ہے کہ دونوں گروپوں — جن میں سے ایک اصولوں کا پابند ہے اور جس کی بنیاد عقائدی مسئلّات پر ہے اور دوسرا نہ صرف یہ کہ اصولوں سے بے زار ہے؛ بل کہ عقائدی مسئلّات پر بھی ایمان نہیں رکھتا — کے درمیان جو کش مکش برپا ہے، وہ قضیہ فلسطین کے تعلق سے اُسی طرح برپا رہے گی، جس طرح زندگی کے تمام شعبوں میں حق پرست و باطل پرست کے مابین برپا رہی ہے اور رہے گی۔ یہاں تک کہ اللہ کی مشیت ظاہر

ہو جائے اور وہ اپنے ارادے کو برپا کر کے رہے جس کا برپا ہونا یقینی ہے۔  
 آنے والے دن، حماس اور اس کے جیسے مزاحمتی گروپوں کے لیے بہت دشوار گزار  
 ثابت ہوں گے، جو اگر اس امتحان سے کام یابی سے گزر گئے، تو اگلے سارے امتحانات  
 میں بھی وہ سرخ رو ثابت ہوں گے۔ وَمَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ  
 حَكِيمٌ۔ (انفال/۱۰) ترجمہ: اور مدد اللہ ہی کی طرف سے ہوا کرتی ہے۔ بے شک اللہ زور آور  
 اور حکمت والا ہے۔



# ”غزہ“ میں صہیونیوں کا تازہ ”ہولوکاسٹ“

## اور کچھ تلخ و شیریں حقائق (☆)

مغربی ملکوں بالخصوص برطانیہ اور امریکہ کے ذریعے، اسلامی عربی سرزمین ”فلسطین“ میں ریاست ”اسرائیل“ کے ناپاک پودے کی کاشت اور پھر ہمہ گیر وہمہ نوع کوششوں کے ذریعے، اُس کو انتہائی تلخ پھل دیتے رہنے والا تناور درخت بنادینے کا عمل، اسی لیے کیا گیا تھا تاکہ ساری امت مسلمہ کو عموماً اور فلسطینیوں کو خصوصاً، مسلسل عذاب میں مبتلا اور انھیں موت سے پہلے اُن گنت بار مرتے رہنے پر مجبور رکھا جائے۔ وہ ہمیشہ جسمانی و نفسیاتی اذیت کا شکار رہیں اور ایسی دردسری سے دور چار رہیں کہ وہ کسی اور طرف ہرگز نہ دیکھ سکیں اور نہ انھیں علمی و اقتصادی، عسکری و اجتماعی ترقی کی راہ پر چلنے کی فکر ہو؛ لہذا وہ ان سارے میدانوں میں ہمیشہ پس ماندہ رہیں اور نتیجتاً فکری پس ماندگی اور ذہنی جمود کا بالیقین شکار ہو جائیں، جو مذکورہ ساری پس ماندگیوں میں سب سے زیادہ خطرناک ہے۔

## عالم عرب کے قلب میں صہیونی پودے کی کاشت کے اصل محرکات:

عالم عربی — جو دراصل ابراہیمی محمدی اسلامی میراث ہے — کے قلب میں اس صہیونی یہودی پودے کی کاشت کے محرکات و اسباب کے جائزے میں جو بات بھی کہی جائے؛ لیکن درایت و معروضیت اور غیر جانب داری پر مبنی مغربی ذہنیت کے وسیع و عمیق

(۱) عربی تحریر: ۹/۱ بجے شب جمعہ و شنبہ: ۲۵-۲۶/۱۳۳۰ھ مطابق ۲۳-۲۴/۱۲/۲۰۰۹ء جو ”الداعی“ عربی شمارہ ۲-۳،

جلد نمبر ۳۳ بابت ماہ صفر-ربیع الاول ۱۳۳۰ھ مطابق فروری-مارچ ۲۰۰۹ء میں بہ عنوان ”المحرقة الاسرائیلیة

الاخيرة علی غزہ“ شائع ہوئی۔ ترجمہ از عربی در اردو: بہ روز جمعرات، بہ وقت چاشت ۱۱ بجے، ۲ صفر ۱۳۳۰ھ مطابق

۲۹ جنوری ۲۰۰۹ء۔ مضمون اردو کے اکثر رسالوں اور اخبارات میں شائع ہوا اور قارئین نے اس کو توقع سے زیادہ پسند کیا۔

مطالعے اور جائزے سے ہر پڑھے لکھے کو یہ یقین ہو جاتا ہے کہ وہ محرکات درحقیقت ”صلیبی“ تھے؛ اس لیے کہ اسلام کے سپوت فرزند، عدیم المثال اسلامی ہیرو اور جاں باز مجاہد اسلام سلطان صلاح الدین ایوبیؒ (۵۳۲ھ/۱۱۳۷ء — ۵۸۹ھ/۱۱۹۳ء) نے صلیبی مغرب کو، آزادی فلسطین کے اپنے معرکوں کے درمیان جو زبردست، تکلیف دہ اور جان لیوا ضرب لگائی تھی، مغرب نے ان طویل صدیوں میں ہمیشہ اُس کی ٹیس اپنے ضمیر کی گہرائیوں میں محسوس کی ہے اور آئندہ بھی نامعلوم صدیوں تک اُس کو یہ صدمہ رُلاتا اور ذلت و خواری کا احساس دلاتا رہے گا۔

عربی اسلامی خطے کے قلب میں اس اجنبی پودے کی کاشت کے اسباب میں سے جہاں صہیونیوں کی دیسہ کاری و فریب دہی اور اُن کی مکارانہ کوششیں ہیں، وہیں مغرب کا، صلیبی جذبے اور اسلام دشمنی پر مبنی وہ ارادہ ہے، جس نے مغرب کو طویل حرکت و عمل پر اکسایا اور ارض فلسطین میں دنیا جہاں کے یہودیوں کو لا بسانے اور یہاں اُن کی ناجائز ریاست قائم کر دینے پر آمادہ کیا؛ اسی لیے باوجود اُس کے مغرب انسانی حقوق کی بات کرنے سے تھکتا ہے نہ اُکتاتا ہے، عدل و مساوات کا ڈنکا بجانے سے اُبتا ہے نہ باز آتا ہے، جمہوریت اور ڈیموکریسی کا نعرہ لگانے سے تنگ آتا ہے نہ بیزار ہوتا ہے؛ پوری دنیا دیکھتی ہے کہ کس طرح وہ فلسطینی انسانوں کے حوالے سے ان سارے اصولوں سے نہ صرف چشم پوشی کرتا ہے؛ بل کہ وہ اُن ساری صہیونی ظالمانہ پالیسیوں اور کارروائیوں کی ہم نوائی و پشت پناہی کرتا ہے، جن سے فلسطین کے تیس یہودیوں کے اپنے حقوق کے بے اساس دعووں کی جڑیں گہری ہونے میں مدد ملتی اور اُن کے سارے مفادات کے بہ روئے کار آنے کی راہ ہم دار ہوتی ہے۔ دوسری طرف مغرب فلسطینیوں کے خلاف صہیونیوں کے ذریعے توڑے گئے سارے مصائب اور ظالمانہ کارروائیوں کو نہ صرف روارکھتا ہے؛ بل کہ اُن کے حوالے سے صہیونیوں کو شاباشی دیتا اور اُن کی پیٹھ ٹھوکتا ہے، گویا انسانی حقوق صرف اہل یورپ، یہودیوں اور صہیونیوں کے حقوق ہی سے عبارت ہیں؛ کیوں کہ یہی لوگ ”انسان“ ہیں۔

رہے مسلمان تو اُن کے کوئی حقوق ہی نہیں؛ کیوں کہ مغرب کے سارے روتوں سے عیاں ہے کہ مسلمان انسان نہیں؛ بل کہ جانور اور انسان کے بیچ کی کوئی مخلوق ہیں بلکہ اُن کے حقوق کو ”حقوقِ انسانی“ کا نام نہیں دیا جاسکتا۔

مغرب، جس میں سرفہرست امریکہ ہے، کے طرزِ عمل سے، بے وقوف سے بے وقوف آدمی کو بھی یہ یقین ہو جاتا ہے کہ جمہوریت کا مطلب اُس کے نزدیک صرف وہ نظامِ حکومت ہے، جو اُس کے اور اُس کے حلیفوں کے مفادات کے بہ روئے کار آنے میں مددگار ثابت ہو۔ دوسرے لفظوں میں جمہوریت اُس کے نزدیک ہر وہ نظامِ حکومت ہے، جس سے اُس کی خواہشات اور اغراض کی بہ خوبی تسکین کی راہ ہم دار ہوتی ہو؛ اسی لیے چند سال قبل جب ”الجزائر“ میں اسلام پسندوں کو انتخابات میں جمہوری طور پر بھاری اکثریت سے کام یابی ملی، تو جمہوریت کا ڈھول پیٹنے والے امریکہ اور مغرب نے انھیں زمامِ حکومت تھامنے نہیں دی اور ہر طریقے سے انھیں حکومت سازی اور اقتدار میں آنے سے ظالمانہ طور پر باز رکھا؛ اس لیے کہ اُن کے اقتدار میں آنے کا سیدھا مطلب مغرب اور امریکہ کے مفادات کا خون تھا اور انھیں اپنے مفادات کا نقصان کب گوارا ہو سکتا تھا؟۔

اسی طرح چہار شنبہ ۲۵ جنوری ۲۰۰۶ء (مطابق ۲۴ رذی الحجہ ۱۴۲۷ھ) کو ہونے والے فلسطینی قومی قانون ساز اسمبلی کے انتخابات میں ”حماس“ (اسلامی مزاحمتی تحریک) نے فیصلہ کن اکثریت سے کام یابی حاصل کی۔ ظاہر ہے کہ ”حماس“ جیسی طاقت ور اسلام پسند تحریک کا فلسطین میں ایسی زبردست کام یابی حاصل کرنا نہ صرف صہیونی ریاست کے مفاد کے تمام تر خلاف تھا؛ بل کہ امریکہ اور مغرب وہاں جو خطرناک کھیل کھیل رہے ہیں اور جس کے باقی ماندہ حصوں کو آئندہ مرحلوں میں بہ عجلت تمام برپا کرنا چاہتے ہیں، کے لیے بھی یقینی خطرے کی گھنٹی تھا؛ اس لیے امریکہ اور نام نہاد عالمی برادری نے، جمہوری طور پر منتخب ”حماس“ کے اقتدار میں آنے کی راہ میں اتنے اور ایسے ایسے روڑے اٹکائے، جن کی تفصیل اتنی ذرا ز نفس ہے کہ اُس کا بیان کرنا قاری کے لیے بالیقین اُکتاہٹ کا باعث ہوگا۔ بہ ہر کیف اس



کے نتیجے میں امریکہ و اسرائیل و امریکہ و مغرب نواز عربی ملکوں کی محبوب و وفادار سیکولر و اسلام بے زار ”فتح“ تحریک اور ”حماس“ کے درمیان زبردست رستا کشی شروع ہوئی، جو دونوں کے درمیان خون ریز تصادم پر منتج ہوئی اور اس تصادم کے بعد غزہ پر حماس کا جمعرات: ۱۴ جون ۲۰۰۷ء (۲۷ جمادی الاولیٰ ۱۴۲۸ھ) کو کنٹرول قائم ہو گیا، جو ہنوز جاری ہے۔ ظاہر ہے کہ فلسطین کے کسی حصے پر کسی اسلام پسند تحریک یا تنظیم کی عمل داری امریکہ و اسرائیل کو کیسے ہضم ہو سکتی تھی؟، چنانچہ ہر طریقے سے ”حماس“ کو زچ کر دینے کی کوشش کی گئی، مادی و معنوی تدبیروں کی کوئی شکل نہ تھی، جو نہ صرف ”حماس“؛ بل کہ غزہ اور اہل غزہ کے خلاف کام میں نہ لائی گئی ہو؛ تاکہ اُن کا قافیہ اتنا تنگ ہو جائے کہ وہ ”حماس“ کی حاکمیت کے خلاف اٹھ کھڑے ہوں۔ نام نہاد فلسطینی مقتدرہ کے صدر ”محمود عباس“ نے ”حماس“ کی قانونی حکومت کو جو انتخابات میں اکثریت سے جیتنے کی وجہ سے سارے فلسطینیوں پر قائم تھی، برخاست کر کے غیر قانونی طور پر اپنی طرح کے سیکولر مزاج و دین بے زار ”سلام فیاض“ کو وزیر اعظم بنا ڈالا، جس کو فوراً ہی امریکہ و اسرائیل و عالمی برادری اور مغرب و امریکہ نواز سارے عربی ملکوں کی بھرپور حمایت مل گئی۔ اسرائیل نے امریکہ کے اشارے پر باشندگان ”غزہ“ کے لیے زندگی اجیرن کردی۔ بجلی، پانی، گیس کی سپلائی بالکل بند کردی، خور و نوش کی اشیاء اور زندگی کی بنیادی سہولتوں سے انھیں محروم کر دیا گیا، ہسپتالوں میں علاج و معالجے کے وسائل اور دواؤں کا فقدان ہو گیا اور اکثر اہل غزہ کو اقوام متحدہ کے امدادی ادارے کی امداد کا سہارا لینا پڑا، جو سدِ رمق کے لیے بھی ناکافی ہوتی تھی۔

اس دوران، اسرائیل ہمیشہ ”غزہ“ پر بم باری کرتا رہا، کئی بار اُس نے ”غزہ“ کے کئی شہروں پر قبضہ کر لیا، ”رنح“، ”بیت حانون“ اور ”خان یونس“ پر بار بار یلغار ہوتی رہی، سیکڑوں جوانوں اور بچوں حتیٰ کہ عورتوں کو تہ تیغ کیا جاتا رہا اور پورے ”غزہ“ کی ناکہ بندی تو اسرائیل نے کبھی ختم نہیں کی۔

منگل: ۱۴/۶/۱۴۲۹ھ یعنی ۱۷ جون ۲۰۰۸ء کو ”مصر“ کی وساطت سے صہیونی

ریاست اور ”حماس“ کے درمیان جنگ بندی معاہدہ ہو جانے کی خبر آئی، جس میں یہ شرط ہو کہ ”حماس“ اسرائیل کی طرف راکٹ حملہ نہیں کرے گی، یہ شرط ہے کہ اسرائیل ”غزہ“ پٹی کی ناکہ بندی ختم کر دے اور روز روز کے عسکرٹی حملے سے باز آ جائے۔

یہ جنگ بندی جمعرات: ۱۴/ جمادی الاول ۱۴۲۹ھ یعنی ۱۹/ جون ۲۰۰۸ء سے نافذ ہو گئی۔ ”حماس“ نے یہ جنگ بندی معاہدہ بادلِ ناخواستہ ہی گوارا کیا؛ کیوں کہ اُس کو یقین تھا کہ صہیونی ریاست اس پر صحیح طور پر عمل پیرا نہ ہوگی۔ چنانچہ وہ ”غزہ“ کا محاصرہ کیے رہی اور کسی نہ کسی بہانے سے روز روز ”غزہ“ پر حملہ کرتی اور وہاں وسائلِ زندگی کی آمد کو روکتی رہی۔

۱۹/ دسمبر ۲۰۰۸ء = ۲۰/ ذی الحجہ ۱۴۲۹ھ بہ روز جمعہ اسرائیل اور ”حماس“ کے درمیان یہ جنگ بندی معاہدہ ختم ہو گیا، اسرائیل نے معاہدے کی مدت کے اختتام سے پہلے ہی اپنی ”غزہ“ کی ناکہ بندی مزید سخت کر دی تھی۔ صہیونی چاہتے تھے کہ جنگ بندی کا یہ ڈرامہ جاری رہے اور ”حماس“ ہماری شرطوں کے ساتھ اسی طرح اس کو منظور کیے رہے؛ تاکہ وہ دنیا کو یہ باور کرا سکیں کہ وہ تو ”حماس“ کے ساتھ جنگ بندی معاہدے پر عمل پیرا ہیں؛ اسی لیے ”حماس“ نے اس ذلت آمیز معاہدے کی مدت کو مزید دراز کرنا کسی طرح مناسب نہیں سمجھا، حال آں کہ اُس کو معلوم تھا کہ اس کے بعد اسرائیل تباہ کن حملہ کر سکتا ہے؛ لیکن وہ معاہدے سے پہلے اور اُس کے دوران بھی مسلسل تباہیوں سے دوچار تھے۔

## ”غزہ“ پر صہیونیوں کی وحشیانہ بم باری:

شنبہ: ۲۷/ دسمبر ۲۰۰۸ء (۲۸/ ذی الحجہ ۱۴۲۹ھ) سے صہیونی ریاست نے ”غزہ“ پر جو وحشیانہ حملہ شروع کیا، اس کے لیے اُس نے پہلے سے کئی طرح کے اشتعال انگیز و کشیدگی خیز اقدامات کے ذریعے راستہ ہم وار کرنا شروع کر دیا تھا، جن میں سیاسی اور سیکورٹی دونوں طرح کے اقدامات شامل تھے۔ اُس نے ”غزہ“ کی ساری گزرگاہیں بند کر دی تھیں، ”غزہ“ پر پہلے سے ہی فضائی اور برزی حملے شروع کر دیے تھے، ساتھ ہی فلسطینیوں پر ناقابلِ عمل

سیاسی شرطیں تھوپنی شروع کر دی تھیں، نیز اپنی سابقہ شرطوں کے ساتھ جنگ بندی معاہدہ قبول کرنے کے لیے ”حماس“ پر دباؤ ڈالنا شروع کر دیا تھا، جن کا واضح مطلب یہ تھا کہ جنگ بندی کی کلید صرف صہیونی ریاست کے ہاتھ رہے اور جنگ بندی معاہدے سے وہی ایک طرفہ فائدہ اٹھاتی رہے؛ اسی لیے سارے فلسطینی مزاحمتی گروہ بہ شمول ”حماس“ نے اس معاہدے کو امتداد دینے سے بالکلہ انکار کر دیا اور متوقع صہیونی مظالم کا، اللہ کے بھروسے، امکان بھر طاقت سے جواب دینے کا ارادہ کر لیا۔

افسوس ناک بات یہ ہے کہ ”غزہ“ کے خلاف کیے گئے صہیونی ”ہولوکاسٹ“ سے محض دو روز قبل یعنی جمعرات ۲۵/ دسمبر ۲۰۰۸ء (۲۶/ ذی الحجہ ۱۴۲۹ھ) کو اسرائیل کی وزیر خارجہ ”زپی لیونی“ قاہرہ آئی، جہاں مصری صدر ”حسنى مبارك“ اور مصری وزیر خارجہ ”احمد ابو الغیط“ نے، اُس کا والہانہ استقبال کیا، جب کہ جنگ کے لیے خطرے کی گھنٹی یقینی طور پر بج چکی تھی اور صاف معلوم ہوتا تھا کہ اسرائیل ”غزہ“ پر ضرور حملہ کرے گا، ایسے موقع پر اسرائیل نے یقیناً اپنی وزیر خارجہ کو ”مصر“ اسی لیے بھیجا تھا تا کہ وہ عالم عربی کے سب سے بڑے، طاقت ور اور فلسطینی قضیے کے حوالے سے سب سے اہم اور قریب ترین ملک کے دارالحکومت سے فلسطینیوں کے خلاف اپنی وحشیانہ جنگ کا بگل بجائے، جس کا مقصد اُس کے نزدیک اِس کے سوا اور کیا رہا ہوگا کہ دنیا کو بالعموم اور ”حماس“ اور مزاحمتی جماعتوں کو بالخصوص یہ باور کرا دیا جائے کہ ”غزہ“ پر صہیونی عسکری کارروائی کے جرم میں ”مصر“ بھی شریک ہے اور اِس سلسلے میں اُس کی رضامندی؛ بل کہ اُس کا اشارہ بھی موجود ہے۔ ”زپی لیونی“ نے اعلیٰ مصری قیادت سے ملاقات کے بعد پریس کانفرنس میں جو بیان دیا تھا، وہ نہلے پہلے یہ دہلاتھا۔ اُس نے کہا کہ ”غزہ“ کی صورت حال عن قریب بدلنے کو ہے، ہم اِس حوالے سے پرعزم ہیں اور ہم ایسا کرنے جا رہے ہیں۔

۲۷/ دسمبر ۲۰۰۸ء سے اسرائیل نے فلسطینیوں کا ”غزہ“ میں جو قتل عام کیا اور جس کا سلسلہ ۱۸/ جنوری ۲۰۰۹ء تک جاری رہا، کے سلسلے میں ”مصر“ اسی لیے معرض تہمت میں آگیا

ہے کہ صہیونیوں کی جارحانہ کارروائیوں سے صرف دو روز قبل مصری قیادت نے صہیونی وزیر خارجہ کا اپنے ہاں استقبال کر کے مذکورہ طرز کا اشتعال انگیز بیان کیوں دلایا، جس سے بہ خوبی محسوس ہوتا ہے کہ اس قتل عام کی کارروائی کے سلسلے میں صہیونیوں کے ساتھ مصری قیادت کا بھی تال میل تھا؟!۔ ”حماس“ کے ترجمان ”فوزی برہوم“ نے ذرائع ابلاغ کو بتایا تھا کہ ”مصر“ نے ”لیونی“ کے ساتھ اس ملاقات کے بعد بھی ”حماس“ کو یقین دلایا تھا کہ ”اسرائیل“ غزہ پر کسی طرح کی جارحیت کا ارادہ نہیں رکھتا۔ جب کہ صہیونی ریاست میں شائع ہونے والے عبرانی زبان کے اخبار ”بدیعوت احرنوت“ نے لکھا تھا کہ ”اسرائیل“ نے متعدد عربی ملکوں کو یہ بتلادیا ہے کہ ہم ”غزہ“ پر حملہ کرنے جا رہے ہیں اور ہمیں یہ سمجھنے کا حق ہے کہ اُن ملکوں میں ”مصر“ ضرور رہا ہوگا۔

۲۷ / دسمبر ۲۰۰۸ء (شنبہ ۲۸ / ذی الحجہ ۱۴۲۹ھ) سے ۱۸ / جنوری ۲۰۰۹ء (یک شنبہ: ۲۰ / محرم ۱۴۳۰ھ) کورات دیر گئے تک اسرائیل نے امریکی ساخت کے ہتھیاروں، ہوائی جہازوں، بحری بیڑوں، بموں، میزائلوں، توپوں، ٹینکوں اور بلڈوزروں سے ”غزہ“ پر فضائی، زمینی اور بحری حملوں کے ذریعے ایسی تباہی مچائی، جو اپنی نظیر آپ ہے۔ اسرائیل نے کھلے عام عالمی طور پر ہر طرح کے ممنوعہ ہتھیار استعمال کیے۔ ”غزہ“ کے ہسپتالوں کے ڈاکٹروں، برطانوی اخبارات اور عالمی طبی اداروں نے یقین کے ساتھ کہا ہے کہ اسرائیل نے ”غزہ“ کی گھنیری آبادی والے خطوں میں عالمی قانون کی رو سے ممنوعہ ہتھیاروں کا بے دریغ استعمال کیا، جس میں سفید فاسفورس اور میکروویو کے بم شامل ہیں، جس کی وجہ سے ”غزہ“ پر اسرائیلی جارحیت میں زخمی زندہ بچ جانے والے لوگوں کا اگر طویل علاج معالے کے بعد زندہ رہ جانا ممکن ہو سکا، تو اُن کی زندگی اُن کے دوشِ ناتواں پر بارِ ثابت ہوگی۔ اس کے علاوہ عام آبادی پر بھی اس کے بُرے اثرات تا دیر مرتب ہوتے رہیں گے۔ یعنی جو لوگ بہ ظاہر زخمی نہیں ہوئے اور حملوں سے متاثر نہیں نظر آتے، اگر اُن کے خٹے میں اُن ممنوعہ ہتھیاروں کا استعمال ہوا ہے، تو وہ اُن کے منفی اثرات سے بچ نہیں سکتے۔

۲۲-۲۳ روزہ قتل عام کی کارروائی میں اب تک کی اطلاع کے مطابق اسرائیل نے ۱۳۰۰ سے زیادہ بے گناہوں کو شہید کر دیا، جن میں ۴۰۰ سے زیادہ بچے ہیں۔ ۵۵۰۰ سے زیادہ لوگ بری طرح زخمی ہیں۔ مقتولوں اور زخمیوں کی تعداد جنگ بندی کے بعد، ملبوں کی تلاشی کے دوران بڑھتی جا رہی ہے۔ صہیونیوں نے مسجدوں (بالخصوص اوقات نماز میں جب وہ نمازیوں سے بھری ہوتی تھیں) ہسپتالوں، اسکولوں (حتی کہ اقوام متحدہ کے اسکولوں) اقوام متحدہ کے ذریعے بنائی گئی ہنگامی پناہ گاہوں، وقتی فریادری کے لیے جمع کیے گئے خوردونوش کے ذخیروں کی عمارتوں، ایسبولینسوں، جنازوں کے جلوسوں اور ہر طرح کی ان عمارتوں کو نشانہ بنانے سے کسی طرح دریغ نہیں کیا، جن کے متعلق انھیں کسی طرح یہ اندازہ ہو جاتا تھا کہ یہاں جان بچانے کے لیے فلسطینی بچوں، بوڑھوں اور عورتوں نے پناہ لے رکھی ہے۔

منگل ۱۳/ جنوری ۲۰۰۹ء (۱۵/ محرم ۱۴۳۰ھ) کو ”غزہ“ میں تعینات اقوام متحدہ کی راحت ایجنسی کے ڈائریکٹر ”جان کنگ“ نے فلسطینی شہریوں کو تحفظ فراہم کرانے کی بین الاقوامی برادری سے اپیل کی اور ”ویڈیولنک“ کے ذریعے ”جینیوا“ میں صحافیوں کو خطاب کرتے ہوئے، انھوں نے کہا: ”غزہ“ میں فوجی کارروائی مزید تیز ہونے کے بعد، ۱۵ لاکھ کی آبادی والے ”غزہ“ میں، اب کوئی بھی جگہ شہریوں کے لیے محفوظ نہیں رہ گئی ہے۔ ”غزہ“ کے شہری پہلی اور آخری جو بات مجھ سے کہتے ہیں، وہ یہ ہے کہ ”برائے مہربانی ہمیں تحفظ فراہم کرائیے، اب ہمارے لیے کوئی بھی جگہ محفوظ نہیں بچی ہے۔“

دوشنبہ ۱۹/ جنوری ۲۰۰۹ء (۲۱/ محرم ۱۴۳۰ھ) کو ذرائع ابلاغ نے بتایا کہ ”غزہ“ کی پٹی کے علاقے پر اسرائیل کی تباہ کن جنگ کی وجہ سے بنیادی ڈھانچے کو ایک ارب ۶۰ کروڑ (۱۶۰۰۰۰۰۰۰۰) ڈالر کا نقصان پہنچا ہے۔ ۲۳ روزہ جنگ نے زندگی اور معیشت کے تمام شعبوں کو مفلوج کر دیا ہے۔ اسرائیلی حملوں اور بم باری کے نتیجے میں ہونے والی وسیع تباہی اور بربادی کے بعد بنیادی ڈھانچے کی تعمیر نو پر خرچ ہونے والی رقم کا ابتدائی اندازہ تقریباً

۲ ارب (۲۰۰۰۰۰۰۰۰) ڈالر لگایا گیا ہے۔ فلسطینی قومی ادارہ برائے شماریات کا کہنا ہے کہ ۲۳ روزہ جنگ میں یومیہ ۲ کروڑ ۴۰ لاکھ (۲۴۰۰۰۰۰۰) ڈالر کا خسارہ ہوا ہے۔ اسرائیلی جارحیت کے دوران ۴۰ ہزار (۴۰۰۰۰) مکانات مکمل طور پر تباہ ہو گئے ہیں، جب کہ ۱۶ ہزار (۱۶۰۰۰) گھروں اور عمارتوں کو جزوی نقصان پہنچا ہے۔ اس کے علاوہ ۱۵ سو (۱۵۰۰) فیکٹریوں، دکانوں اور تجارتی مراکز کو بھی شدید نقصان پہنچا ہے۔ ۴۱ مسجدوں کو مکمل طور پر مسمار کر دیا گیا ہے، اُن میں سے اکثر کو ایسے وقت نشانہ بنایا گیا ہے، جب وہ نمازیوں سے کھچا کھچ بھری ہوتی تھیں۔ ۱۰ لاکھ (۱۰۰۰۰۰۰) فلسطینی بچلی، صاف پانی اور دگر بنیادی سہولتوں سے محروم ہو گئے ہیں۔ ”غزہ“ کے ۸۰ فی صد باشندے بین الاقوامی امداد پر گزارہ کرتے ہیں؛ لیکن راستوں، سڑکوں، گلیوں اور گزرگاہوں کی تباہی کے بعد راحت رسانی کے کام میں شدید دشواری پیش آرہی ہے۔ ایک لاکھ (۱۰۰۰۰۰) فلسطینی بالکل بے گھر ہو گئے ہیں۔ صنعتی علاقوں میں تمام عمارتوں کو بلڈ وزروں اور گولہ باری سے زمین بوس کر دیا گیا ہے۔ پانی کا شدید بحران پیدا ہو گیا ہے، لوگ گند پانی پینے پر مجبور ہیں، سیوریج لائنیں بالکل تباہ ہو گئی ہیں۔ اقوام متحدہ کے ایٹمی اور ریڈ کراس کی بین الاقوامی کمیٹی کے سربراہ ”جیک کیلینبرجر“ نے ”غزہ“ کے دورے کے بعد کہا کہ ”غزہ“ کے ہسپتالوں کی حالت اتنی ابتر ہے کہ ایسادل دہلا دینے والا منظر میں نے اپنی آنکھوں سے کبھی نہیں دیکھا۔ اُنھوں نے کہا کہ ”غزہ“ کے سب سے بڑے ہسپتال ”الشفا“ ہسپتال میں لوگوں نے جو کچھ جھیلا ہے، وہ ”افغانستان“ اور ”دارفور“ سے بھی زیادہ ہولناک ہے۔

### صہیونیوں کی طرف سے کھلے عام جنگی جرائم کا ارتکاب:

اسرائیل نے ہمیشہ اپنی ہر جنگ میں عربوں اور فلسطینیوں کے خلاف جنگی جرائم کے ارتکاب کے ساتھ ساتھ، انسانی حقوق کی پامالی کا ارتکاب کیا ہے۔ غزہ کی اس جنگ میں — جس میں اُس کا ہدف اگرچہ ہمہ گیر تھا؛ لیکن اصل مقصد وہاں کے باشندوں کی تادیب

کے ساتھ ساتھ (کہ وہ حماس کی عمل داری کو اتنے عرصے سے کیوں گوارہ کیے ہوئے ہیں) ”حماس“ کو بالکل ختم کرنا، یا اُس کی اس حد تک کمر توڑ دینا تھا کہ وہ آئندہ کسی کام کی نہ رہے۔ اُس نے پہلے سے زیادہ کھلم کھلا نہ صرف انسانی حقوق کی پامالی کی ہے؛ بل کہ بُری طرح اور دیدہ دلیری کے ساتھ جنگی جرائم کا ارتکاب کیا ہے۔

اقوام متحدہ کے انسانی حقوق کے ادارے کی سربراہ ”ناوی پلے“ Navi Pillay نے کہا ہے کہ ”غزہ“ میں انسانی حقوق کی پامالی اور بین الاقوامی قوانین کی خلاف ورزی اس قدر سنگین جرم ہے کہ وہ جنگی جرائم کے زمرے میں آتی ہے؛ اس لیے جو اسرائیلی حکم ران اور فوجی لیڈر اس کے ذمے دار ہیں، اُن پر مقدمہ چلایا جانا چاہیے۔ اس کے لیے ضروری ہے کہ اقوام متحدہ کا انسانی حقوق کا ادارہ جس کے ۴۷ ممالک ممبر ہیں، غیر جانب دار و شفاف تحقیقات کرے؛ تاکہ اسرائیل پر جنگی جرائم کا مقدمہ چلایا جاسکے۔

ذرائع ابلاغ نے شنبہ: ۲۴/ جنوری ۲۰۰۹ء (۲۶/ محرم ۱۴۳۰ھ) کو بتایا کہ خبر رساں ایجنسی ”اے۔ایف۔پی“ نے باخبر ذرائع کے حوالے سے کہا ہے کہ ”اقوام متحدہ کے خصوصی ایلمچی برائے فلسطینی علاقے ”رچرڈ فوک“ کا کہنا ہے کہ اسرائیل کے خلاف کافی ثبوت ہیں کہ اُس نے جنیوا کنونشن یا جنگی قوانین کی خلاف ورزی کی ہے۔

دوسری طرف صہیونی وزیراعظم ”ایہود اولمرٹ“ نے اپنے وزیر انصاف ”ڈینیل فریڈمین“ کو جنگی جرائم کے الزامات سے بچانے کا انچارج بنایا ہے۔ خبر رساں ایجنسیوں کے مطابق شیخ اسرائیل کے سارے جنگی جرائم کو قانونی جواز کے دائرے میں لانے کا کام کرے گا۔ اسرائیل اس سلسلے میں کئی اقدامات کر چکا ہے۔ ویسے بھی تجزیہ کاروں کا ماننا ہے کہ امریکہ؛ بل کہ برطانیہ بھی اسرائیل کے حق میں اس طرح کی کھلی تفتیش کی شروعات ہی نہ ہونے دے گا اور اگر تفتیشی عمل مکمل بھی ہو جائے، تو سلامتی کونسل یا کسی بین الاقوامی ادارے میں صہیونی ریاست کے خلاف کسی طرح کی سزا کی قرارداد کو پاس نہیں ہونے دے گا۔ ویسے بھی اقوام متحدہ یا اُس کی سلامتی کونسل صرف مسلمان اور عرب ملکوں کو تو سزا دلواتی ہے؛ لیکن



اسرائیل کے خلاف سیکڑوں قرارداد پاس کر کے صرف ٹھنڈے بستے میں ڈال دیتی رہی ہے۔ ابھی اس تازہ وحشیانہ حملے کی تیس بھی یہی ہوا کہ اقوام متحدہ کے سکرٹری جنرل ”بانکی مون“ نے قرارداد تو اسرائیل کے خلاف پاس کروالی کہ اُس کو جنگ فوراً بند کر دینا چاہیے؛ لیکن وہ خود اور اُن کے سارے اہل کار چیختے چلاتے رہ گئے، عرب ممالک کا دورہ کیا، بذاتِ خود اسرائیل گئے، صہیونی قیادت سے ملجھتا نہ درخواست کی اور اپنے غم و غصے کا بھی اظہار کیا؛ لیکن کئی روز تک صہیونیوں نے ایک نہ سنی۔ کئی روز بعد اپنی مرضی سے اور اپنے بعض ضروری اہداف کو پورا کرنے کے بعد ہی، اُنھوں نے از خود جنگ بندی کا اعلان کیا، اس ہٹ دھرمی اور ضد کا ایک مقصد یہ بھی تھا کہ وہ عالمی برادری کو یہ باور کرانا چاہتے تھے کہ وہ کسی کی نہیں سنتے اور نہ کسی کے دباؤ میں آتے ہیں اور امریکہ کی پشت پناہی کے ساتھ عالمی برادری اُن کا بال بھی بیکا نہیں کر سکتی۔ ”اسرائیل“ نے اوّل دن سے آج تک عالمی برادری کی ایک بھی نہ سنی، تو اُس نے اُس کا کیا بگاڑ لیا؟۔

باعثِ عبرت ہے کہ وہ مغرب جو چوپایوں اور جانوروں کے تیس کسی بے جا تصرف پر تملّا اُٹھتا ہے اور پوری دنیا کو زیرِ دُزِ بر کر کے رکھ دیتا ہے، ”غزہ“ کے باشندوں کے خلاف دو سال سے زیادہ عرصے سے صہیونی ریاست نے جو مظالم روار کھے ہیں، پورے ”غزہ“ کو جس طرح ایک بڑے جیل میں تبدیل کر رکھا ہے، اُس کی مکمل طور پر ناکہ بندی کر کے جس طرح فلسطینیوں کو بھوکوں تڑپا رہا ہے، بیماروں کو علاج معالجے اور دواؤں سے محروم رکھے ہوا ہے اور اُن ساری سہولتوں کے دروازے اُن پر بند کیے ہوئے ہیں، جن کے بغیر کسی ذی روح کی زندگی اجیرن ہو جاتی ہے، چہ جائے کہ انسان جس کو زندگی جینے کے لیے ہر عام ذی روح سے زیادہ کچھ وسائل کی ضرورت ہوتی ہے۔ مغرب کے بہت تھوڑے باشندوں نے، جنھوں نے گویا مکمل طور پر انسانیت کے اوصاف نہیں کھوئے ہیں، کے سوا سارا مغرب، امریکہ و برطانیہ فلسطینیوں کی اس حالتِ زار پر نہیں تملّا یا؛ بل کہ روزِ اوّل سے اسرائیل کے تیس اُس کا رویہ ہمدردانہ رہا اور اُس کے سارے مظالم کو اُس نے دفاعی عمل قرار دیا؛ کیوں کہ اُس

نے فلسطین میں اُس کا بیج بویا تھا، تو اب تناور درخت ہو جانے کی صورت میں اُس کے کڑوے پھل کی وہ کیوں کر مخالفت کر سکتا ہے۔

جہاں تک بہ طور خاص امریکہ کے رویے کی بات ہے، تو یہ ہماری دنیا کو معلوم ہے کہ امریکہ میں ذرائع ابلاغ و معاش اور سارے حتاس شعبوں پر صہیونی لابی کا کنٹرول ہے؛ اس لیے وہاں کی اعلیٰ قیادت کو کرسی اقتدار تک پہنچنے اور اُس پر برقرار رہنے کے لیے اور آئندہ اقتدار کی پوری میعاد میں انتظام و انصرام کے امور کی انجام دہی، نیز آئندہ میقاتوں کے لیے اقتدار کی کرسی پر دوبارہ بیٹھنے کے لیے، یہودی لابی کی مکمل تائید و حمایت کی ضرورت رہتی ہے؛ ورنہ اس کے بغیر نہ صرف یہ کہ امریکی حکم راں اپنے مناصب پر فائز ہو سکتے ہیں نہ امور مملکت کو انجام دے سکتے ہیں؛ بل کہ انھیں صہیونی لابی کی طرف سے جان کا بھی یقینی خطرہ رہتا ہے، امریکہ کے بعض صدور کا قتل ہی اسی لیے ہوا تھا کہ وہ صہیونی مفادات کے اُس طرح حامی نہ تھے، جس طرح یہودی لابی چاہتی تھی۔

اس میں کوئی شک نہیں کہ چند روز پہلے سبک دوش ہونے والے صدر امریکہ ”جارج ڈبلیو بش“ سارے امریکی صدور میں انتہائی بُرے اور بد باطن تھے کہ ہر جگہ اسلامی خون کے زیاں اور مسلمانوں و عربوں کو خود اپنے ملک کے اندر تہ تیغ اور ہر طرح سے پریشان کیے جانے سے انھیں نہ صرف خوشی ہوتی تھی؛ بل کہ انھیں اس سے غذا ملتی تھی اور اُن کی روح بد اس سے بہت خوش ہوتی تھی کہ مسلمانوں اور عربوں کو بالکل کنگال بنادینے کے ساتھ ساتھ انھیں صہیونیوں اور صلیبیوں کا ہمیشہ کے لیے بے دام غلام بنالیا جائے۔ اُن کے سارے رویوں سے مترشح ہوتا تھا کہ عربوں و مسلمانوں کے مذہب، مذہبی شعار و اقدار، ثقافت و روایات کے استہزاء اور اُن کے جذبات کو آخری حد تک مجروح کیے جانے کے عمل سے انھیں ایسی لذت ملتی تھی، جس کی نظیر دنیا میں نہیں ملتی۔ عربی و مسلم بادشاہوں و حکم رانوں کو صہیونی و صلیبی مفادات کا وفادار خادم بنالینے کا جو ہنر لے کر وہ پیدا ہوئے تھے، اس کی مثال سے امریکی و مغربی صدارت کی پوری تاریخ یکا مرنا آشکار ہی ہے۔

لیکن کوئی بھی امریکی صاحب اقتدار اور صدر — جس میں نئے سیاہ فام امریکی صدر ”باراک اوباما“ بھی داخل ہیں، جس سے امیدیں وابستہ کرنے میں ساری دنیا ریس میں مبتلا ہے اور اُن کے انتخابی جلسوں کی تقریروں کی روشنی میں عالمِ اسلام و عالمِ عرب کے لوگ بھی اتنے اچھے اچھے خواب دیکھ رہے ہیں کہ جن کی تعبیریں حقیقت کی دنیا میں خارج از امکان ہیں — آخری حد تک اسرائیل اور صہیونیوں کے مفادات کا ساتھ دینے اور فلسطینیوں کے حقوق پامال کرنے اور اُن پر صہیونیوں کی طرف سے ہونے والے سارے مظالم سے چشم پوشی کرنے کی ڈگر سے ہٹ نہیں سکتا؛ کیوں کہ خود اُس کا تمام تر فائدہ اسی میں پوشیدہ ہے کہ وہ اس راہ سے کسی بھی طرح نہ ہٹے، ورنہ اُس کا انجام وہی ہوگا جو صدر ”کنیڈی“ کا ہوا تھا کہ یہودیوں نے نہ صرف یہ کہ اُنھیں قتل کر دیا؛ بل کہ قتل کی تحقیقات کو بھی صحیح سمت میں جانے سے روک دیا اور اصلی قاتل یعنی یہودیوں تک قانون کا ہاتھ پہنچنے سے قاصر رہا۔

اسرائیل کی باگ ڈور امریکہ کے ہاتھ میں ہے؛

لیکن خود امریکہ کی نکیل اسرائیل کے ہاتھ میں ہے:

اسرائیل کی باگ ڈور تمام تر امریکہ اور کچھ برطانیہ اور دیگر مغربی ملکوں کے ہاتھ میں ہے؛ اگر امریکہ چاہے تو بہ یک لمحہ اسرائیل کو قابو میں کیا جاسکتا ہے؛ لیکن جیسا کہ ابھی عرض کیا گیا، خود امریکہ کی نکیل اسرائیل کے ہاتھ میں ہے؛ اس لیے امریکہ مجبور ہے کہ وہ اُسکو مادی، معنوی اور عسکری مدد دیتا رہے اور عالمی قانون کے کسی ہاتھ کو اُس تک پہنچنے سے پہلے مروڑ دے یا بالکل تھوڑ دے۔ عالمِ اسلام کو جو امریکہ صرف اس مفروضہ اور خود ساختہ شبہ پر تباہ و برباد کر سکتا ہے کہ اُس کے پاس نام نہاد ”وسیع تر تباہی کے ہتھیار“ ہیں، وہ اسرائیل کو عالمِ عربی کے بیچ سب سے بڑی عسکری طاقت اور ایٹمی ہتھیار بنانے کے لیے نہ صرف یہ کہ کھلی چھوٹ دیے ہوئے؛ بل کہ فلسطینیوں کے خلاف کھلے عام اُن کے استعمال پر اُس کو شاباشی دیتا اور اُس کا دفاع بھی کرتا ہے۔ آج صہیونی ریاست اس پوزیشن میں ہے کہ وہ

سارے عرب ملکوں کو بہ یک وقت ناکوں چنے چبوا سکتا ہے اور دور اور نزدیک کے سارے اسلامی ملکوں کو تہس نہس کر سکتا ہے؛ لیکن مغرب اور امریکہ اس کے باوجود یہ گوارا نہیں کرتے کہ اسرائیل کو کوئی کاٹنا بھی چبھ جائے؛ بل کہ وہ اب تک بچے کی طرح انتہائی دلار و پیار اور شفقت کے ساتھ اُس کی دیکھ ریکھ اور پرورش میں لگے رہتے ہیں۔

اس سلسلے میں مغرب، جس کی قیادت آج امریکہ ہی کے ہاتھ میں ہے، ہر طرح کی نا انصافی اور لا قانونیت پر عمل پیرا رہتا ہے؛ چنانچہ جہاں وہ فلسطینیوں کے ساتھ اسرائیل کے ناقابلِ بیان مظالم کو نہ صرف گوارا کرتا رہتا ہے؛ بل کہ اس سلسلے میں ہمیشہ اُس کی پیٹھ تھپتھپاتا رہتا ہے، وہیں فلسطینیوں کی طرف سے غلیل کے ذریعے کسی ڈلے یا ہاتھ سے کسی پتھر کے پھینکے جانے کو بھی ”دہشت گردانہ“ کارروائی قرار دیتا رہتا ہے۔ اسرائیل ہر طرح کے ہتھیار کی تخلیق کر سکتا ہے، اُس کو ڈیولپ کر سکتا ہے اور امریکہ سے خرید سکتا ہے اور ہتھیاروں سے اتنا مالامال ہو سکتا ہے کہ وہ دنیا کے بہت سے ملکوں جن میں ہمارا ملک ہندوستان بھی داخل ہے، اسلحے فروخت بھی کر سکتا ہے اور دنیا میں ہر جگہ دہشت گردانہ کارروائی کا ماسٹر مائنڈ بن کر مسلمانوں کو اُس میں پھنسا بھی سکتا ہے؛ لیکن سارے جرائم کے باوجود، وہ بالکل معصوم اور بے گناہ ہی رہے گا اور اُس کے خلاف کسی طرح کی کارروائی ناروا قرار دی جاتی رہے گی۔ پوری دنیا میں یہ بات تسلیم کی جاتی ہے اور خود مغرب بھی اس کو مانتا ہے کہ اگر کسی ملک پر ناجائز طور پر کوئی ملک یا قوم قابض ہو جائے، تو ملک کے باشندوں کو اُس کے خلاف مزاحمت کا مکمل حق حاصل ہے؛ لیکن مغرب کی تضاد عملی دیکھیے کہ فلسطینیوں کے اس جائز حق کے استعمال کو نہ صرف ناروا قرار دیا جاتا ہے؛ بل کہ صریح دہشت گردانہ کارروائی تسلیم کیا جاتا ہے؛ اسی لیے نہ صرف یہ کہ نہتے فلسطینی جاں بازوں کو دہشت گرد قرار دے کر، انھیں مردایا جاتا ہے؛ بل کہ مغربی ممالک اور امریکہ اُن بینکوں، تنظیموں، خیراتی اداروں تک پر پابندیاں عائد کر دیتے ہیں، جن کے متعلق اندازہ ہو کہ یہ کسی نہ کسی طرح فلسطینی مزاحمتی جماعتوں کے ساتھ معاون ہیں۔ عجیب سی نوآوری جادِ منطق کے ذریعے، انھوں نے قاتل کو مقتول

اور مقتول کو قاتل قرار دینے کی راہ اختیار کی ہوئی ہے۔

مغرب اور امریکا کو فلسطینی مسئلے اور فلسطینی مظلومین کے تعلق سے یہ ظالمانہ اور سراسر غیر منصفانہ رویہ اختیار کرنے کی جرأت نہ ہوتی، اگر اہم المسائل یعنی مسئلہ فلسطین کے حوالے سے، عرب قائدین اُسی طرح یک زبان و یک دل و یک جان ہوتے، جس طرح مسلمان و عربی عوام ہیں؛ افسوس ہے کہ امریکہ بہت پہلے عربی اتحاد کی مضبوط دیوار میں سیندھ لگانے میں کامیاب ہو گیا، جو شروع شروع میں تو چھوٹی تھی؛ لیکن وقت گزرنے کے ساتھ ساتھ بہت کشادہ ہوتی چلی گئی۔ سب سے پہلے اُس نے سابق مصری صدر ”محمد انور سادات“ (۱۳۳۷ھ/۱۹۱۸ء — ۱۴۰۱ھ/۱۹۸۱ء) کو ۱۹۷۷ء میں صہیونی ریاست کے دورے کی ترغیب دی؛ چنانچہ پہلے عربی حکم راں تھے کہ صہیونی ریاست کے دورے کے بعد انھوں نے ۱۹۷۹ء میں امریکہ کی سرپرستی میں، امریکہ ہی کی سر زمین پر صہیونی ریاست ”اسرائیل“ کے ساتھ تنہا امن معاہدے پر دستخط کیا، جو ”کمپ ڈیوڈ معاہدے“ کے نام سے مشہور ہے۔ اس کے بعد کچھ عرصے تک عربی دنیا نے ”مصر“ کو الگ تھلگ کیے رکھا کہ اُس نے یہ ”گناہ“ کیوں کیا؟؛ لیکن چوں کہ یہ مصری اسرائیلی معاہدہ عربی قیادتوں کے متحدہ موقف میں بنیادی تبدیلی کا نقطہ آغاز ثابت ہوا؛ اس لیے کچھ دنوں بعد امریکہ نے کئی ایک عربی ملکوں کو یکے بعد دیگرے اپنی سرپرستی میں اسرائیل کے ساتھ ”مصر“ ہی کی طرح کا معاہدہ امن کر لینے پر راضی کر لیا اور پھر خود ”تنظیم آزادی فلسطین“ بھی اسی معاہدہ امن کے مذاکرات در مذاکرات اور معاہدہ در معاہدہ کے ایسے دلدل میں پھنستی چلی گئی، جس سے اب تک نکل سکی ہے نہ آئندہ نکل سکنے کی امید ہے؛ لیکن اللہ ہر چیز پر قادر ہے۔

یہیں سے سارے عربی و فلسطینی اور صحیح تر لفظوں میں ساری عربی و فلسطینی قیادتیں دو جماعتوں میں تقسیم ہو گئیں: مذاکرات پر ایمان رکھنے والی جماعت اور مزاحمت کے فلسفے پر کار بند رہنے کو تسلیم کرنے والی جماعت، یا اسرائیل کے ساتھ تعلقات کو معمول پر لانے اور انھیں قدرتی رنگ دینے کے اصول کو ماننے والی جماعت اور جدوجہد آزادی اور فلسطین

کو جہاد و مزاحمت کے ذریعے آزاد کرانے کے اصول پر ایمان رکھنے والی جماعت اور امریکہ و مغرب اور اُن کے وفادار عربی ملکوں کی عام بول چال کی زبان میں: اعتدال پسند اور تشدد پسند جماعت۔

اُسی وقت سے، رجال و ابطالِ اسلام کی زمین ارضِ کنانہ یعنی طاقت و عربی ملک ”مصر“ جس کو صحابی رسول حضرت عمرو بن العاصؓ نے اسلام کی آغوش میں ڈالا تھا، صہیونی دشمن کے خلاف مزاحمت و مقابلے کے مقام سے اتر کر فلسطینی مسئلے کے لیے ”مددگار“ کی حیثیت میں آگیا اور مظلوم فلسطینی قوم کے دفاع میں اسرائیل سے برسرِ پیکار رہنے والی زبردست عربی طاقت کے کردار سے اتر کر صہیونیوں اور فلسطینیوں کے درمیان ”ثالث“ کا کردار ادا کرنے کی منزل پہ آگیا اور بالآخر شومی قسمت سے ”اسرائیل“ کے ”مددگار“ ”ہم نوا“ اور فلسطینی مزاحمت کو کچلنے میں اسرائیل کا سا جھجھ دار بن جانے کی پوزیشن تک پہنچ گیا۔

پستی کا کوئی حد سے گزرنا دیکھے

ڈاکٹر عصام العریان نے ”المجتمع“ — شماره ۶، ۱۸۳۳/۶، محرم ۱۴۳۰ھ = ۲۰۰۹/۱/۳ — میں شائع شدہ اپنے مقالے میں لکھا ہے:

”عجیب و غریب بیانات ہمیں سننے کو مل رہے ہیں، مثلاً: یہ کہ ”مصر“ اپنی مشرقی سرحد پر اسلامی ریاست کا قیام گوارا نہیں کرنے کا۔ حال آں کہ اُس نے اپنے پڑوس میں نسل پرست صہیونی یہودی عبرانی ریاست کے قیام کو نہ صرف گوارا کیا ہے؛ بل کہ اُس نے اُس کے ساتھ انتہائی اچھے تعلقات اور معاشی و امنی معاہدے قائم کر لیے ہیں۔ عجیب بات یہ ہے یہی ”مصر“ ہے، جس کے کبھی اس طرح کے بیانات آیا کرتے تھے: (مصر اہل ”غزہ“ کو بھوکوں مارنے کو گوارہ نہیں کر سکتا)؛ لیکن آج اس طرح کے بیانات سننے کو نہیں ملتے؛ کیوں کہ اب وہ خود ”غزہ“ والوں کو بے دانہ و پانی تڑپانے اور اُن کے قتلِ بطی میں برابر کا شریک بن گیا ہے۔ آج مصر خود ”جنیوا“ معاہدے کے نفاذ سے کترار ہا ہے، جو مقبوضہ ملکوں میں رہنے والے لوگوں کے لیے امداد و اعانت کی ترسیل کو یقینی بنانا سارے ملکوں پر ضروری

قرار دیتا ہے، آج ”مصر“ کو یہ گوارا نہیں کہ وہ ”رنج“ کی گزرگاہ کو نارمل طور پر کھلا رہنے دے، حتیٰ کہ ایک صہیونی اخبار نے یہاں تک لکھ دیا ہے کہ مصری ابلاغ کے مطالعے سے اندازہ ہوتا ہے کہ لڑائی ”اسرائیل“ اور ”غزہ“ کے درمیان نہیں؛ بل کہ ”غزہ“ اور ”مصر“ کے درمیان ہے۔“

ہمارے عربی و اسلامی ملکوں کے قائدین نے ”غزہ“ پر اسرائیل کے قتل عام کی کارروائی کے دوران، جس طرح چپ سادھے رکھا اور بے حس و حرکت اس کارروائی کو اس طرح جاری رہنے دیا، جیسے کہیں کچھ بھی نہیں ہو رہا اور کوئی حرکت بھی کی تو ایسے ٹھنڈے انداز میں جس سے یا تو اُن کی بے دلی ظاہر ہوتی تھی یا معلوم ہوتا تھا کہ چوں کہ وہ ”غزہ“ والوں اور ”حماس“ اور دیگر مزاحمتی گروہوں کے قتل میں خود بھی کسی نہ کسی طرح شریک ہیں؛ اس لیے مسلمانوں اور اپنے مذہب و کلچر و تاریخ و روایات شریک حقیقی بھائیوں، بہنوں، بچوں، بوڑھوں کے قتل عام کا منظر اُن کے دلوں کو جھنجھوڑتا ہے نہ ضمیروں پر کوئی دستک دیتا ہے نہ اُن کی آنکھوں کو رلاتا ہے، جب کہ دوسری قوموں کے بہت سے زندہ ضمیر کے لوگوں کی شہدائی، شہادت کا منظر دیکھ کر چٹخیں نکل گئیں اور وہ اپنے آنسوؤں پر قابو نہ رکھ سکے۔

بعض مغربی اور مسلم قائدین جو غزہ کے تیس عربوں سے زیادہ عرب محسوس ہوئے:

ایسے ماحول میں بعض مغربی قائدین کا رویہ بڑا حوصلہ افزا رہا، یہاں تک عالمی ذرائع ابلاغ کے بعض نمائندوں نے یہ تک کہا اور صحیح کہا کہ یہ بعض مغربی قائدین تو عربوں سے زیادہ عرب دکھائی دے رہے ہیں۔ اُن میں سرفہرست ”وینزویلا“ کے صدر ”ہوگو شاویز“ ہیں، جنہوں نے اپنے ملک سے صہیونی سفیر کو ”غزہ“ پر صہیونی حملے کے رد عمل میں چہار شنبہ: ۷/ جنوری ۲۰۰۹ء (۹/ محرم ۱۴۳۰ھ) کو دھتکار تے ہوئے یہ تک کہا کہ اسرائیلی اور امریکی صدور پر عالمی عدالت میں جنگی جرائم کا مقدمہ چلنا چاہیے، انہوں نے اسرائیلی قتل عام کو ”ہولوکاسٹ“ سے تعبیر کرتے ہوئے فلسطینی صدر عرفات کو زہر دے کر مار دینے میں امریکہ کو



ذمے دار قرار دیا؛ کیوں کہ اس سے اُس کا مقصد ”مشرق وسطیٰ“ میں عدم استحکام پیدا کرنا تھا۔ اسی طرح بعض مسلم قائدین کی غیرت مندانہ گھن گرج بھی سننے کو ملی؛ جیسے ملیشیا کے سابق صدر ”ماثر محمد“ کی، جنہوں نے دوشنبہ: ۵/ جنوری ۲۰۰۹ء (۷/ محرم ۱۴۳۰ھ) کو ذرائع ابلاغ کی خبر کے مطابق امریکی مصنوعات واسلحے دونوں کے بائیکاٹ کی دعوت دیتے ہوئے کہا کہ امریکہ ہی اسرائیل کا سب سے بڑا پشت پناہ ہے، اُسی کی اخلاقی اور مادی مدد کی وجہ سے وہ ہمیشہ کی طرح آج بھی فلسطینیوں کے ساتھ جرائم کا ارتکاب کر رہا ہے۔ اب وقت آگیا ہے کہ دنیا کے مسلمان امریکہ کے خلاف اُٹھ کھڑے ہوں۔ اگر امریکی ڈالر کا بائیکاٹ عمل میں آگیا، تو امریکی معیشت کی ہوائنکل جائے گی اور امریکی ڈالر کا بائیکاٹ، ادنیٰ درجہ کا بائیکاٹ ہے، جس کا امریکی تجارت پر ہمہ گیر اثر مرتب ہو سکتا ہے۔ اُنہوں نے اسلامی ملکوں سے کہا کہ اگر اسلحے کی ضرورت ہو تو روس سے اسلحہ لیں، امریکی اسلحے کی تجارت کا بائیکاٹ کریں؛ کیوں کہ امریکہ ہمارے ہاتھوں بوسیدہ اور دور از کار اسلحے ہی بیچتا ہے اور اُن کی فروخت کے منافع سے وہ اپنے صلیبی و صہیونی مقاصد حاصل کرتا ہے۔

لیکن اس سلسلے میں سب سے زیادہ طاقت ور، پرجوش و پرسوز آواز خلافت عثمانیہ کے خاکستر میں دی پی کچی چنگاری کی وراثت والے ملک ترکی کے غیرت مند وزیر اعظم ”طیب اردوگان“ کی تھی، جن کی للکار کا انداز اور لب و لہجہ ایسا لگتا تھا، جیسے اُس میں کہیں سے عصر حاضر کے حق پرست و حق گو و حق شعار مومن بادشاہ شہید شاہ فیصل بن عبدالعزیز آل سعود رحمۃ اللہ علیہ (۱۳۲۴ھ/ ۱۹۰۶ء — ۱۳۹۵ھ/ ۱۹۷۵ء) کی عربی حمیت، اسلامی غیرت اور دینی خودداری اور مومنانہ بیداری کا دور افتادہ جھونکا رن مل گیا ہو۔ اُنہوں نے سہ شنبہ (منگل): ۶/ جنوری ۲۰۰۹ء (۸/ محرم ۱۴۳۰ھ) کو ترکی کی پارلیامنٹ کے روبہ رو صہیونی وزیر اعظم ”ایہود باراک“ اور وزیر خارجہ ”زیپی لیونی“ کو مخاطب کرتے ہوئے کہا:

”تم دونوں انتخابی پروپیگنڈے کے مفادات کو نظر انداز کر دو؛ اس لیے کہ تاریخ تمہارا محاسبہ کرنے کو ہے، تاریخ تمہاری سرگرمیوں کو انسانی تاریخ کی پیشانی پر ایک بدنما

سیاہ داغ کی طرح ریکارڈ کرے گی۔“

اُنھوں نے مزید کہا:

”ظلم رسیدہ و جرائم گزیدہ شہید بچوں اور عورتوں کے خونِ ناحق کے دریا میں اسرائیل کو غرق ہو جانا ہے، جنہیں اسرائیل نے بربریت کے ساتھ قتل کیا ہے، اُن سسکتی ہوئی ماؤں کے آنسوؤں میں اسرائیل کو ڈوب جانا ہے، جو اپنے لخت ہائے جگر کو رو رہی ہیں۔ اللہ تعالیٰ دیر یا سویر اُن لوگوں کو سزا دینے والا ہے، جنھوں نے بے گناہوں کے حقوق کو اس بے دردی کے ساتھ پامال کیا ہے۔“

اُنھوں نے کہا:

”اسرائیل نے ”غزہ“ میں جن جرائم کا ارتکاب کیا ہے، وہ ناقابلِ معافی ہیں۔ اسرائیل نے اپنے وزیر اعظم کے ”ترکی“ کے دورے کے بعد ”غزہ“ پر جارحیت کر کے ترکی کی توہین کی ہے۔ اور جس وقت میں یہ کہہ رہا ہوں کہ اسرائیل نے ”ترکی“ کی توہین کی ہے، تو اس سے میں بہت کچھ مراد لے رہا ہوں، میرے الفاظ کثیر المعانی ہیں، اسرائیل کو انھیں پڑھنا چاہیے۔“

قائدین عرب و مسلمان کی بحرمانہ خاموشی کے اس ماحول میں اس طرح کے گرج دار لہجے میں بات کرنا، جب ہر قائد کو اپنی کرسی کی پڑی ہو اور ہر حکم راں اللہ سے زیادہ امریکہ اور عالمی طاقتوں سے ڈرتا ہو، بڑی بات ہے۔ اس سے اتنا توبہ خوبی اندازہ ہوتا ہے کہ غیرت و حمیتِ اسلامی کا خاکستر ابھی بالکل سرد نہیں ہوا ہے اور ذرا نرم ہو تو یہ مٹی بڑی زرخیز ہے، ضرورت ہے نئی کاری کے خاص عمل کو ہشیاری اور صبر و حکمت کے ساتھ جاری رکھنے کی۔  
مرد صالح شیخ سعدی شیرازی رحمۃ اللہ علیہ (۵۸۹ھ/۱۱۹۳ء — ۶۹۰ھ/۱۲۹۱ء) نے بڑی پتے کی بات کہی ہے کہ

ہر بیشہ گماں مبر کہ خالیست  
شاید کہ پٹنگ خفتہ باشد

یعنی ہر جنگل کے متعلق یہ خیال کر کے نہیں بیٹھ جانا چاہیے کہ یہ بالکل خالی ہے، یہاں کوئی خطرناک جانور نہیں، ہو سکتا ہے کہ وہاں چیتہ پڑا کہیں کسی گوشے میں سو رہا ہو؟! اور اسلام کے ”جنگل“ کے حوالے سے تو کبھی بھی کسی کو بدگمان نہیں ہونا چاہیے کہ یہ اسلام کے شیروں سے یکسر خالی ہو گیا ہے۔ یہ بدگمانی تو شجر اسلام کے بے ثمر ہونے کے یقین ہی کا نتیجہ ہو سکتی ہے، جو اس دین کی پابندی اور تاقیامت شمر آوری کے حوالے سے بدظنی ہے، جو کھلا ہوا گناہ ہے۔ اللہ ہم سبھوں کو اس سے محفوظ رکھے۔

ہمارے عربی و اسلامی ملکوں کے بہت سے قائدین و سیاست داں، ”حماس“ اور دگر فلسطینی مزاحمتی جماعتوں کو ”عربی طالبان“ اور ”تشدّد پسند“ بل کہ ”دہشت گرد“ قرار دیتے ہیں۔ انھیں لبنانی شیعہ جماعت ”حزب اللہ“ کی ہم نوا، یا اُس سے متعاون قرار دیتے ہیں اور یہ کہ ”حماس“ اور دگر مزاحمتی گروہوں کو شیعہ ”ایران“ اور ”سیریا“ کی سرپرستی و مدد حاصل ہے، جس کی قیادت شیعہ کی کسی شاخ سے تعلق رکھتی ہے۔

لیکن ہمارے حکم راں یہ فراموش کر جاتے ہیں کہ ”حماس“ — اور دگر مزاحمتی تحریکیں — بہ یک وقت اسرائیل اور سیکولر فلسطینی ”فتح“ تحریک دونوں سے موت و حیات کی جنگ لڑ رہی ہیں، جس کی قیادت دین بے زار، بل کہ بد عقیدہ ”محمود عباس“ کے ہاتھ میں ہے، جو صورت و سیرت دونوں سے سیکولر لگتے ہیں؛ بل کہ بے دینی اُن کی ساری رفتار و گفتار سے پھوٹی پڑتی ہے، نیز یہ ”حماس“ اور اُس جیسی تحریک ہی ہے، جس نے آج تک فلسطینی مسئلے کو زندہ رکھا ہے، جس کا اور سارے اسلامی و عربی عوام کا یہ برحق عقیدہ ہے کہ فلسطین و مسجد اقصیٰ کی بازیابی و آزادی کی صحیح اور کارگر راہ صرف اور صرف مقدس جہاد اور مسلح جد و جہد اور جائز مزاحمت ہے، جو کسی قانون و شریعت میں حرام نہیں ہے؛ لہذا ”حماس“ اور اُس جیسی تنظیمیں اس بات کے لیے مجبور ہیں کہ وہ ہر اُس جماعت و فرد و ملک سے مدد لیں، جو اُن کی طرف دستِ تعاون دراز کریں۔ اگر ہمارے عرب و مسلمان قائدین اُن کی مدد کرتے اور انھیں سہارا دیتے تو یقیناً وہ کسی اور کی طرف نہ دیکھتے؛ لیکن ہمارے قائدین،

امریکی ہدایات کے مطابق ”حماس“ اور اُس کی ہم عقیدہ وہم عمل تحریکوں سے بلاوجہ الرجی محسوس کرتے ہیں۔ کیا انھیں یہ پتہ نہیں ہے کہ امریکہ نے آج تک خلوص نیت کی بات تو جانے دیجیے، غلطی سے بھی کوئی ایسا موقف اختیار نہیں کیا، جس سے اتفاقاً بھی عربی یا اسلامی مفاد کی کوئی خدمت ہوئی ہو۔ امریکہ کے عربی و مسلمان ممالک کے ساتھ تعلقات کی از اوّل تا آخر پوری فائل پر نظر ڈالنے سے مکمل طور پر یہ اندازہ ہو جاتا ہے کہ امریکہ کا ہر اقدام صرف صلیبی و صہیونی مفادات کے لیے ہوتا ہے اور بس۔ اگر اُس نے بہ ظاہر کبھی کچھ دیا ہے، تو اُس نے اُس کے بدلے کئی گنا وصول کر لیا ہے۔

حماس اور دیگر مزاحمتی تحریکوں کو ہر ایک سے وہ سہارا مطلوب ہے، جو ڈوبتے کو تنکے سے حاصل ہوتا ہے:

”حماس“ اور دیگر مزاحمتی گروہ موت و حیات کی جنگ میں ہیں، انھیں ہر ایک سے وہ سہارا مطلوب ہے، جو ڈوبتے کو تنکے سے حاصل ہوتا ہے۔ ہمارے حکم ران اُن سے بالکل یہ روگردانی پر تلے ہوئے ہیں۔ نہیں معلوم کہ بالیقین حماس کو ”ایران“ یا ”سیریا“ یا ”حزب اللہ“ یا ان سبھوں سے بہ یک وقت کوئی خاطر خواہ مادی یا اخلاقی مدد مل رہی ہے؛ لیکن اگر ہمارے حکم رانوں کو یہ حق ہے کہ صلیبی حکم رانوں سے اپنی کرسی بچانے کے لیے مدد لیا کریں، تو کیا ”حماس“ کو کسی جائز مقصد اور واجب حق کو واپس لینے کے لیے کسی ”عربی“ اور ”اسلامی“ کہے جانے والے ملک سے کسی طرح کی مدد لینے کا حق کیوں نہیں ہے؟۔ ہمارے ”اجلے نامہ اعمال“ والے حکم ران اُس کی مدد کرتے ہیں، تو بلاشبہ اُس کو ”سیاہ نامہ اعمال“ والے ملکوں سے مدد لینے سے گریز کرنا ہوگا۔ حال آں کہ ہمیں یہ معلوم ہے کہ ہمارے حکم رانوں کی اُن ”سیاہ نامہ اعمال“ والے ملکوں سے نفرت کی وجہ، اُن کے اعتقادات کا فساد اور نامہ اعمال کی سیاہی نہیں ہے؛ بل کہ اُن ملکوں سے اُن کی نفرت کی وجہ صرف یہ ہے کہ امریکہ کو، اپنے اور اپنے لے پالک اسرائیل کے مفادات کے لیے اُن سے نفرت ہے۔ ہمارے

دعوے کی واضح دلیل یہ ہے کہ جب اپنی کوئی ناگزیر ضرورت ہوتی ہے، تو ہمارے حکم راں اُن ”ناپسندیدہ“ ملکوں سے فوراً پیٹنگیں بڑھالیتے ہیں۔

ہمارے مسلم عوام کی بھاری اکثریت ہرگز یہ نہیں چاہتی کہ اس خطے میں شیعہ فریق کا اثر و رسوخ ہو:

اس میں کس کو شبہ ہو سکتا ہے کہ پوری دنیا کے مسلم عوام کی بڑی اور بھاری اکثریت ہرگز نہیں چاہتی کہ اس وسیع تر عربی خطے میں شیعہ فریق کا اثر و رسوخ ہو، جو اسلام کی فاسد اور انتہائی غلط تشریح و تعبیر پر مبنی مسلک کا قائل اور اُس پر کاربند ہے۔ اسلام کی صحیح تعبیر و تشریح پر مبنی اہل سنت والجماعت کے مسلک کی پیروامت مسلمہ یہی چاہتی ہے کہ اس خطے میں جو درحقیقت محمدی میراث کی اصل سرزمین پر مشتمل ہے، قیادت و سیادت اور مکمل عمل داری سنی اسلام ہی کی رہے؛ لیکن امت مسلمہ کی یہ بھاری اکثریت یہ بھی پسند نہیں کرتی کہ اُس کے حکم راں، صلیبی روح والی اور صہیونی سوچ کی حامل اسلام دشمن امریکی قیادت کے سامنے ذلت آمیز طور پر سرنگوں رہیں؛ کیوں کہ یہ امریکی قیادت طویل زمانے سے عربوں اور مسلمانوں کو غلام بنا لینے، عربی اور اسلامی ملکوں کو ہر طرح برباد کر دینے، وہاں کی قدرتی دولت کو دونوں ہاتھوں سے لوٹ لینے اور اس عربی اسلامی اصلی میراث کے حامل خطے کو ہمیشہ کے لیے غیر مستحکم، سیماب صفت اور سیاسی و اجتماعی و معاشی طور پر بالکل غیروں کا دست نگر بنائے رکھنے کے لیے، اس طرح محو عمل ہے کہ اس میں صرف نادانوں کو ہی شبہ ہو سکتا ہے، جنہیں اللہ نے بالکل ہی مفقود العقل پیدا کیا ہے۔

”حماس“ اور دیگر مزاحمتی جماعتوں کا قلع قمع کرنے کے لیے، امریکہ اور مغرب کے اشارے اور مدد سے اسرائیل نے ”غزہ“ میں جو ۲۲ روزہ ”ہولوکاسٹ“ برپا کیا، اُس کے تعلق سے ہمارے عربی اور مسلم قائدین کا رویہ عمومی طور پر لائق مذمت رہا۔ وہ پورے عرصے میں یا تو خاموش رہے، سر دمہری کا ثبوت دیا، یا خاصا وقت گزرنے کے بعد، بعض

قائدین کی طرف سے کچھ سرگرمیاں نظر آئیں، جن میں صاف طور پر بے دلی محسوس ہوتی تھی؛ اسی لیے ہمارے ملکوں کے عوام میں عام طور پر حکم رانوں کے خلاف شدید غم و غصہ دیکھنے کو ملا، مسلمانوں نے اُن کے غیر مؤثر کردار اور لا چاری و بے بسی کے انداز پر سخت احتجاج کیا؛ کیوں کہ اُن کے کسی موقف سے قطعاً یہ آشکارا نہیں ہو سکا کہ انھیں اسرائیل سے نفرت اور ”غزہ“ میں اُس کی طرف سے فلسطینیوں کے (بچوں، بوڑھوں اور عورتوں کے درمیان کسی تفریق کے بغیر) قتل عام پر کوئی رنج و الم ہے، یا عالمی طور پر ممنوعہ ہتھیار کے استعمال پر انھیں کم از کم وہی ناراضگی ہے، جو انسانی حقوق کی تنظیموں اور اقوام متحدہ کے راجتی ادارے کے کارکنان کی طرف سے لوگوں نے دیکھا اور سنا۔

بل کہ متعدد ذرائع ابلاغ کے مطابق معاملہ یہاں تک پہنچ گیا ہے، کہ بعض عرب ملکوں نے اسرائیل کو صلاح دی ہے کہ وہ ”حماس“ اور دیگر مزاحمتی تحریکوں کو مکمل طور پر ختم کر کے ہی دم لے اور ہمیشہ کے لیے اُن کے ہر خطرے کا سد باب کر کے ہی چھوڑے۔ بہت سے تجزیہ کاروں اور مبصرین نے وثوق سے یہ بات کہی ہے کہ کئی ایک عربی ممالک ”حماس“ اور اُس جیسی دیگر فلسطینی تحریکوں کو اپنے لیے مستقل درِ سر سمجھتے ہیں اور اُن کی مزاحمتی سرگرمیوں سے آتش زہر پارہا کرتے ہیں؛ لہذا اگر اُن کا صفایا ہو جائے اور صرف سیکولر اور بے دین ”فتح“ تحریک باقی رہ جائے، تو نہ صرف ان کا جی خوش ہوگا؛ بل کہ فلسطینی قضیے کو ہمیشہ کے لیے اسرائیل کے ہاتھوں فروخت کر کے، فلسطینی مسئلے کی فائل کو بند کر دینا، اُن کے لیے بالکل آسان ثابت ہوگا، اس طرح وہ آئندہ پلکوں بھر سوئیں گے، چین کی بانسری بجائیں گے اور دنیا کی فانی زندگی کے باقی لمحوں کو اُن کے حکم ران، حکومت و اقتدار کی کرسیوں پر جمے رہ کر لذت و مسرت کے ساتھ گزار سکیں گے، گویا اُن کا خیال ہے کہ یہ لوگ کرسیوں کے لیے پائندہ رہیں گے اور کرسیاں اُن کے لیے جاوید رہیں گی۔ اے اللہ تو اپنے بے پایاں فضل و کرم سے ہماری قوم کو ہدایت سے بہرہ ور کر؛ اس لیے کہ وہ بالکل نا آشنائے حقیقت ہے۔

۲۲ روزہ قتل عام کے دوران، صہیونیوں نے فلسطینیوں پر تباہی و بربادی برساتی، آتش و آہن کی موسلا دھار بارش سے اُن کے ہر گھر میں ماتم پیا کر دیا، بچوں، عورتوں اور بوڑھوں میں کسی امتیاز کے بغیر ہولوکاسٹ کا سلسلہ جاری رکھا، امریکی اسلحوں اور ممنوعہ ہتھیاروں سے تمام حماس جگہوں بالخصوص ”حماس“ کی قیادت والی ساری عمارتوں، حماسی قائدین و اہل کار کے گھروں، پناہ گاہوں، حتیٰ کہ مسجدوں، جن میں نمازیوں نے پناہ لی رکھی تھی، یا نماز کے لیے آئے تھے، باخبر ذرائع ابلاغ کے مطابق ”فتح“ کے ایمان فروش بہت سے اہل کاروں اور اسرائیل کے لیے مخبری کرنے والوں کی نشان دہی کے ذریعے مسلسل نشانہ بنایا؛ لیکن باشندگان ”غزہ“ کے حوصلے کو داد دیجیے کہ وہ اللہ واحد کی توفیق کے طفیل پہاڑ کی طرح جمے رہے، ایسا لگا کہ موت انھیں نہیں وہ خود موت کو دوڑا رہے ہیں، موت سے کھیل رہے ہیں، موت کی بے بسی اور پریشاں حالی و آشفٹہ سری پر ہنس رہے ہیں۔

### باشندگان غزہ کے خونِ تازہ سے تحریر شدہ شاہ نامہ:

تاریخ نے سنہرے حروف سے اُس بہادرانہ شاہ نامے اور بے مثال حکایتِ خونچکاں کو ریکارڈ کیا ہے، جو باشندگان ”غزہ“ نے اپنے خونِ تازہ سے رقم کیا ہے، جن میں سرفہرست سرفروشان ”حماس“ ہیں، جنھے صہیونی افواج ”فتح“ کے اہل کاروں کی نشان دہی پر چن چن کے نشانہ بنا رہی تھیں، جنھوں نے دنیا کی فانی لذت کے بدلے اپنے برادرانِ عقیدہ کا صہیونیوں سے سودہ کیا تھا۔ حقیقت یہ ہے کہ ان مجاہدین نے اُن اسرائیلی افواج کے افسانوی سحر کو توڑ دیا ہے، جن کی طاقت سے پڑوس کے سارے عربی ممالک تھراتے رہتے ہیں۔ انھوں نے اپنے ننگے سینوں سے یقینی موت سے پنچہ آزمائی کی، جب کہ ہر قسم کے اسلحے اُن کے سروں اور جسموں پر برس رہے تھے اور اُن کے ارد گرد کی زمین، فضا اور ساری عمارتیں شعلوں میں تبدیل ہو گئی تھیں۔ اُن کی قوم کے معصوم و نونہال بچوں اور عورتوں کی لاشوں کے چیتھڑے چاروں طرف اڑ رہے تھے اور سڑکیں، گلیاں و کوچے اُن سے بُری



طرح لبالب ہو رہے تھے۔ زخیموں کے لیے ہسپتال نا کافی ہو رہے تھے اور ماؤں کی آہوں، بیواؤں کے گریوں، اپنے پیارے بچوں کو کھونے والی سونی گود والی خواتین کی سسکیوں، رشتہ داروں، بھائیوں، بہنوں اور بے سہارا باپوں کی چیخ و پکار اور ننھے منے بچے اور بچیوں کی کپکپاتی و لڑرتی ہوئی فریادوں سے ساری فضا مغموم و دل فگار ہو رہی تھی۔

ایسا منظر تھا جسے دیکھ کر کوئی سنگ دل روئے بغیر نہیں رہ سکتا تھا، کوئی سخت جان دل پہ قابو نہیں رکھ سکتا تھا، کوئی کلیجہ شق ہوئے بغیر نہیں رہ سکتا تھا، اس کے بعض حصوں کو نہ صرف مسلمان؛ بل کہ بعض غیر مسلموں نے ٹیلی وژن پہ دیکھا تو وہ پھوٹ پھوٹ کے رونے لگے، وہ روتے روتے بیہوش ہو گئے، اپنی ذات اور اپنی دنیا و مافیہا سے بے خبر ہو گئے۔ اُن میں سے کتنوں نے یہ تمنا کی کہ اُنھیں اُن کی ماؤں نے جنا نہ ہوتا، تاکہ وہ یہ دل دوز اور سینے کو شق کرنے والا منظر نہ دیکھ پاتے۔

سچ ہے کہ ان مجاہدین نے ایسی بے مثال رزمیہ داستان رقم کی ہے، جس کے سامنے تاریخ قدردانی، احترام اور مکمل تعظیم و تکریم کے جذبات کے ساتھ دست بستہ کھڑی ہوگی اور تادیر عقیدت و احترام کا ٹیکس ادا کرے گی۔ اُنھوں نے بے تحاشا بم باری کو ناقابل بیان ایمانی طاقت، اللہ کی نصرت پر بے پایاں یقین، مجاہدین فی سبیل اللہ کی یقینی مدد پر اعتماد کے ذریعے نہ صرف انگیز کیا؛ بل کہ ممکن حد تک صہیونیوں کا مقابلہ کیا، جنھوں نے ایسے جنگی جرائم کا ارتکاب کیا کہ انسانی حقوق کی مغربی تنظیمیں اور صلیبی و صہیونی مفادات کی نگراں اقوام متحدہ بھی اُن پر خاموش نہ رہ سکیں اور صہیونیوں پر مقدمہ چلانے کا بار بار مطالبہ کرنے لگیں۔

یہاں یہ لائق ذکر ہے کہ ”حماس“ بالخصوص اُس کی ذیلی تنظیم ”القسام بریگیڈ“ نے صہیونیوں کو صرف معنوی ہی طور پر نہیں؛ بل کہ عسکری طور پر بھی خاصا دنداں شکن جواب دیا۔ اُس نے اسرائیل کے ۴۷ ٹینک تباہ کر دیے اور ۸۰ فوجیوں کو جہنم رسید کرنے کے ساتھ ساتھ دو فوجیوں کو گرفتار بھی کر لیا، ایک فوجی کئی سال سے ”حماس“ کی قید میں ہے، یعنی ”گیلا و شالیت“ گویا اب ”حماس“ کی قید میں اسرائیل کے ۳ فوجی ہیں۔ اس کے علاوہ

صہیونی افواج کا کمانڈر ”شریٹ میکی“ ”القسام“ کے ہاتھوں بری طرح زخمی ہو کر ۲۱ ویں دن بھاگ کھڑا ہوا۔ اُس نے — صہیونی اخبار ”بدیعوت احنوت“ ۱۹/ جنوری ۲۰۰۹ء = سمار: ۲۱/ محرم ۱۴۳۰ھ کے مطابق — صاف لفظوں میں ”حماس“ کی بہادری و جاں بازی اور اپنے خوف و ہراس کو اس طرح بیان کیا: ”ہمارا دشمن انتہائی بہادر ہے، ہمیں اُنھیں دیکھنے کا موقع نہیں ملا، وہ انتہائی سرعت کے ساتھ حملہ آور ہوتے اور پلک جھپکتے میں غائب ہو جاتے تھے۔ ہمیں ایسا محسوس ہوا کہ زمین کی تہ میں ایک باقاعدہ اور منظم فورس ہے، جس کو شکست دینا بہت مشکل ہے۔“

عربی کے بعد جب یہ راقم اس مضمون کی اردو زبان میں پروگ ریڈنگ کر رہا تھا، تو اس کے دوران عالمی میڈیا نے اسرائیلی افواج کی ”غزہ“ میں شکست کے کھلے لفظوں میں اعتراف کی خبر ۲۹/ جنوری ۲۰۰۹ء (جمعرات: ۲/ صفر ۱۴۳۰ھ) کو اس طرح مشتہر کی:

”غزہ کی پٹی پر مسلط جنگ میں شریک اسرائیلی فوج نے اعلانِ اپنی شکست کا اعتراف کر لیا ہے۔ محاذِ جنگ میں شریک ایک اعلیٰ سطح کے فوجی عہدے دار ”فنانٹ کولونیل“ نے اعتراف کیا کہ جنگ میں بھرپور طاقت کے استعمال کے باوجود شکست ہمارا مقدر ٹھہری۔ ہم جنگ میں فتح کے بہت قریب پہنچ گئے تھے؛ لیکن مجاہدین کی قوت نے پانسہ پلٹ دیا۔ ہماری فوج ”غزہ“ کے بڑے ہسپتال ”الشفا“ کمپلیکس کے قریب پہنچ گئی تھی اور ہمیں یقین تھا کہ ”حماس“ کی ”غزہ“ میں موجود تمام قیادت یہیں روپوش ہے، اس کے باوجود ہم کامیابی حاصل نہ کر سکے۔“

عالمی ذرائع ابلاغ چوں کہ مغرب اور امریکہ، بالخصوص صہیونیوں کے ہاتھ میں ہیں؛ اس لیے منصوبہ بندی کے ساتھ میڈیا نے حماس اور مزاحمتی تحریکوں کی کسی کامیابی کا کوئی تذکرہ نہیں کیا؛ تاکہ دنیا پر اسرائیلی افواج کا سحر قائم رہے۔ اسرائیل سیاسی سطح پر تو مکمل طور پر ہار گیا۔ اُس کے مبصرین، تجزیہ نگا اور اخبار نویس فائر بندی کے بعد سے اسرائیل کی سیاسی اور اخلاقی ہار پر روزانہ مضامین لکھ رہے ہیں اور بیانات دے رہے ہیں۔

اسرائیل نے فلسطینیوں کو بے شک تہ تیغ کیا؛  
لیکن اُن کے حوصلوں کو پست نہ کر سکا:

صہیونیوں نے بالآخر ”غزہ“ سے اپنی افواج نکال لیں اور ”غزہ“ کی سرحد پر نا کہ  
بندی کے اپنے رویے پرواپس آ گئیں۔ اُنھوں نے بے شمار فلسطینیوں کو شہید اور زخمی بیشک  
کر دیا؛ لیکن تیغوں کے سایے میں پیدا ہونے اور پروان چڑھنے والی فلسطینیوں کی موجودہ  
نسل کے حوصلے کو وہ پست نہ کر سکیں۔ اُنھوں نے ”حماس“ اور مزاحمتی تحریکوں کو ختم کرنے  
کا جو نشانہ بنایا تھا، اُس میں تو وہ ہرگز کام یاب نہ ہو سکیں اور ان شاء اللہ آئندہ بھی نہ  
ہو سکیں گی۔ حقیقت یہ ہے کہ صہیونیوں اور اُن کے ہم نواؤں کو اس جنگ میں جس معنوی  
شکست کا سامنا کرنا پڑا، اس کا اُنھوں نے تصور بھی نہیں کیا تھا۔ صہیونیوں سے زیادہ اُن  
کے اُن ہم نواؤں کو منہ کی کھانی پڑی، جن میں سے کچھ کا تعلق خود فلسطینی سیکولر دھڑوں سے  
تھا اور کچھ کا تعلق بیرونِ فلسطین سے؛ لیکن ”اسرائیل“ سے دوستی کرنے، اُس کے ساتھ  
تعلقات کو استوار کرنے اور امن مذاکرات کے نہ ختم ہونے والے بے فائدہ سلسلے کو جاری  
رکھنے پر ایمان رکھنے میں دونوں برابر کے شریک ہیں۔ اسرائیل اور امریکہ کے ان وفادار  
دوستوں؛ بل کہ خادموں کو کچھ بھی ہاتھ نہ لگا، ہاں ذلت و رسوائی، اپنے مسلمان اور عربی  
عوام کی ناراضگی، بے اعتمادی اور بے چینی ضرور ہاتھ آئی۔ تاریخ اُن کے اس جرم کو کبھی  
معاف نہ کرے گی کہ اُنھوں نے دل سے صہیونیوں کا ساتھ دیا، جیسا کہ اُن کے عوام بھی  
اُن کے اس رویے کو کبھی معاف نہ کریں گے، جن کا ”حماس“ اور دیگر مزاحمتی تحریکوں کی  
طرح ہی یہ ایمان ہے کہ فلسطین کی واقعی آزادی کی راہ صرف مزاحمت اور اسلامی جہاد  
ہے۔ وعدہ خلافی کی فطرت رکھنے والے قاتلینِ انبیا اور برادرانِ خنازیر یہودیوں پر  
اعتماد نہیں کیا جاسکتا، جو رسولوں کی تکذیب، ربا خوری اور خدائی احکام کی کھلی پامالی کے عادی  
رہے ہیں۔ ان کی تصدیق درحقیقت کتاب اللہ کی تردید ہے۔ آج کے یہودی پہلے سے

زیادہ اپنی عادتوں کے غلام، اپنے شرور و فتن کے پرستار اور ہر طرح کے فساد کے تخلیق کار و برآمد کنندہ ہیں، دنیا میں آج ہر برائی کی اصل جڑ یہی یہودی ہیں۔ حقیقت سے منھ پھرانے والے ہی اُن پر کسی مذاکرات کے حوالے سے اعتماد ہے۔ ہیں، جو بالقصد اپنے کو دھوکہ دینے کو تیار ہوں اور امریکہ و اسرائیل پر اتنا بھروسہ کرتے ہوں، جتنا خدا پر انھیں بھروسہ نہ ہو۔

مسلمانوں اور عربوں کے کرنے کے کام:

صہیونیوں اور فلسطینیوں کے مابین کش مکش کی اس منزل میں مسلمانوں اور عربوں کے لیے کرنے کے کام صرف یہ ہیں:

● صہیونی دشمن کے ساتھ ”معاہدوں“ کے عنوان سے کیے گئے سارے معاملات سے مسلمانوں کو دست بردار ہو جانا چاہیے۔

● سفارتی، تجارتی اور دیگر نوع کے سارے تعلقات صہیونیوں سے فی الفور منقطع کر کے، جن مسلم ملکوں میں صہیونی سفر اہیں، انھیں بھگادینا چاہیے۔

● فلسطین و مسجد اقصیٰ کے دفاع کے تئیں ماضی کے متحدہ اسلامی عربی مشترکہ منصوبے پر دوبارہ عمل شروع کر دینا چاہیے۔

● عربی حکومتوں کو ماضی کی طرح سرکاری طور پر فلسطینی مزاحمتی تحریکوں کی مکمل امداد کا اعلان کر دینا چاہیے۔

● صہیونیوں کی طرف سے ”غزہ“ کی ناکہ بندی ختم کروا کے ساری گزرگاہوں کو کھلوانا چاہیے اور مصر کو ہمیشہ کے لیے ”رفح“ بارڈر کو کھول دینے کے لیے مجبور کرنا چاہیے، اس کے لیے عربی و اسلامی ملکوں کو ”غزہ“ کی بندرگاہ پر اپنے بحری جہاز بھیجنے چاہئیں، ان جہازوں کے ذریعے ”غزہ“ والوں کو غذا و دوا اور ضروری سامانِ حیات بھی پہنچانا چاہیے۔

● صہیونیوں کے ساتھ امن مذاکرات اور تعلقات کو ”قدرتی بنانے“ کی ساری

کارروائیوں کو فعلِ عبث قرار دے کر، سارے معاہدوں کو منجمد کر دینا چاہیے؛ کیوں کہ اُن سے اب تک کوئی فائدہ ہوا نہ آئندہ ہونے کو ہے۔

● فلسطینی مزاحمتی جماعتوں کی — عوامی سطح کی طرح — سرکاری سطح پر مدد کے ساتھ ساتھ، انھیں ”دہشت گرد“ کہنے اور اُن کے ساتھ ”دہشت گردوں“ کا سا معاملہ کرنے سے باز آ جانا چاہیے۔ ساتھ ہی ”محمود عباس“ کی غیر قانونی حکومت و صدارت سے ہاتھ کھینچ لینا چاہیے، جن کی تحریک ”فتح“، فلسطینی انتخابات میں بڑی طرح ہار چکی تھی اور جس کو ”اسرائیل“ و ”امریکہ“ اور ہمارے مغرب نواز عربی و اسلامی ملکوں نے زبردستی فلسطینیوں پر تھوپا ہوا ہے۔ اُن کی جماعت ”فتح“ کے اکثر اہل کار بے دین، خدا بے زار، بل کہ خدا کو گالی دینے والے ہیں، ”محمود عباس“ بہ ذاتِ خود بد عقیدہ؛ بل کہ دین کے حوالے سے متہم ہیں۔

عربوں اور مسلمانوں کو بالآخر یہ ایمان لے آنا چاہیے کہ فلسطین کی آزادی آج نہیں تو کل صرف قانونی مزاحمت اور اسلامی جہاد ہی سے ہو سکتی ہے۔

عربی و مسلم حکم رانوں کو کم از کم مسئلہ فلسطین کے حوالے سے یک رائے ہو جانا چاہیے اور صہیونیوں سے سبق لینا چاہیے کہ وہ کس طرح ہر جگہ متحد ہیں اور دنیا میں ہر جگہ صہیونی کا زکے لیے، دامے، درمے، قدمے، سخن ضرور مدد کرتے ہیں، حال آں کہ اُن میں سیاسی چیلنجز بھی ہیں اور ذاتی رنجشیں بھی۔

## مختصر تعارف مؤلف کتاب

- نام : (مولانا) نور عالم خلیل امینی
- کنیت : ابواسامہ نور
- تاریخ پیدائش : جمعرات بہ وقت فجر ۱۸/۱۲/۱۹۵۲ء (۱۳۷۲/۱۲/۲۸ھ)
- جائے پیدائش : (اپنی تخیال) موضع ”ہر پوریشی“ ضلع مظفر پور (بہار) جہاں اس وقت بھی رہائش ہے۔
- وطن اصلی و دہیال : ”رائے پور“ ضلع ”سیتا مڑھی“ (سابق ضلع مظفر پور) بہار
- موجودہ اقامت : افریقی منزل قدیم، نزد چھتہ مسجد، دیوبند ۲۳۷۵۵۴، یو پی
- تعلیمی لیاقیت : (الف) فاضل  
(ب) تخصص در عربی زبان و ادب  
(ج) عربی زبان کی تدریس کی مہارت از کنگ سعودی یونیورسٹی، ریاض
- موجودہ ذمے داریں : (الف) استاذ ادب عربی دارالعلوم دیوبند  
(ب) چیف ایڈیٹر ماہنامہ عربی رسالہ ”الدعی“ دارالعلوم دیوبند
- عربی تالیفات : الصحابة ومكانتهم في الإسلام ؛ مجتمعاتنا المعاصرة والطريق إلى الإسلام ؛ المسلمون في الهند ؛ الدعوة الإسلامية بين الأمس واليوم ؛ مفتاح العربية ؛ (دو جلدیں)؛ العالم الهندي الفريد ؛ الشيخ المقريء محمد طيب ؛ فلسطين في انتظار صلاح دين ۔
- اردو تالیفات : وہ کوہ کن کی بات ؛ حرف شیریں ؛ خطر قہ کیوں اور کیسے سیکھیں ؛ صحلیہ رسول اسلام کی نظر میں ؛ موجودہ صلیبی صہیونی جنگ .. حقائق اور دلائل ؛ عالم اسلام کے خلاف حالیہ جنگ .. کیا اسلام پسپا ہو رہا ہے ؟ ؛ فلسطین کی صلاح الدین کے انتظار میں ۔
- تراجم : اردو سے عربی میں تقریباً ۲۵ کتابوں کا ترجمہ، یہ سبھی کتابیں چھپ چکی ہیں ؛ نیز زائد از دو سو مقالات کا عربی ترجمہ جو مختلف عربی رسالوں میں ہندو بیرون ہند چھپ چکے ہیں ۔
- مضامین و مقالات : علمی، فکری، دعوتی، لسانی، اجتماعی، سوانحی موضوعات اور مختلف علمی مسائل پر اردو اور عربی زبان میں پانچ سو سے زائد مضامین ہندو بیرون ہند کے رسالوں اور اخبارات میں شائع ہو چکے ہیں ۔ جیسے الداعی دیوبند ؛ البعث الاسلامی لکھنؤ ؛ الراشد لکھنؤ ؛ رسالہ دارالعلوم دیوبند ؛ آئینہ دارالعلوم دیوبند ؛ الدعوة ریاض ؛ الحرم الوطنی ریاض ؛ الفیصل ریاض ؛ الجزيرة ریاض ؛ الجمعية فی دہلی ؛ العالم الاسلامی مکہ مکرمہ ؛ الندوة مکہ مکرمہ ؛ تعمیر حیات لکھنؤ ؛ انفرقان لکھنؤ ؛ ترجمان دارالعلوم جدید دہلی ؛ رسالہ اہل پاکستان ؛ اذان بلال آنرہ ؛ ریاض الجنہ گورینی جو پور ؛ ماہنامہ ہدایت بے پور ؛ النہد رکہ گوری ؛ سہ روزہ دعوت نئی دہلی ؛ اخبار شرق کلکتہ ؛ انقیب پٹنہ ؛ راشتریہ سہارا اردو نئی دہلی ؛ نئی دنیا دہلی ؛ منصف حیدر آباد ؛ انقلاب ممبئی ؛ اردو ٹائمز ممبئی ؛ عالمی سہارا نئی دہلی ۔
- کانفرنسیں اور سمینار : ہندو بیرون ہند سمینار کانفرنسوں اور سمیناروں میں شرکت کی، جن میں سعودی عرب، کویت، مصر، امارات عربیہ متحدہ کی کانفرنسیں سرفہرست ہیں، ان ملکوں میں بار بار جانے کا اتفاق ہوا، جہاں علمی، ادبی، فکری و دعوتی شخصیات سے ملنے کا موقع ملا ۔

# لآلى منثورة

في التعبيرات الحكيمة عن قضايا الدين والأخلاق والاجتماع

المربي الكبير الشيخ الجليل العلامة «أشرف علي التهانوي»  
المعروف بـ «حكيم الأمة» المتوفى ١٣٦٢هـ

تعريب: فضيلة الشيخ الأستاذ نورعالم خليل الأميني  
أستاذ الأدب العربي ورئيس تحرير مجلة الداعي بالجامعة

نشر: أكاديمية شيخ الهند

الجامعة الإسلامية دارالعلوم، ديوبند ، يوبي (الهند)





# علماء ديوبند

اتجاههم الديني و مزاجهم المذهبي

تأليف

العالم الهندي الكبير الشيخ المقرئ محمد طيب رحمه الله

المعروف بـ « حكيم الإسلام »

الرئيس السابق للجامعة الإسلامية دارالعلوم / ديوبند (الهند)

١٣١٥ - ١٤٠٣ هـ / ١٨٩٧ - ١٩٨٣ م

تعريب :

نور عالم خليل الأميني

رئيس تحرير مجلة « الداعي » العربية الشهرية

وأستاذ الأدب العربي بالجامعة الإسلامية دارالعلوم / ديوبند (الهند)

قام بالنشر والتوزيع

الجامعة الإسلامية : دارالعلوم ، ديوبند ، الهند

# العالم الهندي الفريد الشيخ المقرئ محمد طيب

رئيس الجامعة الإسلامية دارالعلوم / ديوبند سابقا

تأليف

نور عالم خليل الأميني

رئيس تحرير مجلة «الداعي» العربية الشهرية

وأستاذ الأدب العربي بالجامعة الإسلامية دارالعلوم / ديوبند

ديوبند ، يوبي ، الهند



مؤسسة العلم والأدب ، أفريقي منزل قديم ، ديوبند ، الهند

## اس کتاب میں

اس کتاب کا مطالعہ نہ صرف علما و طلبہ اور پڑھ لکھے لوگوں کے لیے ضروری ہے؛ بل کہ حرف آشنا مسلمان کے لیے اس کا بالاستیعاب پڑھنا، اس لیے ناگزیر ہے کہ اس سے مسئلہ فلسطین کے حوالے سے ایک چوتھائی صدی سے زائد مدت کی سرگزشت، تاریخی تسلسل کے ساتھ سامنے آ جاتی ہے۔ اس کتاب میں نہ صرف حقیقت بیانی اور ہوبہ ہو تصویر کشی ہے؛ بل کہ سیکڑوں واقعات کے پس منظر و پیش منظر، تاریخ

اور اعداد

و شمار کو داعیانہ بصیرت، مفکرانہ دیدہ وری، درد مندانہ شعور اور ایمان افروز تجزیے کے ساتھ پیش کیا گیا ہے۔ ان شاء اللہ ہر ذی شعور مسلمان کو اسے پڑھتے وقت ایسا محسوس ہوگا کہ یہ اسی کے دل کی بات کہہ دی گئی ہے۔ کسی تحریر کی یہ سب سے بڑی قیمت ہوتی ہے کہ قاری کو یہ محسوس ہو کہ وہ جو کچھ پڑھ رہا ہے، اس کے اپنے خیالات ہیں اور جگ بیتی نہیں؛ بل کہ یہ اسی کی آپ بیتی ہے۔

Rs. 350.00



فرید بک ڈپو (پرائیویٹ) لمیٹڈ

**FARID BOOK DEPOT (Pvt.) Ltd.**

Corp. Off. 2158, M.P. Street, Palam House, Connaught Place, New Delhi-2  
Phones 23269786, 23269789 Fax 23276698 Res. 2322446